
श॒णिगीयबाब 


रत्र5. 3 


शणै गोंयबाबान इतिहास आनी कोंकणी 
भाशेच्या अभ्यासाविशीची बरपावळ 
बरयली ती फाटल्या खण्डांनी आयल्या. 
कोंकणी भाशेक साइत्याच्या हेर सगल्या 
मळांचेर तितलेच सहजतायेन वावरूक येता 
हें दाखोवन दिवपाखातीर ताणीं 
साइत्याच्या हेर जायत्या प्रकारांक हात 
घालो आनी कथा, कविता, निबंद, नाटकां 
अशें विंगडविंगड साइत्य ताणीं रचलें. 
तांतले स्वतंत्र लळीत बरपावळीचो 
आसपाव ह्या खण्डांत केला. तांच्या 
गोमंतोपनिषद्‌ ह्या पुस्तकाचे दोन खण्ड 
उजवाडा आयल्यात. पैल्या खण्डांत पांच 
कथा आनी दुसऱया खण्डांत एक 
नवलकाणयेकडे नातें जोडपी लांब काणी 
आयल्या. ह्या दोनूय खण्डांतल्यान लळीत 
बरपावळीचो रूपकार घेवन मनीस 
सभावाची तरेकतरा चित्रां रंगयल्यांत आनी 
तेचबराबर तत्वगिन्यानाची फोडणीशी 
केल्या. गोंयकाराचो मुंबैकार हें तांचें 
सगल्यांत पयलें पुस्तक. तातूंत ते 
गोयांभायर गेल्ल्या, आपले भुंयेची नाळ 
तोडिल्ल्या आनी फोल्गांक संवकल्ल्या 
एका गोंयकाराचें जाल्ले दुर्दशेंतल्यान 
गोंयकारांच्या धोंगापोंगांचेर बोट दवरतात. 
कोंकणी विद्यार्थ्यांक ह्या पुस्तंकांतल्यान ते 
स्त्रि-शिक्षणाचो पुरस्कार करतात आनी 
विद्यार्थ्यांनी एकेच वाटेर चिर्डट करून 
रावंचे सोडून चाखरेक तशेंच धंद्याक नवीं 
नवीं मळां सोदून काडचीं, शिक्षण घेतनां 
विशयाच्या मुळाक वचपाची संवय लावन 
घेवची अशें सांगतात. गोंयची बुट्टी ह्या 
निबंदांत ते बुट्टेचो तितल्या काळापुरतोच 
विचार करिनात तर लोकांक 
रोखड्यारोखडी मजत पावोवंक जाय हाजेर 
भर _दितनांच, सरकारची लागणूक किदें 
हाचीय जाणविकाय करून तर दितातूच पुण 
बुट्टेचीं कारणां सोदून फुडाराक ती येवंची 
न्हय म्हुण कितें उपाय करूंक जाय ताजीय 
शिटकावणी दितात. दसऱ्याच्या 
उलोवपांतल्यान ते आमच्यांतल्या 
दरएकल्याक सगल्या जातींचो जावंक 
वावुरपाचो उलो घालतात. तांची ही 
सगळीच बरपावळ आमकां रसरशीत 
कोकणी भाशेचें काव्यान थपथपिल्लें रूप 
दाखयता. ॥ 

शणे गोंयबाब 
हांचे 
१२५वे जयंती वर्सानिमतान 
तांच्या समग्र साहित्याची पुनर्उजवाडावणी 


अकादेमीचे वतीन 


अर्विल्ल्या कोंकणी साहित्याचे जनक आनी युगपुरूष शणै गोंयबाब हांगेल्या 
समग्र साहित्याचें हें तिसरें खंड वाचप्यांच्या हातांत दितना अकादेमीक खोस जाता. 
समग्र शणै गोंयबाब चार खंडांनी उजवाडाक हाडपाचें अकादेमीन थारायिल्लें. ह्या 
प्रकल्पाखातीर इन्स्टिट्यूट मिनेझीस ब्रागांझा संस्थेचो अर्थिक पालवूय लाबिल्लो 
पूण बाकींच्या अडचणींक लागून येवजिल्लें तितल्या काळाभितर चारूय खंडां येवपाक 
पावलीं नात. पयलीं दोन खंडां २००३ वर्सा उजवाडाक आयलीं. शणै गोंयबाबाल्या 
जल्मगांवां, दिवचले मोट्या दबाज्यान तांचो लोकार्पण समारंभ अकादेमीन घडोवन 
हाडलो. ह्या प्रकल्पांतलें तिसरें खंड आतां उजवाडाक येता. 
पयल्या खंडांत (१) कोंकणी भाशेचें जैत, (२) येवकार-अध्यक्षांलें अलोवप, 
(३) कोंकणिची व्याकरणी बांदावळ, (४) कोंकणी नादशास्त्र आनी (५) कोंकणी 
मुळावें पुस्तक ह्या पुस्तकांचो आसपाव केला. 
दुसऱ्या खंडांत (१) गोंयकारांची गोंयाभायली वसणूक, (२) आल्बुकेर्कान 
गोंय कशें जिखलें, (३) वलिपत्तनाचो सोद, (४) पुण्यात्मो राम कामती आनी 
(५) आबे फारीय हीं पुस्तकां घेतल्यांत. 
ह्या तिसऱ्या आनी मुखार येवपी चवथ्या खंडांची आदीं जाहीर केल्ली रचना 
मात कांयशी बदलल्या. ह्या तिसऱ्या खंडांत (१) गोंयकाराचो मुंबैकार, (२) 
गोमन्तोपनिषत्‌ - पैलें खंड, (३) गोमन्तोपनिषत्‌ - दुसरें खंड, (४) कोंकणी 
विद्यार्थ्यांक आनी (५) भुरण्यांलो इष्ट ह्या पांच पुस्तकांचो आसपाव केला. त्याभायर 
शणै गोंयबाबांले हांगा-थंय विखरून आशिल्ले हेर स्फूट बरपावळीचोय आसपाव 
केला. अमृताचो पावस हो शणै गोंयबाबांनी 'नवें गोंय' ह्या तीन म्हेनाळ्याक (१९३४) 
धाडिल्लो 'संदेश' आसा, जाल्यार गोंयची बुट्टी आनी दसरा हीं दोन बरपां, 'उलोवपां' 
आसात. मर्येच्या तळ्यार हें निबंदा सारके एक बरप जावन आसा तर गोंयचे शूर 
भंडारी हें एक 'टिपण' आसा. 
शणे गोयबाबांले एक वेशिश्ट्य म्हणल्यार जांव पुस्तक, जांव लेख, जांव 
१०१० जें कितें अक्षराच्या रुपान कागदार देंवता तातूत पुरायपणान 'शणै 
सून भरिल्लो आसता. दाखल्या “पुराव्या बगर ह्या मनशाक उलोवपाक 
आनी बरोवपाक कळना. 
Mone Rh महणल्यार झिलबा राणा, मोगाचें लग्न 
भगवंतालें गीत ही बरपावळ चवध्या खंडांत 

उजवाडाक येतली. हें चवर्थे खंडूय जाता तितले बेगीन वाचप्यांच्या हातांत दिवपाचो 
यत्न जातलो. 

शणै गोंयबाबांनी शेक्सपियरच्या कांय नाटकांच्या कथानकांचीं पुस्तकां रोमी 
लिपींत उजवाडाक हाडिल्लीं. तांतुंतलीं कांय पुस्तकां ह्याच खंडाचे संपादक श्री. 
शांताराम वर्दे वालावलीकार हांच्या हाताक लागल्यांत. हीं पुस्तकां देवनागरी लिपींत 
उतरावन तांचो आस्पाव चवथ्या खंडांत करून घेतले. 

पयल्या दोन खंडांवरीच ह्या तिसऱ्या खंडाचें कोंकणीच्या संवसारांत स्वागत 
जातलें अशी आस्त आसा. 


पुंडलीक नारायण नायक 
पणजी अध्यक्ष 
२ जानेवारी, २००६ गोवा कोंकणी अकादेमी 


संपादकीय 


शणै गोंयबाब म्हळ्यार श्री. वामन रघुनाथ राव वर्दे वालावलीकार हांचे 
बरपावळीचें हें तिसरें खण्ड. पयल्या आनी दुसऱया खण्डांतल्यान तांची भाशेविशींची 
आनी इतिहासाविशींची बरपावळ आयली. ह्या खण्डांत तांची स्वतंत्र लळीत बरपावळ 
घेतल्या. आनी चौथ्या खण्डांत तांच्या अणकारीत, रुपांतरीत वा आदारीत 
बरपावळीचो आसपाव जातलो. पयल्या दोन खण्डांतल्यान एकूण बरपावळीची 
धांकणपानाचेर वळेरी दितनां तिसऱ्या आनी चौथ्या खण्डांत आसपावपी साइत्याची 
सरभरस जाल्या. 'कोंकणी विद्यार्थ्याक' ह्या पुस्तकाचो आसपाव तिसऱ्या खण्डाचे 
वळेरेंत जावंक जाय आसलो आनी “श्री भगवंतालें गीत' हें तांचे स्वतंत्र बरपावळींत 
मोडना देखून तें चौथ्या खण्डांचे वळेरेंत येवंक फावो. ह्यो वळेऱ्यो आतां सुदारल्यात. 
ह्या तिसऱ्या खण्डांत गोंयकाराचो मुंबेकार, गोमन्तोपनिषत्‌ पैलें खण्ड, 
गोमन्तोपनिषत्‌ दुसरें खण्ड, कोंकणी विद्यार्थ्यांक भुरग्यांलो इष्ट आनी हेर 
लळीत बरपावळ हांचो आसपाव केला. 

शणै गोंयबाबान आवड म्हणून तशेंच एक गरज म्हणून इतिहासाचो अभ्यास 
केलो. कोंकणी मनशाचो स्वाभिमान फुलोवपाखातीर आनी ताजे खाशेले कर्तुत्वदशेचें 
दर्शन ताका घडोवन ताच्यांत आत्मविश्वास जागयतलो जाल्यार कोंकणीबगर आनीक 
उपाय ना म्हणून ताणीं कोंकणीचो वावर हातांत घेतलो. तेखातीर कोंकणी 
नादशास्तरापसून व्याकरणामेरेनच्या सगल्या वावराक ताणीं मार्थे मालें. ती बरपावळ 
फाटल्या दोन खण्डांतल्यान आयल्या. कोंकणी भाशेक साइत्याच्या हेर सगल्या 
प्रकारांत तितलेच सहजतायेन वावरूंक येता हें दाखोवन दिवपाखातीर ताणीं 
साइत्याच्या हेर जायत्या प्रकारांक हात घालो आनी कथा, कविता, निबंद, नाटकां 
अशे विंगडविंगड साइत्य तांचे लिखणेंतल्यान कागदार देवले, आनी ते मुळांतूच 
अष्टताशी साइत्यकार आशिल्ल्यान तें रुचीक आनी सुवादीक जावन लोकांचे 
मान्यतायेक पावलें. 

तांचे भुरगयांलो इष्ट हें पुस्तक तशें पळेल्यार मुळावे शाळेतल्या पयले -दुसरेच्या 
भुरग्यांखातीर बरयल्लें एक क्रमीक पुस्तक. तरी आसतना तें द्या संग्रहात घेतलां हाका 
एक खाशेलें कारण आसा. शणै गोंयबाबान कोंकणीचो पुरस्कार केलो तो कोंकणाची 
आतांची तशेंच मुखावेली पिळगी ही स्वाभिमानी जावची , आपले खाशेले 
कर्तुत्वदशेचेर विश्वास बाळगुपी आसची, दुसऱयाक उपकारा पडपाची वान्सा धरपी 
आसची, सदांच नव्याचो सोद घेवपाखातीर तत्पर आनी संवसारामुखार आशिल्ल्या 
घटफळांचे सुटावे करपाची हुटहुटी आशिल्ली अशी आसची अशें शणै गोयबाबांक 

दिसतालें. मुखावेले पिव्ठगेक ते दिकेन व्हरपाक तांच्या मनाचेर जे संस्कार घडोवंक 
जाय ताजी एक बरी देख म्हणून ह्या पुस्तकाकडेन बोट दाखोवं येता. शणै गोंयबाबांच्यो 
जीणेच्या तत्वगिन्यानाचें दर्शन ह्या ल्हानांखातीर आशिल्ल्या ल्हानशा पुस्तकांत 
आमकां घडटा. ह्या सुपुल्ल्या पुस्तकांतल्यान ताणीं भुरग्यांक सैमाचेर मोग करूंक * 
शिकयलां. झाडां रोवपाची उर्बा तांच्या मनांत किल्लायल्या. तांकां शेतकामताची 
व्हडवीक सांगल्या, तांकां उद्देगधंद्याखातीर भुगोलाच्यो म्हेरो हुपपाची सुचोवणी 
केल्या, दुसच्यांकडे नमळायेन वागपाची दिक्षा दिल्या पुण तेचबराबर आडांग्याची 
मस्ती जिरोवपाची आनी गरीबदुबळ्याचो दुस्मान तो आपलो दुस्मान अशें लेखून 
ताका ख्यास्त करपाची शिकवणूय ताणीं दिवन दवल्ल्या. जेन्ना संवसाराचो पयलो 
उपगिरो स्पुटनीक हाजी नांव निशाणीय खंय नाशिल्ली त्या काळांत ताणीं भुरग्यांमुखार 
अंत्राळांत वचून सूर्यावळी, गिरावळी आनी नक्षत्रावळी रांगसुपाचो व्हडलो हावेस 
दवल्ला. ह्या पुस्तकांतल्या धड्यांतल्यान भुरग्यांक शिकवण मेळटा ती गरीब-धाट्ट्यांक 
मजत करपाची, तांकां धादोसकाय हाडपाची, खासा आपुण गिरेस्त जावन सगळ्यांक 
गिरेस्त करपाची, संवसारांतल्या लोकांचे भलायकेखातीर वावुरपाची, संवसाराक 
सस्तताय हाडपाची. 

आज खाजगी व्यायामशाळांनी नांवां घालपाची फॅशन आयल्या. भुरग्यांल्या 
इष्टान "फकत शिकत रावं नाकात; अभ्यासाबराबर खेळूय नेमान खेळूंक जाय, ताका 
लागून आंग घोळटा आनी घटाय येता' हें तांच्या मनाचेर रुजयलां. ह्या पुस्तकांतलो 
बाबुलो पोरसांतले केळीक नेमान उदक घालता. तिच्या म्हस्यान न्हाता-आंवता. 
ऐंशीं वर्सा आदल्या बाबुल्याची झाडां सांबाळपाची ही नदर जर आमी सांबाळिल्ली 
तर पर्यावरण-ईबाडाचो हावको घेवन वर्सांतलो एक दीस झाडां लावपाचो दीस 
म्हणून शाळांनी वचून पाळपाची पाळी आमचेर येवंची नासली. शणै गोंयबाबाच्या 
काळांत भोंवतणच्या समाजांत देवाधर्माचे खुब आशिल्ले. खासा शणे गोंयबाबांचो 
सगळ्यांचे वळखीचो फोटू पळेत तर तांच्या कपलावेल्या तिब्यावयरसून तेय बी 
पुजापाठ करपी आसतले असो समज जावं येता. पुण न्हावनधुवन गंदाचो तिबो 
लावपाचें सोडलें जाल्यार तांकां देवधर्म लागलो ना. भोंवतणच्या समाजांत 
सकाळींफुडें देवाक पायां पडपाची आनी तीनसांजेक शुभंकरोतीची चाल आसताना, 
शणै गोंयबाबांच्या 'भुरग्यांलो इष्टां' तल्या बाबुल्याक देवाक पायां पडपाची दीक्षा 
दिल्ली दिसना. तो आवयबापायक पायां पडून शाळेक वता. शणै गोंयबाब ताका 
शास्त्रीक नदरेन येवजूंक शिकयतात, तरेकतरांच्या साऱ्याचो वापर करपाचे, नवां 
नवीं रसायणां आनी ओखतां सोदून काडपाचे विचार ते ताच्या मनाचेर कोत्रायतात. 
ताका उद्देगधंद्याचें अर्थशास्त्र सहजतायेन ताचे पातळेर देवन शिकयतात. पावस येवन 

खळयेंतल्यान उदक व्हांवता तेन्ना बाबुल्यान मुंबय धाडपाक सोडिल्ली कागदाची 
पातमारी आंबे आनी पणस घेवन भायर सरता. ते मुस्तींत व्हॅल्यू ऑडिशन ही परिभाशा 
रूजवणां येवंक नाशिल्ली. पुण बाबुल्याचे पातमारींत सैमीक म्हालाचें मोल वाडोवपी 
फिशालकाय वापरून तयार केल्लीं साठां, पत्रावळी आनी दोणे भल्ल्यात. देखून 
मोट्या पावसांत ताचो पैसो खोटो जावपाचो भंय ना. ह्या पुस्तकांतले कांय धडे हे 
काव्यान थपथपिल्ले आसात. 'म्हजें गोंय' ह्या धड्यांतलें तर उतरान उतर वाचप्याक 
भुरकुटो हाडटा. भांगराच्या ओताचें, रुप्याच्या चांदन्याचें गोंय पळेतना ताजें हड 
भर्न येता. बत्तीस पानांच्या ह्या पुस्तकांतल्यान शिकवण जरी व्हड मेळटा आसली, 
तरी खंयचेचकडेन मुजरत देख दिवपाखातीर तें बरयलां अशे तरेची सुलूस मेळना. 
सादे, सोपे भाशेन बरयल्ल्या धड्यांतल्यान नकळटनां भुरग्यांक ह्यो देखी मेळटात हें 
ह्या क्रमीक पुस्तकाचें खाशेलपण. ' 
शणै गोंयबाबांच्या सगल्या साइत्याक काव्याची कांत मारता आसली तरी 
तांचे खासा काव्यस्पांतलेंच एक पुस्तक आसा हाजी कोणाक चडशी खबर ना. 
तांचें उजवाडा आयल्लें सगल्यांत पयलें पुस्तक 'गोंयकाराचो मुंबेकार' हें कटाव 
नांवाच्या काव्यप्रकाराचें आशिल्ले. तें १९१० वर्सा छापलें. ही एक कवित-कथा. 
ह्याच अदमासाक तांणीं 'आल्बुकेर्कान गोंय कें जिखलें' हें गद्य पुस्तकय बरयल्लें. 
पुण तें छापून येवपाक मुखावेलीं पंचेचाळीस वर्सा वचचीं पडलीं. 'गोंयकाराचो 
मुंबेकार' हें बरप फकाणां मारपाखातीरूच बरयल्ल्यान ताका पद्याचें माद्यम चड 
फावोसारकें आसा असो विचार तांणीं केला आसतलो. गोंयांतल्यान भायर सख्न 
गेल्लो गोयकार मुंबय पावतकच आपुण कोण व्हड मनीस जालों अशी मनाची फटवण 
कस्न घेता. तो आपलें गोंयकारपण विसरता. गोंयाक कुं ड्यापाश्ट लेखता. 
मुंबयकारांक बरें दिसचें म्हणून गोंयकारांच्यो बकच्छायो करपांत खासाक धन्य 
समजता. ह्या गजालींचो दिश्टावो शणै गोंयबाबांक मुंबय पावतकच जाल्लो आनी ते 
खूब दुखीय जाल्ले. अशा, आपले भुंयेची शीम हुपतकच आपले भुंयेक आनी भाशेक 
विसरपी गोंयकाराचेर आनी ताजेमदीं आशिल्ल्या नसत्या बडवाचारांक लागून वाडत 
वचपी ताजे फोल्गी संवयेचेर सणसणीत बडी मारचेखातीर तांणी ह्या बरपाचो आटाप 
घालो ` पेखातीर ते एक रवळू उबो करतात. ताका मुंबय धाडटात. थंय रवळू असुदाय 
फोल्गां मारता. सगले दुडू कडयता आनी मागीर पोटाखातीर ल्हानव्हड कामां करून 
तो एक गाठ करता. रवळूचो रवळेराव जाता. ताका पांखां फुट्टात. तो गोंयकारांक 
किकोंत करता. पुण मागीर पादीसेर जाल्ल्यान पच्छताप जावन एकदीस परतून गोंयांत 
च, ip ni रुपान आमचेमुखार दवरता. भाशेक 
आनी तरेतरेच्या उपमांनीं तिका नटोबपाची शणै 

गोंयबाबांची धाटणी ही सामकी मुदलची हें तांच्या ह्या पयल्याच पुस्तकाचेर नदर 
मारल्यार कळटा. मुंबयचें हें वर्णन पळेयात : बेस ती सोब पळौंची । दों दोळ्यांची 
तान न्हिवोंची । अमरावति ती जशि इंद्राची। मुँबेबाय ह्या संसाराची । वयांतली ही 
बाय्ल कशीशी। नाजुक आनी नवि व्होंकलशी। दर्या-कापड निळ रंगाचें। बेस बरें 
हैं सोबता तिचें । व्हडीं, तारवां तरेतरेचीं। गर्दी मोटी वापोरांची । रस्त लागली 
दिपरद्वांची ।...' तेचभाशेन टिपांमजगतचें हें वर्णन तोखेवपासारकें : 'हांगाचीं ऊंच 
ऊंच देवळां, तांचे मळबाक तेंकणे घूड, भितल्ल्यो सासायेच्यो म्हर्ती, सामखारच्यो 
सोबीत तळयो, गोरवांच्या हिंडांनी आनी हुस्क्यामेकळ्या राखण्यांच्या गितांनी 
गजगजलेलीं मळां, भाताच्या पांचव्या चार रवान सोबणी शेतां, अंत्राळांत खुशालेन 
मान धोलायण्या माडांचीं भाटां, दाट सांवळेन भल्लेलीं किण्ण कुळागरां, तांतूर मीरवेली 
आनी पानवेलींचे पांचवे तपशिले न्हेसून आनी गळ्यांत पोवळ्यांक फाटीं काडण्या 
तांबड्यागूंज बेड्यांच्यो माळो घालून सवाष्णी कशोशो उब्यो आसलेल्यो फोपळी, 
पुटपुटीत केळ्यांच्या घडांनी बागावलेल्यो गोऱ्योपीठ केळी, झिळिझिळी व्हांबत्या 
उदकान केळीं-फोपळींचे पांयधुणे उदकाचे पाट आनी सारंगे भाशेन गोड लागणे अशें 
उसर्पत नासलेलें किडींचें किरकिरप आयकलें म्हणचे पुर्विल्ल्या काळांतल्या 
तपोवनांत आनी रुशींच्या आस्रमांतूच आपूण आसा काय अशें आपणाक दिसून 
घडीभर आपली तानभूक न्हिवता.' 

ह्या पुस्तकांतल्यान आमकां आनीक जायत्यो गजाली दिसून येतात. एकतर हें 
तांचें पयलेंच पुस्तक जाल्ल्यान ते कोंकणी वाचप्याक तळटिपांतल्यान कांय सुचोवण्यो 
करतात. कोंकणी वाचतना उक्तो आनी धांकतो उच्चार कसो जाता ताजी जाणविकाय 
कख्न दितात. मुंबे सारकिलें उतर मुँबे अशें बरोवन ताजो सारको उच्चार कसो करचो 
हेंय ते शिकयतात. तेचभाशेन हेर उच्चारांचीय विस्कटावणी करतात. कटावांत 
आयल्ल्या कांय उतरांचे अर्थ आनी संदर्भय ते समजावन दितात. तेभायर कटावांतल्या 
कांय कडव्यांची विस्तारान फोडणिशी करतात. इतिहासाचो अभ्यासू आशिल्ल्यान 
तो विशय तांचे तकलेंत सेगीत घोळत आसतालो जावंक जाय. ह्या कटावांत लेगीत 
ते खाशेलीं पानां घालून कांय थळांची आनी घडणुकांची इतिहासीक म्हायती 
हिसपाभायर दितात. मुखेल बरपाक वा तांतले काणयेक इतले म्हायतेची गरज 
नाशिल्ली. आनीक एक गजाल नदरेंत भरता ती बामणपणाच्या परत परत जाल्ल्या 
उल्लेखाची. रवळू आपली वळख करून दितनाच आपुण साष्टीकार बामण म्हुण 
सांगता. पुण ज्या काळांत हें पुस्तक बरयलां तेन्ना सगळेच जाण एकामेकाभितर 
उलयतना भट, शेट, बामण, वाणी, अशीं जातीचीं नावा घेवनूच उलयताले. बामण 
तर स्मार्थ, वैष्णव, साष्टीकार काय बार्देसकार हांचेय वांटे घालताले. आनी कोणाकूच 

तातूंत विपरीत अशें कांय दिसनासलें. ही चाल हालींहालीं मेरेन म्हळ्यार गोंयच्या 
स्वतंत्रताये मेरेन लेगीत सर्रास चलताली. आतांय बरपाच्या शंबर वर्साउपरांत ती ना 
जाल्या अशें म्हणूं नज. फकत आतां जातींचो उल्लेख 'समाज' अशा गोमट्या नांवान 
जाता आनी बामण, वाणी ह्या उतरांच्या जाग्यार सारस्वत, वैश्य हीं उतरां घालून 
तांकां उबारो हाडपाचो येत्न जाता. राजकी मंचाचेर वेंचणुकांचीं गणितां सोडोवपाक 
हे विंगडविंगड समाज हालीं तेंपार खूब उपकारा पडटात. म्हाका दिसता शणै 
गोंयबाबाच्या बामणपणाच्या उल्लेखाकडेन पळेतना आमी आनीकय वेगळे तरेन 
पळोवंक जाय. तांची जीण नियाळटकच मुखेलपणान दिसून येता तो तांचो स्वाभिमान. 
जें जें आपलें आसा ताजो ताणीं अभिमान बाळगिलो. ताकाच लागून तांचे गोंयचे 
'भुंयेवयल्यो फातुल्ल्यो, रेंब आनी झाडकांचो सुको पालोलेगीत अपस्प वस्तीवरी' 
तांणीं लेखलो. भुरगेपणांत आपुण बामण हाजो अभिमान ताणीं बाळगिलो 
ताजेयफाटल्यान हो 'स्व' म्हत्वाचो आसलो. हो 'स्व' वामन हे असामीपरस व्हड 
जावन ताणे बामण ह्या समाजाचो आवांठ घेतिल्लो. ताका लागून बामण भुरग्यांनी 
शिकचें, मुखार सरचें, तशेंच फोल्गां मारपापसून आनी वेसनांपसून पयस रावचें 
अशे तांकां दिसलें. आनी तसो उपदेस ताणीं केलो. मुखार ह्या 'स्व' चो आवांठ 
आनीक वाडत गेलो. सगल्या जाती -धर्मासयत गोंयची भूंय ह्या 'स्व' भितर एकठावली . 
आनी सगल्या जातींचो सारकोच आदर करचो ही शिकवण तांणी आमकां दिली. 
आपलेच न्हय तर गोंयचे हेर जातीकय कोणे नाव दवल्लें जाल्यार तांची शीर तट्ट 
जाल्ल्याच्यो देखी मेळटात. १९३४त मुंबय भरिल्ले वैश्य परिशदेंत येजमानपदावेल्या 
वैश्य समाजांतल्याच एका विद्वानान आपले जातीक 'फाटीं उरिल्ली जात' म्हळी 
जाल्यार तें खरें न्हय हें दाखोवपाक खासा शणे गोंयबाबूच मुखार सल्ले. वैश्य हे कशे 
फाटीं पडिल्ले न्हय हें सांगपाक ताणी क्रि.स.१०९४च्या तांब्यापट्याकडे बोट दाखयलें 
आनी तातूंत दुर्गाशेट, बाबनशेट, धणमशेट अशा राजकरणी वाणयांक व्हडव्हड पदव्यो 
लायल्ल्यो मेळटात तशेंच आदींपसून वाणी वेपारउद्देगांत तरतरतात हें दाखोवन दिलें. 

तेचभाशेन हेर जातींची तुस्त-तोखणायूय ताणी वेळावेळार केल्या. 'सतर पर्ये गांवच्या 
देवळांत सांतेरी, मावली, म्हाळसा बी देवा वांगडा चड पुर्विल्ल्या काळापासून एक 
ii पुजतात, ताका चाड्डो म्हणटात. सतरिच्या पिसुल्लें गांवचे गांवकार आपुण 
चाडे वंशाची पिळगी म्हणु, देवपणाच्या वेळार राखणेचें कौल घेवंक ताच्या नांवान 
गाराणें घालतात. हे भाशेन चाडो हें उतर भोवच पुर्वि. मोट्या माना भौमानाचें 

देवाचे व्हडविकेचें, जित्रुप देव म्हुण पुजेक लायल्लें...' अशें म्हणून ते 'आमगेले उंच 

आनी कुळवंत खेत्रींचो उजळ आनी भारीभुशणाचो इतिहास' आमचेमुखार दवरतात . 

आनीएकेकडे ते गोंयच्या भंडाऱ्यांच्या शूरपणाच्यो तुस्ती गायतात (तें बरप ह्याच 

खण्डांत दिलां). 'गोंयकार भंडारी निजाचेच शूर आसून तारवटी विद्येंत ते मोटे खांपे 
| म्हणपाचो तांचो लोकीक पुर्विल्ल्या काळापासून गाजला....ते हाली पुर्तुगेज आनी 
` इंग्रेजी भास शिकून एवरोपी सरस्पतीचे पुजेक लागल्यात ही तोखणायेची गजाल 
. आस.' अशी भंडारी समाजाची ते तोंडभरून तुस्त करतात. हेर समाजांची तुस्त 
करताना ताणी बामणांचीय केली. पुण वेळाप्रसंगाक तांचेर शिट्ट्योय माल्ल्यो. 
उक्तेपणान माल्ल्यो आनी नाटकाच्या संवादांतल्यानूय ताणी बामणांक धोंगशिले. 
मुखावेल्या काळांत तांचो बामणपणाचो अभिमान गळून पडलो अशें हांव म्हणचो 
ना. स्वाभिमान हो चड-उणो जायना. तो एक तर आसता वो नासता. पुण उपरांतचे 
बरपावळींत बामणपणाची व्हडविकाय दिष्टी पडना. परतें जाल्यार शणे गोंयबाबान 
दसच्याक केल्ल्या आपल्या एका उलोवपांतल्यान आपले जातीची वा पोटजातीची 
बडाय मारी नासतना दर एकल्यान आपलें जातपण राखून एकाच वेळार हेर सगल्या 
जातींचे जावपाखातीर वावरूया असो संदेश दिला. तें सगलेंच उलोवप ह्या खण्डांत 
दिलां. तें मुळांतच वाचतकच तांची भुमिका वाचप्यांक चड सपष्टपणान कळटली. 
करतां करतां हो 'स्व' आनीकूय व्हड जावन ताणे कोंकण व्यापलें. आनी 'आतां 
आमगेले वाणी, चाड़े आनी बामण, हिंदू तशेंच क्रिस्तांव, हांणी गावडे आनी हेर 
सुदीर लेखिल्ल्या भावांक आपणाल्या उंच पावंड्यार चडोवन, सगळ्यांनी मेळून, 
कोंकण, कोंकणे आनी कोंकणी भास ह्या भौच सोबीत तिर्कुटाची भांगराची घुडी 
संबसारांत जयजयकारान फडफडावची.' असो उमेदभरीत उलो ताणीं घालो. ह्या 
सगळ्यांचे सार काडचें जाल्यार तांचो आपलेविशींचो अभिमान हो खंयच हेरांक 
उणे लेखपी नाशिल्लो अशेंच म्हणचे पडटलें. 

शणै गोंयबाबांचें 'गोमन्तोपनिषत्‌' हें पुस्तक दोन खण्डांनीं उजवाडा आयलां. 
पयल्या खण्डांत पांच काणयो आयल्यात आनी दुसऱ्या खण्डांत संवसार बुट्टेची 
एकूच लांबचे लांब काणी आयल्या. शणै गोंयबाबांचेच भाशेंत सांगचें जाल्यार 'ह्यो 
कोल्या-कवडुल्याच्यो वा न्हवऱ्या-होंकलांच्या मोगाच्यो काणयो न्हयत'. 
भुरगेपणासावन तांकां ह्या संवसाराविशीं जायते प्रस्न पडटाले. हे चंद्रसूर्य नाशिल्ले, 
धर्तरी नाशि्ली, मळब नाशिल्लें जाल्यार आमचें कितें जावपाचें? हो संवसार रचतलो 
खंय आसा? तो रचचे आदीं तो खंय आशिल्लो? अशासारकिले प्रस्न तांची फाट 
सोडी नाशिले. मुखार आमच्या पुर्विल्ल्या जाण्टेल्यांनी हाचेर जायतो विचार करून 
उपनिषदांतल्यान तांची विस्कटावणी केल्या हें कळटकच तांणीं उपनिषदांचो अभ्यास 
केलो. ह्या प्रस्नांची पुराय फोडणिशी करून घेवपाखातीर ताणीं बिब्ल वाचलो, 
ताल्मूद वाचलो, कुराण वाचलें पुण तातूंत तांची समजाविशी जालीना. मागीर 
भोंवतणच्या संवसारांतल्या आपल्या खाशेल्या बऱ्या वायट अणभवांचो विस्कटावन 


कीस काडून ताचो पुस्तकांतल्या गिन्यानाकडे कितलो मेळ जमता हाचो तांणीं क 
घेतलो. आनी ताचो आपरोस ह्या दोन खण्डांतल्यान काणयांच्या रुपान आमचेमुखार 
दवल्लो. तातूंतल्यान अध्यात्म, वेदांत, धर्म, तत्वगिन्यान, संस्कृताय, परंपरा हांचें 
सार विंगडविंगड धर्मशास्त्रांच्या आदारान आमच्या फुड्यांत दवल्लां. आपसूकुच तांतूत 
देव-देवस्पण, सर्ग-नर्क, सुख-दूख, बरें-वायट, नीत-अनीत, पाप-पुण्य, संवसारांतलें 
जितें जिवित आनी मरणाउपरांतचें जिवित ह्या गजालींचो आसपाव जालो. विशय 
तत्वगिन्यानाचो आसलो तरी तो सहजतायेन समजुंचो म्हुण तांणीं तो सोपे भाशेंत 
रंगयलो. त्याखातीर तांणी आमचे संवकळीचें वातावरण तातूंत वापरलें. गोंयच्या 
वाठाराची फाटभूंय सगल्या काणयांतल्यान दाखयली. ह्या काणयांनी गोयचें जीवित 
गुंथलां म्हणून ह्या उपनिशदांक तांणीं 'गोमन्तोपनिषत्‌' अशें नांव दिलें आनी उपनिषदांचे 
परिभाशेप्रमाण दरेका प्रकरणाक आरण्यक म्हळें. अशीं पांच आरण्यकां पैल्या खण्डांत 
येतात. साइत्य प्रकाराचे नदरेन ह्या आरण्यकांक खंयच्या वर्गणांत घालचें तें थारावंक 
समिक्षक समर्थ आसात. ही बरपावळ बरयल्या त्या काळार अशा साइत्याक काणी 
म्हणपाचीच चाल आशिल्ली. पुण 'म्हजी बा खंय गेली?' ही तांतली काणी, परंपरा 
मोडून काणयेचें तंत्र बदलता. बाबुलो ह्या ल्हान भुरग्याचें चित्र रंगयतना बाल- 
मानसशास्त्राक हात घालता. कोंकणींत नवे कथेक आरंब करपाचो हेत ताजेफाटल्यान 
आशिल्लो अशें दिसना. पुण तंत्रसुद्ध कथा भारतीय साहित्यांत त्याच वेळार येवंक 
लागिल्ली इतलें खरें. कथेक मापाच्या तंत्राच्यो आयच्या काळांतल्यो फुटपट्ट्यो 
घेवन ह्यो काणयो मोलायल्यो जाल्यार घडये तांकां कथा म्हणूंक जावचेंना. तरिकय 
तेवेळच्या तंत्राप्रमाण ह्यो कथाच थारतात. श्री.अ. का. प्रियोळकार तांचो पांच सुंदर 
गद्यकाव्यां असो गौरव करतात आनी तांकां भावकथेचें बिरुद लायतात. जाणकारांनी 
'म्हजी बा खंय गेली?' ही आर्विल्ल्या कोंकणी साहित्यांतली पयली कथा म्हण 
मानून घेतलां. श्री.अ. का. प्रियोळकार हांणी कोंकणीक केन्नाच स्वतंत्र भास मानली 
ना. तरी कोंकणींतले पयलेवयले कथेचो मान मेळोवपी बरपाकडे तांचें लागशिल्ले 
नातें आशिल्ले हें आयकून खुबजाणांक अजाप जातलें. 'म्हजी बा खंय गेली?' ही 
कथा शणे गोंयबाबान बरयली तेन्ना तांतल्या बाबुलो ह्या पात्राचे निर्मणेंत तांणी 
श्री.अ. का. प्रियोळकारांक दोळ्यांमुखार धरिल्ले जाल्यार समजुपाक मार्ग ना. पुण 
तांचे घरचो प्रसंग हे कथेक कारण जाल्लो हातूंत कसलोच दुबाव ना. घडलें अशें: 
फोंडेंसून श्री. प्रियोळकाराचें 'स्वयंसेवक' हें म्हयनाळें उजवाडा येतालें. ताजे संपादक 
श्री. वि. का. प्रियोळकार हांणीं १९२४ वर्सा शणै गोंयबाबांक कागद बरोबन कळयलें 
कि आपले निकतेच भायर पडिल्ले आवयच्या उगडासाक 'स्वयंसेवक' म्हयनाळ्याचो 
खाशला आक येवपाचो आसा ताजेखातीर बरप धाडचें. शणै गोंयबाबान 'म्हजी बा 

खंय गेली?' ही कथा स्वयंसेवकाक धाडली. तिचें बुकपोस्ट घेवन कुर्रयकार आयलो 
तेन्ना तें फोडून श्री.अ. का. प्रियोळकार हांणी सगळ्यांत पयलीं वाचलें. हाचेवेल्यान 
कोंकणींतले पयले कथेचो पयलो वाचक जावपाचो मान श्री.अ. का. प्रियोळकार 
हांचेकडेन वता. आनी ती उजवाडावपाचें सय स्वयंसेवकाक पावता. श्री.अ. का. 
प्रियोळकार म्हणटात की आपलीय मनस्थिती बाबुल्यावरीच आशिल्ल्यान ती कथा 
वाचून आपुण हुंडकेहुंडकेवन रडलों. तांणी वत्सल आनी करूण रसाचे हे कथेत पूर 
व्हांवयल्यात अशें श्री. प्रियोळकारांनी बरोवन दवल्लां. कवी बाकीबाब तर आपले 
कोंकणीभक्तीचें स्रय हे कथेक दितात. 'प्रजेचो आवाज'च्या ७ आब्रील १९५५ च्या 
आंकांत ते म्हणटात आपणे ती कथा माळयेर एकांतांत बसून वाचली. मागीर बाबुलो 
जेन्ना देवाकडे झगडटा आनी ताका उपाशीं वळवळांवक लायतलों असो भंय घालता 
तेन्ना अकस्मात हड़ें फुटून आपणाक रडूंक आयलें. ते मुखार म्हणटात, 'कितलो तरी 
वेळ हांव सामको हुडक्या हुडक्यांनी रडलों. त्या दुखांच्या अमृतवर्सावांत कोंकणीचे 
भक्तीची बी रुजवणा पडली जावंये अशें फाट परतून पळेतकच आज म्हाका दिसता. 
'म्हजी बा...' हे कथेचो विशय चिरंतन आशिल्ल्यान आनी तो प्रतिभावान 
लिखणेंतल्यान उतरिल्ल्यान तातूंतलो करूण रस खंयच्याय काळांतल्या निबर 
मनशाच्या दोळ्यांक लेगीत दुकां हाडलेबगर रावंचो ना. आदीं सांगलां तेभाशेन 
आरण्यकां बरयतना शणे गोंयबाबांचे तकलेंत उपनिशदांच घोळटालीं. ताका लागून 
'म्हजी बा खंय गेली?' सारकिले सुंदर कथेच्या कथानकाचो शेवट केलो तरी ते कथा 
थंय सोंपयनात. भगवंतान अर्जुनाक केल्ल्या उपदेशाचो उगडास करून दितना ते 
निमाणेकडे संस्कृत शिळोक दिवन ताजो संबंद कथानकाक जोड़टात. ही लांबण 
वाचतना रसीक वाचप्याचो घडये विरूस जांव येता. पुण आपल्या ह्या कथांफाटली 
भुमिका तांणी आदींच सांगून दवरिल्ल्यान शिटूक वाचप्याक तें अपेक्षीत आसूंक 
जाय. शणै गोंयबाबांचें बरप सदांच खुब विस्तारान आसता. दरेके गजालीची ते 
बारीकसारीक नोंद घेतात. ताका लागून तांची बरपावळ खुब पानां भरता. पुण 'म्हजी 
बा खंय गेली?' हे कथेक 'स्वयंसेवक' च्या पानांचें बंदन आशिल्ले काय दिसता. 
देखून पांच काणयांभितर हीच काणी खुब ल्हान जाल्या. हेंच बंदन कथेंतले कांय 
प्रसंग आनीक ओडलायणे करपाच्या आड आयल्लेय आसूं येतात. तांची हेर दोन 
आरण्यकां, वासशणेली पोपाय आनी बाबुमामालो पणस हीं दोनूय वनस्पतीचें दुख 
उक्तावपी ख्पककथा. तांतली पोपाय आपले दुखेस्त आवतिकायेखातीर सर्वेस्वी 
देवाक खेपता तर पणस मनीस आनी हेर प्राण्यांवरीच रूख आनी वेलींकूय जीव 
आसता आनी मनशावरीच वनस्पतीकय सुखदुख भोगता अशें पोटतिडकीन सांगता 
आनी मांस-नुस्तें पोटांत उडोवपी हे जशे हिंसा करपी थारतात तितलेच शाकभाज्यो 

खावन खासाक शिवराक समजुपी लोक हिंसा करपी थारतात असो निर्वाळो दिता. 
मुखावेलीं दोनूय आरण्यकां म्हळ्यार दोन कल्पनीक चरित्रकथा. एक चरित्रनायक 
सगळ्या सदणांचो पुतळो तर दुसरो उंवाळून घाल्ल्या सगळ्या अवगुणांचें आगर. 
पितुबाबालो तांब्यापटो हें आरण्यक, आदलोच हिंसेअहिंसेचो आनी शिवराक- 
न्हयशिवराकाचो प्रस्न चड बारकायेन मुखार व्हरता आनी तें करतना एका उजू 
मनशाची काणी आमचेमुखार दवरून जीवो जीवस्य जीवनम्‌ हीच जगाची रीत आसा 
हें सार सुचयता. हाजेउरफाटें निमाणचें खर्णवीर हें आरण्यक एका तडुकी आनी 
खुनशी मनशाचें चित्र आमचेमुखार उबें करता. हातूंतलो पयलो अहिंसेच्या घोळांत 
पडून आपलो जीव होगडायता तर दुसरो हिंसेइतली व्हडविकेची करणी ह्या संवसारांत 
आनीक दुसरी ना अशें मानून झुजां झुजतनां एक दीस घोड्याच्या खुरांतळा चिडून 
मरता. कसलेय गजालीचो अतिरेक नाशाक कारण जाता हें हातूंतल्यान दिसून येता. 
ह्या पांचूय आरण्यकांतल्यान वाचप्याक गोंयच्या वाठाराचें, गोंयच्या सैमाचें, गोंयच्या 
रीती-रविसांचें, थंयच्या सणां -परबांचें, पोळये -पीठांचें तशेंच थंयच्या लोकांचें पुरायेन 
दर्शन घडटा. बाबुमामालो पणस तर खुद्द शणै गोंयबाबांल्या दिवचलचो. ताका 
थंयचो सगलो वाठार तोंडपाठ आसा. पिळगांव, मुळगांव, लामगांव, सर्वण, मयें हे 
वाठार ताजे सामके संवकळीचे. भाद्रपदांतलें 'नवें', कार्तिकांतलो नवो सोमार हे 
उत्सावय ताज्या घट उगडासांतले. हीच गजाल हेर काणयांतल्यान दिसून येता. 
तातूंत आदोसी, नेवरें धरून दाबोली आनी रिवणां तशेंच चंद्रनाथ-सिद्धनाथ आनी 
मांडवी-जुवारी असो सगल्या गोंयचो वाठार दिश्टी पडटा. गोंयच्या विंगड विंगड 
उत्सावांची वळख आमकां मेळटा, खाणां -जेवणाच्या जिनसांच्यो तर वळेरेच्या 
वळेऱ्योच शणै गोंयबाबांनी फुड्यांत दवल्ल्यात. आमी हे जिनस विसरत चल्ल्यात 
तेन्ना ते खंयूय तरी बरयल्ले उरचे हो हाजेफाटलो एक हेत आसूं येता. पुण ताकालागून 
खंयच काणयेच्या सुवादाक बादा येना. ह्या काणयांचो उपेग शणै गोंयबाबांनीं 
समाजांतल्या धोंगांपोंगांचेर उजवाड घालपाकय करून घेतला. वतांवतांच हळूच 
एकादरो झोंत ते असल्या धोंगांचेर उडयतात. '....रोखडोच काळोख -गुपाट जालो. 
अरिष्टांचें वारें सुटलें आनी रीण-कर्ज काडून गिरेस्तकायेचो आव घालतल्या कोणाय 
द्ळिद्री गोंयकारागेर लग्ना-कार्याच्या आक्ताक जसो फार-पेट जाता तसोच अंत्राळांत 
जावक लागलो...' (वासशणैली पोपाय) वा '.....चड अजापाची गजाल ती ही 
कि, ह्या गोंयकार पाद्रीकडेन हांव म्हगेले आवै-भाशेन उलौंक गेल्यार ताणें आपणाली 
विस्तीद घाल्ली , पोसकी आवे म्हगेल्या फुड्यांत कोंत्रदांस करून नाचैली. गोंयच्या 
जायत्या हिंदूक पोसकी आवै आस; म्हण्टकूच क्रिस्तांवांकूच ती कित्याक नासतली?' 
(पितुबाबालो तांब्यापटो) ह्यो तांतल्यो कांय देखी. मुळांत तत्वगिन्यानाची वळख 

दिवपाक बरयल्ल्या ह्या कथांनीं आनीक एक गजाल सपष्टपणान दिसून येता ती ही 
कि तातूंत खंयसूनतरी कोंकणीकडे संबंदीत अशो गजाली दाटून येतात. बाबुमामालो 
पणस मनशांक सांगता कि आमची भास तुमकां समजना इतलेचखातीर आमकां 
उलोंवक येना; आमी मोने अशें तुमी समजूं नाकात. तुमची कोंकणी भास मराठी 
लोकांक खंय समजता? कानड्यांक गुजराती खंय येता? म्हुण तुमी तांकां काय मोने 
समजनात. पितुबाबालो तांब्यापटो हांतलीं ही म्हायती पळेयात: 'ते वेळचे गोंयकार 
घरा-दारांत, भायर-भितर आतांचेच भाशेन कोंकणी उलैताले. तांकां सुखा-दुखाचे 
विकार कोंकणींत जाताले आनी सप्नांय कोंकणींत पट्टालीं...' ह्या सगल्या कथांतलीं 
वर्णनां पळेल्यार सगलीं कोंकणी उतरां शणै गोंयबाबांले लिखणेम्हस्यान दिमी मोडून 
बशिल्लीं आसतालीं काय दिसता. तांकां तीं मुजरत वेंचून हाडची तकालस पडूंक ना. 
खर्णवीर आपल्या सरदारांक झुजपाची उमेद येवंची म्हणून झुजांत मरपी सर्गार पावता 
आनी थंय अप्सरा ताची सेवा करतात अशें हांयस दाखयता. हस्तिदांती पलंगार 
सरदार आड पडटा तेन्ना 'जरीचीं पितांबरां न्हेशिल्ल्यो, तट्टट्यो मोटव्यो चोळयो 
घाल्ल्यो, भांगरा-शिंगरान सजगल्ल्यो, जायांच्यो पटयो माळिल्ल्यो, आंगार ल्हंव 
नाशिल्ल्यो, वेल्लेवरी नाजूक, मुडुशेवरी तुट्टटीत, मेणवातीवरी तकतकीत, केळीचे 
कांडयेवरी घबघवीत, तवशाचे पिपरेवरी कवकवीत , काजळ घाल्ल्या दोळ्यांच्यो, 
साळकासारक्या तोंडाच्यो, शीर कशा नाखाच्यो, गुलगुलीत पोल्यांच्यो, घमघमीत 
वासाच्यो, लोणयापरस मोव आनी गोऱ्यो गोऱ्यो-पीठ बायलो ताचे हात-पांय 
वळटात, फाट चेपतात, ताका आखुळटात, माखुळटात, ओखेतात, तोखेतात आनी 
ताची जाय जाल्ली सेवा करतात.' ही एक लहानशी भाशेची पत पळेल्यार म्हजे 
म्हणणेचो प्रत्यय येवंक फावो. 

गोमन्तोपनिषत्‌ पयलें खण्ड कोंकणींत कथेंचें मुळावण घालपी थारलें तर उपरांत 
णव म्हयन्यांभितर उजवाडा आयल्लें गोमन्तोपनिषत्‌ दुसरें खण्ड हें कोंकणीक 
नवलकाणयेची दिका दाखोवपी आसलें अशें म्हणूं येता. ह्या खण्डांत आदलेवरी 
वेगळ्योबेगळ्यो काणयो नात. तर संवसारबुट्रेसारको एक व्हड कॅनव्हास 
नवलकाणयेच्या रुपान तांणी आमचेमुखार दवल्ला. देवान धर्तरेर बुट्टी हाडलेउपरांत 
थंयचे मनीसप्राणी आनी जीवजिवाणू मेले आनी तांचे आत्मे हुयेली मारीत मळबांत 
गेले. तांतल्या बारा आत्म्यांचीं देवदुतांकडे जाल्लीं उलोवपां आनी संवसारबुटटेची 
वर्णना ह्या पुस्तकांत वाचूंक मेळटात. ह्या आत्म्यांमजगतीं मनशांबराबर एका हुंदराचो 
आत्मोय आसा. हे आत्मे संवसाराच्या सगल्या थरांतल्यान आयिल्ले आसात. 
द्रेकल्याचे अणभव वेगळे, येवजुपाची तांक वेगळी, खंयच्याय विशयाकडे वा 
घडणुकेकडे पळोवपाची नदर वेगळी. ताकालागून ह्या तांच्या उलोवपांतल्यान जाल्ले 

उपनिशदांचे विस्कटावणेचो आवांठ वाडला. निमाणेकडे बामणाचो आत्मो आपली . 
फिर्याद मांडटा. म्हजे नदरेन हे फियर्दित मांडिल्ले विचार हेच खरे शणै गोंयबाबांक 
होलमल्ले ह्या सगल्या विंगडविंगड पुस्तकांतल्या गिन्यानाचें सार. 'कोणाच मनशाक 
केन्ना उणाक लेखचो न्हय. ताच्या रुपा-रंगाखातीर ताचेर भष्टकार घालचो न्हय. 
ताका बंदो करचो न्हय. तशें केल्यार आपल्याच मनीसपणाक उणाकपणाचें खत 
लागता. आपले तांकीभाशेन ताका वैर उखलून आपले वांगडचो करचो; म्हण्टकूच, 
संवसाराचें दुख ल्हव जांवक ताचोय पालव मेळून दोगांयच्या बच्याक पडटलें.' ह्या 
बामणाच्या आत्म्याच्या उलोवपांतूच “आमी गावड्यांक पंडीत करूंया आनी सगलेच 
पंडीत जावंया' ह्या शणै गोंयबाब हांणी दिल्ल्या प्रसिद्ध संदेशाचें मूळ आसा. 
बामणाचो आत्मो आपल्या उलोवपांत देव आसा काय ना हाजेर बारीकसाणीन 
चर्चा करता तेच भाशेन आमचे येवजणेच्या वांजुट्रेपणाचेर्य बडयो मारता. आमचे 
धतरेवैल्या मनशाक बुद्धिचीं पांच-स इंद्रियां आसत म्हणून हेर गिऱ्यांवेल्या लोकांकय 
तितकींच आसतलीं असो आमी कित्याक समज करुन घेवंचो असो प्रस्न विचारून 
तांकां विजेचे इंद्रिय, पेशिल्या पल्ल्यावैल्यान आयकूंक येवचे कान, चिऱ्यांचे 
वण्टींतसून पळोंक येवची नदर आनी दुसऱयाल्या मनांतले बेत समजपाचें मनय आस 
येता अशे तरेची उक्ती नदर आमकां आसूंक जाय अशें हो आत्मो सांगता. देवासंबंदांत 
उलयतना तो म्हण्टा की मनशाच्या कसल्याच कामांत देव सुडबुडना. संवसाराच्या 
एकदां सुरू करून दवरिल्ल्या यंत्रांत तो हातबोट घालीना आनी धवळ करीना. देखून 
बेश्टैं अजाणपणान देवाच्या नादाक लागून, ताका पांयां पडून, ताची प्रार्थना करून 
आनी ताच्या नांवान तोंड पेंचून भीक मागून कुस्कुट उपकारा पडना. तो कितेंच 
कानामनार घेना. तरी आसताना ताच्या नांवान उत्साव करून कोणूय वाजैतले- 
गाजैतले जाल्यार तांणी तशें करचें. वावरधंदो करुन जिवाक पुरो जातकच विसव 
मेळून मनाक ताजपण येवपाक वेगळे वेगळे खेळ खेळरात तसो देवाचो उत्साव हो 
एक, वेळ घालोवंचो उपाय कसो लेखू येत....देवळांतल्यो वा उत्सावाच्यो म्हर्ती 
भांगराशिंगराच्यो आसच्यो न्हय आनी ह्यो सुवाती दीस-रात उक्त्यो दवरून भितर 
कोणाकूय येवपावचपाक मेकळीक आसची. भितर अनवाळ्या भष्ट्याचे तडकबंद 
निखालुस आसचे न्हयत अशें हो आत्मो स्पष्टपणान सांगता. हें सगळेंच बरप आतां 
वाचप्याम्हन्यान आसा. पुण बाराव्या आत्म्याचे उलोवप एकापरस चडफावटीं 
वाचपासारकें. तातूंत हिंदू, क्रिस्तांव, मोयर आनी हेर धर्मांच्या शिकवणुकांची एक 
अपस्प वीण तयार केल्या. अशे तरेची, मनीसकुळयेक पडिल्ल्या विंगडविंगड प्रस्नांक 


सगल्या धर्मांचेर आदारून जापो सोदून काडपी नवलकाणी हेर भारतीय भासांनी 
आसत काय हाजो दुबाव आसा. 


मुंबयच्या गोंयकार हिंदू सभेच्या संस्थापकांमदले शणे गोंयबाब हे एक. थंयच्या 
कार्यावळींनीं खुब फावटी तांचीं उलोवपां जातालीं. तांतलीं चडशीं कर्तुत्वी गोंयकारांचें 
कवतुक करपाखातीर घडोवन हाडिल्ल्या सुवाळ्यांतलीं आसतालीं. तशेंच गोमंतक 
हिंदू विद्यार्थी मंडळाचे जाळवणदार आपल्या वर्सुक्या संमेलनांत तांचीं उलोवपां 
दवरताले. ह्या उलोवपांतलीं विद्यार्थ्यांक संबंदीत अशीं चार उलोवपां एकठांय कर्न 
तीं 'कोंकणी विद्यार्थ्यांक' ह्या नांवान पुस्तकरुपान उजवाडा आयल्यांत. ह्या सगल्याच 
उलोवपांतल्यान तांणीं विद्यार्थ्या सामकार फुडाराविशीं एक नवी नदर दवल्ल्या. 
पोट भरूंक उपकरता इतलेंच शिक्षण घेवचें आनी त्याफुडें हेवटेन तेवटेन खंय पळोवचें 
न्हय हें धोरण विद्यार्थ्यांनी सोडून दिंवक जाय अशें ते सांगतात. मुंबय आयिल्ल्या 
जणएकल्या भुरग्याक आपलें अक्षर मोतयांवरी निवळ आसूंक जाय, आनी आपणाक 
जमाखर्च येंबक जाय इतलेंच दिसतालें. अशे भाशेन इतलें गिन्यान जोडटकच जिवांत 
जीव आसासर खंयच्याय ऑफीसांत कागदां घांशीत रावचें हे आदले मुस्तींतले 
विद्यार्थ्यांचे मानसिकतायेचेर तांणी बडी माल्ल्या. विद्यार्थ्यांनी नवे नवे विशय शिकूंक 
जाय, शिकपाच्या वा नोकरे-धंद्याच्या मळील्ल्या वाटांनी वचपाचें सोडून नव्यो 
वाटो सोदून काडूंक जाय. एकाच जाग्यार चिर्गट कख्क फावना. ह्यो तांणी सत्तर- 
ऐंशीं वर्साफाटी दिल्ल्यो शिटकावण्यो आयच्या विद्यार्थ्यांकय तितल्योच वा तेन्नापरसूय 
चड गरजेच्यो. बरपाची आवड आशिल्ल्या विद्यार्थ्यांक ते दुसर्‍यांच्या येवजणुकांचे 
बंदे जायनासतना आपल्या मनाक दिसता तेंच मेकळेपणान बरयात अशें सांगतात तर 
कलाकारांनी कसलीच लज धरिनासतना लोकीचाराच्या हावक्याक पांयांतळा चिडुन 
आपल्यो कला केळोवंच्यो अशो धीराच्यो गजाली सांगतात. शिकप जातकच सगलेच 
चाखरेफाटल्यान लागतीत तर बिबूत थोडी आनी बावा चड अशी गत जावन कोणाकूच 
जायतशी चाखरी मेळचीना. म्हणून कांय जाणांनी चाखऱ्यो पत्करल्यो जाल्यार 
हेरांनी आपली तांक आनी तोल पळोवन वेगळ्या वेगळ्या स्वतंत्र धंद्यांनीं पडूंक जाय 
हाजी जाणविकाय ते करून दितात. एकल्याक आदाव जाता म्हणून सगल्या जाणांनी 
एकाच धंद्यान वचचें सोडून हजार जाणांनी हजार धंद्यांफाटल्यान पोटतिडकेन लागून 
आपुण तातूंत नांव आनी दुडू जोडटलोंच म्हणपाचे उंच भावनेन वावरूक जाय अशें 
ते सांगतात. सरकारी चाखरी पत्करचें थारल्यार लेगीत तिच्या वेगळ्या वेगळ्या 
खांदयांनी वचपाचें येवजूंक जाय. सगळे मेळून एकेच खांदयेचेर चडून ती चरांयच 
कख्न मोडून घालून तिचे वांगडा आपल्या जिवा-नांवाचो गुळंकार करून घेतल्यार 
उपकारना अशी शिटकावणी ते दितात. बरप शिकिल्ल्या आनी फिंर्डी भासो जाणा 
जाल्ल्यांकूच विद्वान आनी गिन्यानी समजूपाची चाल पडल्या पुण ती चुकेची हें ते 
दाखोवन दितात. आनी छापिल्ल्या बरपाक्षराभायर एक व्हडलें निजाचें पुस्तक आसा. 


XIX 





ताका वयर मळब आनी खाला धर्तरी अशीं दोनूच पानां आसात. तातूंत झरीचें : 
गिन्यान मेळटा. तें दोळे आनी कान उक्ते दवरून वाचूंक शिकूंक जाय. शाळेंत वचून 
बरप अक्षर शिकूंक नाशिल्ले आमचे जायते गोंयकार भाव हीं दोन पानां वाचतात 
देखून तांच्या ह्या गिन्यानाचो उपेग शिकिल्ल्यांनी करून घेवंक जाय हाजेर ते भर 
दितात. आनी आमच्या बुदवंत भुरग्यांनीं नवें गिन्यान सोदून काडून तें संसारांतल्या 
लोकांक उकतें करून दाखोवंक जाय ही गरज ते उकतायतात. 

दादल्यांबराबर बायलांनीय शिक्षण घेवंक जाय हाजेर ते भर दितात. अडेज 
हजार वर्सांफाटलीं बायलां आपणाल्या हकाक बरे भाशेन जागतालीं. तांचेफुडें 
दादल्यांचें शाणपण चलनासलें. ऋग्वेदाचे मुस्तींत बायलां ऋचा रचतालीं. तांणी 
रचिल्लं स्तोत्रां होम करचे वेळार दादले म्हणटाले. हाची ते याद करून दितात. गार्गी, 
आत्रेयी, वडवा, सुलभा ह्या तेन्नाच्या विद्वान बायलांचें कर्तुत्व ते आमचेमुखार 
उकतें करतात आनी ही देख मुखार दवरून आतांच्या बायलांनी शिक्षणांत नांव मेळोबंक 
जाय हो ख्रि-शिक्षणाचो पुरस्कार ते पोटतिडकेन करतात. पुण इतलेंच सांगून ते ओगी 
रावनात. आपुण जें शिकप करता तें वयलें वयलें दवरी नासतना खंयचेय गजालीच्या 
मूळाक वचपाक शिकूंक जाय. फकत जाण्टेल्यांनी सांगून दवल्लां इतलेच खातीर तें 
खरें आसतलें ही भावना पयसावंक जाय. आनी तांणी जें किदें सांगलां ताची शास्रिक 
फो डणिशी करून त्या गिन्यानांत आनीक भर घालूंक जाय हाचें म्हत्व ते 
विद्यार्थ्यांमुखार दवरतात. 

तांच्या बरपांतूच न्हय तर ह्या उलोवपांत लेगीत भाशेची गिरेस्ताय आनी तिका 
आशिल्ली काव्याची झालर दिश्टी पडटा. एकूच देख दिंवची जाल्यार, अमक्याक 
पयलो नंबर मेळ्ळो हें सांगपाक तांणीं वापरलेली 'भौमानेस्त पांडुरंगबाब प्रियोळकार 
हे मॅट्रिकच्या साडेपंद्रा हजार गड्यांचे पंगतींत सगळ्यांत वैल्या, पिर्णाच्या फिशाल 
मेस्तांनी नाजकायेन घडिल्ल्या, तांबडो गुंज रंगैल्ल्या आनी रुप्याच्यो फुलयो मारिल्ल्या 
सुंदर पाटाचेर वचून बसले हें पळोवन म्हाका खातखुतल्यो जातात,' हे तांचे भाशेची 
दीवं येता. | 

तांणी केल्ल्या विंगड विंगड उलोवपांतलीं चार उलोवपां पुस्तकांतल्यान उजवाडा 
आयलीं. तांचेभायर गोंयचे बुट्टेवेळचें आनी एका दसस्याक केल्लें अशीं दोन उलोवपां 
मेळ्ळ्यांत. तीं हातूंत दिल्यांत. वर्णना करपाची बारीकसाण हातूंतय पळोवंक मेळटा. 
१ के २३ वर्सा गोंयांत खुबकडे औरां आयलीं. तेदेवेळार लोकांक मजत करची म्हणून 
र हिंदूंची एक सभा मुंबय भरिल्ली. तेन्ना शणै गोंयबाबान केल्लें उलोवप बरेंच 
गाजलें - तें उलोवप बेठें उखलापें नासलें तर ताजे फाटल्यान जायते कश्ट घेवन 
पुंजायलेलो म्हायती आनी तिच्या आदारान, अशीं औरां परतून येवचीं न्हय म्हणून 


XX 


घेवपाचे उपाय हांचेर चिंतन आसलें. ताजेआदीं पाऊणशीं वर्साफाटी और आयलें 
तेन्ना किदें जाल्लें, तेन्ना सरकारान कसलीं पावलां उबाल्लेलीं, तेन्नाच्या औराचीं कारणां 
किदें आशिल्ली ह्या सगल्या गजालींचो ते सोद घेतात. आनी खंयचेय वस्तीच्या 
मूळाक हात घालूंक जाय ही फकत लोकांक उपदेस करपाची न्हय तर खासा 
आपणावपाची रीत हें ते आपले करणेन दाखोवन दितात. सदांभाशेनच्या काव्यान 
थपथपिल्ल्या उलोवपांत ते गांवभावांकडे मजतीची मागणी करतनाच, लुस्कानाची 
पुराय आंकडेवारी मांडटात आनी पाऊणशीं वर्सांफाटीं पेत्रोलाच्या बिटबिट्या 
उजवाडांत जें काम सरकारान केल्लें तितलें लेगीत चालंत सरकाराक विसाव्या 
शेंकड्यांतल्या विजेच्या घणघणीत उजवाडांत करूक जमलेंना म्हणून ते सरकाराचे 
कान पिळटात. 

दसऱ्याच्या उलोवपांत ते गोंयकारांक फकत एकाच दिसा दसस्याची खुमा 
पाळची सोडून वर्साचे तीनशीं साठूय दीस जातपात ध्यानांत हाडिनासतना शेतकामत, 
सरस्पत आनी शक्ती ह्या तीनूय देवींची भक्तीन पुजा करपाक सुचयतात. आनी आमी 
अशेतरेन एकामेकाचे सेवेक एकासारके लागले जाल्यार भांगर म्हणून बावको पालो 
वांटचे बदला खऱ्या भांगराचीं पोवनां वांटपाची तांक आमकां येतली असो विश्वास 
ते उक्तायतात. गोंयच्या शेतकामताची उदरगत करपाक कितें करूंक जाय, माड- 
माडयो आनी फळफळावळीचें उत्पादन वाडोवन ताजेपसून चडावत उत्पन्न घेवंक 
कितें करूंक जाय, उद्देगधंद्याक खंयची दिका दिवंक जाय, वीज निर्मणी जावंक जाय 
ह्या सगल्यांचो ते आपल्या उलोवपांतल्यान वेध घेतात. आनी गोंयची चोंयवाटांनीं 
उदरगत करपाचो कानमंत्र ते दितात. 

'नवें गोंय' हें ति-म्हेनाळें १९३४ वर्सा भौ. काशिनाथ श्री. नायक हाणीं सुरू 
केलें. ताका त्यावेळार शणै गोंयबाबान संदेश धाडिल्लो. तो 'अमृताचो पावस' ह्या 
नांवान उजवाडा आयलो. ह्या संदेशाक अमृताचो पावस हो माथाळो संपादकान 
दिला जावंक जाय. आयज इतल्या वर्साउपरांतय ताजी ताजबाण टवटवीत आसा. 
हो संदेश इतलो स्फूर्तदिणो आसा कि खरें तर सगल्या शाळांतल्यान दरदिसा वर्ग सुरू 
जावचेआदीं तो भुरग्यांकडल्यान म्हणून घेवंक जाय आनी घटक राज्य जाल्ल्या ह्या 
गोंयचे दरेके कचेरेंतल्या बण्टींचेर तो लावन कसलेंय धोरण थारावचे आदीं सरकारी 
मनशान तो वाचचो अशी तजवीज करूंक जाय. 

मयेंच्या तब्व्यार हें एक गद्यकाव्य. तें १९८२ त कुळागर म्हैनाळ्यांत उजवाडा 
आयळ्लें. पुण बारिकसाणीन पळेल्यार तो एक पुराय निबंदसो दिसना. चड करून 
ताणीं मुखार खंयूय वापरपाक तें एक टिपण तयार केल्लें आसूंये. गोंयचे शूर भंडारी हें 
बरप अँड. सुहास दलाल हांच्या परमळ ह्या आंकाच्या श्रीसत्यसाईंगुरु विशेषांकांत 

(१९६९) उजवाडा आयिल्लें. थंयसून घेतलां. हांतलें गोंयचे बुट्टेचें उलोवप महाराष्ट्र 
सारस्वत ह्या नेमाळ्यांत १९२३ त पयलें उजवाडा आयले. तें कांय वर्साफारीं भो. 
दिगंबर शिंगबाळ हाणीं मेळोवन दिलें. हांतलें दसऱ्याचें उलोवप दै. राष्ट्रमतांत (एप्रिल, 
१९६९) उजवाडा आयल्ें. ह्या सगळ्यांच्या मेळिल्ल्या हातभाराखातीर तांचे उपकार. 


पणजी, २७ मे २००५ शांताराम वर्दे वालावलीकार 

रवळूचो' रवळेराव 
आनी 
गोंयकाराचो मुँबैकार' 


कटाव* 


रवळूचो जल्म, गांव, जुवानपण. तो चिमणे कलांवता 
कडसून मुँबैचे बडवाचार आयकता. 


हांवें मुँबेंत पांय दिलो । आनी मुँबैकार जालों ॥ पालवपद ॥ 

हांव मूळचो काकोडेंचो। गांव खऱ्यांनी हो मौजेचो । खण“ ही मोटी कलांवंतांची । 
नामना अशी चलता ताची । अशे सुवाते* जल्म हागेलो । साष्टिकार" बामणांत जालो । 
हिरो कसोसो कोंजणांतलो । हांव कुव्ठामर्दि सोबुं लागलों । रवळू कामत नांव हागेलें। 
आज्याचे फाटशीं चलेल्लें। चंद्रीम जसो पुनवे कडलो। हांव तसो वाडूंक लागलों । 
व्हळूव्हळू मिसूट्य फुटली । जुवानपणची शींव मोखली । संवसाराची खंत लागली । 
विडयां-तंबाखूचो पैलो। पसरो ह्याका उणाक दिसलो । हावेस मना दुडू जोडचो। 
परंत मारग दिसना खेंचो। तळमळ भारी जिवाक जालो । धेय ह्यगेलो भागुन गेलो । 
इतल्यांत ह्यजें दैव उदेलें। चिमणे आका दिष्टी पडलें । मुँबेसून निक्ते आइल्ले। मीण 
भाटियो“ गिरेस्त ताचो। धनजी घेलाभाई थेंचो । पोर खऱ्यांनी व्हड देवाचें । रुपेस्त 
भारी तें वटकीचें। भुरगेपणची वळख आमची । जाली आतां उपयेगाची। तजविज 
केली भेट घेंबची। ह्मणून ताच्या घराक गेलों । मोगान बरो उलो मारलो। बेस बरें तें 
चिमणे आका। घेतलो बरो बसौन ह्याका। विडो दिलो गुडगुडी हाडली। हांवें गुडूगुडू 
करून ओडली। मागिर ताणे तुस्त चलैली। मुँबै शारची भौ माणकुली। 'भौच बरी 
ती मुँबे आमची । लंखा मोटेली रत्नांची । दुडवांचो थें धुंवर घोळता। उद्देगाचो भर्भर 
चलता। गिरेस्त मोटे पारशी वाणी । तशे मारवाडी लाखांनीं। मुसलमान इंग्रेज फिरंगी । 
लोक तरांचे थें भौ-रंगी। जळींमळीं जिनसवार माण। एक एक वेपारी ताण। बेकार 


रवळूचो रवळेराव आनी गोंयकाराचो मुंबेकार ३ 


असो कोण मेळना । धंद्या फाटी लागलीं मनां। गिरण्यांचे खांबे* चोंयवशीं । आगगाडये 
मारग दोशीं। ज्या त्या मार्गा टम्रेलीची। गाडी चलता दिस-रातीची। मारग थें 
येत्या-वेत्यानी । फुल्लेशे दिस्तात फुलांनी । अशी गच्च तांडी लोकांची । वाट जायना 
मुळीं मुयेची'। तोखणाय ही अशे तरेची। आयकून खोशेलों ॥ हांवें ॥ १ ॥ 


रवळू मुँबै पळून वेता आनी फणसवाडींत चिमण्याच्या 
घरा उतरता. मुँबैच्या बंद्राचो देखाव. 


गोंयां रावुन दीस फुंक्याचे । बेकारपणा न्हंय घालोंचें। देव ह्यगेलें कसा लांवचें। 
रोखडो असो नित्शय केलो | मुँबैक वचपा तयार जालों । चित्त ह्गेलें भौ कालवलें। 
प्रस्तानुय'* काडून दवल्लें । परंत पदरा एक दुडू ना । चिंता पडली भारी तेन्ना । इतल्यांत 
पळ्या बेस सूचलें। काण'' रुप्याचें घाण दवल्ठे । सोळा रुपये ताचे घडले । कामाक्षेन 
उडी ही घाली। बुद्द बरी ह्याका येवजली । दुसरेच दिसा गर्गमुनीच्या । म्हूर्तान बर्‍या 
फांतोटेच्या। पुडवें तोपी'' एकूच चोळो। खांद्या वैलो लेंस जांबळो। हांतरुणाचो 
ल्हानुच कवळो। तांबयो तसो एकुच पेलो। अशि ही मुस्तायकी घेतली। कोणा 
एका जाग ना दिली। व्हळूच हांवें झुकी '* मारली | मुर्गावाची वाट रोखली । ह्यालाची 
आगबोट धल्ली। मुँबे शारची तिकिट काडली। दुसरेच दिसा तिळसांजेचें। बँदर 
लागलें मुँबे शारचें। अहा! बेस ती सोब पळौंची। दों दोळ्यांची तान न्हिवौंची। 
अमरावति ती जशि इंद्राची । मुंबेबाय ह्या संसाराची । वयांतली ही बाय्ल कशीशी । 
नाजुक आनी नवि व्होंकलशी। दर्या-कापड निळ रंगाचें। बेस बरें हें सोबता तिचें। 
व्हडीं, तारवां, तरेतरेचीं। गर्दी मोटी वापोरांची'*। रस्त लागली दिपरद्रांची '*। 
शिवणकाम हें सगळें दिस्ता। कापड मौजेचें लकलकता। पँगत तारवांचेर दिव्यांची । 
अहा! जशीं कुस्कुरां'* जरीचीं। पांगुरल्या ती निळ रंगाची। शाल ऊंच भौ ही 
मळबाची । चंद्रीम मदीं तिचेर मोटो । नक्षत्रांचो घेर चोंवटो `° | मीत ना असो लकलक 
तांचो । देखाव खरो हो मौजेचों कुलाब्याक तो झगझगो दिवो । जसो तिगेलो हातुच 
उजवो। लक्क लक्क तो ती हालैता। 'यो' ह्मणून ह्याका आपैता। पळौन आग्रो असो 
तिगेलो । हांव जायतो खोशी जालों । धक्यार बेगोबेग उतल्लों । चौकशी फुडें काडित 

गेलों । फणसवाडचो मारग धल्लो। वाडो मोटो कलांवतांचो। फणसवाड हो मुँबे 

शारचो। कलांवतां हांगा गोंयाचीं । तशीं चेडवां गांवगांवचीं। कुंभार्जुवेचीं, पंचह्मालचीं। 

मांद्रें, धार्गळ, नानोडेंचीं। अंत्रूजेचें भिरें आयलां। पिशेंच तवनासांक लायलां। कशेंय 

जालें तरी खर्‍्यांनी। हीं गांयाचीं भौ अभिमानी । हाजे वरी कोणूय पळपटो | चडल्या 


ह समग्र शणै गोंयबाब 


. हांगेलो दारवठो। दोन दीस तरि तांदुळगोटो। ताका मेळ्ळ्या बगर रावना। पोटाक 

उपाशीं तो मरना। भाव आमकां लेखतात तीं। लक्तुबाय ही तांची मोटी । चिमणे 

आकाय तें आमचें। अभिमानी भारीच गोंयचें। कौतुक ताचें खरेंच करचें। उजव्या 
हाता मुखाच वैलो। सात माळयो ताचो बँगलो | पळोन तांतुर सल्लों ॥ हांवें॥२॥ 


रवळू गांठचे दुडू कडेता आनी पोटाची तजवीज लांवक 
धोंडूभायच्या घरा रांदपी रावता. तो इंग्रजी शिकता. 


कांय दीस मोजेंतुच गेले। 'फिदालगांचें फोल्ग' मारलें। सोळा रुपया साप कडेले। 
हात हाज्या माथ्यार आयले । तेन्ना फुडली चिंता पडली । आतां देवा कशें करूया? | 
कोणाची गा कास धरूया?। पोटाची तजवीज लांवया? हीच घोंकणी लागली 
मना। न्हीद मुळीं सवनरात येना। दुडू नासल्या मुँबे रांवचें। ह्मणचे हांशें करुन 
घेंबचें। बसल्या उठल्या दुडू लागता । दुडू दुडू हो नाद गाजता। बरें; दुडू तो कसो 
मेळचो?। धंद्या-विद्ये बगर फुंक्याचो?। परंत धंदो करूंक गेल्या। दमडी गांठीक 
ना ह्यगेल्या। धंदो आसूं; विद्याच तरी। आसची ह्यज्या पदराक खरी। हुयेल नांवान 
तिच्या मोटी। चलता गोंयकरांच्या फाटीं। वीस चवड णोय““ ही हागेली। सगळी 
विद्या फळणे'* वेली । हेर कसब तें निखाल येना। फिर्डी भास मुळीं शिकलों ना। 
ंग्रजिचें तें नांबुच नाका। खंत लागली व्हडली ह्याका। आतां कोणाय घरा वचुंया। 
रांदपीपणा तरी रांवया। पणून रांदप येता कोणा? । देमण फट्ट्या आनी मष्ण्या? । तरी 
आव मोटो सो घालो। कंडो बेस बरो हालेलो। नडणेक हाजे उजो लागलो । 
धोंड्भाइच्या घराक गेलों । ताका बागुन पांयां पडलों । रांदपाक तागेर रावलों । पणून 
रांदुंक ह्याका येना। चिंता भारी लागली मना। शीत रांदल्या पेज जांवची। पेज तीय 
पोंदाक लागची। शाकेचें खतखतेंच'* करचें। खार कटुक तें हुमण*' जांवचें। 
सांबारे पातळसर जाल्या। आळेणाची बुकी मारल्या। ह्यणचे तें दाटगुळो जालां। 
तांतुर मागिर उदक ओतलां। अशा तरांनीं घोळुच करचो । जेवतल्यांचो जीव विटोंचो । 
पूण दया ते कामाक्षेची। ह्मणून मर्जी धोंडुभाइची । जरी पाड त्या हाज्या जेवणा। उणे 
उतर तो उलेलोच ना। अशे कांयशे होने गेले। सँपाकाचें काम आयलें। भीमपाक 
नळपाक शीकलों । रांदपकामा खांपो जालों। मागीर कितें? तरेतरेचे। परखन्न ** बरे 
हांवें करचे। जिनसवार ते रोस, भाजयो। तशो रुचिक भौ बच्यो पोळयो। पत्रवेलयां, 
फण्णागोळे। बटाट आंबट आनी पोळे | कुर्कुरीतशी खमङ काकडी। तशी सुवादिक 
भो कोड्डिवडी | बेसनलाडू, बासुंदी, पुरी साकरभात तशी सांजोरी। जिलब्यो आनी 


रवळूचो रवळेराव आनी गोंयकाराचो मुंबेकार ५ 


फुगार गुरळी। आंब्याचो रोस नी'* खाजलीं। आसुं; अशांनी हुशार जालों। रांदपी 
बरो ह्मणुन गाजलों। परंत तांतुर खोस जायना। रांदपांत व्हडलेपण दिसना। कसोय 
जालों तरी कामत। घराणें ह्मगेलें कुळवंत। उबो रावलो हो अभिमान । रुचना जालें 
जेवणखाण। तेन्ना आतां कशें करूया? । ऊंच दशा ती कशी जोडुंया? । एकुच हाका 
युक्त सूचली। भास इंग्रजी ती शिकचेली। पूण कोण ती सांग शिकेता?। वेळ तसो 
कोणाक फावता?। तरी आमच्या धोंडुभाइचो। छोटुभाइ हो चलो गुणाचो। ताची 
साय्बाजात्रा केली | इंग्रेजीची वळख घेतली। पांच पुस्तकां अशींच शिकलों। हिशेबांत 
भो हुशार जालों । मोतयांवरी बरप हयगेलें। पळौन सगळ्यां अजाप जालें। धोंडूभाइन 
कोतुक केलें। मोग ह्यजो भौ ताका जालो। रांदपकामांतलो काडलो। इष्ट कसोसो 
चलों लागलो। आफिसांत गा व्हेलो॥ हांवें॥ ३ ॥ 


रवळू कारकून जाता. ताचो पोशेग आनी हेर चलणूक. तो आपलें 

ऊंच बामणपण विसरता. गोंयांत जांकां बामण ह्मणून लेखीनात, 

तांकां तो बामणकशे लेखता! तो आपली जात “शेणवी' ह्यंटा!! 

तो आपणाक रवळेराव ह्मणून घेता. तो रतनबेनीकडें लगीन जाता. 
गोंयाची आनी गोंयकारांची तो निंदा करता. बायलेक माथ्यार चडैता. 


खिणांत फुछ दैव हगेलें। कारकुनाचें काम मेळ्ळे। होन्या रुपया तीस मांडले । वर्सा 
कणकणि चडूं लागले । चों वर्सानी सत्तर जाले । तन्ना हावें चेपें?* घालें। मिशयांची 
तर पिलौच केली। शेंडी तोडुन साप उडैली। बोड बेस सुळसुळीत केलें। कपळाचें 
नामूय** पूसलें। गर्ज अक्षदाची ना उल्ली। पुडवें सोडून विजार घाली। पांयां बोतां 
बरी चडेलीं । गर्वात तसो गळ्यांत घालो। फटक्‌ फटकूसो चलूं लागलों । बामणपण 
पेल्यान धुकल्लें। उणाकपण पोटलून धल्लें। गोंय आमचें जांकां हाणना। बामणशे 
सप्नांतुय केन्ना। अशांच्या गळ्या बळयां घालें। बामणपण आमचें पुर्विलें। बामण 
तांकां लेखुं लागलों । जात हागेली हीण सम्जलों । जात आनि पदवी हांतुल्ली । वेगळाय 
ध्यानांतुन गेली। पदवेकुच जातशी लेखली। शणैपणाची घुस्पण केली। शणे उतर 
जें भौमानदिणें। पंडितकाये अर्थ सुचेणें। बामण-नांवा फुडें सोबणें । ताची हांवें वाट 
लायली। कोणेय हाजी जात विचाल्ल्या। शणे ह्मणुन रोखडी सांगल्या! । खरें पळेल्या, 

कुळा हगेल्या। शणे उतर हें लागना ह्व्व्या। पूण देख ही अजाणिवेची। मुँबेकार 

स्मार्त बामणांची। दोळे धांपुन बद्द घेतली । पिशेपणाची रासुच केली। बामणांक ह्या 
लागता जरी। शणै उतर भौमानीक तरी। उबगण तांच्या जिवा आयल्या। शणै 


६ समग्र शणै गोंयबाब 


| 


| 


< लांव्क नांवाक आपल्या उक्ते उक्ते नागेलेलें। शणेबगर दिसणे चिटवाळें। अर्दुकडेशें 
आनी पोलें। नांव घेवपा सोपें दिस्ता। उमेद तांतुर तांकां जाता। पुण तांगेली जात 
' विचाल्ल्या। 'शेणवीं'! अशें ह्यंटात पळ्या। अदिकुच जाल्या, अगड़बंबशें । 


_ 


 “सारस्वतगोड' हें लांबशें। उतर सांगलें ह्मणचे जालें। माथ्या वैल्यान उदक गेलें। 


अशी गत्त जाल्या तांगेली। मूळ वस्त ताणी सांडेली। कामगाय आमडून घाली। 
दांब्याची जतनाय घेतली | दांव्याकूच गायशी लेखली। बामण हाणपा नाख कापता। 
जिबेक तांचे सूय तोपता। जरि ही तांची पिसाय जाली । ह्याका ती भारी मानवली। 
रोखडी तिका हाजिशी केली। आसुं; अशांनी उणाक जालों। इराणि होटेलांत `` 
पावलों। अदद कोप चुय'“ , मटन, प्याटिस `$ । उँडे, भिस्कुती, खिमो, कटलस** । 


अशे जिनस हे भकूंक शिकलों | केटफेटसें उलों लागलों । इंग्रजि भाशे बगर जायना। 


निखाल ह्याका चेनुच पडना। भास कोंकणी साप विसल्लों। भास -खतखतें करूंक 
शिकलों। पाव कोंकणी, पाव मराठी। पाव इंग्रजी तशी गुजराथी। 'हकडे, तकडे, 
दाखुड, व्हय, ना। च्याचो पेलो सांग वाकना'। अशी भास ही बरी चलैली। रावकीय 
रोखडी घेतली। मुँबे शार हें बेस बऱयाचें। जे ते भोवस्ताळे करचे। कोण मुळीं ते 
मनार घेना। तशें आडमेळेंय हाडिना। राव, पंत, रावसाय्ब, बहादुर । ह्ळ्यार हांगा 
कोण मारिना। ह्मणून रवळू नांव हागेलें । सोडुन रवळेराव घेतलें। असो बरो हो आव 
मांडलो। भर्भर हांवें बरो चड़ेलो। पळोन तेजी अशी ह्यगेली। सोयरीक रोखडी 
आयली। रामभाउली?* धाकली चली। रतनबेन जी काळसांवळी। ह्याका ताणे 
दिंवची केली। माळ तिगेल्या गव्व्याक घाली। जांव; अशे हें सूख चोंबशीं। मेळुं 
लागलें बरें दिशिं दिशिं। हांटकूच पुर्विलें विसल्लो । दोळ्यांर हाज्या धुंवर आयलो। 
साप पळ्या गा कुड्डो जालों। जल्म-भूंय जी गोंय ह्यगेली। याद तिगेली नाशी 
जाली। गोंयकार ह्मणपाक हागेलें। नाख सामकें गळूं लागलें। जीब ह्यगेली सुबेडु 
जाली। गोंयकार निंदूंक लागली निंदा तांची तरेतरेची। करपाक तिका भारीच रुची। 
गोंयबाब ते शिनाळ चोर। नागोणे नी भौच लुटार पेज, कातली, खतखतावणे। हेंच 
रुचीचें तांचे खाणे। अळशिकावणी फोंत व्हांवता। सदींच तांच्या पांयां हाता। तेल 
तशें माथ्यार तेवता। मुळींच तांकां कांत मारिना। गिन्यान तांच्या कपळांतुच ना। 
हांव कितें तो शाणो मोटो। फुगलों ह्या गर्वान जायतो। बाय्ल मुँबैकारीण हागेली। 
हाणून भारी खोशी जाली । सर्गाक जसो हात लायलो। अशें हांव समजूंक लागलों । 
देवतेवरी पुजा तिगेली। करून तिका माथ्यार चडैली। तिचे बगर कांयूच मानना! 
जेवणखाणा रूच लागना। ती हांटा ते प्रमाण ह्याका। हेरांची बुद्द मुळीं नाका। थूंक 
तिगेली गिळूं लागलों। असो साप हिण पापी जालों। बाण कशेशे हुकूम तिगेले। 


रवळूचो रवळेराव आनी गोंयकाराचो मुंबेकार ७ 


जेन्ना तेन्ना सुटूं लागले । तरी फुलांचे सुंदर झेले। लेखून सदीं गळ्यांत घाले। आवैकूय 
जो मान ना दिलो। बायलेक रोखडो ओंपलो । तुस्त तिगेली तरेतरेची । तोंडार तिच्या 
हांवें करची। ओपास्यांची रास ओतची। साळकावरी तोंड तिगेलें। दांत तशे ते 
मोगरेकळे। शिर नाखाची तोंच किराची। बेस कांत हरणा-दोळ्यांची गुलगुलीत ते 
फुगार पोले। गुलाबशे तट्टटीत फुल्ने । ह्मणून तांकां मुका घेंवची। वाल जुयेची तिका. 
लेखची। मोगान व्हळू वेंग मारची। हाजें हरण लाडकुबायेचें। ह्मणुन तिचे वांगडा 
खेळचें। हांसचें तशें भौ किटकिटचें। ह्यजेच भाशे तीय नाचरी । चिकेच आसोभर ती 
भारी। अर्थ-अपुर्बायां तानेली। लाडकुबायां भोच भुकेली। पणून केली ह्मजी 
दिवाळी घोव चोंबडो तिणे पळेलो । हट्ट घेतलो नाका जाल्लो । घोळ ह्यगेलो केलो॥ 
हांवें ॥४॥ 


रतनबेनीचे हालवारे आनी भोवस्ताळे 


भक्तिण मोटी नव्या देखिंची। खोस तिका भो आंग मुडुंची। भोवस्ताळ्यां तिच्या 
मीत ना। हालवार तर सांगुंक येना । मदनाची बाय्लूच आपुण। अशें कितें ती मनांत 
हाडुन। वोखर्चे तिणें रूप आपलें । न्हेसचें तिणें जशें बावलें। भेस पुर्विलो मनाक 
येना। नव्या रितींची रूच भौ मना। कापड , खण तर जिवाक नाका। पातळा, चिटा 
वानसा तिका। पातळ तें ल्हव फूल झिझिरें । वाऱ्याचे झिळकेन नाचरें। पुर्विल चोळी 
मुळीं मानना । उमेद पोल्कां घालची मना । भुजांर आनी फाटलेवशीं। घालून फुग्यांच्यो 
ती राशी। 'यवरुपेव लेडी'** जाताली। बह देवदुतशी दिस्ताली। वांकडोच मागो? 
केंसांचो। वीट तिका भौ तिळो लांवचो। हाणून दिसनाशी बारकिली । रेखची तिणे 
कुकमा-तिकली । गोरी गोरी पीठ जांवची। हीच तिगेली ओड मनाची । ह्मणून शाबू 
घांसघांसचो । पोमादाचो पिठो लांवचो। भौनभौन हारसो पळोंचो। कपळाबैले दोंय 
कुशीचे। चिमटो मारुन केंस हुमटचे। मेणतेल थें खूब रगडचें। अशेरिती अर्द 
चंद्रिमाची । सोब तिणे कपळाक हाडची । वीट तिका पुर्विल्या वस्तिंची | गर्ज नाच ते 
नथ-गुळखेची। बुगडी आनी काराबाची। शेंड्या-आमाड्यार कर्वळी । कानांत तशी 
मोतयां-फुली। सौभाग्याची सराद जाली | पणून 'फुलगें'शी दिस्ताली । भायूर वेतना 
मौज पळोंची । चाल हँसाची तिणे काडची। पूण कोंबयेवरी जांवची । आसु; अशे हे 
भोवस्ताळे। जरी भौच पोजडेय जाले। तरी हागेल्या मना मानचे। खेळ पव्व्या हे ते 
मायेचे। मायेक मुळीं अवगुण दिसना। न्याय तसो अन्यांव समजना। वीट तिच्या 
सप्नांतुय येना। ह्यूण** रतनबेन ती म्हगेली। रंभा ह्याका दिसूं लागली। नांवांय 


डु समग्र शणै गोंयबाब 


. तिका संस्कृतांतलीं। दवरुन अर्थ ह्मजी भागैली। 'तिळोत्तमा, सुंदरा, सुवदना। 
शकुन्तला, शशिकला, सुरदना'। अशी भौच लाडकुबाय तिची । दिशींदिशीं मोगान 
चलौंची। ती ह्यंटा तें खरेंच ह्मणचें। तिका जाय तें करूंक दिंवचें । हांटकूच मांडावळ 
चडली। ह्यजीच करणी ह्याका नडली । रतनबेन ती राणी जाली । हड्यार हाज्या बसूं 
लागली । मान हाजो दवरिनाच जाली। रवळराव ह्मणचे खेळवणे। सुणो कसोसो 
लेखचो तिणे । मुर्वत आनी भीड सांडली । होळोच कशी पेंव लागली । जीब खळखळी 
सैल सोडली । मना-मानणे उलौं लागली । तेन्ना ह्याका तिडक आयली। कपळाची 
शिर ही सणसणली। ह्ळें बाय्ल ही बोगी केली। संसाराची फजेत जाली । अहा! 
बेस चलयो गोंयाच्यो। लक्तुबाय आनी मुर्वतिच्यो। उणे उतर तांच्या तोंडा ना । 
किटकिटो तसो मुळींच कळना। भौमान-दिण्यो सगळ्यां जाणा। खऱ्यांनीच तीं 
जिंत्रुप*' हरणा। पूण सोडलो हिंड गोंयचो। भारी धल्लो नाद मुँबेचो। ह्यूण गळ्या 
वांसवेल घालें। अखेर तें फापसूं लागलें । तरी ह्यळें; जालें तें जालें पिर्डृण आतां 
मुळीं फावना। गजाल गेल्ली परतुन येना। मना समज हो घालो॥ हांवें ॥५॥ 


रतनबेनीक घरचो वाव्रधंद करचो वीट. तिका रांदपाची उबगण. 
रवळेराव रांदपी जाता. रतनबेन घोवाच्या दुडवार फोल्ग मारता. 
रवळेराव मार्वाड्यांकडसून रीण काट्टा. रतनबेन पोट सुजून मरता. 
रवळेराव खांको वैर करता ! 


बुनेद मोटी संसाराची। लक्षुमीच जित्रूप घराची। धादोशी जी खरी कुळाची। वस्त 
सोबणी जी घोर्वाची । जशी मोतयां-माळ गळ्याची । बाय्ल आसल्या अशी आसची। 
नाजाल्या, अवदिसा आमची। धंग ना तिका संसाराची। उपयेग तिचो कुस्कुटाक 
ना। फुंक्या आयली ती बाय्लपणा। दायजीण ती हाजी पुर्विली। हूण अगांतुक 
गळ्यांत पडली । दांत्याचें पेडशें ओजली ** । वात्र तिका करपाक मानना | रांदपकामाचो 
वीट मना। जिस्त बरें रांदुकूय येना। खरी दिसत ही गजाल कोणा?। पूण जिवाच्यान 
हें खऱ्यांनी। न्हैंच मुळीं ही लटकी काणी। कामाक्षे गे ह्ाजे भवानी। साक्ष तूंच माते 
सायबिणी। आसुं; अशें हें कर्म ह्गेलें। ह्याकाच पळ्या आड आयलें। निस्तरांवचें 
कशेंय पडलें । ह्मणून रांदनी -पल्ल घेतलें। भौन हांव सैंपाकी जालों। हजे राणयें वाड 
लागलों। राणी तर ती मात दर्वना**। बसल्या जाग्या वैली उठना। पालव ह्याका 
मुदलींच दिना। तशें आयतेंय ती वांटिना। मातसो असो उजोय फुकिना। मेली 
बाजीरावीण कशी। फुगौन दोनी तणतणीत कुशी। माथ्या पोंदा घालून उशी । हुस्क्या 

वांचुन पातळताली। सूख खऱ्यांचें ती घेताली । पूण ह्यजी धांदल जाताली। यु दग 
फाटीं आफीसाची। चिंता थें वेळार पांवची। फुर्सद ती मातूय मेळना। रांदपाक 
आफिसाक पडना । तेन्ना सैंपाक्याक दवल्लो। खर्च ह्यगेलो जबर वाडलो। पूण तिका 
तांतूर कांय ना। दुखी तिच्या काळजा बादना। घोव पोर मेल्यार मरूनी। रिणांत तो 
बुडल्यार बुडूनी। बणखणींत पडल्यार पडूनी। संसाराची वाट लागुनी। तिच्या मना 
सारकींच दोनी। रेड्यार जसो पाव्स ओतचो। तसोच जित्रूप सबाव तिचो। दाटून 
तिणे खर्च चडोंचो | हांबुय पापी बाय्लबुद्दिचो । तिजोरकारिण तिकाच केली। मागिर 
माणसुकी ती कसली? । असुदाय तिणे दुडू मोडचो । मना येत तो खर्च चलोंचो । नाद 
तिका भौ खुसखुसांवचो ** दांतांक तिच्या सोड मुळीं ना। लाला भजयांकार आडुना। | 
चणे-चिर्मुलेकार जायना। मिठायवालो कोणुय येना। रोखडोच ताका आपौंचो। 
जाय जाय तो जिनस घेंवचो । घाणो त्या तोंडाचो भरचो | नाटकाक ती भौच भुकेली। 
सर्कस केन्ना चुकेनासली। सूंट कशीशी फाटी लागुन। सपूत मोटे मोटे घालुन। 
वांगडा तिणे ह्याका व्हरचो । कुशीक थें आपले बसौंचो। ओड तिका भौ मायेराची २१ । 
तशीच आवैच्या नात्याची । ह्मणून तांची भर करपाची । खोस जायती तिच्या मनाची। 
मामा, काका तशे मावशे। माव्सभाव, मेवणे जीवशे। भाव, चुलतभाव, तशो 
भेणी। भावजयांची भारी ताणी। गाडी घोडे तांकां धाडुन। भौमान बरो तांचो राखुन। 
मोगान हाज्या घराक हाडुन। मेजवानक्यो मोट्यो दिंवच्यो। ऊंच ऊंच तस्रिपो 
ऑंपच्यो। बारिक रसमी पुडवीं, चोळे। रंगित पगड्यो जरिचे शेले। कापड, खण, 
पातळां झिझिंरीं। तशोच शाली ऊंच कास्मिरी। अहेर त्याखेरीज वेगळे। केलें ताणी 
साप दिवाळें। कोण हें ती न्हां्क लागली । कोणाक हाळें फुलां माव्ठलीं। कोणाची 
ती सटीच जाली। घाल वस्त तेवेळा कसली। असो दुडू पावनाच जालो। अखेर 
रिण काडूंक धांवलों। धरून खाडां मार्वाड्यांचीं। साय्बाजात्रा करून तांची। 
पांचांकडलें रीण काडलें। दुपेट दुडू पावौचे केले। खेरिज, काळंतरूय** व्हडलें। 
खडप ओजलें गळ्यांत घालें। रीण मुळीं फारीग जायना। दुडूच खेंचेकडे मेळना । 
घर-धनयांचें भाडें फुगलें। मागणेर मागणें आयलें। तरीय दमडी भरूक येना। वेळ 
जबर हो कठिन आयलो। रिणातळा चिइनुच गेलो। इतलेह्मणसर नशीब घुंबलें। 
रतनबेनिचें पोटुच सुजलें। ओखद-विर्सद भारी केलें । पूण गूण तो शास्त्राकुय ना। 
अखेर ह्याका तिणे फरैलें !। तरी हळे बेस बरें जालें। पिडा फारिची नाशी जाली। 
कामाक्षेन उडी ही घाली। आसु; तिगेल्यो वस्ती विकल्यो। फारकतीक रिणाचे 
घाल्यो। पूण रीण गोमटी सोडिना। दया मारवाड्यांकुय येना। वेता थैं तांगेली 
दाटी । जांव लागली हागले फारटीं। कास हाजी सोडिनाच जाले। आफिसांत लेगीत 

` पावले। बद्द काळशे दिसूं लागले । उपाय तेन्ना दिसनाजालो। काळजाक कलकलोच 
भल्लो। अखेरीक आफीस सोडलें। सायबान नांवूय काडलें। दमडेची आस्पत ना 
उल्ली। दशा सुण्यापाष्ट हरजी जाली। कसाब ते मार्वाडी मोटे। खरे काळजाचेच 
. उफाट्टे। दिवाणा फुडें ह्याका व्हेलो। उबो बह चोरसोच केलो। अखेर लॉ*' घेंवचो 
लागलो। खांकनवाळ थरैलो ॥ हांवें ॥६॥ 


रवळेरावाक पच्छताप जाता. ताका ताचे सोयरे विचारिनात. 
ताका मुँबैचो बीट येवन गोंयां वच्चो ध्यास्त लागता. 


हायहाय! नांव हाजें गेलें। लोकिक गेलो; नाख कापलें। गर्वाचो नाडोय मोडलो। 
घो करून सकला आदळ्ळों । काळीज हाजें भोच उफेल्लें। आपशींच ते खरीक गेलें। 
दोळ्यांक ह्यज्या अंजन पडलें । कर्म पुर्विलें कळूं लागलें । चाखरि तर मेळनाच जाली। 
दोनपारची चिंता पडली। उपासमारा वेळ आयली । दारार उबो कोण करीना । फुंक्याय 
तोंडान विचारीना। दीस ह्यगेले बरे आसले। तेन्ना सगळे 'या' हांटाले। कदेल* 
भौमानान दिताले। पुण आतां कोणूच मानिना। दाव्या दोळ्यानूय पळेना। बेयमान 
मनिसजात भारी। नाचरी सदी दुडवांच पुरी। फुंक्याच हीं सोयरींधायरीं । हाजे उदेशीं 
मौज मारुन। मेजवानकी खूब भोगुन। रास अहेरांचीय ओडुन। अखेर ह्याका साप 
विसल्लीं। वळख मुळीं दाखैनाजालीं। तोंड आपलें लिपों लागलीं। पाड पडूं हे 
मनिसजातिचें। हांचेकी तें सुणें गुणाचें। एकखेप उँडि ताका घाली। विसरचेंच ना 
कदीमकाळीं। पळ्या गोंयकार हे मुँबेचे। म्हजेवरि मुँबेकार अडेचे। गूण विसल्ले 
गोंयपणाचे । मोटवेंच मन जालें तांचें। वसो खरो हो मुँबेशारचो । गुन्यांव हांतुर कसलो 
तांचो?। उष्ट्या हातान असो केन्ना। कावळोय ते आमुडचे ना। चिकू अशे साप 
कशे जाले?। गोंयाचें ब्रीद ते विसल्ले?। अहा! बेस गोंयकार भाव। जांव यशेस्वी 
तांचें नांव । जरीय ते पेजखाव जाले। सात जल्मिचे सुदाम दुबळे । तरी पावुनी कोणुय 
दारा। दोनपारच्या रखरख्या वरा । चेंबु तांबयो दवरुन घाण“ । कोणाचें तरि काडुन 
रीण। घालुन सदें रुचीक जेवण। धादोशी परक्याक कर्तले। भोमान बरो ताका 
दितले। नाजाल्या, लोक हे मुँबैचे। परक्याचें तोंड ना पळोंचे। पळेलें तरी नाच 
उलौंचे। अशांनी फुडें जेवण खेंचें? लडे उफाट्टे दोन घेंवचे! । आसुं; अशेरिति बीट 
आयलो। मुँबेपणाचो रोग लागलो। मुंबे मुळीं ही नाका जाली। गायां बच्ची ओड 
लागली। गोंयाकूच भुकेलों ॥ हांवें ॥७॥ 


रवळूचो रवळेराव आनी गोंयकाराचो मुंबेकार ११ 


रवळेरावान पैलीं गोंयाच्यो आनी गोंयकारांच्यो उडणायो केल्ल्यो 
ताचेखातीर ताका वायट दिसून तो गोंयाची मकलाशी मागता. 
आपणाच्या आवै-बापायक दूख दिलें ह्मणून खंत करता. 
गोंयां वेतकूच खैंचेकडेन रांवचें ह्मणपाची चिंता करता. 
फुडें, तों गोंयां वचून बेती वेच्याँ पुंडीनायकागेर उतरता आनी 
ताच्या पसच्यार रावन आपलें पोट भरता. 
गोंयकारांक ताचो अणभवाचो उपदेस. 


अहा! गोंयदेवते ह्यगेले । धुवे निर्मणेचे मोगाळे । रुपेस्त वस्ते सासण-काळे। बेस भो 
बरी याद तुगेली। शिर्शिरी हाज्या आंगा भल्ली । तुका पळोंची तान लागली । मुँबेशार 
हैं केन्ना सोडिन। वेंग तुका गे केन्ना मारिन । तुजे मांडये केन्ना लोळन। मांडवीर केन्ना 
गे खेळन। हुतावेळ ही भारी जाली । हेर रूच ना कसली उल्ली। पूण तोंड पोजडें 
हगेलें। निंदेन तुजे भौच भष्टलें। तुका कशें गे तें दाखोंचें? । हुमच्यार तुज्या कशें 
येंवचें? । चिंता हीच पळे गे पडली । बेयमानकी खांव लागली । गुन्यांव हांवें मोटो 
केलो। आवैक तुका त्रास गे दिलो। तुजे कुशी चंडाळ जल्मलों। पूण जांव जाले तें 
जालें। गुन्यांव ते मकलास आदले। हात पळे हे कशे दोडले। अन्यांव पुतान जरी 
केले। सोंसुन घेता आवे सगळे । तूंय तशी आवैच ह्यगेली । मोगाची जिंत्रूप बावली । 
राग गीळ तूं आतां सगळो। मायेचो येवनी उमाळो। आसुं; अशी ही पांयांपडणी । 
करून केली मना-सम्जणी । पूण याद एक मना जाता । जीव हागेलो तोडुन खाता । 
येवजण्यो ती भौच घालता | 'कसो हांव काळगोच जालों? । जल्मा वोगो कित्याक 
आयर्लो? । जातांनाच कित्या ना मेलो ?'। भौन भौन ती अशेंच ह्यंटा। उड़ां बस्तां 
खूब खेत्सिता। पूण खरें तें दुभावूच ना। खोड तिका दवरूक फावना। फुटकेंच मुळीं 
देव हागेलें। आवै-बापुय सोडून दिले । गोंयसून जी फुजी काडली । वास्तपुस्त तांची 
ना केली। खबरेची चीट ना बरैली। अखेर हस्क्यान हाज्या मेली! । हाय! पातकी 
काळुच जालों!। कित्याक देवा जल्मा घालो?। धर्तरेक ओजेंसो केलो? । येम 
सामको जल्म-दित्यांचो। काळजाक ना थेंब दयेचो। सुर्या पोटीं शनी अपेशी । 
जल्मलों तसो आवैचे कुशि। पाड पडूं ही जीण हागेली!। काबार कशी ना ती 
जाली? । वीज कित्या ना तिचेर पडली? तूंय धर्तरे वोगी बसली? । तोंड कित्या 
उगळिना तुगेलें?। कशें गिळीना मडें हागेलें? । हाय! जिणेचो वीट आयलो । जितो 
आसुनुय खरोच मेलो | पूण खंत ही कित्याक आतां? । घडचेले तें घडून वेता। काडूं 
आतां फुडार -चिता । मुँबै सोडचो नित्शय जालो । गोंयां वच्चो म्हर्त थरैलो। पूण एक 

गा विचार उल्लो। गोंयां खेंचेकडें रांवचें?। ठाणे कोणागेर मांडचें? वाडावडलांचे 
जोडीची। पुण्यवंत जी मठी आमची। यशेस्वी तशी सुगूरव्याची। अळंकारशी 
काकोडेंची। ह्याका सापुच होगडावली। सरकारांत पटी ना भल्ली। ह्मणून ती पावणेर 
पडली !। अशी खबर कानार आयली। आसूं; आदीं गोंयां वचुंया। फुडली तजविज 
फुडें पळोंया। गोंय-भाव ते व्हडा मनाचे। मुँबेकार ते न्हेंत अडेचे। घराक गेल्या 
'राव' हांटले। आधार बरो ह्याका दितले। जाग्याक मुळीं उणाय थें ना। ह्मणून वोगी 
चिता करिना। आजुच वापोरार चडूंया। भाग्यवंत गोंयांक वचूंया। नमस्कार मुंबेक 
करूंया। पुरो मुँबर गे शार तुगेलें। भौच ह्यगेलें मन गे विटलें। तुज्या लोकिकाक पळे 
भुल्लों। घोळ बद्द जल्माचो केलो । हांवेंच ह्यजो होंड उस्तिलो। आसु; पुरो; येवजणी 
नाका। घाम चर्चरित सुट्टा ह्याका। मुँबेबाय गे भेट निमाणी। हाजी तुगेली ही 
सायबिणी। आतां केन्ना पांय दवरिना। पर्तून तुजें तोंड पळेना। बलायकी गोंयांक 
मागतां। खुशालेन गोंयांकुच वेतां। आहा! मोगाळ ह्यजें गोंय! आहा! मोगाळ हाजें 
गोंय!। वापोर पळ्या तुरुतुरु चल्लो। नाद कसो हो घसघस जालो । खिणांत खेंचेकडें 
पावलो! वेंगुर्ले तें फाटीं घालें। गोंय तें पळ्या ह्याका दिसलें। कांयसुवाचें कोट 
लागलें । सुसंगीत मन आतां जालें । बारदेस हो दाव्या हाता । आगवाद ताचेर सोबता। 
उजवे कुशि ती साष्ट देवता। मुर्गांव तिचें दार राखता। मदीं तोक तें तिसवाड्याचें। 
कदिमकाळच्या लोकीकाचें। कोट पळ्या थें रैजमागचें। तशेंच तें घास्पार दीयचें। 
दोनूय ह्यजे दिष्टी पडलीं। काळजाक भो उमेद जाली। गिरेस्तकाय पळ्या गोंयची। 
जळींमळीं दाटी माडांची। उबे रावल्यात ते रुशीशे। देवाचें स्तोत्र ह्यणूंक जशे । 
चुट्टांचो जो खळखळ जाता। सामवेद ह्ळ्ळ्याबरि दिस्ता। सुरां कणकणी मान 
धोलता। माडांची ती बेस सोबता। धादोस हाज्या दोळ्यां जाता । आहाहाहा! पणजी 
दिसली!। उमेद मोटी मनाक जाली। मांडवीर ही देवता कशी। बसल्या आनी 
हांसता जशी। रुपेस्त आदींच ही निजाची। तांतुर पडल्या सोब अडेची। ह्मणून 
सुंदरकाय हिगेली। भौचच सुमारा भायर वाडली। शारां सगळीं भारतांतलीं। एकठांय 
जरि कोणे केलीं। तांतुर पणजे-नांव मुखेलें। दुभाव ना; पेलेंच येतलें। राणीच कशी 
ती तांगेली। खज्यांनीच भारी सोबतली!। बलायकी जांव तुका बाये!। जयजय 
नांवान तुज्या माये! । धक्यार आतां पांय दवल्लो । गोंयपणाचो वारो भल्लो । गोंयकारसो 
जिव शिरशिरलो। धनी कसोसो नेट आयलो | परवा आतां कसली दिसना | भेंय** 
ह्यगेल्या मना खायना। आवेचे हांडीर आसतां। भुरगें करिना मातुय चिंता। हुस्क्या 
वांचुन बेस खेळता । तशी आवतीकाय“ ह्यगेली । कशी पळ्या रोखडीच जाली! | 
आसू; थैंसुन वेय्यां गेलों। पुंडीनायकागेर उतल्लों ताणे ह्याका आधार दिलो। दयाच 

ही देवाची मोटी। पच्छताप पावल्यार फाटी। केन्ना तो मारिना थापटी। नायका 
ह्यजी खबर कळेली। काकळूत भो ताका दिसली। देवकळा ताचेमदिं भल्ली । पसरो 
ताचो एक भुसाचो। वेव्हार दिलो ह्याका ताचो। पूत कसोसो बेस चलैता। अपुर्बाय 
ह्यजि भारी करता। आ5* पुंडीनायका ह्यगेल्या। बरें जांव गा जिवा तुगेल्या। आज 
जसो बापूय ह्यगेलो । तसोच तूं उपकारा पडलो । जयजय नांवान तुगेल्या!। आसु; 
अशी ही कथा ह्यगेली। तुमच्या कानार पळ्या घाली। आतां एकूच सांगप उल्ले । 
काळजार कांतयात पैलें। केन्नाय तुमी गोंय सोडलें । लांबलांबच्या गांवां गेले । विद्या 
मोट्यो मोट्यो शिकले। गांठीक बरे दुडू जमेले। सावकार मोटेले जाले। राजपदाचेर 
जरी बसले । तरी तुमी भुरगेच गोंयचे । अजाण साप तुमी आवैचे। हणुन गोंय विसरू 
नाकात | उड़णायांची खंत धरात । निंदे पासुन पैस चलात। गोंय-भास सद्दी उलयात। 
बरें कशें गोंयांचें करचें। कशें व्हडविकेक तें हाडचें। हुस्को होच मना लायात। 
बच्याक येत्न सदीं चलयात। जेन्ना तेन्ना गोंय निंदलें। गोंयकारांचें फकाळ माल्लें। 
ह्मणचे तुमचें कर्तुप सल्लें। अशें तुमी समजूं नाकात। भारी सोपें नांव लांबचें। पूण 
कठिन तें बरेंच करचें । ह्मणून तुमकां उणाय दिसली । तर ती काडा भरून पैलीं। हालौं 
नाकात फुंक्या जिबली। आसूं; इतलो उपदेस हाजो। अणभवान जो उपाट ताजो। 
विसरू नाकात तुमी केन्ना। अदिक सांगची गर्ज लागना। कामाक हाज्या आतां 
वेतां। गिराय्क तें थें वाट पळेता। द्या निरोप तुमगेलो ॥ हांवें ॥८॥ 
सगव्य्यांचें बरें जांव. 


तथास्तु. 


१४ समग्र शणै गोंयबाब 


टिपो : 


२२, 


रवळूचो:- कोंकणी भाशेंत 'ए' आनी 'ओ' हांचे दों तरांनी उच्चार जातात. उक्तो (2७९7६०) 
आनी धांकतो (£९८१३०). फिर्डी भाशेंतूय हे दोन उच्चार आसात. उक्तो उच्चार दाखोंक 
अक्षराच्या माथ्यार '/' (2८८९१००४५4०) आनी धाकटो उच्चार दाखौंक ' ^ ' (accento 
circumflex०) ह्यो कुर्वो करतात. मराठींत उक्ते उच्चार निखालूस नात. सगळेच धांकते 
उच्चार. ह्मणून हो कटाव वाचता आस्ताना, अक्षरांचे उक्ते आनी धांकते नेट ध्यानांत दवरचे. 
“स्वळूचो' ह्या उत्रांत 'चो' चो उच्चार उक्तो जाता. परंत 'चोय' = पळे ह्या उत्रांत 'चो' चो 
उच्चार धांकतो जाता. 'मेण' ह्या उत्रांत 'मे' चो उच्चार उक्तो आनी 'मेड' ह्या उत्रांत 'मे'चो 
उच्चार धांकतो जाता. 

मुँबेकार:- 'मुँ'चो उच्चार फक्त नाखांतसून करचो. 'मुम्‌' असो करचो न्हंय. ज्या दुसऱ्या 
अक्षरांचेर असोच अनुस्वार आसा तांचोय उच्चार फक्कत नाखांतसून करचो. 

कटाव: - मराठींत जे बाणयेन कटाव ह्यंटात तेच बाणयेन हो कटाव ह्यणचो . 

मुँबेंत:- उलैता आस्ताना 'त'चो उच्चार अदों जाता. संस्कृतांत हो अर्दो उच्चार अक्षराचो 
पांय मोडून दाखैतात. कोंकणी भाशेंत चडकरून जायत्या उत्रांत अक्षरांचे अदे उच्चार भौनभोन 
जातात. तांचे सगळ्यांचे पांय मोडूंक गेल्यार बरपाचे सोबेंत तूट येतली ह्मणून तीं अक्षरां पांय 
मोडिनास्ताना बरैल्यार चड बरी. मराठींतूय अशीच चाल आसा. 'काय' ह्या उत्रांत 'य'चो 
उच्चार अर्दो जाता तरी आस्ताना 'य' सगळेंच बरैतात. 'मुँबेंत' हांतुल्या 'त'चो उच्चार उलैता 
आसताना जरी अरदो जालो तरी कवितांत कड़व्यांचो ताळ जिस्त जमूंक जाय ह्मणून तो 
सगळो करचो पट्टा. हाणून, हो कटाव वाचता आस्ताना 'मुँबेंत' हें उतर 'मुँबेंत्‌' अशें वाच्चें 
न्हंय. 

खण:- हांतुल्या 'ख'चो उच्चार मात्सो लांबोडो जाता. हाचो उच्चार 'अ' आनी धांकतो 
'ओ' हांचे मदलो करचो. कोंकणी भास जाणा जाल्ल्यांक ही बारकाय सांगूंक जाय अशें ना. 
ती तांकां आपाप समजतली. देवरूपाक मेळ्ळेले शणे रामचंद्रबाब गुंजीकार हाणी 
सरस्वतीमंडलांत हो लांबोडो उच्चार अक्षराच्या माथ्यार । उबी मात्रा दिवन दाखेला. 
सुवाते:- कडवीं जिस्त जमूंक जायत ह्मणून जायत्या उत्रांतलें निमाणें अक्षर काडून उडेलां. 
'सुवाते' हें उतर 'सुवातेर' हाचे बदला घालां. सुवात - जागो. मना, बेकारपणा, कसा हीं 
उत्रां मनाक, बेकारपणाक, कसाक हांचे बदला घाल्यांत. 

साष्टिकार:- वैष्णव बामणांक साष्टिकार बामण अशें ह्यंटात. 

भाटियो:- गुजराथेतली एक उद्देगी आनी गिरेस्त जात. भाटिये आपूण क्षत्रिय ह्मणून सांगतात. 
खांबे: - गिरणींतलो धुंवर सामको वेर वच्चो ह्मणून जे ऊंच, पोकळ खांबे आस्तात ते. 
प्रस्तान:- एकाद्या दिसा द्यूर्त बरो आसून आपणाक दुसऱ्या गांवां वचूंक जालेंना तर एका 
आंगशांत तांदूळ, सुपारी आनी हळद बांदून ती पोटली तुळशींत वो आपल्या शेजाऱयागेर 
दवरतात आनी गांवांक वचूंक भायर सरचे दीस ती आपले वांगडा व्हरतात. अशें केलें ह्मणचे 
बऱ्या म्हुर्तानूच भायर सल्ल्यावरी जाता असो लोकांचो समज आसा. हे पोटलेक प्रस्तान 
ह्यंटात. 

काण:- कमरेंत घालचो एके तरेचो गोप. 

तोपी:- ही तोपी तांबड्या, पांचव्या वो काळ्या विलुदाची आसून लांबोडी आनी वैलेवशीन 
अशीर आवांठाची आस्ता. ही तोपी साष्ट, बार्देस आनी तीसवाडो हांगाचे वैष्णव बामण 
चडकरून घालतात. बामणांखेरीज हेरूय लोक ही घालतात. ही तोपी वेव्हारांत येंवचें मूळ 
फिङ्याँचो जुलूम हाणून सांगतात. फिर्डी मुलखाचे सरादींत रावणास्या बामणधर्मी लोकांनी 
आपणाचे चाली भाशेन पोशेग करचो न्हंय असो फिर्ङ्यान कायदो काडलो आसूंये. तेन्ना, 
फिर्ङ्याच्या चेप्याक नातें दाखैणारी अशी तोपी जल्माक घालून फिर्डी कायद्याक बामणांनी 
जाता तितलो पाळो दिलो आसूंये. 

झुकी मारूक:- पळूंक. 

वापोर:- हुनहुनीत उबेच्या नेटान चलणारें तारू. वापोर हें फिडी उतर. जीं उत्रां आपले 
भाशेंत नासून, दुसरे भाशेंतसून जशाकतशीं आपले भाशेंत घेतात तांकां 'पोसकीं' उत्र 
ह्यंटात. फिर्डी, इंग्लेज ह्या भासांतूय खूब पोसकीं उत्रां आसात. 

दिपरद्रा: - दिव्यांची पँगत. 

कुस्कुरां:- बायलां कापडांचेर * अशीं फुलां काड्टात तीं. 

चोंवटो:- चोंयवशीन. 

वीस चवड णोय:- २० ५ ४॥. चवड ह्यणचे ४॥. 

फळणी:- सुमार २५ वर्सा फाटीं, गोंयचे भुरगे लांकडाच्या पाटार धूळ पातळावन ताचेर 
कोंड्याचे लिखणेन वो निखट्या बोटान अक्षरां बरैताले त्या पाटाक फळणी ह्यंटात. ह्यो 
फळण्यो आतां फाटीं पडून तांचे बदला सिलेटी आयल्यात. 

खतखतें:- चार पांच जिनसांच्यो शाको शिनून त्यो एकठांय पातळसार शिजैतात आनी तांतूर 
तेफळ घालतात. हें तोंडाक चडकरून पेजेक घेतात. हाका खतखतावणें अशेंय हरात. मुँबेचे 
बामण ताका खतो ह्यंटात. हें उतर ताणी खैंसून हाडलें कोण जाणा. गोंयां खत्याचो अर्थ 
वेगळोच जाता. थंडी -भारकूण जाल्यार वो जोर आयल्यार, वायटाकाराच्या आंगामाथ्याक 
कांय कांय सुरे ओखतांचो लेप काट्टात ताका खतो ह्यंटात. 

हुमण:- सांबाऱ्याची एक तरा. चडकरून वैष्णव बामणांगेर हें उतर घोळटा . 

परखन्न:- पक्वान्नां. 

नी:- 'नी' हें उतर 'आनी' हाचे बदला घालां. 

चेपें:- येवरोपेवी रविसेची तोपी. “शापेव' ह्या फिर्डी उत्रचें हें बदल्लेलें रूप. 

नाम:- वैष्णव बामण कपळार आंगास्याची उबी काळी रेगटी ओट्टात ती. 

गर्वात:- येवरोपेव रविसेचो गळपटो . 

होटेल:- खाणावळ. 

अद्द कोप चुय:- हीं इराण्यांच्या तोंडचीं उत्र. हांचो अर्थ 'अर्दे चिक्र च्या .' 

प्याटिस:- चण्याच्या पिठांत घालून उंड्या भाशेन भाजलेलें मास. 

कटलस:- मासाचे तळ्ळेले कुडके. 


रामभाउली:- रामभाऊची. सष्टीक ला-ली-लें हे प्रत्यय लावन उलौंची अंत्रूजेत आनी 
वेष्णव बामणांत चड चाल आसा. 
लेडी = बायल. 


समग्र शणै गोंयबाब 


३३. 
३४. 
३५. 
३६. 
३७. 
३८. 
३९. 


४१. 


४२. 
४३. 


४४. 
४५. 
४६. 


मागो 5 भांग. 

ह्यूण = ह्मणून. 

जित्रुप = जिस्त तशें. चिद्रूप ह्या संस्कृत उत्राचें हें बदछलेलें रूप. 

ओजली - ओज्याची. 

दर्वना = दर्वेना, मन विर्गळना. 

खुसखुसांवक - खांवक. 

मायेर = आवैचें घर, कुळार. | 

काळंतर - व्याज. 

लॉ घेंबक:- मनशाच्यान आपलें रीण फारीक करूं नज जालें ह्मणचे सरकारांत ताणे तशें 
दख्खल करचें पट्टा. मागीर सरकार ताच्या उत्पन्नाची चौकशी करून त्या मनशाक आपलें 
रीण फारीक करची तांक निखालूस ना ह्मणपाचें खरेंपण काडून, तशे भाशेन, न्यायाच्या 
त्रिबुनालावर्सून, ताच्या रिणकाऱ्यांक कळौन त्या मनशाक रिणांतलो मेकळो करता; ह्यंटकूच, 
त्या मनशान लॉ घेतलो अशें हांटात. लॉ घेतकूच मनशाची पत लोकांत साप उणी जाता 
आनी ताका कोणूच कितें पातयेना. 

कदेल:- हें कादेर ह्या फिर्डी उत्राचें भष्टल्ले रूप. 

चेंबु, तांबयो दवरून घाण:- देवरूपाक मेळ्ळेले, गोंयचे अभिमानी शणै चिंतामणराव 
भास्करराव वर्दे वालावलीकार हे केन्नाकेन्ना गोंयकारांच्या उदार सबावाची तोखणाय करूं 
लागले ह्मणचे अशेंच ह्यंटाले. 

भेंय = भय. 

आवतिकाय = गत्त. 

आऽ:- हांतुल्ले हे कुर्वेक संस्कृतात अवग्रह ह्यंटात. तिचो उच्चार अ भाशेन जाता. 

कटावांतल्या कांय कांय कडव्यांची फोडणिशी 


हांव मूळचो काकोडेंचो. 

काकोडें हो पंचह्यालांतलो एक ह्याल. अष्टाग्रहार, हेमाडबारशें, बाब्व्व्ठी, 
चंद्रवाडी आनी काकोडें हांकां पंचह्माल ह्यंटात. काकोडें ह्यालांत दोन गांव: काकोडें 
आनी साळयें. काकोडें गांव सांगें न्हंयेचे दावे धडेर आसा. थें ल्हानशेंच ह्यादेवाचें 
देवूळ आसा. थेंसून चंद्रनाथ दोंगरावेलें चंद्रेश्वराचें सुंदर देवूळ दिष्टी पट्टा. काकोडेंच्या 
देवळा लागसार कलांवतांचीं सुमार धा बारा घरां आसात. काकोडें हो नवे जिखेंतलो 
(नोव्हस कोंकीश्तस) ह्याल. 

१६७४त, दिल्लीच्या मोंगल पादशाया कडसून, सौदेकार राजा सदाशीवराय 
हाका पंचह्याल, अंत्रूज, काणकोण, पाडे, मुळे, तळावडें आनी रामाचे तोंक इतलो 
मुलूख मेळ्ळो. हो मुलूख पैलीं विजापुरी सुलतानाच्या शेका तळा आसलो. परंत 
हेवेळार, दिल्लीचो पादशाय विजापूरची अदीलशाय ना करूंक पळेतालो आनी तिच्या 
शेका तळ्ळे इल्लेइछ्ले मुलूख हातासतालो. १६८७त, अवरंगझेब पादशायान 
अदीलशायेची मान जीव वचसर मुड्डिली! 

सोदेकाराचें राज्य भौच पुर्वे हंटात. उत्तर कर्नाटकांत सौंदें ह्मणून जें शार 
आसा ती सोंदेकाराची राजधानी. हे राजा धर्मान लिंगाईत. वेपाराचे बाबतींत फिर्डी 
आनी सोंदेकार हांकां एकामेकांच्या पालवाची गर्ज आसल्यावरसून ते दोगूय इष्टागतीन 
चलताले आनी तांचे भितर जायते खेप थंडायेची लिखतां जाल्लीं. तांतुल्लें सगळ्यांत 
पेलें लिखीत सौदेकाराचो वकील हरिपंत हाचेकडेन १६९७त आगोस्ताचे १६वेर 
जाल्ले. हाचे फुडें, १७९१ वर्सामेरेन सुमार धा फावटीं लिखितां जालीं. 

१७४२त जुलाचे २४वेर एक लिखित जाल्ले; तांतूर सौंदेकारान इंग्लेजाक 
आपल्या मुलखांत वेपार करूंक मेकळीक दिंवची न्हंय ह्मणपाची कबलात आसली. 
परंत १७५०त ती मोडून सौदेकारान इंग्लेजाक कारवारा वाखार उगडूंक मेकळीक 
दिली. ह्यंटकूच, .तेवेळच्या मार्केज तात्र गोवेर्नान दियोग आमाराल नांवाच्या 
पावलिस्त पाद्रीक ताचे कडेन धाडून ताका कळलें कि गोंयच्या शेजारा इंग्लेजाक 
वाखार उगडूंक लायल्यार तांतूर फिडर्व्यांक जायतें लुस्कान आसा. कित्याकतर, 
घांटार मीठ आनी नाल घेवन जीं बैलांची लमाणा वेतात तीं मना जातलीं आनी 
फिड्थांच्या घरगुती दुस्मानांक इंग्लेजांची कारवाराची वाखार हो एक आयतोच 
पळून वचून रावपाचो लागशिलो जागो जातलो. ह्मणून थै इंग्लेजाक कुलो तेंकुंकूय 
सुवात दिंवची न्हंय. सौदेकारान तें मान्य केलें, परंत आपलें उतर राखलें ना. ताणे 


पु समग्र शणे गोंयबाब 





अशेभाशेन दोन वर्सा फिर्ड्याक घोळकायलो. हांटकूच १७५ रत मायाचे १७वेर, 
आपुण झुजाक तयार जालां ह्मणपार्चे ताव्रान सौंदेकाराक कळेलें. परंत तेवेळार 
पावशे दीस लागीं तेंकलेले ह्मणून एकदम कारवाराचेर झोपे घालचें काम लांबणेर 
पडलें. तरी आस्ताना, राशोलांत फौज एकठांय करून पंचम्हाल आनी अंत्रूज हांचेर 
उडकी मारची तजवीज ताणे केली. तेन्ना सोंदेकाराचो वकील गोंयां आयलो; परंत 
बोलीभास करपांतूच ताणे वीस दीस होगडायले. कित्याकतर, तितले ह्मणसर मुंबेसून 
इंग्लेजाचीं कांय तारवां फौज, हातेरां आनी दारूगुळो घेवन सोंदेकाराक पालव 
दिंवचेखातीर, सदाशिवगड (पिरो) आनी शिंपें ह्या कोटांत येंबचीं आसलीं. अखेरीक 
तीं आयलीं ह्मणपाचें ताब्राक कळ्ळें; तेन्ना, २४ वरांभितर गोंयांतसकून बच्चें ह्मणपाची 
ताकीद ताणे सौंदेकार वकीलाक दिली आनी झुजाची तयारी करून वैतुंब्राचे ३ ०वेर, 
८०० लोक घेवन भायर सल्लो. नवेंब्राचे ३रेर तो सदाशिवगडा पावलो. हांगाचें 
कोट खबरदार घट आसलें. त्याभायर थेंचे राखणदारूय निबर आसले. फिड्य्यांचे 
फौजेर हांगा दोंवशीनसून फार येंव लागले. कोटांतसून नाळींचे गुळे आंगार पट्टालेच. 
त्याखेरीज, कारवारचे न्हयेंत आसलेल्या तारवांतसून फार बसताले. अशेभाशेन 
फिर्ठर्याचे जायते गर्नेलकार मेले. तरी आस्ताना, फिडी फौज निसणी लावन त्या 
कोटार चडली आनी थेंच्या कांय राखणदारांक तरवारीन चिरून तें कोट घेतलें. 
मागीर राखणेखातीर थें कांय फिडीं फौज दवरून, तात्र शिंपेंच्या कोटार झोपे घालूंक 
गेलो. हांगा ताका चडशें आडमेळें आयलें ना. कित्याकतर ह्या कोटांतले लोक 
थोडोसो वेळ झुजले आनी मागीर ताणी थंडायेचें धवें निशाण उबाल्लें. ह्यंटकूच, 
ताब्रान तांचीं हातेरां काडून घेवन तांकां सोडून दिले. दुसरे दिसा, कोनेचें कोट घेतलें 
आनी ताचो चडसो उपयेग नासल्यावरसून तें मोडून घालें. उप्रांत, कारवारचे न्हंयेंत 
आसलेलीं सोंदेकाराचीं सगळीं तारवां हातासून ताव्र गोंयां पर्थलो आनी पंचह्याल 
आनी अंत्रूज ह्या मुलखांचेर ताणे झोंपे घाली. अखेरीक १७५४त मायाचे २५वेर 
दोगांय भितर थंडायेचें लिखित जालें. ह्या लिखतान, पंचह्याल, अंत्रूज आनी सांगे 
हे सोंदेकाराकडसून घेतलेले मुलूख फिडर्व्यान ताका पर्थून दिंवचे, आनी तांचे बदला 
चंद्रनाथ, मुळे, तळवडें आनी पाइ हे गांव सौंदेकारान फिड्यांक दिंवचे; त्याखेरीज 
वर्सासमंद कांय खंड फारीग करचो, ह्मणपाचें थारायलें. परंत सौंदेकारान काय ते 
गांव फिर्ड्यांक दिले नात; दुसरें, रामाच्या तोंकार आनी दुसऱ्या कांय बंद्रांनी 
सोंदेकाराच्या कारभाऱ्यांनी फिडर्व्यांच्या वेपारी तारवांची तीड काडली खें आनी 
फोंडेंच्या सुभेदारान फिड्यांचे डबयेवेले दुडू हातासले खें. हाचेखातीर फिडर्य्यांच्या 
मनांत सोंदेकाराक बुद्द शिकोंची आसली. 

१७५६त बाळाजी बाजीराव पेशवो हाणे आपली १५ हजार फौज सोंद्याक | 
रेवाडो घालूंक धाडली. हेवेळार कोंद आल्व्ह हो गोंयचो गोवेर्न आसलो. ताणे 
पळेलें कि सौदेकाराक बुद्द शिकोंक होच वेळ बरो आसा. दुसरें, आपणे सौंदेकाराचेर 
झोंपै घाल्यार पेशवोय आपलेचेर खोशी जातलो. हे तजविजेन, सौंदेकाराकडेन 
१७५४त जाल्ले लिखित आल्व्हान ताका खबर दिनास्तना मोडलें आनी फोंड्यांचेर 
झोंपै घाली. परंत हे झोंपयेचे आदीं, थोड्या दिसांफाटीं, सौंदेकारान पेशव्याकडेन 
थंडायेचें लिखित करून तो ताचो खंडकार जालो आनी पेशव्याची फौज फोंडेंच्या 
कोटांत येवन रावलेली. कोंद आल्व्हाक ही खबर नासलेली. तो समजतालो कि 
पेशव्यांची १५ हजार फौज अजून ताचेकडेन झुजताच! परंत जेन्नाकायना आल्व्ह 
फोडेंच्या कोटालागसार पावलो आनी थें सौंदेकाराच्या सदींच्या चारपांच भैंकच्या 
शिपायकां बदला पेशव्यांची भयांकृत फौज पळेली तेन्ना ताणे व्हळूच कांसवाभाशेन 
पांय फाटीं ओडले! पेशव्याचे फौजेचे भाले आतां आपल्या पोटांत रिगूंक वेळ ना 
ह्मणपाचें येवजून फिर्डी फौज पळूं लागली. ती जळींमळीं शिपडली आनी तांतुल्ले 
जायतेजाण न्हंयेंत पडून घुस्मटून मेले. हें अपेस १७५६त जुनाचे पेलेर घडलें. 
अशेभाशेन, फिर्डर्यान ह्या वेळार, पेशब्याचो मोग जोडचे बदला ताची दुस्मानकी 
मात विकती घेतली. 
पेशव्याचो दुस्मान तर जालो खरोच. आतां आनीक फाटफुडो कित्याक 
पळोंचो? हाणून, कोंद आल्व्हान जुनाचे २८वेर एक मोटी फौज फोंड्यां व्हरून 
थेंच्या एका दोंगराचेर बस्का घाली आनी थैंसून सुमार दोनपारच्या वेळार तो 
मर्दनगडाचेर नाळींचे गुळे सोडूं लागलो. आदींपैलीं तेंच कोट सुवादीन करून घेंवचें 
ह्मणपाचो आल्व्हाचो बेत आसलो. सांजेवेळ जाताह्मणसर, फिरड्यांच्या फारांनी 
त्या कोटांत उजो पेटलो आनी पेशव्याची फौज थैंसून मात्शी कुशीक सल्लीशी 
दिसली. हांटकूच, फिर्डी फोजेन निसणी लावन त्या कोटांत रिगचो बेत केलो. परंत 
तितलेह्मणसर, पावसाची एक दडक येवन कोटांतलो उजो पालवलो आनी पेशव्याची 
फौज आसातशी थें येवन रावली. तिणे कोटार चडणास्या फिडीं शिपायकांचे कुड़के 
कुडके करून उडेले. कांयवेळान कोंद आल्व्ह कांय फौज घेवन खासाखूद त्या 
कोटार झोंपै घालूंक लागलो. कोंद आल्व्ह्य जीव मुठीत घेवन दोंगरावैल्यान सकला 
देंवतालो; तितलेह्मणसर ताचे फाटीर दोन फार बसून तोय मरून पडलो . 
१७५८ च्या सेतेंत्रांत कोंद येग हो गोंयचो गोवेर्न जालो. हाचे मुस्तींत पेशवो 
आनी फिर्डी हांचेभितर थंडायेचें लिखित जालें. परंत पेशव्यान तें राखले ना खै. 
पेशव्याची तारवां फिर्ड्चाच्या बंद्रांनी झोंप घालून तांची व्हडीं हातासूं लागलीं. 


इ समग्र शणे गोंयबाब 


| 
` कोंद येगान पेशव्याचे हे चलणुकेची फोडणिशी मागली. परंत ताका फावोशी 
' जापसाल मेळ्ळीना. हांटकूच ताणें एक व्हडली फौज फोंड्यांचेर धाडून मर्दनगडाक 
: रेवाडो घालूंक लायलो. सुमार चोदा दीस एकसारको त्या कोटार नाळींच्या गुळ्यांचो 
. आनी गर्नेलांचो पावस ओत्तकूच, पेशव्याचे फोजेन धवें निशाण उबारून मर्दनगड 
 फिङयचिसुवादीन केलो. ही गजाल १७६३ वर्सा मायाचे ३ १वेर घडली. अशेभाशेन 
पेशव्याची फौज फोंडेंसून निखळ्ळी. मागीर कोंद येगान, खर्चाक ह्यारग ह्मणून, 
पुर्विल्लो आनी बळिष्ट मर्दनगड मोडून घालो . उप्रांत, फिड्न्यान आपलेवेलें पेशव्याचे 
` फौजेचें चेपण काडून उडेलें ह्मणून सौंदेकारान फोंडें ह्याल ताचे सुवादीन केलो. परंत 
तितलेह्मणसर, होसूरच्या हेदर अल्लीन सोदेकाराच्या बाकीच्या मुलखाचेर झोपे घाली. 
तेन्ना सौदेकारान पंचह्याल, काणकोण आनी रामाचें तोंक हे मुलूख हैदराचे भकीक 
पडचे न्हंय ह्मणून, फिर्ङ्याचे सुवादीन केले. 
१७६४च्या ज्यानेरांत, हैदरान सौदेकाराचें राज्य गळम केलें. हांटकूच उबंत 
पडलोलो राजा सवाई इमोदी सदाशीव हाणे आपणाक रांवक अंत्रुजेंतलो बांदोडें हो 
गांव आनी पोटगी चलूंक कांय वर्सासन फिड्यांकडेन मागलें. फिर्ड्यान ताची 
मागणी मान्य करून ताका रांवक तीसवाड्यांतल्या मोळें गांवांत रोजालिय भाटांत 
एक घर दिवन आठ हजार असुप्यों वर्सासन करून दिलें. परंत तें भौच थोडें म्हणून 
ताणें तें घेतलें ना. तेन्ना तें बारा हजार असूर्प्यो केलें. ह्यंटकूच १७६४त ज्यानेराचे 
२३वेर तो आपलें कुटुंब आनी धनदौलत घेवन मौळ्यां रांवक गेलो. फुडें १७६५त 
आत्रीलाचे ९वेर, पुर्तुगालचो राजा पेलो जुजे हाणे गोंयच्या गोवेर्नाक कागद धाडून 
ते वर्सासन मान्य केलें आनी ताकीद दिली कि, 'सौंदेकार राजाक व्हडा मानभौमानान 
चलौंचो; कित्याकतर फिर्ड्यान ताचो जायतो अन्यांव आनी आगळाय केल्या 
आस्तानाय तो फिङड्यांकडेन सदांकाळ विस्वासान चल्लो.' उप्रांत १७६८त 
आब्रीलाचे पेलेर, सोंदेकार राजाकूय तशाच व्हडविकेच्या उत्रांनी, पेल्या जुजेन 
एक कागद धाडले. 
१७७४त, सोंदेकार राजा फिडी सरकाराच्या हकमान आपल्या कुटुंबासैत 
बांदोड्या नागेशाच्या देवळा लागसार आपणाच्या पुर्बिल्ल्या राजह्यालांत रांवक 
गेलो. हो ह्याल सोबीत आसून भितर वचून पळेसारको आसा. ह्यालाचे फुडलेवशीन 
बागशाय आसून थंड सावळेचें बेसबरें कुळागर आसा. सोंदेकाराची पिळगी अजुनूय 
ह्याच ह्यालांत रावता. 
१७७५त फेब्रेराचे १०वेर सवाई इमोदी सदाशीव भायर पडलो आनी ताचो 
पूत बसवलिंग राजेंद्र हो राजा जालो. ताचे बायलेचें नांव राजमाजी. ही कूर्गांतली 

राजकन्या. तिचो बापूय बसवाचो कारभार पळेतालो. सोंदेकाराच्या ह्याल- 
कारभाच्यांक 'अधिकारी' अशें हांटात, | 

१७७८त आब्रीलाचे २ २वेर पुर्तुगालच्या राजान सौंदेकाराचें वर्सासन वीस 
हजार असुप्यो केलें. अशें करपांत तेवेळचो बुदवंत प्रधान मार्केज पोम्बाल हाचें 
राजकर्ण आसलें. हेदरअल्ली वो पेशवो हांचेकडेन सौंदेकार वो ताचो अधिकारी 
हांकां गुमानीत वेव्हार चलौंक मेळचो न्हंय आनी ताणी फिर्डी सरकाराकडेन 
एकचारान रांवचें ह्मणपाचें ताच्या मनांत आसून तेभाशेन ताणे गोंयच्या गोवेर्नाक 
शिकवणूय दिल्ली. 

फुडें, जुवांव जुजे मेल आनी फ्रेद्रीक गिल्येर्म सौज ह्या गोवेर्नाचे मुस्तींत, 
सोंदेकारान आपणाक हेदरअल्लीन आपेला तेन्ना आपल्या राज्यांत वचूंक आपणाक 
मेकळीक आसची; तशेंच पंचह्याल, अंत्रूज, काणकोण आनी रामाचें तोंक हो मुलूख 
आपणाक पर्थून दिंवचो ह्मणपाची फिर्ड्याकडेन मागणी केली. परंत फिडर्व्यान ती 
मान्य केली ना. गोवेर्नाची ही चलणूक पुर्तुगालच्या राजाकृय मानवली आनी 
सोंदेकाराक सैल सुटूंक मेळचें न्हंय ह्मणून ताका जाता त्या उपायान बांदोडेंसून 
मोळ्यां वचून रांवक लांवचें ह्मणपाचें गोंयां बरौन धाडलें. परंत सौंदेकारान बांदोडें 
निखालूस सोडलें ना. 

१७८५च्या ११ फेब्रेरापासून सौंदेकाराचें वर्सासन तेवीस हजार असुर्प्यो 
जालें. 

१७९७ वर्सा, सोंदेकार राजा आपलें सगळें कुटुंब बांदोड्या दवरून आपूण ` 
फिर्डणा भायर गेलो. हांटकूच ताचें वर्सासन मना करून ताच्या कुटुंबाक धा हजार 
असुप्यों मेळूं लागल्यो. पुर्तुगालच्या राजाकूय ही करणी मानवली आनी ताणे गोंयां 
बरौन धाडलें कि सौंदेकार राजा कांयच घातकेपण करिनास्ताना जर पर्थून बांदोड्या 
येत तर ताका ताचें सगळें वर्सासन दिंवचें. १८१४त सौंदेकार राजा बांदोड्या 
आयलो. १८१७त तो पर्थून फिर्डणा भायर गेलो आनी १८२४त पर्थलो. उप्रांत 
१८३४त फेब्रेराचे १५वेर तो बांदोड्या भायर पडलो. ताचे फाटल्यान ताची राणी 
राजमाजी आनी दोग पूत सदाशीव राजेंद्र आनी वीर राजेंद्र हे उल्ले. 

१८३४च्या १४ मार्साक सदाशीव राजेंद्र हो राजा जालो, आनी त्याच वर्सा 
आगोस्ताचे २६वेर तो भायर पडलो. ताचे फाटल्यान ताची राणी देवमाजी आनी 
धूव चिनामाजी हीं उल्लीं. 

सदाशिवा फाटल्यान ताचो भाव वीर राजेंद्र हो राजा जालो. हाचेवेळार पुर्विल्ने 
वर्सासन उणे करून तें अठरा हजार असुप्याँचेर हाडलें.तांतुल्ल्यो बारा हजार असुर्प्यो 

हि | 


` वीर राजेंद्र आनी ताची आवै ह्या दोगांक आनी बाकीच्यो स हजार असुप्यों देवमाजी 
` आनी तिची धूव चिनामाजी हांकां. परंत वीर राजेंद्राक तें मान्य जालें ना. तो तेवीस 
. हजारांचेच खणपटीक बसलो. हांटकूच, १८३६च्या २२ आगोस्ताक सरकारान 


ताका आनी ताचे आवैक मेळून सत्रा हजार असुर्प्या आनी देवमाजी आनी तिचे 


_ धुवेक मेळून स हजार असुप्यो थारायल्यो. 


परंत वीर राजेंद्र तें वर्सासन भोगूंक पावलोना. तो त्याच वर्सा (१८३६) 
सेतेंत्राचे आठवेर भायर पडलो. ताचे बायलेचें नांव राजमाजी. ही बेळगीची राजकन्या. 
मांयचें नांव राजमाजी आसल्यावरसून सुनेक धाकटी राजमाजी हयंटाले. तिका पूत 
नासलोलो ह्मणून कुळम गोडा नांवाच्या एका भुरग्याक तिणें पोसूंक घेतलोलो. हो 
फुडें सवाई बसवलिंग राजेंद्र हें नांव घेवन राजा जालो. 

वीर राजेंद्र भायर पट्टकूच, सोंदेकाराच्या घराण्यांत वारिस्केच्या झगड्याझुजांक 
मूळ जालें. वर्सासनाची वांटणी आनी कुळम गोड़ाचें पोसकेपण ह्या दों खातीर 
व्हडली राजमाजी, देवमाजी आनी धाकटी राजमाजी हांचे भितर कज्जेब चलूं लागलो. 
तांचें झगडें सरकारांत पावलें आनी जायतीं वर्सा ताचो निवाडो लागनाजालो. ह्या 
झगड्याक लागून आपालिपा करूंक सोदणाऱ्या लोकांची खूब भर जाली आनी 
बाबड्या सौदेकाराच्या घराण्याची जबर लुस्कानकी जाली. अखेर १८४६च्या ३ 
आन्रीलाक फिर्डी सरकारान पोस्को कुळम गौडा हो खरो वारीस ह्मणपाचो निवाडो 
दिलो. 

वीर राजेंद्र भायर पडलो तेन्ना, सोदेकाराचे धनदोलतीचो हिशेब फिडर्व्यान 
घेतलो खें. तेवेळार ती २,८३,०३२ असुप्यो भल्ली; परंत ते दौलतीचो जायतो 
मोटो वांटो आपालिपांत गेलो ह्यंटात! 

१८३७च्या फेब्रेरांत देवमाजी भायर पडली. १८४८च्या देजेब्रांत व्हडली 
राजमाजी भायर पडली. आनी १८५७च्या फेब्रेरांत धाकटी राजमाजी भायर पडली. 

१८६०च्या ज्यानेरांत सवाई बसवलिंग राजेंद्र भायर पडलो. ताचे फाटल्यान 
ताची राणी नंजीमाजी आनी पूत सवाई वीर सदाशीव राजेंद्र वड़ेर राजाबहादूर हीं 
उल्लीं. सवाई वीर १८६९त १२ जुनाक राजा जालो. ह्या राजापासून पुर्विल्ले वर्सासन 
५६६२ अमसुर्प्याचेर देंवलें. 

१८९५ वर्सा जेन्ना गोंयां शिपायक खुबळून ताणी धुमशेण घालें तेन्ना तांतूर 
सौंदेकाराचें आंग आसा ह्यणपाच्या संवशेगान ताची मिरास फिर्ड्यान आपले 
सुवादीन करून घेवन वर्सासन मना केलें. परंत फुडें ताचो कांयच अन्यांव ना ह्यणपाचें 
सरकाराक कळून आयलें. तेन्ना ताची मिरास ताचे सुवादीन करून ताचें सगळें 

वर्सासन ताका फारीग केलें. 
सौंदेकाराचो तूर्ताचो ह्याल-अधिकारी एक वैष्णव बामण आसा. 


खण ही मोटी कलांवतांची . 

पुर्विल्ल्या काळापासून, गोंयच्या मोट्या मोट्या देवळांत देवाचे सेवेक 
कलांवतां दवरची चाल चलत आयल्या. चडकरून, देवळा लागसारूच तांचीं घरां 
आस्तात आनी तांची पोटगी चलूंक देवळांतसून तांकां मुशारो मेळटा. पळेत त्या 
देवळा कणकणी तांचे जायते हिंड दिष्टी पट्टात. कलावत्‌ वो कलावती हें मूळचें 
उतर. कळा (कला) ६४ आसात ह्यंटात. गावप, वाजौप आनी नाचप ह्यो 
कळांतल्योच तीन जाती. ह्यो तीनूय कळा कलांवतांक येतात. पळोंक गेल्यार, ह्यो 
कळा वायट न्हंयत; परंत, कलांवतांचे शिनळकायेन तांच्या कळांकूय उणाकपण 
आयलां. कलांवतां जर आपली शिनळ चाल सोडून दिवन, मरसर एकाच 
दादल्याच्या मोगाक आपलो धेय ओंपतीत तर तांची जात आनी तांच्यो कळा 
व्हडविकेक पावन, त्या भायर, गोंयच्या शिनळ चालीच्या दादल्यांक बऱ्या मार्गाक 
लावपाची पुण्यताय आपाप तांच्या पदरांत पट्टली. गोंयच्या कलांवतांनी एकवेळ 
असो कट करून पळोंचो. 

कलांवतांचो मोटो आंकडो चडकरून फोंडें ह्यालांत. थें सुमार ५५० कलांवतां 
आसात. तांतुल्लीं अदीकशीं शिरोड्या कामाक्षेचे सेवेक आसात. तीसवाडो, साष्ट 
आनी बारदेस हे मुलूख फिडर्व्यांच्या हातांत पडून ताणी थेंचीं देवळां मोडून उडैलीं 
तेन्ना बाबडीं कलांवतां फोंडें ह्याल आनी पंचह्यालाक पळून गेलीं. तरी आस्ताना, 
तीं दुडवाचे आस्तेक लागून, चडकरून धाकट्या गोंयां भौन भौन फेरयो घालतालीं 
अशें दिस्ता. जाकोबुस कान्तेर व्हिशेर ह्या ओलान्देजान १७२ ३च्या सुमाराक 
गोंयची भोंबडी केल्ली; ते वेळार ताणे थें पळेल्लो देखाव आपल्या 'मलबारच्या 
चिटयांत' बरेला; तांतूर तो ह्यंटा कि गोंयचे फिर्डी इतले उणाक, विद्राटे आनी 
पाडगुणी जाल्यात कि ते आपले वांगडा कलांवतांक घेवन, व्हड्यांत बसून मांडवी 
नहयेंत मौज मारतात आनी अशे भाशेन आपलो वेळ घालैतात! आपले रयतेक 
कलांवतांच्या जाळ्यांतसून वाटांवक, फिर्डी सरकारान, १६९४त जुलाचे ३० 
तेरखेक, तशेंच फुडें, १७५५त सेतेंब्राचे १४ तेरखेक, आनी त्याय फुडें वेळोवेळ 
हुकूम काडून, साष्ट, बारदेस आनी तीसवाडो हांतूर कलांवतांचो पांय पडची मनाय 
केली. तरी आस्ताना, अदीक नाजाल्यार थोडींभोव तरी, तीं अजून त्या तीनूय 
ह्यालांनी घरांदारां करून रावलेलीं दिष्टी पडटात. 

वैलो मजकूर बरैता आस्ताना आमकां खबर लागली कि होसूरच्या ह्याराजान 
आपल्या राज्यांतल्या देवळांत कलांवतांक नाचूंक वो गांवक लांवची बंदिस्ती 
केली! ह्याराजान नीतीची कूस धरून हें धिरीष्टपणाचें काम केलें ह्मणून आमकां मोटें 
कौतुक दिस्ता. कांय वर्सा फाटीं, होसुरांतल्या एका देवळाच्या कमाविसदारान 
आपल्या देवळांत कलांवतांक गांवक आनी नाचूंक लांवची मनाय केली. हांटकूच, 
सगळीं कलांवतां खुबळून ताणी आपली कागाळी ह्याराजाकडेन व्हेली. आपले 
कुशीक घटाय हाडूंक ताणी कांय शास्त्री वकील नेमलले! परंत तांचो सगळो येत्न 
फुकट वचून, खेंच्याच देवळांत कलांवतांक लागीं धरचीं न्हंयत ह्मणपाचो हुकूम 
भायर सल्लो! 

आमचे स्मार्त आनी वैष्णव स्वामीह्याराज, होसूरच्या ह्याराजाची देख घेवन, 
आपल्या शेकातळ्ळ्या देवळांनी कलांवतांक सासणाची मनाय करतीत जाल्यार 
कितलें बरें जायत ह्मणून सांगचें! ह्या कामांत देवळांच्या समजीक ह्याजनांनीय 
स्वामीह्याराजांक आपलो पालव दिंवक जाय ह्यणपाचें आमी सांगूंक जाय अशें ना. 
सांकळे कलांवतांबगर देवाचे उत्साव बेसबरे जातात ह्यणपाचें सगळे लोक जाणात. 
तशेच ते हेर देवळांनीय कित्या खातीर जांवचे न्हंयत? देवाच्या पवित्र थळांनी 
कलांवतांक रांवक सुवात दिवन वो तांकां उत्सावांनी नाचौन, नीतीचे नद्रेन जें लुस्कान 
जाता ताका काय अंतपार आसा? आमची ह्यणणी स्वामीह्याराजांनी आनी ह्याजनांनी 
बारकायेन येवजूंची. पुर्विलली चाल एकदम मोडची कशी ह्मणून ताणी फाटफुडो 
पळोंची निखालूस गर्ज ना. अजाणपणान विखाच्या रोंप्याक इतलीं वर्सा उदक 
घालून घालून आज ताचें एदें व्हडलें झाड जालें खरें; परंत तें आतां हाणून घालचें 
कशें ह्मणपाचे चिंतेंत ताणी पडचें न्हंय. केदेंय व्हडलें झाड जालें तरी तें विखाचें 
झाड हें ताणी विसरूक फावना. तें हाणून घालचो वेळ आतां आयला; ह्यणून तें 
येन्नादर हाणूकूच जाय. ह्या विखाच्या झाडाचीं फळां खावन आजवेर आमचें खूब 
लुस्कान जालां. आमचे जायते बरे भुरगे वाटेक लागल्यात. आमच्या देवळांतले 
कमाविशेक रोंटो लागला. आमचे पुजारी पोजडे आनी बुरशे जाल्यात. आमच्या 
ऊंच बामणांच्या देवळांनी कलांवतांक शेबे घालूंक दिंवची हाचेसारकें आमकां 
दुसरें उणाकपण दिसना. 


कामाश्लेन उड़ी ही घाली. 
सुमार साडेतीनशीं वर्सा फाटीं, श्रीकामाक्षेचें देवूळ साष्टींतल्या राय ह्या गांवांत 
आसले. १५६० पासून १५६७च्या सुमाराक फिर्ङर्यानी हे देवीचें साष्टींतलें देवूळ 

मोडले तेन्ना तें तिच्या कुळाव्यांनी अंत्रुजेत शिरोड्यां बांदलें. हिचे कुळावे चडकरून 
वत्स, कौंडिन्य ह्या गोत्रांचे वैष्णव बामण आसात. राय ह्या गांवांक संस्कृतांत रै न 
उतर आसून त्या थळाची आनी थैंचे देवीची संस्कृत पुस्तकांनी नामना बरेल्या. 
शिरोडेचें देवूळ मोटें व्हडलें आसून सोबीत आसा. हांगा कलांवतां जायतीं आसात. । 


मुर्गावाची वाट रोंखली. 

मुर्गांव हो मूळचो ल्हान गांव परंत तूर्त हो शारांचे पंक्तीक गेला. हो साष्टीच्या 
उत्तर-पश्चिम तोंकार आसा. हांगाच्या बंद्रांत मोतयां मेळटात ह्मणून हाका मोतयांचो 
गांव अशेंय नांव आसा. मुंबे आनी कलकत्ता ह्या बंद्रांपरस मुर्गावचें बंदर उंच आनी 
चड उपयेगाचें हांटात. हांगा पावश्या दिसांतूय तारवां रांव येतात. हांगा खूब वजनाचीं 
तारवां आनी वापोर नांगरतात. १६८३ पासून सुमार ५० वर्सा फिङी सरकाराच्या 
कपळांत मुर्गांव ही राजधानी करपाची पिसाय घुंवताली; तेवेळार थें पलास, 
ओश्पिताल आनी दुसऱ्यो जायत्यो सरकारी इमारती बांदलेल्यो. परंत मुर्गांव 
राजधानी जांवक केन्नाच पावलें ना. हांगा एक कोट आसा तें बांदूंक १६२४त 
सुर्वात जाली ह्मणपाचें बरप कोटाच्या दारार आसा. हाची भोंवतण दोन कोसांवैर 
आसा. हांतूर ३ दारवेचीं घरां, ५ बणखणी, १ कपेल आनी शिपायकांक रांवचे 
कूड आसात. हांगा २ झरी आसात. एकेचें नांव 'मलबारी झर.” हांतु्लें उदक 
भांगराचे खणींतसून येता अशें ह्यंटात. दुसरेचें नांव 'इनासाची झर.' हांतुल्लें उदक 
गंदकाचे खणींतसून येता हयंटात . झुजाचे नद्रेन पळेल्यार ह्या कोटाचो जायतो उपयेग 
आसा. हांगा ५३ नाळी आसात. 

१८८ १त आन्रिलाचे १८वेर मुरगांवां आगगाडयेचो मारग बांदचें लिखित 
जालें. १८८२त वेतुंत्राचे २१वेर थें आगगाडयेच्या मारगाच्या पैल्या वांट्याची 
उबारणी जाली. १८८७च्या १५ ज्यानेरापासून थें आगगाडयेन वेपारउद्देग घोळुं 
लागलो. ं 

कुंभारजुवेंचीं, पंचह्यालचीं. 

कुंभारजुवें ह्या नांवावेल्यानूच हें एक जुवें आसा हणून समजूं येता. हे 
तीसवाड्याच्या पूर्व कुशीक आसा. फिड्यांच्या हातांत आयल्या उप्रांत, १५४५ 
वर्सा, हें जुवें, जुजे दियस काब्राल हाका तीन पिडयांवेर मोकाशान भोगूक दिलले. 
फुडे ताची कमाविशी पावलिस्तांच्या हातांत पावली. १८१०त तें कान्दीद जुजे 
मेरांव गार्सेज पाल्य हाका तीन पिडयांवेर मोकाशान मेळ्ळें. कान्दिदाचो पूत तोमास 
दे आकीन मैरांव. हो कुंभारजुवेंचो दुसरो बारांव. हाचो मांव लुदोबिक शावियेर 

मैरांव हो पैलो बारांव आसलो. पंडित तोमास मैरांवांचें नांव गोंयां सगळ्यांचे वळखीचें 
आसा. तो बुदवंत आनी गुणवंत मनीस आसून बामणांची ताका मोटी अपुर्बाय. 
आमची कोंकणी भास व्हड़विकेक हाडची ताका मोटी व्हडली इत्सा आसली 
आनी त्याखातीर तो जायतो वावुल्लो. 

कुंभारजुवें ही विद्वान, बुदवंत, राजकर्णी आनी गिरेस्त लोकांची भूंय ह्मणून 
लोकीक गाजता. धाकटें गोंय जेन्ना वेपार -उद्दगाखातीर भौच घणघणरालें तेन्ना, 
थैंच्या सणगाच्या बाजारांत (फिर्डीत 'रूव दे पानुस') कुंभारजुवेंच्या जायत्या 
बामणांचे मोटेमोटे माण आसले. 

१७०० वर्साच्या सुमाराक, शणै रामकुष्टबाब घोडेकार ह्मणून एक मोट्या 
नांवालोकिकाचो आनी गिरेस्त बामण हांगा जावन गेलो. तो बुदवंत आनी मोटो 
राजकर्णी आसलो. पुर्तृगालच्या राजाकडेन लेगीत ताच्या उत्राक भौमान मेळटालो . 
फिर्डीफिदाल्कांत ताका जायतो मानभौमान आनी फिर्डी भास ह्यणचे ताच्या हाताचो 
सामको चिखोल आसलो ह्मणून ताका सगळे लोक "राम पुर्तुगेज' ह्या नांवान 
वळखताले. ताणे गोंयच्या कांयकांय गोवेर्नाच्यो आनी दुसऱ्या व्हडल्या 
कामदारांच्यो वायट करण्यो पुर्तुगालच्या राजाच्या कानार घालून तांकां गोंयसून 
मांद्री कवळूंक लायली. हे ताचे करणेचो दुवेस धरून, गोंयच्या कांय नष्ट्या आनी 
उणाक फिड्यांनी ताका रातचो खाप्ग्रांकडसून जिवानशीं मारूक लायलो! १७३३ 
वर्सा, जूल होन्याचे १ १ तेरखेचे राती, रामकुष्टबाब आपल्या पनेळांत बसून, सदांचे 
चाली भाशेन गोंयसून कुंभारजुव्यां वेता आस्ताना दुसरो एक पनेळ अगान्तूक ताचे 
सामखार आयलो आनी तांतुल्या खुनशांनी ताचो जीव घेवन ताचें में जमनीर 
व्हरून पातळायलें. तेवेळचो गोवेर्न कोंद सांदोमील हाणे, त्या खुनशांक धरून 
दितल्याक २००० असुप्यों मेळटीत ह्मणपाचों आनूस आगोस्ताचे १९ तेरखेक 
घालो; पूण कांयच उपयेग जालो ना. 

हांगाचें धुम्याचें घराणें राजकर्णांत मोटें पाटांगडें ह्यणपाचो लोकीक चलता. 
१७५ ०च्या सुमाराक कोंद कास्तेल नोव्ह गोवेर्नाचे मुस्तींत, हांगाचो शणै विठुलबाब 
धुमे हाका फिर्डी सरकारांत जायतो मानभोमान आसलो. फिर्डी सरकाराचो तो 
कामदार आसून, ताचे इमानी चाखरेखातीर, सरकारान ताका जायतीं इनामां आनी 
तस्रिपो दिल्ल्यो. 

लोकीकवंत फिर्डी कवी बार्बोज बोकाज हो १७८६ वर्सा गोंयां आयलोलो 
आनी ताणे कुंभारजुव्यां आपले कांय दीस एकसुरेपणान घालैल्ले. गोंय घेत पासून 
पेल्या शंबर वर्सांत फिरड्यांक नशीब सामकूळ आसलें. हे मुस्तींत, बोकाजाच्या 

ह्मणण्याभाशेन, भयांकृत आल्बुकेर्क, बळिष्ट कास्र, मिनेज आनी दुसरे 
वीर' फिर्ड्याभितर जावन ताणी पुर्तुगालची व्हडवीक पुनवेच्या चंद्रिमावरी जै 
एदी पातळायली. परंत पुनवेंची रात काय अखया उरूक आयल्या? १६०३ वर्स 
लागलें आनी तेन्नापासून उमासेचे पंद्रसेक सुर्वात जाली. ह्या वेळापासून फिर्ड्याचें 
बळ आनी लोकीक इल्लोइल्लो उणो जांव लागलो. दैव गेलें ह्मणचे दशा वेता ह्ांटात. 
ते भाशेन, दुसरीं शंबर वर्सा जाता ह्यणसर, फिर्ड्यातले बरे गूण नाशे जाले. तांचे 
भितल्लें शूरपण गेलें. उद्देग-धंद्याचो तांकां वाज आयलो. जुगार हो तांचो वेव्हार 
जालो. हांटकूच तांची लक्ष्मी गेली. तांकां कान्त मारिना जाली. ते भिकारी जाले. 
तरी आस्ताना, भीक मागूंक वेतले जाले जाल्यारूय तांकां माचीलांची आनी 
शेलक्यांची गर्ज लागूं लागली! असल्या ह्या उणाक जाल्ल्या लोकांचीं कर्तुपां 
पळोन आनी पुर्विल्ली व्हडवीक येवजून, बोकाजान कुंभारजुंवेचे जमनीर दुखां 
गळैल्यांत! 

कुंभारजुव्यां, केंकऱ्यांचें घराणें गिरेस्त आनी ब्हडल्या नांवालोकिकाचें ह्मणून 
गाजता. ह्या घराण्यांतलो तेजवान हिरो शणै पुरशोत्तमबाब बाबनीबाब केंकरे हांचें 
नांव गोंयां ल्हानव्हडांच्या तोंडचें जालें. हे उजू गुणाचे, खर्‍याचे भक्त, बुदवंत, 
धर्मीष्ट, काकळुतेस्त, उदार मनाचे, सदळ हाताचे ह्मणून हांची कीर्त गोंय आनी 
पुर्तुगालभर घणघणल्या. १८१२ वर्सा हांचो जल्म जालो. राजकर्णात हे खोल 
नद्रेचे आसले हाणून, कसल्याय कामांत अडचण पडली ह्मणचे सरकाराक 
पुरशोत्तमबाबांचे बुद्दीची गर्ज लागतालीच. गोंयचे गोवेर्न पेस्तान, विस्कोंद वील 
नोव्ह द ओवरे, कोंद तोरिंस नोव्हस आनी रेलासांवाचे मुखेली हे पुरशोत्तमबाबांचे 
चड इष्ट आसले. सरकारान हांकां जुन्त जराल द दि्रिक्तांतले एक वांगडी नेमले 
आनी थें ताणी आपलें काम चोख रितीन करून सरकाराकडसून शेबासकी मेळैली . 
हे पोटतिडकेचे देवभक्त आसून, हाणी कांयकाळ मंगेशीच्या देवळाची कमाविशी 
खासाखूद चलौन, देवळांचे कमावीसदार चोख, उजू गुणाचे, देवाक भियेणे आसूंक 
जाय ह्मणपाची देख, आपले चलणुकेन, सगळ्या गोंयकारांक घालून दिली. गोंयच्या 
सगळ्या देवळांची इल्ल्यान इल्ली खबर हे जाणा आसले हाणून, विस्कांद वील 
नोव्ह द ओवरें ह्या गोवेर्नान तांकां देवळांचे हिशेब तपासचें काम दिल्ले ते बेसबरे 
रितीन केलें. गोंय, दामांव आनी दीव ह्या तीनूय फिर्डी मुलखांनी पुरशोत्तमबाबा 
इतलो गिरेस्त मनीस दुसरो कोणूच नासलो ह्मणून सांगतात. परंत आपले गिरेस्तकायेचे 
बडायेंतूच ते गुल्ठ नासले. तांकां गरीब-दुबळ्यांची बोंबलेच्या देटापासून काकळूत 
आसली. ह्मणून, जेन्ना एकफावट गोंयां दुकळ पडलो तेन्ना ताणी जायतो कष्ट सोंसून 

आनी उदका भाशेन दुडू खर्चून मलबाराकडसून तांदूळ हाडले आनी जायत्या जाणांचे 
जीव वांचेले! 

१८६९ वर्सा देजेंब्राचे २रेर सरकारान एक हुकूम भायर काडून गोंयची फौज 
उणी करपाची तजवीज केली. हेवेळार गोंयची फौज भौच मोटी आसून तिचो कांयच 
उपयेग जायनासलो आनी सरकाराचें अर्दे उत्पन तिचेखातीर खर्चतालें. १८७०च्या 
१ल्या फेब्रेराक पेस्तान गोवेर्नान (हो दुसरो खेप गोंयचो गोवेर्न जाल्लो) ती फौज 
उणी केली. हांटकूच, मडगांव, फोंडें, दिंवचल आनी ह्यापशें हांगाचे बताजांव 
खुबळून ताणी वळवै वचून बस्का माल्ली आनी धुमशेण घालचें येवजिलें. ह्या 
धुमशेणाक 'वळवैची बंडाय' हें नांव मेळ्ळां. हें धुमशेण थारांवक पुर्तुगालचो राजा 
दों लुईस हाणे आपलो भाव दों आगुस्त हाका १८७१ वर्सा गोंयां धाडलो. हेवेळार, 
गोंय घेवन आगळींउणी पावणेचारशीं वर्सा जाल्ली परंत तितले मुस्तींत, पुर्तृगालच्या 
राज्य चलैत्या घराण्यांतल्या अगदीं लागशिल्या नात्याच्या एकाय दादल्यान गोंयचें 
तोंड पळोंक नासलें. ह्मणून दों आगुस्त हो गोंयां पांय दिणार पैलो राजपूत? ह्यव्व्यार 
कामायता. हाणे गोंयांत पांय दिलो तसो, ताका पैलोवैलो येवकार दिंवचो भौमान 
पुरशोत्तमबाबांक मेळळळो ही गजाल ल्हानसमान अभिमानाची न्हंय. राजपूत दों 
आगुस्त हाणे, कालापुराच्या वाड्यांत, पुरशोत्तमबाबांची दोन खेपो भेट घेतली 
ह्मणून सांगतात. 

फिर्ङी सरकारान तांच्या गुणांची पारख करून, तांकां १८७३च्या जुनाचे 
२६ तेरखेक कालापुराचे बारांव ही पदवी दिली. परंत एक वर्स जाता ह्मणसर, 
हाणचे १८७४च्या जूल ह्येन्याचे ८ तेरखेक, सुमार ६२ वर्साचेर, पुरुषोत्तमबाब हो 
लोक सोडून गेले. तरी आस्ताना, तांचो लोकीक गोंयच्या इतिहासांत सासणाचो 
उरतोलो हांतूर दुभाव ना. 

लोकीकवंत कवी शणै सांतबानायक हांचो जल्म कुंभारजुव्यांच जाहलो. 

अशेभाशेन, पळौंक गेल्यार, कुंभारजुवेंही खज्यानीच विद्वान, बुदवंत, राजकर्णी 
आनी गिरेस्त लोकांची भूंय हांतूर संवशेग ना. परंत हे तिचे गूण तूर्त शेळेल्यात 
ह्मणून आमकां जबर वायट दिसता. १८९९ वर्सा, कुंभारजुंवेचे बारांव पंडित तोमास 
मेरांव हांची आनी आमची, तांच्या रायबंद्राच्या घरांत, दोन तीन फावरी भेट जाली. 
तेन्ना उलेता आस्ताना, तांचो कुंभारजुवेंच्या बामणांवैलो मोग आमकां चड उक्तेपणान 
दिसून आयलो. ताणी ह्ळें: तुमकां कितें सांगूं? ऊंच बुद्दीचे, व्हडले कुळयेचे 
आनी नांवालोकिकाच्या घराण्यांतले अशे जायते भुरगे कुंभारजुव्यां भल्ल्यात. परंत 
तांकां संवसारांत फुडे सरची निखालूस उमेद ना ह्मणून आमकां खूब वायट दिस्ता. 

तांचो एकूय भुरगो पणजेच्या लिसेवांत शिकूंक आसलोलो तुमकां दिष्टी पडचो ना. 
नाजाल्यार, तेच शेजारच्या जुवेंचे किरिस्तांव पळ्यात. काळासंवसारान दुबळे आसून 
अकलेनूय बाबत खरे; परंत उद्देगान ते फुडें सल्लयात.' हीं उत्रां उलेता आस्ताना, 
बारांवाक खूब दुखी बादलेल्या भाशेन आमकां दिसलें आनी आमच्याय मनाक तें 
चड लागलें. कुंभारजुंवेच्या भुरग्यांनू, तुमच्या बारांवाच्या उत्रांची तुमी इल्ली तरी 
खंत धरात आनी बेकारपणांत दीस होगडांवचे न्हंयत ह्मणपाचो नित्शेय करून 
उद्देगाच्या मार्गाक लागात. अशें केल्यारूच, तुमच्या वाडवडलांची कीर्त तुमी 
राखलीशी जायत. 


पंचह्यालः- साष्टीचे पूर्व कुशीक. ह्या पांचूय ह्यालांक जांबावली अर्शेय ह्यंटात. 
१७६३ वर्सा, सोंदेकार राजाच्या हातांतसून हो ह्याल फिडर्त्यांच्या हातांत पडलो. 


माद्रे, धार्गळ, नानोडेंचीं. 

मांद्रे आनी धार्गळ हे पेडणे ह्यालांतले गांव. नानोडें हो बतग्रामांतल्या लाठंबारशें 
गांवचो एक वाडो. 

पेडणे ह्याल हो मूळ सावंतवाडयेकार भौंसुल्याचो. १७८८त कोल्हापूरच्या 
राजान भोंसुल्याच्या मुलखार झोंपै घाली तेन्ना खेमसांवत भौंसुल्यान फिरड्यांचो 
पालव मागलो ह्यंटकूच, भौंसुलो आनी फिर्ङी हांचे भितर, त्याच वर्साच्या २९ 
ज्यानेराक एक लिखित जालें; तांतूर फिड््यान आपले १२०० लोक भांसुल्याच्या 
पालवाक धाडचे आनी ताचे बदला भौंसुल्यान पेडणे ह्याल फिड्यांक दिंवचो अशी 
थारावणूक जाली. अशेभाशेन पेडणे ह्याल हातांत पट्टकूच, थैंचे लोक भौंसुल्याक 
जी पटी फारीग करताले तीच आपणाक फारीग करची ह्मणपाचें फिर्ड्यान मान्य 
करून, पुर्विल्ल्या सनदी शिपायकांचे मुशारे फुडें चलैले. परंत १७९ ४त, फिर्ड्यान, 
सरकारी पटयेंत कांय बदल केलो तेन्ना पेडणे ह्यालांतले लोक चौथाळून सरकाराचेर 
उठले. फिडी इतिहासबरपी हे चौथाळणेक बंडाय ह्यंटात. १८९९ वर्सा, पुर्विल्लेच 
भाशेन पटी फारीग करची ह्मणपाची आपली मान्यताय फिर्ड्यान लोकांक कळैली 
तेन्ना तांची चौथाळणी थंडावली. 

पेडणे ह्यालांत ४ देसायक्यो आसात: कासारवणें, मोरजी, वज्री आनी आराबो. 


धार्गळ: - हांगा शांतादुर्गेचें मोटें व्हडलें देवूळ आसा. हे देवीचें देवूळ पैलीं बार्देसांत, 
ह्यापशां, तारीकडेन आसलें. १५९४ वर्साच्या सुमाराक फ्रांसिस्कान जोगड्यांनी 

तें मोडून घालून, त्या जाग्यार मिलाग्रीची इगर्ज बांदली. १८१७ वर्सा, जेन्ना रेडयेचें 
कोट घेंवक फिर्ड्याची मोटी फौज वेताली तेन्ना ती धार्गळच्या देवळा कडेन उतल्लेली . 


अंत्रूजेचें भिरें आयलां. 

फोंडें ह्यालाक अंत्रूज ह्यंटात. हो ह्याल तीसवाड्याचे पूर्व कुशीक आसा. 
१७६ उत हो सोंदेकार राजाच्या हातांतसून फिर्ड्याच्या हातांत पडलो. ह्या ह्यालाक 
फिर्डी धर्माचें पांगरूण घालचें ह्मणपाची पाद्रींची तजवीज जाल्ली हांटात. परंत, 
लोकीकवंत राजकर्णी वीर शणै विठ्ठलराव गोरक्षराव वर्दे वालावलीकार हाणे फिर्डी 
सरकाराक चार गजाली सांगून त्या ह्यालाक व्हडल्या अनर्थांतसून वाटायलो. 
इतलेंच न्हंय, तर त्याभायर, थेंच्या लोकांक धर्मासमंदीं सगळी मेकळीक दिवन, 
देवळांचे पुर्वि्ले मोकाशे आनी इनामां फुडें चलोंचीं ह्मणपाचें उतर घेवन ते भाशेन 
सगळे कडेन बांद घालूंक लायलो. 

बाटोपाचे मुस्तींत, साष्ट, तीसवाडो, चोण्ण आनी दिवाडी हांगाचे देव फोंडें 
ह्यालांत वचतपासून तो देवाधर्माच्या निमतान, खूब लोकिकाक आयला. गोंयचीं 
सुंदर आनी गिरेस्त देवळां ह्याच ह्यालांत पळोंचीं. हांगाचीं ऊंच ऊंच देवळां, तांचे 
मळबाक तेंकणे घूड, भितल्ल्यो सासायेच्यो म्हूती, सामखारच्यो सोबीत तळयो, 
गोरवांच्या हिंडांनी आनी हस्क्या मेकळ्या राखण्यांच्या गितांनी गजगजलेलीं मळां, 
भाताच्या पांचव्या चार रवान सोबणी शेतां, अंत्राळांत खुशालेन मान धोलायण्या 
माडांचीं भाटां, दाट सांवळेन भल्लेली किण्ण कुळागरां, तांतूर मीरवेली आनी 
पानवेलीचे पांचवे तपशिले न्हेसून आनी गळ्यांत पोंबळ्यांक फाटीं काडण्या 
तांबड्यागूंज बेड्यांच्यो माळो घालून सवाष्णी कशोशो उब्यो आसलेल्यो फोपळी, 
पुटपुटीत केळ्यांच्या घडांनी बागावलेल्यो गोऱ्योपीठ केळी, झिळिझिळी व्हांवत्या 
उदकान केळी-फोपळींचे पांयधुणे उदकाचे पाट आनी सारंगे भाशेन गोड लागणे 
अशें उसर्पत नासलेलें किडींचें किरकिरप आयकलें ह्मणचे पुर्विल्ल्या काळांतल्या 
तपोवनांत आनी रुशींच्या आस्रमांतूच आपूण आसां काय अशें आपणाक दिसून 
घडीभर आपली तानभूक न्हिवता. बारकायेन पळेल्यार, हीं देवळांची थळां सोदून 
काडपांत, तेवेळच्या बामणांनी, खर्‍्यांनीच जायती बुद्द खर्चिल्लीशी दिसता. ह्या 
थळांची तोखणाय कितली ह्मणून करची? हें एकएक थळ ह्यणचे ह्या संवसारांतले 
जित्रूप वैकुंठ, कैलास ह्यळ्यार कामायता. बामणी धर्मातल्या सगळ्या देवांनी फोंडें 
ह्यालांत आपली घट बसका घाल्या आनी ते आपल्या भक्तांची वाटूच पळेतातशे 
दिसतात. भक्तांची वानसा भागैणारे, तशेच, तिका पायांतळा गुड़ावन जल्ममर्णाचे 

येरादारींतसून सासणाची सोडवण करणारे देव हांगा आसात. पुण्यताय दिणारी मांडवी 
न्हंय ह्या ह्यालाच्या माथ्यावैल्यान अभिशेक करता आनी पातक जाळून उडेणारी 
(अघनाशिनी) जुवारी न्हंय ह्या ह्यालाचे पांय धुता! अशे भाशेन, न्हंयांच्यो दोन 
राणयो ह्या ह्यालाचे सेवेक रातदीस आपलो जीव ओंपून रावल्यात. अशें आसून, 
आमकां व्हडलें अजाप दिस्ता तें हें कि, गोंयचे लोक आनी तांतुरूय आमचे शाणेसुर्ते 
बामण आपल्या दाराकडलीं भांगरासारकीं काशी, प्रयाग, द्वारका, मथुरा, वृंदावन 
असलीं पुण्यताय दिणारीं थळां आनी गंगा, यमुने सारकी तीर्थां सोडून दिवन नासीक, 
पंढरी, गाणगापूर, नरसोबावाडी असल्या गांवांनी आनी चंद्रभागा, कृष्णा असल्या 
न्हंयांनी मिशयो कापून उडौन पुण्यताय जोडूंक धांवतात! आनी थेंच्या उणाक द्रावीड 
गुरवांकडसून आपलो अपमान करून घेतात! हाचे सारकें मूर्खेपण संवसारांत 
खेंचेचकडेन दिसचें पडलां? मिशयो कापून घेतलेच जाल्यार गोंयचे ह्याले उपकारा 
पडनात? घरची कामगाय सोडून वास्यावैले ह्यशीच्या दुदाक जे आशेतात तांचे कुडे 
बुद्दीचो आमकां कितलो किंवाटो येता ह्मणचो! पळोंक गेल्यार, आमच्या गोंयकारांक 
आपल्या घरांत कितें आसा आनी कितें ना, आपल्या शेजरा कोण आसा आनी 
कोण ना ह्मणपाचें बारकायेन पळोंची उमेदूच ना ह्ळ्यार कामायता. गोंयच्यो ज्यो 
सुवातो पळोंक परके लोक हजारांनी दुडू खर्चून आनी जायते कष्ट सोंसून गोंयां येतात 
त्यो सुवातो एक दमडी खर्चिनास्तानाय पळोंक मेळटात अशें आसून, त्यो पळौंची 
आमच्या गोंयकारांच्या जिवानांवार मोटी आळसाय! तांकां काशीरामेश्वराच्यो 
गजाली विचाल्ल्यार घडघडीत सांगूंक येतात! लंडनांतल्या पार्लामेन्तांत जाह्लीं 
हुनहुनीत ताजी राजकर्णी उलोपां तांचे जिबेच्या तोंकार घोळटात! इंग्लेज मुलखांतले 
राजकर्णी वीर दादाभाय, फिरोजशहा, बानर्जी हांच्यो जिणोय तांकां तोंडपाठ येतात! 
परंत ह्या हिस्पाभायल्या चौकस मनशांक कवळें-मंगेशींच्या देवळांची खबर 
विचाल्ल्यार ती धड सांगूंक येना! चंद्रेधराचें सोबीत देवूळ जाल्यार जायत्याजाणांनी 
बाबजल्मांतूय पळोंक ना! धाकट्या गोंयां धक्या सामखारूच जें आर्क आसा ताचेर 
उबो आसा तो कोण ह्मणपाचो ते नकळत. महेश्वरभटट, सोहिरूभट्ट, शुभानंत, 
नायकस्वामी, सांतबानायक, पांडरंगबाबा केसरे आनी दुसरे जायते सरस्पतीचे भक्त 
हे गोंयांतूच वो दुसरे खैचेकडेन जाल्ले हीय तांकां खबर ना! गोंयच्या भुरग्यांनू, असलें 
हे घरकुड्डैपण आतां आनीक अदीककाळ उपकारा पडचें ना. तांतूर तुमचें लुस्कान 
जातलें. तुमी एन्नादर तुमची भूंय दोळे उगडून बारकायेन पळौंक लागात. तिची पुर्विल्ली 
व्हडवीक कशी आसली आनी आतां ती खैंचे दशेक पावली हाणपाचें सोदून ध्यानांत 
घेयात. तुमच्या ऊंच घराण्याचो आनी तुमचे भितर जावन गेल्ल्या व्हडल्या व्हडल्या 

गुणेस्त, गिन्यानी, बरपाक्षरी, बुदवंत, राजकर्णी, पराक्रमी अशा मनशांचो इतिहास 


' तुमी शिकात. अशें तुमी करशात जाल्यारूच तुमच्या शेळेल्ल्या अंतस्कर्णाक 


आपलेपणाच्या अभिमानाची हुनसाण येतली आनी ते हुनसाणीच्या नेटानूच तुमी 
संवसारांत फुडें सरतले. बाबांनू, तुमी शिंवांचे पेटे आसात. पुर्विल्ली उजळ इतिहास 
विसरून तुमी आपणाक सुण्याचे पेटे ह्मणून लेखूं नाकात आनी वोगेच भोंकून 
उष्टावाऱ्यार भोंवन दीस होगडांव नाकात. 


फिदालगांचें फोल्ग मारलें. 

फिदाल्ग आनी फोल्ग हीं दोनूय फिर्डी उत्रां. पैल्याचो अर्थ कुळवंत आनी 
गिरेस्त घराण्यांतलो मनीस. दुसर्‍याचो अर्थ मनाक येत ती मौज. फिदाल्ग ह्या 
उत्राचो अर्थ अजुनूय बऱ्यापणानूच लायतात हें जरी खरें आसलें तरी, फिडर्य्यांच्या 
गांयांतल्या भरभराचे मुस्तींत, तांचे चलणुकेन, ताका पोजडेपणाचें खत लागलें. 
फ्रान्सोइस पिरार्द आनी जाकोबुस व्हीशेर ह्या दोनूय भोंवडेकारांच्या बरपा भाशेन, 
तेवेळचो फिदाल्ग ह्मणचे बेकार मनीस. ताणे कांयच उद्देगधंदे करूंक फावना. 
ताची येणावळ ह्यणचे ताच्या खाप्री बंद्याच्या घामाकष्टाचो मुशारो वो दुसर्‍या गिरेस्त 
मनशाचो खुनशीपणान जीव घेवन ताची लुटलेली गिरेस्तकाय. ताचो वेव्हार ह्मणचे 
घोड्यार बसून शारांतसून येरादारी घालच्यो. तोरिंजांनी वो इस्पिकांनी खेळचें. 
पाशांनी तोपरवेस करचे; कलांवतांक वांगडा घेवन व्हड्यांत बसून मांडवी न्हंयेत 
फेरयो घालच्यो; दिसूभर विडो खांवचो. बल्कांवांत बसून चारपांच शेजारीसामारी 
जमोन चकाटां मारचीं; भायर सरच्या वेळार फाटल्यान फुडल्यान तांबडे चोळे 
घाल्ल्या खाप्ग्रांची हिलामत घेंवची; तांतुल्ल्या कांयजाणांक आपल्या माथ्यार 
आनी कुशींनी तीन चार संत्र्यो फुलोंक लांवच्यो; कांयजाणांच्या हातांत लांबलांब 
तरवारी दिंवच्यो; केन्नाय याद जावन इगर्जक बच्चें जाल्यार माचिलांत बसून बचें! 
असल्या ह्या उणाक, विद्वास्या, आळशी, आडमागी आनी खुनशी फिदाल्गांची 
देख घेवन बाबड़े खांकनवाळ फिर्डी शिपायक फिदाल्गेचो आव घालून आपुणूय 
व्हडले कुळयेंतले मनीस ह्मणून गोंयच्या लोकांचो समज करूंक वावुरताले! पिरार्द 
सांगता कि, हे लोक धा पंद्रा अशामी मेळून एकठांय रावताले. तांचे सगळ्यांचे 
मेळून तीन चारूच ऊंच रसमी पोशेग आस्ताले. खेवडीखेवडींनी, तांतुल्ले दोग वो 
तीन जाण तो ऊंच पोशेग घालून शारांत भोंवक वेताले. तेवेळार तांच्या माथ्यार 
संत्री धरूक आनी फाटल्यान शेलकेपणाचें काम करूंक ते भाड्याचे खाप्री व्हरताले! 
एका खाप्ग्राक आदेसाक १ वितें (सुमार दोन पेशे) भाडें पट्टालें. अशेभाशेन थोड्या 

खर्चान सायसंगीत जावन, मोट्या गिरेस्त मनशाचो आव घालून, ते मार्गातसून 
चलूं लागले ह्मणचे पळेतल्याक दिस्तालें कि तांतुल्ल्या जणाएकाची वर्साची येणावळ 
कशीय उणीपुणी धा हजार पोवनां आसुंकूच जाय. हे अशेचे फिदाल्ग शारांतल्यान 
फेरी मारून आयले ह्मणचे आपलो ऊंच पोशेग रोखडोच सकला देंवैताले. हांटकूच, 
घरांत बसून आसलेले तांचे दुसरे दोग तीग इष्ट तोच पोशेग आंगार चडीन आपल्या 
वांट्याचो फिदाल्गेचो आव घालूंक भायर सरताले. ते आपणाक आपले भितर 
'और्राद' ह्मणचे भौमानीक हें उतर लायताले.' पिरार्द बरैता कि, आपणे एकवेळ ह्या 
पिदाल्गांचें खरें रूप कितें ह्मणपाचें गोंयच्या लोकांक कळेलें आनी सांगलें कि त्या 
फिदाल्गांतले सगळे जाण चडकरून बेगारी, चाह्यार, उदकाकडे आनी हेर उणाक 
वाब्र करणारांचे चेडे आस्तात; हें आयकून तांकां बाबड्यांक व्हडलें अजाप जालें! 
मोकेत नांवाच्या येवरोपेवान असल्याच एका फिदाल्गाची एक मौजेची गजाल 
बरेल्या. तो ह्यंटा कि, “फेर्नांद ह्मणून एक दुकरांराखणो आसलो. ताणे गोंयां येवन 
आपल्या नांवाक 'दों' हें उतर लायलेलें. गोंयची एक मिस्तिसीण ताका लागू आसली 
आनी तिच्या नाड्यार तो फोल्गां मारतालो. एकदीस तो दों फेर्नांद घोड्यार बसून 
व्हडले बडायेन गोंयच्या मार्गातसून भोंवतालो; तितले ह्मणसर, पुर्तुगाला जाचेगेर 
तो दुकरां राखूंक आसलो त्या धनयाच्या पुतान ताका पळेलो आनी ह्ळें, “आऽ 
शेबास फेनाँद, बरो आसा मू तूं? तेवेळार फेर्नांदान आपूण ताका वळखचना ह्मणून 
फटास माल्ली; परंत कांय उपयेग जायना अशें पळौन, उपकार करून आपलें अडेचें 
'दों' मात फोडून उडोंचें न्हंय ह्मणून ताचेकडेन मागणी घाली.'' 
आसू. सांगूंक कितें तर, असले तरेचे तेवेळचे ते फिदाल्ग आनी तांची फोल्गां 
आसलीं. देवाचे दयेन ते फिदाल्ग आतां आनीक उरूंक नात हें गोयांचें व्हडलें 
नशीब ह्ाणूंक जाय. फिदाल्गां फाटल्यान तांचे समंदाची एक ह्यणणी मात गोंयांत 
अजून चलता ती अशी कि, ते पुर्विल्ले फिदाल्ग आनी ते पुर्विल्ले उंडेय काबार 
जाले.' | 
फिर्डी फिदाल्ग काबार जाले खरे. परंत आमच्या बामण फिदाल्गांनी तांचो 
जागो आडायला तें पळौन आमकां जबर दुखी बादता. आमच्या बामणांत हाली 
बेकारपण खूब वाडलां. पाशे आनी इस्पिको हो तांचो वेव्हार जाला. कांय दीस 
उद्देगधंद करून चार दमड्यो लागीं केल्यो आनी एक दोन शेतांभाटां घेतलीं ह्मणचे 
तांकां आपूण मोटे कुबेर जाल्ल्यावरी दिस्ता आनी उद्देग करपांत उणाकपण समजून 
ते आपल्या पसच्यांक सासणाची खिळी घालतात. लग्नामुजींत फोग लाव्रन आनी 
कलांवतांचे मेळ नाचौन एक दोन 'आक्त' केले हाणचे जोडलेल्या दुडवांचें सार्थक 

जालेंशें तांकां दिस्ता आनी हेर गोंयकारूय तांची तितलेखातीर तोखणाय करतात. 
सुमाराकशा गिरेस्तांची ही देख घेवन, बाबडे सात जल्माचे दुबळेय, आपल्या 
पदराक उणेपण येत ह्या पिशा समजान, रीणकर्ज काडून, 'फूल ना पांखळी' ह्या 
न्यायान आपलो आब राखतात! 

आमच्या गोंयभावांनू, तुमी असली ही फिदाल्गी एन्नादर पैस आमडून 
घालात. तुमी एन्नादर दोळे उगडून भोंबतणी बरेकरून पळ्यात. सुमार २५ वर्सा 
फाटीं, गोंयां जांकां व्हडले गिरेस्त लेखतालेत तेच, ह्या फिदाल्गांच्या अवगुणांनी, 
आज सामके आस्पत नासलेले दुबळे जाल्यात. जाच्या लग्नाक शेतभर फोग 
लागलोलो, मुज्गांचें बाजप वाजलेलें, कलांवतांचे चार पांच मेळ नाचलेले आनी 
साकरभाताक मस्ती आयलेली, ताचेच धुवेचें आज लगीन जांवचें जाल्यार तिका 
बरोसो घोव मेळची कठीन अवस्ता जाल्या! भावांनू, उद्देगाबगर आनी दुडवांबगर 
मनीस फुडें सरना. ताका शिरी मारिना. ताका मानभोमान मेळना. सकाळचो उद्देग 
करून दोनपारां फोल्ग मालें आनी सांजेवेळा उंशाक हात घालून सुस्त न्हिदले 
हाणचे रातच्या पारा एकादस दवल्लेलीच हें तुमकां आमी सांगची गर्ज ना. तूर्ताचो 
काळ असो आयला कि संवसारांतल्या तरेतरेच्या जायत्या लोकां वांगडा पौठ 
घांसून तांतूर तुमकां येस जोडचें आसा हें तुमी विसरू नाकात. हें येस जोडूंक तुमी 
सदांकाळ उद्देगी जांवक जाय, खूब दुडू जोडूंक जाय आनी ताचो फावो तसो खर्च 
करूंक जाय. फिदाल्ग जावन फोल्गां माल्ली ह्यणचे जालें ना. फिदाल्गांच्या 
अवगुणांनी फिडर्त्यांची कशी वाट लायली, आजियांतलें तांचें एदेंव्हडलें राज्य कशें 
काबार जालें, व्हडल्या व्हडल्या राजवाड्यांनीं, इगर्जांनी आनी कोवेंतांनी सोबणारें 
धाकटें गोंय कशें जमनीभर्वण जालें हें तुमी येबजून पळ्यात आनी तुमच्या पुर्वील 
काळच्या लोकीकवंत वाडांवडलां भाशेन गुणेस्तपणाची सादी जीण चलयात. तुमी 
ध्यानांत दवरात कि तुमचे पुर्विल्ले उजळ गूण तुमचे चलणुकेंत हाडल्याबगर तुमी ह्या 
तूर्ताच्या काळांत व्हड़विकेक येंवचे नात. 


गोंय आमचें जांकां हाणना । बामणशे सप्नांतूय केन्ना. 
गोंय आनी ताचे दक्षिणेकडले कांय गांव खेरीज करून, गोंयाचे उत्तरेक नदर 
घाल्यार, थेंच्या आमच्या बामणांचो अभिमान साप हीण जाल्लो पळौन आमकां 
भौच खेद जाता. तांतुल्ल्या जायत्याजाणांची चलणूक बामणपणाची नासून तांकां 
बामणांची शिरीय मारिना. ते लोक आपली पुर्विल्ली व्हडबीक साप विसल्ल्यात 
आनी ते आपणाक उणाक जातीचे समजतात. “शेणी बुडल्यो आनी थापे उफेले' 

हांटात ते भाशेन निक्त्या उफेल्ल्या आपलेपरस उणाक जातींक ते ऊंच समजतात! | 
कटाकटा! संवसारांतल्या ज्या मनशांचो आपलेपणाचो अभिमान नासो जालो आनी 
आपूण उणाक ह्याणपाच्या फटींच्या समजांतूच जे ल्हानाचे व्हड जाले, तांचे हातसून 
व्हडविकेच्यो करण्यो कशो जांवच्यो? ते वैर कशे सरचे? तांकां दिसानदीस सकेलीच 
वाट. तांच्या कपळाक सदींच भ्रम. बोकड खांदार मारून वेतल्या मनशाक सुणे 
घेवन वेता असो समज घालून कांय नाड लोकांनी जसो फटैलो आनी ताचो बोकड 
हातासलो तेचभाशेन उफेल्ल्यो नाड आनी उणाक जाती त्या भ्रमिष्ट बामणांचें माथे 
दिसानदीस घुंवव्ठावन तांची सुवात आपणाक घेवन आपले सुवातेर तांकां धुकलूंक 
सोदतात; तांतूरसून ते कशे वाटावतीत ह्यणपाचें देवूच जाणा. तेवशीनच्या किर्काळ 
बामणांची गजाल कडेकूच आसुनी. परंत, व्हडल्या व्हडल्या बरपाक्षरी आनी 
शाण्यासुर्त्या बामणांकूय उफेल्ल्या उणाक जातींनी भ्रमिष्ट करून सोडल्यात! 
बारकायेन पळेल्यार, तेवशीन बामणबुट्टेचो वेळ आयलोसो दिस्ता. 

१९०३ वर्साच्या सुमाराक, सोलापुरा लोकिचारीक सभा भल्लेली; तेवेळार 
शणे रामकृष्णबाब भाण्डारकार हाणी येजमानपण केल्ले. येजमानपणाच्या नात्यान 
उलैता आस्ताना '७ा ०7९ ४८ ४०४०६' म्हणचे “आमी खैं वेतांत' हाचे संमदान 
ताणी फोडणिशी केली. तांतूर ब्राह्मण, सारस्वत किंवा शेणवी' अशीं उत्रां ताणी 
घाल्ली! तीं वाचून आमकां कितेंचें कितें दिसलें. भाण्डारकारांच्या मत्तान बामण 
वेगळे आनी सारस्वत वेगळे वो सारस्वत हे बामण न्हंयत अशेंच आसूंये अशें 
आमकां दिसलें आनी कोणाय वाचप्याक तें तशें दिसूंक फावो. दुसरें, 'सारस्वत 
किंवा शेणवी' ह्या उत्रांवेल्यान, जितले ह्मणून सारस्वत बामण आसात त्या 
सगळ्यांकूय शणे ही ऊंच भौमानाची पदवी लागता, असो तांचो समज आसूंये 
आनी शणे हाणून एक जात आसा अशें ते मानतात आसूंये अशें आमकां दिसलें. 
तेन्ना शणे भाण्डारकारांचें मत्त खरेपणान कितें आसा हाणपाचें समजून घेंवचे खातीर 
आमी तांकां मराठी भाशेन एक कागद बरैलें आनी तांतूर आमच्या गोंयां (बामणांचे 
भोच जुनाट आनी पवित्र जमनीर) बामण हें उतर कोणाक लागता, शणै ही पदवी 
कोणाक लागता, बामण हें उतर जात दाखैता वो शणै हें उतर जात दाखैता ह्मणपाची 
सगळी फोडणिशी बरैली आनी तांचेकडसून जापसाल येत ह्मणून मोटे आस्तेन 
आमी बसल्यों; परंत ती अजून लेगीत काय आयली ना आनी ह्याफुडेय येंबची 
आस्त ना. 

बारकायेन पळेल्यार, गोंयचे उत्तरेचें वारें बामणपणाक निखालूस पचनाशें 
दिस्ता. त्या वाच्यान बामणांचें माथें रोखडें जड जाता. तें आपलें बामणपण रोखडेंच 

| 


` विसरतात. गोंयां वैष्णव बामणांचें सवळें ह्यणचे जायते. दोनदां न्हाल्याबगर ते 

` केन्नाच तोंडांत अन्न घेंबचेनात हें आमी आमच्या दोळ्यांनी पळेलां. बामणपणाचो 

` अभिमानूय तांकां खूब. परंत अजाप कितें सांगचें? गोंय सोडलें ह्यणचे तांचें सवळें 

. ओवळे आनी अभिमान गोंयांतूच उरता. १९व्या शेंकड्याचे पेले पन्नासींत मराठी 

' भाशेंत जे पुस्तकबरपी जाले तांतूर गोविंद नारायण मडगांवकार ह्या वैष्णव बामणाचो 

जागो जायतो ऊंच लागता. हो मूळचो गोंयचो. हाची मराठी भास ऊंच तरेची 
आसून हो व्हडलो बरपाक्षरी आनी गिन्यानी मनीस आसलो. हाणे मराठी आनी 
गुजराथी भाशेंत मेळून ल्हानव्हड सोळा पुस्तकां बरेल्यांत. हाका हिंदुस्थानाचो 
आनी सगळ्या संवसाराचो इतिहास तोंडपाठ येतालो; परंत आपूण कोण आनी 
आपलो इतिहास कितें ह्मणपाची मात खबर ताका नासलीशी दिसता! ताणे १८६ उत 
'मुंबईचें वर्णन' ह्मणून एक पुस्तक बरैलां. तांतूर ताणे जीं वाक्यां घाल्यांत तांचे 
वैल्यान ताका बामण ते कोण, वैष्णव ह्यणचे कितें, शेणवी हें उतर कोणाक लागता 
ह्मणपाची कांयच खबर नासली अशें दिसून येता. ताणे कांय कांय वाक्यां घाल्यांत 
तीं अशीं:-- 'सध्याचें वालुकेश्वराचें देवालय रामाजी कामत या नांवाच्या 
शेणवी(?!) गृहस्थाने सुमारें १५० वर्षांमागें बांधिलें होतें.' 'वालुकेश्वराच्या 
देवळाच्या भोंवतालीं बडे लोकांनीं ह्मणजे वाणी, भाटे, परभू, सोनार, शेणवी, 
ब्राह्मण, इत्यादि हिंदु गृहस्थांनी दोन दोन तीन तीन मजली धर्मशाळा बांधल्या 
आहेत.' आसू. सांगूंक कितें तर, स्मार्त आसू वो वैष्णव आसूं; गोंयच्या बामणांक 
उत्तरेचे वारें लागलें ह्यणचे ते रोखडे रवळेराव जातात! 


शणेपणाची घुस्पण केली. 

'शणै' हें शर्मन्‌ + आर्य = शर्मार्य ह्या संस्कृत उत्राचें बदल्लेलें रूप. हाचो अर्थ 
पंडित, बरपाक्षरी मनीस असो जाता. शणे ह्या उत्राचो पंडित हो अर्थ आसल्यावरसून, 
गोंयां भुरग्यांक बरप शिकेतल्या मनशाक शणै हांटात. तूर्ताक गोंयां, पुर्विल्ले शणे हें 
बेसबरें, ऊंच मानाचें आनी व्हडविकेचें उतर फाटी पडून ताचे बदला “मास्तर” हें 
उतर वेव्हारांत आयलां! 

फ्रांसिस्क सौज नांवाच्या यवरोपेव पावलिस्त पाद्रीन १६९५ वर्साच्या 
सुमाराक 'ओरियेन्त कोंकिस्ताद आ जेजूस कीस्त' ह्मणून एक पुस्तक बरैलां. तांतूर 
तो 'शणे' ह्या उत्राची फोडणिशी दिता ती अशी:- 

"Todos (Bramanes de Cortalim) teem titulo de Xenens; isto e, 


Mestres; porque nas terras do Concao, elles mesmos sao 05 que ensinam 

aos mais Bramanes a ler, escrever € 601101. Ha outras familias de ह 
em Salsete que nao sao Cortalos ¢ comtudo prezam-se de Xenens." (Parte 
2. Conquista 1. Div 1. Paragrapho 113) 

“कुठ्ठाळच्या सगळ्या बामणांक 'शणै' ही पदवी आसा. शणै ह्यणचे बरौंक 
शिकणारे; कित्याकतर, कोंकणांत बाकीच्या सगळ्या बामणांत तेच वाचूंक, बरोक 
आनी हिशेब करूंक शिकैतात. साष्टींत बामणांचीं दुसरीं जायतीं घराणीं आसात, 
तीं कुठ्ठाळकारांतलीं न्हंयत; तरी आस्ताना, तीं शणैचो खूब अभिमान धरतात.'' 
(अर्द २. जीख १. वांटो १. कुडको १३). 


हकडे, तकडे, दाखुड, व्हय, ना । च्याचो पेलो सांग बाकना. 

हांतु्लीं उत्रां गोंय सोडून मुंबेकार जाल्ल्या स्मार्त आनी वैष्णव बामणांत 
घोळटात. हकडे = हांगा. तकडे = थें. दाखुड = दाखे. व्हय = हय. बाकना हांतूर 
बा हें आवैचें नांव आनी कना हो चौथीचो प्रत्यय. गोंयां “हांगा, थें' हीं उत्रां चलतात. 
परंत मुंबै येतकूच, गोंयकारांनी, मराठींतलीं “इकडे, तिकडे' हीं उत्र भष्टावन 'हकडे, 
तकडे' अशी तांची वाट लायली. अशेभाशेन ताणी आपलीं मूळचीं उत्रां सोडून 
तांचे बदला जायत्या मराठी उत्रांची वाट लायल्या. ते आपली भास उलेता आस्ताना 
मराठीच्या सुरार उलैतात. 'च्याचो पेलो' हांतूर 'चो, पे आनी लो' हांचो उच्चार जरी 
शुद्ध कोंकणी भाशेंत उक्तो जाता तरी मुंबेकार तो मराठीतले भाशेन धांक्तो करतात. 
'कना' हो चौथीचो प्रत्यय मुंबेकारांनी नवोच घडेला. कोंकणी भाशेंत फक्कत क' 
हो प्रत्यय आसा. 'रामाक' हाचे बदला ते 'रामाक ना' अशें उलैतात. निमाण्या 
'ए'चो उच्चार ते 'अं' असो करतात. 'कितें दिल्लें' हाचे बदला 'कितं दिल्लं' अशें 
ह्यंटात. बारकायेन पळेल्यार, ताणी मूळचे शुद्ध कोंकणी भाशेंत जायतो धवळ केला. 
कांयजाणांक शुद्ध कोंकणी भास उलोंक येता आस्तानाय ते दाटून धवळी भास 
उलैतात. कांयकांय गोंय सोडून निक्तेच जाल्ले ताजे मुंबेकार फक्कत देखादेखीनी 
धवळी भास उलेतात, आनी तांतूर तांकां एक नवी जोड जोडलेल्या भाशेन दिस्ता! 
चलो आनी चली हीं उत्रां कोणाक लांवचीं आनी कोणाक लांवचीं न्हंयत तेंय ते 
विसल्ल्यात! फिर्डी, इंग्लेज, मुसलमान, पारशी, परभू, पळशी, चित्पावन, काराडे, 
चेडवां, कलांवतां हांच्या भुरम्यांकूय ते चलो-चली हीं उत्रां लायतात! ताणी कांय 
कांय उत्रां परभांचींय घेतल्यांत. 'दाखुड' हें परभांचें उतर. ते परभां भाशेन पागोट्याक 
'पागडी' ह्ांटात! मुंबैकारांच्यो कांय ह्याताऱ्यो बायलो मराठी उलेता आस्ताना आमी 
आयकल्यो. त्यो परभां-पळशां भाशेन मराठी उलैतात! 'मी गेलें' 'गणू बोलाबतो' 

ह्या वाक्यां बदला त्यो 'मी गेलों' 'गणू बोलावते' असें ह्यंटात! 

पुर्विल्ली इतिहास सोदल्यार, मुंबै आनी तिचे लागशिले साष्ट, माहीम, माटुंगे 
ह्या गांवांनी मुळचे परभू, रेंदेर, खारवी, पांचकव्ठशी आनी पळशी ह्या पांच जातींचे 
लोक रावत. हांची मराठी सारकीच मूळची एक भास आसली. फिर्ड्याच्या हातांत 
' मुंबे पडचे आदींय त्यो पांच जाती थें आसल्यो. परभांचो मुळापासून वेव्हार 
कारकूनकेचो. फि्ड्यांच्या वेळार ते फिडी शिकून तांचे कडेन चाखरेक रावताले 
ह्यंटात. 

नून कूंज गोवेर्नाचे मुस्तींत, १५३४च्या दिजेंत्राचे २ ३वेर, गुजराथचो सुलतान 
बहादूरशहा हाचेकडसून फिडर्व्यांक मुंबे आनी वसै मेळ्ळी तेन्ना ताणी आपले वांगडा 
फिर्डी शिकिल्ले गोंयचे कांय बामण कारकून थें हाडून दवल्ले. कांय कांय बामण 
आपले खोशयेन थें येवन वेपारउद्देग करू लागले. उप्रांत, शिवाजीन मराठी राज्य 
उबाल्लें आनी फुडें शिंदे, होळकार, गायकवाड हीं मराठी घराणीं वैर सल्ली तेन्ना 
गोंयचे जायते बामण उत्तरेक वचून ताणी आपली व्हड़वीक गाजेली ह्मणपाचें इतिहास 
सांगताच. अशे भाशेन बामण मुंबे आनी ताचे फुडें उत्तरहिंदुस्तानाक पावले. 

बामण पैलेच मुंबै पावले तेन्ना, कारकूनकेच्या कामांत तांकां तांचे जोडयेचे 
परभू मेळळे आनी अशेभाशेन दोगांयची इष्टागत जमली. हे इष्टागतीक लागून 
बामणांनी कुड्रेपणान परभांच्यो जायत्यो चाली उखल्ल्यो. पागोटें परभी, मोचे परभी 
अशेतरेचो तांचो पोशेग जालो. गोंयचें 'बाब' हें भौमानीक उतर दप्तरांत उरून, 
परभां भाशेन, नांवाफुड़ें “जी' लावन 'धाकजी', 'रामाजी' अशीं नांवां घालपांत 
उमेद जांव लागली. लग्नाकार्यांत नस्त्यो अर्थ-अपुर्बाय घालौंच्यो चाली पडून 
विद्वाटेपणांत व्हडवीक दिसूं लागली; आनी आपली बेसबरी शुद्ध कोंकणी भासूय 
परभांच्या हेंगाडी उत्रांनी पोजडी करपांत तांकां खोस जांब लागली. अशे भाशेन, 
ताणी आपली अशामी वेलया सपाणावेली सकेल्या सपाणार आदळ्ळी! हाचो 
परिणाम असो जालो कि लोक तांकां परभांचेच वांगडचे लेखूं लागले! तूर्ताक मुंबेंत 
बामणांक परभांसारकेच लेखतात! तांकां थें बामण हें उतर कोणूच लायनात! कोणूय 
मनीस आसूं, जात आसू वो राज्य आसूं; ताणी दुसस्यांच्यो देखी बारकायेन येवजुनूच 
घेंवक जायत. बस्यो देखी घेंवक कठीन पट्टा. पूण वायट देखी रोखड्योच आंगांत 
रिगतात. मुंबेच्या बामणांनी परभांचें विद्वाटेपण शिकून आपलें केदें ब्हडलें लुस्कान 
करून घेतलें ह्मणून सांगचें! मुंबेच्या पुर्विल्ल्या इतिहासावैल्यान कळून येता कि 
सतरा आनी अठराव्या शेंकड्यांत मुंबेंत बामणांचो लोकीक जायतो घणघणटालो. 
वेपारउद्देगांत आनी सरकारदरबारांत ते ह्यालगडे आसले. तांचे भितर जायते दुडवांकार 

आसले. सगळ्यांच्यो व्हडल्यो व्हडल्यो जमनी, घरांदारां आनी भाटां दु 
ताणी ते वेळार मोटी मोटीं देवळां बांदलेलीं. परंत, तूर्ताक पळौंक गेल्यार, तांचे 
फाटसून जे पारसी, भाटे आनी मुसलमान लोक थें पावले ते फुडें सरून बामण साप 
फाटीं पडल्यात. बामण आतां फक्कत नांवाचेच उल्ल्यात ह्मळ्यार कामायता. जे 
लोक ह्या आदीं मुंबेचे सामके येजमान आसले तांचेच पिळगेक आज भाड्याचीं 
घरां आनी चाळीय रांवक मेळची कठीन अवस्ता जाल्या! आनी ही कठीन अवस्ता 
दिसानदीस पैसपैस धेंपां घालता! 

आमी पोरच्या फेब्रेरांत कवळ्यां गेल्ल्यों तेन्ना थैंच्या एका पुजाऱ्यान आमकां 
हाळें कि सुमार पंचवीस वर्सा फाटीं, माघ पंचमीच्या उत्सावाक, पालखे फुडें, 
पगडेकार मुंबेकारांची जी रस्त लागताली तिचो तूर्ताक धावोय वांटो दिसना! 
दिसानदीस कुळदेवीची भक्ती तांच्या अंतस्कर्णांतसून गेली आसूंये. हाचेर आमी 
तांकां हाळें कि 'तांची भक्ती कशीय आसू; परंत तूर्त मुंबैकारांचेर दुडूबाब भौच रागार 
जाला! तेन्ना ते गोंयां कशे पावतीत?' मुंबैच्या बामणांची ही अशी दशा जाल्या. 
आतां त्याच पारसी लोकांकडेन पळेलें ह्मणचे आमकां तांचें कौतूक दिसता. आज 
मुंबेंतली जायती जमीन तांच्या घरांदारांनी भल्ल्या. जायतेजाण गाड्याघोड्यांनी 
भोंवलेले दिसतात. वेपारउद्देग, सरकार-चाखरी, बरपाक्षर हांतूर तांचे पावल सगळ्यां 
परस फुडें. आपले जातीचो तांकां खूब अभिमान. तांची नदर चडकरून फुडारावशीन. 
आमच्या विद्वाट्या बामणां भाशेन हातांत दुडू घोळटा तंवह्मणसर करात आक्त, 
मारात फोल्ग, आनी मागीर न्हिदात सुस्त उपासांनी; असली पारशांची करणी 
न्हंय. ते एकेवशीन उद्देगधंद करतात आनी दुसरेवशीन आपणाक फावणे आनी 
सोबणे फोल्गूय मारतात. तांतुल्ले तांतूर आपले जातीचें सासणाचें कल्याणूय करतात. 
आमचे बामण, मरचे वेळार पदराक काय गांठ आसल्यार, ती सगळी आपल्या 
पिशा आनी तवनास पोरांक विद्वाटूंक दवरतीत; परंत तांतुल्ली एक दमडीय जातीच्या 
कल्याणाक दिंवचे नात. हो असलो दानधर्म तांकां सामको उदकांत गेलोसो दिस्ता! 
परंत पारशी लोक अशे न्हंयत. जातीक दुडू दिलो तो आपल्या भुरग्यांबाळांकूच 
पावलो अशें ते समजतात. ताणी आपले जातीचें सर्वेस्वी कल्याण केलां. तांचे 
भितर एकलोय भीक मागिल्लो दिसना. ते आपल्या लोकांक निखालूस भीक मागूंक 
दिनात! ताणी गरीबदुबळ्यां खातीर थोड्या भाड्याच्यो आनी आरोग्यतायेच्यो चाळी 
आनी लग्नाकार्या खातीर व्हडलीं व्हडलीं सुंदर घरां बांदून दवल्ल्यांत. ते 
गरीबधाकट्या बुदवंत विद्यार्थ्यांक लागत तितलो दुडू खर्चून फुडाराक हाट्टात आनी 
आपली जात सगळे रितीनी वैर उखलतात. पारशांची ही करणी पळेली ह्णचे 

आमच्या बामणांनी आज चारशीं वर्सा मुंबेंत रावन आपलें आनी आपले जातीचें 
.. कसले बरें केलें ह्यणपाचो प्रस्न आमचे फुडें उबो रावता आनी तो आमी सोडौंक 
 लागल्यों ह्मणचे आमच्या दोळ्यांकडें काळोख येता! ते मुंबेंत इतलीं वर्सा रावन ना 
` रावन सारकेंच जालें अशें आमकां दिस्ता. ते मुंबेंत नाच पावल्यार चड बरें आसलें 
_ अशीं उत्रां आमच्या तोंडांतसून येतात. गोंयांच रावल्यार ते आपणालें बामणपण 
_ आनी आपली भास तरी विसरचे नासले. 


अळशिकावणी फोंत व्हांवता. 

फोंत हें उतर फिर्डी 'फोन्ति' ह्मणचे झर ह्या उत्राचें रूप आसूंये. आंगांतलें 
रगत भंगले ह्ंटकूच ही रगताची झर मारची गोंयां चाल आसा. ही चाल फिडर्व्यांनीच 
गोंयां रिगेली आसूंये. येवरोपेव लोकांत शिरो मारून आनी जळवो लावन आंगांतलें 
रगत व्हांवोची चाल आसा. ही चाल सुमार दोन तीनशीं वर्सा फाटीं येवरोपांत भोच 
चलताली. फ्रांसेज नाटकी मोलियेर हाणे ह्या रगतकाड्या वेजांची आपल्या नाटकांत 
भगल माल्ल्या! १६५० वर्साच्या सुमाराक, ताव्हेर्नियर नांवाचो भोंवडेकार गोंयां 
आइछ्लो तो बरेता कि धाकटे गोंयच्या सरकारी ओस्पितालांत वायटाकारांच्यो तीस 
चाळीस खेपो शिरो मारतात! फिलीप बाल्देवूज ह्या वोलांदेजान १६७२त गोंयचे 
भोंवडेची खबर शापल्या; तांतूर तो ह्यंटा कि, तो गायां गेल्लो तेन्ना थें रोगाची धाम 
सदांकाळ आसलेलीच आनी तिचेपासून वायटाकारांक वाटांवचे खातीर तांच्यो 
दिसपट्ट्यो पांच स खेपो शिरो मारीत! १६७५त फ्रायर नांवाचो भोंवडेकार आइल्लो 
तो ह्यंटा कि हांगाचे फिर्डी वैज जबर रगतकाडे. ते वायटाकाराच्या शिरंत्रांनी घोळूंक 
जाय तितलेंय रगत उरूक दिनात! 

गोंयां फोंतीचो उपाय जायतो चलता आनी ताचे पासून गुणाव आसा ह्यंटात. 
ती हाताक, पांयाक वो मानेक करतात. चडकरून दादल्याच्या उजव्या आनी 
बायलेच्या दाव्या पांयाक. हाताक करची जाल्यार, दादले तशोच बायलो ती दाव्या 
हाताकूच करतात. मानेक फक्त दादलेच करतात. फोंत करच्यो दोन रिती आसात. 
विडयेची आनी काजीच्या फकाची. विडयेचे रितीन जाळ मारतात. फकाची रीत 
थंडायेची ह्यंटात. ज्या जाग्यार फोंत करची आस्ता त्या जाग्यार शीर आसूंक फावना. 
विडयेन फोंत करची जाल्यार, पेटलेली विडी चुर्र करून त्या जाग्यार लायतात; 
ह्यंटकूच, कांय वरांनी थें बरो फोड़ येता. फकान करची जाल्यार, फकाचो वांटकुळोच, 
थपकटो आनी चळचळीत दीख आसलोलो कुडको काडून तो त्या जाग्यार गच्च 
बांदतात; मागीर सुमार धा वरांनी थें बरो फोड येता. जांव विडयेन जांव फकान, 

एक वेळ फोड आयलो ह्मणचे पैलीं ताची कात काट्टात; उप्रांत ताचेर सुताचें हि 
निवणे दवरून तांतूर माडाच्या बोंड्याचो वो हळकुंडाचो सुमार हासमीच्या चण्या 
एदो वांटकुळोच कुडको घालतात आनी वैर लुगटाची मोव घडी घालून, लुगटाचेच 
दशयेन तो जागो बांदतात. फुडें, दरदिसा ती घडी काडून आनी तो जागो धुवन नवी 
घडी घालची पट्टा. अशें कांय दीस केलें ह्यणचे त्या जाग्यार ल्हान, वांटकुळेंच | 
फोंडकूल पडून तांतूर ती गुळी वचून बसता. जीं मनशां आंगापांगान मोटी आस्तात 
तांचे फोंतीचें फोंडकूल जांवक अदीक दीस लागनात. परंत, सुकड्यां मनशांक मात 
सुमार होनोभर लागता. फोंडकूल पडलें ह्मणचे सुताच्या निवण्याची गर्ज उरना. तरी 
तिची निगा पैलेच भाशेन दवरतात आनी आंत्र्यापैऱ्यान तिच्या तोंडार खर्वतीचीं 
पानां मारून भितल्लें भंगलेलें रगत भायर घालेतात. फोंत धुली ह्मणचे वैर केळच्या 
पानाची घडी आनी ताचेवैर लुगटाची घडी घालून ती तांब्याच्या तगडान गच्च 
बांदतात. कांयकांयजाण फोंत वसचि मुस्तीनी दवरतात. कांयजाण एका वर्सान 
सोडून उड़ेतात. फोंतीन गुणाव आसा ह्मणून गायां 'फोंत बरी फोंत बरी । रोग-पिडा 
पैस करी' अशी ह्यणणी वेव्हारांत आयल्या. 


मांडवीर केन्ना गे खेळन. 

मांडवी हें न्हंयेचें नांव. संस्कृतांत तिका गोमती ह्याटात. हिची झर सत्रींतल्या 
पर्वर घांटांत फुटल्या. हिच्यो खळयो ह्यापशें, ठिये, असनोडें, दिंवचल, सांकळी 
आनी जांबावली ह्या गांवांतसून गेल्यात. ही आग्वादच्या पोट-दर्याक वचून मेळटा. 
धाकटें गोंय, रायबंद्र आनी पणजी हीं तीन शारां हे न्हंयेचे दावे धडेर आसात. 
मांडवी हें मान + डबी ह्या दोन उत्रांचें बदछ्लेलें रूप. गोंयांचेर मुसलमानांचो शेक 
चलूं लागलो आनी धाकटें गोंय ही ताणी आपली राजधानी केली तेन्नापासून गोमती 
नह॑येक मांडवी हें नांव पडलें आसूंये. हें नांव अजून चलता. मानडबी ह्मणचे आल्फांद. 
धाकट्या गोंयच्या बंद्रार आपूण उतल्लो आनी गोवेर्नाच्या आर्काच्या दारावशीन 
फुडो करून उबो रावलो हाणचे आपणाच्या दाव्या हाताक, थोड्याशा पल्ल्यार 
न्हंयेच्या कोनशार आल्फांदाचें मोटें घर आसलें ताका मानडबी हांटाले . मुसलमानी 
शेकाच्या वेळार हेच सुवातेर आल्फांद घेताले. थै पुर्विल्ल्या काळांत येत्यावेत्या 
ह्यालाचेर ६ टके डबी घेताले. हें घर कोंस्तांतीन ब्रागांस गोवेर्नाचे मुस्तींत (१५५८- 
६१) सरी केलें. १८११ मेरेन फिडी सरकार हांगाच डबी घेतालें. परंत त्याच वर्सा 
पासून ती पणजेंत घेंव लागलें. सूतसंहितेंत मांडवी न्हंयेची तुस्त करता आसताना 
हाळां कि ते न्हंयेंत न्हाल्यार न्हातल्याच्या २१ कुळांक तारण मेळटा. 

कांयसुवाचें कोट लागलें. 

हें कोट बार्देसच्या पश्चिम तोंकार ऊंच दोंगरार आसा. हैं १७१७त बांदूंक 
सुर्वात केल्ली. कांयसुवाचे न्हंयेची राखण करची आनी मराठ्यांनी बार्देसार झोंप 
घाली ह्मणचे थेंच्या लोकांक त्या कोटांत आलासरो घेंवक मेळचो ह्मणून तें बांदलेलें. 
१७३९त तें भोंसुल्यान हातासून दोन वर्सा मेरेन आपले सुवादीन दवल्ले; परंत अखेरीक 
ताका ते फिडर्यांक दिंवचें पडलें. फिर्ङ्धान पेडणे ह्याल घेतलो तेन्ना ह्या कोटाची 
चडशी गर्ज लागनाजाली. तूर्त हें कोट मोडके दशेंत आसा. हांतूर ९ नाळी आसात. 
हांगा एक कपेल आनी आल्फांद आसा. कांय झरी आसात. तांतुल्ली सगळ्यांत बरी 
झर दोंगराचे देंवतेर कोटाचे दक्षिणेक आसा. ह्या कोटाक फिर्डात 'शापोराचें कोट' 
ह्यंटात. 


बारदेस हो दाव्या हाता. 

बारा देसकतीचो ह्याल हाणून बारदेस हें उतर लोकिकाक आयलें आसूंये; 
फिर्डी गोंयां पावचे आदीं हो ह्याल विजापुरी सुलतानाच्या शेकातळा आसलो. 
बारदेसांतलें ह्याल शार ह्यापशें. 

१५१०त फेब्रेराचे १७वेर, आल्बुकेर्काक पैलेच खेपे गोंय मेळ्ळें तेन्ना, गोंयच्या 
कारभारातळचे सगळे ह्याल फिड्याँचेच जाले अशें फिर्डी इतिहासबरपी ह्यंटात. हे 
भाशेन साष्ट आनी बारदेस हे ह्याल फिर्डी शेकातळा वचून, तांतुल्ली सरकारपटी 
जमा करूंक, आल्बुकेर्कान आपलो इष्ट तिमय्या (तिमोजा) दर्यालुटार हाका ह्याल- 
ठाणेदार नेमलो. ताणे वर्सासमंद साट हजार पार्दाव भांगर सरकाराक दिंवचें अशें 
थारायलें. फुडें मायाचे २ ३वेर विजापुरी फोजेन आल्बुकेर्काक गोंयसून निखळायलो . 
तरी आस्ताना, नवेंब्राचे २५वेर ताणे गोंय सुवादीन करून घेतलें. हेवेळार, होनावरच्या 
राजाचो भाव मल्हारराव (मिलरांव) हाका आल्बुकेर्कान त्या दोनूय ह्यालांतली 
पटी जमा करूंक ठाणेदार नेमलो; ताणे वर्सासमंद पन्नास हजार पार्दाव भांगर सरकाराक 
दिंवचें अशें थारायलें. ताच्या हातातळा पांच हजार शिपायकांची फौज आसली. 

गोंयचो कारभार ठांयबसणेक लावन, आल्बुकेर्क १५१ १च्या फेब्रेरांत, 
मलाकाचेर झोंपै घालूंक गेलो. ह्ंटकूच ताचे फाटल्यान, १५१ २त, विजापुरी सरदार 
फुलादखान (पुलातेकांव) हाणे फिर्डी मुलखांचेर झोपै घालून मल्हाररावाचे फोजेक 
हार केली आनी भाणस्तारच्या कोटांत बस्का माल्ली. तेवेळार धाकट्या गोंयचो 
कपीत रुद्रीग रेबेल हो आपली फौज घेवन फुलादाकडेन झुजूंक गेलो, परंत ताकाय 
हार जाली. इतले ह्मणसर, दुसरो विजापुरी सरदार रसूलखान (रोसालकांव) मोटे 

व्हडले फौजेसैत थें आयलो. परंत ताचें वर्चडपण फुलादाक नसाय ज्र 1 
वांकडें जालें. तेन्ना फिड्याच्या पालवान रसूलान फुलादाक भाणस्तारच्या कोटां 
आमडून घालून आपूण ताचे सुवातेर बसलो आनी तीसवाडो आपले सुवादीन 
करचो ह्मणून फिडर्त्यांचे फाटीक लागलो! ताणे रोखडीच तीसवाड्याचेर झोपे घाली. 
आतां तीसवाडो हातांतलो वेता ह्मणपाची सगळ्या फिडर्न्यांक चिंता जाली. परंत 
तितले ह्मणसर, मलाकाचो मुलूख जिखून आल्बुकेर्क कोचीनाक पावलो आनी थें 
ताका गोंयची खबर कळ्ळी. हांटकूच वेळ लायनास्ताना, १५१ रच्या सेतेंब्रांत 
आल्बुकेर्क १७०० लोक आनी १४ तारवां घेवन गोंयां गेलो. रसूल तेवेळार | 
३००० लोक घेवन निक्तोच धाकट्या गोंयाचेर उडकी मारूंक येतालो. हांटकूच, 
दोनूय फोजांचें भयांकृत झूज जालें. अखेरीक फिर्डी फौजेन मुसलमानांक भाणस्तारच्या 
कोटांत धांवडायले आनी तें कोट घेंबचेखातीर जायतेजाण दुर्गांचेर चडूंक लागले; 
परंत तांतूर तांकां येस मेळ्ळें ना. तेन्ना आल्बुकेर्क फाटीं पर्थलो. मागीर कोटाक 
बुराख करून भितर रिगची तजवीज आल्बुकेर्कान केली. हे भाशेन बुराख करून 
जालो आनी आतां ताचेर झोंप घालतले इतले ह्मणसर, कोट सुवादीन करतां ह्मणपाचें 
दाखौंक, रसूलान धवो बावटो उबाल्लो. हांटकूच, विजापुरी फौजेन आपलो सगळो 
दारूगुळो, हातेरां आनी घोडे फिडर्त्यांचे सुवादीन करून खुशालेन कोट सोडून बचें 
ह्मणपाची कबलात जावन, भाणस्तार फिर्ङ्यांच्या हातांत आयली; परंत साष्ट आनी 
बारदेस हे दोन ह्याल मात आल्बुकेर्काक पर्थून घेंवक मेळ्ळे नात. 

फुडें १५२०त, विजयानगरच्या राजान विजापुरी मुलखांचेर झोंपै घालून 
साष्ट, बारदेस आनी फोंडें हे तीनूय ह्याल आनी तीसवाड्या लागशिले दुसरे कांय 
गांव घेतले; आनी ते फिर्ड्याक भेट दिले अशें फिडीं इतिहासबरपी हांटात! परंत 
विजापुरी सुलतानान ते तीनूय ह्याल रोखडेच पर्थून हातासले खें. 

१५४२त मार्ती आफोंस सोज हो गोवेर्न जालो. गोवेर्न जांवचे आदीं कांय 
वर्सा तो हिंदी दर्यावेलो ह्याल कपीत आसलो. तेवेळार ताणे जायतो पराक्रम करून 
खूब कसाबपण दाखेल्लें, लूट मारच्या कामांत तो खांपो आसलो ह्यंटात. गोवेर्न 
जालो तसो मनाक मानत तें करूंक ताका कोणूच विचारतोलो उल्लो ना. ताणे फिर्डी 
धर्माच्या नांवार बामणी धर्माची देवळां मोडून घालून तांतुल्ली जायती गिरेस्काय 
असुदाय आपालिपा केली! तो खासाखूद दर्यालुटार जालो. दुडू मेळटासो जाल्या 
तो आपली लजबीज सगळी कुशीक दवरतालो! असल्या ह्या गोवेर्नाचे मुस्तींत, 
इब्राहिम अदीलखान नांवाचो सुलतान निक्तोच विजापूरच्या शिंवासनाचेर बसलोलो . 
ताचो बापोलयो मीर अल्लीखान (मेयालकांब) हाणे सुलतानपणाचेर आपलें हक 

 अदीकलागूजाता ह्मणून तें मेळचे खातीर जायती गुमानीत खटपट केली. आसदखान 
नांवाच्या एका उमरावाचें ताका फाटबळगें आसलें. परंत ताचे खटपटीचो कांयच 
उपेग जालो ना. अखेरीक, जीव वाटांवचे खातीर, मीर विजापुराकसून खंबायताक 
पळून गेलो. हांटकूच ताका फिड्न्याचे राखणेतव्ठा दवरून विजापूराचें शिंवासन 
मेळौन दिंवचे खातीर, आसदखानान माती गोवेर्ना कडेन मागणी घाली आनी तेवेळार 
ताका खूब दुडू दिलो. मार्तीक ती मागणी मान्य जाली आनी मीर चड विस्वासान 
गोंयां येवन रावलो. तेवशीन, विजापुरा इब्राहिमाक ही खबर लागली आनी ताणे 
मार्ती कडेन आपले वकील धाडून 'मीराक आपले सुवादीन करचो, आपूण काय 
ताका जिवानशीं मारचो ना' ह्मणपाची मागणी केली; ती आयकून मार्तीचे जिबेक 
लाळ सुटली! ताचे हात ओले जांवचो वेळ आयलो. मागीर विस्वासघात करंक तो 
कित्याक ह्मणून फाटफुडो पळेतलो! मीराक दिल्लें उतर मोडून तितलेखातीर फिर्ङर्याच्या 
बावट्याक दाग लागलो जाल्यार मातीची गेली बलाय! सुवराथ तडीक गेलो जालो! 
परंत मीराक एकदम इत्राहिमाचे सुवादीन करचो न्हंय हाणपाचें ताणे मनांत हाडलें. 
अशें करपांत ताचें सुवराथी राजकर्ण आसलें. ताणे इब्राहिमाकडसून आदीपैली तीन 
लक्षांवैर पार्दाव भांगर आपल्या बोल्सांत घालेंच; आनी मागीर ताचेकडेन कबलात 
केली कि साष्ट आनी बारदेस हे दोन ह्याल ताणे फिर्डी मुलखाक जोड़चे आनी ताचे 
बदला फिर्ङड्यान मीराक केद करून दवरचो. अशेभाशेन, १५४३त साष्ट आनी 
बारदेस हे दोन ह्याल फिडर्व्याच्या हातांत पडले आनी चड विस्वासान आयतोच 
मानशेंत पडलोलो बाबडो मीर गांयां कैदेंत उल्लो! परंत इब्राहीम तितल्यानूय धादोशी 
नाजावन, मीराक मलाकाक वो दुसऱ्या खेंच्याय पेशिल्या जाग्यार व्हरून दवरचो 
ह्यणपाची ताणे मार्तीकडेन मागणी घाली. ह्यंटकूच मार्तीन ती मान्य करून मीराक 
कानानोरा व्हरून दवल्लो आनी कांय दिसांनी पर्थून गोंयां हाडलो. अशेभाशेन, 
गोंयसून कानानोरा आनी कानानोराकसून गोंयां, त्या बाबड्या मीराक, माजर हुंदराक 
नाचेता ते भाशेन, मार्तीन जायतेखेप नाचेलो आनी खेपेकणकणी इब्राहिमाकडसून 
ताणे आपलो पतीर सुयेन भरून घेतलो! मार्तीक हो उद्देग ह्यणचे भांगराची एक 
खणूच मेळ्ळेली आनी तांतूरसून तो आनीकूय भांगर उसपितलो आसलो; परंत 
तितले ह्मणसर १५४५त जुवांव कास्तर ह्या गोवेर्नाच्या हातांत गोंयच्या कारभाराच्यो 
दोरयो आयल्यो. 
कास्र गोंयां पांवचे आदीं, इब्राहिमाच्या भांगराक भुलून, मार्तीन मीराक ताचे 
सुवादीन करचें उतर दिल्लें; परंत ताचे हातसून तें तडीक गेलें ना. अखेरीक, कास्र 
आयलो तेन्ना, मीराक आपले सुवादीन करचो, नाजाल्यार साष्ट आनी बारदेस हे 

दोनूय ह्याल आपणाक पर्थुन दिंवचे ह्मणपाची इब्राहिमान तिष्टत लायली. परंत कास्त्रान 
तें मान्य केलें ना. हांटकूच इब्राहिमान आपली तेरा हजार लोकांची फौज साष्टीचेर 
धाडली. तेन्ना कास्न तीन हजार लोक घेवन ताचेकडेन झुजूंक गेलो. इब्राहिमाची 
फौज फोंडेंच्या कोटांत वचून रावली. हांटकूच, कास्र थैं वचून ताणे विजापुरी फौजेक 
त्या कोटांतसून धांवडायली. 

फुडें १५४७त, कास्र दिवाक आसासो पळोन, ताणे फोंड्यां केल्ली हार उष्णी 
पावौंक, इब्राहिमान कलाबतखान नांवाच्या सरदाराक वीस हजार फौजेसैत फिर्डी 
मुलखाचेर धाडलो. ताणे पैलीं साष्ट हातासली. हांटकूच, ही खबर धाकट्या गोंयचो 
कपीत दियोग आल्मैद हाणे बेगोबेग कास्त्राक दिवाक कळेली. कास्त्र तसोच धांवून 
गोंयां आयलो. हेवेळार विजापुरी फौज मडगांवां बस्का घालून आसली. कासर 
आयलो ह्यणपाची खबर आयकून, कलाबतखान कुंकळ्ळे गेलो आनी थें झुजाक 
तयार रावलो. कास्रूय आपली फौज घेवन थें गेलो. दोगांयचें झूज जालें आनी 
तांतूर विजापुरी फौजेक हार जाली. हें झूज १५४७ वर्सा देजेंब्राचे २ १वेर जालें. 

फुडें १५४८त गार्सिय सा हो गोवेर्न जालो. हाचे मुस्तींत, फिर्डी आनी 
विजापुरी सुलतान हांचे भितर थंडायेचें लिखित जालें; तांतूर साष्ट आनी बारदेस हे 
दोनूय ह्याल फिर्ड्याच्या हातांत आसचे आनी फिडर्न्यान मीराक गोंयां भायर सोडचो 
न्हंय ह्यणपाची थारावणूक जाली. 

अठराव्या शेंकड्याचें पालंव लागतपासून फिर्डर्थाक सावंतवाडयेकार 
भौंसुल्याकडसून पिडापीड भोगूंक लागली. तो चडकरून बारदेस ह्यालाचे फाटीक 
लागलोलो. १७३९त, भोंसुल्यान त्या ह्यालाचेर नेटाची झोंपे घालून, रैजमाग 
आनी आग्वाद ह्या दोन कोटां खेरीज बाकीचीं सगळीं कोटां घेतलीं. हेवेळार, 
फिर्डी गर्नेलकारांच्यो ४ कोपांज्यो, भौंसुल्याचे फौजेन आपल्या तरवारींनी, 
हळदोण्यां चिरून उडैल्यो! हे मुस्तींत गोंयचो गोवेर्न कोंद सांदोमील ह्मणून आसलो; 
तो फुडें कितें करचें तें येवजना जावन, हातपांय पांगरून निरास्तेन सुस्त बसलो. फुडें 
१७४१त मायाचे १८वेर, कोंद येरिसैर हो दुसरे खेपे गोवेर्न जावन आयलो. हाणे 
रोखडीच भौंसुल्याक बुद्द शिकोंची तजवीज केली. जुनाचे १ २वेर ताणे चोण्णा 
फौज जमैली. पांयशिपायकांचे ४ बतेजांव आनी गर्नेलकारांची १ कोंपाजी मेळून 
फिङी फौज, जुनाचे १ ३वेर उजवाट्ट्यार, खोरजुव्यां गेली. वेता आसताना, ब्हडीं 
उमथून ५६ गर्नेलकार उदकांत पडून बुडून मेले. खोरजुव्यां पावतकूच, थैंच्या कोटार 
झोंपे घालून तें वेळ लागनास्ताना घेतलें आनी थैं कांय फौज दवरून फिर्डी सरदार 
कोळवाळचें कोट घेंवक गेलो. ह्या कोटा भोंबतणी चर माल्लोलो आसून जेंथें खूब 

नाव्ठी उबाल्लेल्यो. तरी आस्ताना, कांवचेनास्ताना, फिर्डी फौजेन ताचेर झोंपै घाली. 
` तेवेळार भौंसुल्याचे फौजेनूय जायतो नेट धल्लो; परंत अखेरी तें कोट सोडून तांकां 
बच्चें लागलें. अशेभाशेन कोळवाळचें कोटूय फिड्यांच्या हातांत आयलें. फुडें, 
ताणी कांयसुवाच्या कोटाचेर झोंपै घाली. परंत खोरजुव्यां आनी कोळवाळे अपेस 
आयलेलें पळौन, भौंसुल्याची फौज, कांयसुवाच्या आनी दुसऱ्या सगळ्या 
कोरांतसून वचून तीं सामकीं रिती दवल्लेलीं. हांटकूच फिड््याच्या हातांत तीं आयतींच 
आयलीं. निमाणें, भोंसुलो आनी फिर्डी हांचे भितर थंडायेचें लिखित जावन तांतूर 
भौंसुल्यान फिड्याक खंड भरचो आनी झुजांत जाल्लो खर्च फारीग करचो ह्मणपाची 
थारावणूक जाली. 


आगवाद ताचेर सोबता. 

आग्वाद हें फिर्डी उतर. हाचो अर्थ उदक घेंवचो जागो. तांडेल लोक आपल्या 
तारवांचेर हांगाच्या साव्या उदकाची पुर्वण करतात ह्मणून फिर्ङ्यांनी ह्या जाग्याक 
आग्वाद हें नांव दिलें. हो जागो बारदेस ह्यालाच्या दक्षिण-पश्चिम कोनशाक आसा. 
हांगा एक कोट आसा तें रूय तात्र गोवेर्नाचे मुस्तींत, १६१ रत बांदलेलें. ताचे 
भोंबतणचें दुरीग दर्याचे वेळेपासून वैर सुमार १७३ हातांचेर आसलेल्या उक्त्या 
आनी खडपाळ्या शेंड्याक वचून तेंकलां. त्या शेंड्यार वांटकुळ्या बुर्जाभाशेन एक 
दिव्याचे घर आसा. रातीबितीक तांडेलांक वाट दाखौंक आनी अपघाताची सुलूस 
दिंबक हो दिवो पेटैतात. बुर्जाची उंचाय २८ हात आसून ताचो व्यास सुमार २४ 
हात आसा. दिवो आर्गान्द जातचो आनी घुंवतो आसून वराक ताचे ३० फेरे 
जातात. हाचो उजवाड दर्यांतसून सुमार ९ कोसां वैल्यान दिसता. आग्वादार दिवो 
पेटौंची ही चाल फिर्ड्यान गोंय घेत पासून आज ४०० वर्सा चलत आयल्या. पैलीं 
तो फक्कत गिमाळ्यांतल्या काळोख्या रातींनींच पेटैताले. १८४१ पासून तो 
गिमाळ्यांतल्या सगळ्या रातींनी पेटोंक लागले. १८६४च्या वैतुंत्र हौन्यापासून तो 
बाराय होने पेटोंची चाल पडली. हो दिवो पैलीं खोबरेलाचो आसलो. हांगा एक 
मोटें घडयाळ आनी एक घांट आसा. घांटीचें जोख ४८०० रात आसा. ही घांट 
पैलीं धाकट्या गोंयां आगुस्तिनाच्या कोवेंतांत आसली. १८४ २त तो कोवेंत मोडून 
पडलो तेन्ना घांट आग्वादाक हाडली. दिव्याच्या घरा लागसारूच बावट्याची मेड 
आनी कुर्वांनी खबर कळोंचें यंत्र आसा. कोटांत एक मोटी चौरस बांय आसा. 
पावणे चौवीस लक्ष कळशे उदक रांव येत इतली ती लांबरुंद आनी खोल आसा. 
कोटाचे पांच वांटे आसून तांचीं बोबदां १६ खांब्यांचेर सांवारून रावल्यांत. हांगा 


रवळूचो रवळेराव आनी गोंयकाराचो मुंबैकार ४७ 


२ दारवेच्यो कुडी, २ दारूगुळ्याचीं घरां, २ बणखणी, ४ शिपायकांचीं बराकां, 
१ मारीचें कपेल आनी त्याभायर कोमेनाथ, पाद्री, वैज आनी दुसरे कामदार रांवचीं 
घरां आसात. हांगा जायत्यो बांयो आनी झरी आसात. वास्कु गामाचो पण्टू फ्रांसिस्क | 
गाम हो गोवेर्न आस्ताना, १६४२त, हांगाचें एक खडप फोडून तांतूरसून झर _ 
काडलेली. ह्या कोटांत ७९ नाळी आसात. कोटा लागसारूच उंचायेचेर लोरेंसाची 
इगर्ज आसा. हे इगर्जेतसून शेकानशेक पैशिलो सुंदर देखाव दिष्टी पट्टा. ही इगर्ज 
१६४३त बांदून तयार जाली. हांगा दरवर्सा आगोस्ताचे १०वेर जात्रा भरता. ही 
जात्रा जाली ह्मणचे व्हडीं भायर घालूंक पर्वा ना अशें क्रिस्तांव तांडेल समजतात. 


उजवे कुशि ती साष्ट देवता. 

साष्ट ह्मणचे ६६ गांवक्यांचो ह्याल. हो पैलीं विजापुरी सुलतानाच्या शेकातळा 
आसलो. १५४३त तो फिड्यांच्या हातांत कसो पडलो ह्यणपाची खबर 'बारदेस 
हो दाव्या हाता' ह्या कडव्याचे फोडणिशेंत आयल्या. साष्ट बाटोंचे आदीं, गोंयचीं 
व्हडलीं व्हडलीं नांवालोकिकाचीं आनी गिरेस्त देवळां तशेच मोटेमोटे बरपाक्षरी, 
बुदवंत आनी सिरवंत बामण हांगाच भल्लेले. साष्टींतलें ह्याल शार मडगांव. ही 
बामणांची जुनाट काळची राजधानी. हांगाच्या बामणांचे बुद्दीक भुलून फिर्डी 
इतिहासबरप्यांनी ताका 'आतेनस कोंकानेन्सि' ह्मणचे 'कोंकणांतलें अथेन्स' ह्मणून 
नांव दिलां! आमी बामणांनी हाचो अभिमान धरूंक जाय. 


मदीं तोंक तें तिसवाड्याचें. 

फिर्डी भाशेन हाका काब हांटात. काब ह्यणचे दर्यात गेल्लें भूंयचें तोंक. 
तीसवाड्याच्या पश्चिमेर हें तोंक आसा. तीसवाडो ह्यणचे ३० गांवक्यांचो ह्याल. 
तीसवाड्याच्या तोंकार एक कोट आसा; ताका 'काबाचें कोट' ह्यंटात. एकावेळार 
हैं कोट भौच मोटें आसलें. हाचे दावे आनी उजवे कुशीच्या मुर्गाव आनी आग्वाद 
कोटांतसून नाळींचे गुळे सुटूं लागले ह्मणचे मदसून काबाच्या कोरांतसून गुळे सुट्टाले. 
हें कोट तूर्त मोडलां हणून ताचो पुर्विछ्लो लांबरुंद आवांठ समजूंक कठीन पट्टा. हांगा 
पुर्विल्ले मुस्तीतल्यो तीन व्हडल्यो बांयो आसात. मारीचें एक कपेल आसा. १५९४त 
मातीयस आल्बुकेर्क गोवेर्नाचे मुस्तींत, फ्रांसिस्कान जोगड्यांनी हांगा एक कोवेंत 
बांदलो. ह्या कोवेंता लागशिलो जागो आरोग्याक बरो आसून थैंसून भोंवतणचो 
सोबीत देखाव दिष्टी पट्टा; ह्मणून १७व्या शेंकड्यांत गोंयचे आर्सभिस्म वर्सांतसून 
कांय दीस थें रावताले. १८१६च्या सुमाराक, कोंद रीय पार्द गोवेर्नान तो कोबेंत 

सरी करून, वर्सातसून कांय होने तो थें रांव लागलो. १८३५त थें पर्थून आर्सभीस्म 
येवन कांय दीस रांव लागले. १८५५च्या सुमाराक, कोंद तोरिंस नोव्हस गोवेर्नान 
आनी ताचे फाटल्यान पेस्तान गोवेर्नान १ हजार रुपया खर्चून ह्या कोवेंताचो राजवाडो 
केलो आनी तेन्नापासून गोंयचे गोवेर्न उबाळ्या दिसांनी थें वचून रांव लागले. 

१७९९ आनी १८०८त, इंग्लेजान ह्या कोटांत आपली फौज गोंयचे राखणेक 
ह्मणून दवल्लेली. फिर्ङ्यान काय हो पालव मागूंक नासलो ह्यंटात. तेवेळार, येवरोपांत 
पुर्तुगालाचेर नापोलियांव बोनापार्तीन झोंपै घाल्ली. इंग्लेजान ह्या कोटांत एक 
ओस्पिताल आनी शिपायकांक रांवक जायतीं बराकां बांदलेलीं. इंग्लेज फौज थें 
१८१३ची २ आब्रील मेरेन आसली. हें कोट हातांतलें सोडचें ह्यव्व्यार इंग्लेजांच्या 
जिवार आयलें. परंत फिर्ङर्यान तांकां थेंसून धोंगसून धोंगसून घालेले हांटात! 
१८४८त फिडर्व्यान थेंची सगळी इंग्लेज बांदावळ मोडून घालून फाटल्यान इल्लो 
मागमुसूय दवल्लो ना. 


कोट पळ्या थें रेजमागचें. 

बारदेसांत मांडवी न्हंयेचे उजवे धडेर हें कोट आसा. हें १५५१त बांदलेलें 
आनी मागीर जायते खेप वाडेल्ले. मुर्गावच्या कोटा परस हें जायते ल्हान आसा. तरी 
तें उंचायेचेर आसल्या वरसून थेंसून भोंबतणचो बेसबरो देखाव दिष्टी पट्टा. १७०७त 
तै पर्थून सरी केल्लें ह्मणपार्चे बरप ताच्या दारार आसा. हांगा ३३ नाळी आसात. 
हाचे पूर्वकुशीक, कांय हातांचेर, निवळ उदकाची एक झर व्हांवता. ह्या कोटाच्या 
मुळांत रैजमागची इगर्ज आसा. हे सुवातेर पैलीं एक देवूळ आसलें तें मोडून 
फ्रांसिस्कान जोगड्यांनी सरकारी खर्चान ती इगर्ज बांदली. इगर्जचे गर्भकुडीत लुईज 
आताईद (हो १५८१त गोंयां मेलो) गोवेर्नाचीं हाडां पुल्ल्यांत. ज्यानेराचे ६वेर 
इगर्जची जात्रा भरता तिका रैचें फेस्त' ह्यंटात. इगर्जे लागसारूच फ्रांसिस्कान 
जोगड्यांची एक मोटी साळ आसली. पुर्विल्ले गोवेर्न पुर्तुगालाकसून नवेच गोंयां 
आयले ह्यणचे आपलें काम हातांत घेंबचे आदीं, कांयदीस ते साळेंत रावताले. 
रैजमागचें कोट दर्याचे वशीन जरी दुस्मानाकडेन झुजूंक उपयेगी पट्टा तरी जमनीचे 
वशीन ताचो जायतसो उपयेग जायना ह्यंटात. १८९६ वर्सा, मुंबेंत गांठीच्या रोगाची 
धाम आयली तेन्ना, त्या रोगाचो वसो गोंयां पांवचो न्हंय ह्मणून फिर्डी सरकारान 
रेजमागच्या कोटाचो क्वारेन्ताना भाशेन उपयेग केलो. १८९८ वर्सा आमी मुंबेसून 
गांयां गेल्ल्यों तेन्ना, त्या कोटांतल्या एका बोगदापोंदा सुमार दोनतीन राती आमकां 
घालोंच्यो लागल्यो. 

तशेंच तें घास्पार दीयचें. 
हें कोट मांडवी न्हंयेचे दावे धडेर, रैजमाग कोटाच्या सामखार आसा. 
१५८९त फ्रांसिस्क गाम गोवेर्नाचे मुस्तींत तें बांदलेलें. ह्या कोटाची सुवात मूळची 
घास्पार दीयस ह्मणून एका मनशाची आसली; ताचेवर्सून कोटाकूय तेंच नांव पडलें. 
१८३५त सोल्दारांची बंडाय जाली तेन्ना त्या कोटाक जायती नखलामी जाली. 
१८४२त तें पैलीं आसलें तशें सरी केलें. तरी आस्ताना, तूर्ताक तें भौच मोडके 
दशेत आसा. 





आहाहाहा! पणजी दिसली. 

पणजी शार मांडवी न्हंयेचे दावे धडेर आसा. तूर्ताक हें तीसवाड्यांतलें ह्याल 
शार जालां. हो मूळचो ताळगांवचो एक ल्हानसो वाडो आसलो. हांगा पैलीं सगळे 
खारवी लोक रावताले. गोंयां विजापुरी सुलतानाचो शेक चलतालो तेन्ना इसूफ 
अदीलशहाचें हांगा एक कोट आसलें आनी तितलेच खातीर पणजेक तेवेळार लोक 
वळखताले. हें कोट भौच घट आसून थें १५ नाळी आनी ३०० शिपायक आस्ताले. 
१५१०त आल्बुकेर्कान जेन्ना तीसवाड्याचेर पैलीच झोंपै घाली तेन्ना त्या कोटांतसून 
मुसलमान सरदार इसूफ गूर्गी (सुफेगुर्जी) हाणे ताका खूब आडमेळें हाडलें. फुडें 
मुसलमानांनी आल्बुकेर्काक रोखडोच गोंयांतसकून निखळायलो तेन्ना, पावशे दीस 
आसले ह्मणून, पणजे लागसून थोड्याशा पल्ल्यार, तो आपलीं तारवां नांगरून 
रावलोलो. तीं तारवां अदीलशहाच्या कोटांतसून जिस्त दिष्टी पट्टालीं. १५१०च्या 
नवेंब्रांत, आल्बुकेर्कान पर्थून गोंय घेतल्या उप्रांत, फिडर्न्यांनी पणजी हो फौज दवरचो 
जागो केलो आनी थेंचें अदीलशहाचें कोट सरी केलें. फुडें, हिंदुस्तानांतल्या वो 
अजियांतल्या दुसऱ्या खेंच्याय मुलखार झोंपै घालची जाली ह्मणचे फिर्डी सरकार 
पणजेसूनूच फौज धाइलें. सुमार १६१० वर्सा लेगीत, पुर्तुगालसून गोवेर्न नवेच 
आयले वो गोंयसून पुर्तुगाला वचूंक भायर सल्ले ह्मणचे कांय दीस ते पणजे रावताले. 
धाकट्या गोंयां जोराचे धामेन आपली बस्का सासणाची घालून लक्षांनी लोकांक 
जिवानशीं माझ्ने तेन्ना पणजेचें नशीब उगडलें. १७५ ९त दिजेंब्राचे ३१वेर, कोंद येग 
गोवेर्न पणजे रांवक आयलो आनी त्याच वर्सापासून दिसानदीस पणजेचो लोकीक 
वाडूं लागलो. १७६०त, गोवेर्नाक रांवचे खातीर अदीलशाहाचें कोट सरी करून 
उपयेगाक हाडलें. ताका आतां पलास ह्यंटात. पलासीच्या न्हंयेवशीनल्या दाराचेर 
लातीं भाशेन फुडलें बरप कोरांतलां:- 

Rege Fidelissimo Josepho primo, 
Pro Rege comite ab Ega, 


Senatus ex informi formavit. 1760. 


फिडी धर्मार चड विस्वास आसलोलो पुर्तुगालो राजा पेलो जुजे राज्य चलैतालो 
तेन्ना, कोंद येग गोवेर्नाचे मुस्तींत, १७६०त, मुन्सिपालदादीन ह्या घराक दुसरें रूप 
` दिलें (गोवेर्न रांवचो ह्याल केलो). 

हे पलासींतसून मांडवी न्हंयेचो बेसबरो देखाव दिष्टी पट्टा. हांतुल्ल्या एका 
सालांत गोंयच्या गोवेर्नाचीं चित्रां लायल्यांत. हे पलासींत एक कपेल आसा; तांतूर 
धाकट्या गोंयच्या इंकिजिसांवाच्या घरांतलें जेजूचें बावलें आसा. 

पणजे तूर्ताक गोवेर्न, आर्सभीस्म आनी दुसरे सगळे ह्याल कामदार रावतात. 

मांडवी न्हंयेवैल्यान तीनसांजच्या वेळार पणजेर नदर घाली ह्यणचे, 
सामखिल्या 'रूव दे बोव विश्त' मार्गाचो देखाव ताचेवैले सोबीत घरांचे हाळयेन 
भौच सुंदर दिस्ता. 

पणजी व्हळूव्हळू व्हडविकेक कशी चंडली आनी थें केन्नाकेन्ना कितेंकितें 
जालें ह्यणपाची वळेरी आमी सकला दितांत. 

कोंद सार्जेद गोवेर्नाचे मुस्तींत (१८०७-१६) लातींची साळ पणजे 
पैलीवैलीच उगडली. हेच वेळार साष्टींत दोन आनी बारदेसांत दोन साळो उगडल्यो. 

१८११ वर्सापासून धाकट्या गोंयां आल्फांद घेंवचें सोडून पणजे घेंव लागले. 

१८१८त रेलासांव, फाजेंद, कोंतादोरी आनी दुसरीं सरकारी कामकाजाची 
घरां पणजे उबाल्लीं. हेवेळापासून सरकारी कामदार आनी हेर लोक थें घरांदारां 
बांदून रांवक लागले. 

हेच वर्सा, पणजेच्या बामणांनी थें ह्यालक्ष्मीचें देवूळ बांदलें. हें बांदच्या 
वेळार धर्मकोल्ली किरिस्तांवांनी खूब आडमेळीं हाडलीं ह्यंटात; परंत तीं उपकारा 
पडलीं नात. ह्या देवळाचे फुडें सोबीत मंटप आसा; थें उत्सावाच्या दिसांनी कथा, 
पुराण, नाटकां बी जातात. ह्यालक्ष्मीची म्हूर्त मूळची मयेंची. देवळाचे दावे कुशीक 
तीन ल्हान देवळ्यो आसात. एकेंत ह्यादेवाचें लिंग. दुसरेंत रवळनाथ. तिसरेंत ग्रामपुरुस 
आनी रामपुरुस. हेय देव मयेंचेच. ह्यालक्ष्मी आनी ह्यादेव हांचो पुजारी कामत 
ह्मणून आसा. रवळनाथ, ग्रामपुरुस आनी रामपुरुस हांची पुजा करूंक मयेंचो एक 
कुळवाडी गुरव हाडून थें दवल्ला. 

ह्यालक्ष्मीच्या देवळांत पणजेच्या लोकांनी बामण पुजारी दवल्ला तें पळोन 
आमकां तांची खूब तोखणाय दिसता. गोंयांतल्या बाकीच्या गांवच्या लोकांनीय 

पणजेकारांची देख घेवन जेंजें द्रावीड आस्तीत थैंथें तांचे बदला बामण पुजास्यांकूच 
आलासरो दिवन, आमची बामणी भूंय आनी देवळां द्राविडांच्या भष्टकारापासून 
मेकळीं करून तांकां चारपांचशीं वर्सा आदलें उजळ रूप दिंवचें असो आमचो 
सगळ्यांक आग्रो आसा. 
बारकायेन पळेल्यार, गोंयचे बामण आनी तांतूरूय चड उदार मत्ताचे स्मार्त 
बामण आपल्या वैदिकांची निखालूस परवा करिनात अशें दिस्ता. कसोय वेळ 
मारून व्हेलो जालो अशी तांची आवतिकाय जाल्या. पोटतिडकेचो बामणपणाचो 
अभिमान तांचे भितर उरूक ना. आवैबापायचें स्राद्व घालतले जाल्यार तें चलोंक 
ऊंच बामण वैदिका बदला, पोटभर भूस मारून कुळवाड्यांच्या घरा आमान्य 
हातासणारो काराडो -चित्पावनूय तांकां चलता! हाचे फुडें आनीक उणाकपण ह्मणून 
कसले उल्लां? असले तरेचें हें साद घालचे परस केन्नाच ना घाल्ले चड बरें. मेल्ले 
आवैबापूय असले तरेच्या ह्या स्राद्दाक केन्नाच शिणचे नात. असल्या ह्या वेंठीच्या 
स्राद्दान तांच्या ताव्व्यार थेंबो पडची आस्त मुदलींच ना. बारदेसांतलें एदें व्हडलें 
ह्यापशें शार आनी ताचे लागशिले कितलेशे गांव हांतूर स्मार्त बामणांची कितलींशीं 
तरी घरां. अशें आसून सगळ्या बारदेसांत स्मार्त वैदिकाचें एकूय घर ना! 
लग्नाकार्याच्या वेळार ते सत्रीच्या काराड्यांची भर करतात! लज न्हंय ही थैंच्या 
बामणांक? बामण वैदिकांक दुकळ पडलोलो जाल्यार एक गजाल वेगळी आसली. 
परंत आमच्या आयकिंवा भाशेन, हो वेळ लेगीत तरी गोंयांत बामण वैदिकांची तूट 
पडूंक ना. तूट पडल्या ती फक्कत तांचे गूण वळखून तांकां आलासरो दिणाऱ्या 
येजमानांची. आपल्या स्रमांक फावोशें फळ मेळनाशें पळौन माशेलांतल्या एका 
बऱ्यांतल्या वेदिकान भुसाचो पसरो घाला खे! तशेंच, थैंच्या दुसऱ्या 
नांबालोकिकाच्या वैदिक घराण्यांतले भुरगे आपली पुर्विल्ली वैदिकी सोडून हेर पोट 
भरचे धंदे शिकूक लागल्यात खैं! कशेंय जाल्यार, आनीक पंचवीस वर्सांनी , पुण्यवंत 
महेश्वरभटबृहस्पतीची महाशाला काळोखांत पडून, गोंयांत बामण वैदिकाचे तोंडचो 
आशिर्वादूय मेळूंक कठीन पट्टलेशें दिस्ता! कर्मा अद्रुष्टा! आमचे श्रीमत्पूर्णानन्द 
सरस्वतीस्वामी, हे दुखेस्त गजालीकडेन ध्यान दितीत काय? बामण वैदिकांक 
गोंयच्या स्मार्त देवळांनी जाता ते भाशेन आनी तांकत त्या उपायांनी आलासरो 
दिंवचो, संस्कृत आनी वैदिकी शिकपाच्यो साळो घालच्यो, देवळांतलीं कथा- 
पुराणां बामण विद्वानांकडसूनूच करून घेंवचीं, बामण वैदिकांबगर हेरांक दारा 
लागसार उबे करचे न्हंयत ह्मणपाची ताकीद सगळ्या बामणांक दिंवची, हीं कामां 
”'मच्या श्रीमत्स्वामीह्याराजांची आसात; तीं ताणी येन्नादर पळौंचीं हाणपाची 

_ आमची नमळायेची मागणी तांच्या पांयांकडेन आसा. कवळें-मंगेशीं सारक्या ऊंच 
_ थळांनीय बामण वैदिकां परस हेरांचीच भरती अदीक पळौन आमकां लज जाता; 
` आनी थैंचो भष्टकार पळौन, मेकळ्या मनान आमच्या देवाच्या माथ्यार दोन तांबये 

 ओत्तलो ह्यळ्यार नाका दिस्ता! 

१८२९च्या २२ देजेंब्राक, गोंयां पेलेंबैलेंच वर्तमानपत्र जल्माक आयलें. 

ताचें नांव 'गाजेत दे गोव.' हांतूर सरकारी कामकाजाचो मजकूर येतालो. मुंबैसून 
एक शापखानो हाडून गोवेनाचे पलासींत दवल्लोलो आनी तांतूर तें शापताले. ह्या 
पत्राचो कारभार लीम लैतांव नांवाच्या येवरोपेव वैजाकडेन आसलो. 

मानवेल काम्र गोवेर्नाचे मुस्तींत (१८२२-२६) मिज्रिकोर्दीच्यो सोती भायर 
सल्ल्यो. 

१८ २७त वैतुंब्राचे ९वेर मानवेल पुर्तुगाल कास्र हो गोवेर्न जालो. हाणे १८३५ 
मेरेन, सुमार साडेपांच लक्ष रुपया खर्चून, नवे मारग आनी सरकारी इमारती बांदून 
पणजी शाराक बेस बरी सोब हाडली. ताणे पणजेची आरोग्यताय निवळायली. 
पणजेचे मारग सकलउबार आसले ते सारके केले. शेतां मुणौन तांच्यो घरांदारां 
बांदच्या उपयेगाच्यो जमनी केल्यो. पणजेच्या पश्चिम तोंकाक 'काम्पाल' नांवाचो 
एक सुंदर मळो उक्तो केलो. आल्फांद आनी ताचे फुडले धके बांदले. बणखण 
बांदली. (१८११त ही बणखण मोडून तिच्या जाग्यार कुरेचें घर बांदलें. 
बिल्बियोतेक उक्तें करून तांतूर धाकट्या गोंयच्या सगळ्या कोवेंतांतलीं पुस्तकां 
हाडून दवल्लीं. देवळा लागशिली आरोग्यदिण्या उदकाची गायतोंडी झर बांदली 
आनी कर्तेल बांदलें. कर्तेलाच्या ह्याल दारार फुडें बरे्लें बरप कांतेलां:- 

Nao vos ha de faltar gente famosa, 
Honra, valor € fama goriosa 
No 0011 feliz governo do 
11170 2 Exmo Sr. 1). Manoel de 
Portugal € Castro ४. Rei da India. 
Anno de 1832. 


नांव गाजलेल्या लोकांनू, हिंदुस्थानाचो ह्याल-गोवेर्न दों मानवेल 
पुर्तुगाल कास्त्र हाचे बरेपणाचे आनी सुखाचे मुस्तींत, तुमकां भौमान, पराक्रम 
आनी व्हडविकेचो लोकीक हांची उणाय जांवची ना. १८३२ वर्स. 
कतेंलाच्या पूर्वकुशीच्या पाख्यांत लिसेवाच्यो साळो आसात आनी 
सामखिल्या लांबरुंद आंगणांत आफोंस आल्बुकेकचिं व्हडलें बावलें उबें आसा. 

मानवेल पुर्तुगाल कास्र गोंयां आस्तानाच, १८३५ वर्सा ज्यानेराचे १४वेर | 
गोंयचो कारभार गोंयच्याच एका पुताच्या हातांत आयलो. ताचें नांव बेर्नार्द पेरिस | 
सिल्व्ह. हो गांवान नेवरेंचो. जातीन बामण. फिर्ङ्यान गोंय घेतपासून, आमच्या | 
गांव-भावां भितल्ल्या कोणाकूच गोवेर्नाचो अधिकार मेळूंक नासलो, तो सिल्व्हाक 
मेळ्ळोलो पळौन आमकां मोटो अभिमान दिस्ता. पुर्तुगालची राणी दुसरी मारी हिणेः 
ताका वर्साक वीस हजार असुप्यों मुशारो करून नेमलोलो. ताणे आपणाक जाय ते 
कामदार नेमचे, नाका ते काडून उडौंचे आनी राजकारभारांत मनाक येत तें सुध्रप 
करचें ह्यणपाची मेकळीक ताका दिल्ली. परंत ताचो घात ताचो चड विस्वासाचो 
मनीस फोर्तुनात मेल ह्या मिलितारी मुखेल्यान केलो. बेयमान मेलाक सिल्व्हानूच 
आपले वांगडा गोंयां हाडून व्हडविकेक चडेल्लो. कारभाराच्यो दोरयो हातांत घेवन 
फक्कत अठरा दीस जाता ह्मणसर मेल आनी दुसरे येवरोपेव हाणी गुमानीत कट 
करून फे्रेराचे पेले राती, पानवेली सिल्व्हाच्या घराक रेवाडो घालून ताका कैद 
केलो आनी मानवेल पुर्तुगाल कास्त्राक पर्थून गोवेर्नाचो कारभार दिलो! 

१८३७ वर्सा देजेंब्राचे ७वेर, 'बोलेती दु गोवेर्न दु इस्ताद द इन्दिय' ह्या 
सरकारी वर्तमानपत्राचो पैलो आंक भायर सल्लो. 

लोपिस लीम गोवेर्नाचे मुस्तींत (१८४०-४२) पणजे इंग्लेज आनी फ्रान्सेज 
बरपांच्यो साळो उगडल्यो. पानवेलचें मिलितारी ओस्पिताल पणजे आयलें आनी 
कुरेची उबारणी जाली. 

सिल्व्ह पेरैर गोवेर्नाचे मुस्तींत (१८४२-४३) धाकट्या गोंयां ह्योरो मारचें 
घर धांपलें. 

१८४३ वसां मार्साचे २ ३वेर, पणजेक 'नोव्ह गोव” ह्मणचे “नवें गोंय' हें नांव 
दवरून तिका शारांचे पंक्तीक बसेली आनी हिंदुस्तानांतल्या फिर्डी मुलखांची राजधानी 
केली. 

गासेज पाल्य गोवेर्नाचे मुस्तींत (१८४३-४४)( पणजे सरकारी मराठी 
साळ उगडली . | 

१८४७ वर्सा वैतुंबाचे २९वेर, पेस्तान गोवेर्नान, कतेंला सामखिल्या आंगणांत 
आफोंस आल्बुकेकाचें बावलें मोट्या आट्यापाट्यान उक्ते केलें. ऊंच खांब्यांचेर 
एक घुमटी बांदून भितर तें आल्बुकेकाचें बावलें उबे केलां. हें बावलें आदीं धाकट्या 
गायां सेर्राचे इगर्जेच्या दारावैल्या कुर्कुटांत आसलें. हें बावलें आठ कोनशी पेडार 
आसा. पेडाचे आठूय कुशींनी भांगरी अक्षरांची बरपां घाल्यांत ; तांतूर, आल्बुकेर्कान 
गोंय, होमूंज, मलाक, तांबडो दर्या हीं केन्ना घेतलीं ह्मणपाची तेरीख आनी ताचे 

` तोंडचीं कांय कांय उत्रां आसात. बावल्याचो पोशेग झुजप्याचो आसून उजव्या 
हातांत तरवार आसा. दोनूय हात ताणे पोटावशीन धल्ल्यात. बावल्याच्या सामखार 
` घुमटेक लागून धर्तरेच्या आकाराचो एक गुळो आसून ताचेर एक हांस आसा. 


पेडाच्या आठ कुशीं वैलें बरप:- 
Goa Y Quien Ormuz Mal co El-Rei por amor 
25-11-1510 MasHiziere 10-10-1507 dos homens; mal com 
passe 05 homens por amor del 
adelante rei; em frente de galeota 
Novembro de 1515 
Malaca Levanta-te Mar Quanto as cousas da 
25-8-1512 quese perde Vermelho Indiaellafallara por si 
0 que 1513 e por mim. Barra 
ganhaste dagoada 
16-12-1515. 
हांतुल्ल्या 


Mal com El-Rei por amor dos homens; 
Mal com os homens por amor d'El-Rei, 


ह्या वाक्याचो अर्थ मनशां खातीर राजाकडेन वायट आनी राजा खातीर 
मनशांकडेन वायट. ह्याच अर्थाचे संस्कृतांत एक वाक्य आसा तें अशें: - 


नरपतिहितकर्ता द्वेष्यतां याति लोके 

जनपदहितकर्ता त्यज्यते पार्थिवेण. 
आल्बुकेर्काचे तोंडसून अशीं उत्रां येंवक मूळ जालें तें अशें:- आल्बुकेर्कान गोंय 
घेवन थें राज्य उबालें ही करणी ताचे वांगडच्या जायत्या फिडर््यांक नसाय जाली. 
तांच्या मनांतसून हिंदुस्तानांत जमनीवैलें राज्य नाका आसलें. दर्याची चावी हातांत 
दवरून हिंदुस्तानांतलो वेपार करूंक मेळळो जालो इतलीच तांची हांव आसली. 
ह्मणून राज्य उबारण्या आल्बुकेर्काचे ते दुस्मान जाल्ले. तांतूर कानानूर आनी कोचीन 
हांगाच्या वाखारींवैल्या ह्याल-कारभाऱ्यांनी फु डारपण घेतलेलें. ताणी 
आल्बुकेर्काच्यो चाडयो पुर्तुगाला मानुवेल राजाक आनी प्रधानांक कळौन तांचें मन 
आल्बुकेर्कावेलें विटेल्लें. आल्बुकेर्क जो आसा तो गांयां स्वतंत्रतायेन राजवड़की 
चलोंक येवजिता ह्यणपाचें ताणी राजाच्या कानांत भल्लेलें. आपूण राजा आसताना, 
सातां समुद्रा भायर वचून, आल्बुकेर्क राजा जांवक पळेता हें येवजून मानवेलाक 
तिडक येंवक वेळ आसा? ताणे वेळ लायनास्ताना आल्बुकेर्काक निखळावन ताच्या 

जाग्यार दुसऱया कोणाकूय नेमची तजवीज केली. परंत त्या आदीं गोंय र 1 
सोडचे खातीर, मानवेलान आल्बुकेर्काक ४ निमतां बरौन धाडलीं तीं अशीं:- १. 
गोंय पैलीं आरोग्यतायेक बरें न्हंय. त्या भायर खर्चाक ह्यारग. खेरीज सोल्दारांक 
फुकटचो दगदग. २. गोंय हें विजापुरी सुलतानाचें ह्याल बंदर आसल्यावरसून तो 
जेन्नातेन्ना झुजूंक उठ्ठलो. ३. गोंयची सरकारपटी जमा करूंक एद्या व्हडल्या विजापुरी _ 
सुलतानाकूय लोकांच्या दारांनी फौज धाडची पट्टाली; तेन्ना फिडर््यांकूय ती पटी 
जमोंक भौच कठीन. ४. गोंय पर्थून सुलतानाचे सुवादीन केल्यार तो फिडर्य्यांचो 
खंडकार जांवक तयार जावन वेळ आयल्यार उपकाराय पट्टलो. 

गोंय सोडपाचीं हीं निमतां वाचून आल्बुकेर्कान मानवेलाक एक सणसणीत 
कागद बरेलें. तांतुल्ठो कांय मजकूर असो:- ''गोंय घेतपासुनूच फिर्ड्यांचो लोकीक 
आनी भय हिंदुस्तानांत वाडलो. एद्या व्हडल्या गुजराथच्या सुलतानान दिवाक 
कोट बांदूंक मेकळीक दिली. तशेंच कालीकोटच्या तामुरीन (सामोरी) कालिकोटाक 
कोट बांदूंक मेकळीक दिली. ताणी थंडाये खातीर आपापले वकील गोंयां धाडले. 
फिड््यांचो वेपार हिंदुस्तानांत चलूंक फक्कत दर्याच हातांत आसलो ह्मणून जालेंना. 
जमनीवेलें राज्यूय जाय. जमनीर कुलो तेंकूंक सुवात ना आनी एकदीस दर्याची 
चावीय हातांतली होगडावली ह्यणचे मागीर फिडर्न्यांक हिंदुस्तानांतसून सासणाची 
मांद्री कवळचो वेळ येतलो. ह्मणून गोंयचें राज्य सोडूंक जायना. तें घेता आस्ताना 
फिङ्याँचें जायते रगत व्हांवलां. ह्याका एकाद्रो पटी जमैणारो कारभारी लेखून हजी 
तुमी वर्सांचे वर्सा झट्टी घेंब नाकात. ह्याका भौमान दियात. हाजे उपकार मानात. 
जंववेर हांव हांगाचो गोवेर्न आसां तंववेर लटक्या मुलखांचीं रंगैल्लीं चित्रां हांव 
तुमकां धाडून दिंवचो ना; तर आमच्या हातेरांच्या बळान घेतलेली राज्यांच हांव 
तुमकां धाट्टलों.'' 

ह्या मेकळ्या मनान बरैल्ल्या कागदाचो अर्थ प्रधानांनी मानवेलाच्या मनांत 
वेगळेच रितीन भल्लो आनी ताणे आल्बुकेर्काच्या जाग्यार लोप सुवारिस ह्मणुन 
गोवेर्न नेमलो. 

आल्बुकेर्क हेवेळार होर्मुजाक आसलो. होर्मुजाचो कारभार ठांयबसणेक लावन 
तो १५१५ वर्सा नवेंब्राचे ८वेर गोंयां वचूंक भायर सल्लो. वाटेंतूच ताका आपणाक 
मानवेल राजान निखळायलो ह्मणपाची खबर समजून भारीच वायट दिसलें. ताच्या 
काळजाक घाव पडलो. ताणे आपले दोळे मळबावशीन उबारून “नरपतिहितकर्ता 
रेषतां याति लोके, जनपदहितकर्ता त्यज्यते पार्थिवेण' अशा अर्थाची उत्रां फिर्डी 
भाशेन उलोन, निमाणे, आपूण मेल्यार तरी बरो आसलों अशें हाळें! आग्वादाच्या 

 पोटदर्यात पावता ह्यणसर ताच्या जीवाक चड बरें ना जालें आनी ताणे मरचे आदीं 
_ मानवेल राजाक एक कागद बरेलें; तांतूर 'हिंदुस्तानांतल्या गजाली समंदान, 
: हिंदुस्तानूच आपणा खातीर आनी हाजे खातीर उलैतलें' (0०10 85 ८०७१५ 09 
. Indiaella fallara por si 6 por mim) अशे तरेचो मजकूर घालो. 
पेस्तान गोवेर्नाचेच मुस्तींत पणजे पेलीवैली वेजकेची साळ उगडली. 
१८५९ वर्सा फेब्रेराचे १३ वेर सांजवेळा पणजे तारेची उबारणी जावन गोंयसून 
बेळगांवां तारेन खबरी घोळूं लागल्यो. 
१८७१त वेतुंब्राचे पेले तेरखेपासून कुरेच्यो तिकीटी भायर सल्ल्यो. 
१८७१त देजेंब्राचे १०वेर, राजपूत दों आगुस्त हो 'वळवैची बंडाय' मोडूंक 
पुर्तुगालसून पणजे आयलो. 
१८८०त २२ मार्सापासून पणजेसून साष्ट आनी बारदेसाक वापोर घोळ्‌ं 
लागले. 
१८८१त 'विस्कोंद रिबान्दार' नांवाचो बाजार पणजेंत उक्तो केलो. ताका 
लोक “मार्कीट' ह्यंटात. ह्या बाजाराकडेन एक बरप आसा तें अशें:- 
Governado este estado 0 Contra-Almirante 
Caetano Alexandre de Almeida € Albuquerque 
A Camara Municipal das 11135 de Goa 
inaugurou este mercado com 0 nome de 
Visconde de Ribandar. 1881. 
कोंत्र-आमिरांत कायतान आलशांद्र आल्मैद आल्बुकेर्क हाच्या कारभाराचे 
मुस्तींत तीसवाड्याचे मुन्सिपालदादीन हो बाजार 'विस्कोंद रिबान्दार' ह्या नांवान 
उबाल्लो. १८८१. 
१८८२ वर्सा १४ नवेंब्रापासून कुरेच्यो उक्तयो चिटी (बिल्येती) भायर 
सल्ल्यो. 
१८८४त मायाचे पैले तेरखेपासून कुरेन दुडू धाडूंक मेळची तजवीज जाली. 
१८९५त सेतेंत्राचे १३वेर गोंयचे शिपायक खुबळून सरकाराचेर उठले. ते 
खुबळचें कारण तांकां ह्मसमीक वच्चो हुकूम जालो; परंत तांच्या मनांतसून थें बच्चें 
नासलें. ताणी सत्रींत नाणसांतल्या कोटांत बसका माल्ली. थें तांकां सत्रीचे राणे 
मेळ्ळे. हें खुबळप थारांवक पुर्तुगालसून दों आफोंस येंरीक हो राजपूत नवेंब्राचे 
१३वेर पणजे आयलो. 
१८९७ वर्सा सेतेंब्राचे ९वेर, माशाद गोवेर्नान शिपायकांक मकलासी केली 

आनी सगळेकडेन थंडाय जाली. 

पणजे दोंगराचे एके देंवतेर कोंसैसांवाची इगर्ज आसा तिचो भायलो न 
सोबीत दिस्ता. 

पणजेचें काम्राचें घर पळेसारकें आसा. ह्या घराचे फुडलेवशीन शेंड्यार एक 
घडयाळ आसा ताच्या वरांची घांट आय्सपैस आयकूंक येता. इस्काद चडून काप्राचे 
माळयेर वचूं लागलो ह्मणचे वंटीर एक खुरीस आसून ताचेवैर 

Por mares nunca d'antes navegados 
पैलीं केन्नाच ताणूंक नासलेल्या दर्यांतसून 

अशें बरप घालां. माळयेर एक बेसबरें साल आसा; तांतूर गाम, आल्मैद, 
आल्बुकेर्क, कास्र, पेरिस सिल्व्ह हांचीं पायनेलां लायल्यांत. काखाचें चित्र भौच _ 
वांकडे मानेचें काडलां. ताची नुरा सगळ्या संवसाराक कुस्कुटावरी लेखलेल्या _ 
भाशेन दिसता! 

काम्रा सामखारूच एक खांबो बांदला; ताच्या पेडार सकैलें बरप आसा: - 

1498 
Padrao commemorativo da celebracao do 40 Centenario 
Do Descobrimento do Caminho Maritimo da India 
1898 

िंदुस्तानाक येंवक दर्यांतली वाट सोदून काडल्यार १४९८ पासून १८९८ 
मेरेन ४ शेंकडे जाले. तांतुल्ल्या चौथ्या शेंकड्याच्या उत्सवाचे यादस्तेचो खांबो. 

खांन्याच्या पेडार चाय कुशींनी, आल्बुकेर्क, आल्मैद, कामोंयूस आनी कास्त्र 
हांची रुपडीं आसून खांन्याच्या शेंड्यार गामाचो तोंडवळो आसा. 

गायतोंडे झरी खेरीज 'फेनिक्स' नांवाची एक झर पणजे आसा; तिचें उदक 
आरोग्याक बरें हाणून सांगतात. 

पणजे दोंगरार आर्सभिस्माची आनी आताइदाची अशो दोन पलासी दिस्तात. 
तांतुल्ली आताइदाची पलास पळेसारकी आसा. 

कर्जळें हणून एक पणजेचो वाडो आसा; थैं उबाळ्या दिसांनी लोक दर्याचें 
वारें खांवक वेतात. 

हांगा आमी एक मराठी वाचनालय पळेलें. तांतूर चित्पावन-काराडीं आनी 
फिर्डी वर्तमानपत्रां मेजार पातळायलेलीं आस्तात. दोन आरमारी आसात तांतूर 
सुमार ५०० पुस्तकां आस्तीत नास्तीत. वंटीचेर कांय चित्रां लायल्यांत तांतूर 
अदीकशीं चित्पावनांचीं; बामणांचीं भौच थोडीं. गोंयांत जल्मल्ल्या बुदवंत, 

_ बरपाक्षरी आनी शूर लोकां भितल्ल्या एकायचें चित्र आमकां थें दिसलें ना. 
_ पुरशोत्तमबाब, देशपांडे, नायकस्वामी, जर्सन द कूंज, वामननायक, त्रिविक्रमपरोब 
' हांतुल्ल्या एकाचोय तोंडवळो आमकां थें पळौंक मेळ्ळो ना. चित्पावन-काराडीं 
बर्तमानपत्रां वाचून आनी इंग्लेज मुलखांतल्यो आमकां गर्ज नासलेल्यो नस्त्यो 
_ उखलादवरी करून आमच्या बामण भुरग्यांची बुद्द चित्पावन-काराडी जाल्या आसूंये! 
वेपारी नद्रेन पळेल्यार, पणजे व्हडलोसो वेपार-उद्देग चलना. तांतुरूय जो 
थोडोभोव चलता तो चड़करून गोंयकारांच्या हातांत नाच ह्ळ्यार कामायता. गोंयांत 
लागणारो विलायती वेपार हांगा मुंबेंतसून येता आनी तो गुजीर आनी मुसलमान 
हांणीच आपल्या हातांत गच्च आंवळून धल्ला. हांगा पारशांनीय आपलो कुलो 
तेंकैला. वैष्णव बामणांचे माण जळींमळीं दिसतात खरे परंत ते फक्कत पोट भरचेच 
बाबतीचे. वेपारी गिरेस्काय जोडचेले न्हंयत. गोंयचो जो ह्याल भायल्या मुलखांनी 
वेता ताचीय चावी गुजरांनीच आपले किर्वटीक गच्च खोयल्या. आमचे गोंयकार 
आनी तांतुरूय बामण आपले गांवचो वेपार आपले मुठींत हाडचो येत्न करतीत 
जाल्यार ते केदे गिरेस्त जातीत ह्मणून सांगूं! वेपार-उद्देग कसो करचो ह्यणपाचें 
आमच्या बामण भुरग्यांनी एन्नादर शिकूंक लागचें आनी तें शिकप थोडेंभोव इंग्लेज 
बरप आयल्या बगर तांच्या ध्यानांत पडचें ना; ह्मणून ताणी इंग्लेज भासूय शिकूंक 
लागचें. गोंयच्या भुरग्यांनू, उद्देग-वेपार ही एक कामगाय आसा. ती तुमच्या घरांत 
हाडचो तुमी मंत्र शिकात ह्मणचे तुमी संवसारांत व्हडविकेक पावतले. 

उजवाडावप्याचीं दोन उतरां 


'वसणुकें'त आइल्लो इतिहासासारको कठीन विषय सगळ्यांकूच पचना आनी 
'जैतां'तलो वाद सगळ्यांकूच रुचना; देखून, सगळ्यांक पचत आनी रुचत अशें | 
एकाद्रे पुस्तक आतां छापूंक घेवचें अशो सुचौण्यो 'जेत' उक्ताडाक आयल्या उप्रांत 
जायत्या जाणांकडच्यान आयल्यो, तेन्ना 'गोमन्तोपनिषता'क हात घालपाचें थारायलें. 
आज अडेच वर्सानी ताचें पेलें खंड वाचप्यांच्या हातांत पट्टा! 

कोंकणी भाशेक वैर काडपाचें काम हें एकल्या शणेबाबांचें वा 'गोमन्तक' 
छापखान्याचें न्हंय. तें सगळ्या कोंकण्यांचें आस. आज चाळीस-पंचेचाळीस वर्सा 
रात-दीस वावरून कोणाच्याच बच्या-वायट मत्ताची पर्वा करिनासताना शणैबाबांनी 
कोंकणी भास जिवंत दवल्ली, हे तांचे आमचेर जाल्ले मोटे उपकार मानुनूच आमी 
बोगी रांवक फावना. आतां आमी आमचें काम करूंक फुडें सरूक जाय. आमची 
आवेभास आज येत्या-वेत्याच्या आनी भायल्या-भितल्ल्याच्या पांयांतळा पडून 
सगळो संवसारभर तिचेभरशीं आमीय हांशाक म्हारग जाल्यांत. अशा वेळार 
अभिमान आशिल्ल्या दरएका कोंकण्यान तांकत तसो आनी तांकत तितलो पालव 
दिवन तिका वैर काडूंक जाय. होच एक हेतु मनांत धरून, आज उणींपुणीं चार तपां 
आपलें आयुष्य खर्चून शणैबाबान बरैल्ली बरपावळ उक्ताडाक हाडपाचें काम हातांत 
घेवन, 'गोमन्तक' छापखान्यान आपल्या माथ्यार मोटें ओजें घेतलां. तें बरेभाशेन 
आनी जाता तितले बेगीन तडीक व्हरून मागीर दुसऱया कामाक हात घालपाचो 
ताचो विचार आस. ह्या कामांत जाय जाल्लो पालव वाचप्यांकडच्यान मेळटा अशें 
दिसून आयल्यार, आज एक पुस्तक भायर सरूक जीं दोन वर्सा लागतात ताचे 
बदला एक वसांत दोन पुस्तकां काडूंक 'गोमन्तक' छापखानो फाटीं सरचो ना. हें 
ध्यानांत धरून वाचपी तांकत तितलो ताका आपलो पालव दितीत अशी म्हाका 
आस्त आस. | 

ह्या पुस्तकांत आइल्ले दरएके काणयेचेर एकएक चित्र काडून दिवपाचें हुशार 
चित्रिक आनी शिल्पकार भौ. बाब रामचंद्र पांडुरंग कामत हांच्या मनांत आसले; 
पणून सगळ्योच काणयो तांकां वाचूंक मेळ्ळ्यो नात आनी आतां तांचेकडेन त्यो 


वाचूंक धाट्टलो म्हळ्यार ते चड पैस - येवरोपांत आसत. तेन्ना ताणीं काडिल्लें एकूच 
चित्र ह्या पुस्तकांत दिलां. 


६२ समग्र शणे गोंयबाब 


हांतूंतल्यो पैल्यो तीन काणयो ह्या आदीं गोंयचो 'स्वयंसेवक' आनी मुंबेचें 
“विविधवृत्त' हांतूंत उजवाडा आइल्लयो. तांतूंतसून त्यो घेतल्यात. 


गोमन्तक छापखानो 


गिरगांव, मुंबे ४ 
ता. १ ज्यानेर १९३३. का. श्री. नायक 


गोमन्तोपनिषत्‌ खंड १ ६३ 


हें कितें? 





संवसारांत मनीस जल्मा येतपासून आजवेर भौनभौन आपणाक कांय प्रस्न 
विचारता, ते हे कि 'हांव कोण? हांव खैंसून आयलों? हांव खें पावतलों? हो 
संवसार कसो आनी केन्ना वैर सल्लो? तो आपशींच जालो कि कोणें रचलो? तो 
कित्याक रचलो? तो असोच उरतलो कि काबार जातलो? संवसार रचचे आदीं 
रचतलो खैं आसलो? तो खैं रावता? तो कसलोसो आस? तो काकळुतेस्त आस 
कि क्रूर आस? तो सगळ्यांक सारको कि पक्षपाती आस? संवसारांत सुख आनी 
दुख कशें भोगता? ताचें आगळें-उणें वांटप कोण करता? पातक खैंसून आयलें? तें 
करपाची बुद्द कोण दिता?'' ह्या प्रस्नांची जाप तो आपले बुद्दीक येत तशी दिता 
आनी मनाची समजाविशी करूंक वावुरता. आमगेल्या पुर्विल्ल्या जाण्टेल्यांनीं हे 
प्रस्न जितले किसैल्यात तितले संवसारांत आनीक कोणेंच किसौंक नात म्हळ्यार 
जाता. ते त्याखातीर मुजरत अटंग्या रानांत वचून सस्ततायेन तांची येवजणी करताले 
आनी तांतूंत सगळो जल्म घालैताले. तांगेले हे येबजणेक उपनिषत्‌ म्हळ्यार गुमानीत 
विद्या हें नांव पडलां. हे विद्येत देव, जीव आनी संवसार, पातक आनी पुण्यताय, 
सर्ग आनौ नर्क, जल्म आनी मर्ण, सुख आनी दुख, नीत आनी अनीत, खरें आनी 
लटकें, सासणाचें आनी खिणयाळें हांची जायती किसौणी केल्या. परंत इतल्यान 
ही विद्या थांबली आनी हाचे फुडें आनीक कांयच येवजुचें उल्ले ना अशें मात म्हणुं 
नज. हे विद्येत जितलें ध्यान घालीत आनी आपले भोंवतणचो संवसार जितले 
बारकायेन पारखून पळेत तितलें अजून येवजपाचें जायतें आस अशें म्हणचें पट्टा. 

हांव सुमार सात-आठ वर्साचो नेण्टो भुरगो आसून उपनिषत्‌ आनी वेदान्त हीं 
उतरा हांवें आयकुंकूय नासली तेन्ना, संवसारांतल्या पैल्यावैल्या अजाण मनशाभाशेन 
म्हज्या मनांत जी एक कल्पना उदेली तिचो म्हाका अजून घट बरो उगडास आस. 
भुरगेपणांत हांव म्हजे आवैवांगडा जायते फावटीं आजवळा चेतालों आनी घरा 
येतालों. हे भोंवडेन म्हाका खोस जावन हांव मनांत म्हण्टालों, “म्हजें घर आनी 
आजव आस, देखून हांव येतां-वेतां. हीं दोनूय नाशिल्लीं, जमीन नाशिल्ली, मळब 
नाशिल्ले, सूर्य आनी चांदीमाम नाशिल्लो, नक्षत्रा नाशिल्लीं, कांयच नाशिल्लें जाल्यार, 
हांव आनी म्हजी आवै खें येतल्यों -वेतल्यों आसल्यों? खैं राबतल्यों आसल्यों? 
म्हाका हाची जाप मेळनासली आनी म्हजो जीव घुस्मटल्यावरी जातालो. म्हगेली 


६४ समग्र शणे गोंयबाब 


| 'ही येवजणी जायत्या वाचप्यांक पिसायेची कशी दिसतली. दिसूं. परंत तसल्याच 
 तरेकतरा येवजण्यांतसून जाण्टेपणांतूय हांव सुटना जालों. तांची फोडणिशी जांवचे 
.. खातीर हांवें वेदान्तावैली कांय पुस्तकां वाचलीं, बिब्ल वाचलो, ताल्मुद वाचलो, 
` कुराण वाचले. परंत समजाविशी जायना जाली. हांव म्हज्या खासा वेव्हारांतले 
आनी भोंवतणच्या संवसारांतले बरे-वायट अणभव त्या त्या वेळार बरौन दवरून, 
' विसकून-विसकून तांची चिकित्साय करूंक लागलों आनी पुस्तकांनी वाचिल्ल्या 
` गिन्यानाकडेन तांचो मेळ जमता जाल्यार पळौंक लागलों. खैं खें तो जमलो. खें खें 
जमना जालो. गोमन्तोपनिषत्‌ हें ह्याच वावराचें फळ. तें जशें म्हज्या हाताक 
लागलें तशेंच काणयांच्या रुपान वाचप्यांच्या फुड्यांत आज हांव दवरतां. ह्यो जरी 
काणयो म्हळ्यो तरी त्यो कोल्या-कवड्ल्याच्यो वा न्हवर्‍्या-होंकलांच्या मोगाच्यो 
न्हंयत म्हणपाचें हांवें सांगचें लागना. निखटी अणभवांची वळेरी दिल्यार बरी लागची 
नासली; देखून ते काणयेंत गुथचे पडले. निखटे सुके सडसडीत फोव तोंडांत उडैल्यार 
दाडमां वळटात; देखून ते उदकांत भिजौन गोडाचो बांदो आनी सोय घालून मोव 
आनी सुरबूस करचे पट्टात. तशीच गजाल ह्या उपनिषताची. 
ह्यो काणयो बरोंक लागल्यार कशींय पंद्रा-सोळा वर्सा जातीत. हें बरोंचें काम 
सवकासायेन, येवजून येवजून, भोच मंदायेन चलतालें. हे भाशेन बरोन जाल्ल्या 
पांच काणयांचें हें पेलें खंड आस. 
भौमानेस्त काशीनाथबाब नायक हाणीं ह्यो काणयो छापूंक हातांत घेतल्यार 
दोन वर्सा जालीं. परंत म्हजेच मंदावणेन त्यो भायर सरूक कळाव लागलो. म्हणून 
म्हाका चड़ वायट दिसता. कोंकणी भास दिसानदीस लसलसून वाडची हो 
काशीनाथबाबांचो मोटो हावेस; आनी त्याखातीर ते तन-मन-धन खर्चून वाबुल्लेले 
पळोन म्हाका धीर येता. कोंकणी भाशेचे सेवेक हांवें म्हजो जीव ओंपल्यार उणीं- 
पुणीं चाळीस वर्सा भरत आयली. म्हजी ही सेवा म्हगेल्या हिंदु भावांक कितलीशी 
मानता आनी रुचता तें म्हज्यान सांगुं नज. म्हजे जायते भाव कोंकणी उलेतात खरे; 
परंत मराठीक ते आपली आवैभास कशी लेखतात. तिच्या नादान कोंकणी भास 
विसरून गेल्यारूय तांकां चलता. मराठिची तांकां इतली ओड लागल्या कि देवळांच्या 
उत्सवांत मुजरत भायल्या लोकांक गोंयां आपौन, ताणीं देवा सामखार सांगिल्ल्यो 
मराठी गाळी ते मोन्यानी आयकून घेतात आनी तांचे बदला कचकचीत दुडू फारीग 
करतात. २ भाशेचो प्रस्न कडेक दवल्ल्यारूय परक्यांनीं आपल्या घरांत येवन, 
आपलें भुसकें मारून, आपणाकडसून दक्षणा घेवन, उफाड्टें आपलें वाळें मारचें 
आनी आपणें तें थंडपणान आयकून घेंवचें ही गोंयकारांक भारी-भुशणाची गजाल 

जाता जाल्यार ताणींच चिके येवजून पळौचें. मराठिचो इतलो कुड्डो मोग जें चलता | 
थै आमगेले आवै-भाशेक जीव धरून रांवक कठीनशें दिसून मन उबगता. परंत 
अशा ह्या वेळार, काशीनाथबाबांसारको आपलेपणाची वळख आनी अभिमान 
आशिल्लो एकलोय गोंयकार, म्हजे फाटीक फाट लावन म्हाका धिगी दिंवक उबो 
राविल्लो पळौन, म्हज्या शिरंत्रांत नवो नेट रिगता आनी कोंकणी भाशेचे सेवेक 
उमेदीन वावरूंक म्हाका फुरफुरो चट्टा. नामनेचो भवभूति कवि, आपली करणी | 
कोणूच काना-मनार घेनाजाल्ल्यान, चिके वैतागून म्हणूंक लागलो खें: 'धर्तरी 
व्हडली आस. वेळ जायतो आस. म्हजे असल्या सभावाचो मनीस धतरेर खें तरी 
आसतलो; आनी आज एकाद्रो नासलोय जाल्यार फुडाराक जल्मतलो.'* आपणाले 
कर्तुत्वदशेचो ताका केदो विस्वास हो! परंत तो जिवो आसताना, ताचे असल्या 
सभावाचो मनीस ताका एकाद्रो होलमना जावन, ताणें बाबड्यान निर्शेवन प्राण 
सोडलो जातलो! हांव म्हाका त्या कवीसारको लेखिना. परंत ताचेभाशेन निर्शेवन 
काळीज फुटून मरूंक म्हाका कारण उरूक ना. म्हज्या ध्याना-मनांत नासताना, 
म्हज्या मोट्या भाग्यान, काशीनाथबाबांसारके म्हज्या धर्माचे मनीस अगान्तुक 
म्हज्या हाताक लागले आनी 'तो तूं आस” (तत्त्वमसि) म्हणपाची वळख म्हाका 
मेळ्ळी. त्या वेळार “काळजाची गांठ सुटली आनी संवशयांची माळ तुटली'* म्हण्टात 
तशी म्हजी अवस्ता जाली. आतां हांव कित्याक निर्शंव? आतां आमगेली भास 
संवसारांत सासणाची घुडी उबेतली. ती कसल्याच आडमेळ्याक बाडगनासताना 
दिसानदीस वैर सरतली. 


देजेंब्र १५, १९३२ शणे गोंयबाब. 


टिपो 

१. किंकारणं ब्रह्म कुतः स्म जाता जीवाम केन क्व च संप्रतिष्ठा:। अधिष्ठिताः केन सुखेतरेषु वर्तामहे 
त्रह्मविदो व्यवस्थाम्‌ । श्वेताश्वतर. १.१. 

२. भारत, केपें-गोंय, वर्स १७, आंक ३२ (१७ नोवेंत्र १९३२); आंक ३३ (२४ नोवेंब्र 
१९३२); आंक ३५ (८ देजेंब्र १९३२) हांतूंतलो 'परधार्जिणा गोमंतक' हो मराठी लेख 
जणएकल्या ल्हान-व्हड गोंयकारान मुजरत वाचून पळौंचो. 

३. उत्पत्स्यतेऽस्ति मम कोऽपि समानंधमां । कालोऽत्द्ययं निरवधिर्विपुला च पृथ्वी । मालती- 
माधव, प्रस्तावना. 


४. भिद्यते हृदयग्रंथिश्छिद्यन्ते सर्वसंशया: । मुण्डक. २.२.८. 


६६ समग्र शणै गोंयबाब 


=¬ वन्य 

म्हजे भायर पडिल्ले जाण्टेले 
शणे रघुनाथबाब 
हांच्या पवित्र आनी गोड उगडासाक. 


शणे गोंयबाब. 


६७ 


६८ 


मांडावळ 


संक्षेपावळ 

सार-वाक्य 

'म्हजी बा खैं गेली?' 
वासशणैली पोपाय 
बाबुमामालो पणस 
पितुबाबालो तांब्यापटो 
खर्णवीर 





१३४ 


समग्र शणै गोयबाब 


संक्षेपावळ 


केन. -- केनोपनिषत्‌ 

गपु. -- गरुडपुराण 

पराशर. -- पराशरस्मृति 

ब्रहदारण्यक. -- बृहदारण्यकोपनिषत्‌ 

भगी. -- भगवदीता 

मनु. -- मनुस्मृति 

मभा. -- महाभारत 

मापु. -- मार्कण्डेयपुराण 

मुण्डक. -- मुण्डकोपनिषत्‌ 

याज्ञवल्क्य. -- याज्ञवल्क्यस्मृति 

विष्णु. -- विष्णुस्मृति 

श्वेताश्वतर. -- श्वेताश्वतरोपनिषत्‌ 

Ind. Ant. - Indian Antiquary. 

JBBRAS. - Journalofthe Bombay Branch 
of the Royal Asiatic Society. 

NT. = New Testament. 

OT. - Old Testament. 

तस्योपनिषत्सत्यस्य सत्यम्‌ । 


बृहदारण्यक. २.१.२० 

पेलें आरण्यक 


म्हजी बा खे गेली? 


माघांतले देवतेचे पंचमीन बाबुल्याक पांच वर्सा भर जावन सवें वर्स लागिल्लें. 
तो इल्लोसो भुरगो खरो; पणून मोटो बण्ट. मोटो अवजाळी. मोटो आडांगी. तो 
निक्तोच सटकुळ्ळेलो आनी आपल्या धुमशेणांनी आनी धुडबुसांनीं सगळें घर 
माथ्यार घेतालो. शापशणैल्या घरांत जायत्या काळान, ना ना म्हणून कान-दोळे 
सुजौन, आंगवणी-जोगणी करून, सड्यार सुंट फुलता म्हण्टात ते भाशेन, तें एकलेंच 
चल्यामनशाचें भुरगें जाल्लें. नातू जाला म्हणपाची खबर वैजिणीन पैलीवैलीच 
शणैच्या कानार घालून आल्विस मागले तेन्ना तो कितलोसो भुरकटलो आनी मुरगटलो 
खैं. ताणें सटकरून आपल्या आंगावैलें नवेंताल अष्टीदेगेचें पुडवें काडून, 'हे घे 
आल्विस' म्हणून वैजिणीच्या आंगार उडेलें आनी त्याभायर कातलेचो कुडको 
कसोसो सणसणीत बरो सुब्रो काडून तिच्या हातार दवल्लो खें. नातवाचे खुशालेन 
ताणें फार-पेट जायतो करूंक लायलो आनी बाजारभर साकर वांटली. वाजती सटी 
जाल्यार मोटे नामनेची जाली. घुमटां, म्हादळीं आनी समेळ हांचो सगळी रात जो 
तडाक उठलो तो सांगून उपकारना. झळके जाल्यार घे म्हणून राशींनीं! नातू जाला 
म्हणून शापशणे आनी उमाबाय ह्या संवसारांत नासलीं. बाबुल्याफुडें तांकां खाण- 
जेवण कांयच रुचनासलें. आड-वर बाबुलो, बाबुलो. बाबुल्याक कितें जाय, कितें 
नाका हे घोंकणेफुडें तांकां दुसरें कसलेंच काम येवजनासलें. होनीबाय केन्नाय 
बाबुल्याक घेवन कुळारा गेली जाल्यार, आपौण्यार आपौणो धाडून, तिका एकफावट 
घरा हाडीसर तांकां थार जायनासलो . 

बाबुल्याक सवें वर्स लागूंक, होनीबायक अनर्थाचें वायट जालें. वैजांचे 
म्हणणेभाशेन तिका वायदमन जालें खें; आनी तांतूंतूच ती भायर पडली. बुद्द 
आइल्ल्या भुरग्यांची आवै सट करून मरची म्हळ्यार केदें व्हडलें अरिष्ट! अपुर्बायेंत 
वाडिल्ल्या नाजूक बाबुल्याचेर तें कोंसळ्ळें तेन्ना तो सामकोच बाबड़ो जालो. ताची 
मस्ती जिल्ली. ताचीं हडवंगां उल्लीं. ताचें अवजाळीपण, ताचें आडांगीपण, ताचीं 
धुमशेणां, ताचीं धुडबुसां खैंचे खैं नाच जालीं. तो उतार पिरायेच्या, पिकिल्ल्या 
मेंदुच्या म्हातारखंडाभाशेन खंती आनी कष्टी जावन येवजणेंत पडलो. 

आवै वायटांत पडून मादान जावन कितेचें कितें बडबडूंक लागली तेन्ना 
एकाद्रो भियेवन आंग काडीत म्हणून, आजो आनी आजी ताका तिचे णी 
दाराकडेन वचूंक दिना जालीं. तरी आसताना, केन्नाच दोळ्यार हात काडून, तो थें 
वचून “बा, बा' म्हणून तिका ल्हवूच उलो मारतालो. अखेरेक एकदीस म्हद्याने 
रातीर ती भायर पडली. त्या वेळार, बाबुलो आजयेच्या हांतरुणार हुस्क्यामेकळो 
सुस्त न्हिदिल्लो. तो बोवाळांत आनी करांदायेंत जागो जायत म्हणून, आजयेन 
ताका बेगोबेग थैंसून अळंग उखलून, दुसरे एके कुडींत न्हिदेलो आनी सकाळ 
जावन घरांतलें प्रेत भायर काडीसर, ताका तांतूंतली कसलीच सुनशा लागूंक दिली 
ना. होनीबायसारकी गुणेस्त सूनबाय होगडावली म्हणून मांवा-मांयचे दोळे भोनभौन 
दुखांनीं भरून येताले. तरी आसताना, बाबुल्याक आवेची खबर कळत म्हणून, तीं 
आपलीं दुखां भितल्लेभितर दांबून धरतालीं. आवैचे कुडीलागसार ताणें बच्चें न्हय 
म्हणून, आजयेन ताका कितलोसो थातारून धल्लो; परंत ल्हवूच तिची नदर चुकोन 
तो थें गेलो आनी पळेता जाल्यार भितर ताची बा ना. तिचें हांथरूण ना. पांगरूण 
ना. कांय ना कांय ना. कूड सामकी खांवक आयली. ताणें काचाबूल जावन, 
आज्याक आनी आजयेक उलो मारून विचाल्लें, 'म्हजी बा खंय गेली?” त्यावेळार 
रड्याचो हुडको सांवरना जावन, उमाबायन ताका पोटासरीं धरून रडत रडत म्हळें, 
'म्हज्या राया, तुजी बा राती देवागेर गेली रे सायबा!' बाबुल्याक ह्या उतरांचो अर्थ 
समजना जालो. ताणें म्हळें, 'मामागेली दोळी येता तशी देवागेली दोळी आइल्ली 
म्हाका दिसली ना. ती कित्यांत बसून गेली? आनी एकलीच कशी गेली? म्हाका 
कसो व्हेलो ना?' हीं उतरां आयकनाफुडें, आज्या-आजयेचीं आनी घरांतल्या 
सगळ्या मनशांचीं काळजां चर॑ जालीं. ताणीं केदो वेळ घुस्मटावन धरिल्लें रडे 
एकदम भायर सुटले आनी घरांत मोटी हुयेल जाली. तेन्ना बाबुलो अदिकूच काचाबूल 
जालो. बाकिचीं रट्टात म्हणून तोय रडूंक लागलो. आजयेन ताका पोटाकडेन गच्च 
आंवुळ्ळो आनी म्हळें, 'थु-थु-थुमेकाल! तशें म्हणचें न्हय रे म्हज्या राया! म्हगेल्या 
घरादाराचो घणघणीत बरो लामणदिवो तो! वडाच्या रुखाभाशेन तूं जायतीं वर्सा 
वांच आनी तुजो वेलविस्तार जायतो जांव!' बाबुलो सामकोच गदळांत पडलो. तो 
भोन भौन आवैचे कुडीसरीं येरादारी घालून ती खैं पावली आनी तिचें कितें जालें 
म्हणपाचें येवजूंक लागलो. निमाणें बाराव्याक, ताचे आवैच्या नांवान सवाश्णीक 
जेन्ना तिचें कापड, खण आनी तांबयो दिंवक काडलो तेन्ना ताणें रडून मोटो आकान्त 
केलो. ताणें आजयेक विचाल्लें, “आजये, म्हजी बा देवागेरसून पर्थून येतकूच तिका 
न्हेसूंक कापड नाका गे? आनी उदक पियेंवक तांबयो नाका गे! हीं उतरां आयकनाफुडें 

` आजयेच्या, सवाश्णिच्या आनी लागसार आशिल्ल्या सगळ्या मनशांच्या 
दोळ्यांतसून सळसळींत दुखां व्हांवलीं. बाबुल्याक तें अजाप जालें. बाचें नांव 
काडिल्ले कणकणीं घरचीं आनी भायलीं मनशां रडूंक लागतात तें कितें तेंच ताका 
 समजना जालें. ताची बा ताका घेवन आजवेळा वेताली तेन्ना कोणूच रडनासलें 
आनी आतां पळेल्यार, ती देवागेर गेल्या म्हणून सगळीं जाणां भौन भौन रट्टात 
' हाचो अर्थ ताका समजना जालो. 
बारावो जाल्या उप्रांत, देवागेरसून बा येतली म्हणून बाबुल्यान जायती वाट 
पळेली. बाजारांत कोणायची दोळी दिष्टी पडल्यार, भितर आपली बाच बसून 
आयल्या म्हणपाच्या समजान तो बेगोबेग धांवत वचून चौकशी करतालो आनी 
निर्णल्ल्यावरी जावन घरा येतालो. निमाणें, सुमार तीन म्हैने फाटीं पट्टकूच, ताणें 
एकदीस आजयेक म्हळें, 'आजये, बाक हाडूंक तूं दोळी कित्याक धाडिना गे? ती 
गेल्यार खूब दीस जाले.' आजयेन पदरान दोळे पुशीन म्हळें, 'आसूं, भंगूं रे ती 
खबर. तूं त्या माणकूवांगडा आखोमाखोनीं खेळूंक वच पळोंया.' आवै मरतपासून 
बाबुल्यान खेळबीळ सगळो सोडिल्लो. ताका एकासारको बाचो ध्यास्त लागिल्लो. 
ताणें म्हळे, “आजये, म्हाका खेळनशें दिसना गे. म्हाका बाक पळेनशें जालां.' 
हाचेर उमाबायन वैतागून म्हळे, 'तर हांवूच पुता एक दीस दोळयेंत बसून तिका 
हाडूंक वचन. म्हाकाय दिसानदीस संवसाराची उबगण आयल्या.' बाबुल्यान म्हळें, 
'तूं गेल्यार म्हजेसरीं कोण तर? तूं नाका गे वचूं. रागल्याक आनी सकल्याक दोळी 
दिवन धाडल्यार पुरो. ते बाक घेवन येतले.' हाचेर जाप किते दिवची तीच उमाबायक 
येवजना जाली. ती बाबुल्याचें मन विसरायेर घालूंक लागली. परंत कित्याक 
उपकारना जालें. तो दोळी धाडचेखातीर सुंट कसोसो तिचे फाटीक लागलो. निमाणें, 
तिणें मोटो धीर करून सरांटल्ल्या ताळ्यान म्हळें, 'बाबुल्या, देवागेर गेल्ली मनशां 
पर्थून येनात रे म्हज्या राया!' बाबुल्यान म्हळें, 'तर तुवें म्हजे बाक थें कित्याक 
वचूंक दिली? देवागेली दोळी कित्याक पर्थायली ना? म्हाका तुवें हें आदींच कळेल्लें 
जाल्यार, हांव तिगेले कुडिचें दार आडावन तिका भायर सरुकूच दिंवचो नासलों. 
हांव तिच्या पांयांक गच्च वेंग मारतलों आसलों.' हीं उतरां आयकून, उमाबाय 
ल्हान भुरग्याभाशेन भळाभळा रडूंक लागली. तेन्ना बाबुल्यान तिका म्हळें, 'आजये, 
हाली हांव उलेन त्या उतराक तूं भौनभौन कित्याक गे रट्टा? म्हाका सारकें बरें सांग. 
बा केन्नाच येंबची ना? म्हाका आतां बा नाच? असल्या कसल्या कामाक ती 
देवागेर गेल्या?' उमाबायक ताचो समज घालूंक येना जालो. तिणें दोळ्यांतलीं 
दुखां पुसून म्हळें, ''म्हज्या शाणुल्या, आसूंत त्यो खबरी आतां.' म्हण्टकूच बाबुलो 

हटाक पेटून म्हणूंक लागलो, 'हांव ना. हांव ना. म्हजी बा म्हाका टु 
हांव देवाचे कुडींत वेतां आनी ताका विचारतां म्हजी बा कित्याक व्हेल्या ती 
खैं दवल्ल्या ती. देवाऱ्यांत आसा तोच मु गे तो देव?' 
बाबुलो थैंसून तरतरीत देवाच्यासरीं गेलो आनी जाण्ट्यांनीं 
देखीभाशेन, आदीं दोनूय पोले फोडून घेवन देवाक ताणें शेकानशेक 
घालो. तितले म्हणसर, ताची आजी बेगोबेग ताचे फाटसून येवन, तो कितें करता तें 
पळौंक, देवाचे कुडी भायलेवशीन उबी रावली. बाबुलो उठलो आनी नाखार बोट 
धरून, दांत-ओंठ चाबून देवाक तिडकीन म्हणूंक लागलो, 'देवा सायबा, तुवें म्हजे 
बाक व्हेल्यार खूब दीस जाले. तुवें तिका कित्याक व्हेली? आनी म्हाका 
कळैनासताना कशी व्हेली? म्हाका ती जाय म्हणून तूं नकळ आसलो? तुका दुसरीं 
कोण मनशां मेळना जालीं? तूं आज सांजे, तिका तिचे कुडींत ती न्हिदिल्ली थें. 
बच्यान हाडून दवर. नाजाल्यार, फाल्यां सकाळीं तुका दाखैतां कशें आसा तें. हांव 
आज्याक सांगतलों तुजी पुजा करूंक नाका म्हणून. मागीर तुका पळे, न्हाण ना. . 
धोण ना. फुलाची पाखळी ना. दिवो ना. वात ना. कातलेची शिर्णी ना. गोडाचो | 
कुडको ना. साकरेची चिमटी ना. कांय ना. कांय ना. तुका उपाशीं वळवळांवक 
लायतलों.' 
नातू देवाकडेन झगट्टा तें पळोन उमाबायक खिणभर कौतुक दिसलें आनी 

रडुंकूय आयलें. ती ताका आपली जाग दाखैनासताना ल्हवूच थैंसून गेली. उप्रांत 
देवाक आपणें दटायलो म्हण्टकूच, बाक कुडींत हाडून दवल्ल्याबगर तो रावचो ना 
म्हणपाच्या समजान बाबुल्यान तो सगळो दीस उमेदीन घालैलो. रोखडीच रात 
जाली आनी तो सुस्त बरो न्हिदलो. दुसरे दिसा, उजवाडनाफुडें बा दिष्टी पट्टली 
म्हणपाचे आस्तेन, तो बेगोबेग कुडींत गेलो आनी पळेता जाल्यार थें जितो मूस ना. 
तो निर्शेलो. ताका रागाचो किंवाटो आयलो. तो तसोच आजयेसरीं वचून तिका 
म्हणूंक लागलो, 'आजये, असलो कसलो तो देव? ताका काल हावें कितलोसो | 
भेष्टायलो तरी ताका पर्वाच ना. ताका इल्लीय लज आशिल्ली जाल्यार ताणें म्हजे 
बाक हांगा हाडून पावती करची न्हय? आतां किते करचें गे? तो देव तर आयकना 
म्हजी बा म्हाका जायच.' तो हात-पांय बडौन “बा गे म्हजे! बा गे म्हजे!” म्हणून 
मोस्थान होळम काडून रडूंक लागलो. तेन्ना आजयेन ताका लागीं ओडून म्हळें 

अशीं पिशेपणां करचीं न्हयत रे म्हज्या गुण्या! देवागेर गेल्लीं मनशां पर्थून येनात रे 
म्हज्या शाण्या!' बाबुल्यान म्हळें, 'पणून देवान म्हाका तशें सांगचें न्हय? काल 
ताका हांव खूब उलेलों तेन्ना 'तुजी बा तुका मेळची ना' अशें सडसडीत सांगूंक ताका | 

' किते जाल्ले? तो वोगी कित्याक रावलो?' आजयेन म्हळें, 'मनशांकडेन देव उलैना 
रे म्हज्या राया!' बाबुल्यान म्हळे, 'मनशांकडेन उलैना जाल्यार तो तांकां आपणासरीं 
व्हरता तरी कसल्या कामाक? म्हजे बाकडेनूय तो उलैना तर?' आजयेच्यान ताची 
_ समजाविशी करुं नज जाली. निमाणें ताणें म्हळें, 'देव उलों, नाजाल्यार ना उलौं, 
म्हजी बा म्हाका जायच. ती देवाक मेळची ना. ती म्हजेसरीं येना जाल्यार हांव 
तिचेसरीं वेतलों.' हे भाशेन, बाबुल्यान एकासारको आवैचो ध्यास्त धल्लो. तो 
जेविना जालो. खायना जालो. ताणें आंग सोडलें. सुकून सुकून ताचो सामको व्हीर 
जालो. तो हांतरुणाक लागलो. आनी अखेरेक, 'म्हजी बा! म्हजी बा!' म्हणून ताणें 
प्राण सोडलो. 

बाबुल्याची ही खबर आयकून कोणा मनशाचें काळीज उचंबळचें ना? आनी 
ताच्या दोळ्यांतसून दुखांच्यो झरी व्हांवच्यो नात? “ती म्हजेसरीं येना जाल्यार हांव 
तिचेसरी वेतलों!' केद्या निग्रहाचीं उतरां हीं! बाबुल्यान तीं अखेरेक खरीं करून 
दाखैलीं अशेंच म्हणूंक जाय. 'यं यं वापि स्मरन्भावं त्यजत्यन्ते कलेवरम्‌। तं तमेवैति 
कोन्तेय सदा तद्भावभावितः' ह्या शिळोकांत, 'सदी उठून तेच ते भावनेत गुल्ल 
जावन, निमाणें तिच्याच उगडासान जो आपणालें कळिंवर सोट्टा तो तिकाच वचून 
मेळटा' अशें भगवंतान एक फावट अर्जुनाक सांगूंक ना व्हय? ह्याच आधारार 
आमचो माणकुलो बाबुलो, आपली अपुर्बायेची बा जें गेल्ली थें वचून, खोसयेन 
तिचे हाण्डीर बसलो हांतूंत दुभावना. | 

दुसरें आरण्यक 


वासशणेली पोपाय 


वासशणेल्या पोरसांत वंयेक तेंकून बांयकडेन एक पोपाय आसली. ती सुमार 
वीस मुंडे हात उंच वाडिल्ली. ती गुलगुलीत बरी मातिल्ली. तिका आडवो खांदो असो. 
एकूय नासलो. शेंड्यावेल्या दांडाऱ्यांनीं ती न्हवच्यावांगडा फुलैल्ले मोटे व्हडले उबे 
सत्रेसारकीच दिसताली. दांडाच्यांमजगत तिका ल्हान-व्हड कुचकुचीत पोपायो 
लागिल्ल्यो. तांतूंतल्यो सकेल्यो जून-तटास जावन पिकूंक पाविल्ल्यो आनी वैल्या 
फुलांनीं निक्तींच गोळां धरतालीं. 
आस्विन म्हेन्यांत, दसर्‍याच्या सुमाराक, सकाळच्या आदेसाक, कडकडीत 
बरें ओत पट्टा आनी दोनपारच्या वेळार, शेकानशेक सगळें मळब, इल्लेंय खत 
नाशिल्ल्या झळझळीत निळ्या लुगटाच्या सुदर्शवाभाशेन आपणाच्या माथ्यार 
पातळाइल्ल्यावरी दिसता. ह्या लक्षणांवैल्यान, आडवेळा घो घो करून आडोळो 
पावस पडत म्हणपाचें कोणाच्या सप्नांतूय येना. अशा एका दिसा सांजेवेळा सुमार 
चारपांच वरांच्या अदमासाक,मळबांत व्हडलीं व्हडलीं कुपां अकस्मात जमूंक 
लागलीं. तीं एदो वेळ खेंचेकडेन लिपून आसलीं आनी आगान्तुक वैर कशीं सल्लीं 
म्हणपाचें येवजून अजाप जातालें. शेड कालौन भितर कोळसो झरेतकूच जसो रंग 
जाता तसोच जिंत्रुप त्या कुपांचो रंग दिसतालो. हती, करीं, रेडे, घोडे, वांसवेलां, 
रानदुकरां आनी हेर सावदांचीं आकांतांचीं रुपां घेवन मळबाचे आय्सपैस माचयेर 
त्या कुपांनी आज सगळ्या संवसाराक कसलोय खेळ करून दाखौंचो येवजिला कि 
कितें तेंच समजनासलें. रोखडोच काळोख-गुपाट जालो. अरिष्टांचें वारे सुटलें आनी 
रीण-कर्ज काडून गिरेस्तकायेचो आव घालतल्या कोणाय दळिद्री गोंयकारागेर 
लग्ना-कार्याच्या आक्ताक जसो फार-पेट जाता तसोच अंत्राळांत जांवक लागलो. 
निमाणें, तट-तट-तरांयच जावन माथ्यावैलें मळब धर्तरेर कोंसळून पट्टाशें जालें 
आनी एका कुपाच्या आडोसाकसून कडैल्ल्या भांगराच्या रोसाभाशेन जळजळीत 
दिसणें विजू कलवंत लक करून भायर सरून, दोनूय हात हालौन, नाचूंक लागलें. 
ताचो तो आकांताचो केरवो नाच पळौन, मळबांत दिसभर आनाळ्यो -गुनाव््यो 
घालून आशिल्ल्यो बाबड्यो घोणी काचाबूल जावन रीग मेळटा थै वचून लिपून 
बसल्यो. कावळ्या-पारव्यांनी पंपा काडली आनी माणकुलीं गिरबुजीं घरांच्या 

वण्टिच्या बुराखांनीं रिगून भितर पातळाइल्ल्या तणाच्या माव घुबघुबीत 
कुलच्यांवांचेर हुसक्यामेकळीं न्हिदलीं. विजू कलँवंताचो नाच जाल्यार मोट्या 
अत्शेवान चलूंक लागलो. घागऱ्यो बांदिल्ल्यो ताच्यो पावल्यो नाजूक खऱ्यो; 
परंत कुपांच्या हतयां-कऱ्यांचीं धोंदां-पोटां फोडूंक तितल्योच पुरो जाल्यो. ताणें 
तांकां ओक करून फकाफक ओंकूंक लावन धर्तरेचेर उदकाच्यो राशी व्हांवैल्यो. 
निजाचो एकेतरेचो हो खेळ जालो; परंत धर्तरेवैले निर्मणेचेर जायती हावळ आयली. 
कसोय म्हळ्यार आकांताचोच वेळ तो. त्यावेळार, जांकां हात-पांय वा पांखां 
आसलीं आनी एके सुवातेवैल्यान दुसरे सुवातेर वचूंक जांकां तांक आसली ताणीं 
आपणांचे जीव कशेय वाटायले; परंत जांकां तशेतरेची तांक नासली तांची अवस्ता 
कठीन जाली. वड, माड, आंबे, पणस आपणांक बळिष्ट समजतात; परंत ह्या वेळार 
तांचें बळ कुस्कुट उपकारा पडना जावन निजाचेंच बळ मोटें म्हणपाचें दाखौंक, 
ताणीं ताका शेकानशेक नमस्कार घाले. वासशणेल्या पोपायेची जाल्यार जी वाट 
लागली ती सांगून उपकारना. सोंशेण्या वाऱ्याच्या नेटाफुडें ते बाबडेचो तग लागता? 
ती सभागीण मुळांतसुनूच हुमटून पडली. केदें अरिष्ट तर तिचेर हें! ढो करून सकला 
जमनीर आदळनाफुडें तिचें आंग जायतें चिडुलें आनी वरखणलें; तिचे दांडारे मोडले, 
पोपायो तुटल्यो आनी रगत व्हांवसो चळचळीत दीख व्हांवक लागलो. तिणें 
त्यावेळार जो आकांत केलो तो ह्या समानांतलो न्हय. तिणें आकुळपिकुळ जावन 
म्हळे, 'वासुबाब-आपणाक म्हजो धनी समजता. संवसारांत तो भाग्यवंत खरो. 
ताका हात-पांय आसत. ताका चलूंक येता. ताका धांवक येता. ताणें चौखे-माळयेचें 
घर बांदलां. भितर कुडी केल्यात. तो ह्या थंडी-वाऱयाच्या वेळार सात पांगरुणां 
पांगरून हांतरुणांत मुंगरून सुस्त बरो न्हिदला आसतलो. म्हाका ताचेवरी चलूंक 
वा हालूं धोलूंक आइल्ले जाल्यार म्हजी अशी दशा कित्याक जांवक पावतली 
आसली? हांव ह्या रेब्यांत कित्याक लोळटलीं आसलीं? वारें-वावटळ थांबसर खें 
तरी आडोसाक वचून बसल्यार म्हाका कोण आडायतलो आसलो? परंत म्हाका 
हालची-धोलचीच मुदलाक तांक ना. एकाद्या मोट्या गुन्यांवकाराभाशेन हांव आज 
कितले काळ ह्या फोंडांत पुरून आसली. म्हज्या आंगावेल्यान दिसभर येरादारी 
घालतले इछ्ले मुयेक लेगीत ह्या कठीन प्रसंगांत आपणाचे रोयणींत वचून जीव वाटांवक 
तांक आस. परंत म्हज्या येद्या व्हडल्या धेयाक मात ती ना. हो अन्यांव कोणाचो? 
म्हजो? केन्नाच न्हंय. म्हजे इत्सेन कितेंय जायसारकें आशिल्लें जाल्यार, हांव केन्नाच 
मनशांभाशेन, तेरेखोलचे न्हंयेसाकून मुडगिरीमेरेन आनी दुदसागरासाकून मुरगांवच्या 
कोटामेरेन, सगळें गोंय म्हज्या पांयांतळा घालतलीं आसलीं. भाटकेभाशेन फांत्यापारा 

उठ्न सुर्यामामाक येवकार दिंवक चंद्रनाथ-सिद्धनाथ पर्वतांच्या उंच 1 
मळबामेरेन हांव उट्टलीं आसलीं. नागणीभाशेन लामगांवचे होंवरेंत रिगून रिवणचे 
होंवरेंतसून भायर सरतलीं आसलीं आनी शेवटाळेभाशेन मांडवी न्हंयेंत शेंपडी दाखौन 
जुवारी न्हंयेंत शेंष्टी वैर काइलीं आसलीं. परंत हें म्हजे इत्सेर आधारून ना. हाचेर 
म्हजो उपाय चलना. हें सगळें कर्म त्या जल्माक घालतल्याचें. गुन्यांव-अन्यांव 
सगळो ताच्याच माथ्यार थापटूंक जाय. ताणें मुयेक जल्म दिलो. तसो म्हाकाय 
दिलो; परंत आकांताच्या मोडाच्या वेळार, मुयेचो जीव वाटांवक ताणें जी तजवीज 
करून दवल्ल्या ती म्हजो जीव वाटांवक मात करून दवरूक ना. अगा जल्मा 
घालतल्या, मूय तुजी धुव आनी हांव तुजी धुव न्हंय? तिचीच तुका चिंता? म्हजी 
चिंता तुका ना? कित्याक गा हो असलो पक्षपात? तूं देव. तुजे करणेंत इल्लेंय उणेंपण 
ना. तुका तुजी सगळीं भुरगीं सारकीं खें. म्हाका जाल्यार, तूं किर्कोळ मनशांभाशेनूच 
दिसता. मनशांची जशी आपल्या सगळ्या भुरग्यांचेर सारकीच माया नासता तशीच 
तुजीय तुज्या भुरग्यांचेर सारकी माया ना. तूं एकल्याक माथ्यार घेवन नाचैता जाल्यार 
दुसऱ्याक खांकेक मारून चिड्डिता आनी तिसस्याक पांयातळा गुड़ायता. असले हे 
तुजे मायेचे भोवस्ताळे कित्याक? मनशां आपणांच्या चड जाणवायांच्या वेदान्ताक 
लागून तुका हो ल्हान तो व्हड, हो जाण्टो तो नेण्टो, हो काळो तो गोरो, हो गिरेस्त 
तो दुबळो, हो शाणो तो पिसो, हो मनीस ती मोनजात, हो रूख तो फातर, असलो 
कुस्कुट पक्षपात नाशिछ्लो, सगळ््यांक सारको आवैबापुय म्हणूंत; परंत म्हाका 
जाल्यार, तूं पक्षपातान उपाट भरिल्लो थोंटो जुवीज कसोसो दिसता. तूं जाण व्हय 
म्हजे आतां कशे हाल-उपाद्रे जांवचे आसत ते? म्हजें आंग-पांग धोडावन आनी 
रेब्यांत बुकचळुनूच हांव सुटलीं ना. आतां फाल्यां सकाळीं कावळो कां-कां 
करिनाफुडें, वासुबाबाल्यो त्यो सुनो आनी धुवो उठ्ठल्यो आनी हांव अशी आडवी 
पडिल्ली पळोन तांकां मांय मेल्ल्यावरी खोस जातली. त्यो चेडयो खो खो करून 
हांसतल्यो! हांव शेकानशेक उबी आसली तेन्नाय, सितारी घेवन म्हाका दिसपट्टी 
धोंगसची तांकां आदींच वज. आतां जाल्यार हांव आयतीच जमनीर उबंत पडल्यां. 

म्हण्टकूच तांचे खोसयेक अंतपार आस? त्यो कसापणी म्हज्या माणकुल्या भुरम्यांक, 

तांतींपिलो म्हणनासताना उरबडून व्हरतल्यो आनी आदोळेचेर तांकां आडबीं-उबीं 

शिंदून-चिरून, तेफळां घालून, खतखतें करून खातल्यो. देवा, हें उलैता आसताना 

म्हज्यो आंतकड्यो कशो जळटात तें तूं जाण व्हय? तुका तुज्या भुरग्यांभितर पक्षपात; 

परंत म्हाका मात तो निखालुस ना हां. हांव म्हज्या भुरग्यांक कशी आनी कितली 

जपतालीं तें तुका सांगल्यारूय समजुंचें ना. कित्याक, तूं त्या मार्गानूच केन्ना वचूंक 

ना. हांव तांकां ल्हान-व्हड म्हणनासताना, सारके मायेन आनी जतनायेन म्हज्या 
गळ्याभोंबतणी गच्च घेवन आसतालीं आनी अजुनूय घेवन आस. ह्या पाड्या 
मनशांफुडे आनी त्या काळकुट्या कावळ्यांफुडे मात म्हजो उपाय चलना. 
आंत्र्यापैऱ्यान म्हजे हाण्डीवैलीं कुकुलीं झोंबून व्हेल्याबगर मनशांच्या 
खतखतावण्याक सुवादूच चडनासो दिसता; आनी एकाद्रीं तीं त्या राक्षेसांच्या 
तोंडांतसून वाटावन जाण्टीं जांवक पावलींय जाल्यार, काळमुखे कावळे तांकां तोंचून 
तोंचून खातात. देवा, वासुबाबाल्यो सुनो आनी धुवो, म्हज्या दोळ्यांहुजरां, फाल्यां 
म्हज्या भुरग्यांची सागोती करून खातल्यो! कटा55 कटा! कोण म्हजें अद्रुष्ट हें! 
भुरग्यांची अशी वाट लागुनूच हांव सुटची ना. वासुबाबाचीं इल्लीइल्लीं नाखटाएदीं 
नातरां लेगीत म्हज्या कांट्यार बसतलीं आनी म्हजीं खेतबागडीं करतलीं. हांव एदी 
व्हडली म्हाल-म्हातारी बायल म्हणनासताना, म्हजे दांडारे मोडून तीं व्हरतलीं 
आनी तांचीं पेंपारीं करून गांवभर वाजेतलीं. मागीर तीं म्हर्जे आंग राजवांनीं चरांटून 
आंवळून बांदून, “हरगया हरगया' म्हणून, पोरसूंभर म्हाका घेवन नाचतलीं आनी 
निमाणें म्हजें कळिंवर एका कोनशांत भिरकटावन उडौन तोंड उंवाळून वेतलीं. थें 
हांव कांय दिसांनी सुकून सुकून मरतकूच, वासुबाबाल्यो सुनो दिवाळे दिसा म्हाका 
न्हाणयेचे रांदनीक लायतल्यो आनी खतखतीत उदक तापौन माथ्याक खार घालून 
न्हातल्यो. पोरुंचे दिवाळेक ताणीं ते आड्याकडले म्हजे भैणिची अशीच वाट 
लाइल्ली. तिची ती अवस्ता पळीन म्हजें काळीज सामकें कळवळ्ळें. तिका जें पोरू 
भोगलें तेंच अनू म्हज्या नशिबांत आयलां. कोण म्हज्या जल्माची विटंबणा ही! 
नाका गे बाये असलो हो जल्म. देवा, असलो जल्म म्हाका दिंवक तुका सांगिल्े 
तरी कोणें? कोण शिणूंक बशिल्लो तुका? हांव हुमटून पडून म्हजो केदो घात आनी 
कितलें लुस्कान जालें म्हणून सांगूं! आडमर्ण म्हण्टात तें अशेतरेन येता. नाजाल्यार, 
मरूक एन्नाच म्हजे दीस जाल्यात व्हय? हांव म्हातारी जाल्यां खरी; परंत आनीक 
कशोय सात-आठ दिवाळ्यो पळौंक म्हाका तांक नासलीशी न्हंय. आयचें वारें- 
वावटळ न्हंय जाल्यार, म्हज्या पण्टुरांची माणकुलीं शेण्टुरां पळोंक हांव खुशाल 
वांचतलीं आसलीं. दिवलेंत उपाट बरें तेल भरिल्लें आसलें आनी वातूय बरी धिकेंभर 
आसली म्हणून कित्याक उपकारा पट्टा? सोंशेण्या वाऱ्याच्या तोंडांत पट्टकूच, तेल- 
वात सोंपसर दिवो पेटत म्हणपाचें खरेपण आस? देवा, म्हज्या आङमर्णाक तूंच 
एकलो मूळ. तुज्याच माथ्यार हांव ह्या पातकाचें ओजें घालतलीं. तूं म्हण्टलो, 
'म्हजेर पातक कित्याक? वाऱ्यान तुका आडवी घाली; हांव कितें करू?' पणून 
हांव असलीं तडुकां आयकून घेंवची ना. देवा, वारें तुजे सत्तेभायर आस गा? ताका 

तुज्यान सांवारून धरूं नज? तुवेंच ताका निर्माण केलां मू? तें तुका आयकना जाल्यार, 
तुजें देवपण मारून कसलेंशें? तूं आनी आमगेलो वासुबाब सारकेच. ताचो निमाणो 
चलो फकेबाब ताका आयकना. तो आपणाक जाय जाल्ले करता. ताका सीते - 
सावित्री सारकी रुपेस्त, गुणेस्त, भागेस्त बरी बायल करून दिल्या. तरी आसताना, 
रात जातकूच, तो ह्याच पोरसांतसून, म्हज्या दोळ्यांहुजरां, चांफल्या-जायल्याच्यो 
दारवड्यो भोंवक वेता. अपेशान वासुबाबाच्या माणकुल्या संवसाराची सामकी 
वाट लायली. देवा, तुजीय गत अशीच जाल्या व्हय गा? तुवें हो संवसार घडूंक 
घडलो. तो बरो करून मुठींत धरची तांक तुका ना. तशें न्हंय जाल्यार, आज म्हजी 
अशी अवस्ता कित्याक जांवक पावतली आसली? तुवेंच निर्मिल्ली एक वस्त तुवें 
निर्मिल्ले दुसरे वस्तिची वाट कित्याक लायतली आसली? कशेंय जाल्यार, तुजी 
निर्मणी तुजे सुवादीन ना. ती तुज्या माथ्यार चडल्या. तिचेफुडें तुजो उपाय चलना. 
म्हण्टकूच उपाट-बळिष्ट म्हणून जें एक उतर मनशां तुका लायतात तें कित्याक तेंच 
म्हाका समजना. म्हज्या हिस्पान, वारे- वावटळ, उजो-वीज, पावस-उदक बी 
तुगेली निर्मणीच तुजेकूय चड बळिष्ट आस; ती पावला कणकणी तुका हार करता. तृं 
उपाट-गिन्यानी म्हणुनूय अक्कल नाशिल्लीं मनशां तुजी तोखणाय गातात. मारून 
कसले व्हडलेंशें गिन्यान तुजेकडेन भल्लां? तूं खच्यानीच गिन्यानी आशिल्लो जाल्यार, 
तुजी निर्मणी फुडाराक तुका बादतली म्हणपाचें आदींच तुका समजुंचें नासलें? 
म्हाका दिसता, दिसूभर पायखिळ्याकडल्या त्या भिल्लमाडाच्या चुट्टार पिटिक पिटिक 
करून उडक्यो मारतले मडवळणीक जितली अक्कल आस तितलीय तुका ना. आनीक 
कांय दिसांनी आपणाक पिलां जातलीं; तीं कोणायचे भकीक पडचीं न्हंयत; तीं 
उबंत्यार पडचीं न्हंयत; म्हणून ती आदींच घोंटुरो बांदचे तजविजेंत आसता. पळे, 
कितलें गिन्यान तिका तें. तिची नदर पळे कशी फुडारावशीन. नाजाल्यार तूं. हांव 
तुजी एदी व्हडली धुव जावन म्हजी तुका धंगूच ना. तुजे मदनमस्त निर्मणेपासून 
म्हजेसारके गरीब दुबळे निर्मणेची राखण करूंक तुवें कसलीय पणून तजवीज करूंक 
जाय आसली. तुजी ही सगळ्यांत पैली लागणूक आसली; परंत तूं ती साप विसल्लो. 
खें व्हांबलें तें तुजें उपाट गिन्यान? देवा, तुका इल्लीय तांक आसली जाल्यार 
अजुनूय म्हाका आसतशी बऱ्यान उबी कर. म्हाका तूं एन्नाच मरूक दिंब नाका. 
नाजाल्यार, तूं पक्षपाती, तूं मेळ्यां -मोगी, तूं दुबळो, तूं अक्कलनाशिल्लो म्हणपाचें 
मोठ्या व्हडल्या ताळ्यान सगळ्या संवसाराक कळौन हांव तुजी इजत काइली 
आनी तुज्या नांवान प्राण सोइलीं. पणून शी: भंगू तुजे तें नांव. मरच्या वेळार जीव 
घेतल्याची तुजी याद काडून दाटून कोण गे बाये तुज्या रुपांत रिगत? “अंतकाले च 

मामेव स्मरन्मुक्त्वा कलेवरम्‌। यः प्रयाति स मद्‌भावं याति नास्त्यत्र संशय:' हें 
तुजेंच मु वाक्य? * होनीबायचो भगू हुंदराक साकाट्यांत भरून पडवेकडल्या त्या 
माडाचेर आपटून मारता आसताना सदींच "राम, राम' म्हणून हें वाक्य म्हण्टा आनी 
आवैन अर्थ विचारतकूच सांगता कि, 'अखेरच्या वेळार म्हजोच उगडास करून जो 
कोण कळिंवर सोडून वेता तो म्हज्या रुपाक येवन मेळटा हांतूंत दुभाव ना.' अशें 
भगवंतान म्हळां. हुंदराक बाबड्याक मर्णाच्या आकांताच्या वेळार भगवंताची याद 
जायना म्हणून भगू तागेलें नांव बळयांच ताच्या कानांत चोंदता खें. हांव जाल्यार, 
देवा, तुजें नांव घेवन वा आयकून तुगेल्या रुपांत मेळचे भाशेक गच्च तोंड धांपून 
आनी कानांत बोटां घालून प्राण सोइल्लीं.' 


* भगवद्गीता, ८, ५. 

तिसरें आरण्यक 
बाबुमामालो पणस 


पणस जाल्यार पणस. तसलो पणस हो न्हय. सगळ्या भतग्रामांत हाची नामना. 
दिंवचले बाबुमामाल्या पोरसांत दुर्गा देगेक वणखून हो उबो रावला खरो; परंत 
सगळी भितल्ली पेठ आनी भायले पेठेमेरेन हाचो घमघम. हाका जल्मा येवन कितलीं 
वर्सा जालीं तीं सांगुं नजत. परंत जाणें ताचें भिकण रुजवणा घाल्लें त्या मनशाची 
पुण्यताय मोटी खरी. अब्बा! कसलो तर पणस हो! हाची तोखणाय कितली म्हणून 
करतलो! सगळ्या गोंयां पैलेंवैलें दाबण तें हाका. स्रावण म्हैनो लागत्यारूच हो 
फुटूंक आरंभ जाता. कार्तिक म्हैनो येता म्हणसर घे, पणसूच पणस! सकेलें मूळ 
धरून वेले तेंगशेमेरेन, खांद्या-खांद्यांनी अश्शे कुचकुचीत पणस. पान कसले तें 
दिष्टी पडना. पणस पणून केदो, इल्लोसो, माणकुलोच. पणसूल म्हळ्यार चड बरें. 
मोटायेन व्हडल्याशा नाल्लाएदें जायत. धोंग-पोंग निखालुस ना. वांटकुळी गुड्डी 
कशेंशें. वानयेन बरें. भितर सगळे घरेच घरे. नाजूक बरे. चांफीं कशेशे. चार कसली 
ती नाच. घरो जाल्यार हळडुवें सतम्याचें भांगर. म्होंवान थपथपीत. जिबेर 
दवरिनाफुडें विरगळून उदक. पोटांत पावतकूच बोंबलेमेरेन थंडाय. भिकण तरी 
केदें? इल्लेंशें कुकूलें. मावूय माणकुली मूठ कशी. ह्या पणसाक दाबण जशें सगळ्यां 
आदीं फुट्टा तशीं ताचीं पणसुलांय सगळ्यां आदीं पिकतात आनी सगळ्यां आदीं 
उलगतात. 

मुरगांवां आगगाडी जांवचे आदीं, दिंवचले बाबुमामाचो उद्योग मोटो 
तरतरतालो. तो घाट-मांगरावैल्यान बैलांच्या लमाणांनीं घुमटी, गोडाच्यो धेंपी, 
चिरमुल्यो आनी हेर घांटवव्ठ जिनस हाडून, तांचे बदला सुपारी, नाल्ल, खोबरें, 
सोलां, काजी आनी आंबे घांटार धाट्टालो. ह्या उद्योगांत ताका नफाय मस्त जाताली 
आनी ती देवाचे दयेन जाली अशें समजून तो ताच्या नांवान जायते खेपो पनवार- 
पंचखाज वांट्टालो आनी धा-जाणांचीं तोंडां गोड करतालो. पोरसांतल्या पणसाक 
सगळ्यां आदीं पणसुलां जातात हीय आपणागेर देवाची व्हडली दया कशी समजून, 
वर्सान वर्स पैल्या फळाचो निवेद देवाक दाखैल्याबगर तो केन्नाच घरो उष्टायनासलो . 

कार्तिक म्हैनो लागत्यार, बाबुमामालीं पणसुलां जून जातालीं. ह्याच सुमाराक 
पावसाचे ओले दीस फाटीं पडून सडसडीत सुक्या दिसांचें राज्य चलता आनी 

. चार-पांच म्हैने बंद आशिल्ली दिंवचलची देवाची पालखी पावसान भिजपाचो 
हुस्को उरना जावन, सोमाराच्या सोमारा गांवांतसून भोंवडांवक मेळटा. हांतूंतल्या 
पैल्या सोमाराक नवो सोमार म्हण्टात. कार्तिकी पुनव जावन जो पैलोच सोमार येता 
त्याच दिसा हो देवाचे पालखेचो मोटे नामनेचो उत्साव जाता. कितें सांगतलो ह्या 
` उत्सावाची तोखणाय? भितल्ले पेठेंतलो तो अशीर मार्ग आनी ताचे दोंय कुशिंनीं 
` माळयो नाशिल्ल्या मोटव्या घरांच्यो त्यो लांबूच लांब माळो आदींच सोबीत 
दिसतात; तांतूंत तांकां केळिंच्या धव्या-फुल्ल, तकतकीत गब्यांचीं सुंदर मखरां 
` करून तरेकतरा रंगीत कागदांचीं कमळां लायलीं, आर्का वळ्ळीं, खेंदलां 
उमकळायलीं, निक्त्याच वियेल्ल्या केळिचे घडुल्यांसैत देठे केले, आंब्याच्या 
ताळ्यांची तोर्णा बांदलीं आनी रातिचो काळो पड्डो पट्टकूच, घरांच्या पांबळ्यांक 
तेंकून पण्ट्यांच्यो घणघणीत दिपरद्नां पेटेल्यो म्हण्टकूच सर्त-सीम नाशिल्लो जो 
देखाव दिष्टी पट्टा ताची वर्णना कोण करीत? ती वर्णना कानांनीं आयकुंचे भाशेक 
तांक आशिल्ल्यान मुजरत त्या सोमारा दिंवचले वचून, वैर सांगिल्ल्या मार्गाच्या 
एका तोंकाक मदींच उबो रावन, शेकानशेक पैस नदर पावोन, मखरांचो तो बाजार 
खासा दोळ्यांनींच पळेल्यार बरें जायत. ह्या दिपरदनां फुडें, मुंबेचे दोळे कोंकून 
काडणे दिवाळेचे विजेचे दिवे कित्याक उपकारा पडनात. कितलेय झगझगीत जाले 
तरी ते सुके-सुकशेम दिवे. ताणीं, पळेतल्यांच्या दोळ्यांक केन्नाच ताजपण येंवची 
पडल्या? तांकां, गब्यांच्या हारशांनीं तुकुतुकु करून रूप पळेण्या दिंवचलच्या 
माणकुल्या पण्ट्यांच्या मंद आनी शितळ उजवाडाची कान्त केन्नाच मारची पडल्या? 

वर्सान वर्स, बाबुमाम हीच नव्या सोमाराची सन्द पळोन, देवाक पेल्यावेल्या 
पणसुलांचो निवेद दाखैतालो. त्या वेळार, ताच्या दारांत पालखी थारावतकूच, 
पैलोवैलो घरो उष्टांवक लोकांची जी तांडी जाताली ती ह्या समानांतली न्हंय. घच्याचे 
आस्तेन मुळगांव, लामगांव, सर्वण, मर्ये, पिळगांवांमेरेनचे लोक ताच्या दारांत 
पुंजा जावन, 'म्हाका दी गा, म्हाका दी गा' करून, वांट्टल्याचो जीव सामको 
काथलायताले. निमाणें, घरे थोडे आनी जिबो चड जावन, जायत्याजाणांक निर्शेवन 
घरा वच्चें पट्टालें. 

एक वर्स, नव्या सोमाराक चार-पांच दीस आसात म्हळ्यार, बाबुमामान 
आपल्या भागेल्याक पणसार चडून जून-जूनशीं पणसुलां काडूंक सांगलीं. परंत 
तितले म्हणसर, तागेले बायलेक पेलेंवैलेंच मोनें भुरगें जालां म्हणपाचो मोटे 
खुशालेचो निरोप ताका घराकडसून आयलो. तेन्ना, बेगोबेग भायले पेठे वचून, 
गर्नेल हाडून, ते देवूळ-वाडोभर लावन, साकर वांटपाचें ताकतिचें काम ताका करचें 

पडलें आनी पणसुलां काडचेलें काम दुसऱया दिसाक उल्लें. 

ते राती, त्या पणसाचे तळमळे कितें सांगतलो? बाबुमामान भागेल्याक केल्लो 
हुकूम आयकनाफुडें, ताचे हात-पांय सामके लडलडले, आंगा-पांगाक कांपरो _ 
भल्लो, शीं खावन पैरो जोर आइल्ल्यावरी ताका कुलकुलो भल्लो, वारें-वावटव्ठ 
नासताना ताच्यो ताळयो-खांदयो हालूंक लागल्यो आनी पानां सळसळूंक लागलीं. 
कसलो आकान्त ताच्या जिवा-नांवार आयलो तर? ताणें मोट्यान हुस्केवन म्हळें: 

“आयलोसो दिसता ह्या काळग्यांचो नवो सोमार. हो सोमार येता म्हळ्यार 
म्हर्जे काळीज सामकें कलकलता. आतां म्हज्या भुरग्यांच्या रक्त-खेवाक पर्थुन 
आरंभ जातलो. पोरूच्या वर्साचें दुख अजून हांव सारकें विसरुंकूच ना. इतले म्हणसर 
हो नवो कुळक्षय. आइल्ल्या वर्सा कुळक्षय. उसर्पत कसली ती ना. कित्याक जांवक 
जाय आशिल्लीं भुरगीं? कोण शिणूंक बशिल्लो? तो थैं कुष्टबाबालो पणस ना? तो 
एदो व्हडलो शेकानशेक वाडला तरी ताका भुरगीं खें जातात? त्यो अक्कल 
नाशिल्ल्यो कुष्टबाबाल्यो सुनो मात सांजेवेळा आंगणांतले ते तुळशीसरीं पांय 
पातव्ठावन बसून ताच्या नांवान पिर्डतात आनी म्हाका भाग्यवंत म्हण्टात. ताका 
त्यो वांजुट्टो म्हणून दुशण लायतात आनी म्हाका वियेल्ले खेपे पांटल्यो-धालो 
भरून भुरगीं जातात म्हणून, खांवचीं पानां खावन, वाळवो पेंचून, तोंडभर म्हजी 
तोखणाय करतात. परंत म्हजे असल्या दादल्यांनीं सगळें सांडून वियेवचें ही जल्माची 
एक विटंबणाच म्हणपाचें सभागणींक कशें समजना ताचेंच म्हाका अजाप जाता. 
संवसारांत दादले मिंडे खैं गुरवार आनी बाळंत जातात? आयकलां केन्ना कोणें हें? 
पळोंक गेल्यार कुष्टबाबालो तो पणसूच आज खरो दादलो. अजून मेरेन दादलेपणाचें 
नातें तो कडकडीत चलेता. पुण्यवंत बाबडो. त्यो बायलो पडल्यात बेकार. ताका 
वांजुट्टो म्हणटात! पिशो अबर्गती! एऽऽ ताराहोनी, अगे सीताबाय, अगे उमाबाय, 
आसत व्हय गे तुमी लागसार? कसलेंशें मारून व्हडलें म्हर्जे भाग्य जेन्नातन्ना तुमी 
तोखेतात तें? पायल्यांनीं, कुडवांनीं आनी खांडयांनीं भुरगींच भुरगीं जालीं म्हणून 
कोणाकूय भाग्यवंत म्हणुं येता गे? तीं जाण्टीं-जुण्टीं जावन सुखाचो संवसार करूंक 
लागलीं, तांचें चड-व्हड जालें, एकाचे एकवीस जाले, पांचांचे पंचवीस जाले 
आनी अखेरेक तांच्या हातांनी आवै-बापायच्या हाडांक लांकडां लागलीं जाल्यारूच 
भुरगीं जाल्ल्याचें सार्थक अशें तुमी मनशां समजतात मु गे? ना जाल्यार, आइल्ल्या 
दिसा, आवै-बापायकूच भुरग्यांचीं स्राददां घालून दोळ्यांतल्या दुखांनीं तर्पणां करचीं 
पडल्यार 'कित्याक तीं भुरगीं? कसले तें भाग्य? वांजुट्टेपण कित्याक वायट?” अशें 
तुमीच मनशां म्हणनात गा! बेष्टीं भुरगीं जातात म्हणून म्हाका भाग्यवंत म्हणचे 

है 


' पाशेक, तांकां तोंडांत उडैणे काळच चड भाग्यवंत म्हळ्यार अदिक बरें जांवचें ना? 
` कांटी पेटली म्हज्या भाग्याक. हांव आतां वांजुट्टेपणाकूच आशेलां. भँगूत ते गुरवाचार 
` आनी भैँगूत ते बाळंतेर. बाळंत जांवचें काम फुक्याचें न्हय. एक बाळंतेर जाता खरो; 
` परंत तितल्यान ही तड कि ती तड जावन जीव सामको लागीं येता. कसले म्हर्जे 
' अद्रष्टहे? म्हाका वर्सानवर्स बाळंतेर. एक वर्स रिकामी वचना. म्हजेकूय तो बांयकडलो 
करेल आंबो चड सुखी. तो तिसालान वियेता. ताका तितल्यो वेणो उण्यो. तोय 
' सभागी म्हजेवरी दादलो आसून बायल मनशेभाशेन वियेता. जांव. म्हज्या वांगडाक 
दुसरो एक 'भाग्यवंत' शेजारी आसा म्हणचो. परंत म्हाका जाल्यार ह्या भाग्याची 
उबगण आयल्या. म्हाका नाका हो धुपुत आनी नाकात तांचीं तर्पणां. पळोंक गेल्यार, 
म्हर्जे एकलेंय भुरगें रोगयाळें न्हय. आंगा-पांगान सगळीं तुट्टुटीत. थंडी -भारकूण 
तांकां केन्नाच ना. ह्या मांगरावैले दुदनिच्या पोरांभाशेन तीं केन्नाच धगळून पडनात. 
म्हज्या दाबणा कणकणीं फळ. एकूय दाबण फुकट वचना. म्हजो पिण्डूच तसो. 
म्हजो कुसवोच बरो. परंत ही सगळी आरोग्यताय त्या उंवाळ्ळेल्या मनशांफुडे 
कित्याक उपकारता? हांवें जागरणां-जुगरणां काडून, मर-मर-मरून, म्हजीं माणकुलीं 
कुकुली ल्हान-व्हड करचीं आनी निमाणें तीं ह्या मनशांचे भकीक पडचीं मू? कोण 
रे बाबा ह्या काळांच्यो जिबो? म्हजीं भुरगीं तांकां गोड लागतात खें! परंत तांकां 
गोड लागनाशिल्ली वस्त ह्या संवसारांत आसा तरी कसली? काराथीं कोडू म्हण्टात. 
तरी आसताना, तीं ते रुचीन खातात. काजस्याची बी खाल्यार मरूंक जाता खें. तरी 
तीय खावन ते पचैतात! कोणरे बाबा ह्या राक्षेसांचो हावेस! तो नष्टो बाबुमाम म्हज्या 
भुरग्यांक भकचे खातीर आज कितले दीस दांत पाजोन बसला. तो दिसपट्टो म्हजीं 
भुरगीं मेजून मेजून वेता. फुटूंत ताचे दोळे. ताची याद-उगडासूच जाल्यार म्हज्या 
आंगाचो पिचून गोबर जाता. तो दिसताय काळो आनी ताची करणीय काळी. 
कसाब खैंचो . आतां फाल्यांच्या सोमारा, देवाक म्हज्या रगता-मासाच्या गुळ्यांचो 
निवेद दाखौंचें निमित्त करून तो म्हज्या भुरग्यांची हत्या करचो तडाक चलैतलो. तो 
तांचे नाका-नाका जाल्ले भोग-विद्भोग करतलो. धोणसां म्हणुं नाका, सान्नां 
म्हणुं नाका, तरेकतरा परखन्न बायल मनशेभाशेन करून, काळोखाचे कुडींत बसून 
तो रक्षितलो आनी ढय-ढय करून धेंकर काडीत, पोटावैल्यान दावो हात भोंवडायत, 
म्हज्या भुरग्यांची चामडी हाडून म्हज्या पांयांसरी उडेतलो. म्हज्या दुखाचेर दागण्योच 
न्हयत ह्यो? अगा बाबुमामा, तूं मनीस व्हय गा? काळीज म्हण्टात ती वस्त तुका 
आसा तरी? एकाद्री आसलीय जाल्यार उफाट्टी आसूंये. ना जाल्यार, म्हज्या 
भुरग्यांचीं आंतांमासां खावन वैर तूं असलें कसाबपण करचो नासलो.' तुमगेल्या 

मनशांच्या धर्मात, दुसच्याचो जीव घेतल्यार मोटें पातक जाता खें. आनी त्याखाती 
मरतकूच खर -निबर ख्यास्त भोगता खें. तूं बामण. तूं हें नकळसो न्हय. जिवां 
हत्त्या करची न्हय म्हणून तुमगेले गिन्यानी मनीस आज हजारांनीं वर्सा ताळो पोकः 
करून जे आइुतात तें तुज्या ध्यानांत नाशें न्हय. “अहिंसा परमो धर्मः स च सत्ये 
प्रतिष्ठित: '' हें तुमगेल्याच पुर्विल्ल्या जाण्टेल्यांचें वाक्य मुं गा? म्हण्टकूच, दाटून 
जाण जावन तूं म्हगेल्या भुरग्यांची हिंसा कित्याक करता? तूं बळयांच तांगेले हर 
पातक कित्याक माथ्यार घेता? आतां तुका तांचें मास गोड लागता खरें; परंत फुड 
जेन्ना यमाचे मानाय तुज्या पोटार खोंटो मारून तुका फकाफक ओंकेतले तेन्ना तूं 
कितें करतलो? तुका कोण सोडैतलो? मास-खायऱ्याचो परिणाम किते जाता 
जाण व्हय तूं? ह्या लोकांत जाचें मास तूं भकशी तो पेल्या लोकांत तुजें मास 
भकतलो; ह्याच कारणाक लागून मासाक मास हें नांव पडलां म्हणपाचें तुमगेले 
गिन्यानी शास्त्रकार सांगतात. हाचे वैल्यान, वर्सानवर्स जितलीं म्हणून म्हजीं भुरगीं | 
तुं मारून खाशी तितलींय, तूं मरतकूच यमलोगांत तुज्या आंगा-पांगाचे लब्दे तोडून | 
तोडून खातलीं हें तूं विसरु नाका. मागीर तूं हयेली आनी बोबो मारतलो. खेंचे घरे | 
खालेशें तुका जातलें. परंत तुजो पश्चात्ताप कित्याक उपकारचो ना. तूं एकाद्रो 
म्हणशी कि पणसासारक्या रुखांचीं फळां खालीं म्हणून मास खालेंशें जायना. 
रूख ते मिंडे कोण? तांकां जीव खैंचो? तांकां तोंड खें आसा? ते हुयेल खें मारतात? 
बोकड-कुकड खाल्यारूच मास खालेंशें जाता. परंत ही तुजी चूक आसा. तूं चिके 
येवजून पळेशी जाल्यार, आमकां रुखांक तुमच्या मनशांभाशेनूच जीव आसा 
म्हणपाची तुजी खात्री जातली. हें समजूंक तुवें तुजो सगळो मेंदू खर्चून यंत्रां तयार 
करची गरज ना. हें काम भौच सोपें आसा. म्हजीच गजाल हांव तुका सांगतां. तुवें 
तुज्या जाण्टेल्यांकडसून आयकलां जातलेंच कि तुजो पणजो शाणुमाम हाणें 
बुधवारांतसून एक पणस विकतो हाडून भितल्लें इल्लेंशें एक भिकण हेच दुर्गा- 
देगेक रुजत घाल्लें; आनी तांतूंतसुनूच हांव आज एदो व्हडलो रूख भायर सरून, 
तुज्या घरा-दारार मळब कोसळून पडचें न्हय म्हणून ताका वैलेवेर म्हज्या बळिष्ट 
हातांनी सांवारून धरतां. तुका हाचे कांयच उपकार नात. नासनात गा? हांवूय तरी 
तुज्या गुणांक भुलून भोव ह्या घराची चिता घेवन बसलां. तुज्या त्या गुणेस्त 
पणज्याच्या उगडासाखातीरूच ह्या घराची राखण म्हाका करची पड़ा. कसलो 
भांगराचो मनीस तो. मनशांत मनीस तोच जावन गेलो. ताणें म्हजो जो ताथोमाथो 
केलो तो इल्लोतिल्लो न्हय. ताणेंच म्हाका ल्हानाचो व्हड केलो. म्हजे भोंबतणी । 
सुंदर बरें आळे करून आनी दिसपड्टें उदक शिपून ताणेंच म्हाका वैर काडलो. ताणें 

म्हणून म्हजे भोंवतणी ताणें विल्लें घाल्लें. हांव आंगा-पांगान गुड़ी कसोसो जांवचो 
म्हाका खाजकेंय तो बर्‍यांतलें दितालो. म्हाका तो मायेची आनी हुस्केची 
सावळ घालतालो आनी खांवक मीठ दितालो. म्हाका येत्या-वेत्याची, भायल्या- 
'भितल्ल्याची, वारे-सुत्राची, माजरा-सुण्याची, सारणी -सुपाची, नष्टा-दुष्टाची 
'पापया-चंडाळाची दिष्ट जांवची न्हय म्हणून, घरांतलीं सगळीं व्हाणांचीं आनी 
. मोच्यांचीं कटटरां पुंजावन, तांची सोबीत बरी कंठी करून ताणें म्हज्या गळ्यांत 
` घाल्लो. कसलो लगतुबायेचो मनीस तो. ताचो उगडास जातकूच म्हाका भळाभळा 
' करून रडूंक येता. त्या सूर्याच्या पोटांत तुजे असले आनी तुज्या बापाय-आज्या 
' असले साडेसाती जल्मा येवन म्हज्या भुरग्याबाळांच्या कांठ्यार बसतले म्हणपाचें 
. म्हाका आदींच समजल्लें जाल्यार, तुज्या त्या पणज्याक म्हर्‍यांत सटल्ल करून 
' नाख आपटून हांव जीव दितलों आसलों. कित्याक जाय आसली असली ही 
' जीण? कसलें सुख भोगूंक? आसू. भंगू हे उपाद्रे. अगा बानुमामा, म्हाका जीव 
' आसल्याबगर हांव ल्हानाचो व्हड जालों ना हां. इल्ल्याशा भिकणाचो एदो व्हडलो 
` रूख जांवक पावलों ना हां. हांव गुंडो-फातर न्हय. म्हाका सुख-दुख भोगता 
म्हाका धपको माल्ल्यार लागता. म्हज्या हड्याचेर गच्च लुचूंक बशिल्लीं म्हजीं 
अपुर्बायेचीं भुरगीं कोयत्यान कातरून व्हरता आसताना रगताच्यो ज्यो धारो व्हांबतात 
त्यो दिसनात व्हय गा तुका? म्हर्जे आनी म्हज्या भुरग्यांचें रगत तुमच्या मनशांच्या 
रगताभाशेन तांबडें नासलें म्हणून कितें जालें? धवेपणांत कितें आसा? रगतूच तें 
तुका हें समजनाशें न्हय. परंत खादोळे जिबेच्या नादाक लागून दाटून तूं पिशेषण 
पांगुरता. पणसा-आंब्याक, गंवाभाताक, नासण्या-कुळताक, वांयग्या -भेंड्याक 
जीव ना म्हणपाच्या समजान असुदाय तोंडांत उडोंचो बरो उद्योग आडायला तुमी 
मनशांनीं! तुमचे भितल्ले कांयजाण जाल्यार इतले चड शाणे आसात कि आमकां 
जीव आसा म्हणपाचें तें बरे भाशेन जाणात; आनी आमकां भकल्यार हिंसा जाता 
म्हणपाचेंय ते जाणात. तरी आसताना, आपली पातकी करणी सोबौन व्हरूक ते 
वेदांचे आनी शास्त्रांचे आधार दाखैतात. तशे आधार दाखैतकूच आपल्या माथ्यावेलें 
हिंसेचें पातक गेलें अशें ते समजतात. तुगेलो आजो कुट्माम ह्याच मांगरांत बसून 
आडवेळचें भारत वाचतालो. तेन्ना तांतूंत सांगिल्ली तुमची मनशांची जायती नीत 
आनी अनीत हांवें ह्या म्हज्या कानांनी आयकल्या. 'झाड-पालो, बेली, सावदां, 
सवणीं हे लोकांचे खांवचेलेच जिनस अशें वेद म्हण्टा'? म्हणपाचें त्या भारतांत 
एकेकडेन सांगलां. म्हण्टकूच, तो वेद-रचतलो मनीस सुवराथ्यांतलो सुवराथी आनी 

खादोळ्यांतलो खादोळो आसूंक जाय अशें म्हाका दिसता. ना जाल्यार, तो असलीं 
पातकी उतरां तोंडांतसून केन्नाच भायर काडचो नासलो. आमचे भितल्ल्या एकाद्या 
वडा-पिपळान असलोच एक वेद घडौन तांतूंत 'मनशां हो संवसारांतलो खावचो 
जिनस; तांकां तोंडांत उडेल्यार निखालुस पातक घडना; उफाट्टी पुण्यताय जोट्टा; 
अशें बरौन दवरिल्लें जाल्यार तुमकां मनशांक मोटी खोस जातली आसली न्हय? | 
तुमी त्या वडा-पिपव्ठाचे मोटे उपकार मानतले आसले न्हय? तुमी त्या बडा 
पिपळाचें यादस्तिक उबारतले आसले न्हय?' है 
““मनशांनू, आमकां तरेकतरेन वळवळावन आनी आमचे हाल-उपाद्रे करून 
तुमी आमचो जीव घेतात तेन्ना आमी ज्यो हुयेली मारतांत आनी जे स्राप दितांत ते. 
तुमकां एकाद्रे आयकूंक येनासतले. आमगेली भास तुमकां एकाद्री समजनासतली, | 
परंत तितले खातीर, आमकां तोंड ना; आमकां उलोंक येना; आमी मोने; अशें तुमी 
समजुं नाकात. तुमकां मनशांक तरी एकामेकांल्यो भासो खें समजतात? तुमची गोड 
म्होंवी कोंकणी भास मराठी लोकांक खें समजता? बंगाल्यांक तेलंगी खें समजता? _ 
कानड्यांक गुजराथी खें येता? म्हणून तुमी एकामेकांक मोने म्हळ्यार जाता व्हय? 
मागीर आमगेली भास तुमकां समजना म्हणून तुमी आमकां मोने म्हळ्यार कशें 
जायत? ती तुमकां समजना हो तुमचोच अन्यांव. त्या खातीर तुमच्यान आमकां 
दुशण लांब नज. तुमी मनीस दिसानदीस पिशे-अबर्गत जांवक लागल्यात. तुमगेले 
ते वेदांचे मुस्तींतले जाण्टेले कितले शाणे आनी शिटूक बुद्दिचि आसले तर ! ते 
आमगेली रुखांली भास भोव बरी जाणा आसले. एक फावट देवातिथीक आनी 
ताचे वांगडच्या रुशींक एका भाग्यवंत राजाकडसून जायते घोडे आनी गायांचे हिंड 
दान मेळ्ळें; तें घेवन घरा वेता आसताना, वाटेवैल्या रुखांकलेगीत खोस जावन 
ताणीं म्हळें खें: “ह्या रुशींक भौ बच्यो गायो आनी भौ बरे घोडे मेळ्ळे!'* रुखांनीं 
आपल्या तोंडांतसून जीं उतरां काडली तांचो अर्थ देवातिथीन आपणाले भाशेंत 
संवसाराक कळैलो आनी तुमगेली इत्सा आसल्यार तुमकांय तो वाचूंक मेळत. तुमी 
तुमगेल्या पुर्विल्ल्या जाण्टेल्यांची देख घेवन एन्नादर आमगेली भास शिकूंक लागात. 
म्हण्टकूच, जांकां तुमी मोने म्हणून दीसरात तोंडांत उडोंचो उद्योग आडायला ते 
तुमचेच सारके जिबट आसून सगळो संवसारभर सापांनीं तुमचें भस्म उबैतात म्हणपाचें 
तुमकां आयकूंक येतलें. हालींच कालच्या भाद्रपदांत, शेताकणकणीं गुलगुलीत 
वाडिल्ल्या भाताच्यो मानो तुमी जेन्नाकसाबपणान चरचरीत कातरून देवाक 'नवें' 
करून वाडलें तेन्ना जो आकान्त आनी हुयेलीबोबो जाल्यो तांचो नाद सामको 
मळबामेरेन पावलो म्हणपाचें तुमी जाणात व्हय? तांच्यो त्यो बोबो आयकून म्हज्या 

` आंगार सामको कांटो उबो रावलो आनी म्हजें रगत जेंचे थें शेकेलें. दुखिची कळ 


।: 


4 


सोंसना जावन, तुमकां त्या भातान त्या वेळार ज्यो गाळी सांगल्यो आनी जे स्राप 


दिले ते ह्या समानांतले न्हयत. तुमी त्या भाताचो निवेद देवाक दाखैला खरो; परंत 


' तुमकां तें कशें पचतलें तेंच म्हाका समजना. भाताक जीव ना, वाचा ना अशें तुमी 


समजल्यात आसतले. परंत मिथिलेचो 'धर्मव्याध कोणा एकल्या बामणाक किते 


 म्रहण्टा तें जाणात व्हय तुमी? तो म्हण्टा, अगा भोव बऱ्या बामणा, तांदूळ आनी हेर 


' जीं धान्याची बियां म्हण्टात ते सगळे जीव आसात.'" म्हण्टकूच, बोकडां-कुकडांचें 


मास खाल्यारूच हिंसा जाता आनी आमचे सारकीं फळां, भाजी आनी तांदूळगोटो 
खाल्यार हिंसा जायना म्हणपाचें तुमचें तडुकी मत्त तुमी आतां बदलूंक जाय. आमगेलें 
मास खांवचें खावन वेर अहिंसेच्यो पोल्यो बडायो तुमी मारूक फावनात. फळां- 
मुळां, तांदूळ-गोटो आनी शाक-भाजी खावन रावतकूच तुमी मोटे सवळे जाले 
अशें समजुं नाकात. तुमचे भितर शिवराक असो शास्त्राकूय मेळचो ना. तुमी बेकार 
पडल्यात म्हणून “हांव शाक-खायरो, तूं नुस्तें-खायरो, तो बोकड-खायरो' अशो 
बड़ायो मारून आनी वर्मा-कर्मा काडून एकामेकांल्यो तकल्यो वोगेच फोट्टात आनी 
झगडीं मातेतात. तांतूंत अर्थ कांयच ना. तांदळांचें शीत जेवले, पणसांचीं शेडां 
खालीं, विस्वणाचीं पोस्तां रगड़लीं आनी बोकडांची हाड़कां चोखलीं तरी तुमी 
सगळे मास-खायरेच. तुमी गरीब-दुबळ्या जिवांचें मास भकचो एकसारको तडाक 
चलेला; आनी त्या खातीर, तुमगेल्याच शास्त्रांभाशेन तुमी मरतकूच तुमगेल्याय 
मासाचेर हावळ येतली हें तुमी विसरु नाकात. अगा बाबुमामा, फुडाराक भोगचेले 
हे त्रास येवजून तुगेलें काळीज एन्नादर कशें फकफकना? परंत फुडलें फुडें; आज 
मौज मारूक मेळटा ती खरी; अशें म्हणून तुर्ताक तूं तुजी खादोळी जीब धादोशी 
करता जांवये. फाल्यां तुजो भागेली म्हज्या माणकुल्या भुरग्यांक म्हजे हाण्डीवैलीं 
झोंबून व्हरतलो म्हणपाचें येवजून एन्नाच म्हजे काळीज सामकें धडधडूंक लागलें. 
तीं खें लिपौन दवरचीं आनी कशीं वाटांबचीं तेंच म्हाका समजना. तूं तांकां खूब 
वळवळायतलो, एकाद्रो तांच्या तोंडांत खुटयो मारून तांकां तूं घुस्मटायतलो आनी 
निमाणें तांची पोटां चिरून तांच्या रगता-मासाचो निवेद तूं देवाक दाखैतलो म्हणपाचें 
हांव बरे भाशेन जाणा. परंत म्हजीं भुरगीं भकचीं आसात तुका आनी देवाक निवेद 
दाखैता कसलो कर्माचो? कसले रे पापयांनू नाड मनीस तुमी? देवान रचिल्लो 
सगळो संवसार तुमच्या पोटाचे अनर्खणींत घालून, ताका एकाद्रें वायट दिसत म्हणून 
ताची समजाविशी करूक, भायलेभायर त्याच संवसाराचो तुमी ताका निवेद 
दाखेतात? हे तुमगेले करणेन देव तुष्टतलो आनी तुमी मरतकूच तुमची ख्यास्त तो 

उणी करतलो अशें तुमकां दिसता? दुसर्‍यांच्या जिवाचेर उदार जावन देवाक तुष्ट 
भाशेक तुमी तुमच्याच रगता-मासाचो निवेद ताका कित्याक दाखैनात? तशें केल 
तुमी रोखडेच सर्गार पावतले. | 
“अगा संवसार रचतल्या देवा, ह्या मनशांक तूं आतां पळोन घे. हे तु 
फटैतात. आज हजारांनी वर्सा तांच्यो नाडानाडी चल्ल्यात. ते तुज्या नांवार आमब 
भकतात. परंत अजून तुज्या ध्यानांत हें कशें येना? तूं आमचो आवै-बापुय; अश 
आसताना ह्या मनशांनी आमकां तोंडांत उडेल्ले पळीन तुजो जीव आकुळ-पिकुळ 
कसो जायना? तूं आमकां तांच्या तोंडांतसून कित्याक सोडेना? तांकां | 
ख्यास्त कित्याक भोगेना? तूं तर मोटो बळिष्ट. मनशां तीं कोण कुस्कुटां. तुवें एक 
फूकमाल्ल्यारूच तीं खेंचे खें उबून वेतलीं. तांची पर्वा तूं कित्याक करता? बारकायेन 
येवजून पळेल्यार, मनशां मुखार आमी तुका कुंड्यापाष्ट. तुका मनशांची मोटी माया. 
सुमाराभायर लाडकुबाय करून तुवें तांकां माथ्यार चडेल्यात. तांकां भंगेल्यात. 
तांकां पिसायल्यात. तांगेलो गुन्यांव कांयच ना. सगळो गुन्यांव तुजो. 'जो कोण 
पान, फूल, फळ आनी उदक म्हाका मोगान दिता त्या शुद्ध आत्म्याची ती मोगाची 
भेट हांव खातां': अशें तुवेंच म्हणूंक ना गा देवा? पणून सगळें सांडून तुका हे | 
भिकेचे दुवाळे कित्याक? तूं तर आपल्या तोंडान व्हडल्यो बडायो मारता. 'सगळ्या 
रुखांभितर पिपळ तो हांव'* अशें तूंच म्हण्टा. तर मागीर मनशांकडच्या पानांच्या 
तिस्त्यांक तूं कित्याक वळवळटा? 'क्रतूं भितर फुलांचो मळेकार जो वसंत तो 
हांव'* अशें तूंच सांगता. तर मागीर मनशांकडच्या फुलांच्या पाखळ्यांक तूं कित्याक 
वसवसता? 'न्ह॑यां भितर गंगा हांब; कोंडीं भितर समुद्र हांव'* हे भाशेन सावें आनी 
खारें उदक तुज्या पोटांत तुडुंब भल्लां जाल्यार, मनशांकडच्या शिपीभर उदकाक तृं 
कित्याक तानेता? 'तेमकांच्या पर्वतां भितर भांगराचो मेरू तो हांव,यक्ष आनी राक्षेसां 
भितर धन-दोलतिचो कुबेर तो हांव, गायां भितर इत्सा भागैणी कामगाय ती हांव' '* 
अशें तूंच जळपता. तर मागीर ताका फळांक दुकळ कसलो? बाबुमामाक निमीत 
करून तूं म्हजीं फळां कित्याक रगडूंक सोदता? म्हाका दिसता, तूं ह्या खादोळ्या 
मनशांभाशेनूच मोटो भकारो आसा. तूं केदोय व्हडलो जालो तरी धादोशी ना. 
धतरेवैले इल्लेशे वस्तिचेरूय तुजो दोळो. 'मनशां भितर राजा हांव' ** अशी जी तू 
बडाय मारता ती लटकी न्हय. तूं राजा खरोच. संवसारांतले राजा, म्हाराजा, पात्शाय 
आनी तांच्या आवांठांतले ल्हान-व्हड अधिकारी आनी सरदार कितलेय गिरेस्त 
आसले तरी आपल्या शेकातळच्या लोकांच्या म्हालम्हत्याचेर तांची सदींच नदर 
आसता. ताणीं आपणाक भेटो-भोंवारो दिंवच्यो, साग्वादी धाडच्यो अशी तांची 

वान्सा आसता. त्यो धाडल्यार ते तुष्टतात. ना जाल्यार खुबळटात. तसलीच 
आवतिकाय तुजी. तुका लोकांनीं लंच दिंवक जायसो दिसता. हशीं तुजें पोट भरना. 
| परंत तूं केन्नाच खाल्लो-जेविल्लो दिसना. लोक तुका मोटे मांडणेन पानां वाट्टात 
आनी दाव्या हातान दोळे धांपून उजव्या हातान 'स्वाहा, स्वाहा' म्हणून जेंबचो 
` आग्रो करतात खरे; परंत तूं जाल्यार कुस्कुटाक हात लायना. निखट्या वासान तुजें 
| पोट भरता जांवये. मनशां मात मोटी तडुकी खरी, तीं तुज्या म्हस्यांतली पानां 
 बेगोबेग उखलून आपुणूच भकूंक बसतात. तूं शाणो आनी गिन्यानी आसून तुज्या 
` ध्यानांत तें कशें येना हाचें म्हाका मोटें अजाप जाता. तूं निखट्या पोल्या मानाक 

भुलता जांवये. तुका खांवची-जेंवची इत्सा नासली तरी, लोकांनी म्हणून आपलो 

उगडास करचो, नांव घेंवचें, पुजा करची, तोखणाय करची, फुलां घालचीं, हात 
` जोडचे, पांयार लोळचें, दिवे दाखोंचे, आरथी उंवाळच्यो, निवेद दाखोंचो हाचे 
तुका भारी उत्फरके आसतले. देखुनूच तूं म्हण्टा, 'म्हजेर मन दवर, म्हजो मोग कर, 
म्हाका पूज, म्हाका पांयां पड.':२ पणून देवा, हांव तुका विचारतां, 'संवसाराचो 
मोटो व्हडलो धनी''२ एकलो तूंच म्हणपाची बडाय तूं मेळत तेन्ना मारता आनी ह्या 
किड्यांसारके हुळहुळणे मनीसजातीन केल्ले सुवराथी चोबाळणेक तूं भुलता तरी 
कसो? चोबाळणेक एकाद्रे म्हत्व दिंवचें; परंत ती तुजेच जाती-कातिच्या दुसऱया 
कोणेंय बळिष्ट देवान केल्यार जांब आसली. सगळें सांडून, ह्या किड्यांनीं केल्ल्या 
मोगान, पुजेन आनी नमस्कारान तूं भुरकुट्टा कसो? ह्या नाड, ढोंगी आनी तडुकी 
मनशांच्या मोगांत कसलोच अर्थ आसा अशें समजला तूं? तुवें तांकां तुज्या मोगाचें 
नसतें पिशें लायलां. ते आदींच खादोळे. तांतूंत आमची जिवांची वाट लांवक तुजी 
मान्यताय. मागीर कितें विचारता? “पिशाच्या हातांत दिली वात, पिशें नाचता 
सगळी रात.' कशेंय म्हळ्यार, आमचे सारके दुबळे निर्मणेचेर मोटी हावळ आयल्या. 
तो कुष्टबाबालो चलो शंकरबाब पळे. तुज्या मोगान तो सामको पिसावला. तुज्या 
नादाक लागून ताणें जायती तीर्थ-यात्रा केल्या. तो काशी-रामेश्वराकूय पावला. 
ताच्या गळ्यांत रुद्राक्ष. ताच्या कानांत रुद्राक्ष. ताचे शेंडयेंत रुद्राक्ष. तो सगळ्या 
आंगाक भस्म साड्डावन जो सकाळच्या पाराक तुजे पुजेक बसता तो दोनपार जालो 
तरी पाटावेलो हालना. थंडी, पावस, दव म्हणनासताना फांतोटेर चार वरांचेर उठून 
तो पोरसांतलीं फुलां आनी तुळसी किरम-किरम-किरमिता. त्यावेळार ते बाबडे 
जीव मोट्यान किंळचून, नाका गा सायबा मारूं. नाका गा बुड्डूं. नाका गा किरमूं' 
अशें म्हणून ताका एकासारके काकुळती येतात. परंत तो गा खैं गणमण्टा? तांचे ते 
वळवळे पळोन, म्हजो जीव मात हांव हांगा उबो रावलां थें सामको आकुळ- 

पिकुळ जाता. परंत कितें करतलो? मनशांफुडें माणसुकी आसा? देवा, हीं मनश 
तोंडान तुजो जाय तितलो मोग करूं आसलीं; परंत तो करता आसताना, आम 
अन्यांवाबगर पिडणूक भोगता म्हणून वायट दिसता आनी उलोचें पट्टा. तुका ख 
सांगतां, तुवें तुज्या मोगाच्या निमतान मनशांक वोगीच आङमार्गाक 
मनशां जशी तुजी निर्मणी तशीच आमीय तुजी निर्मणी. तांकां जीव आसा 
आमकांय आसा. मागीर, आमची वाट लायसर तूं तांकां तुजो कसलो मोग करू 
लायता? तूं म्हण्टा, 'सगळ्या जिवांक हांव सारको. म्हजो कोण अपुर्बायेचो 
आनी निखड्डायेचोय ना.'* परंत हें आमी खरें कशें मानचें? तूं मनशांक नसत्याच 
नादाक लावन बळ्यां आमचो जीव धेंवक लायता; म्हण्टकूच तुका आमची पर्वा 
ना हेंच खरें न्हय? तूं कितेंय म्हण, मनशां तुजे चड अपुर्बायेचीं. तांचोच तूं पाखो | 
घेता. आमकां हें समजनाशें न्हय. तूं उलैता एक आनी करता दुसरेंच. मनशांभाशेन 
तूंय मोटो नाड आसा. लज-भीड सोडून तुवेंच तुज्या तोंडान हें उलौन दाखैलां. | 
'नाडां भितर जुगार तो हांव'' अशें तुवेंच म्हणूंक ना गा देवा? ज्या जुगाराच्या 
छंदान पुण्यवंत धर्मराजान आपले गुणेस्त बायलेक पैजेक लायली तो जुगार कितलो 
उंबाळ्ळोलो म्हणपाचें सगळो संवसार जाणा. देवा, तूंय ताचेच सारको तर? कर्मा55 
अद्रुष्टा! तर मागीर तुज्यो सात्त्विकपणाच्यो गजाली कित्याक? अरे संवसारांतल्या 
मनशांनू, पळेलो मु हो कसलो देव तो? ह्या जुगारा असल्या नाड देवाच्या नादाक 
लागून तुमी आमची वाट लांव नाकात. देवा-धर्माच्या निमतान आमी वाट लायल्यार 
आनी आमकां भकल्यार तुमची कशी गत जाता ती तुमी एकाड्रे नकळ जातले. भौच 
पुर्विल्ल्या यज्ञ-यागांच्या काळांत वरुणान आपलो पुत भृगु हाका चारूय दिशांनीं 
भोंवडेक धाडलो. भोंबता आसताना ताका कांय मनशां दुसऱ्या मनशांच्या आंगांचे 
कुडके काडून 'हो तुका, हो म्हाका' अशें हाणून खाता आसताना दिष्टी पडली. 
भृगून तांकां तशें करपाचें कारण विचाल्लें. तेन्ना ताणीं म्हळें कि 'ह्या मनशांनीं त्या 
संवसारांत आमची अशीच वाट लाइल्ली; देखून, आतां आमी तांचीय तशीच वाट 
लायतांत.' उप्रांत भृगु घरा वेतकूच बापायन ताका फोडणिशी करून सांगले कि 
यज्ञ-यागांत जीं लांकडां, सावदां, समिधा आनी उदक पट्टा तांचींच तीं मनशां 
जावन पेल्या. लोकांत यज्ञ करतल्या मनशांक खातात. ६ अगा बाबुमामा आनी 
संवसारांतल्या हेर मनशांनू, भृगुचे गजाली वैल्यान तुमी किते शिकूंक जाय तें जाणात 
व्हय? तुमी तुमच्या सदींच्याच फुटक्या पोटा खातीर जांव, ना जाल्यार देवा- 
धर्माच्या निमतान जांब, सावदां-रुखांची वाट लायल्यार तुमकां पचची ना इतलेंच 
न्हय, तर उदकाची लेगीत वाट लायल्यार पचची ना. सावदां-रुखां भरशीं उदकूय 

तुमच्या कांठ्यार बसून तुमचें मास खातलें. बरें करून येवजून पळयात. देव सांगता 
` म्हणून सगळेंच खरें मानुं नाकात. तुमी म्हणशात, “तू जें कितें करता, खाता, होमता, 
_ दिता, तपता, तें म्हाका ओंप; म्हण्टकूच, करण्यांच्या बऱ्या-वायट फळांच्या 
` बांदपांतसून तूं मेकळो जावन म्हजेसरीं येतलो' अशें देवान सांगलां.'° देखून, 
` कसलीय करणी (देवा पाव' म्हणून, देवाच्या नांवान करून, ती देवाक ओंपतकूच 
. जाली. हे भाशेन, मरतकूच आमी देवासरीं पावतल्यों आनी 'हो तुका, हो म्हाका' 
` म्हणून आमचें मास तोडूंक कोणाक अंदाजा जांवची ना. भृगुची पोरणी काणी 
काळजाक बांदून वोगीच धडधडे कित्याक काडचे?'' परंत अरे अबर्गतिनु, तुमच्या 
जितेपणांत तुमच्या करण्यांच्या बांदपासांतसून ज्या देवाच्यान तुमकां सोडों नज तो 
देव तुमी मरतकूच तुमकां कसो सोडेत? तुमीच पळयात, नागल्यान आज म्हद्याने 
रातीर ह्याच बाबुमामालें घर फोडलें आनी नागोणेंतली एक दमडीय आपणाक 
दवरिनासताना, फाल्यां उजवाट्ट्यार अन्ताशेटीगेर वचून घसघशीत बरी एक वस्त 
करून घेवन देवाच्या आंगार घाली म्हणून ताच्या कपळांतली बंदखण सुट्टा व्हय? 
तशेंच, रागल्यान देवाच्या नांवान समुलखार घोळीन घेतलो म्हणून तो मरचो वाटावता 
व्हय? मागीर देव अमकें म्हण्टा, तमकें म्हण्टा म्हणून ताच्या म्हालवजार कितेंय 
केल्यार जाता? तुमी तुमगेले बुद्दिचो चिके उपयोग करूंक जाय. देव सगळ्या जिवांक 
सारको आशिल्लो आनी ताका तांची खरेपणाची चिंता आशिल्ली जाल्यार, तो 
तांचे खातीर जीव नाशिल्ले आनी केन्नाच सोंपना तसलें कसलेंय बरेंशें खाण निर्मितलो 
आसलो. संवसार घडण्या बळिष्ट देवाक हें काम कठीन न्हय. परंत ताणें तें दाटून 
करूंक ना आनी तुमकां बेष्टे घोळाक घाल्यात. तुमी देवाचेर आनी वेदांचेर सुमाराभायर 
पातयेवन, फुडें कितें जायत म्हणपाची खन्त धरिनासताना आमचे सारके दुबळे 
निर्मणेक तुमगेल्या दातांच्या दांत्यांत आडवेर दळूंक लागल्यात खरे; परंत हे करणेन 
आजवेर तुमचे भितल्लो कोण खेंचेकडेन सुखी जांवक पावला? तुमी खाण खातात 
त्या हिस्पान कोणाच्या आंगार कट्टीभर मास वाडलां? कोण अञ्जंवर जाला? तुमकां 
खाल्ले जिरना. अजीर्ण तुमचे फाटीक लागलां. तरेकतरा पिडा-रोगांनीं तुमच्या 
आंगांत बिराड केलां. मर्ण तुमकां वेळ पांवचे आदीं ओडून व्हरूक लागलां. हाचे 
वैल्यान तुमी कितें शिकूंक जाय? भृगुचे गजालींत सांगिल्ले भाशेन, ज्या जिवांची 
तुमी वाट लायतात ते तुमी मेल्या उप्रांतूच तुमची वाट लायतले अशें न्हय; तर तुमी 
जिते आसतानाय तुमचो जीव-नांव पोखरचो उद्योग ताणीं एकासारको चलैला. 
तुमी शाणे म्हण्टात. परंत ही सादी-सोपी गजाल तुमच्या ध्यानांत येना. 'हिंसेन 
पिडा रोग लागता आनी अहिंसेन आरोग्यताय जाता' '“ ही तुमगेल्याच शास्त्रकारांली 

म्हणणी तुमी कशी विसरतात तें म्हाका समजना. तुमी खरेपणान शाणे यु | 
जाल्यार, एन्नादर आमचे वाटेक वचपाचें सोडून, जीव नाशिल्ले गुंडे, फातर, मार्त 
आनी धूळ खांवक शिकात. हें खाण तुमकां एकाद्रें लागू पडत. तुमच्या आंगार 
मास चडत. पिडा-रोगांतसून तुमची सोडवण जायत. तुमी अज्रंवर जाशात. तुमी 
आमच्या हत्त्यांच्या पातकांतसून वाटावशात. यमाचे ख्यास्तींतसून सुटशात आनी 
सासणाचे सुखी जाशात. हें एदें व्हडलें सुख सोडून आमचे असल्या जिवांचेच 
फाटीक तुमी लागतले जाल्यार फुक्याचें तोंड आसा म्हणून अहिंसेच्यो सुक्यो 
लातबडायो तरी मारु नाकात. त्यो तुमकां सोबनात. तांतूंत तुमगेलें ढोंगीपण घणघणीत 
उक्ताडा येता. नष्ट्यो करण्यो करच्यो करून वैल्याचारांक सात्विकपणाचो कंडो 
हालौंचो हाचे सारकें व्हडलें पातक संवसारांत हेर नाच म्हळ्यार कामायता. अगा 
पातकी मनशांनू, हिंसा केल्याबगर जर तुमगेली दांतकडी हालना तर अहिंसेच्यो 
काणयो तुमी कोणाक सांगतात? तुमगेले सगळे मनीसजातींत हिंसा करिनाशिल्लें 
एकलें तरी बोड मेळत अशें तुमकां दिसता व्हय? दाखयात खें आसा तें. हांव जाय 
तसली वड़ा मारीन. हांव म्हगेलो जीव-नांव ताचे भोंवतणी उंवाळून उडैन. हांव 
तुमकां खात्रीन सांगतां कि तुमी सगळे हिंसाकार. सगळे मासखायरे. तुमचे भितर 
शिवराक असो पतीक सोदल्यार मेळचो ना. ' हिंसा परमो धर्मः” हेंच तुमगेलें खरेलें 
ब्रीद. हीच तुमगेली घुडी. ही घेवन नाचल्याबगर तुमकां हेर गत ना. तुमी वोगीच 
अहिंसा, अहिंसा म्हणून तोंडाची बेष्टी ऊब घालों नाकात.” 


टिपो : 

१. अहिंसा हो व्हडलो धर्म; आनी तो खरेपणाचेर उबो रावला. 'मभा., वन., २०७.७४. 

२. मां स भक्षयिताअमुब्र यस्य मांसमिहादम्यहम्‌। एतन्मांसस्य मांसत्वं प्रवदन्ति मनीषिण: । 
मनु., ५.५५. 

३. ओषध्यो वीरधश्चेव पशवो मृगपक्षिणः । अन्नाद्यभूता लोकस्य इत्यपि श्रूयते श्रुति: । मभा., 
वन., २०८.६ 

-  वृक्षाश्चिन्मे अभिपित्वे अरारणुः । गां भजंत मेहनाश्वं भजंत मेहना। ऋग्वेद ८.४ २१ 

५. धान्यबीजानि यान्याहुब्रीह्यदीनि द्विजोत्तम । सर्वाण्येतानि जीवानि तत्र किं प्रतिभाति मे । मभा 
वन., २०८. २४-२५ 

६. पत्रं पुष्पं फलं तोयं यो मे भक्त्या प्रयच्छति । तदहं भक्त्युपहतमश्नामि प्रयतात्मनः । भ.गी., 
2०2६ 

७. अश्वत्थः सर्ववृक्षाणाम्‌. भगी., १०.२६. 
ऋतूनां कुसुमाकरः भगी., १०, ३५. 

९. स्त्रोतसामस्मि जान्हवी. ३१. सरसामस्मि सागरः २४. भगी. 122 


समग्र शणे गोंयबाब 


1९७. 
११९९. 
ER. 
१३. 
१४. 
१५. 
१६. 
२७. 


RE, 


मेरु: शिखरिणामहम्‌. वित्तेशो यक्षरक्षसाम्‌. २३. धेनूनामस्मि कामधुक्‌. २८. भगी., १०. 
नराणां च नराधिपम्‌. भगी., १०, २७. 

मन्मना भव मद्भक्तो मद्याजी मां नमस्कुरु । भगी., ९.३४ 

लोकमहेश्वर. भगी., १०.३. 

समोऽहं सर्वभूतेषु न मे द्वेष्योऽस्ति न प्रियः। भगी., ९.२९. 

द्यूतं छलयतामस्मि, भगी., १०.३६. 

शतपथ ब्राह्मण, ११.६. १.१.-१३. 

यत्करोषि यदश्रासि यज्जुहोषि ददासि यत्‌। यत्तपस्यसि कौंतेय तत्कुरुष्व मदर्पणम्‌ । 
शुभाशुभफैलरेवं मोक्ष्यसे कर्मबंधनैः । संन्यासयोगयुक्तात्मा विमुक्तो मामुपेष्यसि। भगी., 
९,२७.२८. 

हिंसया व्याधिभूयस्त्वमरोगित्वमहिंसया। मनु., ११.५१. 

चोथें आरण्यक 


पितुबाबालो तांब्यापटो 


तेराव्या शेंकड्या मजगत, व्हडल्या गोंयां, कदंब कुळयेंतलो दुसरो षष्ठदेव 
आनी ताचो मेवणो कामदेव हे दोगूय एका मत्तान, एका चित्तान राज्य चलैताले. 
त्या वेळार, थैंच्या सुळाभाट वाड्यार, मूर्तिनारायणाच्या देवळा लागसार, एक 
वत्सगोत्री बामण रावतालो; ताचें नांव पितांबरशणे. ताका पितुबाब अशेंय म्हण्टाले. 
सुळाभाट वाड्याक आतां कोणकोण सुभाट म्हण्टात. परंत सातशीं वर्साफाटल्या 
एका संस्कृत बरपांत ताका शालीभट्टि अशें म्हळ्ळें दिष्टी पट्टा. ` धाकट्या गोंयच्या 
बाजारांतसून कर्मळी, आदोसी, दोंगरी, नेवरें बी गांवांतसून जो गाडयेचो रुंद मार्ग 
गेला, त्या मार्गान सामको फुडें वचून, व्हडल्या गोंयचे शिंवेंत पावतकूच, आपणाच्या 
उजव्या हाताक दोंगराचेर पिलारची इगर्ज आनी दाव्या हाताक एक आय्सपैस तळें 
लागता. ह्या तळ्याक सुळाभाटचें तळें म्हण्टात. हेंच पुर्विल्ल्या मूर्तिनारायण देवाचें 
तळें आसतलें. सुळाभारांत त्या काळांत जायत्या देवांची देवळां आसली. तांतूंतली 
चामुंडा आनी गोवेश्वर हे देव, तुर्ताक भतग्रामांत दिंवचले लागसार पिळगांवच्या 
वरगांव वाड्यार, देवळां बांदून पुजेक लायल्यात. पुर्तुगेजांचे बाटौणेच्या काळांत 
ूर्तिनारायणदेव खैंचेकडेन पावलो आनी ताचें कितें जालें तें अजून समजूंक ना. 
तेराव्या शेंकड्यांत पितुबाब सगळ्या कोंकणांत नांवालोकिकाचो मनीस जावन गेलो; 
देखून तो रावतालो त्या वाड्याची आनी थैंच्या देवांची इतली बारकायेची फोडणिशी 
करची पडली. 

पितुबाब काळा-संवसारान ताण आसलो. व्हडले गोंयचे सगळे मिठागर ताचे. 
ताचौं शेतां -भाटां, खाजनां, कांतर आनी कुळागरां गोंयभर पातळ्ळेलीं. ताचे सत्तेचो 
शेता-भाटाचो इल्लो कुडको ना असो एकूय गांव गोंयां नासलो म्हळ्यार जाता. तो 
गर्भातसुनूच भांगराचें कांसूल तोंडांत धरून जल्मल्लो. तागेले गिरेस्तकायेची बुनेद 
तागेलो आजो सांतशणे हाणें मारिल्ली. ताचो नाल्लांचो आनी सुपास्यांचो उद्योग 
जायतो घडघट्टालो. ताचे वेपाराचे बतेले उत्तर कोंकणांत चेवूल, ठाणें आनी नाला- 
सुपाऱ्या मेरेन वेताले. गोंयाचे दक्षिणेक ताचो उद्योग मलबार, कोची आनी 
त्रावणकोरामेरेन चलतालो. ह्या उद्योगांत मन घालून सांतशणैचे गिरेस्तकायेंत जायती 

भर घाल्ली. खासा पितुबाबान मात तांतूंत चडशें ध्यान घालें ना. आवै-बापायचो तो 
एकलोच अपुर्बायेचो पुत. तो लाडकुबायेंत वाडिल्लो. तरी आसताना, कांय म्हेन्यांच्या 
अंतरान ताचीं आवै-बापुय भायर पडलीं. त्या आदीं दोन वर्सा ताचें लग्न जालें. 
पानवेलचो गिरेस्त भाटकार पालुबाब हागेलो तो जावें. पितुबाब तेवीस वर्सांचो 
जाता म्हणसर, ताची गुणेस्त आनी रुपेस्त बायल सावित्रीबाय पैल्याच बाळंतेरांत 
भायर पडली. चल्यामनशाचें भुरगें जाल्ले तेंय होगडावलें. हे भाशेन, उब्या संवसारांत 
ताचें लागशिलें, माये-मोगाचें अशें एकलेंय मनीस उल्ले ना. तो वैतागलो. दुसरें 
लग्न जांवक ताका सोरगती जायत्यो आइल्ल्यो, परंत त्या घोळाक तो पडलो ना. 
ताणें कडकडीत ब्रह्मचर्य चलोंचो नित्शय केलो. पितुबाब सोडून आनीक दुसरोसो 
कोण जाल्लो जाल्यार, ताका जुवानपणाच्या ऐन कडार, गिरेस्तकायेंत लोळटा 
आसताना, इंद्रियां आळाबंदा हाडचें काम भारी कठीन जातलें आसलें. तो लग्न 
जालो नाय जाल्यार, कामणें, जयवंतें, आबलें, चांफलें असल्या पिसोळ्यां फाटल्यान 
उबून गेल्या बगर रांवचो नासलो. परंत पितुबाब पडलो तिख्याच्या मनाचो निग्रही. 
ताच्या मनांत बायलमनशेची येवजणी केन्नाच रिगली ना. सावित्रीबाय भायर 
पडतपासून ताणें वेपार-उद्योग साप सोडून दिलो. ताचो आतां 'एकलो जीव आनी 
सदां शिव' म्हण्टात तसो. तांतूंत भाटां-बेंसांची येणावळ सुमाराभायर मोटी. 
म्हण्टकूच वेपाराच्या जंवजाळांत तो पडना जालो. तरी आसताना, जाण्टेल्यांच्या 
वेळापासून चलत आइल्ली घरची राटावळ ताणें तशीच फुडें चलैली. तो एकलो 
आसलो तरी ताचेगेर येतो -वेतो जायतो. त्या काळांत व्हडलें गोंय कदंबांलें राजपाटण 
आशिल्ल्या कारणान, थें सरकारी कामाकाजाच्या निमतान दक्षिण कोकणांतले 
जायते लोक सदींच येताले. ते मुस्तींत आतांचे भाशेन खाणावळी नासल्यो. 
म्हण्टकूच, मेळत तो परकी मनीस सत्तेन पितुबाबागेर भुसाक येतालो. तांकां थें 
परकेपण दिसनासलें. गिरेस्त जांव, दुबळो जांव, पितुबाबागेर सगळ्यांक मेकळें 
दार आसलें. तांकां जेवण घालूंक तांगेल्यो रांदचे कुडींतल्यो रसयो सकाळपासून 
म्हद्यान रात जायसर एकसारक्यो रसरसताल्यो; आनी तांचेर थालां चडिल्ली 
आसतालीं. त्याभायर, पितुबाब मोटो देवधर्मिष्ट आनी कर्मिष्ट आसलो. तो उपास- 
त्रतां जायतीं करतालो. तो समरदना, देवकारीं भौनभौन घालतालो. ह्या खातीर 
तागेर चाखरमान्यांचें सैन्य जायतें आसले. तांतूंत कितलेशे जाळवणदार, कारभारी, 
बरपी, हिसपी, रांदपी, आयतेंकार, वावराड्यो आनी मानाय आसले. 

पितुबाब वेव्हाराक जाय तितलें बरप शिकिल्लो. तागेली आवैभास कोंकणी ही 
ताका भौ बरी येताली आनी ताका तिचो पोटतिडकेचो अभिमान आसलो. त्या 

भायर, सरकारी भास म्हणून कांजडिचोय थोडो भोव अभ्यास ताका करचो 2 
संस्कृत ही देवा-धर्माची भास जाल्ल्या कारणान तीय तो सुमाराची शिकिल्लो, 
रूपावव्ठी, समासचक्र, अमरकोश बी ताणें पाठ केल्लो. रघुवंशाचे कांय सर्ग ताणें 
म्हळ्ळे. ताच्या वेपार -उद्योगाक जाय जाल्ल्यो तेरजो बेरजो आनी आदाखर्च हांतूंत 
तो लापीट आसलो. तागेल्या बापायची नेमनिष्टा जायती. देखून ताणें ताका संध्या, 
देव-पुजा, वैश्वदेव, पुरुषसूक्त, रुद्र, पवमान आनी स्तोत्रां बी बरींकरून शिकेल्लीं. 
तो निजाचोच सात्विक मनीस आसलो. पातकाक तो नागणिच्या पिल्याक भियेसो 
थर्त भियेतालो. ताणें आळख्या-विळख्यांचो आनी भोंवाड्या-रेवाड्यांचो वेद- 
वेदान्त चडसो वाचूंक नासलो. ताचो वेदान्त म्हळ्यार दोळ्यांक दिसता तो आनी 
अणभवाक येता तो. सांगतल्याक आनी आयकतल्याक मेळून दोगांकूय समजून 
समजनात तसलीं घुस्पागदळाचीं उतरां घालून 'मडकेंतलें अंत्राळ, घरांतलें अंत्राळ, 
पुडव्यांतलो दोरो, भांगर आनी वस्ती. माती आनी कुळणें, समुद्र आनी ल्हारां' 
असली कुवाडीं आयकतकूच ताचें अर्दे शिसल रोखडें सणसणटालें. ' आपुण तसो 
दुसरो' इतल्याचेर ताचो सगळो वेदान्त आधारून आसलो. आपणाक कोणेंय उणें 
उतर उलेल्यार लागता; तेन्ना आपणें तसलें उतर कोणाक उलौचें न्हंय. आपणाक 
कोणेंय थापट माल्ल्यार लागता; आपणें कोणाक थापट मारचें न्हंय. आपणाक 
कोणेंय नाडल्यार तिडक येता; आपणें कोणाक नाडचें न्हंय. थोड्या उतरांनीं सांगूंक 
गेल्यार, 'दुसच्यान आपणाक जें केल्यार मानना तें आपणें दुसच्याक करचें न्हंय'* 
हें तागेल्या वेदान्ताचें पैलें सूत्र आसलें आनी ताचे आड तो केन्नाच पावल 
घालीनासलो. हाचो परिणाम असो जातालो कि ताच्या हातान केन्नाच कोणाचें 
कशेच तरेन वायट जांवक पावनासलें. तो आपले करणेन कोणाक दुखे नासलो. 
उतरान कोणाक तिडायनासलो आनी मनान कोणाचें वायट येवजिनासलो. 
संवसारांतलीं मनशां ह्या सुत्रान चलतीत जाल्यार तांगेल्या कितलेशा दुखांच्यो 
राशी काबार जावन तीं सासणाच्या सुखाक पावतीत आनी हे धर्तरेक सर्गाची सोब 
हाट्टीत. परंत ही सादी-सोंपी चलणूक तांचे हस्तकून घडना. 

पितुबाब वैलें सूत्र चलौनूच धादोशी नासलो. ताका आपल्या हातान 
संवसाराच्या हिताची कसलीय बरी करणी घडची हो मोटो हावेस आसलो. ह्या 
खातीर तो दुसरें एक सूत्र चलैतालो ते हें कि दुसऱ्याक तांकत तितलें उपकारा पडचें; 
हे भाशेन, कोणूय संकष्टांत पडलो जाल्यार ताची सोडवण करची सन्द तो केन्नाच 
होगडायनासलो. षष्ठदेव कदंबाक तो जायतो उपकारा पडलो : तेराव्या शेंकड्याचें 
पालंव लागतपासून, देवगिरिचे यादव दक्षिणेतल्या राजांक ल्हवुल्हवु निखळावन, 

| तांचे सुवातेर आपणालें साम्राज्य उबारूक पळेताले. ह्या हावेसाक लागून, सिंघणदेव 
` यादवान जायते ल्हान-व्हड राजा जिखिल्ले. १२१७च्या सुमाराक ताणें गोंयच्या 
. कदंबांलेंय राज्य हातासलें. त्यावेळार, आतांच्या मुड्ेकार देसायांलो मोटो प्रतापी 
: पूर्वज रायनायकनारायण मायिंदेव हाणें तें १ २३० वर्सा सोडीन त्रिभुवनमल्ल कदंबाचे 


सुवादीन केलें. परंत तें ताचेकडेन चडकाळ तगलें ना. १२३८त सिंघणदेवाचो 
सेनापति वीचण हाणें तें पर्थून हातासलें.* हे भाशेन कदंब वंश उबंत पडलो. 
व्हडले गोंयचें शिंवासन पर्थून हाताक चडत म्हणपाचें आदवसण कदंबांक दिसना 
जालें. तरी आसताना, त्रिभुवनमल्लाचो पुत षष्ठदेव आनी जावें कामदेव हे दोगूयजाण 
तें जोडूंक नेटान वावरूंक लागले. त्या वेळार निजाचो उपकारीक पितुबाब तांगेल्या 
पालवाक धांवलो. ताणें आपणालीं जायतीं शेतां-भाटां विकून सदळ हातान तांकां 
दुडवांची पुर्वण केली; आनी हे भाशेन, १२४३ वर्साच्या सुमाराक ताणी तें शिंवासन 
मोठ्या सायासांनीं यादवांचे दाडेंतसून ओडून काडलें. पितुबाबाले राजभक्तीन खोशी 
जावन, षष्ठदेवान ताका मोठ्या माना-भोमानान 'कळंब (कदंब) रुखाक आंकरी 
फुटेणो बसंत' ह्या अर्थाची एक कांजडी पदवी दिली. 

पितुबाब गरीब-दुबळ्यांक मोटो आधार आसलो. ताच्या दारांतली 
भिकाय्यांची दाटी केन्नाच मना जायनासली. हे भिकारी चडकरून मराठणांतले 
आसताले. गोंयच्या दुबळ्यांक भीक मागचे म्हळ्यार आतांचेच भाशेन त्या वेळारूय 
मोटे जिवार येतालें. पितुबाबाल्या आंगणांत पळेत तेन्ना मुयांभाशेन भिकास्यांच्यो 
रस्ती लागताल्यो. घराव्या कांडिल्ल्या सुरे तांदळांचें गोड बरें तांबडेंच शीत, दाळचो 
चमचमीत बरो रोस आनी तोंडाक पापड, ना जाल्यार लोणचें इतले जिनस दरएकल्या 
भिकाय्याच्या पानार पट्टालेच. हें जेवण पोटभर जेवन कांय भिकारी ताका मनापासून 
बलायकी मागताले आनी दुसरे कांय बेइमान आशिल्ले ते मराठणांत पावतकूच ताची 
निंदा करताले. कोण म्हण्टाले, तागेल्या शिताचो गुळफो आपणांले सकनळयेंत 
शिरकता. कोण म्हण्टाले, तागेलो रोस आपणाले भायरे सारके 'आंबटे' वरी लागना. 
कोण म्हण्टाले, त्या रोसाक तिळेला बदला खोबरेलाचें फोण्ण दिल्ल्या कारणान 
ताका उग्रट वास मारता. कोण म्हण्टाले, तागेल्या लोणच्यांत कूस पडलां. कोण 
म्हण्टाले, तागेल्या जेवणांत तुपाचो थेंब ना. भिकास्यांच्यो ह्यो नाका-जाल्ल्यो 
बडायो केन्नाकेन्ना पितुबाबाच्या कानार येताल्यो; परंत तो मोठ्या मनाचो मनीस 
तांचें कांयच वायट धरिनासताना तांकां सदींच बरेभाशेन येवकार दितालो. गायां 
केन्नाय दुकळ पडलो जाल्यार, पितुबाब दक्षिण कर्णाटकासून कोठव्यांनी तांदूळ- 
गोटो हाडून जायत्या जाणांचे प्राण वांचैतालो. हे भाशेन, कोणूय कसल्या संकष्टांत 

पडलो, कोणाक दुडवांची अडचण आयली, कोणाक वायट-बरें जालें तर ताणें तेच 
घडये पितुबाबागेर धांवचें; म्हण्टकूच ताची सोडवण जाल्याबगर रावनासली. 
वरदक्षणेखातीर अडचून उरिल्ल्या जायत्या होंकलांचीं तो लग्नां करून दितालो 
आनी जायत्या दुबळ्या बामण भुरग्यांच्यो मुंजी बांदतालो. उबंत पडिल्ल्या, आधार 
नाशिल्ल्या, अनाथ वायटाकारांक तो खासा आपल्या हातान ओखद-विर्सद 
करतालो, जाग्रणां -जुग्रणां काट्टालो आनी जायते फावटीं तांकां काळाचे दाडेंतसून : 
सोडेतालो. थोड्यान सांगूंक गेल्यार, दुसऱ्याचो जीव तोच आपलो जीव आनी 
दुसच्याक दुख भोगता तेंच आपणाक भोगता अशें तो मनापासून समजतालो. 
दुसऱ्याच्या जिवाफुडें तो आपल्या सुखाची, आरोग्यतायेची आनी जिवाचीय कुस्कुट 
पर्वा करिनासलो. आपुण मरू ना जाल्यार उरू; तांकत तितलें दुसऱ्याचें बरें करचें 
हो ताचो नेम. एकाद्या मोठ्या व्हडल्या वडाच्या रुखाभाशेन तो आपुण ओतांत 
तापून दुसच्यांक सांवळी दितालो. आपणांचें आंग झरौन तो दुसर्‍यांच्या उपकारा 
पट्टालो. हो तागेलो गुण पळौन, लोक ताका देवमनीस कसो लेखताले. असल्या 
ह्या मनशाच्या संवसारांत एकाद्रो शत्रु आसलो म्हणून सांगल्यार कोणाकूच खरें 
दिसचें ना. परंत जी मनीस-जात आपले रांदनिची भर करचेखातीर वडासारक्या 
उपकारीक रुखाक मुळांतसून हाणून उडौंक फाट-फुडो पळेना, ती पितुबाबासारक्या 
देवमनशाक सुको कसो सोडीत? बेइमानी मनीसजातीचेर उपकार करचे आनी सोर्पाक 
दुद भरोचें मेळून दोनूय सारकींच. पितुबाब मनीसजातिचें बरें करूंक एकसारको 
जीव तोडून मर-मर-मरतालो. लोकांनी आपले उपकार पर्थे फारीग करचे, ताणीं 
आपणाची तोखणाय करची आनी आपलो लोकीक गांवचो अशी कसलीच वान्सा 
धरून तो चलनासलो. तरी आसताना, दुसच्याली बरी करणी पळौं नज आशिल्ले 
जायते अंधुके मनीस आतांचेच भाशेन त्याय वेळार गोंयां आसले. तांकां पितुबाबाली 
पोटतिडकेची चलणूक वैल्याचारांची, ढोंगीपणाची आनी थोतांडांची दिसताली. 

नेवरेंचो फरशणे, कर्मळेचो भीकशणै, पानवेलचो मर्तुशणै आनी धावजेचो बिचेबाब 
ह्या बामणांचें चौकुट जाल्यार ताचे फाटीक एकसारकें लागिल्ठे. पितुबाबाच्यो बचेस्यो 

आनी भिकारभासो केल्याबगर तांचो एकूय खीण फाटी पडनासलो. ते ताका सकला 

घालूंक आनी तागेलो उजळ नांव-लोकीक भँगौंक तांकत तो उपाय करताले. ताणीं 

एक फावट पितुबाबागेर राजघाताचें किचांट घालून ताचो सत्यानास करचो येवजिलो. 

त्या वेळार देवगिरिच्या शिंवासनार सिंघणदेवाचो नातू कन्हरदेव बशिल्लो. तो 

आपल्या आज्याची देख चलौन षष्ठदेवाचें राज्य गिळूंक पळेतालो. तो ताका भौनभौन 

दबकावन तागेल्या आंगाक भयाचो सामको जोर हाट्टालो.' ही गजाल ते बामण 

` प्राण आसले. म्हण्टकूच, ताणीं एक लटकीच वदंता पिकेली कि षष्ठदेवाक 
` जुंबासनावैलो निखळांवचेखातीर कन्हरदेवाचो पाटांप्रधान चौंडिशेट्टी हाचेकडेन 
` पितुबाबान दाट संदान केलां. परंत ही वदंता खरी मानूंक षष्टदेव तसोच कामदेव हीं 
` बाबत कुळां नासलीं. ज्या पितुबाबान यादवांचे दाडेंतलें कदंबांलें शिंवासन सोडौंक 
` आपल्या जायत्या शेतां-भाटांचेर उदक सोडलें, जाका सुवराथ म्हण्टात तो केन्नाच 
` आफडूंक नासलो, जो दुसर्‍यांच्या बरेपणांत आपलें बरेपण समजतालो, जो दुसऱ्यांचो 
' संवसार तोच आपलो संवसार कसो लेखतालो त्या साधु मनशाचे राजभक्तिचो 
` तांकां निखालूस दुभाव येना जालो. उफाट्टे, ज्या चौकुटान ती वदंता पिकेल्ली तांगेल्या 
घातमाच्या चिकानाचो तांकां वास येवन तीं ताणीं नाटीसैत उक्ताडा हाडलीं आनी 
तांगेल्यो जिबो कातरपाची ख्यास्त फोर्मायली. परंत अजाप कितें म्हण्टलो? 
पितुबाबालें लोणयावरी मोव काळीज त्या वेळार सामकें विर्गळ्ळें. तो संवसारांत 
कोणाकूच शत्रुवरी लेखी नासलो. दुसर्‍यान हाय म्हळ्यार ताका हाय जातालें. तो 
त्या नष्ट्या बामणांक भोगची लागणी ख्यास्त पळोन कसो भुरकुटत ? ताणें षष्टदेवाक 
रोखडीच भीड घालून तांगेलो गुन्यांव भकसूंक लायलो. परंत कितलेय जाल्यार दुष्ट 
मनीस ते. तांगेली आवतिकाय बद्द दुर्योधनाभाशेन जाली. ज्या पांडवांक ताणें 
तरेकतरा पिडा भोगौन रानांत जळपूंक लाइछ्ले ताणीं ताका चित्रसेन गंधर्वाच्या 
बंदेपणांतसून सोडेतकूच जशें ताचें नाख कापिल्ल्यावरी जावन, धर्तरेन आपणाक 
गिळ्ळ्यार बरें जायत अशें जालें," तशेंच त्या नष्ट्या बामणांक जालें. पितुबाबाले 
मदेवर्तेन मकलासी मेळचे भाशेक जिबो कातरून उडेल्यार भो बरें जातलें आसलें 
अशें तांकां दिसले. निमाणें, लजेन ते सांदी-कोनशाक पडले आनी केन्नाच भायर 
तोंड दाखेना जाले. आसूं. हे गजालीवेल्यान पितुबाबाले चलणुकेंत वेर सांगिल्ल्या 
दोन सुत्रांकूय चड मोलाचें आनी म्हारगायेचें तिसरें एक सूत्र दिष्टी पट्टालें. तें हें कि 
'वायट करतल्याचेंय बरें करचें.' ह्या सुत्रान चलतले मनीस भौच थोडे आसतात. 
पतीकूय मेळूंक कठीण म्हळ्यार जाता. संवसारांतले मनीस चडकरून सोर्पाभाशेन. 
तांगेले शेपटेर कोणें पांय दवरिनासतानाय ते बळयांच लोकांक चाबूंक सोदतात. 
असल्या ह्या मनशांभितर पितुबाबासारको मनीस केन्नाय हजार धा हजार वर्सानीं 
एकलोच जल्मा येता. ते जमनीर तो जल्मता ती जमीन खऱ्यांनींच भाग्यवंत म्हणूंक 
जाय. 
पितुबाबालीं तिनूय सुत्रां पैलीं पेलीं ताचेसारके मनीसजातिकूच चड उपकारा 
पट्टालीं. तेच जातीक तांचो चड उपयोग जातालो. परंत पितुबाब वर्सानीं जितलो 
जितलो जाण्टो जातालो आनी तागेलो मेंदू पिकतालो तितली तितली तागेल्या 

सुत्रांची धार चड नाजूक आनी बारीक जाताली. तो म्हण्टालो, मनशांक छै 
सुखी -दुखी भोगता तशीच ती सावदां-सवण्यांक आनी हेर जिवांक भोगता. देखून, 
मनशां भाशेन ती सुत्रां त्याय जिवांक लागू करूंक जायत. तो ह्यासंबंधान येवजूंक _ 
लागतकूच, मनशांकडसून त्या जिवांक, कसलोच गुन्यांव नासताना, कामा -गर्जेबगर 
जायती पिडणूक भोगता अशें ताका दिसतालें आनी ताचो जीव खासावीस जातालो. 
जायते लोक साळोऱ्यो, कीर, मडवळणी, बोचुड्यो, कुकडुक आनी लालगे हांकां 
पांजस्यांत घालून 'पोसतात' म्हणून सांगतात. पितुबाबाक ही त्या उतराची विटंबणा 
कशी दिसताली. तो म्हण्टालो, “अगा सभाग्यांनू, तुमी हीं सवणीं 'पोसतात' म्हण्टात 
तें किर्ते? तीं उबंत्यार पडिल्ली व्हय? तीं उपासांनीं वव्ठवव्ठटालीं व्हय? तीं तुमच्या 
मनशांपरस चड सुखी आनी धादोशी आसलीं. तांकां तुमी बंदखणींत उडौन बळयांच 
दुखांत कित्याक घालीं?'' परंत संवसारांतले मनीस पितुबाबाल्या कायद्यांनी भोव 
चलूंक आयल्यात. ते आपणांक जाय जाल्ले करतले. पितुबाबान आपले खाजीक 
संवसाराचीं दुखां ल्हव करूंक आपलीं हाडकां जाय तितलीं झरौंचीं. लोक भोव 
तर्शे करूंक आयल्यात. लोकांक तीं सवणीं तशींच बंदखणींत घालून वैर तांकां 
'पोसतां' म्हणून थोमणे मारचेली वज. पितुबाब एदो मोटो गिरेस्त आनी रसीक 
मनीस खरो. परंत तागेल्या घरांत एकलेंय सवणें बंदखण भोगिनासलें. हाचो परिणाम 
असो जातालो कि लोकांल्या घरांतसून सवणीं आपलो जीव घेवन पळूंक सोदतात 
जाल्यार पितुबाबाल्या पोरसांत आनी चोखेर तीं हस्क्या-मेकळीं किटकिट्टालीं. 
केन्नाकेन्ना तीं ताका आंबो -पणस कसो लेखून, ताच्या आंगा-खांदार बसून खुशाल 
साता सुरांनी गातालीं आनी ताका फुके-सवाय तेल-वटणेंय लायतालीं. इतलीं तीं 
ताचे संवकळिचीं जाल्लीं . गिरबुजीं तागेले माळयेर, कुळारा बाळंतेराक गेल्ल्याभाशेन, 
थैच्या पाटयांच्या खांचीनीं आपले घोंटुरे बांदतालीं. कुचेकारीण बोचुडी. काळ्या 
पांखांची तुट्टुटीत मडवळीण आनी पांखाटो फुलौन नाचणी रंगयाळी किटकिटी 
पितुबाबाल्या फुडल्या दारा, पिपळाचे तेंगशेर बसून भिकाऱ्यांचीं जेवणां चल्ल्यां 
आसताना, तागेल्या उदारपणाचे शिळोक गोड मंजूळ ताळ्यान म्हण्टालीं. तांचे 
फुडें त्या जन्याचें आनी नोनाचें पोल्यार हात धरून, दोळे मोडून, आंग मुड्डून 
आनी वाळवो पेंचून आंऽ5 करप कित्याक उपकारता? 

पितुबाब एकदीस सांजेवेळा, सुळाभाटाचे उत्तर-पश्चिमेक शिवचित्त नांवाचे 
तळये लागशिलें आपणालें भाट पाडून घरा येतालो. वाटेर एक गोरवां-राखणो 
एका पाड्याक चिंचेच्या शिटट्ट्यांनी चिमचिमीत मारता आसताना ताका दिसलो. 
पाड्याचे फाटीर त्यो शिट्ट्यो बसताल्यो खस्यो; परंत खरेपणानशीं पितुबाबाल्या 

काळजार तांचे वळ उदेताले. तांगेलें काळीज सामकें कळवळ्ळें. ताणें त्या राखण्याक 
काकळुतिच्यो दोन गजाली सांगून ताच्या मारांतसून त्या पाड्याची सोडवण केली. 


` राखण्याच्या समजाभाशेन पाड्याचो इल्लो तरी गुन्यांव आसतलोच. ताच्या मनांत 


ते राती घरा वचून गोठ्यांत कैद्याभाशेन गळ्यांत दांवें बांदून घेंवचें नासलें जांवये. 


' ताका मेकळ्या वाऱ्यांत धाय दिशांनीं वसू कसोसो भोंवचें आसलें जांवये. ताका 
` पिठासारकें चांदनें पट्टकूच कोणेय पाडये वांगडा किटकिटचें आसलें जांवये. देखून 


तो घरा वचनासलो आनी राखणो ताका बळयां मार-धपट करून घरा व्हरतालो. 
पितुबाबाक त्या राखण्याची अपुर्बुद्द दिसली. पाड्याक घरा वच्ची वान्सा ना जाल्यार 
राखणो ताका मारूक-धपटूंक कोण? अशी तागेली म्हणणी. आमी मारून व्हडले 
मनीस जाल्यों म्हणून मोनजातीचेर सत्ता गाजोंक कोण? आमी त्या जिवांची 
स्वतंत्रताय कित्याक हातासची? तांचे हाल-उपाद्रे कित्याक करचे? घोडो मेळ्ळो, 
घाल ताच्या तोंडांत वादी; बस ताचे फाटकुळेर. पाडो मेळ्ळो, घाल ताचे मानेर जूं; 
लाय ताका जोताक. हती मेळ्ळो, दी ताच्या तोंडांत तरवार; धाड ताका झुजाक. 
करें मेळ्ळे, घाल ताचे फाटीर ओजें; व्हर ताका भोंवडेक. वांसवेल मेळ्ळें, घाल 
ताच्या नाखांत दोरी; नाचै ताका गांवभर. सोरोप मेळ्ळो, भर ताका पेटास्यांत; 
खेळे ताका बाजारांत. वाग मेळ्ळो, घाल ताका मानशेंत; कर ताचीं खेतबागडीं. 
सावदांचो मोटो व्हडलो राजा म्हण्टात तसो शींव मेळ्ळो, तरी ताची तीच गत. 
कोण रे मनशांचेर अत्शेव आयला हो! हाणीं एकल्या तरी जिवाक सुको सोडचो 
आसलो. आपलें काम ल्हव करूंक आनी पोट भरूक हे रानांत, दोंगरांत वचून थें 
हुस्क्या-मेकळ्या भोवतल्या जिवांक तरेकतरा हिकमतिंनी आनी तडुकांनीं घरा 
घेवन येतात आनी तांच्यो वाली लायतात. ते कितें करतले बाबडे ह्या राक्षेसांफुडें? 
संवसार सोडून ते खें म्हणून वेतले? अशी घोंकणी काडीत काडीत पितुबाब घरा 
पावलो. ह्या सुमाराक तीन कातरिंचो वेळ जावन, तागेले खासा राखणे गोरवां 
दांवणेर बांदून तांकां तण आनी पेंड घालताले. पितुबाबालीं गोरवां म्हळ्यार पांच 
पंचवीस शेपट्यो न्हंयत. ल्हान-व्हड धरून ते कशेय पांचशें जीव आसले. तांकां 
राखूंक राखण्याचे सैन्यूय मोटें आसलें. भिंवगो हो तांगेलो नायक. घरांत पावनाफुडें 
पितुबाब तरतरीत गोठ्यांत गेलो आनी भिंवग्याक आपोन, ताणें तेच घडये सगळ्या 
गोरवां-वासरांक मेकळीं करूंक लावन, तांकां जाय थें खुशाल वारें भक्षण करूंक 
धाडूंक सांगलीं. परंत चमत्कार कितें सांगतलो? पितुबाबालीं गोरवां मोटी शाणीं 
आसलींशीं दिसतात. तांकां स्वतंत्रताय भोगचे परस पितुबाबागेली परतंत्रताय चड 
सुखाची दिसताली. तातशणै आनी फकरेशणेल्या गोरवांभाशेन तांकां नाका-संवसार 

जांवक नासलो. हे शणे आपणांल्या गोरवांक तणाची इल्ली आशी 
फुक्याचें दूद-तूप खांवक संवकल्ले. तांगेल्या च 
शिंगमोड्या गोकळ्याच्यो हाडांक काती लागिल्ल्यो. तशी गत 
गोरवांची न्हंय. तीं आंगा-पांगान गुड़ीकशीं मातिल्लीं. तांकां जाय जाल्ले खाण 
मेळटालें. मनशांभाशेन तांगेली सुस्रुशा जाताली. पितुबाब तांकां जिवार घालतालो, | 
म्हणटकूच, ताका सोडून तीं कसल्या सुखाक स्वतंत्रताय भोगूंक वेतलीं? धनयाची 
आज्ञा जायनाफुडें भिंवगो आपलो लागलो तांकां सोडून घालूंक. परंत तीं गा खें 
वेतात? एका दारांतसून सोडून घाल्यार तीं शेपट्यो फुलोन दुसऱ्या दारान भितर _ 
रिगून थपकल मारून बसतालीं. निमाणें उबगण येवन पितुबाब घरांत वचून बसलो | 
आनी उजवाट्ट्यार तांकां मळार चरोंक व्हरतकूच पर्थून घरा हाडची न्हंयत म्हणपाची | 
ताकीद ताणें सगळ्या राखण्यांक दिली. दुसरे दिसा राखण्यांनीं तांकां मळार व्हरून 
सोडलीं. आनी ते खुशाल घरा येवन खांवचीं पानां खायत गोठ्याचे पडवेंत हातपांय 
ताणून पातळ्ळे. परंत वांगडाक राखणे नासले म्हणून वेळ जातकूच गोरवां घरा 
येंवचीं रावल्यांत? तीं मनशांकूय शाणीं. मनशांकूय इमानी. एकलेंय चुकनासताना 
तीं एका फाटल्यान एक गोठ्यांत येवन आपापणाले सुवातेर उबीं रावलीं. म्हण्टकूच 
पितुबाब बाबडो कितें करतलो? ताचो उपाय उल्लो. ताणें तांकां स्वतंत्रताय दिंवचो 
नाद सोडून दिलो. परंत तांच्या आंगाक केन्नाच बडी लांवक फावना आनी तांच्या 
गळ्यांत केन्नाच दांवें घालूंक फावना म्हणपाची सणसणीत ताकीद ताणें राखण्यांक 
दिली. 

कांय दिसांनी कार्तिक म्हेनो लागलो. ह्या म्हैन्यांत गोंयां नुस्तें जायतें मरता. 
मारतात म्हळ्यार चड बरें. ह्या दिसांत दाव्या हातांत बांगड्यांची गांथन धरून 
उजव्या हातांत लांबूच लांब धवी फुल्ल कल्ली निक्तेच पाजेल्ले चकचकीत नागडे 
तरवारीभाशेन झेलेत मुज्गाचें वाजप लावन जायते सरदार तिट्यावैल्यान घरा येतात 
तेन्नाचो देखाव पळोन खेंच्या कवीक सुरबूस बरें कवित घडोंचो फुरफुरो येंवचो ना? 
पितुबाबाल्या भिंवग्यान एक दीस तीन कातरीर अशीच बांगड्यांची गांथन आनी 
एक कल्ली हाडून पतिआकाकडेन दिली. पतिआका ही पितुबाबागेली एक म्हाल- 
म्हातारी रांदपीण. सांतशणैच्या वेळापासून ती तागेल्या घरांत आसली. तिगेलें 
सारकें बरें नांव सरस्पतीआका. परंत पितुबाबान भुरगेपणांत लुडब्या उतरानी तिका 
जें एक फावट पतिआका म्हळें तेंच नांव अखया जालें. व्हडले गोंयची सगळी 
जाण्टी आनी नेण्टीं तिका पतिआकाच म्हणूंक लागलीं. तिगेल्या रांदपाची तोखणाय 
कितली म्हणून करतलो? लोकांनीं धा नाल्ल घाले आनी पतिआकान एक वळें घालें 

जाल्यार, हिगेल्या रांदपाचो सुवाद तांगेल्या रांदपाक, नाख आपरिलें म्हणून केन्नाच 
येंबचो पडला मू? पतिआकाचें दिसानदीस म्हातारपण जावन तिका पोंग पडिले 
_ आनी पनेळाभाशेन बागावल्ले तिगेलें आंग दोनूय हातांनी ओले घालून ताणल्याबगर 
फुडें धुकल नासलें. तरी आसताना, बांगड्यांची हुडुमेथी करचेलें तिगेलें कसब 
इल्लेंय उणें जांवक नासलें. कितें तर तिची ती हुडुमेथी! दोळ्यांर हात धरून “इंद्राय 
स्वाहा' म्हणचे आदींच, वेदांचे मुस्तींतलो मोठ्या व्हडल्या बड़वाचारांचो तो देवांचो 
` राजा लेगीत, तिगेले हुडुमेथयेचो वास अंत्राळांतसून नाखांत भरनाफुडें, सगविलें 
भांगराचें शिंवासन सोडून वसवसेपणान सुळाभाटांत घबांयच करून उडकी मारीत! 
परंत ताकाय ती भुरकूंक मेळूंक मोटीच पुण्यताय जाय. कितें तर तिचो तो सुवाद? 
एक फावट खाल्यार चार दीस मेरेन हाताचो वास वचून वचना. पितुबाबाक बांगड्यांचे 
हुडुमेथयेची भुरगेपणापासून मोटी भक्ती. ताचें खाण-जेवण नक्सूद. परंत पतिआका 
हुडुमेथी करता ते दिसा सदींच एक उंडी तो अदीक जेवतालो. आज पतिआकान 
हुडुमेथी पानार वाडली तेन्ना नवीच येवजणी तागेल्या मनांत घोंकतालीशी दिसता. 
शेंपटेकडचो एकूच कुडको ताच्या पानार घाल्लो. ताणें मेथयेचो भुरको माल्लो आनी 
चिमटेन कुडक्याचो इल्लोसो कपो काडून ओंठामेरेन व्हेलो. तेन्ना जीब बाबडी 
हुळहुळ्ळी परंत दांत दार काडिना जाले. निमाणें पितुबाबान तो कपो आसतसो 
पानार दवल्लो. ताचें आंग शिरशिल्लें. ताणें म्हळें, 'कसो म्हणून हांव हो तोंडांत 
उडौं? संवसार -रचतल्यान हें नुस्तें -पास्तें आमचे मनशांचे भकीक निर्मलां व्हय? 
ह्या बांगड्यांक जीव ना? तांकां सुखी-दुखी कांयच बादना? जिबेचे खाजीखातीर 
आमी तांचो जीव घेंवचो हें आमकां मनशांक सोबता मू? पातकाचो केदो व्हडलो 
दोंगर आमी दाटून आमगेल्या माथ्यार घेतांत तर!' पितुबाबाक मोटो पत्शत्ताप 
जालो. आजवेर तागेल्या पोटांत जें नुस्तें गेलें त्याखातीर ताका भारी वायट दिसूंक 
लागलें. इतले दीस आपणाच्या ध्यानांत ही गजाल आइल्ली जाल्यार आपुण नुस्तें 
खांवचें केन्नाच सोडून दितलों आसलों अशें ताणें म्हळे. रांदन, रगडो, सार्ण, वायन 
आनी उदकाचो कळसो ह्यो आपणाच्या संवसाराक लागण्यो चड गर्जेच्यो पांच 
वस्ती. हांकां लागून, आपणाली इत्सा नासताना इतलेंच न्हंय, तर आपणाक 
कळनासताना, किडे-मुये सारके हजारांनी जीव आपणागेर अपघातान दिसपट्टे चिड्डून 
मरतात आनी आपणाक ते दिष्टीय पडनात. तरी आसताना, तांच्या मर्णाक आपुण 
मूळ जाल्ल्याभाशेन समजून, तें पातक जाळून उडोंक, आपृण शास्त्रांत सांगिल्लेभाशेन, 

एके वाटेन दिसाचे दिसा खळैनासताना नेमान पांच मोटे यज्ञ करून, दोनपारच्या 
कडार वैश्वदेव केल्याबगर केन्नाच तोंडांत गोटो घालिना.* आनी दुसरे वाटेन कितें 

म्हळ्यार, बांगडे, ताल्ले, पेडवे, धोडयारे बी शिजोन, तळून, मनांत ऱ्य 
हाडिनासताना असुदाय तोंडांत उडेतां ही आपल्या धर्माची, शास्त्राची आनी 
मस्करीच कशी ताका दिसली. ताणें तेच घडये नुस्तें खांवचें सोडून दिलें. वेदांचे 
मुस्तीतले बामण नुस्त्याच्या पोटकळाकडचो कुडको शिजोन खाताले खें; आनी 
ष्टी आनी शेपटी सांदोन, आसतशें तें नुस्ते जिवें करून, सरस्पती न्हंयेंत सोडून | 
दिताले खें. पितुबाबाक ते गजालिची याद जाली. तागेलो उपाय चलिल्लो जाल्यार [ 
तो खुशाल ते हुडमेथयेंतले बांगडे आनी तळिल्ली कलली जिवी करून लागशिले 
पातक-खायरे आगशी (अघाशी) न्हंयेंत सोडून दितलो आसलो. परंत नुस्तें जिवें 
करचेलो मंत्र बामण केन्नाच विसल्लेले. तो पितुबाबाकूच खेंचो येतलो? कशेंय म्हळ्यार 
ह्या बामणाली इत्सा मात मोटी बळिष्ट. हागेलीं सगळीं इंद्रियां हागेले मुठींत. हाणें 
नुस्ते सोडलें तें सालाबाताक. पर्थून ताचो याद-उगडास ना. आनीक हेरसो कोण 
जाछ्लो जाल्यार बद्द गांठ लागून मरतलो आसलो. झिलुबाबाली खबर कोणाक 
सांगूंक जायशी न्हय. ताचे असलो नुस्त्याचो खादोळो संवसारांत कोण मेळचो ना. 
तो म्हद्याने रातीर पानार जेंवक बसलो आनी तितले म्हणसर अइहें खारवीण 'चणाक 
जायी गेऽऽव चणाऽऽक' म्हणून तागेल्या दारांतसून आडुत गेली जाल्यार ती घेवन, 
उजरावन, तळून, कोंब्यान 'कों-कोंच-कों' करच्या वेळार पानार पडसर झिलुबाब 
उष्ट्या हातान तस्सो पानार बसतालो. इतली ताका नुस्त्याची रूच. सभाग्याच्या. 
नशिबात एक फावट नुस्त्याचो उपास करचो आयलो. नुस्त्यांत सुतासारकी लांबूच 
लांब कीड पडिल्ली म्हण्टात तेन्नाची गजाल ती. झिलुबाबाक त्या वेळार नुस्त्याचो 
मनापासून वीट आयलो आनी ताणें नुस्तें खांवचें सोडलें. पुण हें तागेलें शिवराकपण 
चड़ काळ तगलें ना. नाका नुस्त्याची गांठ लागून उंडीच उखलना जाली. ताका 
दिसानदीस सुकतडो लागलो. एक दीस काळीज कलकलून ताची झीट गेली. निमाणें 
तळिल्ल्यो वागयो नाखाकडेन धरतकूच त्या घमघमीत वासान ताचे दोळे उगडले. 
पितुबाबाली गजाल अशी न्हंय. ताच्या कपळांत एक फावट भल्लें तेंच खरें. तें 
मागीर फाटी घेंवर्चे नांव नाका. इंद्रियां जिखचीं अशीं ताणेंच. ताणें ह्या फुडें घरांत 
झळके हाडची बंदिस्ती केली. आनी सगळींजाणां एके फावटीन शिवराक जालीं. 
हाचो हातावेलो परिणाम असो जालो कि पतिआकाक सगळ्यां आदी नुस्त्याची 
गांठ लागून 'विस्वणाऽ पाव, विस्वणाऽऽ पाव' अशें म्हणून ती तळमळून मेली! 
कर्माऽऽ अदुष्टा! सभागिणीचो आत्मो खैंचेकडेन गदळाक पडलो तेंच समजना. 
मरच्या वेळार तिगेल्या तोंडांत विस्वण हें उतर आयलें खरें. ती एकाद्री “ईश्वरा पाव’ 
नाजाल्यार 'गोवेश्वरा पाव' अशें म्हणूंक वचनासली मू? तशेंच जांवये. सगळो घात 

` तिगेल्या पाड्या दांतांनीच माल्लो म्हणचो. तिगेल्या म्हातारपणांत तिका ते उबंत 
_ उडौन बचूंक नाशिल्ले जाल्यार, तिच्या तोंडान 'ईश्वरा' बदला 'विस्वणा' कित्याक 
जातले आसलें? ती ईश्वराक वचून मेळचे बदला चडकरून मुरगांवच्या पोट-समुद्रांत 
` विस्वणाचो बाळो जावन जल्म -मर्णाच्या चाखांत पर्थून घुस्पली जातली. भगवंतान 
अर्जुनाक सांगलां तें लटकें न्हंय. मरच्या वेळार मनशाक जो उगडास जाता ताका 
_तो वचून मेळटा." 
पतिआका मेली. ती म्हातारी जाल्ली. आज नाजाल्यार आनीकां थोड्या दिसांनी 
ती मरतलीच आसली. परंत कशेंय जाल्यार, नुस्त्याक वळवळून, गांठ लागून दीस 
पांबचे आदीं आडमर्णान ती मेली हांतूंत दुभाव ना. ह्या तिगेल्या मर्णाचें पातक 
कोणाल्या तरी माथ्यार बसुंकूच जाय; आनी पितुबाबाल्या माथ्या बाजत ताका 
फावोशी हेर सुवात दिसना. कित्याक, ताणेंच न्हंय तो कडकडीत शिवराकाचो नेम 
घरांत चलेल्लो? परंत ताच्या ध्यानांत ही गजाल केन्नाच आइल्ल्यावरी दिसली ना. 
अजाप म्हणचें. 
पांच तरांच्या हत्त्यांचे पातक घालोंक तो दिसपट्टे जे पांच यज्ञ करतालो तितल्यान 
आतां तागेल्या मनाची समाधानी जायना जाली. जायते यज्ञ केले म्हणून पातक 
नाशें कशें जायत तेंच ताका समजना जालें. शास्त्रांनी जायतें बरेलें म्हणून मनशांनीं 
आपणाले बुद्दिचो निखालूस उपयोग करिनासताना, दोळे धांपून तें माथ्यार घेवन 
नाचचें हें मनीसपणाक सोबना अशें ताका दिसूंक लागलें. यज्ञ करिनाफुडें मेल्ले जीव 
सटकरून जिते जाल्ले जाल्यार त्या यज्ञांचें कितेंय सार्थक आसले. पातक उडून गेलें 
म्हणपाची ती एक अणभवाक येणी आनी दोळ्यांक दिसणी अशी घसघशीत बरी 
रुजवात जातली आसली. ही रुजवात जंववेर मेळना तंववेर बेष्टे यज्ञ करून पातक 
कातरून गेलें अशें समजुंचे आनी खरें मानचें तरी करें? ताणें ह्या संबंधान जायत्या 
शास्त्र्यां -पंडितांकडेन वाद घालो. परंत घुस्पा-गदळाच्या माया-ब्रह्माच्या 
घोळाष्टकांपेल्यान तांच्यान तागेलो समज घालुं नज जालो. पितुबाबाक तांगेल्या 
त्या शास्त्राची आनी वेदान्ताची उबगण आयली. तरी आसताना, इतले काळ नेमान 
कर्म करून आइल्लो कर्मिष्ट आनी धर्मिष्ट बामण तो. ताणें आपणाले दिसपट्टे यज्ञ 
सोडून दिले नात; परंत घरच्या सगळ्या चाखरमान्यांक ताणें सणसणीत ताकीद 
दिली कि ह्या फुडें कसलेंय काम करता आसताना, कसल्याच जिवाचेर हावळ येना 
जायत अशे तरेन तें जतनायेन करचें. चाखरमाने पितुबाबालो सभाव बरे तरेन वळखून 
जाण आसले. ताणीं हय म्हणून मान हालेली. परंत जिवांक कितले म्हणून ते बाबडे 
जपतले? जीव नात खें? वचत थें पावला कणकणीं जीव. न्हाता आसताना, धुता 

आसताना, चित्रावळ घेता आसताना, आंवता आसताना, थुकता आसतान 
कितल्याशा मुंयांचेर आकांताचीं औरां येतात, तांगेलीं घरां-दारां व्हांवन वेतात. 
तांगेले गांवांचे गांव आनी राज्यांचीं राज्यां पाड पट्टात तांकां मेज आनी माप आस? 
त्या जिवांवेले हे अनर्थ मनशांच्या केन्ना ध्यानांत तरी भरतात? तांची कोण खन्त्त 
तरी घेवन बसता? तांकां जल्मा-घालतल्यान जाय जाल्यार वांचौंचे अशी वचत थें. 
मेळत त्या मनशाली म्हणणी. पितुबाबाले चाखर जाले म्हणून मनशांच तीं. धनयाच्या | 
दोळ्यांक उदक लांवक ताणीं बेठें हय म्हळें. परंत सदींचे भाशेन ते आपणालो 
वेव्हार चलौंक लागले. पितुबाब मात भोच जतनायेन चलूंक लागलो. तो आतां 
पांयांतळा एकाद्री कीड-मूय चिड्डून मरत ह्या भयान ल्हवू पावल घालूंक लागलो. 
तो पायांत व्हाणू आनी खडावो घालिना जालो. जेंवच्या वेळार पाट-पान सांसपून 
पळोन व्हळू फूक मारून बसूंक लागलो. घरांत हुंदीर-घुशी 'खण-खण कुदळी 
मण-मण माती' करून कदंबांलें राज्य दिसा-उजवाडे घेंवक लागल्यारूय तो तांगेले 
वाटेक वचना जालो. सांदी-कोनशांनीं तो साकर फापडून मुयां-दोमळ्यांचो संवसार . 
चलों लागलो. माथ्यांत एकादुकली ऊ हुळहुळ्ळ्यार तिगेल्या राज्यांत तो धोंगशिना 
जालो. हे भाशेन, सगळ्या ल्हान-व्हड जिवांक तो मनीसजातिसारके लेखून, तांचे 
वाटेक वचनासताना, तांकत तितलें तांचें बरें करूंक लागलो. इतलेंच न्हंय, तर वैर 
सांगिल्ल्या नष्ट्या बामणांच्या चौकुटाभाशेन ताका एकाद्रो विंचू ना जाल्यार वागोणी 
चाबल्यार, तांचो जीव घेंवचे बदला तो तांकां अपुर्बायेन कितेंय खांवक घालूंक 
लागलो. भिकूण आनी जळारी तागेल्या आंगाचें रगत खांवक लागल्यार, एकाद्री 
आवै भुरग्याक लुचेता ते भाशेन तो तांकां लुचों लागलो. 

दिसानदीस पितुबाबालें मन मोटें नाजूक जालें. शेटीगेलें भांगर जोखचें तराज 
केसाच्या भारान सकल-उबार जाता, ते भाशेन तागेलें मन कुस्कुटावरी दिसणे 
गजालीनूय लांबची लांब झोंपै मारूक लागलें. तें लोणया परस मोवाळ जालें. 
संवसारांतले कसलेय वस्तीक दुखाचो मात्सोय हुलप लागल्यार तागेलें अंतस्कर्ण | 
करपूंक लागलें. एक दीस सकाळ जायनाफुडें, पेजेक खतखत्याखातीर सकलें 
वावराडी पोरसांतले कांय कुंवले तोडून आदोळेचेर शिंदूंक बसली. तिणें एक कुंवलो 
आदोळेचेर मारून कच्च करून ताचीं दोन अर्दा केलीं. त्यावेव्ठार चळचळीत दीख 
व्हांवलो. पितुबाबाली नदर ताचेर गेली आनी ताच्या दोळ्यांतसून सळसळीत दुखां 
गळ्ळीं. आपणाकूच आदोळेर आडवो धरून आपल्या आंगाचीं दोन अर्दा 
केल्ल्यावरी ताका जालें. ताच्या दोळ्यांकडेन काळोख आयलो आनी नाखाकडेन 
कांदो धरून ताका सावद करचो लागलो. कांय वेळ थारावतकूच, भँगू तें खतखतें; 

नाका त्या कुंवल्यांची हत्त्या अशें ताका जालें आनी तेच घडये ताणें ते कुंवले 
 चांचावची गर्ज ना म्हणून सांगून, ह्या फुडें आदोळेचेर कसलीच वस्त शिंदूंक- 
चिरूक फावना म्हणपाची ताकीद दिली. जालें. नुस्त्याची हत्त्या जाता म्हणून 
` पितुबाबान शिवराकाचो नेम केल्लो. परंत आतां शाके-भाजयेचीय हत्त्या जाताशी 
दिसून शिवराकाचेर हावळ आयली. पितुबाबाली मनापासून खात्री जाली कि 
नुस्त्या-पास्त्याक, किडी-मुयेक जसो जीव आस तसोच तो आंब्या-पणसाक, 
शाके-भाजयेक आनी हेर खांवच्या जिनसांक आस. तेय बाकिच्या जिवांभाशेन 
जल्मतात, वाट्टात आनी मरतात. तांकां सगळे तरेची सुखी -दुखी बादता. ही 
सगळ्यांच्या अणभवाची गजाल आस. सगळ्यांच्या दोळ्यांक ती दिसता आनी 
मनाक समजता. नेण्टीं भुरगीं लेगीत ती जाणत. अशें आसताना, मनीसजात तांचो 
दिसपट्टो जीव घेवन तांचीं मड़ीं हरवींचीं हरीं, नाजाल्यार भाजून, तळून, उकडून 
खातात तें कितें हाचे ताका अजाप जालें. तो जितलें जितलें अदिक येवजूंक लागलो, 
तितलो तितलो ताका मनीस हो ह्या संवसाराक खायरो भयांकृत राक्षेस कसो दिसूंक 
लागलो. मनीस आपणाले रुचीभाशेन वा संवयेभाशेन आपणाक जाय जाल्ल्या 
जिनसाक जीव ना आनी नाका जाल्ल्या जिनसाक जीव आस अशें खुशाल म्हणुनी 
आनी आपृण शिवराक म्हणून नाचुनी. बारकायेन पळोंक गेल्यार, सगळ्या संवसारांत 
शिवराक असो एकलोय ना. सगळेच लोक जीव-घेणे आनी हाडां-मासां खायरे 
आसत अशें ताका दिसलें. पावलाकणकणी ते दाटून जिवांची हत्त्या करतात आनी 
मन तोंचूंक लागतलें म्हणून नाड वकिलांभाशेन उतरांची विटंबणा करून आपले 
आपणांक फटेतात म्हणपाची ताची खात्री जाली. पणून लोक कशेय जायनात. 
आपणे मात अंतस्कर्णात घणघणीत पेटण्या लामणदिव्याच्या उजवाडान नितीच्या 
सामक्या मार्गान पावल घालचें; दाटून आडव्या रानांत रिगचें न्हंय असो पितुबाबान 
तेच घडये नित्शय केलो आनी ह्या फुडें जीव आशिल्ली कसलीच वस्त आपणागेले 
रांदनीर चडूंक फावना अशें ताणें थारायलें. तागेले नद्रेन मनशाच्या खाणाक लागणे 
भात, नासणे, वरी, पाकड, तोर, मूग हे सगळे जीव आशिल्लेच जिनस. तांकां जीव 
ना म्हणूंक गेल्यार उदकांत घालतकूच ते किल्लतात कशे? तांकां कोंब येता कसो? 
तांकां पातीं येतात कशीं? तांचे रोपे जातात कशे? तांकां कणसा-कणसांनीं गोटे 
जातात कशे? हांतूंतले कांय जिनस आपणागेर मड्यांच्या रुपान येतात आनी कांय 
जिनस ताजे तट्टटीत, जिवे फडफडीत येवन आपुण मागीर तांचो जीव घेवन तांचीं 
मडीं करून खातांत. परंत ह्या दोन तरांच्या जिनसांच्या हत्त्यांचें पातक खातल्याच्याय 
माथ्यार बसता.“ शेतकामती भात लुंवता, खारवी नुस्तें पागता, कसाब बोकड 

मारता हें खरें आसलें जाल्यारूय, ताणीं केल्ल्या हत्त्यांचे जिनस खै 
तयार नाशिल्ले जाल्यार, ते तरी त्यो हत्त्या कित्याक करतले आसले? ही 
म्हणणी. ताणें त्याच खिणाक रांदनींत उजो घालूंक फावना म्हणपाची सणसणीत 
ताकीद दिली. पितुबाब मोठ्या निग्रहाचो मनीस. मनांत जी एक फावट नीत म्हणून 
दिसली तिचेखातीर उपास काडचे लागल्यार काडून जीव दिंवकूय तो तयार. परंत 
तागेले नीतीक लागून घरच्या चाखरमान्यांचो आनी आंगणांतल्या भिकाऱ्यांचो 
उपासमार जांवचो वेळ आयलो. सूर्या सुमाराचो वेर चडिल्लो. पेजेचे हांडे रांदनीचेर 
अजून बसूंक नासले. सगळ्यांच्या पोटांत कलकल्लें. आतां कशें जातले? तरी बरें. 
पितुबाबालो संवसार म्हळ्यार सगळो भायल्या लोकांचो. तागेल्या रगता-मासाचीं 
अशीं घरांत कोणं नासलीं. तीं आनीक आशिल्लीं जाल्यार, तांच्या हाल-उपाद्यांची 
आनी वळवळ्यांची वर्णना कोण पापी करतलो आसलो? पतिआका बाबडी 'विस्वणा 
पाव' म्हणून मेली ती बरीच जाली. भांगर जालें तिचें. पुण्यताय तिची. ह्या उपासमारांत 
ती म्हातारी आनीक कित्याक वळवळूंक जाय आसली? कसोय जाल्यार आकांताचो 
वेळ आयलो. पितुबाबाक आतां खांवक जेंवक कांयच नाका. म्हण्टकूच संवसाराचो 
आनीक पसरो मांडून तो कित्याक बसतलो? ताणें सगळ्या चाखरमान्यांक 
आपणासरीं आपोन, तांगेले मुशारे फारीग केले आनी तांगेले जायते काळचे चाखरेची 
योग्यताय ध्यानांत घेवन घरांतलीं तांब्या-पितूळचीं आयदनां तांकां वांटून दिलीं. 
उप्रात ताणें तांकां आपापणाल्या घरा वचूंक निरोप दिलो. त्या वेळार पितुबाबासारको 
दयेस्त, मायेस्त आनी गुणेस्त धनी सोडून वच्चें म्हळ्यार तांकां काळीज फुटून रडूंक 
आयलें. ते तागेल्या आयदनाच्या तस्रिपांक भुल्लेनात. उपास काडुनूय ते ताचेवांगडा 
वळवळून मरूंक तयार जाले. पितुबाबान तांकां कितलेशे समजायले. परंत ते आयकना 
जाले. ते थपकल मारून, कपळार हात धरून चिंतेंत बसले. पितुबाबाली गोरवां- 
वासरां मळार चरवाक गेल्ली. तांच्या पोटाची खंत तो घेवन बसलोना. तांच्या खाणाची 
मांडणी करूंक गेल्यार तशे तरेन हत्त्या जातात; त्यो आपणाच्या माथ्यार नाकात | 
गोरवांच्या मनांत येत तशें तीं करतीत; अशें म्हणून पितुबाबान तीं सप्तकोटीश्वराच्या 
नांवान सोडून दिलीं. तागेले कोठयेंत भुसारी म्हालाचो जायतो पुरुमेंत आसलो. 
तातूंत तांदूळ, दाळ, सोलिल्ले नाल्ल बी कांय जिनस पितुबाबाले नद्रेन मेल्ले जीव 
आसले; कित्याक, उदकांत घाल्यार तांकां कोंब येवपाचो नासलो . म्हण्टकूच ते 
भिकाऱ्यांनीं व्हरचे खातीर ताणें आंगणांत तांची रास करून दवल्ली. वाटाणे, मूग, 
कुळीत आनी असलेच कांय जिनस पितुबाबाले नद्रेन जिवे आसले; कित्याक, 
उदकांत घाल्यार तांकां कोंब येसो आसलो. म्हण्टकूच ते मनशांच्या आनी हंदरांच्या 

.तोंडाक लागून तांची हत्त्या जांवची न्हंय म्हणून ज्या ज्या आयदनांनीं ते आसले 
` तांकां ताणें गच्च लिपणां मारून कोठयेचे कुडींत दवल्ले आनी दाराक कुलूप लायलें. 
ही मांडणी जाता म्हणसर, सदींचे चालीभाशेन जायते परकी-आरकी थें जेवणाक 
: जमले आनी आंगणांत भिकाऱ्यांची दाटी जाली. पितुबाबान तांकां आपलो बेत 
कळेतकूच, जायत्या जाणांचें रगत जेंचे थें सुकिल्ल्यावरी जालें आनी ते खेदान 
मोट्यान हुस्केले. भिकाऱ्यांभितर जे चड़ सुवराथी आसले तांकां मात तो एक मोटो 
. परबेचो दीस कसो दिसलो आनी आंगणांत पडिल्ल्यो तांदळांच्यो राशी ते एकामेकांचेर 
घालून घेवन असुदाय लुटूंक लागले. परंत दुसरे कांय भिकारी थेंच्या एका गोट्याक 
आफडना जाले. आपणाक अन्न घालतलो खासा पितुबाब उपाशीं आसताना ताचो 
तांदूळ-गोटो आपणें व्हरचो हें तांकां बरें दिसना जालें. तो आतां फुडें कितें करता 
म्हणपाचें पळौंक ते थेंच बसले आनी दीस धारेक वच्च्या सुमाराक आपापले वाटेक 
लागले. 
पितुबाबाची खबर रोखडीच व्हडलें गोंयभर फां-फू जाली आनी गांवोगांव 
पावली. तागेलें अहिंसेचें कोलू सगळे लोक जाण आसले. ताका तो एके तरेचो 
भैरोजळोप लागला अशें ते मनांत म्हण्टाले. परंत तो अकस्मात रांदनींत उजो-आग 
पेटोंची बंदिस्ती करीत म्हणपाचें कोणाच्या सप्नांतूय येंवक नासले. दोनपारच्या 
कडार शेजाऱ्या-सांबाऱ्यांनीं ताका आपणांगेर जेंबक येवचेखातीर जायतो आग्रो 
केलो. परंत तो वचना जालो. हे भाशेन, तो आनी ताचे चाखरमाने उपाशीं आशिल्ले 
पळौन सगळ्या गांवाक मोटे चुरचुरे बादले आनी तांकां खाण-जेवण हित जायना 
जालें. षष्ठदेवाक हें वर्तमान समजलें तेन्ना ताचोय जीव सकल-उबार जालो. 
पितुबाबाचो समज घालूंक ताणें आपले दोन प्रधान ताचेसरीं धाडून दिले. परंत 
कांयच उपयोग जालो ना. 
कोठयेंतल्या म्हालाचो विलो लायतकूच पितुबाबान आपले आस्पतिचो हिशेब 
केलो. सुळाभाटांतलें तागेलें घर, घर -भाटलें, शेतां-भाटां, कांतर, खाजनां, मिठागर 
आनी कुळागरां मेळून कुल्लीं मोल एक लक्ष पद्मटंक.* सावित्रीबायचे भांगराचे 
करंड आनी रुपावत मेळून पन्नास हजार पद्मटंक आनी नक्कद गांठ पन्नास हजार 
पद्मटंक. हाचे आजचें मोल सुमार १६ लक्ष रुपाया जातीत. पितुबाबान ही आस्पत 
अन्नसत्रां थापून नाजाल्यार देवांच्या जात्रा-उत्सवांच्या वेळार गांव-जेवणां घालून 
नव्यो हत्त्या करूंक लांवचे भाशेक, हत्त्या जायनाशिल्ल्या हेर कसल्याय बऱ्या 
कामाक लांबची अशें येवजिलें. ताणें भोंबयो चिके ताणून आनी कपळावैल्यान 
उजव्या हाताच्या आखाण्याचें पेर दावे कुशीकसून उजवे कुशीक घस्टून ओडलें. 

तेन्ना चकमक पेटेल्लेभाशेन सटकरून एक कल्पना ताच्या कपळांत उदेली. टु त्य 
संबंधान रोखडेंच एक लिखित करचें येवजिलें. ते मुस्तीतलीं लिखतां आतांचे 
तब्लियांवाचे गुजारतीन सेलाद फोलीचेर बरै नासले. तीं तांब्याच्या पत्र्यांचेर 
नाजाल्यार काळ्या फातराचेर कोत्रायताले. कदंब राजांल्या वेळार गोंयची सरकारी 
भास कांजडी आशिल्ल्या कारणान तीं लिखतां चडशीं कांजडी आनी भोव थोडीं. 
संस्कृत भाशेंत बरोन अक्षर कांजडी वा देवनगरी काट्टाले. केन्नाकेन्ना अर्दे कांजडी 
अदे संस्कृत अशेंय बरेताले. ते वेळचे गोंयकार घरा-दारांत, भायर-भितर आतांचेच _ 
भाशेन कोंकणी उलैताले. तांकां सुखा-दुखाचे विकार कोंकणींत जाताले आनी 
सप्नांय कोंकणींत पट्टालीं. तरी आसताना, कांय जाणवायेकार निजाच्या 
कांजड्यांयपरस कांजडी भाशेचो अभिमान सुमाराभायर चलेताले. ते तिका आपणाली 
आवै-भास कशी लेखून माथ्यार घेवन नाचताले आनी कर्णाटकाक आपणाली 
आवै-भूंय आनी भास-भूंय म्हण्टाले. पितुबाबाक ही तांची सामकीच पिसाय 
दिसताली. तो म्हण्टालो, 'सभाग्यांनूं, तुमगेली खासाखवान आवै जिवी आसताना 
परके बायलेक तुमी आवै म्हणून माथ्यार घेवन नाचचें हो कोणा गांवचो न्याय? 
तुमगेली निजाची भास मेली व्हय? तशें आसल्यार, आयकतल्यांक ती हांसैता, 
खेळैता, समजायता, थंडायता, तिडायता, खुबळायता आनी रडैता कशी? भाशेक 
जीव आसल्याबगर हीं कामां ती करूंक आयल्या व्हय? पितुबाब त्या 
जाणवायेकारांकडेन चडसो वाद घालूंक बसनासलो. तो आपणाल्या मनाक जें 
कितें उजू-नीतिचें दिसता तें कोणाचीच भीड-मुर्वत धरिनासताना करतालो. तो 
म्हण्टालो, 'म्हाका जशी म्हगेली बा तशीच कोंकणी भास. परके भाशेक हांव 
म्हगेली बा म्हणचो ना इतलेंच न्हंय, तर तिगेलो माना-भौमानाचो पाट हांव परके 
भाशेक घडीभर बसूंक दिंवचो ना. परक्यो भासो म्हजेगेर दोन दीस रांवक आयल्यो 
जाल्यार ताणीं माणसुकेन रांवचें. म्हजेगेर जायते येते -वेते आसतात तांतूंतल्योच 
त्यो. परंत रांवक घडीभर सुवात मेळ्ळी म्हणून म्हगेल्या घरा-दाराच्यो त्यो यजमाननी 
जांवच्यो नात. तांकां घडीभर जेंवक वाडलें म्हणून हांव म्हगेले बाक उपासांनीं 
मारचो ना. हांव आवैक खायरो अपेशी न्हंय.' आनी खच्यांनीच तर पितुबाब 
उलैतालो तसो चलतालो. ताचे वेळचे चडकरून सगळे कोंकणे कांजडी भाशेन 
बरेतात जाल्यार तो कोंकणी भाशेंत देवनगरी अक्षरांनी बरैतालो. लोक ताका 
ह्याखातीर कोल्ली म्हण्टाले. परंत तो तांकां दार काडिनासलो . | 
पितुबाबान आपणालें लिखित कोंकणी भाशेंत बरौन तयार केलें. तांतूंत 
सत्ययुगापासून आरंभ केल्लो. त्या भांगराच्या युगांत खैं, देव आनी दैत्य मेळून, 

 मंदर पर्वताची रवी करून समुद्र घुसळूंक लागले तेन्ना रवयेक लागिल्लो अमृताचो 
एक थेंबो धर्तरिवेले खेंचेशे एके सुवातेर पडून थें कळंबाचो (कदंबाचो) रूख रुजलो. 
_ फुडें म्हादेवान त्रिपुर दैत्याक जिवानशीं मारून जेत जोडलें त्या वेळार ताच्या 
`. कपळावेले हुमेचो एक थेंबो वैर सांगिल्ल्या कळंबाच्या आळ्यांत पडून तांतूंतसून 
सकाळच्या सूर्यावरी लकलकणो जयंत जल्मलो. दक्षाचो याग भँगेणो दुसरो वीरभद्र 

' कसो तो दिसतालो. ताका चार हात आनी तीन दोळे आसून तिसरो दोळो कपळाचेर 

. आसलो; देखून ताका त्रिलोचन म्हळ्यार तीन दोळ्यांचो जयंत कदंब म्हण्टाले. 
गोंयच्या कदंब राजांलो मूळपुरुस तो हो.'* हो धरून दुसर्‍या षष्टदेवामेरेन सगळ्या 
कदंब राजांली तोखणाय पितुबाबान ते वेळच्या लिखतांच्या मान्याभाशेन केली. 
परंत ताणीं केल्ल्या अठरा अश्चमेधांची'' वर्णना मात ताणें भितर घालीना. कशेंय 
जाल्यार घोड्यांचो जीव घेवपाचे याग ते. दयेस्त अंतस्कर्णाच्या पितुबाबाक ते 
कशे मानतीत? वागमाऱ्या गूहल्लदेवाची 'व्याघ्रमारी''' आनी 'पंचाननपराक्रम' १ 
हीय पदवी ताणें काडून घेतली. वाग जाले म्हणून जीव न्हंयत ते? तांकां गूहल्लदेवान 
मारचे कशे? अशें पितुबाबाक दिसलें जांवये. फुडें कलियुगाचीं अमकीं अमकीं 
वर्सा उलगतकूच, अमक्या संवत्सरांत, श्रीसप्तकोटीश्वर देवाच्या साळकासारक्या 
पांयांच्या प्रसादान थीर राज्याची लक्षुमी जोडिल्ल्या षष्ठदेवाक अभिशेक जायतपासून 
अमक्या अमक्या वर्सा, अमक्या म्हेन्यांत, अमके तिथीक, अमक्या दिसा, नवे 
लंखेवरी सोबण्या व्हड़ल्या गोंयां, ऋग्वेदी वत्सगोत्री बामण पितांबरशणे हाणें 
आपणालें सुळाभाटांतलें घर, घरभाटलें आनी अमकीं अमकी शेतां-भाटां, कुळागरां, 
खाजनां, मिठागर, कांतर, भांगर-शिंगर आनी नक्कद मेळून दोन लक्ष पद्मटंकांची 
आस्पत गोवेश्वर देवाच्या देवळांत, '* हातांत भांगर घेवन उदक सोडून, फुडल्या 
कामाक दवल्ली म्हणपाचें बरप घालें. तें काम हें:- 'जो कोण सगळो संवसार 
आपलेपणाचे सारके नद्रेन पळेता,'* जाका बरें-मागतो, नातेवर्गी, इष्ट, शत्रु, 
पुण्यवंत, पातकी बी सगळे सारके," जो विद्वान बामण, गाय, हती, सुणें आनी 
सुण्याक-खायरो हांतूंत कसलेंच अंतर धरिना,'* जो कोणाचो ट्रेस करिना, जो 
सगळ्यांच इष्ट, जो काकळुतेस्त, जो म्हजें-म्हजें म्हणना, जो हांव हांव करून 
नाचना, जो दुसऱ्यांचे गुन्यांव भकशिता, जो सुख-दुख सारके लेखता, जो 
जाय-जाह्ले मेळून भुरकुटना, नाका-जाल्लें मेळून उबगना, आशिल्लें होगडावल्यार 
खेद करिना, नाशिल्ले मेळपाची वान्सा धरिना, `` जाका मातयेचें तेफ, फातर आनी 
भांगर सारकें, जाका निंदा आनी तोखणाय सारकी,'` जाका मान-अपमान सारको, 
जाका थंड-हून सारकें, `` जो कातल्ल्यार हाय म्हणना हुलपायल्यार हुयेल मारिना, 

बुडैल्यार बोब मारिना, जो इंद्रियां जिखिल्लो, संवसारभर परमात्म्याक पळेणो, जौ 
मनान, उतरान वा करणेन केन्नाच कोणाची हिंसा करिना असलो मनीस, चंद्र-सूर्य 
आसत तंववेर ह्या संवसाराचे फाटीर केन्नाय आनी खैंचेय कडेन जल्मा आयलो 
जाल्यार, संवसाराचे अखेरेमेरेन तगण्या कदंब वंशांतल्या आतांच्या आनी फुडल्या 
राजांनीं घर-पटी, रांदन-पटी, उद्योग-पटी, शेता-शिदाव बी कसलोच उपसर्ग 
लायनासताना ही आस्पत ताका ताच्या गुणाखातीर, संवसाराच्या माथ्यार लकलकीत 
मुकुटाभाशेन सोबण्या गोमन्त देसाच्या नांवान तस्रीप दिंवची.' 

आपणालें घर, घरभारलें, शेतां-भाटां, कुळागरां, खाजनां, मिठागर आनी 
कांतर फुडें-फाटीं गदळाक पडचे न्हंयत म्हणून पितुबाबान त्या लिखतांत बारकायेन 
सगळ्यांच्यो शिवो घाल्यो. तशेंच, त्या सुवातांनीं फुडाराक कशेच भाशेन हत्त्या 
जांवची न्हंय म्हणून थें आशिल्ल्या झाडां-पानांक कोणेंच हात लांवचो न्हंय आनी 
नवी लागण करची न्हंय म्हणपाचें कलम ताणें घाह्लें. 

दानाक दिल्ली वस्त कोणेंच हातासची न्हंय आनी आपालिपा करची न्हंय 
म्हणून ते मुस्तींतल्या लिखतांनीं कांय समजावणेचे, दटावणेचे आनी भेष्टावणेचे 
सस्कृत शिळोक घालपाची चाल आसली. ते भाशेन, पितुबाबानूय कांय शिळोकांचो 
अर्थ करून आपणाल्या लिखतांत घाल्लो. तो असो:- कोणेंय आपलें गांठचें दान 
दिवचेलें काम भौ सोंपें. परंत दुसच्यान दिल्लें दान फुडें चलौचें भौ कठीन; देखून दान 
दिंवचेपरस दान पाळचेलें काम चड पुण्यतायेचें.' दानाक दिल्ली वस्त जो कोण 
हातासता ताणें लोकांच्या उपयोगाखातीर हजारांनी पोरसां बांदलीं, शेंकड्यांनीं 
तळयो बांदल्यो, कोटयांनीं गायो दान दिल्यो तरी तो पातकांतसून मेकळो जायना. १३ 
आपणें दिल्ले दान आपणाले धुवेभाशेन आस. बापायन दिल्ल दान भैणीभाशेन आस 
आनी परक्यान दिल्लें न आवैभाशेन आस; देखून कोणेंय दिल्ल दान केन्ना हातासचें 
न्हंय.?* 

ते मुस्तींत, दान हातासतल्याक मरतकूच व्हडल्यो व्हडल्यो ख्यास्ती भोगतल्यो 
म्हणपाचें भेष्टावणेच्या शिळोकांनीं बरौन चरचरीत गाळीय दिताले. रौरव, महारौरव, 
तमिस्र, अंधतमिस्र, कुंभीपाक ह्या नरकांनीं दान-हातासणो मनीस सासणाचीं सासणां 
बुइलो, * साठ हजार वर्सा नरकांतलो किडो जातलो* अशो त्यो ख्यास्ती 
आसल्यो. गांळ दिताले ती चडकरून आवैवैल्यान ; ` आनी तिचो अर्थ एकाद्या 
मूर्ख्याक समजना जायत म्हणून नागेशींच्या पाशाणा-बरपाचेर आस तसलें एक 
गाढवाचें चित्रूय त्या लिखतार उटावन दवरताले . परंत सभ्य, मोवाळ आनी 
काकळुतेस्त मनाच्या पितुबाबाक ख्यास्ती, स्राप आनी गाळी दिवन नागैतल्यांचेंय 

काळीज दुखौंक कठीन मारूंक लागलें. देखून ताणें आपणाल्या लिखिताक स्रापांचो 
आनी गाळींचो इल्लो वासूय लागूंक दिलो ना. ताणें लिखताचे अखेरेक एकल्याच 
गवायाचें नांव घालें. तो गवाय म्हळ्यार जणएकल्याचें मन. ताका कळैनासताना 
कोणूय कसली करणी लिपा-चोरयांनी करीत असो मनीस ह्या संवसारांत केन्नाच 


मेळचो ना हें पितुबाब बरे भाशेन जाण आसलो. 


हें लिखित बरौन जाता म्हणसर तिनसांज जाली. पितुबाबान रोखडोच 


` भ्भार्गवशेटीक आपोंक धाडून ताचे सुवादीन तें केलें आनी ताकतीन तांब्याच्या 


पत्र्यांचेर कोत्रांवक सांगलें. ते मुस्तींत लिखतां कोत्रांवच्या कामांत भार्गबशेटीक 
लागतलो एकलोय शेट सगळ्या गोंयांत नासलो. ताका शासनाचार्य ही पदवी 
आसली. तो मोटो फिशाल आसलो . पितुबाबाच्या तोंडांतसून उतर भायर सरनाफुडें 
घरा वचून तो त्या कामाक लागलो. 

रोखडोच काळोख-गुपाट जालो. पितुबाबाल्या राजम्हालासारक्या सात 
चौख्यांच्या घरांत सदी ह्या वेळार कितलेशेच दिवे घणघणटाले. परंत आज थें 
इल्लीशी पण्टीय बिटबिटना जाली. कित्याक, ती पेटेल्यार तिचे जोती भोंवतणी 
कितलींशींच पिसोळीं नाचून आपणांलो जीव होगडायतलीं आसलीं न्हय? आनी 
त्या पातकाक मूळ पितुबाब जातलो आसलो न्हंय? म्हण्टकूच, दिवो पेटौंचे करांदायेक 
तो कसो पडत? तो फाटीवसल्यान हात धरून, भार्गवशेटीकडेन दिल्ल्या लिखिताची 
येबजणी करीत, चौखेवैल्या एका सोप्यार काळोखांतूच येरादारी घालूंक लागलो. 
त्या वेळार ताचे चाखरमाने दुसरे एके चोखेर उपाशींच पातळ्ळेले. पितुबाबाच्या 
पोटांत आज शिपीभर उदक वचूंक नासलें. त्याभायर एकसारको वावरून ताका 
खूब पुरो जाल्ले. म्हण्टकूच, ताच्या दोळ्साक लकणी येवन तो एके मांद्रेचेर आड 
पडलो आनी रोखडीच ताका सुस्त न्हीद लागली. 

तेबशीन, रातबीत म्हणनासताना, भार्गवशेट पितुबाबालें लिखित कोत्रांवक 
बसलो आनी दुसरे दिसा दोनपार जाता म्हणसर तें तयार करून, ताणें पितुबाबाकडेन 
हाडून दिलें. ताणें तें वाचून, तांतूंत कसलीच चूक नाशी पळोन राजम्हालांत व्हेलें 
आनी षष्ठदेवाच्या हातांत दिलें. बायलेचें भांगर-शिंगर, रुपावत आनी नक्कद दुडूय 
ताणें षष्ठदेवाचे सुवादीन केले. लिखित वाचून पळेतकूच, षष्टदेवाक पितुबाबाच्या 
उदारपणाचें कोतुक दिसलें आनी ताच्या त्यागी सभावाचें अजाप जालें. परंत ताचे 
असल्या कर्तुत्वदशेच्या मनशान घरादाराचेर सामकेंच उदक सोडचें हें ताका मानना 
जालें. कदंब वंशाक आंकरी फुटैणो पितुबाब संवसार सोडून वेता म्हळ्यार, आपल्या 
राज्याचो एक गडगंज आधारूच कोसळून पट्टासो ताका जालो. ताणें ताका जायतो 

समजायलो आनी नसतींच पिशेपणां करचीं न्हंयत म्हणपाची बुद्द दिली. परंत न 
उपयोग जालो ना. निमाणें जड आनी दुखेस्त अंतस्कर्णान ताणें त्या लिखताचे पत्रे 
तांब्याचे मुदयेंत गुथूंक लावन तिच्या सांद्याचेर बचको उबराइल्ल्या शिंवाचो शिको 
मारूक लायलो आनी तें लिखतांचे कोठयेंत लोखणाचे पेटेंत कुलूप लावन दवल्ले. 
लिखतांतलो मजकूर लोकांक कळचेखातीर, वर्सानवर्स स्रावण वद्य अष्टमीक पंचगंगेचे 
धडेर जात्रा भरता तेन्ना, शिंगां वाजौन बांद घालूंक लांवचो म्हणपाची आज्ञा, ताणें 
आपलो पांटा-प्रधान उपेंद्र पै हाका केली. उप्रांत पितुबाबान षष्ठदेवाचो निरोप | 
मागलो. त्या वेळार 'आतां फुडें खैं वचप?' म्हणून षष्टदेवान ताका विचाल्लें. हाचेर 
'जें पावता थें' अशी जाप पितुबाबान दिली. ती आयकून, पितुबाबासारको 
गिरेस्तकायेंत लोळिल्लो आनी सुखान दीस काडिल्लो मनीस, उबंत पडिल्ल्या 
दळिद्याभाशेन दाटून वनवासांत पट्टा म्हणपाचें येवजून षष्टदेवाक दुखाचो उमाळो 
आयलो आनी तो सांवारं नज जावन, ताच्या दोळ्यांतसून सळसळीत दुखां ब्हांवलीं. 
ताणें आपले राजवडकेचो अभिमान सोडून, चड लागशिल्या नात्याच्या मनशाभाशेन 
पितुबाबाच्या गळ्याक वेंग माल्ली आनी तो घुस्मटून रडूंक लागलो. तेन्ना ताचे 
प्रधानूय दोळे पुसूंक लागले. पितुबाब मनाचो घट आनी ताचीं इंट्रियां ताचे सुवादीन 
खरं. परंत ह्या वेळार ताचेय दोळे चिके सैल सुटून पाजरूक लागले. तें पळोन, 
ताच्या पांयांभोंवतणी रुंयरुंय करून भोंवतलो एक सुणो मोट्यान होळम घालूंक 
लागलो. पितुबाबाचो तो मोटो अपुर्बायेचो सुणो. तो तोका मात असो पातये नासलो. 
तो सदींच ताचो धेडो कसोसो ताचे फाटल्यान भोंवतालो. ताच्या आंगार बारकिल्यो 
काळ्यो तिकल्यो आसल्यो; देखून ताका तिकलो म्हण्टाले. सुमार देड वर्साफाटीं 
ताची आवै पोरसांतले गोबराचे राशीत वियेल्ली. तिका धा पेटे जाल्ले. वियेतकूच 
जिस्त पांचां दिसांनीं ती मेली आनी बाबडे पेटे वाऱ्यार पडले. त्यावेळार, सुण्याची 
जात म्हणनासताना, पितुबाबान तांची जायती जतनाय घेतली. तांकां तो आपल्या 
हातान दूद भरोंक लागलो. तरी आसताना ते एकाफाटल्यान एक मरून एकलो 
तिकलो मात वैर सल्लो. हाचोय जीव वाटांवक पितुबाबाक इल्ले तिल्ले कष्ट पडूंक 
नात. पोटच्या भुरग्याभाशेन ताका ताची कसालत काडची पडल्या. ताच्या कपळाक 
चिके मिरीं बादतकूच, ताणें ताका मनशाभाशेन ओखद विर्सद दिला. हे भाशेन 
पितुबाबाक तिकल्याची आनी तिकल्याक पितुबाबाची मोटी माया लागिल्ली. ताचें 
पान आदीं वाडल्याबगर पितुबाब केन्नाच तोंडांत गोटो घालिनासलो. आज दोन 
दीस मात ताका पितुबाबाभरशीं कडकडीत उपास घडिल्लो. काल सकाळच्यान 
चलिल्लो पितुबाबाचो बोवाळ ताणें ह्या आदीं केन्नाच पळौंक नासलो . पितुबाब 

'घांकता, दाळटा, तांदूळ-गोटो भायर हाडून ओतता आनी भिकाऱ्यां तो पुंजावन 
'व्हरतात हाचो अर्थ कितें तो ताका समजना जालो. आज दोन दीस कोणाच 
भिकाऱ्याक जेवण पडूंक ना. इतलेंच न्हंय तर आपणाकूय पान वाडूंक ना हाचें 


` . ताका अजाप जाल्ले. घरांत दिवो -वात पेटोंक ना हेय ताका एक विपरीत करें दिसतालें. 


तो भौनभौन पितुबाबाच्या पांयांक सोंडी घांसतालो आनी पितुबाब ताका मायेन 


` सांसपितालो. रातचे पारा पितुबाब चौखेर येरादारी घालतालो तेन्ना तो आंगणांत 
. शैकानशेक पातळ्ळेलो. पितुबाब कोत्राइल्लें लिखित घेवन राजम्हालांत गेलो तेन्ना 


तोय ताचे फाटोफाट तुरुतुरु करून धांवलो. तो मोनजात खरो. पणून मोटो शाणो. 
घष्ठदेव, ताचे प्रधान आनी आपलो धनी वांगडाच रडूंक लागिल्ले पळौन कितेंतरी 
बायट घडलां अशें ताका दिसलें आनी पितुबाबाच्या तोंडाकडेन दोळे लावन तोय 
किंळचूंक लागलो. ताका थारावंक राजम्हालांतल्या कारभाऱ्यांनीं कांय खाण हाडून 
ताच्या फुड्यांत दवल्ले. परंत दोन दीस कडकडीत उपास घडून पोट सामकें पडलां 
आसतानाय तो ताका तोंड लायना जालो. निमाणें पितुबाबान ताचे फाटीवेल्यान 
हात ओडून ताका अपुर्बायेन थापटलो तेन्ना तो थंडावलो. 

अखेरेक पितुबाब राजम्हालांतसून भायर सल्लो. तेन्ना ताका पांच पावलां 
पांवचेखातीर, षष्ठदेव आनी प्रधान दोळे पुशीत भायलेवशीन राजांगणांत आयले. 
थें लोकांची अश्शी चिर्डट जाली. व्हडलें गोंय आनी सगळो तिसवाडो थें धुकल्लेलो. 
पितुबाबाक हालींच्या वर्तमानाक भेरोजळोप लागला म्हणून लोक ताची अपुर्बुदद 
करताले खरे. परंत ताका ते भारी तोखेताले. ताच्या गुणांचें ते मेळत तेन्ना कोतुक 
करताले. ताका ते देवमनीस आनी संत म्हण्टाले. ताचे असलो गरीब-दुबळ्याक 
उपकारा पडणो मनीस, सगळी आस्पत दाना-धर्माक दिवन दाटून दळिद्र पांगुरता 
म्हणपाचें वर्तमान आयकून, मोठ्या चुरचुऱ्यांनीं ते थें पुंजा जाल्ले. पितुबाबाचे 
चाखरमानेय ताचे फाटोफाट येवन तो वेता थें आपुण वचून ताचे वांगडा उपासांनीं 
मरूक तयार राविल्ले. अहिंसेचे व्रत कडकडीत चलौन सुकिल्ली-भागिल्ली परंत 
त्यागीपणाच्या तेजान लकलकणी पितुबाबाची म्हुर्त राजांगणांत दिसनाफुडें, सगळ्या 
लोकांनीं ताच्या नांवाचो मोट्यान जयजयकार केलो आनी भक्तीन ते ताका पांयां 
पडले. पितुबाबूय तांकां तकली बागौन मोटे नम्रतायेन पांयां पडलो. उप्रांत हिंसा 
आनी अहिंसा हांची घोंकणी काडीत तो वाट चलूंक लागलो. ताचे फाटल्यान 
ताचो सुणो, चाखरमाने आनी लोकांचो पोंवो ल्हवुल्हवु पावलां घालूंक लागले. 
ताणीं ताका घरा येवन पर्धून सुखाचो संवसार चलौंचेखातीर जायतो आग्रो केलो. 
परंत पितुबाब आयकना जालो. पावलाकणकणीं जें हिंसा घट्टा अशा संसारांत 

दीस काडून सुखां भोगची आपली इत्सा ना अशें ताणें तांकां सांगलें. 
दुसऱ्या जिवांक भकून आपणें आपलें रगत-मास चडोचें हांतूंत आपणाक कस 
सुख दिसना अशें ताणें म्हळें. ताणें तांकां आपापल्या घरा वर्चूक विनंती केली. परं 
पितुबाबाक सोडून फाटीं सरूक तांचे पांय जड गुळो जाले. कांय वेळान तो पोंबो | 
सिर्दोणच्या सांकवाकडेन पावलो. हो सांकव जुंवारी न्हंयेचे खळयेचेर फाटल्या | 
शेंकड्याचे साठींत बांदला. त्या आदीं थें तार आसली. ती येत्या-वेत्याक | 
फुकट आसली. तारीकडेन पावतकूच, पितुबाबान त्या लोकांक पर्थून आपापल्या] 
घरा वचूंक सांगलें. तेन्ना उपाय नाथून, पर्थून एकफावट पितुबाबाच्या नांवाचो 
जयजयकार करून, ते जड़ पावलांनी फाटीं पर्थले. ताचे चाखरमाने मात तो वेता थें 
आपुण वेतले आनी ताचे वांगडा उपासांनीं मरतले म्हणून हटाक बसले. पितुबाबाक 
हें मानना जालें. आपले खातीर ते मरूक लागल्यार तांचे हत्त्येचें पातक आपल्या 
माथ्यार पट्टलें म्हणून ताणें तांकां बाबा-पुता करून समजायले आनी वेता आसताना 
वांगडा तिकल्याकूय व्हरूक सांगलें. म्हण्टकूच ताणीं ताका बिस बिस' करून 
आपेलो परंत तो आयकना जालो. तो पितुबाबाच्या पुडव्याचो शेव तोंडांत धरून 
ताका घरावसल्यान ओडूंक लागलो. तेन्ना पितुबाबान अपुर्बायेन ताची फाट सांसपून 
ताका त्या चाखरमान्यांवांगडा वचूंक कुरू केली. परंत कांय उपयोग जालो ना. 
निमाणें तो तारींत वचून बसलो. ताचे वांगडा तिकल्यानूय भितर उडकी माल्ली. हे 
भाशेन थोड्याच वेळान ते पलतडी सिर्दोणां पावले. तंव म्हणसर पितुबाबाचे 
चाखरमाने आलतडसून ताका दोळेभरून पळेताले. निमाणें तो दिसनासो जातकूच, 
दुखेस्त काळजान ते फाटीं पर्थले. 

कांय काळ चलतकूच, आतां जें धेंप्यालें भाट आस थें पितुबाब पावलो. थे 
दोंगुल्लेचेर एक सुंदर कपेल आस. ताका 'नद्राय' चें (नाजारेतचे मोरयेचें) कपेल 
म्हण्टात. हे दोंगुछ्लेर चडून पितुबाबान भोंवतणी नदर घाली तेन्ना ताका मुरगांव, 
तिसवाड्याचें तोंक आनी गोमन्तसमुद्र हांचो सुंदर बरो देखाव दिष्टी पडून गोंयचे 
निजाचे सोबीत निर्मणेखातीर तागेलें अंतस्कर्ण खोसयेच्या ल्हारांनीं पेंवक लागलें. 
कांय वेळान तो सकला देवलो. इतले म्हणसर, एक काळो बोकलो एक चिचोंद्री 
तोंडांत घेवन धांवता आसताना ताका दिष्टी पडलो. चिचोंद्री अजून मरूक नासली. 
ती चौं-चीं करताली. पितुबाबाक तिची काकळूत आयली. तिका बोकल्याच्या 
घांसांतसून सोडौंची अशें ताच्या मनांत आयलें. परंत बोकल्याक चणचणीत बड़ी 
नाजाल्यार गुंडो माल्ल्याबगर तो ती तोंडांतली सोड्टा? पणून ताका तरी दुखौंचो 
कसो? एका जिवाक वाटांवक दुसऱया जिवाक धपके घालचे हो खेंचो न्याय? 

 चिचांद्री, हुंदीर, घूस हें बोकल्याचें खाण. तें ताका खांवक दिलेंना जाल्यार ताणें 
` ह्या संवसारांत वांचचें कशें? एकाचो जीव राखूंक दुसच्याचो जीव घेतल्यार जाता 
` मू? पितुबाब ही घोंकणी काडीत दोंगुल्लेच्या मुळसांत जुंवारी न्हंयेचे धडेर पावलो. 
 थैंताका एक भुंयेर दिष्टी पडलें. तें अजुनूय थें आस. थेंसून साष्ट म्हालाचे तडिचो 
आनी थैंच्या चिखली दाबोली बी गांवांचो भो बरो देखाव दिष्टी पट्टा. भुंयेर खडपांत 

` पोखरि्लें आसून भितर रिगचेलें तोंड सुमार ४ हात उंच आनी ६ हात रुंद आस. 
भितल्ले वशीन तें अशीर जायत गेलां. ताची आकृताय बह्‌ व्हड्याच्या तोल्दाभाशेन 

` दिसता. तें भितर्या शेकानशेक तिसवाडच्या तोंकामेरेन पावलां खें. परंत हें खरें मानुं 
नज. भुंयेराच्या तोंडाकडसून जुंवारी न्हंय सुमार २५ धेंपांचेर व्हांवता. पितुबाब थें 
पावनाफुडें भुंयेरांत वचून बसलो. तो सरस्पती न्हंयेचे धडेवेले घोलींत बशिल्ल्या 
पुर्विल्ल्या काळच्या एकाद्या रुशीभाशेन सोबलो. तिकलोय ताचे कुशीक वचून 
लळ-लळ करून जीब भायर काडून पातळ्ळो. त्या वेळार तीन कातरींचो सुमार 
जाल्लो. ती वद्यांतली पंद्रस आशिल्ल्या कारणान चोंयवशीन रोखडोच काळोख - 
गुपाट पडलो. मळबांत लिकलिकणीं नक्षत्रां आनी भुंयेरा भोंवतणीं घिसघिसणे 
काजुले हांचे बाजत आनीक तिसरो उजवाड थें दिसना जालो. किडी किणी-किणी 
करून रडूंक लागल्यो. सगळेकडेन भयांकृत देखाव दिसूंक लागलो. पितुबाबाच्या 
पोटांत काल सकाळपासून शिताचो गोटो आनी उदकाचो एक थेंबोय वचूंक नासलो. 
भुंयेरांत बसून कांय वेळ जातकूच तागेल्या मनांत एक येवजणी आयली ती ही कि, 
आपणें सगळे आस्पतीचेर उदक सोडून जेवण-खाण सोडलें खरें. परंत उपासां- 
उपासांनी आपणाक निमाणें मर्ण आयलें जाल्यार आत्महत्त्येचें पातक लागतलें 
ताची वाट कशी? पातक जातलें म्हणून जो दुसऱया जिवांची हत्त्या करिना ताणें 
आपल्या जिवाची हत्त्या करची मू? सगळ्या हत्त्या परस आत्महत्त्या चड वायट 
खें. बायल-भुरगीं आनी धन-दौलत हांचेकूय आपलो जीव सदींच राखचो अशें 
शास्त्रकार सांगतात. ० अशें आसताना आपणें आपले हत्त्येचें पातक कशें करचें? 
पितुबाबान ह्या संबंधान येवज-येवज-येवजिलें. तो शास्त्रांची सांगणी ध्यानांत 
घेतालो. पणून शास्तरां जालीं म्हणून मनशांनींच रचल्यांत न्हंयत तीं? तांतूंत आगळें- 
उणें कितेंय जांवये. देखून मेळत ती गजाल आपल्या खासा अणभवाचे साणीर 
घांसून पळोंची ताका मोटी वज आसली. ताणें येवजिलें, 'ज्या कारणांखातीर दुसऱया 
जिवांक आपणें दुखौंक फावना त्याच कारणांखातीर आपल्याय जिवाक आपणें 
दुखौंक फावना. आपलो जीव जालो म्हणून आपुण ताका वळवळांवक आनी मारूक 
कोण? दुसऱया जिवांभाशेन आपलोय जीव संवसार-निर्मितल्यान निर्मिला. देखून 

आपले भाशेन आपणें दुसर्‍या जिवांक लेखूंक जाय हें जितलें खरें तितलेंच 
जिवांभाशेन आपलो जीव लेखूंक जाय हेंय खरें. चिके अदिकूच लेखूंक जाय 
जाता. कित्याक आपल्या जिवाची जोत पेट्टा म्हणून त्या उजवाडान दुसऱ्या 
हालप-धोलप आपणाक दिसता, तांगेलें सुख-दुख समजता आनी तांकत 
तांकां उपकारा पडु येता. परंत तीच जोत आपणें पालौन उडेली जाल्यार दुसर्‍या 
जिवांचें सुख-दुख आपणाक कशें समजत? आनी आपणाच्यान तांकां उपकारा 
कशें पडु येत? आपणाली जोत पालवतकूच सगळ्योच जोती आपणाक | 
पालवल्ल्यावरी जाल्यो. देखून आपणें आपली जोत केन्नाच पालोंक फावना. पणून 
ती राखून धरतलो म्हळ्यार तिका तेल-वात नाका व्हय? ती वोगीच पेट्टा? 
कापशिणीक दुखेल्याबगर कापूस मेळटा? आनी घाण्यांत तीळ घालून चिड़िल्याबगर 
तांच्या पोटांतलें तेल भायर सरता? हे भाशेन, आपणाली जोत जागोंक दुसऱ्यांची 
हिंसा केल्याबगर हेर उपायूच उल्लो ना तर! हिंसा होच संवसाराचो मुखेल धर्म जालो 
तर! अहिंसा म्हणटात तें आपले आपणाक नाडून लोकांक नाडचेलें एक अर्थाभायरें 
ढोंगीपणाचें उतर जालें तर!' पितुबाब सामको घुस्पा-गदळांत पडलो. ताका तागेल्या 
प्रस्नांची जाप मेळना जाली. सामखारचे जुंवारी न्हंयेक ल्हारां येवन तांतूंतलें उदक 
जशें सकल-उबार जातालें तसोच तागेलो जीव सकल-उबार जालो. तो भौजाळांत 
पडलो. 

पितुबाबाची जी थोडी-भोव खबर म्हाका मेळ्ळ्या ते भाशेन 'नद्रेचे भुंयेर' 
सोडून तो पर्थून व्हडल्या गोंयां केन्नाच गेलो ना खैं. तो चडकरून उपासांनींच त्या 
भुंयेरांत '* मेलो जांवये आनी ताच्या पांयांसरी एकनिष्ट आनी विस्वासू तिकल्यानूय 
आपलो प्राण सोडलो जांवये. तांची मोलादीक हाडावळ, पवित्र जुंवारी न्हंयेक 
केन्नाय और येतकूच तिणें आपल्या मोवाळ हातांनी सकला ओडून काडून आपल्या 
पोटांत जतनायेन राखून दवल्ल्या जातली हांतूंत दुभाव ना. आऽऽरे म्हजो गुणाचो, 
म्हजो भांगराचो गोंयकार तो! अहिंसेच्या घोळांत पडून ताणें आपलो माणकुलो 
जीव होगडायलो! कटा55 कटा55! 

पितुबाबाचें कितेंय जांव. तागेलो मुदगो कोणा भाग्यवंताच्या वांट्याक आयलो 
म्हणपाचें समजची उमळशीक वाचतल्यांक लागल्या जातली. दोन लक्ष पद्यटंक: 
म्हळ्यार मस्करी न्हय. आतांचे कातलेसारके कचकचीत बरे सोळा लक्ष रुपाया 
जाले. धा टक्यांच्या हिशेबान वर्साचें काळांतरूच सुमार पावणेदोन लक्ष रुपाया 
जाता. हात-पांय हालैनासताना बसला थें असुदाय खांवचें. हें उडून शेवाळे कोणाक 
पडलें जांवये? पितुबाबान लिखतांत ज्यो बांदण्यो घाल्ल्यो त्यो वाखराचे धारेभाशेन 

खर आसल्यो. त्यो पाळून तस्त्रीप जोडचेलें काम चड कठीन आसलें. पाटां-प्रधान 
` उपेंद्र पै हाका जाल्यार त्या संबंधान दुभावूच येतालो. तो म्हण्टालो, 'पितुबाबान 
` चित्राइल्लो मनीस खासा एकलो तोच कांय वांट्यांनीं आसलो म्हळ्यार जाता. ताच्या 
इल्ल्या नाखटाची सर आशिल्लो मनीस ह्या आदीं संवसाराचे फाटीर केन्ना जांवक 
ना आनी फुडाराक जायत म्हणपाचें खरेंपण ना. अशें आसताना, तसले मनीस 
` जायतेकडेन जायते जावन गेले आनी अजून जातात म्हणपाच्यो पोल्यो बडायो 
कांय लोक मारतात आनी तांकां 'साधु', 'संत' असलीं व्हडलीं व्हडलीं नांवां दिवन 
' तांच्यो देवळ्यो आनी समाधी बांदतात आनी वर्सानवर्स उत्साव करून तांगेल्या 
जल्माच्यो आनी मर्णाच्यो तिथी जागेतात, हें एक अजापूच म्हणचें. हे सगळे भुरग्यांले 
खेळ आनी जाण्ट्यांल्यो जात्रा म्हळ्यार जातात.' तरी आसताना, पेल्याच वर्सा, 
षष्ठदेवाले आज्ञेभाशेन ताणें स्रावण वद्य अष्टमी दीस नारव्यां तीर्थाची जात्रा भरच्या 
वेळार, पितुबाबाली तस्रीप आनी ती जोड़पाचीं कलमां हांचे संबंधान धोल वाजोन 
आनी शिंगां फुकून बांद घालूंक लायलो. रोखडेंच हें वर्तमान सातूय कोंकणांत 
गाजून मराठणांत, कर्णाटकांत आनी तेलिंगणांतूय पावलें. मेळत ताच्या तोंडाक 
उदक सुटलें. जायते जाण तांब्या -पट्यांतल्या बांदण्यांभाशेन चलपाची येसाय मारूक 
लागले. थंड आनी हून सोंसपाची सवंय जांवक जाय म्हणून ते पौश म्हेन्यांत शिंयांच्या 
दिसांनीं फांतोटेर न्हंयेचे कोंडींत बुचकळी मारून वरांची वरां रांवक लागले आनी 
चैत्र-वैशागा दिसांनी दोनपारच्या कडार ताफिल्ले रेंवेचेर नागडे -उगडे लोळूंक लागले. 
'महजें-म्हजें' हें उतर तोंडांत येंवक फावना म्हणून घर-दार 'घरकारणिचें' अशें 
म्हणूंक लागले. माती आनी गुंडी सारको लेखूंक जाय म्हणून घरा भोंवतणची दुर्गा 
अर्दी मातयेचीं आनी अदी चिय्यांचीं बांदूंक लागले. कातल्ल्यार हाय म्हणूंक 
फावना म्हणून तोंड गच्च धांपून आंगाक सुरी तोंपूंक लागले. हलपायल्यार हुयेल 
मारूक फावना म्हणून तांडाक गुड़ो मारून पेटिल्ले रांदनींत हात धोंगसूंक लागले. 
बुडेल्यार बोब मारूक फावना म्हणून फाटीवसल्यान हात चरांटून बांदून बांयत 
उड़क्यो मारूक लागले. आपुण आनी दुसरो हांचे भितर वेगळेचार धरूक फावना 
म्हणून दुसऱ्याल्या पोरसांतले आंबे, पणस, केळिंचे घड, नाल्ल, बेडे, खांवचीं 
पानां, तुळशी, बेल, फुलां, आळूं, तेरै आनी दुदनिचे देंटे आपलेचकशे लेखून 
सत्तेन व्हरूक लागले आनी त्याखातीर कोणे गाळी सांगल्यार वा लडे-फोग घाल्यार 
निसूकपणान सोंसूंक लागले. हे भाशेन आपणाक मान-अपमान लागना, राग येना, 
आपुण विकारां-मेकळे अशें ते दाखोंक लागले. एकलोच परमात्मो संवसारांत 
व्यापला म्हणपाचें दाखोंक ते मेळत तेन्ना वैर, सकेल, उजवे कुशीक, दावे कुशीक, 

फुडले वशीन, भोवर मारून, दोळे धांपून मख्खपणान 'नारायण नारायण' म्हणून 
पांयां पडूंक लागले. हे भाशेन वचत त्या गांवांत बामणापासून सुदरामेरेन मेळत ताणें 
येसाय मारचो तडाक चलेलो. त्या वेळार सातूय कोंकणांत पितुबाब, तागेले 1 
आनी पतिआका ह्या अडेच्या शिवराकांबाजत एक जितो मुसूय शिवराक मेळूं 
कठीन आसलो. समुद्राचे तडीर रावन झव्ठक्याक आफडना असलो दुर्भागी मनीर 
त्या काळांत कोण नासलोच. नुसतें खाल्यार पातक जाता अशें कोणाकूच दिसनासलें. 
उफाट्टे, जाचेगेर सकाळ-सांज पोंवल्यो भरून तट्टटीत मुझशांच्यो गांथनी आनी 
फोवाळ्यांचे कमाद येतात तो पुण्यवंत आनी भाग्यवंत समजताले. तस्रीप जिखचेखातीर 
जाणीं जाणीं येसाय मारूक आडाइछ्ली तांकां तांकां अहिंसेचें कलम जाल्यार वारेवैलें 
एक मोटें आडबारेंच कशें जालें. हिंसा करिना जावपाक आदीं-पैलीं नुस्त्याचेर | 
हावळ येता अशें तांकां दिसतालें. कोंकणांतल्या लोकांच्या जाल्यार, हें कलम | 
सामकें जिवार आयलें. कोंकणांत फुडल्या दारा समुद्र आनी फाटल्या दारा न्हंयो. 
तांतूंत बाराय म्हैने चकचयाळ नुस्तें. सावे, खारे, जाय जाल्लें. तळून, रांदून, 
कळपुटी -किसमूर करून खांवचें. वेदांच्याय आदल्या, चड पुर्विल्ल्या काळापासून | 
सातूय कोंकणांतल्या लोकांचें तें मुखेल खाण. तें सोडचें म्हळ्यार तांकां कठीन 
मारूंक लागलें. उदकांत रावतल्यांनीं उदक पियेंवक फावना असली तांची आवतिकाय 
जाली. परंत नुस्ते सोडिना जाल्यार अहिंसा चलैल्ल्यावरी कशी जायत? आनी 
दोन लक्ष पद्मटंक कशे मेळटीत? जल्माचो घोळ म्हणचो! तापिल्ले रेंवेचेर नागडें- 
उगडें लोळचें काम सोपें. परंत नुस्तें सोडचें काम कठीन. तरी आसताना हीय येसाय 
मारूक जायत्या जाणांनीं पेंगट बांदलें. ताणीं पैलीं विस्वण, रांवस, चणाक असलें 
व्हडलें व्हडलें नुस्तें खांवचें सोडून पेडवे, ताछ्ले, शेतकां, बुरांटो, असलें बारीक 
बारीक नुस्तें ते खांवक लागले. ल्हवुल्हवु सुंगटां, तिसस्यो, मोतयाळीं, गालमो 
इतल्याचेर ते आयले. परंत हाचे फुडें तांगेलें पावल पडना जालें. कांयजाणाक गांठ 
लागून ते साप मरचेकडेन पावले आनी वेल्ल्यो, मुझशो धोडयारे तांगेल्या सप्नांत 
येवन तांकां धोंसूंक लागले. निमाणें भँगू ते पद्मटंक म्हणून ताणीं ते तसिपेचो नाद 
सोडून दिलो. परंत दुसरे कांय दुडवांचे मोटे आशेभगत. जीव गेल्यार वचूं. दोन 
लक्ष पद्मटंक मेळ्ळ्यार बायल-भुरगीं तरी धादोशी जातीत म्हणून मोट्या कष्टांनी ते 
शिवराक जालें. परंत दिसानदीस तांकां सुकतडो लागून, तस्रीप जिखूंक ते व्हडल्या 
गोंयां पावतीत कि ना म्हणपाचो दुभाव दिसूंक लागलो. घांट-मांगरार समुद्र ना. 
थेंच्या न्हयानी नुस्तें-पास्तें जाय तशें पिकना. देखून थैंच्या लोकांक झळक्याची 
चडशी रूच ना. परंत सागोतेक ते जीव दितीत. अहिंसेखातीर सागोती सोडची 

` म्हळ्यार तांगेल्याय जिवार आयलें. परंत पद्मटंकांचेर नदर दिवन, उपाय नाथून, 
. जायत्या जाणांनी तें कडकडीत व्रत चलेलें. 
कांय दिसांनीं, पर्थून, तीर्थाची अष्टम आयली आनी सात कोंकणां, मराठण, 

कर्णाटक आनी तेलिंगण हांगाचे पोव्यांचे पोंवे नारव्यां धुकल्ले. तांतूंत तस्रिपेखातीर 

` वर्सभर येसाय मारून वांचिल्ले-उरिल्ले जायते गडे आसले. पद्मटंक जिखचेलो हावेस 
चडकरून बामणांक आसलो. दोन लक्ष नाच जाल्यार दोनशें तरी पदाटंक जिखतल्यों 

` म्हणपाची उमेद तांकां आसली. 

| अष्टमी दीस रातचे पारा नारव्यां भुतांची अष्टम भरता. देखून त्या भयान दीस 
धारेक वच्चे आदींच थेंचे मांड-पसरे आपल्यो मांद्यो कवळटात. ते भाशेन, तस्रीप 
जिखूंक आइछ्ले गडेय एका खिणाची वाट पळेनासताना बेगोबेग व्हडल्या गोंयां पार 
जाले. दुसरे दीस सांजेवेळा तीन वरांचेर थेंच्या विद्यामंदिरांत एक मोटी सभा भल्ली. 
खासा षष्ठदेव सभेचो अध्यक्ष आसलो. व्रां, केम्पू आनी पाच लाइल्ल्या हातभर 
उबारेच्या भांगराच्या शिंवासनाचेर तो बशिल्लो. तागेल्या उजव्या हाताक भांगराचे 
कीर आनी आळणे काडिल्ल्या वेंथभर उबारेच्या चंदनाच्या रंगीत पाटाचेर पाटां- 
प्रधान उपेंद्र पे बशिल्लो आनी दाव्या हाताक रुप्याच्यो फुलयो मारिल्ल्या धिकेंभर 
उबारेच्या रंगीत पणसी पाटांचेर पांच-स पालवी प्रधान बशिल्ले. तांचे सामखार दोन 
कुशींक पातळाइल्ल्या धव्या-फुल्ल लव्यांच्या तिकतिकीत मांद्यांचेर येसायकार 
गडे बशिल्ले. उपेंद्रबाबान पितुबाबालो तांब्यापटो मोट्या ताळ्यान घडघडीत बरो 
वाचून दाखेलो आनी तांतूंत वर्णिछ्लो मनीस सभेंत कोणूय आसलो जाल्यार ताणें 
हात वैर उबारचो म्हणून सांगलें. त्या वेळार पद्मटंकांचे आस्तेन सगळ्यांनींच हात 
वैर उबाल्ले. तेन्ना, उपेंद्रबाबान म्हळे, 'पट्यांतली एक बांदणी अशी आस कि, 
तस्रीप जिखतल्या मनशाक मातयेचें तेफ, गुंडो आनी भांगर सारकेंच दिसूंक जाय. 
तशें तुमकां खरेपणानशीं दिसता जाल्यार, तुमी हात-पांय धोडावन वाट वावरीत 
हांगा येंवचें कारण किर्ते? तुमगेल्या घरा-दारांत, गांवांत आनी मुलखांत मातयेक 
आनी गुंड्यांक दुकळ पडला व्हय? ते सोडून भांगराच्या पद्मटंकांक वसवसून तुमी 
एदे लांबसून हांगा कित्याक आयले?' 

हाचेर कितें जाप दिंवची ती कोणाकूच येवजना जाली. तांगेलीं तोंडां बावली. 

तांणीं ल्हवूच आपणाले हात मांडयेतळा घाले. तरी आसताना, दिवाडेचो विद्वान 
बामण महामहोपाध्याय गिरिशणे पांयांत अडेचो नेट हाडून उबो रावलो आनी म्हणूंक 
लागलो, “भाग्यवंत म्हाराजांनू आनी मानादिक शणेनू, नग्रतायेचीं दोनूच उतरां उलोंक 
म्हाका मेकळीक आसची. पितुबाबाल्या तांब्या-पट्यांत ज्यो बांदण्यो घाल्यात 

त्यो तरवारेचे धारेवैल्यान चलपा सारक्यो कठीन आसत. त्यो पाळूंक चड कठी 
बारकायेन येवजिल्यार, पितुबाबाली तस्रीप एकल्या पितुबाबाकूच फावो. वि 
पट्यांतल्या जायत्या बांदण्यांक ताचेकडसून जितलो पाळो मेळ्ळा तितलो सं 
आजवेर कोणाचकडसून मेळूंक ना म्हळ्यार जाता. तो उलैता तशें करतालो. 
नाशिल्ले सगळे आस्पतीर उदक सोडून, वान्से-मेकळो जावन, 
काडिल्ल्यावरी तो चलूंक लागलो, हें काम फुक्याचें न्हंय. भांगर, माती आनी गंड 
सारके लेखचेलें काम उलौंक सोंपें परंत करूंक कठीन. पुर्विल्ल्या काळांत आजचे 
सारकीच एक गजाल घडून आइल्ली; तिचो म्हाका ह्या वेळार उगडास जाता. जनक 
राजान एक फावट एक याग केल्लो. ताका कुरु आनी पंचाळ मुलखांतले जायते 
बामण जमिल्ले. त्या वेळार जनकान एक हजार गायो उब्यो केल्यो आनी दरएकले 
गायेच्या शिंगाक सुमार आठ तोळे भांगराचीं कडीं घालून, त्या बामणांभितर जो 
कोण ब्रह्मष्ट आसत ताणें त्यो व्हरच्यो म्हणून सांगलें. १ तेन्ना बामण येवजणेंत 
पडले. आपुण खरेपणाचे ब्रह्लिष्ट कि कितें तें तांकां समजना जालें. देखून गायांक 
हात लांवक तांकां धीर जायना जालो. परंत तांतूंतल्या याज्ञवल्क्य नांवाच्या एका 
बामणान फाटफुडो पळेनासताना आपल्या शिष्याक त्यो घरावसल्यान आमडूंक 
लायल्यो. तें पळोन बाकीच्या बामणांक शिणकुटो बादलो. ते म्हणूंक लागले, 
“आमचे इतल्यांभितर हाणें एकल्यानूच आपुण ब्रह्यिष्ट कशें म्हणचें?' खरें तांचे. 
तांकां याज्ञवल्क्याची तिडक येंवक फावो. तो ब्रह्यिष्ट आसलो तो फक्कत तोंडाचो. 
हेर बामणांपरस ब्रह्म-गिन्यानांत तो हुशार आसलो. आनी कांय बामणांनीं घाल्ल्या 
प्रस्नाच्यो जापो जथापथ दिवन ताणें तांकां चीप बसैले हें खरें. परंत तितल्यान 
ब्रह्मिष्टायेचेर तागेलें हक लागू जातालें अशें म्हणुं नज. ब्रह्माच्यो लांब लांब काणयो 
सांगल्यो म्हणून कोण ब्रह्चिष्ट जायना. ब्रह्माचें कुवाडेंच अशें चमत्कारीक आस 
कि, जो कोण आपुण तें जाण म्हण्टा तो तें खरेपणानशीं नेण ; आनी जो कोण नेण 
म्हण्टा तो तें जाण' अशें पुर्विल्ल्या एका उपनिषदांत म्हळां. २" 

याज्ञवल्क्याची गजाल अशीच आसली. खासा तो कहोल कौषीतकेय नांवाच्या 
बामणाक ब्रह्िष्ट मनशाचें लक्षण सांगता आसताना म्हण्टा कि, 'जाणी ब्रह्म वळखलें 
ते भुरग्यां-बाळांची, गिरेस्तकायेची आनी सर्ग-लोकाची वान्सा सोडून भीक मागत 
भोंवतात.*' म्हगेल्या मत्तान भीक मागत भोंवप आनी शार सोडून रानांत वचून 
बसप हेय ब्रल्लिष्टायेचें लक्षण न्हंय. पणून आसूं तें. याज्ञवल्क्याचे चलणुकेंत ताणें 
सांगिल्ले लक्षणूय निखालुस दिसनासलें. ताका गोरवांची आनी भांगराच्या कड्यांची 
मोटी रूच आसून, हतया एदो बैल आनी हजार गायो दितां म्हणून जनक राजान 

 भौनभौन भुरकुटायतकूचः? तो सुमाराभायर भुरकुट्टालो आनी तागेल्या तोंडाक 
_ ब्रह्म-गिन्यानाचीं ओरां येतालीं. जनक ताचेकडेन ब्रह्म-गिन्यानाच्यो खबरी विसकून 
 विसकून विचारतकूच, तो आपणालो सगळो सांटो उसपून व्हरत म्हणपाचें 
 याज्ञवल्क्याक भें दिसतालें; इतलो तो त्या सुक्‍या गिन्यानाचो लोभी आसलो. ११ 
तो म्हाल-म्हातारो जावन घर-दार सोडून रानांत वचूंक लागलो; तरी आसताना, 
` आपल्यो दोगी बायलो मैत्रेयी आनी कात्यायनी हांगेली निमाणी मांडणी करूंक तो 
` विसल्लो ना.* हाचेवैल्यान तो कितलोसो ब्रह्मिष्ट आसलो तें समजुं येता. खासा 
. तोच आपली योग्यताय बरेभाशेन जाण आसलो. ताका अश्वल नांवाच्या एका 
बामणान जेन्ना सणसणीत विचाल्लें कि 'आमचे भितर तूंच एकलो ब्रह्िष्ट आस 
व्हय?' तेन्ना ताणें जी जाप दिली ती ध्यानांत धरीशी आस. तो म्हण्टा, 'ब्रह्यिष्टाक 
आमगेलो नमस्कार; पणून खरेपणान आमकां त्यो गायो मेळूंक जायत.'** सांगचेलें 
सार इतलेंच कि, मातयेभाशेन भांगर लेखपाचें काम फक्त जिबलेन करें; तें 
हातांकडसून केन्नाच जावपाची आस्त ना. जनक राजा हें तत्व बरे भाशेन जाण 
आसलो. देखून, याज्ञवल्क्याची ब्रह्यिष्टाय साणीचेर घांसून कसाक लायनासताना, 
तागेल्या फक्कत गिन्यानाकूच भुलून ताणें त्यो गायो ताका व्हरूक दिल्यो; इतलेंच 
न्हंय, तर आपणालें विदेह मुलखाचें सगळें राज्य ताका दिवन आपुण तागेलो बंदो 
लेगीत जांवक तो तयार जालो. भाग्यवंत म्हाराजानू आनी मानादिक शणेनू, 
जनक राजाले बांदणेभाशेनूच पितुबाबाल्यो बांदण्यो उतरानउतर पाळूंक कठीन 
म्हणपाचें ध्यानांत घेवन आमचे भितर ज्या कोणें जे बांदणेक अदिकांत अदिक 
पाळो दिला ताका तितल्या प्रमाणान तस्रिपेचो थोडो-भोव वांटो दिवपाची मांडणी 
करची अशी साळकांसारक्या पांयांकडेन म्हगेली चड नम्रतायेची मागणी आस. 
इतलें म्हणून तो सकला बसलो. 
दिवाडकार बामणालें हें उलोप आयकून बाकिच्या बामणांच्या बाविल्ल्या 
तोंडाक ताजपण आयली. आपणाल्या वांट्याक एक दोन तरी पदाटंक आयल्याबगर 
रांवचे नात अशें तांकां दिसलें आनी जणएकलो बामण आपणें कसले कसले बांदणेक 
कितलो कितलो पाळो दिला म्हणपाचें फुलोन सांगूंक लागलो. बाकिच्या सगळ्या 
बांदण्यांपरस अहिंसेचेर ताणीं चड नेट दिलो. नुस्ते आनी सागोती खांवची सोडून 
दितकूच अहिंसेच्या व्रताक पूर्णतायेन पाळो मेळ्ळो असो तांगेलो मनापासून समज 
आसलो. देखून, मेळत तो आपुण नुसतें खायना, सागोती खायना म्हणून सांगूंक 
लागलो. कोंकणांतले बामण सागोती खांवक नकळ आसले. म्हण्टकूच सागोतेची 
अहिंसा तांकां आपशींच घडिल्ली. घांटबळ बामणांक नुसतें खांबक मेळनासलें. 

म्हण्टकूच नुस्त्याची अहिंसा तांकांय आपशींच घडिल्ली. अहिंसेक लागून दु 
खायय्यांक नुस्तें सुटून सुटनासलें आनी गांठ लागताली. देखून ताणीं सुंगटां, वागयो, 
ताल्ले, पेडवे असलें उट्टा तसले नुस्ते खांवचें सोडून तिसच्यो, खुबे आनी करपांतलीं 
कालवां असलें बुट्टा तसलें नुस्ते खांवक आडाइल्ले; आनी तितल्यानूच अहिंसेक 
पाळो दिल्ल्यावरी ते समजताले. ते आपुण उट्टे खायनात, बुट्टे खातांत म्हणून सांगून 
पितुबाबाले तसिपेचेर थोडें-भोव हक लागू करूंक लागले. कांय नुस्ते-खायरे मोटे 
नाड आसले. ते उट्टे- बुट्टे नुस्ते खांवचे खावन, वेर अहिंसेची बडाय मारूंक पळेताले. : 
ते म्हणूंक लागले कि, 'आमी नुस्ते खायनात, आमी जळ-शाक खातांत. देखून 
उपकार करून आमकां कांय पद्यटंक दिंवचे. ' घांटवळ बामणांक सागोती सुटनासली. 
ते म्हणूंक लागले कि, “आमी सागोती खायनात, वन-शाक खातांत. आमकां कांय | 
पद्मटंक दिंवचे.' हे भाशेन, ते सभेंत सुमार वरभर शिवराकाचो जागर जालो. निमाणें 
उपेद्रबाबान तांकां जाप दिली ती अशी:- 

'कोंकणांतल्या आनी घांटावैल्या विद्वान बामणांनू, पितुबाबाल्या पट्यांतल्या 
बांदण्यांभाशेन तांकत तितलें चलूंक तुमी आज वर्सभर जे कष्ट काडले त्या खातीर 
तुमची तोखणाय जांवक जाय; इतलेंच न्हंय, तर तुमकां तस्रिपूय मेळूंक जाय. 
पितुबाबाल्या सगळ्या बांदण्यांभितर अहिंसेची बांदणी पाळूंक तुमी जायत्या नेटान 
वावुल्ले अशें दिसता. नुस्ते आनी सागोती सोइकूच अहिंसेचें व्रत चलैलेंशें जालें 
असो तुमगेलो समज आसतलो. तुमचे भितल्ल्या कांय जाणांनीं निखटीं उतरां 
बदलून अहिंसेचें फळ जोडची तजवीज केल्ली पळौन कोणाकूय हांसूंक येतलें. नुस्त्याक 
जळ-शाक म्हळी आनी सागोतेक वन-शाक म्हळी म्हण्टकूच आपुण हिंसे-मेकळे 
जाले अशी तुमगेली म्हणणी आसतली. परंत ही बेष्टी मनाची फटवण. ह्यो शाको 
सोडल्यो म्हणून अहिंसा चलेल्ल्यावरी जायना. इतलेंच न्हय. तर घोंसाळ्या - 
पडोव्व्यासारक्यो शाको सोडल्यारूय अहिंसचें फळ मेळना. ह्या शाकांकूय जीव 
आस. जीव आसल्याबगर इल्लेशे बियेपासून तांचा व्हडलो वेल-विस्तार जायना. 

येवजूंक गेल्यार, अहिंसा हें उतर संवसारांत निखालूस नाशिल्ले वस्तिचें नांव 
आस म्हळ्यार जाता. तें पैलेंवेलें कोणें, केन्ना आनी कशें जल्मा घालें तेंच समजना. 
एद्या व्हडल्या संवसारांत ताका धड कुलो तेंकुंकूय सुवात ना. तें तोंडान उच्चारता 
आसताना वा हातान बरैता आसताना कितलेशाच बारकेल्या जिवांची जी हिंसा 
जाता तिका मेज-माप ना. हिंसा जायनाशिल्ली केंसाच्या तोंका एदीय सुवात ह्या 
संवसारांत ना. वाऱ्यांत आनी उदकांत इतले जीव भल्ल्यात कि , आमगेल्या पायांच्या 
ताखटासाकून माथ्याच्या तेमकामेरेन आमी तांतूंत समुद्रांत बुडशे बुडल्यांत. ह्या 

 आमगेल्या बुडपान आमी खिणां-खिणांत कोटयांनीं जिवांक मारतांत. आमी बसता 
आसताना, उठ्ठा आसताना, न्हिदता आसताना, तोंड उगट्टा आसताना, तोंड धांपता 
आसताना, दोळ्यांचीं पाती हालैता आसताना, शिंकता आसताना, चलता आसताना, 
` धांबता आसताना, आमची इत्सा नासतानाय, कितलेशाच जिवांच्यो हत्त्या 
करतांत.** हत्त्या केल्याबगर आमगेलें एक पावलूय फुडें पडना. त्याभायर, 
आमगेल्या खाणा-जेवणाकूय जिवूच लागतात. जीव नाशिल्ली कसलीच वस्त 
आमगेल्या खाणाक उपकारा पडना. दुसरो जीव खाल्याबगर आमगेल्या जिवांत 
जीव भरना. दुसर्‍याची हिंसा केल्याबगर आपलें पोट भरता असो एकलोय जीव 
ह्या संवसारांत दिसना. जीव जिवांक खातात. मुंगस हुंदरांक खाता. माजर मुंगसाक 
खाता. सुणें माजराक खाता. सुण्याक वागूट खाता. आनी त्या सगळ्यांक काळ 
खाता. हालणो आनी हालनाशिल्लो सगळो संवसार जिवांचें खाण आस. 
संवसार-रचतल्याची इत्साच अशी आसशी दिसता कि, जिवांनीं जिवांक खावन 
वाडचें. तशी ती नाशिल्ली जाल्यार, जिवांक भूक लागना जांवची मांडणी तो करतलो 
आसलो; ना जाल्यार, जीव नाशिल्लो आनी केन्नाच सरनाशिल्लो जिनस खावन 
तांगेली भूक थारपाची तजवीज तो करतलो आसलो. परंत जंववेर ताणें हातूंतलो 
एकूय उपाय करूंक ना वा आमकां तो कळूंक ना तंववेर एका जिवान दुसऱया 
जिवाक खाल्याबगर दुसरी गत ना. हो जीव मागीर तांदूळ-गोट्यासारको आसूं 
नाजाल्यार नुस्त्या-बोकडा सारको आसूं. जी गजाल आपले तांकी भायली आस 
ती आपणाक केन्नाच आळाबंदा हाडूंक येना. देखून तांतूंत आपणाक पातक लागना. 
नुस्ते आनी सागोती खाल्यार हिंसेचे पातक घट्टा जाल्यार तांदूळ आनी शाक भाजी 
खाल्यार तें कित्याक घडचें न्हंय, हें म्हाका कोण सांगत व्हय? दुसरें, हिंसेक 
भियेवन आमी हे सगळेच जिनस खांवचे सोडून दिले जाल्यार आमी वांचचें करें ? 
आमच्या पोटांत कांयच गेलें ना जाल्यार आमी निमाणें मरतल्यों. उपास काडून 
मरचें हाचो अर्थ आपणेंच आपणाक खांवचें वा आपणेंच आपली हिंसा करची. हे 
भाशेन दाटून प्राण घालैल्यारूय हिंसेचे पातक सुटना. म्हण्टकूच, अहिंसेच्या नांवाचो 
बेष्टो जागर करपांत अर्थ कितें? म्हाका दिसता, संवसारांतले लोक ह्याफुडें हे 
पिसायेच्या नादाक लागना जातीत जाल्यार बरें जायत. ताणीं फुक्याची शिवराकाची 
बडाय मारची न्हंय. ते सगळेच मास-खायरे. देखून, आजवेर ते जें कितें खावन 
आयल्यात तेंच ताणीं खुशाल खांवचें. कसल्याच जिवाचो दाटून विद्वाट मात करचो 
न्हंय. खांवचेल्या जिवांक ताणीं वळवळावन मारचे न्हंयत आनी पिडापीड भोगोंची 
न्हंय. 

“तुमी तस्रिपेचे आस्तेन जायते कष्ट काडून लांबसून हांगा आयले म्हणून 
भौमानेस्त महामहोपाध्यायांले सुचौणेभाशेन हांव तुमचे भितर दोन लक्ष पद्मटंक 
वांटून दितलों आसलों. परंत त्या दुडवांचेर ह्या राज्याचें कसलेंच हक ना. तें एव 
पितुबाबालें दान आसून ताचो विलो तागेलेच इत्सेभाशेन जांवक जाय हें तुमकां 
हांवें सांगूंक जायशें न्हंय. जनक राजान याज्ञवल्क्याक ज्यो गायो दिल्यो त्यो 
खासा तागेल्यो आसल्यो. तांचो विलो मनाक मानत तसो करूंक जनकाक पूर्ण 
अधिकार आसलो. तसलो अधिकार पितुबाबाल्या दानाचे गजालींत ह्या राज्याक 
ना. देखून, पट्यांतल्या बांदण्यांक पूर्णतायेन पाळो मेळ्ळ्याबगर आमच्यान ती 
तस्रीप कोणाक दिंव नज. तशें केल्यार ते तस्रिपेचो विद्वाट केल्ल्यावरी जावन ताचें 
पातक सासणांचीं सासणां आमच्या कांठ्यार बसतलें. तुमी विद्वान बामण आसत. 
तुमकां चड सांगपाची गरज ना.' 

उप्रात सभा उलगली आनी थें जमिल्ले बामण आपापणाले वाटेक लागले. 
तांकां उपेंद्रबाबांली म्हणणी खरीशी दिसली. अहिंसा हें आपणाक फटौन संवसाराक 
फटोंचें एक ढोंग आस म्हणपाची तांची खात्री जाली. तरी आसताना, वर्सभर नुस्ते 
आनी सागोती सोडपाची येसाय मारिल्ल्या कोंकणांतल्या, मराठणांतल्या, 
कर्णाटकांतल्या आनी तेलिंगणांतल्या कांय थोड्या बामणांनीं आपणाली येसांय 
तशीच फुडें चलेली. एकफावट सोडिले नुस्तं पर्थून खांवक ते चिके अनमनूंक लागले. 
तस्रीप ना ती नाच; उफाट्टे, शिवराक जाल्लो मनीस नुस्तें खांवक लागलो अशें 
म्हणून लोक आपणाक पिशेपण लायतीत म्हणून तांचें मन कांवचेंवक लागलें. 
ताणीं उपाय नाथून, लोकिचाराच्या भुताक भियेवन, अडेच्या शिवराकपणाक निजाचें 
रूप दिलें. 'नडिचें बडीर पट्टा' म्हण्टात तसली तांची गत जाली. तरी आसताना, 
तांकां केन्नाय नुस्त्या-सागोतेची खांवसाण येतकूच ते कांद्यांत आनी आळम्यांत 
मसालो घालून, सागोतेभाशेन शिजोन, खांवक लागले. हाचो परिणाम असो जालो 
कि, कांय काळान तांगेली कुटुंबा नुस्त्यासागोतेभायरीं जावन, एकाद्री नवी जोड 
जोडिल्लेभाशेन ते करणेचो तीं अभिमान धरूक लागलीं. इतलेंच न्हंय, तर नुस्त्याचो 
कांटो आनी सागोतेंतलें हाडूक हांचें आनी बामणपणाचें अडेवैर आशिल्ल्यावरी तीं 
समजूंक लागलीं. पणून दुसरे जे कांय धड गिन्यानाचे आनी थीर बुद्दिचे बामण 
आसले ते तसलीं पिशेपणां घेवन बसना जाले. ते म्हणूंक लागले कि, 'नुस्ते खावन 
आमगेल्या बामणपणाक निखालुस उणेपण येना. नुस्तें खांवचें सोडलें म्हणून हिंसा 
मना जांयना. देखून आमी तें केन्नाच खांवचें सोडचे नात. तें सोडपांत आमकां 
कसलीच व्हडवीक दिसना. आमी भोच पुर्विल्ल्या वसिष्ठ, वामदेवबी रुशींची 

 पिठगी आसत. ते रुशी नुस्ते खाताले. तशेच आमीय खातांत. जे कोण त्या रुशींच्या 
 गोत्रातले आनी वंशांतले नासतीत ताणी अडेचें आनी लटकें व्हडपण जोडूंक खुशाल 
` नुस्त्याक भष्टकार घालचो वा तें लिपां-चोरयांनीं खावन, खायनात म्हणपाची पोली 
` बडाय मारची आनी आपली फाट आपणेंच थापटून घेंवची.' 
पितुबाबान पट्यांत चित्राइल्लो मनीस ह्या सातशीं वर्सात अजून कोण जालो ना 
आनी तागेली तस्रीप कोणाकूच मेळूंक पावली ना. संवसाराचे अखेरमेरेन कदंबांलें 
राज्य तगचें अशी पितुबाबाली मोटी इत्सा आसली. परंत तीय तडीक पावली ना. 
चौदाव्या शेंकड्यामजगत एका बाहमनी सुलतानान तें तोंडांत उडैलें. १ त्या वेळार 
पितुबाबालो तांब्यापटो कोणाच्या हाताक मेळ्ळो आनी तागेल्या शेतां-भाटांची 
आनी पद्मटंकांची कशी वाट लागली तें कांयच समजना. पितुबाबान त्या पट्यार 
जरी गडगंज बरो गवाय घाल्लो तरी ताची पर्वा करिनासताना लोकांनीं तागेलो 
म्हालम्हतो चडकरून हातासलो जातलो. संवसारांतलो मनीस कसोय जाल्यार 
सुवराथी. सुवराथ जोट्टा म्हळ्यार तो कातल्ल्यार हाय म्हणचो ना, हुलपायल्यार 
हुयेल मारचो ना आनी बुडेल्यार बोब मारचो ना इतलो तो विकारां मेकळो, इंद्रियां 
जिखिल्लो घडीभर जाता. सुवराथांफुडें तो स्रापांची आनी गाळींची निखालुस पर्वा 
करिना. मरतकूच नरकांतलो किडो जांवचें लागल्यार जांव फुडलें फुडें, अशें तो 
म्हण्टा. असल्या ह्या निसूक आनी मनाक खायच्या मनीस लोकांत पितुबाबान 
दानाक दिल्ली आस्पत अजून जथापथ उल्ल्या अशें म्हणुं नज. तागेलीं शेतां-भाटां 
कोणा नागोण्यांच्या हातांत पडलीं, ताणीं तीं कशीं आपालिपा केलीं आनी फुडें 
तांच्यो कशो वाद्यो लागल्यो म्हणपाचें कांयच सांगु नज. वायट करतल्याचेंय बरें 
येवजितल्या पितुबाबान आपलें दान तडुकांनीं हातासतल्याक कसलीच ख्यास्त 
बरोंक नाशिल्ल्या कारणान, नागैतल्यांक तागेलीं शेतां-भाटां असुदाय जिरौंक 
कसलीच कांवचेणी पडली ना जातली. 
पितुबाबालो म्हालम्हतो कोणूय खांव. परंत तागेलो तांब्यापटो मेळत जाल्यार 
बरें जायत अशें म्हाका दिसलें. कित्याक, तांतूंतली गोड़ बरी कोंकणी भास वाचपाची 
म्हाका मोटी उमळशीक लागिल्ली. देखून पितुबाबाल्या घरादाराची आनी तागेल्या 
तांन्यापट्याची कसलीय खबर मेळटा जाल्यार पळोंक १९१६ वर्सा आब्रिलाचे 
२१वेर, सोयरूच्या विठ्ठलाक वांगडा घेवन हांव व्हडल्या गोंयां मुजरत गेलों आनी 
थेच्या पिलारच्या दोंगरार चडून सुळाभाटाचो बारकायेन सरांव घेतलो. पितुबाबाले 
घराचे बुनेदिचो एकाद्रो फुटको फातरूय मेळ्ळ्यार तो माथ्यार घेवन घरा येवचे 
खातीर हावें आनी विठ्ठलान जीव-जिवाणांची पर्वा करिनासताना जायतेकडेन जमीन 

उस्तून पळेली. परंत फुकट. निमाणें, पिलारचे इगर्जेतल्या विगाराकडसून 4 


खबर मेळटा जाल्यार पळौंक ताची चिके सायबा-जात्रा केली. परंत सातशें वर्साफाटीं 
घडिल्ल्या गजालिंची जाळवणी करूंक तो म्हजेवरी बेकार पडला व्हय? आज हे 
घटकेक कितें चल्लां तें दोळे धांपून पळौंचें. पुराणांतलीं वांयगीं शाकेक उपकारा 


पट्टात? पिशेपणां! खरी तागेली म्हणणी. वेव्हारीक मनीस तो. असले मनीस | 


संवसारांत आसत देखून हो संवसार आजवेर तग काडून रावला! चड अजापाची 
गजाल ती ही कि, ह्या गोंयकार पाद्रीकडेन हांव म्हगेले आवै-भाशेन उलौंक गेल्यार 
ताणें आपणाली विस्तीद घाल्ली पोसकी आवे म्हगेल्या फुड्यांत कोंत्रदांस करून 
नाचेली. गोंयच्या जायत्या हिंदूंक पोसकी आवै आस; म्हण्टकूच क्रिस्तांवांकूच ती 
कित्याक नासतली? आसू. भँगू ती गजाल. पितुबाबाल्या तांब्यापट्याखातीर जाल्यार 
म्हगेलो जीव चड सकल-उबार जाता. हांवें त्या पट्यांतल्या मजकुराची कांय खबर 
वैर दिल्या खरी. परंत ती सगळी आयकिंवावैल्यान. तो पटोचो पटोच आज म्हगेल्या 
हाताक लागिल्लो जाल्यार, गिरेस्त चिकू मनशाक शेतांत पुरि्लें पोवनांचें तपलें 
मेळटकूच जितलो आनंद जाता त्यायपरस अदिक आनंद म्हाका जातलो आसलो. 
परंत कदंबांलो राज-म्हाल आनी लिखतां-म्हाल हांवें खैं म्हणून उस्तूंक बच्चें? ते 
सोदूंक गेल्यार खें दिष्टीच पडनात. कदंबांली सत्ता काबार जाली त्यावेळार सुतकी 
जाल्ल्या तांगेल्या म्हालांनीं खेदान जमनीचेर नाख आपटून एकाद्रो जीव दिलो 
जांवये; आनी मड्यांचोय उपयोग करूंक जाण जाल्ल्या सुवराथी मनशांनीं तांगेली 
हाडावळ आपणाल्या मोडक्या घरा-दारांक धिगयो दिंवक लायली जांवये. फुडें 
शेतकामत्यांनीं ते सुवातेर नांगर भोंवडावन भात पिकौन खाले जांवये. कोण विटंबणा 
पव्व्यात ही राजांले सत्तेची आनी दौलतिची. कदंब राजा राजपद भोगताले तेन्ना 
'कोंकणचक्रवती'° म्हणून बडाय मारताले खैं. परंत तांगेली सत्ता काबार 
जायनाफुडें, कोंसळून पडिल्ल्या तांगेल्या म्हालांक, एद्या व्हडल्या कोंकणांतल्या 
व्हडल्या गोंयचे इल्लेशे सुवातेरूय थारावो मेळना! त्या म्हालाची हाडावळ जैचे थें 
उरून ते सुवातेर नांगर भोंवडूंक नाशिल्लो जाल्यार, आज पितुबाबालो तांब्या-पटो 
हाताक लागचेली थोडी-भोव आस्ता आसली. कोण जाण, कोणा शेतकामत्याच्या 
वा भाटकाराच्या हाताक तो मेळ्ळो आनी इतिहासाचे रत्नादिक मोल नकळ जाल्ल्या 
त्या पापयांनीं तांब्याच्या मोलान तो विकून खालो! एकादुकलो खादोळ्या लोभी 
मनशाचे भकींतसून वाटावन तो अजून ह्या संवसारांत तगून आसलो आनी ह्याफुडें 
कोणायच्या हाताक लागलो जाल्यार, उपकार करून ताणें तो पणजेचे सरकारी 
बुलेतींत छापून उजवाडा हाडचो. तशें केल्यार, आवैचो ट्रेस करतल्या आमगेल्या 

कांय गोंयकारांभितर सातशीं वर्सांफाटीं पितुबाबा असलो नामनेचो आवैचो भक्त 
` जावन गेलो म्हणपाची लिखती रुजवात संवसाराक मेळून, आपणाले आवे-भाशेक 
माये-मोगान लागीं करूंक आतांच्या गोंयकारांक भोव बरी देख मेळत. 


१, Ind. Ant, vol., 14, 9. 291. 

२. यवन्यैर्विहितं नेच्छेदात्मनः कर्म पूरुषः 
न तत्परेषु कुर्वीत जानन्नप्रियमात्मनः ।२०।म.भा., शान्ति., २५९. 

३. गोंयकारांची गांयाभायली वसणूक, खंड १, पा. ६०, ६५-६. 

४. JBBRAS, vol. 12, p. 39. 

५, भूमेर्विवरमन्वैच्छं प्रवेष्टं त्रीडयान्वितः ।५ । 
युधिष्ठिरस्योपहतः किं नु दुःखमतः परम्‌ । 
ये मे निराकृता नित्यं रिपुर्येषामहं सदा ।७। 
तेर्मोक्षितो5 हं दुर्नुद्धिर्दत्ततेरेक्जीवितम्‌ ।८ । म.भा., वन., २४९. 

६. पंच सूना गृहस्थस्य चुल्ली पेषण्युपस्करः । कंडनी चोदकुंभश्च बघ्यते यास्तु वाहयन्‌ ।६८। 
तासां क्रमेण सर्वासां निष्कृत्यर्थं महर्षिभिः । पंच क्लृप्ता महायज्ञाः प्रत्यहं गृहमेधिनाम्‌ ।६९। 
अध्यापनं ब्रह्मयज्ञः पितृयज्ञस्तु तर्पणम्‌। होमो देवो बलिर्भौतो नृयज्ञोऽतिथिपूजनम्‌ ।७०। 
मनु.३. 

७. यं यं वापि स्मरन्भावं त्यजत्यंते कलेवरम्‌ 
तं तमेवैति कोतेय सदा तद्भावभावितः ।६। भगी., ८. 

८. अनुमन्ता विशसिता निहन्ता क्रयविक्रयी। संस्कर्ता चोपहर्ता च खादकश्चेति घातका: ।५ । 
मनु., ५. 

९. पद्मटंक ही एक भांगराची म्होर आसून घड़पान सोबीत आसली. कदंब राजांल्या पूर्वजांनीच ती 
पैलीवेली घोळणुकेंत हाडिल्ली खें. हिच्या एका आंगार पद्म (साळीक) आसतालें; देखून हिका 
पद्मटंक हें नांव पडिल्लें. फुडें साळकाबदला स्वस्तिक घालूंक लागले. * तेराव्या शेंकड्यांत 
गोंयचे टांकसाळेंत मारिल्ले जे कांय कदंबांले पद्यटंक उक्ताडा आयल्यात, तांच्या एका आंगार 
कडेवसल्यान वांटकुळी रेगटी आसून, कड आनी रेगटी हांचे मजगत बारीक तिकल्यो उटायल्यात. 
रेगटेभितर शिवाची आकृताय आसून ताच्या गळ्यालागसार देवनगरी अक्षरांनी संवत्सराचें 
नांव घाल्लें आस. ज्या वर्सा ही म्होर मारिल्ली त्या वर्साचें तें नांव जातलें. शिंवाचे कानावैले 
कुशीक, भोंबतणचे वांटकुळे रेगटेक तेंकून चंद्र-सूर्याची आकृताय काडिल्ली आस. शिवाच्या 
बचक्यासरी स्वस्तिक कुरू आस. म्होरेच्या दुसर्‍या आंगार कडे वसल्यान वांटकुळी रेगटी 
आसून, कड आनी रेगटी हांचे मजगत बारकिल्यो तिकल्यो उटायल्यात. रेगटेभितर देवनगरी 
अक्षरांनी 'श्रीसप्तकोटीशलब्धवरवीर' ह्या उतरांक लागून राज्य चलेतल्या कदंब राजालें नांव 

आनी ताचे फुडें 'मलवरमारि' (घांटावेल्या मलवारु लोकांक मारणो) ही पदवी : 
म्होरेचें वजन ६६ गरांव.** हिका 'मलवरमारि निष्क' अशेंय म्हण्टालेशें दिसता. * *९ 
तुर्ताक बरें भांगर सुमार २२ रुपायांनी तोळो मेळटा. हे दरेन, ६६ गरांवांच्या पद्मटंकाचें आजर 
मोल सुमार ८ रुपाया जाता. 
७ The International Numismata Orientalia by Sir Walter Elliot, १ 
London 1886, 9. 66. है 
** JBBRAS., एग. 10, डॉ. भाऊ दाजी लाड हाणीं १८७२च्या आगोस्तांत केल्ली 
म्होरांची पारख, »॥७]॥९॥१1%, 9. 24. 

*** JBBRAS., vol. 9, pp. 243-44. 

१०. JBBRAS., vol. 9, pp. 241, 266, 278. 

११. JBBRAS., vol. 9, pp. 241, 266, 296. 

१२. व्याघ्राननेकान्मृगयासु निघ्नन्यो व्याघ्रमारीत्यभवत्प्रसिद्ध: JBB45, ४०1. 9, 9. 266. 

१३. Ind. Ant., vol. 14, 9. 289. 

१४. अभिनवलंकापुरवरगोपकपुर्यामधीशगिरिजेशः श्रीगोवेश्वरदेवः सर्वजनानंददोजयत्‌। 4. 
Ant., vol. 14, p. 290. 

१५. आत्मौपम्येन सर्वत्र सम पश्यति योऽर्जुन। भगी., ६.३२. 

१६. सुहृन्मित्रार्युदासीनमध्यस्थद्वेष्यबंधुषु । 
साधुष्वपि च पापेषु समबुद्धिर्विशिष्यते। भगी., ६.९. 

१७. विद्याविनयसंपन्ने ब्राम्हणे गवि हस्तिनि। 
शुनि चेव श्वपाके च पंडिता: समदर्शिन: । भगी., ५.१८. 

१८. उद्ेष्टा सर्वभूतानां मैत्र: करुण एव च। 
निर्ममो निरहंकारः समदुःखसुखः क्षमी। भगी., १२.१३. 

१९. योन हृष्यति न द्वेष्टि न शोचति न कांक्षति । भगी., १२.१७. 

२०. समदुःखसुखः स्वस्थः समलोष्टाश्मकांचनः । 
तुल्यप्रियाप्रियो धीरस्तुल्यनिंदात्मसंस्तुतिः। भगी., १४.२४. 

२१. समः शत्रो च मित्रे च तथा मानापमानयोः । 
शीतोष्णसुखदुः खेषु समः संगविवर्जितः । भगी., १२.१८. 

२२. स्वं दातुं सुमहच्छक्यं दुःखमन्यार्थपालनम्‌ । दानं वा पालनं वेति दानाच्छेयोनुपालनम्‌। 
JBBRAS., vol. 12, p. 324 

२३. आरामाणां सहस्रेश्च तडागानां शतेरपि । गवांकोटिप्रदानेन भूमिहर्ता न शुध्यति । ]387२4५ 
vol. 12, 9. 334 

२४. स्वदत्त पुत्रिका धात्री पितृदत्ता सहोदरी। परदत्ता स्वमाता च दत्तं धात्री परित्यजेत्‌ । ] 87२45, 
vol. 12, p. 390. 

२५. JBBRAS., vol. 12, p. 334. 

२६. हो सांकव कोन्द द तोरिंस नोव्हस गोवेर्नादोराले अधिकारवटींत (१८५५-६४) बांदला. 

. JBBRAS., vol. 9, 9. 296. 


Nery Xavier, Bastora 1907, vol. 2, p. 233. 

आत्मानं सततं रक्षेद्दारैरपि धनेरपि। २१३। मनु., ७. 

पितुबाबाले हें भुंयेर आतां कोणाकूय पळोंचें आसल्यार धेंप्यालो क्रिस्तांव मुंडकार मिनेज 
हाका सांगून भाटाची कवडी उगडूंक लांवची. तागेल्या हातार तांगभर उडैतकूच तो तें भुंयेर 
खोसयेन दाखेतलो . 

यो वो ब्रह्मिष्ठ: स एता गा उदजतामिति | बृहदारण्यक, ३.१.२. 

यस्यामतं तस्य मतं मतं यस्य न वेद सः । 

अविज्ञातं विजानतां विज्ञातमविजानताम्‌ । केन, २.११. 

एतं वै तमात्मानं विदित्वा ब्राह्मणाः पुत्रेषणायाश्च वित्तेषणायाश्च लोकेषणायाश्च व्युत्थायाथ 
भिक्षाचर्य चरन्ति। बृहदारण्यक, ३.५.१. 

हस्त्यृषभः सहस्रं ददामीति होवाच जनको वैदेहः। बृहदारण्यक, ४.१.७. सोऽहं भगवते 
सहस्रं ददामि। बृहदारण्यक, ४.३.१४-१६, ३३. 

याज्ञवल्क्यो बिभयांचकार मेधावी राजा सर्वेभ्यो मान्तेभ्य उदरौत्सीदिति। बृहदारण्यक, 
ह 3३. 

प्रत्रजिष्यन्वा अरेऽयमस्मात्स्थानादस्मि हन्त तेऽनया कात्यायन्यान्तं करवाणीति। बृहदारण्यक, 
४.५.२. 

नमो वयं ब्रह्मिष्ठाय कुर्मो गोकामा एव वयं स्म इति। बृहदारण्यक, ३.१.२. 

सोऽहं भगवते विदेहान्‌ ददामि मां चापि सह दास्यायेति। बृहदारण्यक, ४.४.२३. 

उदके बहव: प्राणा: पृथिव्यां च फलेषु च। न च कश्चिन्नतान्‌हन्ति किमन्यत्‌ प्राणयापनात्‌। २५ । 
सूक्ष्मयोनीनि भूतानि तर्कगम्यानि कानिचित्‌। पक्ष्मणोऽपि निपातेन येषां स्यात्‌ स्कंधपर्ययः।२ ६। 
मभा., शांतिपर्व, १५. 

नहि पश्यामि जीवन्तं लोके कचिदहिंसया । सत्वैः सत्वा हि जीवंति दुर्बलैर्बलवत्तराः।२०। 
नकुलो मूषिकानत्ति बिडालो नकुलं तथा । बिडालमत्ति श्वा राजन्‌ श्वानं व्यालमृगस्तथा। २ १ । 
तानत्ति पुरुष सर्वान्पश्य कालो यथागत: । प्राणस्यान्नमिदं सर्वं जंगमं स्थावरं च यत्‌।२२। 
मभा., शांतिपर्व, १५. 

गोंयकारांची गोंयाभायली वसणूक, खंड १, पा. ८८. 

पांचवें आरण्यक 
खर्णवीर 





| 
पुर्विल्ल्या काळांत धतरेचे फाटीर कोकस्तान नांचाचो एक देस आसलो. थैचे | 
लोक झुजाचे विद्येत पाटांगडे आसून, झुजमारे म्हणून घेवपांत तांकां मोटी खोस | 
जाताली. झुज, रणखेवां आनी हाणामारी हांचेफुडें संवसारांत व्हडविकेची हेर | 
कसलीच करणी आस म्हणपाचें ते नकळ आसले. झुज हीच तांगेली सगळ्यांत | 
व्हडली संस्कृताय आसली. तांगेल्यो बायलो आनी भुरगीं लेगीत झुज मारूंक 
शिंवर्शिवताली. | 
आवेच्या कुसव्यांतसून भुरगें जमनीर पडनाफुडें, ताचो बापुय तापौन तांबडी 
बडंग केल्ली तरवार उदकांत बुडौन तांतूंतले दोन चार न्हिविल्ले थेंबे ताच्या तोंडांत 
गळेतालो आनी ते पोटांत पावतकूच तें भुरगें धिरिष्ट जाता असो कोकस्तानी लोकांचो 
समज आसलो. भुरगें आठ वर्साचें जायनाफुडें मोट्या समारंभान आनी 
आयट्यापाट्यान एक ल्हानशी तरवार ताचे कमरेक खोवन, एक धोणकी ताचे खांकेक 
उमकळायताले आनी ताका खुस्ती मारूंक आनी मारामारी करूंक शिकैताले. थैंच्या 
साळांनीं लिखणेपरस तरवार अदिक चलताली आनी शाये परस रगत चड व्हांवतालें. 
रगत गळौंक भुरण्यांनीं केन्नाच अनमनचें न्हंय म्हणून दरएकले साळेंत बोकडांची 
दावण बांदून तरवारिच्या एका धपक्यान तांची तकली मारूंक तांकां शिकैताले. 
तकली मारिनाफुडें जें सळसळीत रगत व्हांवतालें ताचो तिबो ते भुरगे आपल्या 
कपळाक लायताले आनी मागीर पोशे भरून रगत पियेताले. हे भाशेन, ते मोटे क्रूर 
आनी दये-माये भायरे जाताले. रगताचे कितलेय व्हाळ व्हांबले तरी तांच्या 
दोळ्यांकडेन केन्नाच काळोख येनासलो. तशेंच कोणायचो जीव घेंबक ते निखालुस 
गणमणनासले. ते सुमार सतरा-अठरा वर्सांचे जातकूच, ताणीं जिवार उदार जावन 
रणखेंवां करचीं म्हणून, तांकां शूर विरांक मेळचेल्या तस्रिपांची गोडी लायताले 
आनी भुरकुटायताले. 'जल्मा आइल्लो जीव केन्नातरी मरतलोच. मर्ण कोणाक सुटूंक 
ना. मनशाची कूड एका खिणांत नाशी जाता. तेन्ना झुजांतल्या मर्णाची बेष्टी चिंता 
कित्याक काडची? झुजांत दुस्मानाक जिखल्यार तागेली गिरेस्तकाय असुदाय लुटूंक 
मेळटा आनी मेल्यार सुंदर अप्सरा भोगूंक मेळटात.'' जे कोण शूर आसतात 

आनी जांच्या आंगार झुजांतल्या घावांच्यो मावो आसतात तांकां लकलकीत बरो 
'सर्गलोक मेळटा.'' झुजांत जे फाट दाखेनासताना धिरिष्टपणान झुजतात आनी 
मरतात ते सूर्य लोक फोडून आपल्या शस्तरांसेत योग्यांभाशेन सर्गार वचून बसतात;' २ 
अशें ते तांकां सांगताले. ताणीं सर्ग-लोकाचे आंवडे गिळचे म्हणून ताची ते रसाळ 

' वर्णना करताले आनी ताची सुंदर चित्रां आनी नकाशे काडून सालांतल्या वण्टींचेर 

मारताले. ते म्हण्टाले कि, 'सर्गावैली भुंय भांगराची. थेचे दोंगर भांगराचे. ल्हान - 
' व्हड मोतयां हीं थेंचे गुंडे आनी शेंकारे. थेच्या मार्गावेली धूळ, केसरासारकी मोव. 
थैंचीं घरां-दारां भांगराचीं. तांचे नळे वज्रांचे, केम्पांचे आनी पाचेचे. थेंच्यो न्हंयो, 
बांयो, झरी आनी व्हाळ हांचें उदक दुदासारकें धवें फुल आनी साकरेपरस गोड़. 
ताका जवादीयपरस घमघमीत बरो वास येता. तांतूंतल्यो फातुल्ल्यो वज्रांवरी 
` लकलकतात. थें तरेकतरा रुखांनीं आनी रांप्यांनीं भरिल्लीं पांचवीं चार पोरसां आसत. 
तांतूंतली जमीन कापराची. तांतूंत तरेकतरा रंगांची आनी वासांचीं फुलां फुलतात 
आनी गोड़ गोड लाल्लूक फळां जातात. मनशांनीं केन्नाच अणभवूंक ना असो 
तांचो सुवाद आनी घमघम. सितारी घेनासताना तीं हातांनी काडूंक मेळटात. थें 
तरेकतरा रंगांची सुकणीं मंजूळ सुरान गातात. तांकां पांजस्यांत घालचें लागना. तीं 
आपणाच्या आंगा-माथ्यार हुस्क्या-मेकळीं बसतात. थें तिनूय -त्रिकाळ गंधेलाच्या 
वासाचे थंड बरें बारें घोळटा. थें जळार, भिकूण आनी हुलूक हांचें नांव ना. थेंचे 
वाग आनी वांसवेलां आंगार येनात. थें सोरोप आनी विंचू चाबनात. थें भुकेन 
वळवळूंक जायना. थें तानेचो व्हरस लागना. थें जिवाक पुरो जावन वडी मारिनात. 
थें शियाचो कुडकुडो ना. थें ओताचो रखरख ना. थें उतळताप जायनात. थें 
अळशिकावणें, घाणयारें आनी अपशकुनी कांयच ना. थें चोंयवशीन कानाक आनी 
मनाक गोड़ लागणी रुचीक आनी सुरबूस बरी उतरां आयकूक येतात. थें दुख ना. 
खेद ना. खंत ना. थें कष्ट काडचे लागनात. थें म्हातारपण ना.“ थें सासणाचो 
घणघणीत उजवाड. थें सूर्य एकसारको लकलकता. थैंचे लोक तेजवंत. थें जेबण- 
खाण खूब. थें सदींच धादोसपण. थें खोसूच खोस. थें एकसारको भुरकुटो, मुरगटो, 
किटकिटो आनी तिटतिटो.* थें कांयजाण घुटुघुटु करून सोमरोस पियेतात. कांयजाण 
तूप खातात. आनी कांयजाणांकडेन “म्हाका पिये, म्हाका पिये' म्हणून म्होंवाचे 
व्हाळ व्हांवतात.* थें दोळ्यांनीं पळोंक नाशिल्ल्यो, कानांनी आयकूंक नाशिल्ल्यो 
आनी मनान केन्नाच येवजूंक नाशिल्ल्यो वस्ती जायत्यो भल्ल्यात.* झुजांत पडिल्लो 
वीर सर्गाच्या देठ्याकडेन पावनाफुडें, सुंदर गंधर्व ताका राजाभाशेन येवकार दितात. 
ते ताका रसमाचीं आनी जरीचीं आंगावलीं न्हेसैतात. ताच्या बोटांत मुदयो, हातांत 


गोमन्तोपनिषत्‌ खंड १ १३५ 






पेटी, कमरेंत काण, गळ्यांत कंठ्यो, कानांत चौकुडे आनी माथ्याक दया 
मुकुट घालतात. ताच्या पांयांक सांवरिच्या कापसाच्या तळाच्यो जरीचें वर्कम 
आशिल्ल्यो व्हाणू घालतात. ताका जरीचे गोंडे लाइल्ले भांगराचे पालखेंत बसैतात | 
आनी कलंवतांचीं पेणीं करीत, चंद्रावळी आनी फाग म्हणत, वाजंत्रां वाजेत आनी 
फोग मारीत सर्गाच्या राजमार्गातसून व्हरतात. वाटेंत देव विमानांत बसून ताचे 
पालखेचेर भांगराची फुलां उडेतात. निमाणें ताका रांवक मुजरत बांदिल्ल्या घराच्या 
देठ्याकडेन तो पावता. थें सुंदर अप्सरा येवन गुलाबशेंवत्यांच्या उदकान ताचे पांय 
धुतात आनी जरी पदरान ते पुसतात. त्यो ताका राट आनी दिवे दाखेतात आनी ताचे 
भोंवतणीं भांगराचीं मुठलीं उंवाळटात. मागीर ताका घरांत व्हरून रसमाच्या मोव 
बसकाराचेर विलुदाच्या घुबघुबीत लोडाक तेंकून बसैतात. उप्रांत त्यो ताका तरेकतरा 
रुचीक परखन्न वाट्टात. त्या घरांत सोबीत आनी नाजूक कंगरखीस केल्लो हस्तिदांती 
पलंग मांडिल्लो आसून ताचेर विलुदाचीं मोव कुलच्यांवां पातळावन तांचेर अतला, 
दमास्क आनी सेतयेचीं उशीं आनी गिर्दन्यो घाल्ल्यो आसतात. तांचेर तो शूर 
सरदार आड पट्टा. त्या वेळार जरीचीं पितांबरां न्हेशिल्ल्यो, तट्टट्यो मोटव्यो चोळयो 
आंगाक घाल्ल्यो, भांगरा-शिंगरान सजगल्ल्यो, जायांच्यो पटयो माळिल्ल्यो, 
आंगार ल्हंव नाशिल्ल्यो, वेल्लेवरी नाजूक, मुडुशेवरी तुट्टुटीत, मेणवातीवरी 
तकतकीत, केळिचे कांडयेवरी घवघवीत, तवशाचे पिपरेवरी कवकवीत, काजळ 
घाल्ल्या दोळ्यांच्यो, साव्ठकासारक्या तोंडाच्यो, शीर कशा नाखाच्यो, गुलगुलीत 
पोल्यांच्यो, घमघमीत वासाच्यो, लोणयापरस मोब आनी गोऱ्यो-गोऱ्यो-पीठ 
बायलो ताचे हात-पांय वळटात, फाट चेपतात, ताका आखुळटात, माखुळटात, 
ओखेतात, तोखेतात आनी ताची जाय जाल्ली सेवा करतात.' 
सर्गावेल्या सुखाची ही वर्णना आयकतकूच, निक्त्याच वयांत आइल्ल्या त्या 
तरण्या जुवान भुरग्यांच्या तोंडाक उदक सुट्टालें आनी झुजांत मारूंक आनी मरूंक ते 
तयार जाताले. 
कोकस्तानांतलो सगळ्यांत व्हडलो माना-भौमानाचो देव म्हण्टात तो झुजारदेव 

आसलो. थैंच्या राजपाटणांत ताची म्हुर्त थापून ताचें एक गडगंज देवूळ बांदिल्ले. 
झुजारदेवाक वीस तोंडां आसून चाळीस हात आसले. ताच्या फुडल्या दोन हातांत 
रगतान भरिल्े मनशाच्या माथ्याचें कट्टे आसलें. ताच्या बाकिच्या हातांत कोयत्या- 
कुराडीपासून तरवारी -नाळीमेरेन तरेकतरा शस्त्रां आसली. ताची तोंडा पेंचिल्लीं आनी 
तांतूंतसून सोर्पाच्या पिल्यांभाशेन दांत भायर सरिल्ले. ताच्यो जिबो सुण्याचे 
जिबेभाशेन लळलळटाल्यो आनी तांचेवैल्यान बोंबलेमेरेन रगताचे वळंगार 

व्हांवताले. ताच्या गळ्यांत मनशांच्या आंतकट्यांच्यो माळो घाल्ल्यो आनी 
माथ्याक लुंडांचा मुकुट घाल्लो. ताचे केंस सरडकशेशे दाट आनी चरचरीत आसून 
मानेवैल्यान पातळ्ळेले. ताच्या नाख-पुडयांचीं बिळां फुलेल्लीं आनी दोळे रांदनींतल्या 
जळजळीत विंगळ्यांभाशेन तांबडेगुंज दिसताले. ताका मनशाच्या कातड्याची काष्टी 
न्हेसैल्ली, ताचें हेर सगळें आंग उक्तें आसलें. ताच्या कपळाक शेंदूर माखिल्लो. 
ताच्या पांयांक आनी बावळ्यांक फोडा केल्ल्या काळ्या सोर्पाचे विळखे आसले. 
ताका मनशांच्या मड्यांचें पेड करून ताचेर उबो केल्लो. ताची नुरा संवसाराक एका 
घांसान गिळूंक तयार जाल्ल्या राक्षेसाभाशेन भयांकृत दिसताली. ताचो उत्साव 
वर्सानवर्स कार्तिक म्हैन्यात जातालो. तो एकसारको पंद्रा दीस चलतालो. त्या 
वेळार दिसपट्टो एक रेडो मारून ताच्या रगताचें ताका न्हाण घालताले आनी ताच्या 
मासाचो निवेद दाखेताले. त्या वेळार आकांताचे धोल आनी कर्ण वाजताले. ह्या 
उत्सावाक कोकस्तानांतल्या दरएकल्या गांवचे दादले, बायलो आनी भुरगीं 
आयल्याबगर केन्नाच रावनासलीं. जे कोण वर्सांतसून एक वेळूय झुजारदेवाच्या 
दर्शनाक येनात आनी ताचें कोल घेनात तांच्या आंगांतलें रगत सुकून ते झरकटून 
मरतात असो तांगेलो समज आसलो. तशेंच जे कोण ताची भक्ति जिवा-भावान 
करतात तांच्या आंगांत जायतो तुतनायक येवन तांकां बारा रेड्यांचें बळ चट्टा अशें 
ते समजताले. 

कोकस्तानी लोकांनीं मनशाचो जीव घेवपाचीं तरेकतरा शस्त्रां सोदून काडिल्ली 
आनी त्या काळांतल्या राज्यांभितर शस्त्रविद्येंत ते म्हालगडे जाल्ले. तांकां ह्याखातीर 
मोटो अभिमान दिसतालो आनी ते आपले विद्येची सुमाराभायर बडाय मारताले. 
तांच्या शेजारचीं राज्यां कारणाबगर दुसर्‍याच्या आंगार पडनासलीं आनी भौनभौन 
झुजाक शिंवशिंव नासलीं म्हणून थेच्या लोकांक कोकस्तानी लोक साप रानवट 
लेखताले. तांकां राज्य चलोंक अक्कल आनी तांक ना अशें म्हणून तांकां ते केन्नाच 
मार्थे वैर उबारूक दिनासले. कोकस्तान हें सगळ्या संवसाराची राणी आसून हेर 
राज्यां तिगेल्यो धेडयो जांवचे योग्यतायेच्यो आसत; देखून ताणीं आपल्या 
माथ्यावैल्या केंसांनीं तिच्या पांयांतळची जमीन झाडूंक आपखोसयेन सडसडीत 
फुडें सरचें, ना जाल्यार आपुण तांगेल्यो केंसट्यो धरून तांकां तशें करूंक लायतल्यों 
अशें कोकस्तानी लोक काळजार हात मारून गर्वान उलेताले. ते सदींच आपलीं 
शस्त्रां उबारून आसताले. म्हण्टकूच, सगळो संवसार तांकां पळोन लडलट्टालो.€ 
कोकस्तानाची घुरी पट्टा म्हळ्यार हेर राज्यां थर्त कांपतालीं आनी तांकत तंववेर 
ताचें बरेपण जोडून आयुष्यांतले दीस धुकलतालीं. संवसारांत वायट आनी नष्ट्यो 

करण्यो करतल्यांचें केन्नाच बरें जायना अशें म्हण्टात आनी कोकस्तानी लोक 4 
नसत्यो नसत्यो क्रूर आनी पातकी करण्यो करून पचेतात आनी दिसानदीस माततात | 


म्हणपाचें पळौन ते वेळच्या विचारवंत मनशांक तें एक सोडौं नज आशिल्ले कुवाडेंच 
कशें दिसतालें. 
कोकस्तानाच्या शिंवासनार जायते राजा बसले. ते सगळे नष्टे आनी क्रूर आसले. 

तांतूंत खर्णवीर हो जाल्यार आपल्या नांवाभाशेन संवसारांतलें एक खणूच जावन 
गेलें. तो दुष्ट, पातकी आनी चंडाळ आसलो. संवसारांतल्या सगळ्या पातकांनीं तो 
करमेल्लो आनी तिजिल्लो. तो दुडवांचो भारी लोभी आसून बायलांचो सुमाराभायर 
नादयो आसलो. खैँचेयकडेन नाखा-दोळ्यान सुंदर बायल आस म्हणपाची सुनशा 
लागनाफुडें, तरेकतरा हटमरवळां करून तिका तो आपल्या रंगम्हालांत हाडून 
घुस्पायतालो. मनशाचो जीव जाल्यार ताका भिकणापाष्ट दिसतालो. मनशांक 
वळवळावन आनी हाल-उपाद्रे करून मारूंक ताका मोटी खोस जाताली. झुजांत 
जिखिल्ल्या कांय राजांक ताणें लोखणाच्या अशीर पांजच्यांत घालून दवरिल्ले आनी 
सकाळ-सांज तो तांकां भाल्याच्या तोंकान धोंगशितालो; आनी ते हाय-हूय करूंक 
लागतकूच तो खी खी करून हांसतालो . जिखिल्ल्या जायत्या सरदारांक तो हतयाच्या 
पांयांतळा गुड़ावन मारतालो; ना जाल्यार मानशेंतल्या वांसवेलाच्या आनी शिंवाच्या 
आंगार सोडून तांचे फापसून कुडके करूंक लायतालो. ताणें जायतीं झुजां मारिल्लीं. 
तरी आसताना, अजून ताच्या आंगार दुस्मानाचे तरवारिचो वा तोंडक्याचो धपको 
बसूंक नासलो. म्हण्टकूच मरतकूच आपल्या फुड्यांत सगाचें दार शेकानशेक पासाक 
लागत कि ना आनी थेच्या सुंदर अप्सरांवांगडा सासणाचीं सासणां किटकिटूंक - 
तिटतिटूंक मेळत कि ना म्हणपाचो ताका सदींच दुभाव येतालो. ह्या वेळार मनाची 
चिके समजाविशी करूंक ताका ताच्या आंगावैल्यो आसुकाच्यो मावो जायत्यो 
उपकारा पड्टाल्यो. वेळ पावतकूच झुजांतल्या घावांच्योच त्यो मावो म्हणून सांगून 
सर्गावेलें आपणालें हक सणसणीत बरें सिद्ध करुं येत अशें तो म्हण्टालो. तो 
झुजारदेवाचो पोटतिडकेचो भक्त आसलो. ताका दिसपट्टो बोकडाच्या हरव्या मासाचो 
निवेद दाखैल्याबगर तो केन्नाच तोंडांत उदक घेनासलो. तो शिंबासनार बसचे 
आदीं,सगव्व्या कोकस्तानांत झुजारदेवाचें देवूळ म्हण्टात तें एकूच आसलें. परंत 
खर्णवीरान सरकारी खर्चान तीं गांवाकणकणी बांदून तांच्या नांवान वर्सासनां आनी 
नमसी सोडिल्ल्यो. जिखिल्ल्या राज्यांतूय झुजारदेवाची भक्ति मातची म्हणून तो 
जायतो वावुरतालो. तीं राज्यां झुज मारूक नकळ आसलींशीं न्हंयत. परंत कामा- 
गर्जेबगर मस्तेपणान दुसऱ्याच्या आंगार पडून फक्त झुजाखातीर झुज मारचें हाची 


6000 समग्र शणै र्गोयबाब 


ताका मनापासून उबगण येताली. त्याभायर, तो अळशिकावणो, भयांकृत राक्षेसी 
देव तांकां निखालुस माननासलो. तरी आसताना, 'मारांच्या भयाक केलदें नाचता' 
` म्हण्टात ते भाशेन, खर्णविराच्या दबकावण्यांक लागून ते त्या देवाक वैल्याचारांक 
नाल-बोंडो दवरताले. एक मुंडकार राजा मात खर्णविराचो तो जुलमी हुकूम मानिना 
` जालो. 'कितें जाता तें जांव. जीव गेल्यार वचूं. राज्य होगडावल्यार होगडांव. परंत 
झुजारदेवाक मात तकली बागोंचो ना' म्हणपाच्या हटाक तो पेटलो. खर्णवीराक ही 
खबर समजनाफुडें, ताणें सैन्य धाडून ताका पैल्याच फाराक हार केली आनी एकाद्या 
चोराभाशेन फाटीवसल्यान चरांटून हात बांदून, नागडो-उगडो ताका आपल्या 
म्हऱ्यांत हाडूंक लायलो आनी राजम्हालाच्या आंगणांत खांब्याक बांदून घालून 
. ताका नास्तिक आनी देवद्रोही म्हणून हिणसून, आपल्या खासा हातांनीं ताचें नाख 
आनी कान कापले. मागीर दोनूय हात तोडले. उप्रांत लोखणाच्या दाबणान ताचे 
दोळे कोंकून काडले आनी एका सुण्याकडसून ताची जीब चाबूंक लायली. इतल्या 
ह्या चांचावपान ताचो प्राण गेलो. तरी आसताना, खर्णवीराचो किंवाटो वचना 
जालो. तो त्या मड्याच्या तोंडार थुकलो आनी ताच्या पोटार ताणें खोंट माह्ली. 
निमाणें, झुजारदेवाक मानिनाशिल्ल्या मस्त्या नास्तिकाक असलीच ख्यास्त फावो 
अशें म्हणून ताणें तें में राजपाटणा लागशिल्ल्या एका रानांत कोल्यांचे आनी 
कावळ्या गिदांचे भकीक पडचेखातीर भिरकटावन उडोंक लायलें. 
हे भाशेन, झुजारदेवाची भक्ति चोंयकडेन मातौन जातकूच, खर्णविरान 
दिखिजयाक वच्चो बेत केलो. तो मोटें सैन्य घेवन भायर सल्लो. ताणें आदीं मुंडकारी 
राज्यांत फावट घालून, थेंच्या राजांक आपल्या बळग्याचो आनी तुतनायकाचो 
हाऊ दाखैलो आनी जुलूम आनी आगळीक करून फुडल्या कांय वर्सांचो खंड 
आदींच वसूल केलो. त्या भायर ताणें तांचेकडसून मोलादिक भेटो आनी सुंदर 
बायलो हातासल्यो. उप्रांत ताची पाडी नदर एका स्वतंत्र राज्याचेर गेली. ह्या राज्याचे 
नांव धर्मस्तान. हें राज्य झुजारदेवाची जरी पुजा करिनासलें तरी देवी स्वतंत्रतायेची 
ताका मोटी भक्ति आसली. कोकस्तानाचें बंदें जावन रांवचें म्हळ्यार मर्णाकूय 
वायट अशें ताका दिसतालें. कोकस्तानाची पातकी आनी लोभी नदर ताचेर जायत्या 
काळांपासून वेताली परंत ताका तें बाडगनासलें. अखेरेक खर्णविरान ताचेर आपलें 
जड जूं घालचो नित्शय केलो. तो धर्मस्तानच्या लोकांकडेन मोट्या किंवाट्यान 
झुजलो आनी तेय जिवार उदार जावन ताचेकडेन नेटान झुजले. दोंय कुशिंचे जायते 
लोक मेले आनी दुखवले. झुजामळार रगताचे व्हाळ व्हांवले. निमाणें, खर्णविराच्या 
दोव्व्यांत एक बाण रोंबून घुंबळ येवन तो घोड्यावैल्यान सकला पडलो आनी 

तसोच ताच्या खुरांतव्ठा चिड्डून मेलो. तरी आसताना, अखेरेक न 
कोकस्तानकारांकूच मेळ्ळें. ताणीं मोठ्या क्रूरपणान धर्मस्तानाच्या ल्हान-व्हड 
लोकांक तरवारीन चिल्ले आनी थेंच्या राजाक आनी प्रधानाक गाड्याक बांदून, 
जैताचो गजर करीत, कोकस्तानच्या राजपाटणांत व्हेले आनी तांचो नाका-नाका 
जाल्लो अपमान करून निमाणें तांकां वळवळावन माले. । 

जायते काळ हातासूक मेळनाशिल्लें धर्मस्तान खर्णवीराच्या पराक्रमान जोडलें 
म्हणून कोकस्तानकारांक झुजारदेवाचो तो एक नवो अवतारूच जावन गेल्ल्यावरी 
दिसलो. ताणीं ताचे निमाणे संस्कार दुखेस्तपणाक फावो जाल्ल्या आट्यापाट्यान 
केले. ताणीं ताच्या मड्यावांगडा ताच्या जोखाचे धा पेटीन भांगर, रुपें, वज्र, केम्प, 
पाच, पोंवळीं, मोतयां, चंदन, जवाद, कापूर, धूप, वाळेरू, कर्मळो आनी सबदो 
घालून ताचें मडें जाळ्ळें आनी एक वर्सभर कोकस्तानच्या साम्राज्यांत ताचें सुतक 
धरूक लायलें. ह्या सुतकांत साम्राज्यांतल्या सोळा वर्सावैल्या दरएकल्या मनशान, 
दिसपट्टो सकाळीं हांतरुणावेल्यान उठनाफुडें, खर्णविराच्या नांवान काळीज बडौन 
हाय हाय म्हणून दुखां गळोंक जायत म्हणपाचो कडकडीत कायदो केल्लो; जांचेकडसून 
ह्या कायद्याक पाळो मेळनासलो तांकां सोयतिचो सणसणीत मार बसतालो आनी 
तांच्या दोळ्यांतसून भळभळीत दुखां व्हांवतालीं. ह्या आदीं धर्तरेवैल्या कोणाच 
मेल्ल्या राजाक असलो खर मान मेळूंक नासलो खें. 

खर्णवीर घोड्याच्या खुरांतळा चिङ्डून मेलो तेच घटकेक ताचो आत्मो खैं 
पावलो आनी ताचें कितें जालें म्हणपाची सगळी खबर पुर्विल्ल्या इतिहासकारांनी 
बरोन दवल्ल्या. ती वाचून विचार करीसारकी आस. 

खर्णवीर संवसारांतल्या मनशांचो काळ आसलो खरो आनी तो जिवो आससर, 
ताचें नांव कानार पडनाफुडें भियेवन गुळी जावन, गुरवार बायलांचीं पोटचीं 
घळघळटालीं हेंय खरें. परंत झुजा-मळार चिडुतकूच, यमराजाले मानाय जेन्ना ताचो 
प्राण व्हरूक आयले तेन्ना ताची जी म्हातारी कांपली तिची वर्णना कोण करीत? 
कावळ्यांभाशेन काळे, नागडे बेताळे, वांकड्या तोंडाचे, कांस्यांसारक्या उब्या 
केसांचे, नाखटांचे कोयते वाडिल्ले, हातांत पास आनी दांडे आशिल्ले, किटीकिटी 
करून दांत किल्लिणे आनी दोळे गिरगिरायणे ते मानाय पळौन खर्णविराचें काळीज 
कलकक्लें आनी ताची सामकी हागरी-मुतरी जाली." ते ताका बडैत, दटायत आनी 
दबकायत यमराजाल्या राज्यांत व्हरूक लागले. थें वच्चेली वाट सरून सरना. तीन 
लक्ष चोवेचाळीस हजार कोस ती लांब. तापिल्लेरेँवेन भरिल्ली, उदकाचो थेंबो नाशिल्ली, 
आलासऱ्याभायरी अशी ती वाट. थेंसून ओतान तळतळत, तानेन आनी भुकेन 

वळवळत, रानांतल्या उज्यान हुलपत, हून वाऱ्यांनीं करपत तो त्या मानायां वांगडा 
वचूंक लागलो. `° ताच्या पांयांक कांटे तोपताले, ताका विखाळे सोरोप, विंचू 
आनी सुणीं चाबतालीं. वाग आनी शींव ताच्या आंगार येताले. फुडे, तो 
तरवारीसारकीं पानां आशिल्ल्या रुखांच्या आठ हजार कोस लांब रानांत पावलो. 
थैं पानांची धार लागून ताचें आंग कातरतालें. कावळे, नातकां, गीद आनी गांजील 
ताका पिट्टाले. तो मदींच धांकून आशिल्ले बांयत घबांयच करून पडलो. उंच 
दोंगरावैल्यान घडघडलो. जळवांनीं भरिल्ल्या चिखलांत रोंबलो. वाखरांच्या 
धारांवैल्यान, भाल्यांच्या तोंकांवैल्यान, तांब्याचे तापिल्ले रेंबेंतसून, विंगळ्यांच्या 
होमखणांतसून, धुंवराच्या लोळांतसून ताका चलचें लागलें. ताचेर शस्तरांचो, वज्रांचो, 
फातरांचो, विंगळ्यांचो आनी आदनाच्या उदकाचो हरंधारींनीं पावस पडलो. जायते 
कडेन ताका काळोख गुपाट लागलो. रगता-पुंवाच्यो तळयो लागल्यो. मागीर तो 
चारशीं कोस लांबायेचे भयांकृत वैतरणी न्हंयेलागसार पावलो. ती पळेनाफुडें ताच्या 
आंगावैलो कांटो फुललो. ते न्हंयेंत रगत आनी पूं व्हांवतालो. तिच्या धड़ांनीं 
हाडकांच्यो राशी आनी रगता-मासाचो बांबर भरिल्लो. तिचेर दाट केंसांचो शेळो 
मांडिल्लो. भितर मोटीं मोटी मानगीं आं करून बशिल्लीं आनी कांसव आनी जळवो 
हुळहुळटाल्यो. खर्णवीर थें पावनाफुडें भितल्ली घाण लोखणेंतल्या तुपावरी कडली. 
हे न्ह॑येतसून पलतड मारूंक ताच्यान नज जालें. तेन्ना यमाचे मानाय ताका तुतयांनीं 
धाडायत व्हरूक लागले. म्हण्टकूच तो रगतां ओकूंक लागलो आनी तींच ताका 
पर्थून गिळचीं पडलीं.'' निमाणें तो यमराजाल्या म्हऱ्यांत पावलो. शेकानशेक 
बारा कोस उंच, काजळाचो दोंगरकसो काळो -काळो कीट, बांयसारक्या खोल 
आनी रगतासारक्या तांबड्या दोळ्यांचो, लांब नाखाचो, बत्तीस बावळ्यांचो , 
विजेसारकीं शस्त्रां धरिल्लो, रेड्याचेर बशिल्लो, भयांकृत दांत आनी दाडो आशिल्ले 
तोंड पेंचून संवसार-बुट्टे वेळच्या घडघड्यावरी गाजणो असो तो यमराज पळौन, '* 
तिख्याच्या काळजाचो खर्णवीर हो-हो करून हामेल घालूंक लागलो. यमराजाच्या 
फुड्यांत तो जमनीर हुळहुळण्या इल्ल्याशा किड्यावरी दिसूंक लागलो. कांय वेळान 
ताणें आपलें रडें दांबून, मान सकला घालून, हात जोडून, काकळुती येवन आडखळत 
आडखळत म्हळें, ‘सायबा, तुका हांव पांयां पट्टं. तुजो म्हाका थर्त भय दिसता. तुं 
कोण तो म्हाका सांगशी व्हय? हांव धर्मस्तानच्या राजाकडेन मोट्या किंवाट्यान 
झुजतालों. थेंसून ह्या दोगां राक्षेसांनी म्हाका चरांटून बांदून अळशिकावणे, घाणयारे, 
पोजडे आनी भयांकृत वाटेंतसून बडैत बडैत हांगा कित्याक हाडला तें म्हाका समजना.' 
यमराजान म्हळें, “हांव कोण तो तूं अजून नकळ? तुजे असल्या पातकी मनशांचेर 


गोमन्तोपनिषत्‌ खंड १ १४१ 






बारकायेन दोळो दवरून तांकां कडकडीत ख्यास्त भोगैणो, बळिष्ट राजांचो ३ 
यमराज म्हण्टात तो हांव. हें सगळें म्हजें राज्य. हांगा तुका ह्या म्हज्या मानायांनीं 
फावो जाल्ली ख्यास्त भोगौंक हाडला.' खर्णविरान विचाह्ले, 'पणून देवा, म्हाका 
ख्यास्त कित्याक? झुजता आसताना हो म्हज्या दोळ्यांत भरिल्लो बाण तुका दिसना? | 
सायबा, तुका पांयां पट्टा. ह्या मानायांनीं ख्यास्त भोगैली ती पुरो जाली. आतां | 
आनीक नाका.' यमराजान तिडकून म्हळें, “आनीक नाका म्हळ्यार कशें जायत? _ 
तुका कडकडीत ख्यास्त भोगूंक फावो. धर्तरेर आसताना तूं सगळ्या संवसाराक 
भेष्टायतालो आनी दबकायतालो आनी हांगा पावनाफुडें इतलो बिलू कसो जालो? 
थें तूं सोर्पाभाशेन फोडा करून फुसफुसतालो आनी हांगाच गांयडोळावरी मोब 
आनी विळविळीत कित्याक जालो? तुजे ख्यास्तीक निक्तेंच पालंव लागलां. अजून 
तुका जायतें भोगचें आस. तुका आतां खरवतीन चिरतले, कुराडीन फोट्टले, फोंडांत 
अर्दो पुरून तुजे तकलेचेर बाण मारतले, तुका घाण्यांत घालून उंस कसोसो पिळले, 
तापैल्ल्या तेला-तुपांत उडौन वड्याभाशेन तळटले, वैर दोंके आनी सकला तकली 
करून अंत्राळांत उमकळायतले, कावळे आनी गीद तुजें माथें आनी दोळे तोंचून 
खातले आनी मागीर तुका दुसऱया तरेकतरा चोद्यायशीं लक्ष नर्कांत धुकलतले. ११ 
तांतूंत काळोख, काळोख-गुपाट, सुण्या-होळम, मर्णा-दोरी, म्हार कावळो, घाणी- 
माती, तिख्या-रांपो, तळचें-सतेलं, कांटेरी सांवर, तरवारी-रान, लोखणा-वाळो '* 
अशे तरेचे सुमार एकवीस चड खर नर्क आसत; तितल्यांतूय तुका हजारांनी वर्सा 
वळवळायतले. हांगाच्यो पिडा भोगता आसताना पर्थून पर्थून तुजो जीव वेतलो. 
तेन्ना संजीवन नांवाच्या जीव हाडण्या नर्कात तुका घालून, [स तसो जितो करून 
पर्थून पिडूंक लागतले. ५ ै 
यमराजाची हीं उतरां आयकून खर्णविराची चिनारी गेली आनी तो सकला 
पडलो. तरी आसताना, रोखडोच सावद जावन उठून तो म्हणूंक लागलो, देवा 
हांव झुजांत पडलां न्हय? दुस्मानांचो बाण लागून हो म्हजो दोळो फुटला तो तुं 
पळेना? म्हज्या आंगार कितल्योशोच मावो तुका दिसनात? झुजांत पट्टल्याक देव 
ख्यास्त भोगेना खें. ताका घणघणीत, लकलकीत बरो सर्ग मेळटा. ` ताका विमानांत 
मोव लोडाक तेंकून बसैतात. ताच्या गळ्यांत झगझगीत कंठ्यो आनी माळो घालतात. 
ताच्या फुड्यांत गंधर्व गातात. कलंवतां नाचतात आनी तांच्या नाजूक पांयांतल्या 
झंजरापेंजणांचे मंजूळ नाद आयकत तो न्हवस्याभाशेन सर्गार वेता. '° थैं देवांल्यो 
धुवो ताका अपुर्बायेन खेळेतात आनी हजारांनी अप्सरा 'हो म्हगेलो घोव, हो म्हगेलो 
घोव' म्हणून ताच्या आंगार पट्टात.'* थें आपणालें वीर्य केन्नाच जळून काबार 

जायना. थें जाय तितल्यो बायलो करच्यो. थें सोमरोस पियेतल्या गंधर्वावांगडा 
हुस्क्या-मेकळें नाचचें आनी खेळचें. थें रथार बसून भोंवचें आनी पांखां लावन 
` सुकण्याभाशेन भुर्रकरून सर्गभर उडचें. थें तुपाच्यो कोंडी आनी म्होंवाच्यो तळयो 
जायत्यो. आनी थें दुद, धंय, उदक, सोरो चकचयाळ अशें हांवें आयकलां.'* 
देवा, तुगेल्या ह्या राज्यांत तांतूंतली एकूय वस्त दिसना तें कितें?' 
| यमराजान म्हळें, 'तूं म्हण्टा तें फक्कत पुण्यवंतांकूच मेळटा. तुजे असल्या 
पातक्यांक न्हय.' खर्णविरान विचाल्लें, 'हांव पातकी कसो? जिवो आससर हांवें 
पुण्यतायेच्योय करण्यो केल्यात. हांव नास्तिक न्हंय. हांव झुजारदेवाचो मोटो भक्त 
आसलों. हांव तरवार बरी वावुड्टालों. नेम चुकैनासताना बाण मारतालों. म्हज्या 
तुबकाची गुळी केन्नाच फुकट वचनासली. उट्टल्या सुकण्याची सांवळी पळोन 
अंत्राळांत हांव ताका फारान मारतालों. हांव शूरपणान झुजतालों. हांव झुजांत केन्नाच 
पळून वचनासलों. म्हज्या आंगार झुजांतल्या धपक्यांच्यो कितल्योशोच मावो 
असत. हांवें जायत्या राजांक राज्या-भायर केल्यात आनी कोकस्तानाचें राज्य 
आय्सपैस विस्तारायलां. म्हजे असलो वीर संवसारांत आजवेर कोण जालो ना 
म्हणपाची तोखणाय वचत थें करतात. म्हजे प्रजेन म्हज्या पराक्रमाची गितां रचल्यांत 
आनी तीं म्हजी जिखिल्ली प्रजा लेगीत मोटे भक्तीन आनी रुचीन गाता.' 
यमराजान म्हळें, 'तें सगळें खरें. परंत तूं पातक्यांतलो पातकी आस. तुवें धर्म - 
नितीन एकूय झुज मारूक ना. तूं मेळत तेन्ना देवाधर्माखातीर पोतयेंतली तरवार 
भायर काडची पडली म्हणून बेष्टी बोब मारतालो. खरेपणानशीं, लोकांक 
नागौंचेखातीर तुजे तें एक ढोंग आसलें. तुवें सगळ्यांचो अपहार केला. तुवें तडुकांनी 
आनी नाडानाडींनीं शेजाऱयांचीं राज्यां हातासल्यांत. तीं तुजे वाटेतिटेक वचनासताना 
तुवें तांकां दाटून धोंगसून झुजाक उबीं केल्यांत आनी कामागर्जेबगर अन्यांव 
नाशिल्ल्या सात्विक मनशांचें जायतें रगत तुवें व्हांवैलां . तुवें बायलांचेर हात घाला. 
तुवें भुरग्यांचेर हात घाला. तुवें म्हाताऱ्यांचेर हात घाला. तुवें वायटाकारांक आनी 
पिडेकारांक वळवळावन माल्ल्यात. तुवें बायलांची पवित्रताय भष्टायल्या. तुवें 
गुरवारी बायलांचो जीव घेतला. तुवें तांगेल्या कुसव्यांतले गाब दुखैल्यात. असलो 
तिख्याच्या काळजाचो, उंवाळ्ळेलो, उणाक, चोर, नागोणो, घातमारो आनी खूनमारो 
राक्षेस तूं आस. तुका सर्ग केन्नाच फावना. जे कोण धर्म-नीतिच्या झुजांत मरतात 
तांकांच सर्गाचें दार आपशीं उक्ते जाता.” तुजे असल्या अधर्म्याक न्हय. तुका 
सासणाचो नर्कूच फावो. आनी तुज्या सगळ्या कोकस्तानाकूय ता फावो. आज 
हजारांनी वर्सा कोकस्तानी लोक आनी थेचे राजा अडेच्या तुतनायकान मस्त जावन 

सगळे धर्तरेक पिडूंक लागल्यात. तातूंतल्या एकल्याकूय हांवें आजवेर सर्गार ु र 
ना. तुमी चाळीस हातांचो झुजारदेव पुजलो आनी दाटून रणखेंवां मातैलीं 


पुण्यताय जोडना. पातकी कोकस्तानी लोकांचो आंकडो दिसानदीस इतलो वाडला 


कि, नर्क-लोकांत जागो पावना जावन, तांचे खातीर म्हाका नवी आय्सपैस सुवात 
भाड्यान घेंवची पडल्या. ते सुवातेर सासणाचें होमखण पेट्टा. तें केन्नाच पालवना. 


तांतूंत उडैल्ले पातकी मरून मरनात. १ चौद्यायशीं लक्ष नर्कात लोळेतकूच तुकाय | 


हांव त्याच होमखणांत उडेतलों. थें तूं तुगेले पातकी आनी अधर्मी प्रजेचेर नर्काचें 
राज्य चले आनी तांचेवांगडा खुशाल हुयेली आनी बोबो मार. 

यमराजाचीं हीं तिडकिचीं उतरां आयकून, खर्णविराची भियेवन सामकी गुळी 
जाली. ताचे पांय लडलडले. ताच्या आंगाक चरचरीत घाम सुटलो. ताची दांतकटी 


| 


धल्ली. ताच्या तोंडांतसून उतर सुटना जालें. तरी आसताना, खिणभरान ताणें अडेचो | 


धीर हाडलो. कसोय जाल्यार हजार झुजां मारिल्लो वीर तो. भोनभोन धके-चपाटे 
खावन तो दांकळ आनी निसूक जाल्लो. ताणें भियेत भियेत तोंड उगडून जिबली 
हालैली. ताणें म्हळें, देवा, म्हज्यो करण्यो तुका पातकीपणाच्यो दिसतात जाल्यार 
उपाय ना. हांव त्यो पुण्यतायेच्योच समजतालों. त्याभायर, झुज मारतल्या बिरान 
कसलेंय पातक केलें जाल्यार ताका तें बादना अशेंय हांवें आयकल्लें. आंगावैली 
माव दाखेनाफुडें ताका सर्गावैली लकलकीत सुवात मेळटा अशें हांवें खैंचेकडेनशें 
वाचिल्लें. परंत हांगा हें सगळें उफाट्टेच दिसता, म्हजे पुण्यतायेक तूं पातक म्हण्टलो 
जाल्यार खुशाल म्हण. परंत त्याखातीर म्हाका एदी व्हडली ख्यास्त भोगौं नाकां. 
हांव तुका पांयां पट्टं. तूं म्हज्यो करण्यो पोटांत घाल.' 

हाचेर यमराजान दोळे गिरगिरावन म्हळें, शे. शे. तें कांय जांवचें ना. हांव 
हांगा पातकां पोटांत घालूंक बसूंक ना. हांव कोणाचें नाखटाएदेंय पातक भकशिना. 
संवसारांतलो मोटो व्हडलो पुण्यशीळ राजा म्हण्टात तो धर्मराज. ताणें सगळ्या 
जल्मांत एकूच आनी इल्लेशें पातक केल्लें. अश्वत्थामो नांवाचो हती मेलो म्हणपाचें 
खरेपणानशीं जाण जावन, त्या नांवाचो द्रोणाचार्याचो पुत मेलो म्हणपाची हय- 
न्हंयशी चाबडाइल्ली फटास ताणें माल्ली. ह्या पातकाखातीर, झुजा-मळार उबो आसलो 
थैंच ताका. हांवें हातावेल्या हातार कडकडीत ख्यास्त भोगैली. तागेलो रथ जो 
आदीं धर्तरेक लागनासताना चार आंगळां उंच चलतालो तो सामको जमनीक 
तेंकैलो.'? त्याभायर, ताचो वेळ पावतकूच, ताका सर्गार व्हरचे आदीं, नरकाचे 
वाटेंत भोंवडावन थेंच्या काळोख-गुपाटांत आडखळायलो . थैंच्या घाणी-गुठ्ठार्णीनी 
ताचें नाख खळवटावन ताका आंवंय-आंवंय करूंक लायलें. रगता-मासाच्या रेब्यांत 

` ताचे पांय बुडेले. ताका भयांकृत गांजील, लोखणाचे तोंचिचे कावळे आनी गीद, 
` सुयेसारक्या तोंडाची भुतां, बावळे आनी जांगो तुटिल्लीं मडीं, उज्याचीं होमखणां, 
. सळसळण्या उदकाच्यो न्हंयो, तरवारिंचीं रानां, तापिल्ले रेंवेचीं मळां, कडेल्ल्या 
तेलाचीं सतेलां बी सगळें दाखेलें. तें पळोन ताचें मन सामकें विटलें. ताचें माथें 
' घुंबळ्ळें आनी ताका थेंसून केन्नाकाव्ठ सुटनशें जालें. '* धर्मराजाच्या कुस्कुटाएद्या 
पातकाक ज्या म्हजेकडसून भकसणी मेळना तो हांव तुजे असल्या पातक्यांच्या 

` राजाक सुको सोडीन म्हणून समजला तूं?' 
यमराजाचीं हीं तिड़किचीं उतरां आयकून खर्णवीर निरशेलो. तरी आसताना, 
रोखडेंच ताच्या तोंडावैल्यान आस्तेचें मंद किरण लिकलिकलें. धर्मराजाचें नांव 
आयकनाफुडें ताका रामायण, महाभारत आनी पुराणां हांतूंतल्या कांय कथांचो 
सटकरून उगडास जावन ताच्या काळजाक धीर आयलो. ताणें म्हळें, 'देवा, हांव 
: तुका विचारतां म्हणून रागार जांव नाका हां. तूं कोणाचें कुस्कुटाएदेंय पातक भकशिना 
जाल्यार धा तोंडांच्या रावणाक तुवें सर्गार कसो चडेलो? ताणें सीतादेवीसारके 
पतिव्रतेक चोरून आपणाल्या रंगम्हालांत बसेली ना? ताणें सात्वीक आनी पुण्यशीळ 
रामराजाची दाटून तीड काडून तो ताचेकडेन झुजलो ना? आनी त्या वेळार अन्यांव 
नाशिल्ल्या हजारांनी जिवांची कामागर्जेबगर हत्त्या जाली ना? रावण झुजांत मेलो 
देखुनूच तुवें ताका सर्गार चडेलो मू? तुगेले म्हणणेभाशेन ताका नर्क फावनाशिल्लो 
व्हय? तो इतलो पातकी आनी नष्टो आसलो कि ताचो खासा भाव बिभीशण लेगीत 
ताका अळशिकतालो. तो अधर्मी, दुष्ट, क्रुर, फटकिरो आनी दुसऱ्यांच्या बायलांक 
भष्टायणो म्हणून ताची निमाणी क्रिया करुंकूय तो अनमनूंक लागलो. '* अखेरेक 
उदार मनाच्या रामराजान ताका समजायलो ना? रावणान जरी जायत्यो अधर्मी 
आनी पातकी करण्यो केल्ल्यो तरी तो शूर वीर आनी खांपो झुजमारो आसून सगळ्या 
लोकांक थरथरीत कांपेतालो आनी ताका हार करूंक इंद्रदेवाकूय तांकलें ना म्हणपाची 
रामराजान ताची मेकळ्या मनान तोखणाय केली ना?५ तो कितलोय जाल्यार 
रावणाचो शत्रू. अशें आसताना, ताका रावणाच्या पराक्रमाचें आनी बळग्याचें कौतुक 
दिसता आनी तूं म्हगेलो शत्रू बी कोण नासून म्हजी निंदा करता आनी म्हाका 
सासणाच्या होमखणांत उड़ेतलो म्हण्टा, हें अजाप न्हंय? तूं एकाद्रो म्हजो शत्रूय 
आशिल्लो जाल्यार, हांव मरतकूच तुवें म्हजेकडेन दुस्मानकी चलोंची आनी म्हाका 
पिडापीड भोगोंची म्हणून आस? मनीस जिवो आस म्हणसर ताची दुस्मानकी. तो 
मरतकूच तीय मेली. ती फुडें चलोपाचें क़ारण ना. दुसरी एक गजाल हांव तुका 
विचारतां, पुण्यशीळ धर्मराजाची याद तुवेंच काडली; म्हण्टकूच, सरकरून 

दुर्योधनाची आनी ताच्या भावांचीय याद म्हाका जाता. ताणीं म्हजेकूय चड चो 
पातकी आनी उंवाळ्ळेल्यो करण्यो केल्ल्यो त्यो तूं जाणच. दुर्योधनान पांडवांक _ 
आनी तांचे आवैक लाखेच्या घरांत हुलपावन मारचो बेत केलो ना? आतां ते 
वाटावले म्हणून सोड गा. पणून मरचेलेच ते. तांचेबदला एक बाबडी खारवीण 
आनी तिचे पांच पूत कुस्कूट अन्यांव नासताना थें हुलपून मेले नात?० फुडें ताणें 
तडुकी आनी नाड शकुनिमामाक जुगाराचो मांड घालूंक लावन, खेळूंक नकळ . 
आशिल्ल्या धर्मराजाक बळयांच खेळाक बसैलो ना? आनी फटाफटिंच्या पाशांनीं 
ताका नाडूंक लायलो ना? ताणें पांडवांची गिरेस्तकाय आनी राज्य हातासून तांकां 
बंदे केले नात?“ तांचे सांगणेन दुःशासनान भांगरासारके गुणेस्त आनी भागेस्त 
द्रौपदीदेवीक, भष्टी बायल म्हणनासताना, आंगार एकूच आडवें कापड आसताना, 
केंसांक धरून, म्हालम्हाताऱया जाण्टेल्यांचे सभेंत फरफरीत ओडीत हाडली ना? 
ती लजेन उमथी मान घालून भळाभळा करून रट्टा आसताना, त्या अपेशान तिका 
'आमगेली बंदीण, आमगेली बंदीण' म्हणून चाळेली ना? आनी तिका नागडी- 
उगडी करूंक तिच्या मिरयांक हात घालो ना? पातकी दुर्योधनान तिका आपली 
उजवी जांग उगडी करून दाखैली ना? ताणें तिका आनी पांडवांक एकसारकीं 
तेरा वर्सा राज्या-भायरे करून अटंग्या रानांत वारें भकूंक धाडले नात? आनी लिपा- 
चोरयांनीं तांकां दीस काडूंक लायले नात?* खासा धर्मराजालेच म्हणणेभाशेन 
दुर्योधन मोटो अधर्मी, पातकी आनी पाडो आसलो. ताणें धर्तरी पाड घाल्ली. ताणें 
सगळो संवसार काबार केल्लो. तो घोडे, हती आनी मनशां हांचो काळ आसलो. २ 
अशें आसताना, तुमी देवांनीं ताका सर्गार व्हरून, सूर्यावरी लकेलकीत करून, 
मोट्या आस्यापाट्यान सुंदर आनी सोबीत बरे बसकेचेर बसैलो ना?२१ परंत 
धर्मराजाक हें सोंसना जालें. दुर्योधनाअसल्या पातकाच्या दोंगराक ज्या सर्गार 
बसैतात तो भष्टल्ली आनी भंगिल्लो सर्गूच आपणाक नाका; त्यापरस नर्क-लोक 
हजार वांट्यांनी बरो अशें ताणें तुमकां सणसणीत उलोन दाखैलें खैं. त्यावेळार 
नारदान जी ताची समजाविशी केली ती तुवें मुजरत ध्यानांत घेंबक जाय. ताणें म्हळे 
खें, 'झुजा-मळावैल्या उज्यांत दुर्योधनान आपले कुडिची आहुती दिली; देखून शूर 
विरांक फावो जाल्लो सर्ग ताका मेळ्ळो. मोट्या आकांताच्या झुजांत तो गडबडलो 
ना.'** देवा, आतां हांव तुका एक प्रस्न विचारतां. उपकार करून तूं म्हाका जिबट 
म्हणून धरधरांव नाका हां. झुजांत मेलो म्हणून दुर्योधनाचीं पातकां करपून गोबर 
जावन ताका सर्ग-लोक मेळटा जाल्यार, म्हजींय पातकां झुजाच्या उज्यांत कित्याक 
जळचीं न्हंयत आनी म्हाकाय सर्ग कित्याक मेळचो न्हंय हें तूं चिके सांगशी व्हय? 

` धर्मस्तानाच्या राजाकडेन मारिल्ल्या झुजांत हांव मेलो ना व्हय?' 
खर्णविराची ही म्हणणी यमराजाक खरीशी दिसली. पातक्यांतल्या पातकी 
` मनशाकूय न्याय-नितिच्यो गजाली भौ बच्यो सांगूंक येतात आनी धर्मशास्त्राचे 
. आधार घिटायेन सडसडीत बरे दाखौंक येतात हें पळौन ताका मोटें अजाप जालें. 
. खर्णविराक कसली जाप दिंवची ती ताका येवजना जाली. तो चिंतेंत पडलो. ताणें 
कपळावेल्यान आखाण्याचें पेर घसटून आनी भोंवयो ताणून मनांत म्हळें, “आमी 
' व्हडले देव जाल्यों म्हणून आमचे हस्तकून केन्नाच चूक घडना अशें मात म्हणुं नज. 
केदी व्हडली आकांताची तर चूक ही? ह्या खर्णाच्या तोंडाक तोंड लागमेरेन ती 
आमगेल्या एकाय देवाच्या ध्यानांत कशी आयली ना हाचेंच म्हाका अजाप जाता. 
इंद्रराज आनी वरुणराज लेगीत चुकलो. दुर्योधनाक आमी सर्गार चडेलो हो खऱ्यानींच 
मोटो घात जालो. जाका नर्कांतलोच उजो फावो आसलो. आमगेले चुकीन संवसाराक 
पाडी आनी उंवाळळेली देख लागली हांतूंत दुभाव ना. पातकी दुर्योधनाक सर्गार 
बसैतपासून धर्तरेर जें थें झुजाचेंच राज्य मातलां. थें दिसपट्टीं झुजां लागिल्लीं आसत. 
मेळत तो कास्टीकुसको लेगीत तरवार, धोणकी, तोंडको, मुसळ आनी कोयतो 
घेवन मोटे बड़ायेन झुजाक चल्लों म्हण्टा आनी दुबळ्या मनशांचें रगत व्हांवौन 
आपुण व्हडलो शूर म्हणून बडायो मारता. जल्मवेर पातकी करण्यो करून झुजांत 
जीव दितकूच एकाद्याक सर्ग-लोक मेळचो हो खेंचे गांवचो न्याय तोच म्हाका 
समजना. ह्या असल्या पातकाक सासणाचो नर्कूच फावो. कशेंय जाल्यार ही चूक 
तांकत तितली बेगीन निस्तरांवची पडली. तुर्ताची चाल मोडून उडौन एक नवो 
कडकडीत बरो कायदो करचो पडलो. ह्या कायद्यान संवसारांत झुजाचें उतर लेगीत 
तोंडावटयां काडूंक कोणाक अंदाजा जांवची न्हंय अशी बंदिस्ती जांवक जाय. ना 
जाल्यार, दिसानदीस हीं नवी नवीं खर्णा मातून आमच्या कांठ्यार बसतलीं आनी 
पवित्र सर्ग-लोकाचेर नाका-जाल्लें हक दाखोन थोड्याच काळांत तो भंगौन उडेतलीं. 
उप्रांत ताणें उपाय ना जावन, नवो कायदो करीमेरेन खर्णविराक सर्गार धाडची तजवीज 
केली. परंत खर्णवीर तितल्यान आयकना जालो. तो म्हणूंक लागलो, 'देवा, म्हजे 
अपुर्बायेचे, मोटे पराक्रमी, संवसाराक कलकलायणे, शूर देसभाव नर्कातल्या 
होमखणांत पडिल्ले आसताना हांव एकलोच सर्गार कसो वचूं? म्हाका थैंचें सुख 
गोड कशें लागत? म्हाका तें सामकें अक्रीण जातलें. तांच्या आंगार म्हजेच भाशेन 
झुजांतल्या तरवारिंच्यो, धोणक्यांच्यो आनी तोंडक्यांच्यो जायत्यो मावो आसत; 
त्यो केम्पांवरी लकलकतात. तांकां सर्गलोक न्हंय तर हेरां कोणाक? तूं तांकां 
म्हजेवांगडा सर्गार धाडशी जाल्यार तुजें इल्लेंय लुस्कान जांवचें ना. उफाड्टी नफाच 

जातली. तुवें तांचेखातीर भाड्याची सुवात घेतल्या म्हण्टा न्हंय तू? ती रिती ३ | 
तिचें भाडें वाटावतलें.' यमराजान मनांत येवजिलें कि, खर्णविराकडेन आनीक 
घालूंक बसल्यार हार आपणाकूच जातली. कित्याक चूक आपली जाल्या खरी 
तेन्ना नवो कायदो करीमेरेन कोकस्तानांतल्या सगळ्याच झुजमाऱ्यांक सर्गार धाडून | 
दिल्यार चड बरें. उप्रांत ताणें खर्णवीर आनी नर्कांत वळवळणे कोकस्तानकार हांकां 
वांगडाच सर्गार पावते केले. | 
सर्गार खर्णविराक रांवक घर मेळ्ळें तें दुर्योधन आनी रावण हांच्या बिराडा 
शेजाराच आसले. आपुण आतां तांचे वांगडचोच जालों म्हणपाच्या समजान खर्णवीर 
तांची इष्टागत जोडूंक गेलो. परंत ते ताचेकडेन दाव्या दोळ्यानूय पळेना जाले. 
म्हण्टकूच लजेवन आनी खटू जावन खर्णविरान तांचो नाद सोडून दिलो. 
सर्गार पावनाफुडें, उर्वशी, मेनका, तिळोत्तमा बी अप्सरांनीं खर्णविराक आरथी 
दाखौन घरांत व्हेलो. मागीर ताका आपल्या मोव हातांनी केसर घाल्ल्या नाल्लाचो 
रोस लायलो, काना-माथ्याक गंधेल घालें, वटणें लायलें आनी ताचें आंग घांसून, 
जायेच्या वासाचो शाबू लावन, हुनहुनीत उदकान घसघशीत बरो न्हाणैलो. उप्रांत 
जरी-देगेच्या रसमी वाल्यान ताचें आंग पुसलें आनी जरिचें झगझगीत पितांबर 
न्हेसेलें. मागीर वज़ा-केम्पांच्यो फुलयो मारिल्ल्या भांगराच्या पाटार ताका बसैलो 
आनी ताचे भोंवतणी सोबीत किरा-मोरांची मोतयांची रांगोळ घाली. ताच्या गळ्यांत 
माजर्शिलां, जायो, कळे, नागचांफीं आनी भुंयचांफीं हांच्यो पर्मळीक बच्यो माळो 
घाल्यो. कपळाक जवादिचें घसघशीत अक्षद लायलें. दोय कुशिनीं मोर आशिल्ल्यो 
भांगराच्यो दिवल्यो पेटैल्यो. आंगणांत मंजूळ बरें बाजप वाजौंक लायलें. ताच्या 
फुड्यांत भांगराची आगोतेची शिर्ती मांडून तिचे कडेक भांगराचे दोणे दवल्ले. तांतूंत 
पोळयो, वडे, बुंदिचे लाडू, खाजिचे लाडू, साकर-लाडू, मतलाडू, बेसन-लाडू, 
बियांचे लाडू, नेवच्यो, चवडे, पुडे, शिपे, साळकां, फुलां, कापां, कुस्कुरां, म्हानां, 
जिरे -कोथमिरिचो हालवो, गुळऱ्यो, फेंडोऱ्यो, सांजोऱ्यो, दुदफेंडे, हालउंडे, 
सुकुरउंडे, हेलापे, सांदनां, हीट, मुठवे, मोदक, खिचडी, खाणटोळी, धोणस, 
पातोळी, तवसळी, कायलोळी, मणगणें, सोजी, दुदाचो पायस, शेवयांची खीर, 
कणग्यांची खीर, पोळयांचो रोस, सांदनाचो रोस, गुळणी, काकय बी सगळे गोडगोड 
परखन्न वाडले. तशेंच तरेकतरा आंबे, रसाळ आनी कापे घरे, रसबाळीं, सालदारीं, 
सांवरबोंडीं, आनी मेंडोळीं केळीं, खाजूर आनी हेर फळावळ घाली. उर्वशी ताका 
आपल्या नाजूक बोटांनी इल्ले इल्ले कुडके करून भरोंक लागली. त्या वेळार भितल्ले 
भितर मुरगुटून आनी बुल्लुसून तो त्या कुडक्यांबदला तिचीं बोटांच ओंठांत धरून 

भः शेळे मिचकायत चोखूंक लागलो. हेर अप्सरा झिरझिरीत आनी ल्हव-पीक कापडां 
. हेसून, विडो खावन तांबडे बडंग ओंठ करून, कान-दोळे मोडून, आंग-पांग 
` मुड्डून, पोल्यार हात धरून, ताच्या फुड्यांत गांवक आनी नाचूंक लागल्यो. तांचे 
` हालवारे पळौन तो सामकेंच धेयभान विसल्लो. तांकां कितलेंय ओखेवन पळेलें 
जाल्यार ताच्या दोळ्यांची धादोशी जायना जाली. निमाणें ताचो फळार जालो 
` उप्रांत मेनकेन ताच्या तोंडांत घमघमीत वासाचो विडो घालो. मागीर अप्सरांवांगडा 
_तोखेळूंक बसलो. घुलो, ताबुलफळें, गुटफळें, वागफळें, तिकरें, गेडें-फाडें आनी 
हेर जायते खेळ तो खेळ्ळो. तांतूंत सगळ्यो हारी बाबड्या अप्सरांकूच जाल्यो. तें 
पळौन खर्णविराचो जीव खासावीस जालो. अपुर्बायेच्या माणकुल्या अप्सरांबदला 
आपणाकूच त्यो हारी जाल्यार भो बरें जातलें आसलें अशें ताका दिसलें. परंत 
सर्गार ताच्या नशिबांत केन्नाच हार जांवचेली नासली. उप्रांत तो विड़यांचो खेळ 
खेळूंक बसलो. त्यावेळार एकीपरस एक सुंदर अप्सरा पिकिल्ल्या तेंडल्यासारक्या 
तांबड्याच ओंठांनीं ताच्या तोंडांतल्यो कातलेच्यो आनी खांवची -पानांच्यो विडयो 
ओडूंक लागल्यो. तें पळीन ताचें आंग शिरशिरून ताका जी खोस जाली ती सांगून 
समजचेली न्हंय. इतले म्हणसर, तिळोत्तमेन मोब कुलच्यांवां पातळाइल्ल्या 
भांगराच्या पलंगार ताका व्हरून न्हिदेलो आनी ती ताचे पांय वळूंक बसली. कांय 
वेळान तो जागो जातकूच, अप्सरांनीं ताका एका सुंदर विमानांत बसौन सगळो 
सर्गभर भोंवडायलो. उप्रांत ताका गोडगोड खाण घालून, नाचून, गावन, वाजौन 
आनी खेळन पर्थून न्हिदैलो . हे भाशेन खर्णवीर दिसपट्टें सगचिं सुख भोगूंक लागलो. 
कांय काळान त्या सुखाचे ताका कणकणे आयले. ताचे जिबेक आनी रुचीक माठी 
पडली. ताका सुरबूस खाण-जेवण गोड़ लागना जालें. तरण्यो-तट्टटीत अप्सरा 
ताका बावक्यो आनी पाराथ्यो दिसूंक लागल्यो. तांगेल्या गितांत आनी वाजंत्रांत 
ताचें मन रँगना जालें. सर्गावैलो उजवाड आनी लकलक ताका काळबाण 
ओतिल्ल्यावरी दिसूंक लागलो. परंत ह्या खातीर ताची अपुर्बुद्द करुं नज. आंत्र्या- 
पैऱ्यान दुखाची मिचमीच बादल्याबगर ताका सुख गोड लागत तरी कशे? गोडगोड 
परखन्न वाडिल्ल्या पानार जेवतल्याक मदसून मदसून काराथ्याचें कोडूशें रायतें 
आनी आल्याची चेटणी जिबेर घांसूंक मेळूंक जाय. मेथकुटाच्या लोणच्याची तांबडी 
बडंग फोड़ चरचरीत बरी चाबूंक मेळूंक जाय. आंबट-तीख हुड्मेथयेचो भुरुक 
करून भुरको मारून दोळ्यांतसून दुखां गळूंक जायत. तळिल्ल्या पापडाचो कुडको 
कुरकुरीतसो खांवक मेळूंक जाय. हे जिनस तोंडाक लायल्यारूच ताका सोजये- 
गुळणेची सुरबुसाण सारकी बरी समजता. ना जाल्यार, दरएकल्या गोड घांसाक 

ताका ओंक करून ओंकूंक येता. अशीच गत खर्णविराची जाली. निमाणें 2 1 
धर्तरेर फावट मारून कोकस्तान पळौंची ओड लागली. ताका थें वचपाच्यो काडा 
लागल्यो. परंत ताचे कुशीक तिनूय-त्रिकाळ अप्सरा आशिल्ल्या कारणान 
आपली इत्सा भागौंक कठीन दिसूंक लागलें. तरी आसताना, एक दीस रातचे पारा, 
अप्सरा सुस्त घोरेतातशो पळौन, खर्णवीर जाग दाखैनासताना ल्हवूच उठलो आनी 
एका विमानांत बसून चलूंक लागलो. ताणें पैलें पेणें चंद्राचेर केलें. थेंसून धर्तरी साप 
लागीं दिसताली. तिच्यावैल्या उंच दोंगरांचीं तेमकां पळीन खर्णविराक मोटी खोस 
जाली. सकाळ जाता म्हणसर तो धर्तरेर पावलो. तो विमानांतल्यान वेगळ्या वेगळ्या 
राज्यांतसून वचूंक लागलो. तो भोनभोन सकला देंवतालो आनी आपुण मरत पासून 
धर्तरेर कसलोय नवो बदल जाला जाल्यार बारकायेन पळेतालो. ताका दरएकल्या 
राज्यांत नव्यो कल्पना आनी नवे विचार उदेल्ले दिसले; आनी जें वचत थें 
कोकस्तानासंबंधाचो तिरस्कार, वीट आनी उबगण आयकूंक आयली. मेळत ते 
लोक कोकस्तानाच्या नांवान बोटां मोट्टाले आनी देवान असलें आंगार-पडें खुनशी 
राज्य कित्याक निर्माण केलें म्हणून खंत काट्टाले. तो धर्मस्तानांत पावलो तेन्ना 
थेंच्या लोकांच्या रागाचो किंवाटो जाल्यार ताच्यान आयकु नज जालो. तांगेलीं 
उतरां ताच्या कानांत कडेल्ल्या शिंशावरी सणसणूंक लागलीं. कोकस्तानाचेर वारें- 
वावटळ येवन तें थेंच्या लोकांसैत केन्ना जमनीभर्वण जायत अशें तांकां जाल्ले. थें 
अरिष्टांचो भुंयकांप जावन सगळी जमीन धर्तरेच्या पोटांत गेल्यार बरें जायत अशें ते 
मनापासून मागताले. तांगेली स्वतंत्रताय नागैण्या खर्णविराचें नांव जाल्यार गाळी 
आनी स्राप दिल्याबगर ते केन्नाच घेनासले. कोणाय जुलमी राजाक ओपार मारची 
जाल्यार ताका ते 'कोकस्तानी खर्ण' म्हण्टाले. खर्णविराच्यान हो अपमान सोसुं 
नज जालो. ताच्या आंगाक जाळ पडले. ताणें तिडकीन पांय आपटिले आनी दांत- 
ओंठ चाबले. सर्गार वचनाफुडें इंद्राक सांगून धर्मस्तानाचेर उज्याचो पावस घालूंक 
लायना जाल्यार आपुण नांवाचो खर्णविरूच न्हंय असो ताणें सपूत घेतलो. तो 
थेंसून कोकस्ताना गेलो. थेंच्या राजपाटणांत भोंवता आसताना, एका चंवाट्याकडेन 
पावतकूच, ताका काळ्या पाशाणाच्या उंच घोड्यार तसल्याच पाशाणाचें बसेल्ले 
एक बावलें दिष्टी पडलें. घोड्याचो फुडो पश्चिमेक आसून बावल्याचें तोंड दक्षिणेक 
पळेतालें. तांचे कमरेक दावेवसल्यान एक अर्दमोडकी तरवार आसून मनशाच्या 
रगतान माखिल्ल्यावरी दाखोंक तिका तांबडो रंग काडिल्लो. बावल्याच्या पेडाचेर 
'झुजार-देवाचो पोटतिडकेचो भक्त, संवसाराक जिखणो मोटो पराक्रमी सम्राट 
खर्णवीर' हीं उतरां कोत्रावन त्या सकला 'कोकस्तानचे प्रजेन बांदिल्लें यादस्तिक' हीं 

` उतरां घाल्ली, हें बरप वाचिनाफुडें तें बावलें आपलेंच म्हणपाचें कळून खर्णविराक 
` पैल्याच फाराक मोटी खोस जाली. ताका आपल्या पुर्विल्ल्या पराक्रमाचो उगडास 
जालो आनी गर्वाच्यो खातखुतल्यो जाल्यो. कोकस्तानच्या लोकांची आपणाचेर 
_ मोटी भक्ती आशिल्ली पळौन ताच्या जिवाक जायतें समाधान जालें. तो तें बावलें 
आडवो-उदारो जावन आरखून पारखून पळोंक लागलो. तेन्ना ताच्या नाखाची 
_तेमकी गळिल्ल्यावरी ताका दिसली. ताच्या नाखा-तोंडावैल्यान कावळे, पारवे 
आनी घोणौ हागिल्ल्यो आनी ते वळंगार पोटावैल्यान सकला पेडामेरेन गळिल्ले 
ताका दिसले. ताच्या हातांतली तरवारूय मोडिल्ली ताका दिसली. त्या यादस्तिकाची 
ही दशा पळौन रोखड्योच ताच्या कपळाक मिरयो पडल्यो. आपली प्रजा ताची 
सारकी बरी मांडणी दवरून फावोशी उस्तवारी करिना म्हणून ताका भिरभिरी माल्ली. 
ताणीं तें यादस्तिक केन्नाच उबारूक नाशिल्ें जाल्यार बरें जातलें आसलें अशेंय 
ताका दिसलें. इतले म्हणसर, थें एक वाटमार्गी पावलो आनी 'खापुल्ल्याचो चवांठो 

तो होच मू?' अशें खर्णविराक विचारूक लागलो. ह्या प्रस्नाचो अर्थ सटकरून 
ताच्या ध्यानांत आयलो ना. तेन्ना वाटमार्ग्यान पर्थून म्हळें, "अगा, काळ्या 
पाशाणाच्या घोड्यार बसैल्लो खापुल्लो गा. थेंसून राजम्हाल सुमार उलोभर आस 
खें. म्हाका थें वच्चें आस. हांव वाट चुकूंक ना मू?' म्हण्टकूच खर्णविराक तागेले 
म्हणणेचो अर्थ समजलो. आनी तिडकूय आयली. ताणें दोळे वाटारून वाटमार्ग्याक 
म्हळे, अगा, तुज्यान सारके बरें माणसुकेन उलों नज? तूं ह्या संवसाराक जिखतल्या 
कोकस्तानच्या मोठ्या पराक्रमी राजांच्या राजाक सगळें सांडून खापुल्लो म्हण्टा तें 
किर्ते? तुका पिशें बी लागूंक ना मू? वाटमार्ग्यान म्हळें, “हांव सायबा खें जाणं? 
हांव हांगा परको आनी आथवो मनीस. लोक म्हण्टात तें हांवें म्हळें. हांवें थें एका- 
दोगांक राजम्हालांत वच्चेली वाट विचाल्ली; ताणीं म्हाका सांगलें खापुल्ल्याच्या 
चवांस्यांतसून वच म्हणून. म्हजो कसलो गा अन्यांव?' इतलें म्हणून वाटमार्गी 
चलूंक लागलो. उप्रांत खर्णविरान मनांत म्हळें, “वाटमाग्यांची आनी हेर लोकांची 
तरी अपुर्बुह कशी करची? यादस्तिक नवें करकरीत आसता तेन्ना तें अमक्या तमक्याचें 
म्हणून लोकांक खबर आसता आनी ते चुकनासताना ताचें नांव घेतात. परंत कांय 
वर्सा धुकलतकूच नवीं मनशां पुर्विक्लो इतिहास विसरून, दोळ्यांक दिसता तशी 
कल्पना करतात आनी आपले पदरचीं नांवां दवरतात. पेडावैलें बरप ते भोव वाचूंक 
वेतात. हांगा तांगेल्या दोळ्यांक काळ्या घोड्यावैलो काळो मनीस घणघणीत बरो 
दिसता; आनी खाप्य्याचो रंग कोळशाकूय काळो आसता; म्हण्टकूच, घोड्यावैल्या 
बावल्याक ताणीं केन्नाच विसरूंक जायना तसलें 'खापुल्लो' हें नांव दवल्ल्यार अजाप 

ना. तेंच आतां अज्रंवर जातलें. हांवें वोगीच हें म्हजें यादस्तिक म्हणून ' 
खरेपणानशी हें खापुल्ल्याचेंच यादस्तिक. म्हगेल्या प्रधानांनीं तें काळ्या पाशाण 
बदला धव्या पाशाणाचें केल्यार बरें जातलें आसलें. लोक म्हजें नांव एका? 
विसल्ल्यारूय म्हज्या बावल्याक 'खापुल्लो' अशें केन्नाच म्हणचे नासले. हां 
गोरो-गोरो-पीठ आसून म्हाका हें असलें अळशिकावणें नांव पडचें मू?' ख 
'हाऽऽय!' म्हणून मोट्यान हुस्केलो. इतले म्हणसर एक कावळो त्या ब 
मुंडाशार येवन बसलो आनी 'का5का5' करून हागलो. तें वटणें त्या ब | 
नाखा-तोंडावैल्यान सकला व्हांबलें. कावळ्याक आमडूंक खर्णविरान ताचेर एक 
फातर माल्लो. परंत तो चुकून त्या बावल्याच्या कपळार बसलो आनी ताचो कपच ४ 
निखळ्ळो. त्या वेळार आपल्याच कपळाक कोंक पडिल्ल्यावरी खर्णविराक दुखी 
बादली. रोखडोच दुसरो एक कावळो त्या बावल्याच्या खांद्यार बसून हागलो. ह्या 
वेळार खर्णविरान ताचेर फातर माल्लो ना. कित्याक, तो कावळ्याक लागचे बदला 
बावल्याकूच लागून तें अदिक विद्रूप जायत म्हणून तो भियेलो. तरी आसताना, 
तोंडान ताणें हर्त-हुर्त करचें सोडलें ना. परंत असले दटावणेक कावळे भोव दार. 
काट्टात. ते धिटायेन लागशिल्या वडावैल्यान थें येवन 'का5 का5' करून त्या 
यादस्तिकाचेर एकसारकी अळशीक करूंक लागले. थै कावळ्यांचें भिरें जमलें | 
आनी ते सामके हटाक पेटिल्ल्यावरी दिसले. तांतूंत एक कावळ्यांचो राजा आसलो. | 
तो जाल्यार खर्णविराभोंवतणी भौनभौन भोंवर मारून 'काऽ-काऽ' करून त्या 
बावल्याच्या माथ्यार बसतालो. तो ताका मनशाभाशेन चाळेल्ल्यावरी दिसतालो; 
आनी खऱ्यानींच तर ताका मनशावरी उलोंकूय येतालें. ताणें खर्णविराचेर तिडकून 
म्हळें, 'एऽ नष्ट्या मनशा, तूं आमचेर फातर कित्याक मारता आनी आमकां वोगीच 
कित्याक दबकायता? हें आमगेलें राज्य. आमी हांगा जाय जाल्ले करतल्यों. आमकां 
तुजो भय पडूंक ना.' तो मनशासारको उलैल्लो पळौन खर्णविराक अजाप जालें. तो 
एकाद्रो देवचार आसून कावळ्याच्या रुपान थें आइल्ल्यावरी ताका दिसलो. ताणें । 
म्हळें, 'अगा काकेमाम, हांव कोण तो जाण व्हय तूं? सगळ्या संवसाराक जिखणो । 
मोटो पराक्रमी खर्णवीर म्हण्टात तो हांव आनी हें म्हगेलें यादस्तिक आस. हाचेर 
अळशीक आनी घाण करूंक तुमकां कांयच दिसना?' कावळ्यान विचाल्ले. 'संवसारांत 
उंवाळ्ळेलो खर्णवीर तो तूं? तुज्यो सगळ्यो नष्ट्यो आनी पातकी करण्यो हांबे 
आयकल्यात. तुका हें यादस्तिक केन्नाच फावनासलें.' खर्णविरान म्हळें, 'अब्बा! 
म्हाका फावना? सर्गावैले देव लेगीत म्हज्या गुणांची तोखणाय करतात. 
भरतखंडांतलो सगळ्यांत व्हडलो आनी नामनेचो पुण्यशीळ राजा दुर्योधन हाच्या 

` शैजारा म्हाका रांवक घर दिलां. सुंदर, नाजूक आनी गोच्यो-गोच्यो-पीठ अप्सरा 
दिस-रात म्हजी सेवा-चाखरी करतात. त्यो म्हजी पिकदाणी धुतात. म्हजें तस्त 
ओततात. संवसाराक कलकलायणो सगळ्यांचो काळ जो भयांकृत यमराज ताकाय 
हांबें वादांत जिखलो. म्हाका लागतलो हे धर्तरेर दुसरो कोण आस?' कावळ्यान 
म्हळे, 'तूं कितल्योय लातबडायो मार. तुका हें यादस्तिक फावना. तुवें त्या भोळ्या 
यमराजाक खरेपणानशीं नाडलोच म्हणूंक जाय. तें कशेंय जांब. मनशांनीं आनी 
देवानी भोगोंक नाशिल्ली ख्यास्त आमी कावळे तुका भोगैतांत. तुज्या माथ्यार 
आनी आंगा-पांगार आमी अळशीक आनी घाण करून उडेतांत.' 
इतले म्हणसर थें एक काळें सुणें पावलें आनी दोंकली वैर करून बावल्याच्या 
पेडार मुतलें. मागीर “भोंक भोंक' करून तें खर्णविराच्या आंगार आयलें. तें पळोन 
कावळ्यान म्हळें, “फावो, फावो, पळेलें मू? आमी कावळेच न्हंयत; तर हीं काळीं 
आनी गोरी सुर्णी आनी माजरां लेगीत तुका फावो जाल्लीच ख्यास्त भोगेतात. तुं 
आमचें कितें करतलो? आनी तुगेली कोकस्तानची प्रजाय आमचें कितें करतली? 
आमचे फुडें तुमचें मनशांचें आनी देवांचेंय शाणपण चलना. तुमी मनशांनीं फक्कत 
मनशांकूच पिडचें. सुमार दोन-तीन वर्साफार्टी झुजारदेवाचे जात्रेच्या वेळार सरकारी 
लोकांनीं हे तुर्जे बावलें काथ्यान घांसून पुसून लकलकीत करून ताका सोबीत रंग 
काडिल्लो आनी ताच्या गळ्यांत फुलांच्यो माळो घालून रातचे पारा ताचे भोंवतणीं 
दिपरद्वा पेटोंच्यो केल्ल्यो. परंत ऐन त्या वेळार धर्मस्तानच्या एका तरण्या जुवान 
भुरग्यान रागाच्या किंवाट्यान ह्या बावल्याचें नाख कापलें आनी तरवार मोडून 
उडेली. सरकारान रोखडोच सोद करून ताका धल्लो आनी हांगाच ह्या चवांट्यार 
बारा वरांच्या कडार सुळार दिलो. बाबड्याचो अन्यांवाबगर जीव घेतलो. ह्या 
बावल्याचें नाख सारकें करूंक सरकारान जायतो उपाय केलो. फातराचे कितलेशे 
कपचे थें दसैले; परंत ते धरना जाले. हें बावलें आतां सासणाचें नाख-कातरें आनी 
शिब्रेंच उल्ले. हांगाचें सरकार कितलेंय शाणें जालें जाल्यार ताणें आमचें कावळ्यांचें 
आनी सुण्या -माजरांचें कांयच करचें पडूंक ना. तुका सांगल्यार एकाद्रें फट दिसतलें. 
आमी जायते फावटीं हांगाच्या गुळमा एद्या दोळ्यांच्या, सुपा एद्या कानांच्या, 
बाबस्या ओंठांच्या, वळकांड्या मिशयांच्या, धमणऱ्या पोटाच्या, सण-काठया 
दोंकल्यांच्या कोतवालाचे वांकडे जरी पदराचे पगडेरूय फरक करतांत.' 
कावळ्याचे हें उलोप खर्णविराक मनापासून खरेंशें दिसलें. मनशांक आनी 
देवांक नाशिल्ली तांक कावळ्यांक आस म्हणपाचें येवजून ताका खिणभर अजाप 
जालें. 'अब्बा!' म्हणून ताणें ओंठाचेर बोट दवे. ताका आपले जिणेची उबगण 

के ळी औय... 


आयली. नर्क-लोकांत खासा दोळ्यांनीं पळेल्ली आनी अणभविल्ली पिडणूक : 
खोसयेन भोगुं येत परंत कावळ्यांनीं आनी सुण्यांनी आपल्या बावल्याच्या आंगा- 
माथ्यार हागचें आनी मुतचें हें मात ताका सोंसना जालें. तें यादस्तिक केन्नाच उबारूंक 





नाशिल्लें जाल्यार भो बरें जातले आसलें अशें ताका दिसलें. वारें-वावटळ येवन, | 
ना जाल्यार वीज पडून, तें जमनीभर्वण जायत जाल्यार बच्याक पडत अशें ताका | 
जालें. धर्मस्तानच्या मनशान ताचें अर्दुकडें नाख कापचे बदला तें मुळांतसून हुमटून | 
ताची पूड केल्यार बरें जातले आसलें अशें ताणें म्हळें. ताच्याय मनांत तें तेच घडये 
आपल्या खासा हातांनीं मोडून उडोंचें आयलें. परंत तशें करूंक ताका हात येना | 
जाले. आपलेंच बावलें आपणें कशें फोडचें म्हणून तो वोगो रावलो. ताणें कावळ्याक 


म्हळें, 'तुज्या हिस्पान हांव पातकी आनी नष्टो मनीस आस म्हणून तुमी म्हाका 
ख्यास्त भोगेतात तें एक बरें आस. परंत तुमचे नद्रेन ह्या संवसारांत आजवेर जे 
पुण्यवंत मनीस जावन गेले तांच्याय बावल्यांचेर तुमी कित्याक घाण करतात तें तूं 
म्हाका सांगशी व्हय? आज विमानांत बसून येता आसताना धर्तरेवैलीं जायतीं 
राज्यां म्हाका दिष्टी पडलीं. थें जें जें म्हणून मनशांचीं बावलीं उबीं करून दवल्ल्यांत 
थै थें तांच्या आंगा-माथ्यार तुमी कावळ्यांनी अळशीक करून दवल्ल्या. ते सगळे 
म्हजेच सारके पातकी आसले अशी तुगेली म्हणणी आस व्हय!' कावळ्यान म्हळें, 
'तशें कशें जायत? ते सगळेच पातकी नासले, तरी तांतूंतलो चडसो वांटो पातक्यांचो 
आस हांतूंत दुभाव ना. परंत जाण्टेल्यांची म्हणणीच आस न्हंय? “सुक्या भरशीं 
ओलें जळटा.' पातक्यांचे राशीत कावळे बाबडे पुण्यवंतांक खैं सोदूंक बसल्यात? 


ते आपले मेळटा थें काम करतात आनी चलूंक लागतात. पातक्यांचो वांगड जितेपणींच | 


बादता अशें न्हय; तर मेल्या उप्रांतूय बादता तो असो. देखून, फुडाराक मनशांनी हीं 
असलीं बावल्यांचीं यादस्तिकां करचेलीं सोडून दिंवचीं. अक्कल आशिल्ल्या शाण्या 
मनशान जाल्यार आपलें बावलें केन्नाच कोणें उबारूक फावना म्हणपाची बंदिस्ती 
मरचे आदींच करून दवरची. म्हण्टकूच तो हे ख्यास्तींतसून वाटावतलो..' 
कावळ्याची हीय म्हणणी खर्णविराक खरीशी दिसली. निमाणें काकळुती 
येवन, सायबाजात्रा करून ताणें ताका म्हळें, 'काकेमाम, तुजेकडेन म्हजी एक मागणी 


आस. उपकार करून ना म्हणुं नाका. तूं ह्या हांगाच्या सगळ्या कावळ्यांचो बुदवंत | 
आनी जाळवणदारकसो दिसता. हांव केदो-वेळ पळेतां, तुजे -म्हजें उलौप चलतपासून 


हे बाकिचे कावळे इल्लीय करांदाय करची सोडून, मान वांकडी करून, तोंच उक्ती 
सांडून, एक कान वैर उबारून, मोन्यानीं आयकूंक बसल्यात. ते म्हाका शाणेशे 
दिसतात. आमगेले मनशांचे सभेंतलेगीत इतली थंडाय आनी सस्तताय दिसून येना. 


१५४ समग्र शणे गोंयबाब 


~क 


फुडाराक तूं आनी ते ह्या यादस्तिकाचेर बसून अळशीक करिना जाशात जाल्यार 
'म्हज्या माथ्यार मोटे उपकार जातीत. हांव ते केन्नाच विसरचो ना. हांव तुमकां 
सर्गावैल्यान दिसपट्टे तरेकतरा खांवचे जिनस धाडीन. म्हाका थें अप्सरा नाका 
 जायसर खांवक घालतात. पानावैले परखन्न पळेनाचफुडें म्हजें पोट सामकें भरून 
येता.' कावळ्यान म्हळें, 'तें जायत गा. पणून आमी हांगा अळशीक केली म्हणून तृं 
भियेंव नाका. ती तुज्या बच्याकूच पट्टली. ते अळशिकेंतसून पिपळाचे मोटे व्हडले 
रूख रुजून कांय काळान तांच्या मुळांच्या नेटान तुगेलें बावलें आनी घोड़ो मोडून 
पट्टलो आनी तूं हे विटंबणेंतसून सुटलो .' 
हे भाशेन खर्णविराचें आनी कावळ्याचे उलोप जातालें त्या वेळार सर्गार मोटो 
बोवाळ चलिल्लो. खर्णवीर हांतरुणावेलो अकस्मात नासो जाल्लो पळौन, अप्सरांच्या 
जिवा-नांवार मोटो आकांत आयलो. ताणीं ती खबर रोखडीच इंद्रराजाक कळैली 
आनी तो ताचे चौकशेक लागलो. ताणें यमराज आनी वरुणराज हांकां ताकतीन 
आपणासरीं आपोन हाडून खर्णवीर तांगेल्या राज्यांत पावला जाल्यार विचाल्लें आनी 
गंधर्वाक धाय दिशांनीं धाडून खर्णविराचो बारकायेन सोद करूंक लायलो. तितले 
म्हणसर, धर्तरेवेल्या झुजमाऱयांसंबंधान एक कडकडीत कायदो करूंक जाय म्हणपाचें 
सुचोप यमराजान फुडें मांडलें. ताणें म्हळें, 'हालीच्या वर्तमानाक, संवसारांत मेळत 
तो झुज मारूंक शिंवशिंवता. दुसच्याचो जीव घेंवचें काम थें भोच सोपें जालां. 
झुजांत मर्ण आयल्यार सर्ग मेळटा हो जो लोकांलो समज आस तो चड़ घातमारो 
आस. तो एन्नादर आळाबंदा हाडूंक जाय. कोरव-पांडवांलें झुज जावन नष्टया 
आनी पातकी दुर्योधनाक सर्गावैली सुवात मेळतपासून लोक वचत थें खुनशी 
जाल्यात. ते दुर्योधनाभाशेन अन्यांव नाशिल्ल्या मनशांची दाटून तीड काडून झुजाक 
उबे रावतात आनी तांतूंत दुखवले वा मेले जाल्यार सर्गाच्या हकाखातीर खर्णविराभाशेन 
झगट्टात. सर्ग-लोक म्हण्टात तो बरे चलणुकेच्या गुणेस्त मनशांकूच मेळूक जाय. 
तातूंत नष्ट्या मनशांचो केन्नाच रीग जांवक फावना.' 
वरुणराजान म्हळे, 'म्हज्याय मनांत झुजमाऱयांखातीर एक नवो कायदो जांवक 
जाय म्हणपाचें जायत्या काळापासून घोळटा. तुमगेल्या कानार ही खबर आज 
घालीन, फाल्यां घालीन अशें हांव म्हण्टां. परंत चत्रायूच जायना. म्हगेल्या मत्तान 
सगल्याच झुजमाऱ्यांक सर्ग फावना. दुसस्याचें राज्य, स्वतंत्रताय आनी म्हालमतो 
हातासचे बुद्दीन जे कोण शस्त्र हातांत घेतात तांगेलें रगत झुजामळार कितलेंय व्हांवलें 
आनी थें ते मेले तरी सर्गावेलें इल्लें वारेंय तांकां लागूंक दिंवक फावना. ते पातकी 
आनी लोभी हावेसान हजारांनी लोकांचे दाटून जीव घेतात म्हणून खूनमाच्या मनशांक 

फावो जाल्ली ख्यास्तूच तांकां भागौंक जाय. तांकां नर्क-लोकांतल्या यू. 
पर्थून जिवे करून सासणाच्या काळोख -गुपाटांत उडौंक जाय. बारकायेन 
सर्ग म्हण्टात तो धर्म-नीतीन झुजतल्यांकूच मेळूंक जाय. आपणालो देस आनी 


स्वतंत्रताय जुलमी मनशाच्या तोंडांतसून सोडौचेखातीर जे कोण तरवार वावुद्टात 


तेच खरे धर्मवीर. तांगेल्याच झुजाक धर्म-झुज हें नांव फावो. तांकां झुजा-मळार 
घाव जाल्यार वा मर्ण आयल्यार लकलकीत बरो सर्ग मेळूंक जाय. हाचे उफाडें, जे 
कोण दुसऱ्याचो अपहार करचे बुद्दीन झुजतात ते अधमी आनी पातकी खर्णवीर 
आसून ते सासणाच्या नर्कांतूच पडूंक जायत. कोरव -पांडवांल्या झुजांत पांडव धर्मवीर 
आसून कौरव खर्णवीर आसले. कित्याक, पांडव आपणालें राज्य सोडौंक झुजताले 
आनी कौरव तांगेलें राज्य हातासूंक झुजताले. देखून, झुजांत मेल्ल्या कौरवांक 
नकाँतूच धुकलूंक जाय आसलें. अशें आसताना, तांकां सर्गार व्हरून बसैले ही 
संवसारांतली सगळ्यांत व्हडली चूक जाली. हे चुकीन धर्तरेवैल्या लोकांक नष्टी 
आनी पातकी देख लागली. हालींच्या वर्तमानाक हांव पळेतां धर्तरेर झुजाबगर एक 
घटकाय वचना. जमनीर झुज, उदकांत झुज, अंत्राळांत झुज, मेळत थें झुज. झुज 
नाशिल्ली सुवातूच दिसना. आनी चड अजापाची गजाल ती ही कि, मेळत तो झुजमारो 
आपणे देवा-धर्माची आनी न्याय-नीतिची राखण करूंक तरवार भायर काडल्या 
म्हण्टा! कसले ढोंगी म्हणचे लोक हे! म्हगेल्या राज्यांत जाल्यार, ताणीं भारी 
अच्छेव मांडला. दिसानदीस एकामेकांच्या वर्चडान ते राक्षेसी झुजारी तारवां बांदून 
म्हज्या हड्ड्यार दवरूक लागल्यात. म्हजो विशाळ धेय ताणीं सामको धांपून 
उडेला. म्हज्या पोटार ते आडवे-उदारे पेयतात. म्हाका तांची कसली भिरभिरी 
मारता म्हणून सांगूं. आसूं. भँगू म्हणून वोगो रावतां. हांव एक दीस पनेळ आनी 
तोळ म्हणनासताना, ल्हान-व्हड सगळीं तारवां म्हज्या तोंडांत उडैतलों आनी सगळी 
धर्तरी तारवां-भायरी करून सोट्टलों. मागीर ते कसल्या तारवांत बसून झुजतात तें 
हांव पळेतलों.' 

द्रराजान खंतीन हुस्केवन म्हळें, 'मनशांक दिसानदीस झुजाचें पिशेंच लागलां 
म्हळ्यार जाता. ते आपल्या झुजांनीं धर्तरी ना करून उडैतले. तांकां कशे निवळांवचे 
म्हणपाचे चितेत हांवूय आस. ते भारी मातल्यात. आमी देव विमानांनी भोंवतात 
जाल्यार, तेय विमानां बांदून भोंवंक लागल्यात. मळब फोडून भितर रिगचेली 
तांची तजवीज आसशी दिसता. झुजारी विमानां बांदून तोळांच्या भिऱयांभाशेन 
सगळे मळब धांपून उडौंचें आनी चंद्र-सूर्याचो उजवाड लिपौन संवसारभर काळोख- 
गुपाट करचो असोय कांय झुजमाऱ्यांनीं बेत केला तो तुमी आयकला जातलोच. 

कोण काळ मनशांचेर आयला पळ्यात. मनीस म्हळ्यार इल्लोसो किडो. पणून ताचो 
'हावेस पळ्यात केदो मोटो. बांदुनी तांकां विमानां. हांव तीं वज्राच्या एका धपक्यान 
मोडून खिळखिळावन उडैना जाल्यार नांवूच नाका म्हजे. आमच्या देवांफुडें ह्या 
 मनशांलें शाणपण कित्याक उपकारता? आमगेल्या घडघड्याफुडें तांगेल्या व्हडल्या 
व्हडल्या नाळिंचे फार भुरग्यांचे फटाशींतल्या तेफळा इतलेय गाजनात. आमगेली 
बीज हय-न्हंयशी जोगलावली जाल्यार, तांगेले दोळे फुटून ते साप कुडे जातात. 
आमगेलो मुसळधारांचो पावस दोनचार वरां एकसारको पडत जाल्यार, तांगेले 
व्हडले व्हडले बांद आनी सांकव विर्गळटात आनी गांवचे गांव मुयांच्या रोयणींभाशेन 
व्हांबन वेतात. आमी एकाद्रे पिडेची धाम तांचेर धाडली जाल्यार, तांगेल्यो मात्रा 
आनी भस्मां कित्याक उपकारना जावन, विळविळीत गांयडोळांभाशेन एके घटकेंत 
ते वळवळून आनी फडफडून मरतात. त्या वेळार तांगेलो सगळो पराक्रम आनी 
झुजाचो शिंवशिंवो खैं गोड खांवक वेता? ते त्या वेळार सामके भेंकरे जावन 
काकळुतेणीं तोंडां करून, दोनूय हात जोडून, मळबावसल्यान पळौन आमची 
सायबाजात्रा करिनात? खें पावता त्या वेळार तांगेलो अभिमान, गर्व, बडवाचार 
आनी मस्ती? आमी दोळे वाटारिनात आनी दांत किल्लिनात तंववेर ताणीं आपले 
भितर एकामेकांक दटावन हाणामारी करच्यो. आमी मात्सो धेंक घालिनाफुडें तांगेलीं 
झुजां जेंचे थें जिरतात. हांव आतां तांकां बरी बुद्द शिकेतलों. ते म्हाका वळखून 
नकळत. हांवें वृत्रासुरासारक्या मस्त्या दैत्याक एके घटकेंत ना-नपश्यात करून 
उडेलो. हांवें मोट्या मोट्या पर्वतांची पांखां कातरून तांकां जमनींत जेंचे थें पुरून 
दवल्ले. तांचेफुडें हीं मनशां तीं कोण कुस्कुटां. तांगेलें भेंड मोडूंक म्हाका कळाव 
नाका. पणून ती कितलीय जाल्यार आमगेली देवांचीच निर्मणी म्हणून मन चिके 
फार्टीफुडें येता. ' 
यमराजान म्हळें, “शे. शे. तशें अनमनून उपकारना. मनशांक आतां सणसणीत 
बरी ख्यास्त भोगोंक जाय आनी झुज हें उतरूच संवसारांतसून ना करून उडौंक 
जाय.' 
वरुणराजान म्हळें, “परंत तशें जायतशें म्हाका दिसना. संवसाराचे अखेरेमेरेन 
झुज थोडे-भोव चलतलेंच. मनशाच्या रगता-मासांत झुजाचें वीख बळ्ळां. तरी 
आसताना, ताचें बळगें कातरून उडौंक जाय हांतूंत दुभाव ना. म्हज्या हिस्पान, 
झुजा-मळार जाचें रगत व्हांवता तो सर्गार पावता हो जो मनशांचो समज आस तो 
आमी नासो करूंक जाय. ह्याफुडें दुर्योधन आनी खर्णवीर हांचेसारके नाड, अपहारी 
आनी नागोणे राजा, तशेंच तांचे कुशीन झुजतलें सगळें सैन्य आनी तांकां दुडवांनीं, 

बरें-मागपान वा हेर कसलेय रितीन पालव दितले लोक सासणाच्या नर्कांत लोळौंची 
मांडणी आमी करूंक जाय. म्हण्टकूच, नाका सायबा तो अपहार आनी नाका 
सायबा तें झुज अशें मनशांक जांवचें आनी ताणीं उजू-नीतिच्या मार्गान चलचें.' 

इंद्रराजान म्हळें, “आमी असो कायदो केल्यार चड बरो:-- 'झुज हें देवा- 
धर्माभायरें आस. देवाक आपल्या नांवान आनी धर्माच्या नांवान झुज मारिले केन्नाच 
नाका. झुज हें पातकाचें लक्षण आस. देखून, ह्याफुडें झुजांत दुखवतल्याक आनी 
मरतल्याक सर्गाचें दार केन्नाच उगडचें ना. तें फक्कत बरे चलणुकेच्या गुणेस्त 
मनशांकूच उगट्टलें.' म्हाका दिसता, ह्या कायद्यान दिसानदीस झुजपी लोकांचो 
आंकडो जायतो उणो जातलो. झुज मारून सगविलें सुख मेळचेली आस्त निखालुस 
कातरून वेतकूच, धतरवैल्या इल्ल्याशा मुशाऱयाखातीर कोणूच मनीस ह्याफुडें 
जिवार उदार जावन झुजूंक फुडें सरतसो दिसना. हे भाशेन, अपहारी आनी अधर्मी 
राजांक झुजपी लोक मेळूंक कठीन जावन ते सटकरून शेजास्याचे वाटेक वच्चे नात. 
तुर्ताक जीं झुजां जातात तीं चडकरून आंगार-पड़े, अपहारी आनी मस्ते राजाच 
दाटून उस्तून काट्टात; आनी तांतूंत आपले खासा प्रजेचो पालव आनी परक्या 
लोकांचो आशिर्वाद जोडचेखातीर, दुबळ्या शेजाऱ्याची नसतीच बिर्मत घेवन, 
देवा-धर्माचे राखणेक, आपली इत्सा नासतानाय आपणाक तरवार हातांत घेंवची 
पडली म्हणपाचें बेष्टें ढोंग करतात. बाबडे अजाण लोक देवा-धर्माें नांव घेतकूच 
फटवतात आनी सर्ग-लोक जोडच्या वसवसान अपहारी राजांक चुकून आनी नेणून 
पालव दितात; देखून, झुज हें उतरूच मुदलाक देवा-धर्माभायरें करून तांतूंत 
मरतल्याक सर्ग केन्नाच मेळना जांवची मांडणी करतकूच, मनीसजात आतांचे भाशेन 
झुज मारूक शिंवशिंवची ना; झुजपी लोक मेळनातशे पळौन, अपहारी राजा 
शेजाऱ्याक वोगीच तिडांवचे नात; आनी हे भाशेन, धर्तरेर थंडाय आनी सस्तताय 
जांवक पावतली.' 

इंद्रराजाली ही म्हणणी यमराजाक आनी वरुणराजाक मनापासून मानली. ताणीं 
तसोच कायदो करचो म्हणपाचें सटकरून आपणाले मत्त दिलें. म्हण्टकूच इंद्रराजान 
बृहस्पतिगुरूक सांगून तो कायदो रोखडोच संवसारभर कळीत करूंक लायलो . 
तितले म्हणसर, खर्णविराक सोदूंक गेल्ले गंधर्व ताका घेवन सर्गाच्या देठ्याकडेन 
पावले. ताका सोदून काडूंक गंधर्वाक जायते कष्ट पडले. ते ताचे खातीर रानांनीं 
आनी दोंगरांनीं जळपले. निमाणें तो तांकां 'खापुल्ल्याच्या चवांठ्या'र कावळ्याकडेन 
झांकता आसताना दिष्टी पडलो. सर्गाच्या देठ्याकडेन पावतकूच, थेंच्या पारकारांनीं 
गंधर्वाक भितर घेतले आनी खर्णविराक ते भितर येंवक दिना जाले. तेन्ना ताणें तांकां 

उर्वशी, मेनका आनी तिळोत्तमा हांच्या नांवान दटायले आनी भेष्टायले. परंत ते 
आयकना जाले. म्हण्टकूच ताणें आपलो फुटको दोळो आनी आंगावैल्यो मावो 
दाखौन, आपणाक उर्वशी मेळुंकूच जाय म्हणपाच्या हटाक तो बसलो. पारकारांनीं 
` सांगलें कि तो पोरणो कायदो फाटीं पडलो. आतां नवो कायदो जाला. हें आयकून 
खर्णविराक भारी वायट दिसले. आयतो मेळिल्लो सर्ग-लोक सोडून धर्तरेर वच्ची 
वान्सा आपणाक कसले पाडे वेळेन जाली म्हणून तो आपली आपुण अपुर्बुद्द करूंक 
लागलो आनी ताणें आपलो जीव जायतो खेत्शिलो. ताणें तिडकीन दांत-ओंठ 
चाबले आनी माथ्याचे केंस हुमटिले. ताणें पारकारांक बखांदी मारून दारा भितर 
रिगूंक थोडी-भोव मस्ती करचीय सोडली ना. तितले म्हणसर, यमराजाचे काळेकीट 
नागडे बेताळे मानाय राजू घेवन थैं पावले. ताणीं ताका चरांटून बांदून घालून नर्क- 
लोकांत व्हेलो आनी थें जायतो वळवळावन निमाणें ताका फावो जाल्ल्या सासणाच्या 
काळोख-गुपाटांत उड़ेलो. 
उप्रांत कांय दिसांनी, कोकस्तानांत भुंयकांप जावन तें सगळें राज्य थेंच्या 
लोकांसैत जमनीभर्वण जालें. त्या वेळार 'चवांट्यावैलो खापुल्लो'य नासो जालो 
म्हणपाचें वेगळें सांगची गरज ना. हे भाशेन, धर्तरिवेलें जुलमाचें आनी आगळिकेचें 
ओजें जायतें ल्हव जावन कांयकाळ चोंयकडेन सस्तताय आनी थंडाय नँदूंक लागली. 
कोकस्तानाची भुंय नकाशांत पळोंक गेल्यार खेंच दिष्टी पडना. ती खेंचे दिशेक 
आनी खेंचे सुवातेर आसली म्हणपाचें सांगतलोय आतां कोण मेळना. परंत कोकस्तान 
हें नांव मात अजून घोळणुकेंतसून वचूंक ना. एकाद्री वस्त चड पैशिल्या पल्ल्यार 
आसून, थेंचें अंतर सांगूंक येना जातकूच, ती खैंच्या कोकस्तानांत पडल्या कोण 
जाण अशें म्हणचेली चाल आस. धतरेवैले खेंचेय सुवातेकडसून चड पैस आशिल्ले 
जें राज्य तेंच खर्णविराचें कोकस्तान जांवचें ना मू? 

३. 

न क्षुत्पिपासे न ग्लानि न शीतोष्णे भयं तथा ।९ । बीभत्समशुभं वापि तत्र किंचिन्न विद्यते। १ ० | | 
शब्दा: श्रुतिमनोग्राह्या: सर्वतस्तत्र वै मुने। न शोको न जरा तत्र नायासपरिदेवने। १ १ ॥ मभा, 
वन., २६१. | 
यत्र ज्योतिरजस्रं यस्मिल्लोके स्वर्हितम्‌ ।७। लोका यत्र ज्योतिष्मंत: ।९। स्वधा च यत्र 
तृप्तिश्व। १ ० । यत्रानंदाश्व मोदाश्च मुद: प्रमुद आसते। १ १ । ऋग्वेद, ९.११३. 

सोम एकेभ्यः पवते घृतमेक उपासते । येभ्यो मधु प्रधावति। १ 1 ऋग्वेद. १०. १५४. 

OT., Isaiah, 64.4 

नित्यमुद्यतदंडस्य कृत्स्नमुद्विजते जगत्‌ ।१०३। मनु., ७. 

यमदूतौ तदा प्राप्तौ भीमौ सरभसेक्षणौ । पाशदंडधरी नम्रौ दंते:कटकटायतौ ।३०। ऊर्ध्वकेशौ 
काककृष्णौ वक्रतुण्ड नखायुधौ । स दृष्ट्वा त्रस्तहृदयः शकृन्मूत्रं विमुंचति ।३ १ । गपु., १. 


. गपु., १,३८, ५६. 


गपु., २. ५-३१. 
दंडहस्तं महाकायं महिषोपरिसंस्थितम्‌ ।१९। प्रलयांबुदनिर्घोषं कजलाचलसन्निभम्‌। 
विद्युत्प्रभायुधेर्मीमं द्वात्रिशद्भुजसंयुतम्‌ ।२०। योजनत्रयविस्तारं वापीतुल्यविलोचनम्‌। 
देष्राकरालवदनं रक्ताक्षं दीर्घनासिकम्‌ ।२१। गपु., ३. 

गपु. ३ ४९-६०. 

काळोख = तामिस्र. काळोख-गुपाट - अंधतामिस्र. सुण्या-होळम = रौरव. मर्णादोरी = 
कालसून. म्हारकावळो = काकोल. घाणी-माती = पूतिमृत्तिका. तिख्या -रांपो = लोहशंकु. 
तळचें सतेल = क्ूचीष. कांटेरी सांबर = कंटकशाल्मलि. तरवारी-रान = असिपत्रवन. लोखणा- 
वाळो = लोहचारक. 

विष्णु., ४३. 

हतो वा प्राप्स्यसि स्वर्गम्‌ ।३७। भ.गी., २. 

प्रगीतगंधर्वगणाः प्रनृत्ताप्सरसांगणाः। हारनूपुरमाधुर्यशोभितान्युत्तमानि च ।९ २ | प्रयान्त्याशु 
विमानानि नानादिव्यस्र गुज्ज्वला: ।९३ । मापु., १०. 

यस्य च्छेदक्षतं गात्रं शरमुग्दरयिष्टिभि:। देवकन्यास्तु तं वीरं हरंति रमयंति च ।३४। 
देवांगनासहस्राणि शूरमायोधने हतम्‌ । त्वरमाणाः प्रधावंति मम भर्ता ममेति च ।३५। पराशर. 9 
आचारकाण्ड, ३. | 

नेषां शिशनं प्रदहति जातवेदाः स्वरे लोके बहु स्रेणमेषाम्‌। २ । गंधवैर्मदते सोम्येभि: । ३।रथी 
ह भूत्वा रथयान इयते पक्षी ह भूत्वाति दिव:समेति ।४। घृतऱ्हदा मधुकूला: सुरोदका: क्षीरेण 
पूर्णा उदकेन दध्ना ।६ | अथर्ववेद, ४.७.३४. 


- धर्म्यद्धि युद्धाच्छेयोऽन्यतक्षत्रियस्य न विद्यते ३१। यदृच्छया चोपपन्नं स्वर्गद्वारमपावृतम्‌ 


।३२।भगी., २. 

To be cast into hell, into the fire that never shall be quenched: Where their 
worm dieth not, and the fire is not quenched.' NT., St. Mark, 9. 45-6. 
तमतथ्यभये मग्नो जये सक्तो युधिष्ठिर: । अव्यक्तमत्रवीद्राजन्हत: कुंजर इत्युत ।५५ । तस्य पूर्व 
रथः पृथ्व्याश्चतुरंगुलमुच्छरितः। बभूवैवं च तेनोक्ते तस्य वाहाः स्पृशन्महीम्‌ ।५६। मभा., 

> आ. 


२३. 
२४. 


२५. 
२६. 
२७. 
२८. 
२९. 
. मभा., सभा., ७६. २२-२४. 
३१. 


३२. 
३३. 


द्रोण., १९०. 

मभा., स्वर्गारोहण., २, १७-२५, ३०. 

त्यक्तधर्म्रतंक्रूरंतृशंसमनृतं तथा ।९ ३ । नाहमर्हामि संस्कर्तु परदाराभिमर्शनम्‌। भ्रातृरूपो हि मे 
शत्रुरेषसर्वाहिते रतः ।९४। रामायण, युद्ध., ११३. 

रामायण, युद्ध., ११३. ९८-१००. 

मरणांतानि वैराणि निर्वृत्तं न: प्रयोजनम्‌ ।१ ०० । रामायण, युद्ध., ११३. 

मभा., आदि, १४१. २, १०. 

मभा., सभा., ६०, ६१, ६५. 

मभा., सभा., ६७. १९, २९-३०, ३६, ४४, ५४; ६८, ४०; ७१.१२. 


अधर्मज्ञस्य पापस्य पृथिवीसुहृदद्रुहः । २ ० । यत्कृते पृथिवी नष्टा सहयासनरद्विपा। २ १। मभा. 
स्वर्गारोहण., १. 

मभा., स्वर्गारोहण., १.४-५. 

वीरलोकगति प्राप्ता युद्धे हुत्वाऽऽत्मनस्तनुम्‌ ।१४। स एष क्षत्रधर्मेण स्थानमेतदवाप्तवान्‌ । 
भये महति योऽभीतो बभूव पृथिवीपतिः ।१५। मभा, स्वर्गारोहण, १. 

दोन उतरां 





“शणे गोंयबाबांले बरपावळीच्या'' नी 
वाचप्यांच्या हातांत पट्टा. ह्या पुस्तकाच्या पैल्या खंडाक जसो ताणीं येवकार दिलो तसोच ते 
ह्यावुय खंडाक दितीत अशी म्हाका आस्त आस. 

ह्या बरपावळीचें तिसरें पुस्तक ''पोवनांचें तपलें'' आसून तें येत्या फेब्रेराच्या 
भायर सरतलें. 


मुंबे, सेतेंत्र २८, १९३३. का. श्री. नायक 

संक्षेपावळ 


ईश 5 
ईशावास्य 

कट लि 
कासांप्रभाष्य -- 
कासांप्रसूवृत्ति -- 
केन ८ 
कोषीतकिब्राह्मण-- 
गर्भ 00 
छान्दोग्य न 
तैत्तिरीय -- 
नीति -- 
न्याय -- 
बृहदारण्यक -- 
ब्रसू -- 
ब्रह्मबिन्दु -- 
भगी -- 
मनु उ 
मभा = 
माण्डूक्य उप.कारिका 
मुण्डक सन 
मैत्रायणब्राह्मणय -- 
मैत्रायणीय 

विपु -- 
वैराग्य ~ 
वैशेषिक पद 
शामीभाष्य -- 
शृंगार -- 
श्वेताश्वतर न्भ 
सदसंग्रह -- 
सांकाभाष्य -- 
सांकारिका -- 

ईशावास्योपनिषत्‌ 


कठोपनिषत्‌ 

कापिल-सांख्य-प्रवचन-भाष्य (विज्ञानभिक्षु) 
कापिल-सांख्य-प्रावचन-सूत्र-वृत्ति (अनिरुद्धाचार्य) 
केनोपनिषत्‌ 

कोषीतकि-ब्राह्मणोपनिषत्‌ 

गर्भोपनिषत्‌ 

छान्दोग्योपनिषत्‌ 

तैत्तिरीयोपनिषत्‌ 

नीतिशतक (भर्तृहरि) 

न्यायदर्शन (गोतम) 

बुहदारण्यकोपनिषत्‌ 

ब्रहमसूत्रां (बाद्रायणाचार्य) 

ब्रह्मबिन्दूपनिषत्‌ 

भगवदीता 

मनुस्मृति 

महाभारत 

-- माण्ड्क्योपनिषरकारिका (गौडपादाचार्य) 
मुण्डकोपनिषत्‌ 

मैत्रायणब्राह्मणोपनिषत्‌ 


विष्णुपुराण 

वैराग्यशतक (भर्तृहरि) 

वेशेषिकदर्शन (कणाद) 
शारीरक-मीमांसा-भाष्य (शंकराचार्य) 
शृंगारशतक (भर्तृहरि) 
श्वेताश्वतरोपनिषत्‌ 

सर्वदर्शनसंग्रह 

सांख्य-कारिका-भाष्य (गौडपादाचार्य) 
सांख्य-कारिका (ईश्वरकृष्ण) 





सांख्य -- सांख्यदर्शन (कपिल) 

सांतकोमुदी -- सांख्य-तत्त्व-कोमुदी (वाचस्पति मिश्र) 

Astronomy for Amateurs -- Astronomy for Amateurs by Camille 
Flammarion, London 1903. 


Eos -- Eos or the Wilder Aspects of Cosmogony by J.H. Jeans, D.Sc. 
LL.D., FR.S., London 1928. 


Mysterious Universe -- The Mysterious Universe by Sir James Jeans, 
M.A.,D.SC.,LL.D.,ER.S., Cambridge 1930 


NT -- The New Testament. 
OT -- The Old Testament. 


Popular Astronomy -- Popular Astronomy by Camille Flammarion, London 
1894. 


Quran -- The Meaning ofthe Glorious Koran by Marmaduke Pickthall, 
London 1930. Translation of the Holy Quran by Maulana Muhammad 
Ali, MA.,LL.B., Lahore 1928. 


Stars -- The stars in their Courses by Sir James Jeans, Cambridge, 1931. 


Universe -- The Universe Around Us by Sir James Jeans, Cambridge, 
1929. 

सवें आरण्यक 
संवसार-बुट्टी 


देवान संवसार घड्न सुमार देड हजार वर्सा जाल्ली खें. इतले म्हणसर ताका 
मनशांच्या नष्टेपणाचो बीट आयलो. तीं आपणाक विसरून एकसारकीं पातकांत 
बुद्दात अशें ताका दिसलें. खेंचे पाड वेळेन आपणें तांकां जल्मा घालीं अशें ताका 
जालें. ताका मोटो खेद आनी पच्छताप जालो. ताणें उबगून म्हळें, 'हांव आतां 
मनशां आनी तांचे भरशीं सावदां, सवणीं आनी जिवाणां धर्तरेवैल्यान ना करून 
उडेतलों.'` 

ते मुस्तींत नोये प्रजापति नांवाचो एकलोच मनीस देवाचे अपुर्बायेचो आसलो. 
तो देव धर्मिष्ट आसून धर्म-नीतीन चलतालो. देवान ताका आनी ताच्या घरच्यांक 
वाटांवचें येवजिलें. भयांकृत बुट्टी हाडून मनशांक मारचेली तजवीज ताणें तांकां 
कळैली आनी लांकडाचें एक तारू बांदूंक सांगलें. प्रजापतीन तें बांदलें आनी ताका 
माळयो, कुडी, दारां आनी जनेलां केलीं. तें ३०० हात लांब, ५० हात रुंद आनी 
३० हात उंच आसलें. ताका भायर-भितर काजिचो दीख काडिल्लो आनी तांतूंत 
खाणाजेवणाच्या सगळ्या जिनसांचो सांटो केल्लो. धर्तरेवेल्या दरएकल्या जिवाचे 
बियाण राखून दवरचेखातीर ताचें एक एक जोडें तारवार घेतिल्लें.' हे भाशेन 
सगळी मांडणी जातकूच, प्रजापति बायल-भुरग्यांसेत तारवार चडलो. ? 

उप्रांत सातां दिसांनी, देवाचे आज्ञेन पावस-रायाली सुंवारी भायर सल्ली. 
तडयो, उव्रण, गावर, सुरमुजी, सोंसो, सातवस मेळून आठांय दिशांचे वाव सैल 
सुटले. अनर्थांचो घडघड आनी तट्टट जावन विजो जोगलांवक लागल्यो. देवान 
मळबाच्यो मानसो उक्त्यो केल्यो आनी समुद्राच्यो सगव्व्यो झरी उमळायल्यो. 
म्हण्टकूच, एकसारको हरंधारींनीं पावस ओतूंक लागलो. दडकेर दडक आयली. 
मळब कोसळून पट्टाशें जालें. त्या वेळार मनशांचेर आनी मोनजातिचेर जो आकान्त 
आयलो तो ह्या समानांतलो न्हय. तांकां आतां आपलें कितें जातलें आनी कात तें 
कांयच कळना जालें. रोखडेंच मार्गानी धोंपरभर उदक जावन तें घरांच्या हुंबज्याभितर 
रिगूंक लागलें. तें पळोन, जांच्या घरांक माळयो आसल्यो ते माळयांनीं वचून 
बसले आनी जांच्या घरांक माळयो नासल्यो तांतूंतले कांयजाण घरांच्या पाष्टांचेर, 
कांयजाण रुखांचेर आनी कांयजाण दोंगरांचेर चडले. मर्ण सामकें तांच्या दोळ्यां 

सामखार उबे रावलें. तरी आसताना, संवसाराची माया सुटना जावन, कोणें ~ 
म्हालम्हतो माथ्याचेर उबाल्लो, कोणें फाटकुळेर माल्लो आनी कोणें आपल्यो 
दुडवांच्यो चिरयो पेंगटाक गच्च बांदल्यो. बायलांनी जाल्यार आपलें भांगर -शिगर 
लग्नाक भायर सरिल्ल्या होवळ्यां भाशेन आंगा-खांद्यार घालें. जायतेजाण | 
प्रजापतिच्या तारवासरीं गेले आनी 'म्हाका भितर घे गा, म्हाका भितर घे गा! | 
म्हणून काकळुती येवन ताची सायबा-जात्रा करूंक लागले. परंत तो तांकां दार | 
काडिना जालो. ताणें जनेलांतसून म्हळें, 'म्हजी सांगणी-म्हणणी चिके आयकून | 
घेंवची म्हणून जायतीं वर्सा हांव तुमच्या काना-कानसुलांनीं आङ्डून सामको . 
खडपसूक जालों. परंत तुमी निखालुस पर्वा केली ना. आतां भोगात तुमच्या करण्यांचीं | 
फळां.' तेन्ना निर्शेवन, कांयजाण त्या तारवाचे हणयेक उमकळूळे, कांयजाण बाणयेक 
उमकळूळे आनी कांयजाणांनीं येज्याक गोळ माल्लो. 

ह्या वेळार मोनजातिची अवस्ता जाल्यार खऱयानींच काकळ्‌तेणी जाली. 
सगळ्यांचेर एकेच फावटीन मर्णाचें वागरें पडून तीं काचाबूल जालीं. बाबडीं जीव 
घेवन जळीं-मळीं पळूंक लागलीं. तीं आपणाले सभावगुण लेगीत विसल्लीं. शींव 
मेरवाचेर घुरी घालिना जालो. वाग गायचे गोमटेचो घांस घेना जालो. कोलो 
सोंशाक आडायना जालो. बोकलो हुंदराचे फाटीक लागना जालो. मुंगस सोर्पांचे 
वाटेक वचना जालें. सोरोप मनशाक चाबना जालो. कसोय एकफावट जीव 
वाटावल्यार पुरो इतलीच चिता सगळ्यांक लागली. 

हो अवतारांचो पावस एकसारके चाळीस दीस आनी चाळीस राती मात्शीय 
ओखळ घेनासताना पडलो. धर्तरेर चोंयवसल्यान उदक तुंबलें. तें दोंगरांच्या आनी 
पर्वतांच्या माथ्यावैर पंद्रा हात पावलें." जमीन आनी झाड-पेड खैंचेचकडेन दिसना 
जालें. दिशो समजना जाल्यो. वैर मळब आनी सकला उदक होच देखाव, 
दोळ्यांसामखार उबो रावलो. त्या वेळार वारें एकसारकें चों -चों करून गाजतालें, 
ल्हारां घसा-घसा करून माडाएदीं उसळटालीं आनी तांतूंत सूर मारून बेबदड 
जाल्ले सोन-चेडयेभाशेन प्रजापतिचें तारू धोलतालें आनी लकतालें.* हे बुट्टे 
मनशां, सावदां, सवणीं आनी जिवाणां घुस्मटून मेली. एकसारकें पांच म्हेने हें 
उदक धतरेर फुगून आसलें.* उप्रात तें इल्लेंइल्लें उणें जावन धर्तरी सुकी सडसडीत 
जाली आनी प्रजापति आपणालें कुटुंब आनी हेर जीव घेवन सुसंगीत भायर सल्लो.“ 

हे बुडत मेल्ल्या जिवांचे आत्मे हुयेल मारीत मळबांत गेले. थै एका सोबीत 
शिवासनाचेर रूप नाशिल्लो, दिसनाशिल्लो, एकलोच एकलो, सासणाचो देव 
बशिल्लो. शिंवासनांतसून वीज झगझगताली, घडघडो गाजतालो आनी ताळयांचो 

वाद आयकूंक येतालो. ताचे भोंवतणीं इंद्राचे धणूं पाचेवरी लकलकतालें. ताच्या 
फुड्यांत उज्याचे सात दिवे पेट्टाले. ताचे सामखार भिंगांचो समुद्र घसघसतालो. 
शिंबासना मजगत आनी भोवतरणी चार सावदां आसून तांकां फाटीं -फुडें कुचकुचीत 
दोळे आसले. तांतूंतलें एक शिंवासारकें, दुसरें वांसरासारकें, तिसरें मनशासारकें 
आनी चोथें उट्ट्या गरुडासारकें दिसतालें. तांकां दरएकल्याक स पांखाटे आसून 
भितर्या कुचकुचीत दोळे आसले. तीं दीस-रात एकसारकीं 'आदलो, आतांचो, 
फुडलो, उपाट-बळिष्ट, पवित्र देवस्वामी' ह्या मंत्राचो जागर करताली.' शिंवासना 
भोंबतणी जायते दूत हात जोडून उबे आसले.'* तांतूंत गाब्रिएल, मिंगेल, राफाएल, 
इस्त्राफेल आनी अझाएल हे मुखेल आसले. 

शिंवासना लागसार आत्म्यांची अकस्मात करांदाय चलिल्ली पळोन इस्व्राफेल 
दुताक अजाप जालें. संवसाराचे अखेरेक, निमाण्या निर्णया दिसा, शिंग वाजोन 
मेल्ल्या जिवांक उठोंचें काम ताचें आसलें. त्या कामाक अजून जायतो कळाव 
आसलो. धर्तरेवैलीं मडीं जिवीं जावन तांगेल्या बच्या-वायट कर्तुपांची चौकशी 
करपाचो दीस अजून लागीं पांवक नासलो. बेलाचे तकलेचें, दुकराच्या दोळ्यांचें, 
हतयाच्या कानांचे, हरणाच्या शिंगांचें, शिंवाच्या हड्याचें, बोकल्याचे फाटिचें, 
वागाच्या रंगाचे, मेंडक्याचे शेपटेचें, कऱ्याच्या दोंक्यांचें आनी गाढवाच्या सुराचें, 
अरिष्टांचे सावद भायर सरून ताणें देवाक वळखतल्या आनी वळखनाशिल्ल्या 
लोकांच्या कपळार वेगळे वेगळे शिके अजून मारूक नासले. दोंगर हालून धूळ 
उबूंक नासली.'' धर्तरेची पूड जांवक नासली. मळब पिंजून तिस्त्यो जांवक 
नासल्यो.'२ सूर्य केंसांसारको काळो कीट जांवक नासलो. चंद्र रगतासारको 
तांबडो बडंग जांवक नासलो. नक्षत्रां वावटळीन हालिल्ल्या फळांवरी गळून पडूंक 
नासलीं.'' अशें आसताना आत्म्यांची ही भुरावळ खैंसून कशी आनी कित्याक 
मळबांत पावली तें ताका कळना जालें. ताणें विचाल्लें, 'तुमी तुमगेल्यो कुडी सोडून 
हांगा एन्नाच कशे आयले?' हाचेर ताणीं एका ताळ्यान जाप दिली, 'काकळुतेस्त 
देवान धाडिल्ले बुट्टेन धर्तरेर चोंयकडेन उदक फुगून आमी बुड़ल्यों. समुद्रांतलें 
ल्हान-व्हड नुस्ते आमचें आंगमास तोडून खांवक लागलें. आमी कुडीभायरे जाल्यों. 
आमकां खेंचेचकडेन आलासरो मेळना जालो. आमी उबन्त पडल्यों. इतले म्हणसर, 
मळबावशीन आमचें ध्यान गेलें. धर्तरेर अनर्थांचो पावस घालचेखातीर देवान उक्तीं 
केल्ली सर्गाचीं अनेलां'* आमकां दिष्टी पडलीं आनी तांतूंतसून आमी हांगा 
आयल्यों.' 

आत्म्यांची ही खबर आयकून गाब्रिएल दुतान चर॑करून आपलें जिबेचें तोंक 


गोमन्तोपनिषत्‌ खंड २ १६९ 








चाबलें आनी तो ल्हवू फुतफुतलो, 'बुट्टी धाडपांत आमची एक मोटी चूक जाली. 
मनशां, सावदां, सवणीं आनी जिवाणां मारची तजवीज आमी केली. परंत नुस्त्याची 
वाट लांवक कसलोच उपाय येवजिलो ना. हे चुकीन मोटो घात जालो. हे बुटेन 
नुस्त्याचोय तांती-पिलो काबार जाल्लो जाल्यार ही भुरावळ हांगा एन्नाच येंबक | 
पांवची नासली. निमाण्या निर्णयामेरेन ती जेंचे थें आपापल्यो कुडी धरून आसतली 
आसली. परंत निखटे बुट्टेनूय नुस्तें काबार जावप कठीन आसलें. कित्याक, ताका 
उदक निखालुस बादना. ताचें घर-दार पडलें उदकांत. तांतूंत तें मातता. देखून 
नुस्त्याचेर हावळ हाडूंक आमी बुट्टेभरशी हेर कसलीय युक्त येवजूंक जाय आसली.' 
उप्रांत उपाय ना जावन, ताणें त्या आत्म्यांक तांगेली म्हणणी कितें ती विचाल्ली, 
तेन्ना एका आत्म्यान भोच नम्रतायेन म्हळें, 'दूतमाम, काकळुतेस्त देवान संवसार 
कित्याक घडलो, आमकां जल्मा कित्याक घाले आनी बुडौन कित्याक माल्ले हैं 
सांगशी जाल्यार उपकार जातीत.” हाचेर दुतान तिडकून म्हळें, 'ही नाका-जाल्ली 
जाळवणी तुका कित्याक? देवान आपणाक जाय देखून आपले खोसयेखातीर आनी 
मौजेखातीर संवसार घडलो आनी तुमकां जल्मा घाले." ताचें कारण तें आनीक 
कितें सांगतलो? संवसारांतले जीव रातदीस एकसारको स्वास घेतात आनी सोड्टात; 
ताका किते भायलें कारण आसा अशें समजला तूं? तशेंच देवाचें संवसार -घडप. ४ 
हो घडून मनशांवरी ताका कितें जोडचेलें नासलें. ताच्यो सगळ्यो इत्सा भागल्यात. 
तो सदींच धादोशी. `° तुमकां बुडोन कित्याक माल्ले तेंच तूं विचार. परंत तें तृं 
नकळ सो न्हय. तूं दाटून पिशेपणां पांगुरता. तुमकां तुमच्या भयांकृत पातकांखातीर 
ही ख्यास्त भोगोंची पडली. पातक केल्यार बच्याक पडचें ना, तुमचें कल्याण 
जांवचें ना म्हणपाचें देवान आपल्या भक्तांकडसून तुमकां कितलेंशें कळैलें आनी 
कितलीशी कपळफोडणी केली. तरी आसताना, तुमी तांची सांगणी -म्हणणी कानार 
घेतली ना. नोये प्रजापति तुमच्या फुड्यांत थोडो आइलो? तुमी खरेल्या देवाचो 
उगडास करात, ताचो मोग करात, ताचो भय धरात म्हणून सांगून सांगून ताचो 
बाबड्याचो ताळो पडलो. परंत तुमी गा खें आयकतात? तुमकां तीं सगळीं फकाणां 
कशीं दिसलीं. तुमी कानांत बोटां घालीं आनी माथ्यावैल्यान बोखरणी घेतली. 
आतां भोगात प्रायश्चित. तुमी उदकांत बुडूनूच सुटले नात. तुमकां नरकांतल्या 
उज्यांत उडेतले. '* तुमगेलीं पातकां तरी कसली नष्टीं! तुमचेर कसलो काळ आइल्लो 
तोच समजना. ज्या देवान हो एदो संवसार घडलो, जो पैलो -वैलो, एकलोच एकलो, 
सैमा आइल्लो, जल्ममर्णाभायलो, मेज-मापामेकळो, अंतपार नाशिल्लो, 
सासणाच्या सासणांतलो, व्हडल्यांतलो व्हडलो, खरेल्याचो खरेलो, उजवाडाचो 

गुळो, गिन्यानाचो मुळो, सगळे-पळेणो, सगळें-आयकणो, सगळें-समजणो, 
उपाट-उजू, उपाट-न्यायी, उपाट-उदार, उपाट-दयेस्त, उपाट-मायेस्त, उपाट- 
' काकळुतेस्त, उपाट-बुदवंत, उपाट-शाणो असल्या जिव्या तट्टटीत देवाक सोडून 
तुमी मातयेचे, फातराचे, लांकडाचे, रुप्याचे आनी भांगराचे, जीव नाशिल्ले देव 
घडून तांच्या फुड्यांत घुमटां, म्हादळीं आनी कांसाळीं वाजैनासले? वाळवो पेंचून 
गायनासले? पांयांत घागऱ्यो बांदून नाचनासले? आनी नाखां आदळून पांयां 
पडनासले? ह्या लटक्या देवचारांक पुजून तुमी खरेल्या देवाचो अपमान करतात 
म्हणपाचें तुमच्या ध्यानांत येनासलें आनी सांगल्यारूय समजनासलें. देव म्हण्टात 
तो लग्न जाल्ले बायलेच्या घोवाभाशेन आसा. तिणें परक्या दादल्यांचेर ध्यान 
दवल्ल्यार जसो ताका दोळे फोडून राग येता आनी अंधुकाय रिगता तशीच देवाक 
बावलीं पुजतल्यांची भिरभिरी मारता. ताचें नांवूच पळोंक गेल्यार मत्सरी आनी 
दुस्वासी देव.'* ताणें तुमचेर आजवेर थोडे उपकार केल्यात? आनी अजून करता 
ते तुमकां दिसनात? ताणें काळे मातयेच्या चिकचिकीत गुळ्याक सोबीत आकृताय 
दिवन तुमकां घडले, रेखले, नितळायले आनी तांतूंत फूक मारून आपलो आत्मो 
भल्लो.'' ताणें तुमकां आपलें रूप दिवन बद्द आपले सारके केले. ** ताणें तुमचेखातीर 
धर्तरी आनी मळब रचलें. तशेंच घोडे, बेल, गाढवां, खेचरां आनी हेर मोनजात 
निर्मिली. तीं तुमचीं ओजीं उखलतात, तुमकां फाटीर घेतात आनी आपले ल्हंवेचीं 
आनी चामड्याचीं तुमकां आंगावलीं दितात. तो मळबांतसून उदक धाट्टा. तें तुमकां 
पियेंबक मेळटा. ताणें तुमची शेतां-भाटां रुजतात, रूख-रांयो माततात आनी तरेकतरा 
फळां पिकतात. हे भाशेन, गळो -नळो एक जायसर तुमकां असुदाय खांवक-जेवक 
मेळटा. ताणें तुमचे चाखरेक दीस, रात, चंद्र, सूर्य, नक्षत्रां आनी समुद्र दिला. 
समुद्रांतलें ताजे -तट्टटीत, मासाळ आनी सुवादीक बरें नुस्ते तुमकां खांबक मेळटा. 
समुद्रांतसून तुमगेली वेपाराचीं आनी भोंवडेचीं तारवां एके सुवातेवैलीं दुसरे सुवातेर 
पावतात. तांतूंतल्या मोतयांच्यो वस्ती तुमकां आंगार घालूंक मेळटात. धर्तरी तुमचेसैत 
उबून वच्ची न्हय म्हणून ताणें तिच्या आंगार घट बरे दोंगर आनी पर्वत दवल्ल्यात. 
ताणें तुमचेखातीर न्हंयो आनी मार्ग केल्यात आनी तुमकां वाट दाखोंक जें थें नीस 
घाल्यात. हे भाशेन ताच्या उपकारांची वळेरी करूंक गेल्यार सोंपून सोंपची ना. 
मळबाचें कागद केलें, समुद्राची शाय केली, रुखांच्यो लिखण्यो केल्यो आनी 
देवदुतांचें सगळें भिरें बरौंक लागलें जाल्यार ती केन्नाच बरौन जांवची ना. परंत 
तुमकां ती कांयच ना. ती तुमचे नद्रेंत ना. तुमी मागनासताना सगळें घट्टा. तुमचें 
सगळें कुंड्यार शिजता. म्हण्टकूच तुमी देवाचे उपकार कित्याक मानतले? ताचो 

याद-उगडास कित्याक करतले? तुमचीं पोटां तोडशेसर भरतकूच आनी पु 
सगळ्यो खाजी भागतकूच, वेळ घालोंक तुमी भुरग्यांभाशेन बावल्यांचो खेळ मांडटाले | 
आनी संवसार-रचतल्याचो अपमान करताले. हें अरिष्टांचें पातक करुनूच तुमी 
थांबनासले. तुमी तुमच्या आवै-बापायक वळवळायताले. तांच्या म्हातारपणांत 
तांचे हात-पांय अडचतकूच तुमी तांकां पळेनासले. तुमी तुमचो सुवराथ सादूंक | 
दुसच्याचो जीव घेताले. तुमी परक्यांच्या बायलांचेर पातकी दोळो दवरून तांकां | 
भष्टायताले. तुमी आंकवारींचेर आगळीक करताले. चड लागशिलें नातें-पातें | 
वळखनासताना तुमी पातकाच्या खातोणांत बुचबुचताले. तुमी दुसऱर्‍याचो म्हालम्हतो 
चोरताले आनी नागैताले. तुमी तरेकतरा तडुकां मारून दुसच्यांक फटैताले आनी | 
नाट्टाले. तुमी तुमच्या उंच शिलाच्यो बडायो मारून, भोंवतणच्या लोकांची निंदा 
करून, देवा-धर्माच्यो रसाळ काणयो सांगून, न्याय-नीतिचीं जड-गुळो उतरां उलौन, 
तुमचेर भोळेपणान पातयेल्ल्या लोकांक तुमच्या तडुकी जाळ्यांत घुस्पायताले आनी 
तांच्या माथ्यावेल्यान तुमचो सुळसुळीत हात भोंवडायताले. तुमी केंसान गळो 
कापताले. तुमी घोव मेल्ल्या बायलांक आनी अनाथ भुरग्यांक नाड्टाले. तुमी लटकी 
गवाय दिताले. तुमी दुसऱ्याची सय करून ताचेर बसला थै नसतींच किचांटां 
घालताले. तुमी दुसऱ्यांच्या घरांचेर सुणीं चडेताले. तुमी देवाचे घरची न्याय-नीत 
सोडून तुमचे पदरचे कायदे घट्टाले आनी तुमकां जाय तसो तांचो अर्थ बदलताले. 
अशीं तुमगेलीं पातकां कितलीं म्हणून सांगचीं? तीं सगळी सांगूंक गेल्यार जीब 
सामकी कुसून गळत असलीं घाणयारीं पातकां करचीं करून वैर कित्याक बुडौन 
माल्ले म्हणून तोंड घेवन तुमी विचारतात? नाख-कातरे खैंचे !' 

हाचेर आत्म्यान पर्थून नम्रतायेन विचाल्लें, 'पणून दूतमाम, देवान मनशाभितर 
आपलो आत्मो फुकून ताका आपलेच सारको घडला जाल्यार तो देवासारकोच 
गुणेस्त जांवक जाय आसलो. अशें आसताना, ताका पातकाची रूच कोणें लायली 
आनी तो पातकी कसो जालो हें म्हाका समजना. तशेंच पातक कोणें निर्मिलें आनी 
कित्याक निर्मिलें तेय समजना. तूं ही फोडणिशी करशी व्हय?' 

दुतान म्हळें, 'तूं नाका-जाल्लेंच विचारूक लागलो. तूं खरेपणानशीं समज 
कि पातक देवान निर्मूक ना. मनशाचें वायट करपाची देवाची इत्सा ना. ताणें ताच्या 
बऱ्याखातीरूच ताका घडून एदो व्हडलो सुंदर संवसार ताचे सुवादीन केलो. तो 
ताचेखातीर दाटून पातकाची निर्मणी कित्याक करीत आनी तांतूंत ताका कित्याक 
धुकलीत? मनीस आपलेच करणेन पातक करून ताचें फळ भोगता. तूंच पळे, देवान 
तुमचेखातीर तुमच्या बऱ्याक उजो निर्मिला. ताचो तुमी फावो तसो उपयोग केल्यार 

तुमकां उजवाड मेळटा, ऊब मेळटा, शेक मेळटा आनी तुमचीं खाणां-जेवणां 
शिजतात. परंत नसतोच उपयोग करून तुमी तांतूत उडकी माल्ल्यार तुमचो जळून 
गोबर जाता. पातक म्हण्टात तें अशेंच आसा. तें देवान बळयां निर्मूक ना. ताणें 
निर्मिल्ले कसलेय वस्तिचो वायट उपयोग करतकूच तेंच पातक घट्टा. बरी वस्त 
बायटार पट्टा. सुखदिणी वस्त दुखदिणी जाता. एकूच उजो तुमच्या शिताच्या थाला 
पोंदा भरभरून पेटचो आनी हातांत घेतल्यार थंड किरांव जांवचो अशें कशें जायत? 
तरी आसताना, तुमचें कशेच तरेन केन्ना लुस्कान जांवचें न्हय म्हणून काकळुतेस्त 
देवान कितली जतनाय घेतल्या ती जाणा व्हय तूं? उज्यारूय तुमी हात दवरतले 
जाले तरी त्या आदीं 'तशें करुं नाका' म्हणून एक नाजूक ताळो तुमगेल्या हङ्ड्यांत 
ल्हवू फुतफुतून उलैता. हो ताळो बुद्दिचो. ही बुद्द देवान सगळ्यांक दिल्या. १* ती 
तांकां बरें कितें आनी वायट कितें म्हणपाचें एकसारकें सांगता. तिचे सांगणेन चलत 
जाल्यार कोणूच केन्ना पातकांत बुडचो ना. देखून, तिका खोस जायत ती करणी 
नेटान करची आनी तिका मानना ती करणी सोडून दिंवची.' २" 

आत्म्यान म्हळें, “परंत तिची सांगणी मोडल्यार सगळेच सारके पातकांत बुडून 
दुख भोगतात अशें दिसना. मनशां, काळ-वेळ आनी थळ पळौन ती चलताशी 
दिसता. एकाद्र्थान सोऱ्याचें निखटें कोपूच हातांत घेतल्यार ताका ती दटायता 
आनी दुसऱयान बल्ल तोंडाक लायलें जाल्यार ताचे वांगडा तीय खातोणांत पडून 
लोळटा. एकाद्रद्यान पोरसांतली तांबडी भाजी कातरून शिजैल्यार ताका ती हिंसेचो 
भय घालता आनी दुसऱयान कुकडां-बोकड़ां चरचरीत मारून खाल्यार ताच्या 
जेवणाचे आंवडे गिळून ती ताका रेंच करता. एकाद्रे बायलेन परक्या दादल्याचें 
निखटें रुपूय ध्यानांत हाडल्यार तिका ती धेंकणो घालता आनी दुसरी बायल 
घोवाच्या दोळ्यां हुजरां परक्या दादल्याक वेंगेंत घेवन नाचली जाल्यार तिका ती 
कोतुकान ओखे-ओखेवन पळेता. एकाद्र्यान शेजाऱ्याचो मुदगो हातासूंक ताचो 
जीव घेंवचो येवजिल्यार ताका ती दबकायता आनी दुसऱयान राजाचें भाण्डार भरूक 
परक्या राज्यांतल्या लोकांक लुटून तांचे खून केल्यार ताची ती “शूर वीर' म्हणून 
तोखणाय करता. अशे संवसारांतले अणभव सांगूंक गेल्यार जायते आसत. त्याभायर, 
ती बुद्द कोणाय मनशाच्या हड्यांत सदींकाळ एकाच रुपाची आसताशी दिसना. ती 
नाटकांतले नटये भाशेन आपलें सवंग भौनभौन बदलून भौरुपी जाता. ती कांय 
दिसांफाटीं जाका सोऱयाच्या कोपाक आफुडल्यार 'तशें करु नाका' म्हणून दटायताली 
तोच मनीस आतां बल्ल माथ्यार घेवन नाचूंक लागलो जाल्यार ताका शिट आनी 
फिट म्हणना. असले थिल्लार आनी नाचरे बुद्दिची सांगणी आयकून कित्याक 

उपकारता? तिचेर कितलेंशें पातयेंवचें तेंच म्हाका समजना. आनीक हांव तुका | 

विचारतां, ती कोणाकूय एकाद्री करणी करुं नाका म्हणून सांगतकूच, 'कांय परवा | 

ना. कर तूं;' असो जो एक नेटाचो ताळो आयकूंक येता तो कोणाचो गा दूतमाम?! | 
दुतान वैतागून म्हळें, “तो ताळो? तो त्या मसण्याचो-फोंड्याचो-जंवर्‍याचो 


सैतानाचो. तो तुजे तकलेंत रिगला देखुनूच तूं ह्यो नाका -जाल्ल्यो जाणवायो उलेता. 
ताणें तुमच्या मनशांचो घात माल्लो. तुमच्या पैल्या-वैल्या आवै-बापायक ताणें 
नाडूंक नाशिल्ले जाल्यार आज ही बुट्टी येवपाचें कारणूच नासलें. सगळीं मनशां 
सुखान नंदतलीं आसलीं. कोणूच कसलें पातक करचो नासलो आनी कोणूच नरकात 


बुडचो नासलो. देवान त्या जोडप्याक कसलें सुंदर बरें पोरसूं रांवक दिल्लें तर. थें | 


तांकां इल्लेंय कष्ट करिनासताना जाय-जाल्लें मेळटालें. थें तरेकतरा लाल्लूक फळां 
जातालीं. थैंच्या एकाच रुखाच्या फळाबादत हेर सगळीं फळां खांवक तांकां मेकळीक 
आसली. ह्या मना केल्ल्या रुखाक बच्या-वायट गिन्यानाचो रूख म्हण्टाले. ताचें 
फळ उष्टायल्यार मरूक जाता म्हणपाची सुलूस देवान तांकां आदींच दिल्ली. परंत 
त्या घातमाऱ्या सेतानान त्या फळाची नसतीच वर्णना करून तांकां भुलसायलीं 
आनी ताणीं तें आंबडे गिळून खालें. हाचो हातावैलो परिणाम असो जालो कि 
तांकां आपुण नागडीं आसात अशें दिसून ताणीं बेगोबेग आपली कमर केळच्या 
पानांनीं धांपली. हे भाशेन न्हेसलीं आसतानाय तांकां आपल्या नागडेपणाची लज 
दिसली आनी देवाचो ताळो आयकनाफुडें तीं रुखांच्या आडोसाक लिपलीं. कितलें 
अवलक्षणी म्हण्टलो तें फळ! देवान तांकां स्राप दिवन रोखडींच पोरसांतसून भायर 
धांवडायलीं. त्या स्रापान पिकाळ धर्तरी वांजुट्टी जाली. ती कांटयाऱ्या झाडकांनी 
मातली आनी घामाच्यो पांवळ्यो ओतसर कष्ट केल्याबगर मनशाचें धिकेंभर पोट 
भरना जालें. बायलो कष्टवल्याबगर तांची सोडवाट जायना जाली. मनशाची 
अञ्रंबरकी नाशी जाली. तरेकतरा पिडा-रोग ताका कोरांथूंक लागले. सोर्पाच्या 
रुपान सैतान ताचे खोंटेक चाबूंक लागलो आनी तो सैतानाची शेंष्टी धाडांवक 
लागलो. * हो सगळो त्या कलिच्या नाडपाचो परिणाम. ताणें मनशांच्या जल्माचो 
घोळ केलो.' 

आत्म्यान म्हळें, 'पणून दूतमाम, बच्या-वायट गिन्यानाचें फळ खातकूच तीं 
जिवीं कशीं उल्लीं? मरूंक जातले म्हणून देवान तांकां सांगूंक नासलें?' 

दुतान म्हळें, 'तीं मेल्ल्यांतूच जमा जाली हें थोडें जालें? तांचो तेच घडये जीव 
वचूंक जाय आसलो? तीं आपुण कोण म्हणपाचें विसल्लीं. आपणें आपणाक 
विसरचे हें एके तरेचें मर्ण; न्हय, मर्णापाष्ट. फळ खायनाफुडें तांकां आपुण नागडीं 

आसंत अशें दिसलें ना? हाचेपरस आनीक तांच्या मर्णाची रुजवात जाय?' 

आत्म्यान विचाल्लें, “तीं खर्‍यानींच नागडी आसून, आपलें नागडेपण वळखून 
 केळचीं पानां न्हेसतकूच, ताणीं आपणालें खरेलें रूप वळखलेंशें जालें ना? अशें 
आसताना, तीं आपुण कोण म्हणपाचें विसल्लीं कशीं आनी मेलीं कशीं? दूतमाम, 
तुजें कुवाडें म्हाका समजना.' 

दुतान जाप केली, 'केळचीं पानां न्हेसलीं वा जरीचीं पितांबरां लायलीं म्हणून 
तांकां दिशिल्लें नागडेपण नाशें जालें म्हणून समजला तूं? फळ उष्टांवचे आदीं 
तांच्या आंगार पानाची एक तिस्ती नासताना तांकां आपल्या नागडेपणाचो इल्लो 
दुभावूय येनासलो. परंत फळ उष्टायनाफुडें आंगार व्हडलीं व्हडलीं फाळवतां ओडुनूय 
तांकां आपुण भितर्या नागडी आसांत अशें दिसूंक लागलें आनी देवाचो ताळो 
आयकून तीं लिपलीं. म्हण्टकूच तांकां आपणाल्या मुळच्या रुपाची विसर पडलीशी 
जाली ना? तें तांगेलें मर्ण न्हय जाल्यार किर्ते? तांगेलें मुळचें रूप येवजूंक गेल्यार 
कितलें मेकळेपणाचें आसलें म्हणून सांगूं. तीं सवण्याभाशेन त्या पोरसांत 
हुस्क्यामेकळीं चरतालीं. तांकां थंड-हून, पावस- ओत बी कांयच लागनासलें. 
तांकां भूक लागनासली. तांकां तान लागनासली. तांकां न्हेसप आनी नागडें रावप 
हांतूंत अंतर दिसनासलें.'° तांकां आडोस आनी उक्ताड, घर आनी मळ सारकेंच 
दिसतालें. तीं भांगर पळोन भुरकुटनासलीं आनी मातयेचें दिफळ पळौन उबगनासली. 
तीं भियेनासलीं, भेष्टायनासलीं. तीं हांसनासलीं, रडनासलीं. सुख आनी दुख हीं 
उतरांच तीं नकळ आसलीं. तीं सगळे तरेच्या बांदपासांतसून मेकळीं आसली. `“ 
कितली सुंदर बरी ही जीण! परंत सैतानाच्या नादाक लागून ताणीं तीं होगडायली 
आनी बऱ्या-वायटाच्या गिन्यानान जाल्ल्या घुस्पा-गदळांत तीं पडलीं. १ 

आत्म्यान म्हळे, 'ह्या घुस्पा-गदळांत पडून जिवीं उरचे भाशेक तीं तेच घडये 
खरेपणानशीं मेल्लीं जाल्यार चड बरें आसलें. तांकां संतत जांवची नासली. तांकां 
लागून तांची सगळी पिळगी लेगीत घोळाक पडली. देवान तांकां जिवानशीं मारून 
मनीसजातिचे मुळूच हुमटून उडौंक जाय आसलें. म्हण्टकूच बुट्टी धाडून आज आमकां 
मारचेले त्रास ताका पडचे नासले. ताणें हे बुट्टेत नोये प्रजापतीक तरी कित्याक 
वाटायला कोण जाणा. आमचे वांगडा ताकाय ताच्या कुटुंबासैत बुडैल्यार भौ बरें 
जातले आसलें. ताचीय पिळगी फुडाराक बरी उरत म्हणपाचो निर्वाळो कोणें दिंवचो ? 
बारकायेन येवजिल्यार, देवान मनशाक जल्मा घालूंक नाशिल्लो जाल्यार कांय 
वायट जांवचें नासलें. ताचे आनी मनशांचे मेळून दोगांयचे त्रास चुकतले आसले. 
संवसारांत मनशाचो कसलो उपयोग आसा? आनी देवाक तरी ताचो कसलो 

उपयोग? तो वोगोच धर्तरी आडावन धरूंक बाद. तो आपले भाशेन नवे नवे सोद 
आनी कल्पना काट्टा म्हण्टात. परंत ताच्या चिमटीभर मेंदुनूच तांची तोखणाय करची. 
त्या सोदांनीं आनी कल्पनांनी संवसाराच्या गिन्यानांत नवी भर कसलीच पडना. जें | 
मुळांत आसा तेंच तो हेवशीन तेवशीन धोंगसून पळेता आनी कुकडाभाशेन आपल्या 
दोंक्यांनीं उस्तिता. ताचे पेल्यान ताचे कल्पनेची धांव केन्नाच वचना; इतलेंच न्हय, 
तर तो जें कितें धोंगशिता आनी उस्तिता ताचोय ताका धड समज पडना. ताणें 
कितलेंय कपळ फोडलें जाल्यार ताच्यान माडाक पणस पिकों नज आनी केळीक 
नाल्लाची पेंड फुटों नज. ताच्यान आपली खासा उंचाय हातभर वाडों नज.” 
ताका आपले शकमीचें स्वतंत्र अशें कांयच करूंक येना. असल्या मनशाक जल्मा 
घालून देवान आपलो मोलादिक वेळ आनी बुद्द फुकट होगडायली म्हळ्यार जाता. 
मनीस आपली सांगणी-म्हणणी मोडून मनाक मानत तें करतलो हें देवाक आदींच 
कशें समजलें ना ताचेंय म्हाका अजाप दिसता. ताका सगळें समजता खैं. ५ ताका 
आतांचें, फाटलें, फुडलें बी सगळें कळटा खें.** म्हण्टकूच मनशाचें मन ताणें 
आदींच कशें वळखलें ना? तें आसूं. पणून ताणें त्या पोरसांत तो घातमारो रूख 
कित्याक रोयलो? ताचें फळ उष्टावन मनशां घोळाक पट्टली हें ताका आदींच समजलें 
ना? ताणें त्या नष्ट्या सैतानाक तरी जल्मा कित्याक घालो? तो मनशांक 
भुलसायतलो आनी नाट्टलो म्हणपाचें देवाक आदींच कळ्ळें ना? ताका जल्मा 
घालो तो घालो. ताणें मनशांक नाडिनाफुडें ताका थैंचे थें चिड्डून कित्याक उडेलो 
ना? देव सगळ्यांपरस बळिष्ट खें.** बळिष्टांचें बळगें म्हण्टात तें तो खें. *** ताच्यान 
निखटे फुकेनूय सैतानाचें भस्म उबों येतालें. भस्म आसूंच. ताच्या हातां-पांयांक 
गच्च सर्पळ्यो घालून ताका जल्मवेर बंदखणींत कित्याक कुसैलो ना? निमाण्या 
निर्णयामेरेन ताका सैल कित्याक सोडलो?** ताणें देवाक पैलींच सांगून दवल्लेलें 
खैं: 'तुवें दिल्ल्या बळग्यान हांव मनशांक आडवाटेन व्हरतलों.'* त्या वेळार थैंचे 
थैंच ताका ना करून उडोंचे बदला देवान म्हळें खें: “तुका आनी तुजे फाटल्यान जे 
कोण वेतीत तांकां हांव वांगडाच नर्कांत उडेतलों.'*६ देव शाणो म्हण्टात. परंत 
ताणें ही मोटी व्हडली पिसाय केली. ताणें तेच घडये सैतानाक वायनांत घालून 
चेंचून उडेल्लो जाल्यार नर्क घडपाचें कारणूच उरचें नासलें. सैतानाक जितो दवल्लो 
म्हणून मनशां पातकांत बुडलीं आनी नर्काची गरज लागली. तो आतां निर्णयाच्या 
दिसामेरेन देवाक आनी मनशांक एकसारको धोंसतलो. देवान दिल्लें बळगें तो 
देवाआड चलैतलो. ताचेफुडें देवाचो यत्न-उपाय चलचो ना. म्हण्टकूच देवापरस 
तो बळिष्ट जालो ना? देवाच्या चुकिंचो केदो अनर्थ हो? देव आपुण चूक करून 

मनशांचेर चाळावता आनी तांकां बुडौन मारता हेंच अजाप म्हणूंक जाय.' 

दुतान केंच करून आंगार येवन म्हळें, 'खबरदार तशें म्हणशी जाल्यार. तुजी 
. जिबली तोडून काडीन. देवाच्या चुकिंचो अनर्थ? देव इल्लीय चूक करिना. देव 
म्हळ्यार एक गडगंज खडप. ताची करणी धड. ताच्यो सगळ्यो वाटो न्यायनीतिच्यो. 
तो खरेपणान भरिल्लो. ताचेकडेन इल्लोय अन्यांव ना. तो न्यायी आनी उजू. ** 
ताणें पैल्या-वैल्या मनशांक कसाक लांवचेखातीर ती एक युक्त येवजिली. तांचें 
वायट करपाच्या हेतून ताणें तो रूख रोयलो ना आनी सैतानाकूय निर्मिलो ना. ताची 
नसतीच बिर्मत तूं घेंव नाका. 

आत्म्यान गणमणनासताना म्हळें, 'रागार जांव नाका गा दूतमाम. तूं देवाची 
करणी धड म्हण्टा. तर मागीर ताणें त्या पैल्या-वैल्या मनशांक कसाक लावपाचें 
कारण किर्ते? तीं मनशां ताणेंच घडिल्ली न्हय? ती ताचेच हातची करणी न्हय? त्या 
भायर ताणें तांकां आपलें रूप दिवन बह आपले सारकीं केल्लीं अशें तूंच न्हय गा 
सांगता? अशें आसताना, ताच्या मनांत तांकां कसाक लांवचें आयलें हाचेवैल्यान 
आपली करणी धड़ जांवचे बदला पोली जाल्या असो ताका दुभाव आयलोसो 
जालो ना? आनी तो खरो जाला म्हणपाचें ताच्या अणभवाकूय आयले ना? म्हण्टकूच 
देवाची करणी धड कशी जाली? आनी तो चूक करिना अशें कशें जालें? तो आपुण 
चूक करची करून तिचेखातीर मनशांक हिस्पाभायर मोटें प्रायश्चित भोगेता हेंच 
अजाप. ताणें मुजरत रोइल्ल्या रुखाचें इल्लेंशें फळ खालें म्हणून ताणें त्या मनशांक 
आनी तांगेले जल्मूंक नाशिल्ले पिळगेकूय अंतपार लागनाशिल्ल्या निर्णयाच्या 
दिसामेरेन घोळाक घालचीं हो न्याय जालो गा दूतमाम? ताणी तें फळ खाले तें 
दाटून देवाची सांगणी मोडून ताका तिडांवचेखातीर खालेंशें तुका दिसता? ताणी तें 
विसरून चुकून खालें अशें देवूच आपुण म्हण्टा.** म्हण्टकूच तांचो गुन्यांव कसो 
जालो? आनी तांकां अनर्थांची ख्यास्त कित्याक? चुकीक दोळे नात म्हण्टात तें तृं 
नकळ? घडीभर गुन्यांवूय जालो जाल्यार, धर्तरेवेलो जुलमी राक्षेस लेगीत इतली 
कसाबपणाची ख्यास्त केन्नाच भोगोंचो ना. धर्तरेवेले लोक देवाचे घरची न्याय- 
नीत सोडून आपले पदरचे कायदे करतात म्हणून तूं दुशण लायता. परंत ते कायदे 
हजार वाट्यांनीं बरे म्हणचे पट्टात. ते कायदे जिवे आशिल्ल्या गुन्यांवकारांकूच 
ख्यास्त भोगेतात. तांगेल्या जल्मूंक नाशिल्ल्या भुरग्यांचे वाटेक ते वचनात. ते 
आवै-बापायच्या गुन्यांवाखातीर भुरग्यांक वेंठीक धरिनात; उफाड्टें, भुरग्यांच्या 
गुन्यांवाखातीर आवे-बापायक दंड करतात. त्या कायद्याभाशेन, एकाद्रद्यान 
कोणायचो दांत निखळायलो जाल्यार ताचोय दांत निखळायतात आनी दोळो फोडलो 


गोमन्तोपनिषत्‌ खंड २ १७७ 


जाल्यार ताचोय दोळो कोंकून काट्टात. ** निखट्या दांताखातीर आनी दोळ्याखातीर 
सगळी कूड हाणून घालिनात.' 
दुतान उबगून म्हळें, “पुरो. पुरो जाली तुजी बडबड. तुज्या कांठ्यार तो. 
उंवाळ्ळेलो सैतान बसलोसो दिसता.' 
आत्म्यान काकळुती येवन म्हळें, “असो तिडकुं नाका गा दूतमाम. तूं म्हाका 
वळखना-सो न्हंय. हांव भांगराचो कुडको आसलों. परंत संवसाराच्या कोडू 
अणभवान लोखणापाष्ट जालों. हांव खरें तें सांगतां. म्हज्या मनांत एक आनी भायर 
दुसरें ना. सुमाराची आस्पत आशिल्ल्या घराण्यांत हांव जल्मल्लो, आमकां चार 
म्हैन्यांचें खांवक-जेंवक आसलें. बाकिच्या आठ म्हेन्यांचे भरीक आमकां कसलोय 
काम-धंदो करचो पट्टालो. म्हजीं आवै-बापुय मोटीं देव-धर्मिष्ट आसलीं. तीं 
एकल्याच एका खरेल्या देवाक भजतालीं. आमगेल्या घरांत लटक्या आनी 
फटकिऱ्या देवांचो एकूय देवारो नासलो. म्हज्या आवै -बापायन म्हाका 
लहानपणापासून भौ बरी देख लाइल्ली. तीं आपुण उजू वाटेन चलतालीं आनी म्हाकाय 
तसोच चलैतालीं. ताणीं म्हज्या मनांत देवाचो भय जायतो रिगेल्लो. हांव आवैचे 
हाण्डीर खेळटालों तेन्नापासून ती म्हाका देवाचे व्हडविकेच्यो गजाली सांगताली. 
हांव जे वसल्यान पळेन ते वसल्यान देवाचो फुडो आस अशें ती म्हण्टाली. मळबांत 
केन्नाय मोट्यान घडघडलें आनी हांवें कच्च करून आंग काडलें जाल्यार ती म्हाका 
पोटासरशीं आंवळून धरताली आनी देवाचे घरचीं वाजंत्रां वाजतात म्हणून सांगताली. 
रातचे पारा वीज जोगलावतकूच, देव भोंवडेक भायर सल्ला आनी उजवाडाक ताणें 
हातांत पेटिल्ली चूड घेतल्या अशें ती म्हण्टाली. म्हाका तें खरें दिसतालें. हांव सुमार 
पंचवीस वर्सांचो आसताना म्हजो बापुय वीज पडून जळून मेलो आनी आवै हांड्याचे 
रांदनींतलो उजो पदराक लागून हुलपून मेली. हीं दोनूय मर्णा एकाच वर्सा एकाच 
म्हेन्यांत, कांय दिसांच्या अंतरान घडलीं. म्हजो जीव सामको वैतागलो. म्हजीं 
आवै-बापुय साप म्हातारी जांवक नासलीं. कसलेच बरें-वायट भोगनासताना आनी 
कपळाक इछ्लेय मिरीं बादनासताना तीं अगान्तुक अपघातान कित्याक मरचीं हें 
म्हाका समजना जालें. तीं मनापासून देवाची भक्ती करतालीं आनी धर्म-नीतिचे 
वारेंतसून पांय काडिनासलीं. तांकां देवान अंतर कित्याक दिंवचें हें म्हाका कळना 
जालें. म्हज्या मनाक हो सणसणीत धपको बसलो. तरी आसताना, देवाक दुशण 
लायनासताना, संवसारांत जें कितें घट्टा तें मनशाच्या बच्याकूच घट्टा असो मनाचो 
समज घालून हांव म्हर्जे दुख विसरूक लागलों. ह्या आदींच म्हर्जे लग्न जावन 
म्हाका एक भुरगेंय जाल्ले. म्हजी बायल सुमाराकशी काळी. परंत नाखा-दोळ्यान 

जैचे थे रेखिल्ल्यावरी आसली. तिका बरोंक-वाचूंक येनासलें. परंत रांदपा-वाडपांत 
आनी शिवण-सूत काडपांत तिका लागतली बायल आमच्या गांवांत एकलीय 
` नासली. ती म्हजे सांगणे-म्हणणेन चलताली आनी हांवूय तिचे सांगणे-म्हणणेन 
चलतालों. आमी एकामेकांक जिवार घालताल्यों. हांव परके बायलेक दाव्या 
दोळ्यानूय पळेनासलों आनी मनांतूय तिची वान्सा धरिनासलों. म्हाका भायलो 
छंद निखालुस नासलो. म्हाका आंगवस्त्र एकूय नासलें. आमच्या गांवाकडसून 
सुमार पावुणशीं कोसांवेल्या शारांत एका वेपाऱ्यागेर हांव चाखरेक आसलों. हांव 
ताचो हिशेब दवरतालों. ताची दुडवांची तिजोरीय म्हजेचकडेन आसली. ही चाखरी 
हांवें एकसारकी वीस वर्सा केली. फुडें हात-पांय अडचून म्हाका ती सोडची पडली. 
हे भाशेन हांव संवसार चलैतालों खरो. तरी म्हजें ध्यान-मन देवा-धर्माच्या 
गजालींकडेन लागिछे . जलमा येंवचे आदीं म्हजो आत्मो खें आसलो, मरतकूच तो 
खें वैतलो, तो किर्ते करूंक जलमला, दुखान उपाट भरिल्ल्या संवसारांत ताका 
बांचन-शें कित्याक दिसता, तो मर्णाक कित्याक भियेता, संवसार निखालुस नाशिल्लो 
जाल्यार तो खेंचेकडेन आसतलो आसलो, देवाचे उपकार ताणें कित्याक मानचे, 
ताका पायां कित्याक पडचे हे आनी दुसरे जायते प्रस्न म्हज्या कपळांत दीस -रात 
घोंकताले आनी तांची फावोशी फोडणिशी जायना जावन हांव निर्शेतालों. तरी 
आसताना, आवे-बापायन दाखोन दिल्ल्या मार्गान हांव तांकत तितलो चलतालों. 
तांची देव-धर्मिष्टाय आनी उजूपण म्हज्या हाडा-मासांत इतलें बळळेलें कि म्हज्या 
मनांत आयलेंय जाल्यार आडवाटेन म्हर्जे पावल केन्नाच पडनासलें. देवाची म्हाका 
व्हडवीक दिसताली आनी हांव ताका पांयां पट्टालों; परंत ताच्या नांवान उपास- 
पारणीं केन्नाच करिनासलों. हांव उपाशी रावन देव कसो तुष्टता तें म्हाका समजनासले. 
उपास म्हळ्यार मनाची एके तरेची फटवण कशी म्हाका दिसताली. फाल्यां उपास 
करतलो म्हळ्यार आदले रातीं गळो-नळो एक जायसर पोट भरून आवरणे करें हें 
म्हाका माननासलें. उपासा दिसाय सदींचें खाण सोडून वेगळे खाण खांवचें, थोडें 
जेवचें वा एकवतान रांवचें आनी पारण्याची फांतोट केन्नाकाळ उजवाडून पोटांत 
उंडी केन्ना पट्टा म्हणून वळवळचें हें म्हाका फकाण करें दिसतालें. देवाच्या नांवान 
होमखणां पेटौन हांव ताका निवेद्य केन्नाच दाखैनासलों. ताका भूक लागता आनी 
निवेद्याक तो वसवसता अशें म्हाका दिसनासलें. ताच्या नांवान नोये प्रजापति रसरशीत 
होमखणां पेटौन भितर बोकडां आनी मेडकां उडोंक लागतकूच म्हाका ताची अपुर्बुद 
दिसताली. म्हाका एक फावट कोणे एकल्यान विचाल्लें कि होमखणांत उडेल्ले बोकड 
सर्गार देवालागसार पावता जाल्यार प्रजापतीन आपल्या बापायक भितर उडेल्यार 

वा खासा ताणें उडकी माल्ल्यार तो बेगीन सर्गार पांवचो ना? २०१ परंत म्हाका 
ताची समजाविशी करूंक येना जाली. 

“हांव सगळी मनीसजात म्हजेसारकी लेखतालों आनी जी करणी केल्यार 
म्हाका दुखी बादता ती करणी हांव तांकां केन्नाच करिनासलो. १० हांव तांकत ते 
भाशेन लोकांक उपकारा पट्टालों आनी तांचें बरें करूंक वावुरतालों. संकष्टांत 
पडिल्ल्यांक हांव पालव दितालों आनी बुट्टल्यांक वैर काट्टालों. म्हाका तांकनाशिल्ले 
काम करपाचें उतर हांव केन्नाच कोणाक दिनासलों आनी एक फावट दिल्लें उतर 
मोडिनासलों. हांव कसल्याच जिवाक मारिनासलों. म्हज्या आंगाचें रगत खायर्‍या 
भिकणाकूय हांव चिड्डिनासलों . वाटेवेली कीड आनी मूय म्हज्या पांयांतळा मरची 
न्हंय म्हणून हांव अळंग पांय दवरून चलतालों. म्हाका भूक आनी तान लागना 
जाल्ली जाल्यार हांव तांदूळ-गोट्याची आनी उदकांतल्या जिवांची लेगीत हत्त्या 
करचो नासलों. हांव कोणाचें मन दुखेनासलों. कोणाक उणें उतर उलैनासलों कोणाक 
गाळी आनी स्राप दिनासलों. कोणाक शिट आनी फिट म्हणनासलों. हांव कोणाचेर 
रागार जायनासलों आनी तिडकनासलों. हांव कोणाचेर उबगनासलों, जळनासलों 
आनी फडफडनासलों. हांव कोणाच्या आंगार पडनासलों आनी कोणाकडेन 
झगडनासलों. लोकांचीं झगडीं लागल्यार हांव थारायतालों आनी पालैतालों. हांव 
फटी उलैनासलों. हांव कोणाचो अपहार करिनासलों. म्हाका चुकून कोणाची कसली 
वस्त पावल्यार हांव ती पर्थून दितालों. शेजाऱ्याच्या माडाचें चुडत म्हज्या घराच्या 
पाष्टार पडून नळे फुटले जाल्यार हांव ताचेकडसून लुस्कानकी भरून घेंबचे बदला 
उफाट्टे ताच्या चुट्टाचें मल्ल विणूंक लावन ताका पावैतालों. हांव कोणाचेर कसलें 
किचांट घालिनासलों. हांव कोणाची चाडी सांगनासलों आनी कोणाची निंदा 
करिनासलों. हांवें कोणाचो जीव घेंवक ना; न्हंय, कोणाचेर निखटो हात लेगीत 
उबरांवक ना. हांव म्हजे दोळे, हात आनी मन पांतकान केन्नाच भष्टायनासलों. 
वायट आनी नष्टे करणेचो म्हाका इतलो वीट येतालो कि म्हज्या दोळ्यांनीं कसलेंय 
पातक केल्यार हांव ते कोंकून काइलों आसलों. हातांनी कसलीय नष्टी करणी 
केल्यार हांव ते कातरून उडेतलों आसलों.*” आनी मनान कितेंय अळशिकावणें 
काम येवजिल्यार हांव तें भितल्लेभितर फापसून आनी पिसटून उडैतलों आसलों. 
हांव केन्नाच सपूत दिनासलों आनी पर्माणां करिनासलों. देवाच्यान, धर्माच्यान, 
आवेच्यान, बापायच्यान अशें हांव केन्नाच म्हणनासलों. न्हंय, म्हज्यान अशें लेगीत 
हांव म्हणनासलों. म्हज्या आंगावैली नाखूटभर ल्हंवूय रुजौंक जर म्हाका तांक ना 
तर एदे व्हडले साडेतीन हात कुडिचो सपूत दिंबक हांव कोण? हांव सदींच 'हय तें 

हय' आनी 'न्हंय तें न्हंय' म्हण्टालों.*** म्हजें कोणेंय कितें वायट केल्यार हांव 
ताका कशेच तरेन वायट भोगैनासलों. कांट्यान कांटो काडूंक म्हाका माननासलें. 
उफाट्टे, म्हज्या उजव्या पोल्यार कोणेंय थापट माल्ल्यार हांव म्हजो दावो पोलो 
फुडें करतालों. म्हज्या माथ्याचें मुंडासें कोणेंय काडून घेतल्यार हांव ताका म्हजो 
चोगोय दितालों. म्हाका कोणेंय वेंठीक धरून एक कोस आपले वांगडा व्हेल्यार 
हांव दोन कोस ताचे वांगडा चलतालों.“' म्हजेकडेन कोणेंय कितें उश्णें आनी 
जायां मागल्यार हांव ताका केन्नाच हात हालेत धाडिनासलो.“' आनी दिल्ली वस्त 
पर्थन मागनासलों. हांव केन्नाच कोणाक म्हजो दुस्मान कसो लेखिनासलों. म्हजो 
ट्रेस आनी निंदा करतल्यांचें आनी नसत्योच चाडयो सांगतल्यांचेंय हांव बरें जांव 
म्हण्टालों. हांव सगळ्यांची माया आनी मोग करतालों. म्हाका स्राप दितल्या 
शत्रुचो लेगीत हांव मोग करतालों.“' म्हजो मोग करतात तांचो मोग हांवें केल्यार 
तांतूंत मारून व्हडलेंशें कितें जालें अशें हांव म्हण्टालों. आपणाच्या बायल- भुरग्यांक 
आपणें अर्थ-अपुर्बायेन केळैलीं जाल्यार तांतूंत उपकार कोणाक अशें सदींच हांव 
म्हज्या मनाक विचारतालों. तीं आपणाचो मोग करता आनी आपणाखातीर जीव 
दितात म्हणून आपुण तांचेखातीर जीव दितां अशेंच हांव समजतालों.** हांव म्हजे 
तांकीभाशेन थोंटके, मोडके, कुडे, भेरे आनी गरीब-दुबळे हांकां दान-धर्म करतालों; 
परंत त्याखातीर केन्नाच धोलकें बडेनासलों आनी शिंग फुकिनासलों. म्हज्या उजव्या 
हातान उखलून दिल्ली वस्त दाव्या हाताकूय कळनासली.** हांव गरजेपरस चड़ 
दुडवांचो सांटो केन्नाच करिनासलों. मरच्या वेळार कोणाकूच एक दमडी आपले 
किर्वटीक लावन वचूंक मेळना म्हणपाचें हांव म्हज्या दोळ्यांनीं पळेतालों. त्याभायर 
चोरांचो, नाडांचो आनी नागोण्यांचो दोळो दुसऱ्यांच्या दुडवाचेर सदींच आसता 
आनी तरेकतरा हटमटवळां करून तो ते फारायतात म्हणपाचें हांव जाण आसलों. ४४० 
तुका हे म्हजे बडवचार कशे दिसतले. परंत उपाय नाथून ही परवड म्हाका म्हणची 
पडली. हांव आजवेर हांतूंतलें एकूय उतर कोणाकडेन उलोंक नासलों. म्हाका 
लातबडायांचो निजाचोच वीट. हांव म्हज्या शिलाची बडबड केन्नाच करिनासलों 
आनी धर्म -नीतिचीं फुलार उतरां उलौन म्हजेर पातयेल्ल्यांचो हांव घात मारिनासलों. 
म्हज्या गिन्यानाची, बुद्धिची आनी शाणपणाची तोखणाय करून बाकिच्या लोकांपरस 
योग्यतायेन आनी माना-भोमानान हांव धिकेंभर उंच आस असलो पोलो अभिमान 
हांव धरिनासलों आनी लोकांक म्हजे संबंधान भ्रमांत दवरिनासलों. 

“अशी जरी म्हजी चलणूक आसली तरी संवसारांत म्हाका नांवां दवरतले 
आनी खोड धरतले लोक जायते आसले. जायतेजाण कामा-गरजेबगर म्हजो द्वेस 

आनी निंदा करून म्हजी नसतीच बिर्मत घेताले. हांव मेळत ताचें सोंसून घेतां आनी | 
पर्थो धपको घालिना देखून म्हाका जायतेजाण भित्रो म्हण्टाले. परंत धामेचो विखाळो 
जोर येवन मर्णाचे दाडेंत शिरकल्ल्या दुस्मानाचेय कुशीक रातचे पारा बसून जो हांव 
जागरणां-जुगरणां करतालों तो भित्रो म्हणुं येत गा दूतमाम? म्हाका जायतेजाण | 
भोळो-भावराथी म्हण्टाले. परंत सगळ्या संवसाराचीं तडुकां बारकायेन विसकून _ 
जो हांव ध्यानांत घेतालों तो भोळो जांव येत गा दूतमाम? म्हाका कांयजाण ढोंगी 
म्हण्टाले. तशें आसल्यार हांव एकवतां-उपास करून आनी जपाची माळ घुंवडावन | 
म्हजे नेमनिष्टेचे बडवाचार चवाट्यार गाजौंचो नासलों? तशेंच घोगऱ्या सुरान धर्म- 
नीतिचे अर्दुकडे शिळोक चाबडावन वाटेन वेतल्या लोकांक म्हणून दाखौंचो नासलों? 
कशेंय जाल्यार, बरे चलणुकेक आनी बऱ्या गुणांक धारजिणें ना म्हणपाचो अणभब | 
म्हाका पावलाकणकणी आयलो. आवे-बापुय मरतकूच, चाखरे धडयें घर धरून 
रांवक म्हाका कठीन आसलें. आमच्या गांवांत भाड्याक घर कोणाक नाका आसलें. 
परंत फुकट राव म्हळ्यार जायतेजाण तयार जाताले. वारें-उजवाड खेळ्ळ्याबगर 
आनी दिवो-वात पेटल्याबगर घर बरें उरना म्हणून हांवें तें आमच्या शेजाऱ्याचे 
सुवादीन करून तांतूंत ताका रांवक सांगलें. आमच्या गांवाकडसून सुमार पांच 
कोसांचेर आमचो इछ्लो शेताचो कुडको आसलो; तो हावे पुर्विल्ल्याच भागेल्याकडेन 
अर्दैलीक लावन म्हज्या वांट्याचे दुडू म्हाका वेळच्या वेळार पावोंची मांडणी केली. 
वर्सानवर्स घर शिंवक आनी घर-पटी आनी शेता-शिदाव फारीग करूंक हांबें 
शेजाऱ्याकडेन नेमान दुडू धाडून दिंवची थारावणूक केली. ह्या शेजास्याक म्हज्या 
बापायनूच वैर काडिल्लो. पेजेच्या निवळाची आस्पत नासली इतलो तो दुबळो 
आसलो. आमगेल्या घराक तेंकून ताची कोलवाची खोंप आसली आनी तांतूंत तो 
भुकेन वळवळटालो. म्हज्या बापायन ताका मांड-पसरो घालून दिवन चार 
सावकारांची वळख करून दिली आनी हे भाशेन ताणें इल्ली-इल्ली गांठ जमैल्ली. 
आमचें आस्कळ-विस्कळ घर फुकट रांवक मेळून तो चड खोशी जालो आनी थैं 
रोखडोच भाग्याक चडलो. घराचो असो सुगुवों पळौन ताच्या मनांत तें हातासचें 
गेलें. हांव पैशिल्या पल्ल्यार आसलों. देखून सपसप म्हाका घरा वचूंक मेळनासलें. 
केन्नाय चार पांच वर्सानीं म्हजी फावट घरा पट्टाली. एक वर्स शेजाऱयान म्हाका 
बरौन धाडलें कि फाटल्या आकांताच्या पावसान घराच्यो वण्टी भिजून मोडूंक 
पावल्यात. मदेर पडूंक आयलां, धिगयो लायल्यात. तेन्ना खर्चाक दुडू धाडचे. 
म्हाका तें खरें दिसलें. तो वेळ मेरेन सगळो संवसार म्हजेभाशेन प्रामाणिक आस 
अशें हांव समजतालों. हांव कोणाचेरूय दोळ धांपून पातयेतालों. शेजास्यान येवजिल्लो 

घात म्हज्या ध्यानांत आयलो ना. हांवें ताका जाप धाडली कि लागत तो खर्च 
_करचो, परंत घर कोंसळूंक दिंवचें न्हंय. हांव समजल्लो कि घर सरी करूंक अदिकूच 
जाल्यार सात-आठशीं लागतीत. हांवें ह्या अदमासान ताका पांचशांची गांठ धाडून 
' दिली. परंत खरेपणानशीं हांतूंतली एक दमडीय खर्चुची गरज नासली. घर म्हजें 
टणटणीत आसलें. ताका हात लावपाचें कारणूच नासलें म्हणपाची खबर म्हाका 
मागीर कांय काळान भायलेभायर कळ्ळी. म्हजी जाप हातांत पडनाफुडें शेजाऱ्यान 
घराच्यो कांय गडगंज चिरेबंदी वण्टी मोडून तांतूत आपणाक जाय तसो बदल केलो, 
पसऱयाखातीर नाबिचीं दारां केलीं आनी कांय वण्टी नव्यो घालून वेपार भरूक 
लोजां केलीं. ताणें म्हज्या पोरसाची दुर्गा मोडून तांतूंतली जायती सुवात आपल्या 
पोरसांत ओडली आनी फातरांचे पागार बांदले. भितर ताणें कावाथे आनी पणसाच्यो 
आळी लायल्यो. इतलें करून जातकूच सुमार वर्सा भरयान ताणें म्हाका पांच हजार 
लागले म्हणून खर्चाचो आंकडो बरौन धाडलो. तो पळौन म्हज्या दोळ्यांकडेन 
काजुले आयले. म्हजेकडेन इतले दुडू खेंचे? हांव बेगोबेग सोड़ घेवन घरा गेलों 
आनी पळेतां जाल्यार म्हाका थें पांच हजारांचे काम कांयच दिसना जालें. देड 
हजार म्हळ्यार व्हडले जाले. तांतूंतले पांचशीं बाद करतकूच एक हजार देणें उरताले. 
शेजाऱ्याकडेन हांवें फोडणिशी मागली. परंत तो आतां पुर्विछ्लो मनीस उरूक नासलो. 
ताचो संवसार तरतरतालो. ताचें लग्न जालें. ताच्या हातांत पेटी, कमरेंत काण, 
गळ्यांत कण्ठी आनी कानांत भिकबाळी लकलकताली. मोवण लाइल्ल्या हुड़ाभाशेन 
तो तिकतिकतालो. ताचे चाखरेक चार पांच मानाय आनी एक दोन बरपी आसले. 
दुडू मागनाफुडें हांवें सटकरून दिंवचे ही तागेली म्हणणी. फोडणिशी मागप म्हळ्यार 
अपमान करप अशें ताका दिसलें आनी तो मारून रागार-फुगार जालो. रोखडीच 
म्हजी नदर पोरसावशीन गेली आनी पळेतां जाल्यार तें आदलेपरस जायतें अशीर 
आनी मोटवें दिसूंक लागलें. तेन्ना शेजारीं नाड आनी तडुकी आस म्हणपाची म्हजी 
खात्री जाली. हांवें ताका घर रिकामी करूंक सांगलें. हेर कसलीय वस्त जाल्ली 
जाल्यार हांव सोडून दितलों आसलों. म्हजो सभावूच तसो आसलो. म्हजें मुंडासें 
काडून व्हेल्यार हांव चोगो दिनासलों? परंत घराची गजाल पडली वेगळी. ती 
` म्हज्या आज्या-पणज्याची मठी. तांतूंत म्हजी आवै आनी बापुय देवाभाशेन नँदतालीं. 
तांतूंत संवसाराचो उजवाड हांवें पैलो-वैलोच पळेल्लो आनी तांतूंत हांव ल्हानाचो 
व्हड जाल्लो. म्हजो जीव होगड़ांव येत परंत घर होगडांव नज अशें म्हाका जालें. 
शेजाऱयान म्हजेर एदे मोटे दोळे केले आनी बस्यान पांच हजार खणखणीत मेजून दी 
आनी घर हड्यार घे म्हणून भीड मुर्वत धरिनासताना म्हाका सांगलें. म्हज्या बापायचे 

हात ताच्या पोटांत गेल्ले हें तो बिसल्लो. हांवें गांवांतले कांय म्हाजन जमौन तांकां 
सगळी खबर कळेली. तांकां त्या शेजाऱ्याची भिरभिरी माल्ली. ताणीं ताच्या 
बेइमानपणाखातीर ताका जायतो उलैलो, खेत्सिलो आनी एका हजाराक मान्य 
जावन घर आनी पोरसाची आडाइल्ली सुवात म्हजे सुवादीन करूंक ताका सांगले 
परंत तो तांकां आयकता? ताका तांचें मुखलक्षण आस? तो निसूक. तडुकांत आनी | 
नाडानाडींत तिजिल्लो मनीस तो. ताका आपल्या मनाची आनी धा-जाणांची निखालुस | 
पर्वा नाली. ताणें दोंय दोळ्यांचो सपूत दिवन सांगलें कि आपणें पोरसाची नाखटा 
एदीय सुवात आडांवक ना; आनी पांच हजार रोख हातांत पडल्याबगर आपुण 
घरांतसून हालचो ना; निमाणें हो वाद कायदेमंदिरांत पावलो. परंत तो गणमणना 
जालो. न्यायदेमांद ताचे जिबेच्या तोंकार घोळटालो. ताणें कायद्यांची परीक्षा | 
दिनासतानाय तांची घटां-फोपळां आनी खांची-गोंयडे तो इल्ल्यान इल्ले जाण 
आसलो. म्हाका तांतूंतलें कांयच समजनासलें. हांव समजतालों कि म्हर्जे खरें आस. 
म्हण्टकूच तें खरें जांवकूच जाय.“ तें केन्नाच फट जांव नज. हांवें म्हज्या 
आदवोगादाक सगळी खबर बारकायेन सांगली आनी घरा व्हरून दाखैली. 
आदवोगाद चडकरून जाणवायेकार आसतात. कायद्याचीं पुस्तकां वाचून तांच्यो 
तकल्यो जड जाल्ल्यो आसतात. तांकां आपलेफुडें हेर धंद्यांचे आनी विद्यांचे लोक 
सामके अजाण आनी बाबत दिसतात. तांकां कितेंय समजावन सांगूंक गेल्यार 
आपणाच्या गिन्यानाक उणेपण आइल्ल्यावरी दिसून ते केंच करून आंगार येतात. 
ते आपणाचो वेळ चड म्हत्वाचो लेखून कुळां मात कामा -धंद्याबगर बेकार पडल्यांत 
अशें समजतात आनी तांकां तिष्टायतात, घोळकायतात आनी फावटी घालूंक 
लायतात. ते कायदेमंदिरांतले कोनशाचे कुडींत तिकट्यांनीं खेळून कितलोसो 
मोलादिक वेळ होगडामतात; परंत, कुळांकडसून ओंठ हालैल्ले कणकणी दुडू मागतात. 
ते कोसांचे कोस पांयांनीं चलतात. परंत कुळांच्या कामाक अर्या उल्याचे वाटेर 
वच्चें लागल्यार तांकां गाडयो, घोडे आनी माचिलां लागतात. ते आपल्या गरजे- 
ताकतिच्यां कामाक सारवटे गाडयेन भोंवतात, परंत कुळांच्या कामाक रथ सोदतात. 
म्हज्या आदवोगादाच्या आंगांत हे सगळे गुण आसून तो कायद्यांत मोटो लापिट 
आस म्हणपाची ताची नामना गाजताली. परंत कायद्याचें व-न-म नकळ जाल्ल्या 
म्हज्या शेजाऱ्याच्या घोळाष्टकांफुडें तागेल्या गिन्यानाचीं अष्टकां गोड खांवक गेलीं. 
हांवें शेजाज्याक बरैल पत्र हातांत घेवन जुविजान म्हळें कि “लागत तो खर्च करचो, 
परंत घर कोंसळूंक दिंवचें न्हंय हें खासा वादिच्या हातचे बरप आस. प्रतिवादीन ते 
भाशेन पांच हजारांचो खर्च केलो. तो ताका मेळूंक जाय.' म्हज्या आदवोगादान 


| 
॥ 
| 

'म्हळें, 'परंत पांच हजारांचो खर्च जांवक ना. घर पळेनाफुडें समजून येत. चडूच 

म्हळ्यार तीनशांचो खर्च जाला जातलो. वादीन पांचशीं धाडून दिले. तांतूंतसून 
' तीनशीं बाद करतकूच उरिल्ले दोनशीं ताका पर्थून मेळूंक जायत. त्या भायर ताच्या 
` पोरसाची आडाइल्ली सुवात आनी कायद्याचो खर्च ताका मेळूंक जाय.' जुविजान 
तकली आडवी तिडवी घुंबडावन म्हळें, “लागत तो खर्च करचो म्हणपाचें वादिचें 
घसघशीत बरें बरप आस. ताचो अर्थ मेकळो आनी उक्तो आस. ताका इतल्यो 
आनाळ्यो-गुनाळ्यो कित्याक जायत?' आदवोगादान म्हळे, 'आनाळ्यो -गुनाव्व्यो 
कसल्यो? धर्म-नितीन खरें तें जांवक जाय न्हंय?' जुविजान म्हळें, 'हें कायद्याचें 
मंदिर आस. हें धर्म-नितिचें मंदिर न्हय. कायद्याचो अर्थ बरे तरेन करून निर्णय 
दिंवचो हें आमचें काम. कायद्याच्या चार कोनशांपेल्यान धर्म-नितिचे बुळबुळीत 
आनी निसड़े सुवातेर आमच्यान पावल घालुं नज.' आदवोगादान काकळुती येवन 
म्हळे, 'जालेंय जाल्यार, हुशार इजनेर नेमून, तें घर सरी करूंक खरेपणानशीं कितलो 
खर्च जाला म्हणपाचो अदमास घेतल्यार बरें जायत अशें म्हाका दिसता.' म्हण्टकूच, 
भिडेक पडून, जुविजान म्हज्या आनी शेजाऱ्याच्या खर्चान एक इजनेर नेमलो. हाचे 
इतलो प्रामाणिक मनीस सगळ्या संवसारांत मेळचो ना. अधर्माची एक दमडी तो 
खायनासलो. ताच्या तोंडार सदींच मोव बुकबुकीत हांशें खेळटालें. ताचो ताळो 
ल्हव आनी मंद. तो आयकून हुंदीर लेगीत आपल्या बिळकुट्यांत पळनासले. ताणें 
म्हजें घर पळौंक दोन फावटी घाल्यो. पैले खेपे तो सारवट गाडयेन आइल्लो. घर 
बारकायेन पळौन जातकूच, ताका पुरो जालां म्हणून हांवें साकर -लाडू आनी साकर- 
उदक दिलें. ताका तो हात लायना जालो. हांवें दूद हाडून दिलें. ताकाय तो आफडना 
जालो. म्हाका ताची तोखणाय दिसली. हांवें मनांत म्हळें, धर्तरेवेले सगळे मनीस 
हाचे असलेच जातीत जाल्यार, धर्तरेचो सर्ग जांवक कळाव नाका. दुसरे खेपे तो 
शेजाऱ्याच्या सोबीत रथांत बसून आयलो. म्हज्या कपळाक मिरयो पडल्यो. हे 
खेपे ताका लाडू न्हय, दूद न्हंय, अळणी उदक लेगीत ताच्या ताळ्यार घालचेंशें 
म्हाका दिसना जालें. परंत ताका तान लागून ताणेंच तें मागलें. तेन्ना उपाय नाथून 
दिंवचें पडलें. दोन-तीन दिसांनीं कायदेमंदिरांत जुविजान त्या प्रमाणिक इजनेराचें 
मत्त वाचून दाखेैलें. तांतूंत म्हळ्ळें कि 'घर सरी करूंक प्रतिवादी पांच हजारांचो 
खर्च जालो म्हण्टा. परंत खरेपणानशीं तो पांच हजार चारशीं णव्याण्णोय आनी 
सवाय पानदुडू इतलो जाता. प्रतिवादिच्या हिशेबांत चूक जाल्या. तो अदिक खर्च 
करून थोडो मागता. वादी आपणाल्या पोरसाची सुवात आडायली म्हण्टा. परंत हे 
म्हणणेंत जीव ना. प्रतिवादिच्या पागाराभितर ती जमीन आस. ती तागेलीच सुवात 

हांतूंत दुभाव ना.' म्हण्टकूच जुविजान नेटान आडवी-तिडवी तकली दु | 
निर्णय दिलो कि 'इजनेरान सवाय पानदुडवाचो लेगीत बारकायेन हिशेब केला; 
तन्ना तांतूंत इल्लीय चूक आसची ना. वादीन प्रतिवादिचे दुडू मागनाफुडें दिंवचे सोडून 
ताचो वेळ फुकट होगडायलो आनी ताका बसला थें रणीक माल्लो हैं बरें केलें ना. 
असलीं फटिंगपणां वादीन ह्या फुडें करचीं न्हंयत म्हणून आमच्या मनांत ताका 
कडकडीत दंड करचो आसलो. परंत कायद्यांत तशें कलम ना म्हणून वायर दिसता. | 
वादीन प्रतिवादीक जे दुडू दिल्यात ते बाद करतकूच, कायद्याचो खर्च बी धरून | 
ताका पांच हजार पांचशीं पन्नास आनी देड पानदुडू इतली गांठ मेळूंक जाय. वादीन | 
ती आठ दिसांभितर भायलेभायर प्रतिवादीक फारीग करची, ना जाल्यार 
कायदेमंदिरांत हाडून भरची. ' | 
“हो निर्णय आयकून म्हज्या कानांत कडैल्लें शिशें ओतिल्ल्यावरी जालें. म्हज्या 
आंगांतलें रगत शेंकेलें. हांव जितो आस कि मेलो हेंच खिणभर म्हाका समजना 
जालें. म्हजी म्हणणी इल्ल्यान इल्ली खरी आसून म्हजेर फटिंगपणाची अळशीक 
उसळची मू? म्हाका त्या जुविजाच्या म्हऱ्यांत नाख आपटून जीव दीनशें जालें. 
म्हज्या आयुष्यांत म्हज्या मनाक सणसणीत बशिल्लो हो दुसरो धपको. संवसारांत 
खरें म्हण्टात तें निखालुस ना; आनी आसलेंय जाल्यार ताची पारख कोणाक जायना. 
सगळेजाण कुड्ड्यांभाशेन काळोखांत सांसपितात. तांकां खरें तें लटकें दिसता आनी 
लटकें तें खरें दिसता म्हणपाची म्हजी खात्री जाली. म्हज्या मेल्ल्या-गेल्ल्या 
जाण्टेल्यांची पुण्यतायेची मठी म्हज्यान सोडौं नज जाली. ती त्या बेइमान आनी 
तडुकी शेजाऱ्याचे भकीक पडली. हे गजालिचो म्हज्या मनाचेर भौच वायट परिणाम | 
जालो. हांव निर्शेलों आनी मोठ्यान हुस्केलों. म्हाका आंग फुटून जोर आयलो 
आनी हांव मरतासो जालों. हांतरुणार पडलां थें हांवे मनांत म्हळें, देवा, हांव धर्म - 
नीतिचे वाटेन चलतां म्हणून म्हाका ही तस्रीप? आनी म्हजो शेजारी अधर्मान चलता 
म्हणून ताका ती तस्रीप? ताका जोरजाळ कांयच ना. ताणें म्हाका नाडून म्हर्जे घर 
हातासलें म्हणून खातखुतल्यो जावन तो खुशाल मौज मारता आनी हांब कोणाक 
नाडिना म्हणून भितल्ले भितर पिर्जळून जोरान फणफणटां! तो तागेले पुण्यतायेचे फळ 
भोगता आनी हांव म्हगेल्या पातकाची ख्यास्त भोगतां! हांव तुका भियेवन चलतां 
ताचोच हो परिणाम आसतलो. मरतकूच तूं म्हाका खैं बसैशी थैं बसैशी. परंत 
जितेपणीं हे म्हजे हाल-उपाद्रे! फातराक चुकूनूय आडखळूंक जांवचें न्हंय म्हणून तूं 
तुज्या भक्तांक वैलेवेर उखलून धरता म्हण्टात तो असोच? तुजे भक्त शिंवाक आनी 
सोर्पाक पांयातळा चिड्डितात म्हण्टात ते अशेच? तूं तुज्या भक्तांक तुज्या पांखांनीं 

_ श्चांपता खें. तुगेलें सत्य तांकां धालीभाशेन राखता खैं. “° देवा, खैं पावलें तें सत्य? 
कांग दिसांनीं म्हजो जोर काडून हांव सडसडीत बरो जालों. म्हजें घर-दार 
 होगडायल्लें पळोन हांवें म्हजो शेताचो कुडकोय विकलो आनी घट्टात तितले दुडू 
आदा करून हांव म्हज्या काम -धंद्यार पर्थलों. उप्रांत पांच वर्सा फाटीं पडलीं आनी 
` हांव म्हज्या घराचें दुख सुमाराकशें विसल्लों. तितले म्हणसर एक अरिष्टांचें दुख घे 
म्हणून म्हज्या माथ्यार कोंसळ्ळे. शारांतल्या एका मोठ्या घराक रातचे पारा अकस्मात 
उजो लागलो. तो पालौंक लोकांची दाटी जाली. हांवूय म्हजे बायलेक आनी पुताक 
घेवन थें गेलों. घरांतलीं सगळीं मनशां पडत मरत भायर सल्लीं. परंत एकलेंच भुरगें 
पाळण्यांत न्हिदलां थें उल्ले. ताची आवे भायर आकान्त करूंक लागली. बोवाळांत 
तिका ताची चत्राय उल्ली ना. घराच्यो पाटयो, वांशे आनी कडण्यो कोलत्यो कशोशो 
पेटूंक लागल्यो. भितर रिगूंक कोणाक धीर जायना जालो. भुरग्याची आस्त सगळ्यांनी 
सोडली. त्या वेळार म्हजो माणकुलो पुत माथ्यावैल्यान चपचपीत भिजेल्ल्या 
साकांची खोळ घेवन भितर धांवलो आनी भुरग्याक पोटासरशीं गच्च धरून भायर 
आयलो. भुरगें सुसंगीत वाटावलें. परंत म्हज्या शाणुल्याक चोंय वशीन उज्याचो 
हुलप लागून पोटांत दुख पडली आनी जिस्त सातव्या दिसा तो आमकां सोडून 
गेलो. कितलो सांगणे-म्हणणेचो, कसलो गुणेस्त, कसलो भागेस्त म्हजो पुत तो. 
हाता-तोंडाक आइल्लो म्हळ्यार. विसां वर्सांचो लांबरुंद घसघशीत बरो मानाय. 
बायलेचो म्हजे आवरो उडलो. ती पिशी कशीशी जाली. हांव काळजान घट.. 
म्हज्या दोळ्यांतसून दुख केन्नाच व्हांवनासलें. परंत भितल्लेभितर हांव घुस्मटून 
हुडकेंबक लागलों. म्हजें मन काम-धंद्यार लागना जालें. उपाय नाथून, पोटाचे 
जाळ थांबोंक म्हाका चाखरी करची पट्टाली. सुमार वर्सा भरयान अकस्मात म्हजें 
उजवें आंग धरिल्ल्यावरी जालें. हाता-पांयांचो गुळो जालो. दोन म्हेने हांव न्हिदून 
उल्लों. ओखद-विर्सद जायतें केलें. कितलींशीं तेलां रगडलीं. परंत गुण ना. निमाणें 
वागाची वस आनी आवेल लायतकूच हांव उठून उबो रावलों. तरी आसताना 
हाताचीं बोटां चिके कांपतालीं. म्हण्टकूच, म्हजो उपयोग नासो पळौन म्हज्या 
धनयान म्हाका निरोप दिलो. त्या वेळार म्हजी काकळूत करून एक दमडी लेगीत 
ताणें म्हाका हात उखलून दिली ना. मानायासारको वीस वर्सा हांव ताचेगेर वावुछ्लो. 
रगताचें उदक केलें. सोर्पाभाशेन फोड़ा करून हांव ताचे तिजोरेचेर बसलो आनी 
त्याखातीर भोंवतणच्या लोकांचीं कसलीं कसलीं वायटपणां हांवें सोंसलीं. ताणीं 
म्हाका कामा-गरजेबगर दोळे-फुटको, अंधुको, चिकू आनी हिमटो म्हळो. परंत 
दुसऱ्याच्या जिवार हांव उदार कसो जांव आसलों? म्हजीं घरचीं पत्रां बरौंक ताचीं 

कागदां आनी शाय लागली जाल्यार तितले दुडू हांव म्हज्या म्हैन्याच्या 
मुशाच्यांतसून बाद करतालों. हांव ताच्या एका पानदुडवाक लेगीत आफडनासलों, . 
असले तरेचो मनीस हांव. शाणो म्हण, पिसो म्हण. अखेरेक म्हजें सगळें. 
प्रामाणिकपण फुकट व्हांवलें. म्हज्यान काम-धंदो निखालुस जायना जालो आनी | 
उपासांनीं मरचो वेळ आयलो. बायल बाबडी आंगलीं-चोळयो शिवन आनी कापडांक 
कुस्कुरां-फुलां काडून कितेंय जोट्टाली. परंत ही जोड मिठाकूय पावनासली. 
म्हण्टकूच, गांठीक आशिल्ले नाशिल्लें मोडून आमकां दीस काडचे लागले. अखेरेक | 
कुलो तेंकूंक सुवात मेळची अडचण पडली. आमी त्या शारांत भाड्याच्या घरांत | 
रावताल्यों. दुडू पावनात म्हणून एक दीस घर-धनयान आमची मुस्तायकी मार्गार | 
भिरकटावन उडैली आनी आमकां हाताक धरून फरफरीत भायर आमडून घाली. | 
केदो अपमान हो! आमी तेन्ना शाराच्या एका तोंकाक धर्मसाळेंत वचून रावल्यों. 
तिच्या पाष्टार धड मदेर नासलें, नळे उबून गेल्ले. भितर वाग वियेल्ले. चोंयवशीन 
भणभणीत जाल्ले. वारे, ओत आनी दव लागून आमी थैं बुडकुल्यांतल्या कचकयेच्या 
आंवाळ्यांभाशेन करमेंवक लागल्यों. भौच कठीन अवस्ता जाली. म्हजें फाल्यां 
कशें जायत म्हणपाची चिंता हांवें हो वेळ मेरेन केन्नाच काडूंक नासली. हे धर्मसाळेंत 
येतपासून सकाळचो पोटांत निवळ पडल्यार दोनपार कसो वचत म्हणपाची म्हाका 
चिता लागली. हाचे परस उणाक दशा आनीक कसलीच आसु येत?*< म्हजे 
हातपांय घट आसले तेन्ना हांव म्हण्टालों, 'हांव दुडू वोगीच कित्याक पुंजावन 
दवरू? दुडवांचो नाद धरतकूच देव विसरूंक जाता. मळबांतलीं सुकणीं दुडू खैं 
पुंजायतात? तीं कितें पेरतात, कितें लुंवतात आनी खैंच्या कड्यांनीं कितें सांटौन 
दवरतात? तरी आसताना तीं घुबघुबीत आनी तुट्ट्टीत दिसनात? तांकां जो भरैता 
तोच म्हाका भरैतलो.'* हे भाशेन, दुडवांचो मोग सोडून हांव देवाच्या मोगाक 
लागलों आनी तोच म्हजें आशिल्लें राखून दवरून नाशिल्लें म्हाका दितलो अशें हांव 
समजलों.“* परंत आतां तो बेष्टो भ्रम आसलो म्हणपाची म्हजी खात्री जाली. आतां 
म्हाका कोण विचारिना जालो. म्हाका देव विचारिना जालो. म्हाका धर्म विचारिना 
जालो. म्हाका मनशां विचारिना जालीं. म्हज्या हातांत दोन दमड्यो घोळटाल्यो 
तेन्ना जायते आलेभाव-कोलेभाव म्हजे भोंवतणीं रुंयरुंय करताले." परंत आतां 
म्हाका सगळ्यांनी सोडलो.“९ म्हजेकडेन एक जितो मूस दाव्या दोळ्यान लेगीत . 
पळेना जालो. हांव पैससून दिसल्यार ते फुडो पर्थून वेगळेच वाटेन चलूंक लागले. . 
जांकां हांव उपकारा पडिल्लों आनी जांचेखातीर हांवें म्हजो जीव संकष्टांत घाल्लो तेय 
म्हाका विसल्ले. म्हाका कोण पावना जालो. दळिद्र हें एके तरेचें मर्ण, न्हंय मर्णापाष्ट 

` म्हाका दिसूंक लागले." म्हजे उजू चलणुकेचो खऱ्यांनीच तर म्हाका पच्छताप 
जालो. लोकांनीं म्हाका नाडलो आनी हांवें कोणाकूच नाडलो ना म्हणून म्हजें 
सगळें आयुष्य फुकट गेल्ल्यावरी म्हाका दिसलें. नाट्टात-नागैतात तितले सगळे 
लोक अजीर्ण जायसर खातात-जेवतात आनी हांव उपासांनीं तळतळटां. जल्मा 
येवन कसलें शाणपण केलें हांवें? धा-जाण पिशे आनी हांव एकलोच शाणो? 
म्हजी म्हाकाच अपुर्बुह दिसली. संवसारांतल्या धा-जाणांभरशीं हांवेंय चलूंक जाय 
आसलें. ते जे वाटेन वेतात ती आडवाट आसलीय जाल्यार सामकी वाट कशी 
लेखूंक जाय. तांतूंत जणएकल्याक जणएकल्याचो वांगड मेळून ते धिरान चलतात. 
तांचो वेळ मौजेन वेता. तांकां पुरो जायना. तांची कोसभर वाट तांकां धेंपाएदी 
जाता. हाचे उफाट्टे, सामके वाटेन म्हजेसारकें एकलें एकसुरें बोडूक चलूंक लागतकूच, 
वांगड नाशिल्ल्या कारणान तें भोनभौन आंग काट्टा. ताचो वेळ वचना. ताची वाट 
सोंपून सोंपना. धेंपभर वाट ताका कोसाएदी जाता. देखून खेंच्याच मार्गान आपणें 
एकले एकसुरे केन्ना बच्चें न्हंय; तशेंच सगळे न्हिदले आसताना आपणें एकल्यानूच 
जागें रांवचें न्हंय म्हण्टात तें लटकें न्हंय.** धा-जाणांचो मार्ग सोडून दिवन हांव 
वेगळ्याच मार्गान गेलों ताचें प्रायश्चित म्हाका भोगचें पडलें. लोकांभाशेन मेळत 
ताका नाडल्यार आनी नागैल्यार हांव बस्याक पावतलों आसलों. कांयच ना जाल्यार 
मनाक एके तरेचें समाधान तरी जातलें आसलें. म्हाका पांचां जाणांनीं नाडल्यार 
हांबें दोगां जाणांक तरी नाडल्यात म्हणपाचो समज तरी घालूंक येतलो आसलो. 
बादाक बाद जालें अशें घडीभर लेखूंक येतलें आसलें. अजुनूय हांव म्हातारो जांवक 
ना. म्हजे मर्ण लागीं पांवक ना. ह्याय वेळार हांवें कोणाक नागैल्यार, कोणायच्या 
माथ्यार हात भांवडायल्यार वायटाक पडचें ना अशें म्हाका दिसले. मरतकूच सर्ग 
मेळटलो म्हणून आज जितेपणीं उपाशीं वळवळून हांवें नर्कांतली पिडणूक दाटून 
कित्याक भोगची अशें हांवें म्हळें. देवाची इत्साय पळौंक गेल्यार जिवांनीं एकामेकांक 
नाडचें, मारचें आनी मातचें अशीच दिसता. तशी ती नाशिल्ली जाल्यार, संवसार 
केन्नाच काबार जातलो आसलो. जीव जितले जितले एकामेकांक भकतात तितली 
तितली तांची संतत अदिक मातता हें आमी दोळ्यांनीं पळेनात? अशें आसताना, 
धर्तरेवेलीं कांय चड़ शाणीं बोड़ां, संवसाराची सगळी चिंता आपल्या माथ्यार घेवन, 
देवाचे इत्सेक वोगीच आडमेळें हाडात. मनशांनीं एकामेकांचो जीव घेंवचो न्हंय 
आनी एकामेकांक नाडचें न्हंय म्हणून त्या शाण्यांनीं धर्तरेर दरएकल्या गुन्यांवाक 
वेगळ्यो वेगळ्यो ख्यास्ती थारावन, त्या भायर मरतकूच तांकां आपले कल्पनेंतसून 
नर्क मेळपाची मांडणी करूंक ना? हे मांडणेक म्हजे असलीं भोव थोडीं पिशीं कुळां 


गोमन्तोपनिषत्‌ खंड २ १८९ 


मात थर्त भियेवन आपलो घात करून घेतात. मनशांचो चडसो आंकडो त्या नर्काच्या 


हावक्याक निखालूस भीक घालिना. देवाले इत्सेभाशेन ते हुस्क्यामेकळे आपणांक _ 


है 


| 
| 


जाय जाल्ले करून सुखान दीस काट्टात. हांवेंय आतां कुडींत प्राण आससर धा- . 


जाणांले वाटेन बच्चें येवजून मेळटा ताका नागोंचो नित्शय केलो. सगळ्यांत पैली 
बोणी म्हज्या धनयाची करची अशें हांवें थारायलें. ताच्यो चावयो, कुलपां, तिजोऱ्यो 
आनी मुदगो खें आस तें हांव बारकायेन जाण आसलों. म्हण्टकूच ताका नागोंचें 
काम चडशें कठीन नासलें. एक दीस म्हद्याने रातीर, म्हजी बायल सुस्त न्हिदल्या 
आनी सगळेकडेन किण्ण पडलांशें पळौन हांव उठलों आनी एक ल्हानशी पारय 
घेतली. धनयाच्या भुसारी पसस्याचेर हावळ घालची तजवीज हांबें केली. हांव 
हुंबन्याभायर सल्लों. परंत पावलूच फुडें पडना जालें. म्हर्जे मन भितल्ले भितर म्हाका 
फापसूंक आनी पिसटूंक लागलें. हें रे लचांड कितें? नागौचेंशें दिसता. पणून नागौंक 
येना. कित्याक? हांव येवजूंक लागलों. म्हजी नदर धर्मसाळेचे भितयेकडेन गेली. 
थें कस्तुरमोगरीं फुलिल्लीं. इल्लेंय खत लागूक नाशिल्ले तांचें धवें फुल्ल आंग त्या 
काळोख-गुपाटांतूय मळबांतल्या नक्षत्रांभाशेन लिकलिकून म्हज्या दोळ्यांत भह्लें. 
तांचो घमघम म्हज्या नाखांत रिगलो. हांबें तांतूंतलीं दोन तीन फुलां किरमून हातांत 
घेतलीं. तेन्ना एका फुलान रागाच्या किंवाट्यान म्हळें, 'कसलो उंवाळ्ळेलो पातकी 
मनीस हो! फाल्यां उजवाट्ट्यार सूर्यमामाच्या किरणांत आमी मौजेन खेळटल्यों 
आसल्यों. तरेकतरा रंगांची पिसोळीं आमकां अपुर्बायेन बेंगतलीं आसलीं आनी 
आखळून-माखळून आमची मुका घेतलीं आसली. ह्या अपेशान आमगेल्या सुखाची 
माती केली. आमी गोरीं-गोरीं-पीठ कित्याक जाल्यों? आमच्या आंगांत पर्मळ 
कोणें कित्याक भल्लो? आमकां घाणयारीं जांवक आयल्यार भौ बरें जातले आसलें. 

तें सांतिण्याचें फुल कितलें सुखी? ताची घाण कोणाक नाका. ताचे वाटेक कोण 
वचना. ताका जितो मूस किरमिना.' इतलें म्हणून तें मोट्यान हुस्केलें आनी बाबलें. 

म्हज्या प्रस्नाची जाप म्हाका मेळ्ळी. हांवें त्या फुलाक म्हळें, 'बाये कस्तुऱ्या, तृं 
खंती कित्याक जाता? तुजी इत्सा आसुनूय तुज्यान बदलुं नज. सांतिण्याच्या फुलाची 
घाण तुज्या नशिबांत ना. तुजो निजाचो वासूच बरो, ताका तूं किते करतलें? तुजो 
उपाय चलना. म्हजीय आवतिकाय बद्द तुजेच भाशेन जाल्या गोऽऽ बाये. तुका 
तुज्या रंगा-वासाखातीर किरमितात. हांव म्हज्या बऱ्या गुणांखातीर उपासांनीं 
तळमळटां. म्हाका नागौचेंशें दिसता, पणून नागौंक येना. चोरचेंशें दिसता, पणून 

चोरूंक येना. नाडचेंशें दिसता, पणून नाडूंक येना. कसलो कर्मकट्टो मनीस हांव! 

वायट चलणूक म्हज्या नशिबांत ना. म्हज्या रगताच्या थेंबाकणकणी धर्म-नीतिची 

उजू चलणूक बळ्ळ्या. देखून अधर्माची करणी म्हजेकडसून जायना. म्हजी इत्सा 
. आसुनूय म्हाका अधर्मी जांवक तांकना आनी त्याखातीर म्हाका इल्लीय तोखणाय 
फावना. बाये कस्तुर्‍्या, ह्याफुडें तुज्या रंगा-वासाची तोखणाय हांव करिना आनी 
` तुका नाखाकडेनूय धरिना.' अशें म्हणून हांवें तीं फुलां सकला उडेलीं. मागीर 
मनाक कुटकुटीत बरो चिमटो काडून हांव धेंपां घालूंक लागलों. परंत जितलो हांव 
फुडें वेतालों तितलो फाटीं सरतालों. हे खेळ-विखेळ हांवें सुमार धा खेपो केले. 
हांव कितलीय वाट चल्लों तरी अखेर धर्मसाळेच्या हुंबस्यासरीच पावतालों. निमाणें 
कासाटो गच्च खोवन आनी खांदार पारय घेवन, पोटांत तिडक चाळावल्ल्यावरी 
हांब तुरतुरीत चलूंक लागलों. हांव फाटल्यान पळेना जालों. कांय वेळान हांव 
पसच्याकडेन पावलों. वण्टीक बुराख करूंक हांवें पारय उबाल्ली. परंत भुजांक नेटूच 
जायना जालो. इतले म्हणसर, कितेंशें खडखड जाल्ल्यावरी आयकूंक आयलें. 
हांवें कच्च करून आंग काडलें. हातांतली पारय गळसणली. म्हाका दिसलें म्हाका 
कोणूय तरी धरूक आयलो. हांव पपा काट्टलों आसलों. परंत चोट्टे नद्रेन पळेलें तेन्ना 
'खण खण कुदळी, मण मण माती.' तो हुंदीरमाम रातवड्याच्या वावराक लागिल्लो 
म्हाका दिसलो. 'अरे55 सभाग्या, म्हळे. 'इतलो तूं भियेता?' म्हजे म्हाकाच हांवें 
खेत्सिलो. म्हाका त्या हुंदराची लज लज जाली. तो मोनजात जावन कितलो धिरिष्ट 
आनी हांव खांन्या-खुर्‍यांचो मनीस सामको फुकफुको . पारय पर्थून उबारूक म्हाका 
धीर जायना जालो. हांवें म्हळें, हांव कोणाक भियेतां? ह्या काळोखांत म्हाका कोण 
पळेता? देवाक हांवें भियेंवचें? परंत हांव आनी म्हजी बायल उपासांनीं मरतात तें 
ताका दिसना? सुरै-उकड्या तांदळांच्यो मुडयो दाळाक लाइल्लो तागेलो सर्ग म्हाका 
हे घड़के कित्याक उपकारता? राजाचे ख्यास्तीक हांवें भियेंवचें? परंत उपासाचे 
छ्यास्तीपरस तागेली ख्यास्त चड भयांकृत जायत? लोकिचाराक हांवें भियेंबचें? 
परंत लोकिचार हो एक बेष्टो भ्रम न्हंय? तिरांटोभर काष्टी न्हेसची आस्पत 
नाशिल्ल्याक लोक नागडो म्हणटात. परंत इकरा हाती अष्टीदेगेचें पुडवें न्हेशिल्लो 
सावकारूय भितर्या नागडो बेताळोच न्हंय? जें सगळें नागड्यांचेंच राज्य थें कोणें 
कोणाक नागडो म्हणचो, कोणें कोणाक लजचें आनी कोणें कोणाक हांसचें? मरसर 
नाडानाडी, फटाफटी, मारामारी, चोरी आनी शिनळकी करून जो कांसवाभाशेन 
जतनायेन आंग लिपैता तो न्हेशिल्लो आनी जाच्यो करण्यो चवांठ्यार उक्ताडा येतात 
तो नागडो? हांवें म्हळे, ह्या पातकी लोकांची पर्वा हांव कित्याक करू? ताणीं 
जल्मभर नागे-नागे-नागैलां; आनी हांव जाल्यार आज निक्तोच नागोंक भायर 
सल्लां. तांचेपरस हांव हजार वांट्यांनीं बरो न्हंय? म्हाका ताणीं भियेंबचें. म्हाका 

ताणीं लजचें. उफाट्टो हांव तांकां भियेंव आनी हांव तांकां लजूं? हांव अजून धर्म- 
नीतिच्या जरीच्या पितांबरांनीं खरेपणानशीं न्हेशिल्ली आसं. तांगेल्या आंगार इल्ली 
आंगटी-फाळी लेगीत ना. तरी आसताना मन म्हजें आयकना जालें. तें म्हाका 
किरमूंक लागलें. घोळ म्हज्या जल्माचो. हांवें ल्हवू पारय उखल्ली आनी हाताचीं 
पडोळीं हालैत हांव धर्मसाळेवशीन पर्थलों, वाटेर म्हज्या मनांत आयले; अधर्मान 
चलतल्यांक हांवें वोगीच दुशण लायलें. बारकायेन येवजिल्यार, हांवें तांची 
तोखणायूच करूंक फावो. धर्मनीतीन चलूंक जितलें सोपें तितलेंच अधर्मान चलूंक 
कठीन. धर्मनीतीन चलतल्यांक आपले सामखारूच नदर दवरची पट्टा. परंत अधर्मान 
चलतल्यांक धाय दिशांनीं नदर लांबची पट्टा. देव, धर्म, राजा, लोक आनी मन 
आपापणांले दांडे घेवन तांकां बडौंक पळेतात. परंत तितल्यांकूय तोरी दाखौन ते 
आपलें काम सादतात. धर्म-नीतिच्या सामक्या मार्गान कुड़ो लेगीत वचत. परंत 
कांट्यांनीं आनी गुंड्यांनीं भरिल्ल्या अधर्माच्या आड मार्गान जो वेता तोच खरो 
धिरिष्ट. हजार तरेचीं घोळाष्टकां करून, आपलो -पेलो म्हण नासताना मेळत ताका 
नाडून, मेळत ताका नागौन, मेळत ताचो जीव घेवन जाचें काळीज निखालुस 
गणमणना, जो थीर आनी थंड दिसता ताच्या धिराची तोखणाय कितली म्हणून 
करची? हाचे उफाट्टे, म्हजेसारक्या धर्म-नीतीन चलतल्यांचें काळीज भौच फुकफुकें. 
वायट करणी करचेली निखटी येवजणीच मनांत आयल्यार हांव खासावीस जातां. 
कांटी पेटली म्हजे धर्म-नीतीक. म्हण्टा म्हणसर हांव धर्मसाळेंत पावलों आनी 
आड पडलों. सकाळ जाली. रुमडावैली मडवळीण पांखाटो फुलौन गोड गीत 
गांवक लागली. तरी आसताना बायल म्हजी जागी जायना. अशें किर्ते म्हळे आज 
हे? हांव तिका उठोंक लागलों. हात लायलो मात. किर्ते तिचें आंग कैल केशे 
भाजतालें. म्हजेर आकान्त आयलो. वैजाक आपौंक गेलों. परंत कोण दारांत येना. 

कोणूच दोळ्यांर उदक मारिना. ओखद-विर्सद ताळ्यार पडना. हे भाशेन सात दीस 
गेले. जोर निखालुस काडना. ती वळख विसल्ली. तिची दांतकटी धल्ली. तोंडांत 

उदकाचो थेंब वचना जालो. निमाणें णवव्या दिसा तिचो प्राण गेलो. म्हजी 

अपुर्बायेची बायल ती. खरी पतिव्रता. मरसर उपास काडचे पडले तरी एक दीस 

उबगली ना. नाका नाका म्हण्टा आसताना ती म्हाका कुयां घालताली आनी आपुण 

निवळ पियेताली. संकष्टांत ती म्हाका भौनभौन धीर दिताली. ती बस्यागेली धुव. 

तिचेर असले दीस आयले. परंत इतल्यानूच ती सुटली ना. तिची कूड मसुंडेंत 

व्हरतलो म्हळ्यार कोण पावना जालो. तिचो जोर धामेचो. तिचो वसो आपणाक 

येत म्हणून मेळत तो भियेवंक लागलो. निमाणें हांवेंच ती फाटकुळेर मारून, म्हज्यान 

` नज आसताना, पडत-मोडत आनी खर्शेत पैस रानांत व्हेली. थें म्हज्या भाग्यान 
चिच्यांची एक खण म्हाका दिष्टी पडली. तांतूंतले एके चरयेंत हांवें ती दवल्ली. 
दोळ्यांतल्या दुखांनीं न्हाणैली आनी कुड्यांचीं आनी कुसरिचीं फुलां घालून 
. लागशिली माती तिचेर ओडली. मागीर देवान आपलेच भाशेन घडिल्ल्या 
मनशाच्या नष्ट्या आनी पाड्या सभावाची येवजणी करीत, खेदान जड जाल्ल्या 
अंतस्कर्णान हांव धर्मसाळेसरीं पर्थलों. परंत थें कितें पळेतलो? म्हजे फाटल्यान 
शारांतल्या म्हाजनांनीं जोराचो वसो गांवांत पांवचो न्हंय म्हणून भायले - 
घरच्यांकडसून म्हजीं सगळी कुंडलीं-मडकुलां आनी बोंदरां-फाळयो एकठांय करूंक 
लावन तांकां उजो पेटेलो! हांव थें पावनाफुडें, म्हाकाय वसो लागला म्हणून 
सगळेजाण दांडे घेवन म्हजे फाटीक लागले आनी म्हाका ताणीं गांवाचे शिंवेभायर 
धांवडायलो. तेन्ना निर्शेवन हांव रानांत गेलों आनी जें म्हजे बायलेची कूड पुरिल्ली 
थैंच म्हज्या मर्णाची वाट पळेत दुखां गळैत बसलों. 

'मनशांनीं गजगजिल्ल्या शारापरस तें किण्ण रान म्हाका चड खोस दिणें 
दिसलें. थें वनदेवता मडवळणिचें रूप घेवन, काळी चंद्रकळा न्हेसून, गोड गीत 
गाताली. चिऱ्यांचे खणींत न्हिदिल्ले म्हजे अपुर्बायेक ती ‘आल्य गे बायल आउल्लय' 
म्हण्टाशी दिसताली. थें बोचुड़ी, साळोरी, कोगूळ आनी कुट्रूक आपापणालीं 
पदां म्हण्टालीं. तांचो भुरकुटो आनी मुरगुटो पळौन संवसारांत तांचे असले सुखी 
जीव कोणूच नासतले अशें म्हाका दिसलें. मनशांभाशेन तीं एकामेकांक नाडिनात, 
फटैनात, एकामेकांचें वायट येवजिनात आनी एकामेकांचो गळो कापिनात देखून 
सुखान नँदतात जांवये अशें हांवें मनांत म्हळें आनी तांच्याच कुसव्याक हांव जलमा 
आइछ्लों जाल्यार चड बरें जातलें आसलें अशें म्हणून हांवें आंवडो गिळ्ळो. हांव 
त्या सवण्यांभाशेन फातरफोड़े, हँसाळे, ओंवळधोडे, चारां, चुर्णा आनी कारांदां 
खातालों आनी सुक्या सडसडीत खडपांतसून अमृताभाशेन पाजरणें निवळ बरें उदक 
पियेतालों. थेंच्या ओतान करपून काळे जाल्ल्या फातरांक हांव लोडाभाशेन वणखून 
बसतालों आनी कुंबयाचीं झाडकां मोट्या घोसार येवन, मान धोलौन, अस्तमतेच्या 
वाऱ्याक फुतुफुतु करून गजाली सांगता आसताना कान दिवन आयकतालों. थैंची 
धेंगभर करड मातिल्ली शेकाऱ्यांची जमीन सांवरिच्या कापसाच्या कुलच्यांवाभाशेन 
मोव घुबघुबीत लागून हांव तिचेर उदारोच पट्टालों आनी जरीचौं कुस्कुरां काडिल्ले 
शेकानशेक मळब म्हजे भोंबतणी गच्च बरें गुटलावन हांव भितर मुंगरून न्हिदतालों. 
ह्या रानांतल्या सारके सुख हांवें जल्मांत भोगूंक नासलें. परंत म्हज्या वांगडाक थें 
दुसरो कोणूय मनीस पाविल्लो जाल्यार, ह्याय सुखाचें वीख जांवक कळाव नाका 

आसलो. आजे दुस्वासी आनी अंधुक्या मनशा, फुकट पापया तुजो जल्म! 
'हे भाशेन तीन म्हेने गेले आनी बुट्टी आयली. माथ्यावैल्यान घसा-घसा 
पावस ओतूंक लागलो. उदक तुंबलें. जमनीचेर पांय धरना जालो. म्हण्टकूच 
लागशिले ओंवळीचेर हांव चडलों. कांय वेळान मोडाच्या नेटान तीय हुमटून पडली | 
आनी हांव उदकांत बुडलों. हांवें तिची खांदी गच्च धल्ली. घुस्मटून मरचो वेळ 
आयलो. तरी जिवाची आस्त सुटना जाली. म्हाका आतां कित्याक वांचूंक जाय 
आसलें? म्हजी बायल मेली, पूत मेलो, घर-दार काबार जालें. हांव रित्या धड्यार 
पडलों. दुखान हांव कँरजेलों. आतां वांचून सुख कसलें? संवसारांतलें सगळ्यांत 
व्हडलें अजाप पळौंक गेल्यार म्हाका हेंच दिसूंक लागलें. कितलेंय दुख भोगलें तरी 
मनशाक मरचेंशें दिसना. मर्णाक तो थर्त भियेता. मर्णाचें नांवूच काडल्यार तो 
भळा-भळा रट्टा. तो तें मोटें व्हडलें संकष्ट कशें लेखता. खिणभर अदिक वांचूंक 
मेळटा जाल्यार तो कोडू-झार ओखतां झरौन जिबेक घांसता. वीख खावन जीव 
वाटावता म्हणून सांगल्यार तेंय तो दोळे धांपून खाता. आशिल्ली-नाशिल्ली गिरेस्तकाय 
तो जिवा-भोंवतणी उंवाळून उडैता. मरनाफुडें देव मेळटलो म्हणून सांगल्यार तोय 
ताका नाकासो जाता. उपाट आयुष्य मेळचें म्हणून तो दीस-रात अर्ध्यां दिता. 
असलें कसलें भांगर हे जिणेक लागलां तेंच समजना. व्हडलें कुवाडेंच म्हणूंक 
जाय. हे भाशेन येवजून आनी हात-पाय हालौन जीव वाटांवक वावुरता आसताना 
हांव घुस्मटून मेलो. म्हजे जिणेची पर्वड सोंपली. आतां म्हाका कसली ख्यास्त 
भोगोंची येवजिल्या ती सांग पळौंया, दूतमाम?' 
दुतान कळवळ्ळ्यावरी दाखोन म्हळें, सभाग्या, सभाग्या! तूं खऱ्यानींच 
भांगराचो कुडको आसलो आनी देवान तुका आपले मांडयेर बसौंचो केल्लो. परंत 
तुवेंच तुजो घात माल्लो. तुजो तूंच दुस्मान जालो." अगदीं अखेरच्या वेळार तुवें 
तुजे सत्व बुडेलें. चिके धीर धरून पातकाची वान्सा तुवें कपळांत हाडूंक नाशिल्ली 
जाल्यार आज नोये प्रजापतीय परस तुजी योग्यताय व्हडली जातली आसली. देव 
तुका हाण्डीर खेळैतलो आसलो. तुका संवसारांत मात्शे त्रास बादले आनी तितल्यान 
देवाच्या बरेपणाचो तुका दुभाव आयलो. ताका दया ना, माया ना आनी ताचेकडेन 
सत्य ना अशें तुका दिसलें. तुजी आवे-बापुय अपघातान मेलीं म्हणून तुवें ताका 
दुशण लायलें. परंत ही बुट्टी येता म्हणसर तीं वांचून उरिल्लीं जाल्यार तुजेच भाशेन 
वळवळचीं नासलीं? उपासांनीं तळमळचीं नासलीं? उक्ताडार उबन्त पडचीं नासलीं? 
तीं हे सगळे पिडणुकेंतसून आदींच सुरलीं जाल्यार वायर जालें? तुका शेजाच्यान 
नाडलो म्हणून वायट दिसता. परंत तो तरी सुखी उल्ला? ताचें कितें बरें जालें? ताणें 

जोडिली गिरेस्तकाय, घर-दार आनी बायल-भुरगीं ताचे वांगडाच हे बुट्टेंत व्हांवन 
गेलीं नात? तुजें तशें कितेंच व्हांवलें? तुका घर नासलें. दार नासलें. बायल नासली. 
भुरगें नासलें. मुदगो नासलो. तुका कसलीच चिंता नासली. हुस्क्यामेकळ्या 
सवण्याभाशेन तूं खेळटालो. ही असली जीण बरी न्हंय? तुज्या शेजाऱ्यान तुका 
आनी संवसाराक नाडून राशींनीं गिरेस्तकाय जोडली म्हणून तो सर्गार पांवंचो पडला? 
गिरेस्त मनीस केन्नाच सर्गार पावनात. सुयेच्या नेड्यांत करें रिगत; परंत देवाच्या 
राज्यांत गिरेस्त मनीस केन्नाच पांवचो ना.% तुजे हात-पांय अडचतकूच तुज्या 
धनयान तुका उबन्त उडेलो म्हणून तूं ताका शिणटा. परंत तूं कुस्कुट उपकारा पडना 
जातकूच ताणें तुका कित्याक पोसचो हें तूं सांगशी व्हय? ताणें तुजें कितेंच देणें 
आसलें? 'चाखरी करची, भाकरी खांवची ' हें तूं नकळ? धर्म-नीतीन चलता आसताना 
तुका चिके त्रास बादले म्हणून सामके वाटेक तूं उबगलो आनी आडवारेक भुललो. 
परंत धर्म-नीतीन चलता आसताना जांकां पिडापीड भोगता तांकांच सर्गाचें राज्य 
मेळटा हें तूं विसल्लो.'“° 

आत्म्यान विचाल्ले, “म्हजीं आवै-बापुय फुडें त्रासांत वळवळटलीं म्हणून 
आदींच तीं अपघातान मेल्यार सोंसुं येता गा दूतमाम? तीं वांचून उल्ल्यार बळिष्ट 
आनी काकळुतेस्त देवाच्यान तांगेले त्रास निस्तरांव नज आसले? ताच्यान आमचेर 
कसलेंच संकष्ट येनाशें करुं नज आसलें? ताच्यान आमकां सुखान केळं नज आसलें? 
म्हजो माणकुलो पुत दुसस्याचो जीव वाटांवक गेलो थें आपुणूच नासो जालो हें 
ताका बरें दिसलें? तो वांचून उरिल्लो जाल्यार, म्हजे हात -पांय रावतकूच, आमच्या 
ताळ्यार उदक घालूंक उपकारा पडचो नासलो? म्हज्या शेजाऱयाचें तूं वायट जालें 
म्हण्टा. परंत म्हजे इतलें ताचें वायट जांवक ना. हेरां भरशीं तो मेलो. बुट्टी येसर तो 
सुखान नँदतालो. म्हाकाय देवान तितलो काळ बरे तरेन नँदैल्यार वायट जातलें 
आसले? म्हजेर ताणें आपल्या रागाचो किंवाटो कित्याक काडूंक जाय आसलो? 
हांवें ताचें कसलें लुस्कान केल्लें? म्हजी जाल्यार खात्री जाली कि बर्‍या मनशांपरस 
देव वायटांचोच चड पाखो घेता. तो तांकां भौ बरे तरेन केळैता. तो आपल्या सूर्याचें 
ओत बऱ्यांचेर तशेंच वायटांचेर घालता खैं. तो आपलो पावस धर्म-नीतिच्या 
आनी नाड-नीतिच्या लोकांचेर सारकोच घालता खें.““ परंत म्हाका हें खरें दिसना. 
वायटांक तो पावस-ओत दिता आसताना, ताचो उपाय चलना जावन, बऱ्यांकूय 
आपशींच तांचो उपयोग जाता अशें म्हळ्यार इल्लीय चूक जांवची ना. परंत भँगू तो 
वाद. म्हज्या शेजाऱयापरस म्हजी चलणूक हजार वांट्यांनी बरी आसली ती तूं 
जाणच दूतमाम. म्हण्टकूच देव म्हाका खेंची सुवात दितलो ती तूं सांगशी व्हय?' 

दुतान चिके दोळे धांपून नाख मुड्डून म्हळें, 'तुका तुज्या शेजाज्या परस बरी 
सुवात मेव्ठतशी दिसना. ताका सासणाच्या उज्यांत उडेतले हें जालेंच. परंत तुका 
त्यायपरस खर उज्यांत उडैतले हांतूंत इल्लोय दुभाव ना. तुका इतली कडकडीत 


ख्यास्त भोगोंचें कारण इतलेंच कि पातक वायट म्हणपाचें जाण जावन तुवें पातक | 


केलें आनी तुज्या शेजास्यान तें नेणून केलें. तुजे भाशेन तो सामकी वाट आनी 
आडवाट, धर्म-नीत आनी नाड-नीत, पुण्यताय आनी पातक, सर्ग आनी नर्क, देव 
आनी सैतान हांतूंतलें कांयच वळखून नकळ आसलो. तो एक सुवराथ म्हण्टात तो 
जाण आसलो. देवा-धर्माच्या गिन्यानांत तो सामकोच अजाण आसलो. देखून 
ताचे परस तुका चड ख्यास्त फावो. 

हीं उतरां आयकून आत्मो सामको निर्शलो. ताणें मोठ्यान हुस्केवन म्हळें, 
'फुकट फुकट हांव आजवेर देवा-धर्माचे वाटेन चल्लों. त्या परस अधर्मान चलिल्लों 
जाल्यार म्हज्यो अशो वादऱ्यो लागच्यो नासल्यो. हांव दोंयवशीन फटवलों. दोंय 
वशीन नागवलों. जितेपणीं धर्तरेर तरेकतरा हाल-उपाद्रे काडून मेळत ताच्यो खोंटो 
घेवन हांव उपासांच्या उज्यांत वळवळ्ळों आनी मरतकूच आतां नर्कातल्या उज्यांत 
वळवळटलों! कराऽऽ कटा! म्हाका कसली तिडक येता म्हणून सांगूं. म्हाका हेच 
घटकेक पर्थून धर्तरेर वचूंक मेळत जाल्यार हांव थैंचो देव-धर्म मुळासैत हुमटून 
उडौन मेळत ताका लुट्टलों आनी मेळत ताका नागैतलों. म्हजो दावो हात उजव्या 
हाताक नाट्टलो आनी उजवो हात दाव्या हाताक नाइलो . हांव नाड़ांचो राजा जातलों. 
हांव फटकिऱ्यांतलो फटकिरो, चोरांतलो चोर, खूनमाऱ्यांतलो खूनमारो आनी 
शिनळांतलो शिनळ जातलों. जल्मा येवन पातक्यांतलो पातकी जांवचो हेंच खरे 
भाग्य! हीच खरी पुण्यताय आनी होच खरो सर्ग! ह्या सर्गाचें सुख भोगून जातकूच, 
मेल्या उप्रांत सासणांचीं सासणां नरकांतल्या उज्यांत पिचत पडल्यार म्हाका ताची 
पर्वा ना.' 

आत्मो आनीकूय आपल्या रागाचो किंवाटो घालैतलो आसलो. परंत दुतान 
ताका 'चीप चीप' म्हणून धरधरायलो. 

मागीर दुसरो आत्मो फुडें सरून म्हणूंक लागलो, 'देवान ह्या सगळ्या जिवांक 
बुडौन माल्ले ते तांगेल्या पातकांखातीर माछ्ले. परंत म्हाका कित्याक माल्लो? हांवें 
कसलें पातक केल्ले? धतरेवेलो उजवाड पळेल्यार म्हाका अजून धड म्हैनोय जांवक 
ना. कितें थैंचो लकलक आनी कितें थेंचो चकचक! हांव ताका बचके मारून मारून 
मुठी आंवुळटालों.' 

आत्म्याचो प्रस्न आयकून दूत येवजणेंत पडलो. ताका तागेली म्हणणी खरीशी 

` दिसली. कसली जाप दिंवची ती ताका समजना जाली. ताणें खिणभर सकेल्या 
` ओंठार बोट धरून म्हळें, 'तुवें अजून कसलेंच पातक करूंक ना तें जालें. परंत 
देवाले घरचो न्यायूच तसो आस. तो आवै-बापायच्या गुन्यांवांचें फळ भुरग्यांकूय 
` वंश-पिडयांनीं भोगैता. त्या आदीं तो मनशांचे गुन्यांव जायते सोंसता आनी 
भकशिता. परंत तो ताका सामकोच सुको सोडिना. देवाइतलो सोंशीक आनी दयेस्त 
कोण मेळचो ना.“ 

आत्म्यान अजापान म्हळें, “अब्बा! आवे -बापायच्या गुन्यांवांखातीर भुरग्यांक 
ख्यास्त? बरो मुँ गा त्या देवाचो न्याय!' 

दुतान म्हळें, “बरो म्हणून सांगूंक जाय? धर्तरेवैले कायदेकार कितलेय खांपे 
जाले तरी अशे तरेची ख्यास्त तांच्यान भोगों नज. आवै-बापायचे पिडारोग तांकां 
भुरग्यांच्या आनी नातरां -पण्टुरांच्या हाडा-मासांत रिगोंक येतात? हें काम एकल्या 
देवानूच करचें.' 

आत्म्यान म्हळें, “परंत देवाचो हो न्याय म्हाका विपरीत दिसता. एकाद्या 
आत्म्याक कुसव्यांत घाल्या उप्रांत ताका भुरगेपणाचें नातें लागता आनी ज्या घोव- 
बायलांच्या रगता-मासान तागेली कूड घड़ा तांकां आवे-बापायचें नातें लागता. 
त्या आदीं ताचो आनी त्या घोव-बायलांच्या आत्म्यांचो कसलो संबंधूच नासता. 
ते वेगळेवेगळे आत्मे आसतात. म्हण्टकूच, संवसारांतल्या कोणाय घोव-बायलांच्या 
आत्म्याची पातका भोगूक नातें -पातें नाशिल्ल्या परक्या आत्म्याक वेंठीक धरचो 
ही नीत जाली गा दूतमाम? देव ख्यास्त भोगोपांत मात मोटो खांपो खरो. गुन्यांव 
नाशिल्ल्या आत्म्याक तो कुसळ्यांत भरता ही एक अनर्थांचीच ख्यास्त म्हणूंक 
जाय. जल्मतकूच तो कितें सुख-दुख भोगीत तें भोगीत. परंत कुसव्यांत आसतानाच 
ताचे वळवळे पळौं नजत. ताका जलमा घालप म्हळ्यार देवान ताच्या माथ्यार केल्ले 
उपकारकशे तूं दाखैता. परंत म्हाका जाल्यार तें एक व्हडलें अरिष्ट्रच दिसता. एकसारके 
णव-धा म्हैने नर्काचे खांचींत चिङ्डून रांवचें हाचे सारकी आनीक पिडणूक आस 
गा दूतमाम? किते थैंच्यो घाणी आनी कितें थेंच्यो गुठ्ठाणी! आंवंय-आंवंय-आंवंय! 
जीव सामको विटलो . वाज वाज आयलो. मोटो घुस्मटमार जालो. केन्ना एकफावट 
भायर सरनशें जालें. देवान दिल्ली कूड तरी कितली बुरशी आनी घाणयारी! तूं तिचे 
सुंदर आकृतायेची नाका जाल्लीच तोखणाय करता. मारून कसली सुंदरकाय भितर 
भल्ल्या? तो चामड्यान गुटलाइछ्लो हाडां-मासाचो आनी रगता-वसेचो गुळो. 
ताका सुमार णव मोटीं बिळां आसून लक्षांनीं बारीक बुराख पडिल्ले. तांतूंतसून शेंबूड, 
लाळ, दर्कलां, पिंत, ओंकीर, घाम, गू आनी मूत व्हांवतालें.:* नाका गे आवे 

| 
| 
असलो हो जल्म आनी नाका ती कूड. देवान म्हाका जल्मा घालूंक नाशिल्लो | 
जाल्यार चड बरें आसलें. ताचे मारून व्हडले उपकार आनी फुगौण्यो कोणाक जाय | 
आसल्यो? दूतमाम, ताणें म्हाका वोगोच जल्मा घालून बुडौन माल्लो तो माल्लो. | 
आतां फुडें म्हजें कितें करचें येबजिलां तें तरी सांग. म्हाका तो नकातलो उजो | 
फावना. हांवें कसलेंच पातक करूंक ना.' 
दुतान चिके येवजून म्हळें, 'तूं भियेंव नाका. तुका उज्यांत उडोंचे नात. परंत 
तुका सर्गूय मेळचो ना. तुवें पातक करूंक ना तशी पुण्यतायूय जोडूंक ना.' ह 
आत्म्यान काचाबूल जावन विचाल्ले, 'म्हण्टकूच म्हाका रांवक सुवात खेंची? 
हांवें मदले मदींच गोळाबगर उमकळचें? उपकार करून म्हाका धर्तरेर मात पर्थून 
जल्मा घालूंक लांव नाका हां. म्हाका त्या जल्माचो वीट-वीट आयलो.' 
दुतान म्हळें, 'तें पळौं येत. 
मागीर तिसरो आत्मो फुडें सरून म्हणूंक लागलो, “हांव ह्या आत्म्याचो बापुय, 
दूतमाम. म्हाकाय देवान हाचेभाशेन पाळण्यांतूच मारून उडैल्लो जाल्यार चड बरें 
जातलें आसलें. म्हज्या हातान पातकां जांवचीं नासलीं आनी हांव नर्कांत पडचो 
नासलों. देवान म्हाका जायतीं वर्सा वांचौन कसलेंच सुख भोगलें ना. मनशाची 
कूड म्हण्टात तीच आदीं दुखांची खण. तरेकतरा पिडा आनी रोग तिका एकसारके 
कोरांथतात आनी पोखरतात. तिका आंत्र्या-पेऱ्यान थंडी आनी भारकूण जाता. ती 
जोरान फणफणटा. तिचें अर्दशिसल उसळटा. ती पोटखाणान वळवळटा. ती 
उसर्मटीन सकेल-वैर जाता. ती खोरजीन कुसता. तिचें काळीज कलकलता. ती 
भयान आंग काट्टा. ती भौनभौन चिनारता. ती म्हातारपणान बागावता आनी निमाणें 
हांतरुणाक खिळून रेंजून रेंजून काबार जाता. असली कूड मेळून मनशाक कसलें 
सुख? कुडिच्या दुखाभायर आनीक हजार विपत्ति ताचे फाटीक लागल्यात. ताच्या 
मनासारकें केन्नाच कितें घडना. ताका जाय जाल्ले निखालुस मेळना आनी नाका 
जाल्ले अद्रुण मेळटा. तो सदींच निर्शेता. तो रागान किंवाट्टा. तो खेदान तळमळटा. 
तो खंतीन पिचता.४ हुंदीर आनी घुशी ताचें घर पोखरतात. तोळांचीं भिरीं ताची 
शेतां-भाटां खातात. मोडांनीं ताचीं तारवां बुट्टात. चोर आनी नागौणे ताचो म्हालम्हतो 
लुट्टात. शेजारी-सांबारी ताचो घात मारतात. खूनमारे ताचे गोमटेक सुरी तोपतात. 
वेळ पांवचे आदीं ताचीं भुरगीं-बाळां मरतात. मेळून कशेच तरेन ताका सुख भोगना. 
बारकायेन येवजिल्यार, संवसारांत सुख म्हण्टात ती वस्तूच ना. जिवाक कसलीय 
पिडा भोगतकूच ओखत-विर्सद करून घडीभर ती थारांवची आनी पर्थून आस 
तशी चाळांव॒ची हाका सुख कशें म्हणचें तेंच म्हाका समजना. तानेचो व्हरस 

' लागतकूच उदक घोंटचें, भुकेन पोटांत जाळ पट्टकूच शीत जेंवचें आनी बायलेची 
ओड येतकूच तिका पोटलून धरची हें सुख गा दूतमाम? हें दुखाचें ओखत मुँ गा.६* 
' म्हाका जाल्यार त्यो पिडाय नाका आसल्यो आनी तीं ओखतांय नाका आसलीं. 
देवान आमचे खातीर संवसारांत अमकें केलां आनी तमकें केलां म्हणून तूं मारून 
ताचे बडवाचार सांगता. परंत तरेकतरा पिडा आनी तरेकतरा ओखतां हाचे भायर 
ताणें कितें केलां? ह्यो पिडा आनी ओखतां ताणें करूंक नाशिल्लीं जाल्यार पातकां 
जांवचें कारणूच नासलें. भांगर घिसघिसता म्हणून चोरीनशें दिसता. बायल 
तिवतिवता म्हणून पोटलीनशी दिसता. देवान घडिल्ल्यो सगळ्यांत व्हडल्यो पिडा 
त्यो ह्यो दोन. ह्यो पिडा नाशिल्ल्यो जाल्यार संवसार आज बरेतरेन नँदतलो आसलो. 
हो ओखतां-पिडांनीं भरिल्लो संवसार घडचे खातीर कोण खेंचेकडेन देवाचे फाटीक 
लागिल्लो? कित्याक जाय आशिल्लो हो संवसार? म्हाका जाल्यार ताची सामकीच 
उबगण आइछ्ली. बुट्टी आयली ती म्हज्या हितारूच पडली अशें हांव समजतां. 
तिचेय परस हांव आदींच पाळण्यांत आसताना मेल्लों जाल्यार बऱ्याक पट्टलें आसलें.' 

दुतान म्हळें, “परंत देवान तुका तुज्या बर्‍याखातीरूच इतलीं वर्सा वांचेलो. 
तुवें बच्यो करण्यो करच्यो, पुण्यताय जोडची आनी सर्गार बच्चें म्हणून तुका ताणें 
व्हढलें आयुष्य दिलें. तुवें ताचो फावोसो उपयोग करिनासताना बळयांच नर्काची 
वाट धल्ली जाल्यार देवान कितें करचे? मनशासारको आनीक जल्म आस? तुवें 
देवाचे उपकार मानूंक जायत. बेइमान खेंचो.' 

आत्म्यान चिके अजापान म्हळें, 'कितें म्हणटा दूतमाम? म्हाका सर्गार पावोंची 
देवाक चिंता आसली आनी म्हज्या पुताक मात थें पावोंची चिंता नासली ती कशी 
गा? हांवें म्हज्या आयुष्याचो विद्वाट करून नर्क जोडलो तो जालोच. परंत म्हजो 
पुत वांचून उल्ल्यार पुण्यतायेच्यो करण्यो करून सर्गार पांवचो नासलो? ताका 
देवान दाटून पाळण्यांत आसताना बुडौन कित्याक माह्लो? देवाचो तो दुस्मान आसलो 
गा?' 

दुतान उबगून म्हळें, 'चे:! तूं हें नाका जाल्लेंच बडबडूंक लागलो. तुजे तकलेंत 
सैतान रिगलोसो दिसता. तुजो पुत तुज्या पातकांखातीर बुडून मेलो. आतां तोंड 
धांप.' 

मागीर चौथो आत्मो फुडें सरून म्हणूंक लागलो, 'आनी म्हाका कित्याक 
बुडैलो दूतमाम? हांवें कसलें पातक केल्ले? संवसारांत सगळ्यांत पातकी आनी 
उंबाळ्ळेलीं म्हण्टात तीं मनशां आनी माजरां. तीं आमचे फाटीक लागल्यांत. तांकांच 
नर्कातल्या उज्यांत आनी पोंद नाशिल्ल्या फोंडांत उडौंक जायत.' 

दुतान तिडकून विचाह्लें, 'परंत तू रे कोण?' | 

आत्म्यान भियेत भियेत म्हळें, “हांव तो हुंदीरमामालो आत्मो.' 

इतलें म्हण्टा म्हणसर 'घालात त्या हुंदराक मानशेंत. दियात ताका मिरसांगांची : 
धुंवरी' अशें म्हणून चोंयवसल्यान मनशांच्या आत्म्यांचो ताळो आयकूंक आयलो. 
आनी हुंदराचो आत्मो लडलडलो. | 

दुतान धेंकणो घालून म्हळें, “तुका हुंदराक आत्मो? मोनजातीक आनी तणा- 
रुखाक आत्मो आस खें? कोणें केन्ना आयकलां हें? तांकां जीव आस. आत्मो ना. 
ज्या जड जिनसांतसून ते वैर सरतात तांतूंतूच ते ना जातात. ६ 

आत्म्यान विचाले, (तर मागीर हांव हांगा कसो पावलों? आत्मो आसल्याबगर 
हांव वैर चडलों? सावदां आनी सवणीं म्हणटात तीं मनशांभाशेनूच. निर्मितल्या 
देवालागसारूच तीं पावतात. “** 

दुतान किंवाटून म्हळें, 'तूं आत्मो न्हंय.' 

आत्म्यान विचाले, 'न्हंय कसो? म्हाका मनशाभाशेन कूड आसली. म्हाका 
इंद्रियां आसलीं. म्हाका भूक लागताली. म्हाका तान लागताली. म्हाका न्हीद 
लागताली. म्हाका बायल आसली. म्हाका भुरगीं जातालीं. म्हाका खोस जाताली. 
म्हाका खेद जातालो. म्हाका भय दिसतालो. हांव भेष्टायतालों. हांव चिंता करतालों. 
म्हाका बरें-वायट कळटालें. म्हाका सुख-दुख समजतालें. बिलूबाय दिसतकूच 
हांव बिळांत रिंगतालों आनी तिची जाग नाशी पळौन भायर सरतालों. म्हजें पोट 
भरचे खातीर हांव नेटान वावुरतालों. हांव म्हज्या दावकुलांनीं व्हडल्या व्हडल्या 
चिरेबंदी लोजांच्यो बुनयादी निखळायतालों आनी दाळाक लाइछ्ले तांदळांचे कोथळे 
पोखरतालों. म्हाका बुद्द आनी गिन्यान जायते आसून अडचणींत पट्टकूच करें 
सुटचें तें हांव भौ बरें जाण आसलों. इन्दिरीहोनीन लाइल्ले मानशेंत हांव सपसप 
पडनासलों आनी केन्नाय चुकून पडलों जाल्यार भितल्ली खास्याची शेंष्टी खावन 
बुराख करून भायर सरतालों. म्हण्टकूच तिच्या सष्टांगाक जाळ पट्टाले. ती म्हाका 
बोटां मोडून गाळी सांगताली आनी हांव म्हज्या बिळांत रावन चुकुचुकु करून 
तिका चाळेतालों. हांव साकरेच्या बस्त्यांत रिगून तारवार चट्टालों आनी समुद्राची 
भोंवडी करून एका मुलखांतसून दुसर्‍या मुलखांत वेतालों. ह्यो सगळ्यो करण्यो 
आत्मो आशिल्ल्या जिवांच्यो न्हंयत जाल्यार कोणाच्यो? आत्मो म्हण्टात तो 
आनीक अदिक कितें करता? जाय जावप, नाका दिसप, वावराक लागप, सुखी - 
दुखी बादप आनी बुद्द आसप हींच आत्म्याची लक्षणां मू? म्हाका तीं सगळीं 
आसत.' 


| 

दुतान दोळे वाटारून म्हळें, 'तुज्यो जाणवायो चड जाल्यो. तूं आत्मो न्हंय.' 

आत्म्यान कांवचेनासताना म्हळें, “हांव आत्मो जांव ना जाल्यार कोणूय जांव. 
देवान म्हाका हुंदराक तरी कित्याक बुडौन मारचो? जो देव गोरवां-गोरवां भितल्ल्या 
आनी बोकडां-मेंडकां भितल्ल्या वादाचो निर्णय करता आनी शिंगाड्या सावदांनीं 
` बोडक्या सावदांची तीड काडल्यार तांकां ख्यास्त भोगैता ताणें म्हाका हुंदराक 
कारणाबगर वोगीच बुडेल्यार जाता मू? देव आनी हुंदीर हांचे भितल्लो हो वाद कोणें 
थारांवचो आनी कोणें न्याय दिंवचो? दूतमाम, हांव तुका खरेपणानशीं सांगतां कि 
देवान दिल्ले बुद्दीन हांव म्हजें पोट भरतालों आनी मनशां-माजरांपासून म्हजो जीव 
राखतालों. हांतूंत पातक कसले जालें गा?' 

दुतान उबगून म्हळें, “चीप राव. तुका लागलां पिशें. संवसारांतलो व्हडलो 
पातकी तो तूं हुंदीरमाम. तुजें पोट तें केदेंशें? तें भरूक तुका व्हडले व्हडले कोथळे 
आनी साकरेचे बस्ते पोखरूंक जायत? तूं चड मस्तो . तूं कामा-गरजेबगर लोकांच्या 
म्राणकुल्या संवसाराची वाट लायतालो. तूं सुमाराभायर विद्वाट करतालो . 
इन्दिरीहोनिचीं दांडयेवैलीं कापडां आनी चोळयो तूंच चांचावन भाजी करिनासलो? 
तांतूंत तुजे पोट भरतालें? उले आतां. ' 

मागीर पांचवो आत्मो फुडें सरून म्हणूंक लागलो, 'फटी उलोंचे भुंयेंतसून 
मेकळो जावन हांव हांगा पावलों. आतां आनीक फट सांगपाचें कारण उरूक ना. 
त्या भायर हांवें फटास माल्ली म्हणून तुजे सारको पोटांतल्या काळोखांतूय सांसपून 
पळेतलो दूत फटवत अशें म्हाका दिसना. देखून हांव खरें तेंच उलेतां. तूं जाण 
जातलोच कि हांव साप दुबळ्या कुळांत जल्मलों. म्हज्या सेणज्याचो पणजो लेगीत 
दुबळो आसलो. आमगेल्या घराण्यांत दळिद्र बंशपिडयांनीं चलत आइल्लें. म्हजो 
बापुय मानायपण करतालो आनी आवै दळप-कांडप करताली. ती वर्सुकी आसून 
वर्सानवर्स बाळंत जाताली. आमी ल्हान-व्हड बारा जाणां भुरगीं आसली. तांतूंतलें 
एक कुडे, दुसरें भेरें, तिसरें शिंबरें, चोथे गागयें, पांचवें पोंगें, सवें थोटकें, सातवें 
भेंड-मोड़कें, आठवें येळकुटें, णववें भरणुकडें, धावें धकटें, इकरावें मलूलुकें आनी 
बारावो हांव. म्हजे नांव खेतलो. म्हाका चडसो पिडा-रोग नासलो. आमचें पोट 
भरूंक आमचीं आवै-बापुय जायते हात-पांय बड़ेतालीं परंत तांची जोड पावनासली. 
आमी चडकरून पेजेच्या निवळाचेर आसताल्यों. शिताचो गोटो आमच्या पोटांत 
केन्नाय उमाशे-पुनवेक वेतालो. हे भाशेन उपासांनीं वळवळून आनी पिडे-रोगान 
तळमळून म्हजीं इकरा भाव-भेणां सटासट भायर पडलीं, कांय वर्सानी म्हजो बापुय 
पांडरो चाबून मेलो आनी आवै वायदमन जावन मेली. हे भाशेन आमगेले खोंपींत 

पण्टी-वात लांवक हांव एकलोच जितो उल्लों. ह्या वेळार हांव अठरा वर्सांचो आसलों, 
हांव मानायपणाक वेतालों आनी म्हज्या बापायभाशेन पोटाक जायसो दिसावडोय 
जोट्टालों. ल्हानपणापासून खाण-जेवण मेळना जावन म्हज्या आंगार जरी कट्टीभर 
मास नासलें आनी म्हज्या हाडांक काती लागिल्ल्यो तरी वाट्ट्या वर्साभाशेन ते- 
तेवेळची पिडा कुडीक भोगल्याबगर रावना जाली. हांव सुमार पंद्रा-सोळा वर्सांचो 
आसतानाच म्हाका बायलेच्यो ओडी लागिल्ल्यो. उपाय ना जावन हांव त्यो भितल्ले 
भितर चिङ्डून दवरतालों. परंत आतां आनीक घुस्मटमार म्हज्यान सोंसुं नज जालो. 
आतां म्हाका पोटभर खांवक जेंबक मेळटालें आनी म्हज्या आंगांत चिके तुतनायक 
जाल्लो. तो म्हाका थंय रांवक दिना जालो. म्हाका धा लोकांभाशेन लग्न जांवचेशें 
दिसलें. परंत होंकल होलमना जाली. म्हजें घराणें सात जल्माचें दळिद्री म्हणपाचें 
सगळो संवसार जाण आसलो. ह्या भायर होंकलेच्या बापायक दिंवक जाय जाल्ली 
गांठ म्हजेकडेन नासली. हे भाशेन म्हाका बायल मेळचें आदवसाण दिसना जालें. 
म्हण्टकूच दुडू जोडचेखातीर हांवें लोकांचीं घरां काडची तजवीज केली. मनीस 
बेगीन दुडवांकार जातलो जाल्यार चोरये-नागौणे सारको भौ बरो आनी चड 
लागशिलो हेर मार्गूच ना म्हळ्यार जाता. चोरी केल्याबगर कोणूच गिरेस्त जायना 
आनी व्हडविकेक चडना.*° संवसारांतल्या व्हडल्या व्हडल्या राजांचे व्हडविकेची 
बुनेद म्हण्टात ती चोरी आनी नागवण. ती पचौन जाका आपल्या माथ्यावैल्यान 
अभिशेक करूंक तांकता तो राजा जाता. ताका मागीर धर्तरेवैलो देवाचो पडहात 
म्हण्टात. तो चोर न्हय. ताका चोर म्हण्टल्याची जीब कातरतात. ताणें म्हद्याने 
रातीर काळोखांत सांसपून कोणाक नागौचें लागना. ताणें दिसा-उजवाडे घोड्यार 
बसून सैन्य घेवन आनी वाजंत्रां वाजौन शेजारचीं राज्यां असुदाय लुटचीं. तांतूंत 
ताका कसलेंच पातक लागना. उफाट्टें, तशें करप हो आपणाचो मोटो व्हडलो धर्म 
कसो तो लेखता आनी त्याखातीर रणखेवां करून जिवूय होगडायता.६* म्हाकाय 
हो राजाचो धर्म मनापासून मानलो. हो धर्म चलौन राजाक पातक लागना जाल्यार 
चोरांकूय तें लागतशें दिसना." हाका भांडवल निखालुस लागना. काळीज मात 
घट जाय. हांब पेलीं शेजाऱयांक आनी लागशिल्या गांवाच्या लोकांक नागौंक 
लागलों. उमाशेचे उमाशेक म्हद्याने रातीर उठून हांव ह्या उद्योगाक लागतालों आनी 
तीन चार वरां वावरून मेळत तितली गिरेस्तकाय हातासतालों. हे भाशेन एका 
वर्साभितर हांवें सात आठ घरां नागैलीं आनी हांव खांपो चोर जालों. चोराक धरचे 
खातीर लोकांनीं जायते उपाय केले आनी देवा-धर्माक सांगून घेतलें. परंत म्हजी 
इल्ली ल्हंवूय तांकां मेळना जाली. तांकां म्हजो दुभाव केन्नाच येनासलो. कित्याक, 

हांवें म्हजें आदलें भिकारपण निखालुस सोडूंक नासलें. म्हजे कमरेची पिंजकी 
` आनी कुसकी काष्टी हांवें अजून सोडूंक नासली. म्हज्या खांद्यावेल्या फटकुराच्यो 
` वादऱ्यो अजून उमकळटाल्यो आनी माथ्याक बांदिल्ल्या वालकुट्याच्यो तिस्त्यो 
उबताल्यो. हांव सकाळ जायनाफुडें उठून वावराक वेतालों आनी तीनसांजे गोरवां 
' गोठ्यांत वच्च्या वेळार घरा येतालों. परंत अशे तरेन दीस काडूंक म्हाका मानना 
जालें. चोरचें-नागौचें तें आपल्या सुखाखातीर. लोकांचो म्हालमतो लुटून बेष्टो 
खांची-गोंयड्यांत पुरून दवरपांत कसलें सुख? पणून नागोणेचो म्हाल नागैल्ल्या 
गांवांत केन्नाच हुस्क्यामेकळो खांवक मेळना. तो वळख-देख नाशिल्ले पैशिले सुवातेर 
व्हरून खांवक जाय. तरूच तो पचता. म्हण्टकूच एक दीस म्हद्याने रातीर उठून हांवें 
मुस्तायकी-आस्तायकी बांदली आनी नुलेत म्हज्या गांवांतसून झुकी काडली. 
हांव सुमार दोनशीं कोसांवैल्या मुलखांत गेलों आनी थें म्हजें नांव-गांव बदलून 
शंवक लागलों. थें हांव धवेट्यां भाशेन न्हेसूंक पांगरूक लागलों आनी सावाभाशेन 
भोंबक लागलों. कांय काळ हांव एका पसरकारागेर चाखरेक रावन वेपार-धंदो 
कसो करतात तो ध्यानांत घेतलो आनी फुर्सदिच्या वेळार ताच्या एका 
कारभाऱयाकडसून थोडें बरोक वाचुंकूय शिकलों. फुडाराक हांवें तरेकतरा पटयो - 
पुस्तकां वाचून आनी बरपाक्षरी मनशांकडेन झांकून म्हजी विद्या जायती वाडेली. 
हांव निजाचोच चोर आसलों. तांतूंत पसरकाराचीं तडुकां ध्यानांत भरतकूच हांव 
नाडांतलो नाड जालों. ही चाखरी करता आसताना म्हाका एक अणभव आयलो तो 
हो कि संवसारांत खरेपणाची आनी धर्मनीतिची पारख केन्नाच जायना. तांकां तस्रीप 
केन्नाच मेळना. इतलेंच न्हंय, तर हे गुण आंगांत आशिल्ले लोक उपासांनीं वळवळून 
मरतात. हांव जाचेकडेन बरोंक वाचूंक शिकलों तो कारभारी खऱ्यानींच तर मोटो 
सात्त्विक आसलो. तो एक दमडी खायनासताना धनयाची चाखरी चोख करतालो. 
तो नाल्लाच्या कट्ट्यांचो हिशेब दवरून धनयाचो आदाव पळेतालो. तो जीव दिवन 
काम करतालो. अशें आसताना धनी ताका खोड धरतालो आनी पोटाक जाय 
जाल्लो मुशारो दिनासलो. ताचेच वांगडचो दुसरो एक कारभारी आसलो. तो तोंड 
पेंचून धनयाची चोबाळणी करपांत मोटो लापिट आसलो. तो तोंडावेल्यो आरथी 
करूंक भौ बरो जाण आसलो. तो धनयाचे नद्रेक येनाशे तरेन जायत्यो नाडानाडी 
करून लिपा-चोरयांनीं आपल्या घराची भर करतालो आनी धनयाचें रगत जळवे 
भाशेन खातालो. तो मोटो कामचोर आसलो. परंत धनी ताच्या निखट्या उतरांक 
भुलून ताका फावनाशिल्लो मुशारो दितालो . 

'सुमार दोन वर्सा हांवें त्या पसच्यार काम केलें आनी मागीर ताच्याच शेजारा 

म्हज्या भांडवलान हांवें म्हजो खासा मांड उगडलो. हे भाशेन हांव जरी ; 
जालों तरी चोरी आनी नागवण ही म्हजे बुनेद म्हणपाचें हांव केन्नाच विसल्लो ना. 
आतां म्हाका काळोखांत सांसपून चोरी करपाचें कारण उल्ले ना. हांव नाखाटो वैर 
काडून, सभ्यपणान दिसा-उजवाडे लोकांक नागौंक लागलों आनी तेय म्हजेकडसून 
खोसयेन नागौन घेंवक लागले. गिरायक कशें करचें आनी ताका करें फुलोंचें ही 
हातवटी हांव शेजारच्या पसरकाराकडसून शिकिल्लों. म्हजी तागडी धड नासली. 
तिची दांडी पोकळ करून घेवन हांवें भितर पारज भरिल्लो. म्हाल जोखून दिंवच्या 
वेळार, म्हाल घालचेल्या दाल्यावशीनच्या दांडयेच्या तोंकांत हांव तो पारज 
देंवैतालों. हे भाशेन जोखाचें आनी म्हालाचें दालें एका सुतार दाखोन गिरायकाच्या 
पदरांत हांव उणो म्हाल घालतालों. म्हजीं जोखांय खरीं नासलीं. हांवें तीं भितर्या 
पोखरून पोकळ केल्लीं. म्हजीं मापां लटकीं आसलीं. हांवें पायलेच्या भितल्ल्या 
आंगाक मेणाचो दाट लेप काडिल्लो. हे भाशेन, पायली सुयेन भरुनूय गिरायकाक 
हांव फक्कत पावणेचार पडी जिनस दितालों. गिरायकाक नाडूंक हांव ज्यो तरेकतरा 
हिकमती येवजितालों त्यो कोणाक सांगल्यार समजच्यो नात आनी एकाद्यो खस्योय 
दिसच्यो नात. परंत म्हजे असले जे कोण तिजिल्ले नाड पसरकार आसतीत तांच्यो 
त्यो आयकून शिणभाग वेतलो. म्हज्या गिरायकाक जाल्यार म्हज्या नाडानाडींचो 
केन्नाच दुभाव येनासलो. उफाट्टें, ते म्हजेर चड खोशी जाताले आनी म्हजे असलो 
सवाय पसरकार केन्नाच पळौंक ना म्हण्टाले. हांव तोंडान गोड गोड उलेतालों. 
गिरायकाचें मन केन्नाच दुखेनासलों. तागडेचें म्हालाचें दालें युक्तीन सुमाराभायर 
बागैतालों आनी पायल भरून तांदूळ घालतकूच आनीक मूठभर तांदूळ अदिक 
उडेतालों. म्हण्टकूच म्हाका सगळेजाण उदार म्हण्टाले. म्हजीं नाडपणां तांच्या 
ध्यानांत येनासलीं. एकाद्रें तसलेंच खणपटी कूळ मेळून ताका म्हजें तडुक कळ्ळें 
जाल्यार हांव सगळ्या लोकां हुजरां ताची इजत पातळ करतालों, ताका चिकू आनी 
हिमटो म्हण्टालों, ताणें ते जिनस बाब-जल्मांत पळौंक नात, घेंवक नात खांवक 
नात म्हण्टालों आनी रडकुळ्यां येसर किचकिचावन ताका नाका-पुरो करतालों. 
असलें गिरायक पर्थून म्हज्या दारांत आयलें ना जाल्यार पिडा गेली अशें हांव 
समजतालों. परंत असलीं कुळां भो थोडीं आसतालीं. कशेंय जाल्यार, म्हज्या 
पसच्यार गिरायकाची सदींच तांडी जाताली. 

म्हज्या दुडवांचो हिशेब चोख उरचो आनी म्हाका कोणें फटौंचो न्हंय म्हणून 
शेजारच्या पसप्यावैल्या सात्विक कारभाऱयाक हांवें म्हजो हिसपी नेमलो. ताका 
हावे थेंचे परस चिके चड मुशारो दिंवचो केलो आनी तो उडक्यो मारीत आयलो. 

हजे असल्या चोरा-नाडाक साव कारभारी जाय जांवचो आनी सोरो विकतल्याक 
पोरो पियेनाशिल्लो कारभारी लागचो हें संवसारांतलें एक अजापूच म्हणूंक जाय. 
ब्रारकायेन येवजिल्यार, खासा प्रामाणिक मनशाक प्रामाणिकपणाचो जितलो उपयोग 
जाता ताचे परस चोरां-नाडांच्या हिताखातीरूच देवान प्रामाणिकपण मुजरत घडलां. 
निजाच्या प्रामाणिक मनशांपरस तांकांच ताचें म्हत्व अदिक समजता आनी तेच 
ताचो लाव अदिक घेतात. 

“दिसानदीस म्हजो धंदो बरो फुल्लो, म्हाका नफा बरी उरूक लागली आनी 
हांव एक ताण पसरकार आसं म्हणपाची म्हजी नामना गाजली. रोखडेंच एके सुंदर 
होंकलेकडेन म्हर्जे लग्न जालें आनी हांवें म्हज्या मांवाक होंकलदक्षणा दिवन धादोशी 
केलो. म्हजे बायलेक आंगाक बाग पडसर हांवें कुचकुचीत वस्ती घाल्यो आनी 
न्हेसूंक उंच उंच कापडां दिलीं. हांव खासा अष्टीदेगेचीं पुडवीं, मिरयांचे चोगे आनी 
जरी पदराचीं मुंडासीं घालूंक लागलों. बोटांत वज्राचीं थिकां बसेल्ल्यो मुदयो 
आनी जोड़वीं घालीं. कानांत चौकुडे घाले. म्हज्या घरांत रांदपी, आयतेंकार, 
वावराड्यो आनी मानाय वावरूक लागले. हे भाशेन संवसाराचें खरें सुख हांव 
भोगूंक लागलों. दुडवांची निखटी रास करून रातदीस ती दोळेभर ओखेंवची इतलोच 
म्हजो हावेस नासलो. तांतूंतली इल्ल्यान इल्ली दमडी म्हज्या आंगाक लागची अशें 
म्हाका दिसतालें. लोकांक हायहूय करून रडौन दुडू जोडचे आनी आपणेंय जिवो 
आससर वळवळे काडून एक दीस नागडो-उगड़ो संवसारांतसून चलूंक लागचें हें 
म्हाका माननासलें. हात-पांय चलतात आनी दोन पेसे मेळटात तंव म्हणसर मौज 
मारची ही म्हगेली म्हणणी. घडीभर हातांत दुडूय नासले जाल्यार रीण काडून तूप 
खांवचें म्हण्टात.** म्हण्टकूच म्हज्या हातांत दुडू घोळटा आसताना दाटून हांवें 
वळवळे कित्याक काडचे? मर्ण कोणाक चुकना. तें केन्नाय जाल्यार येतलेंच. देखून 
कुडींत प्राण आससर सुखान दीस काडचे.* मनीस जलमा आयला तो सुख 
भोगूंक. हाल-उपाद्रे काडूंक न्हंय. म्हाका बरे गुण आनी वायट गुण, सामको मार्ग 
आनी आड मार्ग, धर्म आनी अधर्म, पुण्यताय आनी पातक, सर्ग आनी नर्क ह्यो 
उतरांच्यो जुंबळ्यो केन्नाच येवजनासल्यो. बेकार मनशांनीं ह्या अर्थ नाशिल्ल्या 
उतरांचो काथो कांडचो अशें हांव म्हण्टालों. हांव इतलेंच समजतालों कि जे करणेन 
म्हाका बरें दिसता आनी म्हज्या जिवाक सुख जाता ती करणी बरी जांब, वायट 
जांव, दोळे धांपून करची. मनशान वेळ येता तशें चलचें. सामके वाटेन चलून बरें 
जाता जाल्यार ते वाटेन चलचेंच. परंत आड वाटेन चलून बरें जाता जाल्यार तीय 
वाट सोडची न्हंय. इतलेंच न्हंय, तर सामके वाटेपरस आडवाटेन बेगीन बस्याक 

पावता जाल्यार अद्रुण आडवाटेन बच्चें. खरें उलौन मुदगो मेळटा जाल्यार जोडचोच. 
परंत फटी उलौन तो मेळटा जाल्यार सोडचो न्हंय. मनशान आपल्या हिताक पट्टा तै 
खुशाल करचें. तें हित जोडप होच तागेलो धर्म, हीच तागेली पुण्यताय आनी होच 
तागेलो सर्ग. हांव जिवो आससर हेंच तत्व दोळ्यांसामखार धरून चल्लों आनी 
खच्यानीच तर बन्याक पावलों. 

'म्हजें लग्न जावन सुमार तीन वर्सा जाल्ली, तरी म्हाका भुरगें-बाळ जांवक 
नासलें. तरी आसताना, म्हाका रुपेस्त बायल मेळ्ळ्या म्हणून म्हजी मान कांठ्यार 
नासली. हांव तिची अर्थ-अपुर्बाय जायती करतालों आनी तिचे फुडें म्हाका कितेंच 
व्हड दिसनासलें. आमी मोट्या सुखांत आसल्यों. इतले म्हणसर, आमच्या गांवांत 
आंगच्याची धाम आयली आनी जायतो लोक मेलो. म्हजे बायलेकूय आंगभर 
चारखण कशेंशें आंगचें आयलें. तीळ दवरीन म्हळ्यार सुवात उल्ली ना. तिका 
शिर्तेर पातळाइलली आनी तिचेर मळशेणिचो गोबर मारताले. ती सामकी मरताशी 
जाली. अखेरेक आयुष्याची दोरी धड आसली देखून वाटावली. परंत तिचें आदलें 
रूप उल्ले ना. तिचें सगळें आंग मावांच्या थोकणांनीं लिपलें. तिचें गोरेपण नाशें 
जावन तिचेर काळबाण ओतली. तिच्या उजव्या दोळ्यांत फूल पडून बुल्लूक वाडलें. 
ती सामकी विद्रूप जाली. म्हण्टकूच तिचेवैलें म्हर्जे मन विटलें. म्हाका तिची अळशीक 
आयली. तिका पळेल्यारूच म्हाका ओंकूंक येंवक लागलें. निमाणें तिचेर नसतेंच 
बगलांठ घालून, तिचें भांगर -शिंगर काडून घेवन तिका गवर कशीशी करून हांवें 
कुळारा धाडली आनी पर्थून घरा हाडिना जालों. परंत हांव वयावैलो दादलो. सुमार 
पंचविसिच्या घरांत आसलों. म्हाका भोनभौन बायल येवजूंक लागली. कितलें 
सुरबूस बरें उतर हें. तोंडांतसून भायर सरनाफुडें मन सामकें उचंबळटा आनी आंगपांग 
शिरशिरता."* बायलेसारकें हेर सुख नाच म्हळ्यार जाता. सुखाचें कुळार म्हण्टात 
तो सर्ग-लोकूय बायलेच्या पांयांसरीं लोळटा. देखून चोरून, नागौन आनी तरेकतरा 
हटमटवळां करून दुडू जोडचे आनी बायलेचें सुख भोगचें हें दादल्याच्या जल्माचें 
खरें सार्थक.” बायलेचे येवजणेफुडें कामाधंद्यार म्हजें मन लागना जालें. बायल 
नासताना संवसारांतलो घणघणीत बरो उजवाड म्हाका काळोख-गुपाट कसो दिसूंक 
लागलो." म्हज्या मनांत दुसरें लग्न करपाचें आयलें. हांव गोरेपीठ सुंदरशे होंकलेचो 
होलम घेंवक लागलों. इतले म्हणसर एकदीस तिनसांजचे कात्रीर, जुवानपणान 
शिंवशिवणी सुमार अठरा वर्सांची एक बायल म्हज्या पसऱर्‍यार कसलोसो जिनस 
घेंवक आयली. तिका ह्या आदीं हांवें केन्नाच पळौंक नासली. कितली रुपेस्त 
म्हण्टलो ती! तितली सुंदर बायल हांवें जल्मांत पळोंक नासली. म्हजे आदले 

बायले असल्यो हजारांनीं बायलो तिचे भोवतणीं उंवाळून उडोंच्यो. तीनसांजच्या 
` हय-न्हंयशा काळोखांत तिचे दोळे नक्षत्रांवरी लिकलिकताले. ते पळौन हांव 
` पिसावलों. तागडेचे दांडयेंतलो पारज म्हालाच्या दाल्यावशीन लकौंचेबदला 
जोखाच्या दाल्यावशीन लकेलो आनी तिच्या पदरांत हांवें दुपेट म्हाल घालो. 
` इतलो हांव त्या वेळार घाळ्ळों. रोखडीच ती थेंसून गेली. तिचे चोळयेचे देगे सकेले 
अर्दे-उगडे तिवतिवीत फाटीक दोळे लावन ती दिसनाशी जायसर हांवें पळे-पळे- 
पळेली. तिचो म्हाका ध्यास्त लागलो. म्हज्या आंगाचो उतळताप जालो. ते रातीं 
म्हाका जेवण-खाण निखालुस रुचले ना. सांवरिच्या कापसाच्या मोव कुलच्यांवाचेर 
आड पडलों तरी पात्याक पातें लागना जालें. ती बायल म्हज्या दोळ्यांसामखार 
घोळूंक लागली आनी केन्नाकाळ तिका म्हज्या बावळ्यांनीं गच्च आंवळीनशें म्हाका 
जालें. दुसरे दिसा उजवाट्ट्यार ती कोण, कोणाची आनी खें रावता म्हणपाची हांवें 
बारकायेन चौकशी केली. तेन्ना ती एका खारव्याची बायल म्हणपाचें म्हाका कळ्ळें. 
घरांत तीं दोगांच मनशां आसलीं. जायते फावटीं तो खारवी रातचे पारा रांपणिचें 
नुस्ते पागूंक वेतालो आनी घरांत ताची बायल एकलीच उरताली. ती मोटी धिरिष्ट 
आसून कासाट्यान घट आसली. ती आपल्या घोवाची खूब माया करताली. तिका 
हातासचें काम कठीन आसलें. हांव येवजणेंत पडलों. परंत धीर सोडलो ना. म्हजे 
गांठीक दुडू कचकचीत आसले. त्या बळग्यार हांव वावराक लागलों. हांवें दोगा 
खारव्यांक दुडू चोळ्ळे आनी रातचे पारा नुस्तें पागूंक गेला थें त्या खारव्याक पनेळ 
उमथून बुडौन मारूक लायलो. हे भाशेन इल्लोय बोवाळ जांवक दिनासताना आनी 
आंगार किंचांट घेनासताना हांवें तें काम भायलेभायर तडीक पायलें. खारवीण 
हातासूंक आतां कळाव नाका अशें म्हाका दिसलें. परंत तिच्या घोवाचो जीव 
घेंवचे परस तिचें मन बागोंचें काम चड कठीन म्हणपाचो म्हाका अणभव आयलो. 
हांवें तिका म्हजें नांव कळेनासताना आनी आंग भायर दाखेनासताना, म्हजे आदले 
बायलेचो भांगराचो करंड, जरीचीं कापडां आनी चोळयो धाडून दिल्यो. परंत ती 
भुरकुटना जाली. तिणें ते जिनस तिडकीन परथायले आनी ती चड जतनायेन रांवक 
लागली. निमाणें, जिवाक जीव दितल्या कांय विस्वासाच्या कुळांकडसून हांवें 
तिका एकल्या एकसुच्या घरांत हाडूंक लायली. तिणें करांदाय करची न्हंय म्हणून 
ताणीं तिच्या तोंडाक गुड़ो माल्लो. तितल्यान ती अर्दमेली जाली. तरी आसताना 
हांबें तिचेर आगळीक करून म्हजी वान्सा भागेली. उप्रांत रोखडोच तिचो प्राण 
गेलो. तेन्ना *डजेर किचांट येंवचें न्हंय म्हणून हांवें तिचें में बेगोबेग पैशिल्या 
दोंगरार व्हरून उडौंक लायलें. थें तें कोल्यांनीं आनी येवलांनीं खाले. परंत तिच्या 

घोवाचे हत्येभाशेन तिची हत्त्या म्हाका पचतशी दिसना जाली. तिका रोखडीच | 
वाचा फुटली आनी सरकारांत ती गजाल पावली. ह्या राज्यांत खून करतल्याक | 
आनी खुनाक पालव दितल्याक शिंवाचे भकीक घालची ख्यास्त आसली. _ 
खारविणिचे हत्येखातीर सरकाराक म्हजो दुभाव येवन म्हाका धरून व्हेलो. परंत 
म्हजो धीर गळसणलो ना. हांव निजाचोच तिख्याच्या काळजाचो. म्हाका उपाय 
सटकरून येवजलो. ह्या मुलखांत लंचदेवाचें म्हात्म्य मोटें आसलें. ताका मानतुक 
करतकूच खऱ्याचें लटकें आनी लटक्याचें खरें जातालें. कसलेंय कठीन काम रोखडेंच 
तडीक वेतालें. त्या देवाचे चड अपुर्बायेचे कांय गुरव आसून निसणिच्या 
पांबड्यांभाशेन सकैलो, वैलो अशे तांचे आंकडे लागिल्ले. तांकां थारायतकूच 
लंचदेवाचो प्रसाद मेळूंक कळाव लागनासलो. अगदीं सकेलो गुरव तंबाखुचे काडे, 
खांवचीं पानां आनी बेडे मेळटकूच धादोशी जातालो. ताचेवैलो गुरव लारिंजां, 
तोरिंजां आनी केळावलीं दिष्टी पट्टकूच तुष्टतालो. ताचेवैलो गुरव कल्लेचे बाळे आनी 
विस्वणांचीं पोस्तां पळेतकूच भुरकुट्टालो. ताचेवेलो गुरव बोकडाची आनी 
रानदुकराची सागोती धाट्टकूच मुरगुट्टालो. ताचेवैलो गुरव कळसोभर माडाची फेणी 
पावयतकूच धेयभान विसरतालो. ताचेवैलो गुरव घसघशीत बरी मुयेदांची माळ 
गळ्यांत पट्टकूच हडुँ फुडें काडून नाचतालो. लंचदेवाची पुजा सदींच तोंड धांपून 
मोन्यानी, काळोखांत करची पट्टाली. दिसा-उजवाडे घांट बी वाजोन केल्यार तो 
देव खुबळटालो. तशेंच, त्या त्या गुरवाच्या हावेसाभाशेन ताची ताची थारावणूक 
करची पट्टाली. रानदुकराची सागोती खायऱ्याक कह्लेचो बाळो धाडल्यार आनी 
मुयेदांचे माळेक संवकल्ल्याक माडाची फेणी पावेल्यार घात जालो म्हणून समजचो.. 
मागीर हातांत घेतिल्लें काम जिवार आयले म्हणून सांगुंकूच नाका. मागीर तो गुरव 
सात्विकपणाच्या मिरयांचो चोगो घालून, मोटो भोंवर मारून आपणाक लंच दिंवक 
काडलो म्हणून उफाट्टो गळ्यांत पट्टालो आनी कायदेमंदिरांत वचून दंड भोगैतालो. 
हांवें हें सगळें बारकायेन ध्यानांत घेतिल्ल. ह्या मुलखांत पावनाफुडें हांवें तें वळखल्ले 
आनी वेळ पडत तेन्ना त्या त्या गुरवाक धादोशी करून हांव म्हजीं कितलींशीं कामां 
करून घेतालों. म्हजे हिशेबाचे पटयेंत लंचदेवाच्या नांवाचें वेगळेंच खतें आसून 
ताचेखातीर वर्सानवर्स म्हाका जायतो खर्च येतालो. परंत म्हाका तो नष्टखर्च कसो 
दिसनासलो. एक दुडू खर्चिल्यार हजार दुडवांची नफा जाताली. पुण्यवंताक पातकी 
करुं येतालो आनी पातक्याक पुण्यवंत करुं येतालो. सजनी बायलेक शिनळ करुं 
येताली आनी शिनळ बायलेक सजनी करुं येताली. लंचदेवाचो प्रतापूच तसो. 
म्हाका धरून व्हरनाफडें पैल्याच फाराक हांवें त्या त्या गरवाक थंडावन, सवाय 

तांगाचे लटके गवाय उबे केले आनी म्हजो गुन्यांव एका दुबळ्या पणून पातकाक 
भियेतल्या, देव-धर्मिष्ट आनी सात्विक मनशाच्या माथ्यार थापटून, ताच्या गळ्यांत 
पोटकळेच्या फुलांच्यो माळो घालून, दोनपारच्या कडार सूर्या जळजळीत तापिल्लो 
आसताना, कलाटा सारको धोल बडेत, भुकेल्ल्या शिंवाचे मानशेंत उडौन, ताका 
फापसून खांवक लायलो. पंचवीस वर्साचे पिरायेंत हातांत घेतिल्लें काम उफाट्टें आंगार 
भुजचेकडेन पावले तें हें एकलेंच. परंत तांतूंतसून हांव सुके काष्टेन निभावलों आनी 
हिणकट जळून शुद्ध जाल्ल्या भांगराभाशेन लकलकलों. ह्या उप्रांत दिसानदीस 
म्हजे गिरे चट्टेच आसले. हांवें माती हातांत घेतल्यार भांगर जांवक लागलें. म्हज्या 
एका पसस्याचे धा पसरे जाले. हांव सरकाराच्यो व्हडल्यो व्हडल्यो पावण्यो हाडूंक 
लागलों. तांतूंत सोऱ्याची पावणी जाल्यार चड नफ्याची आसली. लंचदेवा 
फाटल्यान सोऱयाचो देव ह्या मुलखांत भारी तरतरतालो. जण एकल्या मनशाक 
सोरो पियेंवची पूर्ण मेकळीक आसली. तें तांगेलें गर्भातलें हक कशें समजताले. 
ताचे आड जो कोण येत ताका कडकडीत ख्यास्त भोगताली. एकाद्या तवनासान 
सजनी बायलेचो पदर ओडून दोळे मोडले जाल्यार ताका घडीभर मकलासी जाताली 
आनी ख्यास्त भोगलीच जाल्यार ताच्या दाव्या हाताच्या किर्मोळी बोटाचे निखटें 
नाखूट कातरून उड़ेताले; परंत दुसऱया कोणेय पदगस्त मनशान तेच बायलेच्या 
बेबद्या घोवाक सोऱ्याच्या तावेर्नात वेता आसताना आडायलो जाल्यार ताच्या 
उजव्या हाताचो आखाणो कातरताले. ह्या मुलखांत सोऱ्याक आफडना जाल्ले लोक 
भौच थोडे आसले आनी तांतूंतलोच हांव एक आसलों. हांव सवळेपणाखातीर वा 
शास्तराखातीर सोरो पियेनासलों अशें न्हंय. ताचो वास म्हज्या नाखांत घम्म करून 
भरतालो आनी जायते फावटीं सोच्याचे बोतलीचेर म्हजो आंवडोय वेतालो. परंत 
म्हजी जीब म्हजे सुवादीन आसली. सोऱयाची रूच लागिल्लो मनीस केन्नाच उदरगतीक 
येना, ताची बुद्द थाऱ्यार उरना आनी तो चड वर्सा वांचना म्हणपाचें हांव म्हज्या 
दोळ्यांनीं पळेतालों. म्हण्टकूच हांव दाटून म्हजें आयुष्य कित्याक उणें करीन? 
सोरो पियेवन हांव एक घडीभरूय अदिक वांचिल्लों जाल्यार आनी तो पियेलों 
म्हणून मरतकूच सासणाच्या नर्कातूय म्हाका लोळचें लागिल्लें जाल्यार, हांव बल्लांचीं 
बल्लां म्हज्या ताळ्यांत रकेतलों आसलों. हांव सुरांड्यांचो राजा जातलों आसलों. 
परंत तुका आदींच सांगिल्ले भाशेन, जी करणी म्हज्या हिताक पडना ती वायर जांव, 
बरी जांब, हांव केन्नाच करिनासलों. म्हर्जे आयुष्य तांकत तितलें चडौन आनी 
जोगौन, म्हज्या मनाक जें कितें सुख कशें दिसता तें मरसर उपाट भोगचें होच म्हजो 
सगळ्यांत व्हडलो हावेस आसलो आनी ह्या कामांत म्हाका कोणेंय आडाइल्लो 

जाल्यार ताच्या नाखार हांव ठसल्ल मूठ मारतलों आसलों. दूतमाम, सोऱयाचे पावर्णेत 
हांवें खऱ्यानीच तर खोऱ्यांनीं दुडू ओडलो. म्हजे तिजोरेची भर करचेखातीर जे 
लोक सोऱ्याक आफडूंक नकळ आसले तांकां हांवें तरेकतरा बक्षिसां दिंवचीं करून 
सुरांडे केले. बायलो आनी भुरगीं लेगीत बेबदीं करून हांवें खळयांत लोळैलीं. 
“हांव लोकांचीं घरां बांदून दिंवच्योय पावण्यो हाट्टालों. चिऱ्याचेर चिरो कसो 
मांडचो हें हांव बाबजल्मांत नकळं आसलों. तरी आसताना, खांकून खांकून गांवकार 
जाता म्हण्टात, तशी म्हजी अवस्ता जाली. लोकांक लुस्कानकी करून हांव घरां 
बांदूंक शिकलों आनी खांपो इजनेर म्हणून गाजलों. हांवें जायतीं घरां बांदलीं आनी 
मस्त दुडू जोडलो. ह्या धंद्यांत जशें लुटूंक मेळटा तशें आनीक कसल्याच धंद्यांत 
मेळना म्हळ्यार जाता. घर बांदतलो कोणूय जालो जाल्यार जल्मा येवन एक फावटूच 
घर बांदता. बांदपाच्या कामाचो अणभव ताका निखालुस नासता. बुनेद कितली 
खोल आनी कितली रुंद मारूक जाय, बुनेदींत अकस्मात खडप लागलें जाल्यार 
ताचो लाभ घरधनयाक वा पावणेकाराक मेळूंक जाय, पारे पोकळ उरना जांवक 
कितें करूंक जाय, सकैल्यो वण्टी कितल्यो रुंद आसूंक जायत, माळयेवैल्यो वण्टी 
कितल्यो उंच आसूंक जायत, घराची पांवळी वण्टीभायलेबशीन कितली रुंद धरूक 
जाय, दारांचीं आनी जनेलांचीं फळीं कितलीं दाट आसूंक जायत, मदेराच्यो पाटयो 
आनी कांबी कितल्यो मोट्यो आसूंक जायत, चुनो, सिमिट आनी रेंव कसल्या 
प्रमाणान मळूंक जाय, रंग आनी तेलां कसले जातचीं आसून कितले हात काडूंक 
जायत, न्हाणयांच्यो जाळयो, जोडे, खिळयो, खिळे, मुठी आनी कलयादां कसले 
घटायेचीं आसूंक जायत अशो हजार बारकायो घर बांदपाच्या कामांत भल्ल्यात; 
त्यो एकल्याय घर -धनयाच्या ध्यानांत नासतात. हेर धंद्यात ते कितलेय हुशार आसले 
तरी घर बांदच्या कामांत सामके बोंडेर आसतात. घराच्या नकाशांत काडिल्ल्यो 
आडव्यो तिडव्यो रेगट्यो पळोन जायत्या जाणांचें कपळूच उसळटा. तांकां म्हजे 
असलो खांपो मनीस नाडल्याबगर कसो रावत? हांव तुका खरेंच सांगतां दूतमाम, 
हवें बांदिल्ले एकूय घर गडगंज जांवक ना. ही बुट्टी येंवक नाशिल्ली जाल्यार, आनीका 
पांचा वर्सानी तीं सगळीं घरां म्हज्या नांवान नाख आदळून जीव दितलींच आसलीं; 
आनी तीं बांदून सुखाचो जीव दाटून दुखांत घालचे भाशेक सोर्पाभाशेन खेंच्याय 
आयत्या बिळांत रावल्यार भौ बरें जातलें आसलें अशें तांच्या धनयांक दिसल्याबगर 
रांवचें नासलें.* म्हाका एक कूळ जाल्यार सामकेंच बाबत मेळ्ळें. म्हजेर ताचो 
केदो विस्वास! ताणें म्हजेर कुड्डेपणान कित्याक पातयेंबचें तेंच म्हाका समजनासलें. 
म्हजेर पूर्ण विस्वास दवरून सगळो भार घालतकूच काम चोख बरें जातले अशें तो 

' समजल्लो जातलो. परंत फुकट गेलो ताचो समज. हांव त्या वेळार पोलद्यानी हांसतालों. 
` आतां म्हाका पोट फुटसर हांसूंक येता आनी ताच्या माथ्यार हांवें सामकेच हात 
` दिले नात म्हणून चिके पच्छतापूय जाता. हांवें ताका घरा बदला माटवूय बांदून 
दिल्लो जाल्यार खुशाल पचतलो आसलो. म्हजे तडुकी चालीभाशेन हांवें ताचेकडसून 
आदींच पांच स अर्दुकड्या नकाशांचेर सयो करून घेतिल्ल्यो आनी ताणें त्यो दोळे 
धांपून केल्ल्यो. म्हर्जे तड़क उक्ताडा येवन तो एकाद्रो कायदेमंदिरांत गेल्लो जाल्यार 
त्या नकाशांच्या म्हालवजार म्हजी एक ल्हंवूय तुटची नासली. तो हशी वेव्हार- 
धंदो केल्लो मनीस. पणून म्हाका कसो भुललो तेंच समजना. तो दावें-उजवें पळेनासताना 
सामके वाटेन चलतालो. तो एकमार्गी मनीस. तो आपले भाशेन भोंवतणच्या लोकांक 
सात्विक समजतालो आनी ह्या गुणानूच तो फटवलो. कशेंय जाल्यार म्हजी पुण्यताय 
खरी. हांव सांगन तें ताका खरें दिसतालें. जें चिरेबंदी पारो घालूंक जाय थें पत्र्याचो 
आडोस करून दिल्यार ताच्या ध्यानांत वचनासलो आनी लोखणाच्या धांपणापरस 
को्रेबार्काचें धांपण बरें म्हणून सांगल्यार तितल्यान ताची समजाविशी जाताली. 
दुडू मागनाफुडें तो हजारांचे हजार दितालो आनी पावती दिंवक काडल्यार म्हज्याच 
दप्तरांत आसुनी म्हण्टालो. संवसारांत दुसऱ्याचे दुडू दिंवचे म्हळ्यार लोकांचो 
सामको जीव वेता. ते कितलेशेच गणायतात आनी घोळकायतात. तांकां सोदूंक 
गेल्यार ते घरांत ना म्हणून सांगतात आनी पायखिळ्यांत वचून लिपतात. आज- 
फाल्यां करून वर्साचीं वर्सा ते धुकलतात आनी निमाणें फटेतात. परंत ह्या कुळाची 
गजाल सामकी संवसाराभायलीच. उतर दिल्ल्या वेळार एका खिणाची वाट पळोंची 
लागनासताना हाचे कडले सुत्रे खणखणीत वाजौन घेंवचे. असल्या प्रामाणिक आनी 
विस्वास दवरतल्या मनशाक जर हांवें नाडचो न्हंय तर आनीक कोणाक? घात 
मारूक जाय तो असल्याच कुळांचो. दोळ्यांत तेल घालून रावतल्यांक केन्नाच 
फटोंक मेळटा? त्याभायर, दुडवांकडेन म्हाका सगळीं मनशां सारकींच. म्हजेर 
पातयेल्लो आनी पातयेंबक नाशिल्लो मेळून दोगूय म्हाका सारके. म्हाका आवै सारकी 
आनी चेडीय सारकी. म्हजे असलो दुड़वांक संवकल्लो शाणो मनीस सगळ्यांक 
सारकेच नद्रेन पळेता. “पंडिता: समदर्शिनः' म्हाका सगळीं कुळां ह्याच कुळासारकीं 
मेळिल्लीं जाल्यार हांव म्हज्या घराक भांगराचें मदेर घालून केम्पाचे नळे चडेतलों 
आसलों. 

गिरायक जोडचे खातीर वैल्याचारांक हांव म्हज्या कुळांक माथ्यार घेतालों 
आनी तांचेफुडें दुडू म्हाका कुस्कुटासमान जाल्ल्यावरी दाखेतालों. परंत भितर्या 
दुडवांफुडें म्हाका कोणूच व्हड दिसनासलो. हांव तांचीं कामां कशींय वेंठीन करून 

दिवन दुडू चकचकीत मेजून घेतालों. हांव कोणाकूच एक दमडी सोडिनासलों. 
काम मनासारकें जालें ना म्हणून एकाद्रें कूळ पिर्डूक लागल्यार हांव ताचेर दोळे मोटे . 
करून म्हण्टालों कि 'तुका मनशाची आनी कामाची निखालुस पारख ना. तुका 
घोड़ो आनी गाढव सारको. म्हाका हें आदींच समजलें जाल्यार हांव तुका म्हस्यांत 
उबो करचो नासलों. आतां जालें तें जालें. हो म्हजो कान पिंवळटां. ह्याफुडें तुजे 
काम हातांत घेन जाल्यार म्हाका जाय तसलो सपूत. ' हे भाशेन संवसारांत म्हजेबादत 
आनीक काम करतले नाशिल्लेभाशेन हांव ताका फुगैतालों आनी अडचैतालों. 
'हांव घाणवटाचोय वेव्हार करतालों. घरां, शेतां-भाटां आनी भांगराच्यो 
वस्ती घाणाक घेवन तांचे बदला हांव व्हडल्यो व्हडल्यो दुडवांच्यो गांठी रिणाक 
दितालों. हजारांचे गांठी बदला दोन हजारांची गांठ पावली म्हणपाचें हांव लिखित 
करून घेतालों आनी मुदलाच्या चौथ्या वांट्या इतलें काळंतर गणरालों. परंत जायते 
फावटीं मुदल आनी काळंतर वेळार फारीग जायना जावन घाणाच्यो वस्ती 
थोड्याभितर म्हाका पट्टाल्यो आनी बऱ्यांतलीं शेतां-भाटां, खाजनां आनी कुळागरां 
आपशींच म्हज्या नांवार चट्टालीं. हे भाशेन, दोन दुडू सावतात तो कसलोच घंदो 
करपाचो हांवें बाकी दवल्लो ना. दुडू मेळटा जाल्यार हांव कितेंय करतालों.* हांव 
जुगार लेगीत खेळटालों. “तोप रवेस' करपांत हांव चड खांपो आसलों. हो खेळ 
म्हण्टात तो कोणाकूय न्हंय. तडुकांत आनी नाडानाडींत तिजिल्ल्या मनशानूच पासो 
हातांत घेंवचो आनी असुदाय दुडू उसपुंचो. धर्म-नीतीन खेळटल्यांक ताचें धारजिणें 
ना. ते भिकेक पावतात.” म्हजो पासो केन्नाच फुकट वचनासलो. पाशाच्या धर्मान 
हांवें जायती जोड जोडली. कितलेशा लोकांचीं घरां बुडैली, कितलेशा लोकांच्या 
बोडाक वोस घाली. कितलेशा लोकांच्या हातांत तीन दोळ्यांची कट्टी दिली. हे 
भाशेन हांव ताण गिरेस्त जालों. म्हजे तिजोरेंत दुडवांच्यो राशी पडल्यो. हांवे 
गांवाकणकणी जायती जमीन विकती घेतली आनी शेजारच्या शेतकामत्यांचें नीस 
निखळावन आनी वंयो मोडून तांची शेता-भाटां आनी पोरसां म्हजे जमनींत ओडून 
घेतलीं. म्हजो शेजारी गिरेस्त जांव, दुबळो जांव, हांव ताका केन्नाच सुको 
सोडिनासलों. हांव ताका निखालुस दया-माया दाखैनासलों. संवसारांत सगळ्यांत 
उंवाळ्ळेलो मनीस म्हण्टात तो शेजारी. सगळे दुस्मानकेचें मूळ तें तो. नाकाजाछ्लीं 
झगडीं उस्तून काडपांत ताका लागतलो कोण मेळचो ना. ताच्यान बरें जाल्ले पळौं 
नज. तो दोळे-फुटको. तो केन्ना घात मारीत आनी केन्ना गळो कापीत तेंच समजना . 
देखुनूच त्या घातमाऱ्याक बेगोबेग सुर -रोंट दिवन ताचो म्हारू थारांवचे खातीर 
'आपले सारकोच ताचो मोग करचो' अशें म्हणपाची चाल पडल्याशी दिसता. "८ 

परंत शेजाऱ्याचो मोग आनी सोर्पाचो मोग सारकोच. तो आपणाक आपल्या 
 संकष्टांत पावतलो म्हण्टात ती फट. संकष्टाचो लाव घेवन तो अद्रण आपणाक 
' नाडूंक पळेता. ताची पाडी आनी लोभी नदर आपल्या घराचेर, पोरसाचेर, शेताचेर, 
भाटाचेर, फुलांचेर आनी फळांचेर सदींच आसता. तो वंय मोडून केन्ना आपल्या 
हड््यार पांय दीत म्हणपाचो नेम ना. देखून, म्हज्या हङ्कयार ताचो पांय पडचे आदींच 
हांव ताच्या हडु्यार बसतालो आनी ताका भयार दवरतालों. आपणें आदीं घाळ 
रावन ताका आपणाल्या आंगार पडूंक सन्द दिंवची आनी मागीर ताचें उष्णें फारीग 
करूंक वावुरचें हाचे परस आदींच आपणें ताच्या नाखार पांय दवरून ताका उठून 
उबो रांवक दिंवचो न्हंय हांतूंतूच सगळें शाणपण आनी राजकर्ण भल्लां अशें हांव 
समजतालों. हें राजकर्ण चलेतकूच कोणाच शेजाऱ्याक म्हजे वाटेक बचूंक धीर 
जायनासलो. म्हाका सगळेजाण हाऊ कसोसो लेखताले. सोर्पाचे शेंपटेर दाटून 
कोण पांय दिनात ताचें कारण हेंच आसलें. तो आदींच फोडा करून मेळत ताच्या 
आंगार फुसफुसता. 

'हे भाशेन हांव ताण दुडवांकार आनी भाटकार जातकूच नवो दुडू आनी नवी 
जमीन म्हजेकडेन आपशीच चलत येंवक लागलीं. दुडवांक दुडू ओट्टा आनी जमनीक 
जमीन गिळटा म्हणपाचो म्हाका उपाट अणभव आयलो. जाचेकडेन आस ताकाच 
दिसानदीस अदिक मेळटा आनी जाचेकडेन कांयच ना ताचेकडलें आशिल्लें-नाशिल्लेय 
होगडावता हांतूंत इल्लोय दुभाव ना.” 

'म्हज्या दुडवांचो फावोसो उपयोग करूंक हांवें राजम्हालासारकी चार घरां 
बांदलीं, पांच बायलो केल्यो आनी पांच आंगवस्रां दवल्लीं. त्याभायर सजनी 
बायलांचेरूय म्हजो दोळो वेतालो आनी तांकां हातासचे खातीर जायत्यो हत्त्या 
करून हांव पचेतालों. म्हज्या भांगराच्या म्होरांचो घांस भरून सर्गावेल्या म्हादेवाचें 
लेगीत तोंड म्हज्यान धांपुं येतालें. मागीर अलगज़ी आनी वसवशा मनशांची बिशाद 
कसली?“ तांकां घामा-कष्टांचे जोडीपरस आलायदी चिरिमिरीच चड गोड 
लागता आनी ती मेळूंक ते कितेंय करतात म्हणपाचें सगळो संवसार जाण. म्हजे 
येवजिल्ले बेत तडीक व्हरूंक हांव न्हंय-न्हंय ते आनी नाका-नाका-जाल्ले उपाय 
करतालों आनी दुडवांच्या बळग्यार उपाट येस जोट्टालों. हांव दरएकली करणी 
निखालुस कांवचेनासताना धिरान करतालों. म्हज्यो येवजण्यो तडीक पांवक हांव 
जी हटमटवळां करतालों तीं सांगून पुरो पडचीं नात. हटमटवळांबगर दुडू जोडना 
आनी मनासारकें घडना.“' हें हांव बरे भाशेन जाण आसलों. हांवें म्हज्या कांय 
धंद्यांत जायत्या दुडवांकारांक भागा घेवन बुडेल्यात. हांवें अनाथ जाल्ल्या गिरेस्त 

विधवांक आनी अजाण भुरग्यांक नागौन भिकेक लायल्यांत. हांव वेळ येत तेन्ना 
फटी उलैतालों आनी फटिंची गवाय दितालों. हांव फटिंचीं लिखतां करतालो आनी 
फटिंच्यो सयो करतालों. हें इतलें करचें करून म्हजी काष्टी सदींच सुकी ती सुकी. 
म्हजो कसलोच अवगुण हांव भायर फुटूंक दिनासलों. हांव सगळ्यांक गुणेस्त 
दिसतालों. म्हजे असलो भांगराचो मनीस संवसारांत कोण मेळचो ना अशेंच ते 
म्हण्टाले. ते म्हज्या गुणांक तोखेताले आनी अवगुणांक गुणांभाशेन ओखेताले. 
हाडाचे गुणेस्त मनीस लेगीत म्हजें बरेंपण जोडूंक वळवळटाले आनी म्हज्या दाराचेर 
बंद्यांभाशेन लोळटाले.“* भांगराचो गुणूच असो आस. जाचेकडेन भांगर आसता 
तो बद्द भांगराची कांडीच जाता. तो पातकी आवै-बापायच्या कुसव्याक जल्मलो 
तरी कुळवंत, तो विद्येभायरो आसलो तरी विद्वान, तो कांय नेण आसलो तरी सगळें 
जाण-जाल्लो, ताका गोबराची परीक्षा नासली तरी तो गुण-पारखी, तो तोंड- 
दुबळो आसलो तरी मोटो उलौपी, तो विद्रुप आसलो तरी रुपेस्त, तो सगळ्या 
गुणांची खण जाता.“ म्हजी गजाल जाल्यार कांय विचारुकूच नाका. म्हजेकडेन 
भांगर आसचें आसून म्हजे इतलो निजाचो बुदवंत आनी हुशार मनीस लक्षांत एकलोय 
मेळूंक कठीन. म्हण्टकूच म्हजें तेज कितलें फांकारूंक जाय तें तूंच चिके येवजून 
पळे. 

'म्हज्यो करण्यो पचून वचूंक भांगरायपरस दुसरें एक चड म्हत्वाचें कारण 
आसले. हांव सात्त्विकपणाचो कंडो बरो हालैतालों. सात््विकपणाच्या साऱयान 
पातकाचो रोपो जितलो लसलसून मातता तितलो आनीक कित्यान मातना हो म्हजो 
अणभव आसलो. हांव संवसारांतलो मोटो व्हडलो तड्की, नागौणो, चोर, फटकिरो, 
घातमारो, शिनळ, खूनमारो आनी उणाकांतलो उणाक आसतानाय सात्त्विकपणाचे 
बोखरणेतळा म्हजो कसलोच अवगुण भायर फुटनासलो आनी म्हाका दुशण लांबक 
कोणाकूच अंदाजा जाय नासली. तरी आसताना, कोणूय मूर्खो म्हजे मान-पतीक 
बुराख करूंक गेल्यार तो म्हजी नसतीच निर्मत घेता म्हणून हांव ताका कायदेमंदिरांत 
फरफरीत ओडून व्हरून कडकडीत दंड भोगोंक लायतालों. हे भाशेन हांव म्हजो 
नांव-लोकीक सदींच उजळ राखतालों. निजाचे पतित्रतेपरस शिनळकेन कुशिल्ले 
गांव-सवास्णीन आपले पवित्रतायेचो नाखाटो सदींच वैर उबारूक जाय म्हणपाचें 
सांगूंक नाका. हांव पावलाकणकणी चड जतनायेन चलतालों. हांव मदलसेंत बसलों 
जाल्यार वैल्याचाराक कलँवतांच्या तोंडाकडेन पळेनाशें दाखैतालों; परंत तांचे 
फाटल्यान दाव्या पोल्यार हात धरून सूर दितल्या म्हातुड्ड्या न्हेन्याचेय चोळयेक 
कितलौं बिड्डी आसत तीं म्हाका जशीं चुकनासताना सांगूंक येतालीं तशीं तांगेल्या 

म्हऱ्यांत लाळ गळसर तोंड उक्तें घालून बशिल्ल्या अबर्गत मनशाकूय सांगूंक 
 येनासलीं. हांव जायते फावटीं सुंवारे वांगडा पेंगटाक म्हादळें बांदून, कलँवतांवशीन 
. फाट करून, ताळा-सुरान 'या55हो5 यादवांचेंऽऽ घनदाट555' म्हणून झिकिचिक्की - 
झिकिचिक्की करून वाजैतालों. तरी आसताना, धा-जाणांच्या मेळ्यांत कलँवतां 
नाचैल्यार लोकांची नीत भँगता म्हणून ही अळशिकावणी चाल तांकत तितली 
बेगीन मोडून उडोंक जाय म्हणपाचें मेळत ते भरिल्ले सभेंत ताळो सरांटून सांगतालों. 
भायल्या छंदांत म्हजे इतलो रँगिल्लो मनीस कोणूच नासलो. तरी आसताना, 
संवसारांतली शिनळकी बेगीन नाशी जांवक जाय म्हणपाचें हांव पोट-तिडकेन 
उलैतालों. चेडवां-भावणींक बऱ्या मार्गाक लावन तांचीं लग्नां करून दिंवचेखातीर 
शारांतल्या कांय गुणेस्त म्हाजनांनीं धा-जाणांची पटी काडून एक आसम बांदिल्लो . 
ताच्या खर्चाचो मोटोसो वांटो हांव दितालों आनी उस्तवारीय हांव पळेतालों. 
म्हण्टकूच तांतूंतल्या कांय साळग्या-सगुण्यांकडेन म्हजें दाट नातें जमूंक कळाव 
लागनासलो. तरी आसताना, आसमाचे वर्सुके खबरींत म्हज्या उदारपणाची आनी 
कडकडीत नीतिची नामना जावन, म्हजे असले बरे चलणुकेचे मनीस संवसारांत 
आसत तंव म्हणसर शिनळकेचे दोंके मोडून गुळंकार जांवक वेळ लागचो ना म्हणपाची 
तोखणाय गाजताली. हांव सोऱयाच्यो पावण्यो हाडून बायलां-भुरग्यांक खळयांत 
लोळेतालों खरो. परंत सोरो पियेता तो नर्कात बुट्टा म्हणपाचें आइल्ल्या-गेल्ल्याक 
कंकासून सांगून, हें नष्ट व्यसन आळाबंदा हाडूंक वावुरतल्या लोकांक दुडवांचो 
पालव दितालों. हे असले ढोंगी चलणुकेन हांव पगदस्त आनी सभ्य आसून बरे 
चाली-रितिचो अभिमानी आस म्हणपाचो म्हजो नांव-लोकीक घणघणरालो . 
लोकांची न्याय-नीत आनी रीत-रवीस निवळांवक दुडवां भाशेन हातांत थोडी-भौ 
सत्ताय जाय म्हणपाचें हांव मेळत तेन्ना उलोन दाखेतालों आनी हांवसो राजा जाछ्लों 
जाल्यार एक-दोन म्हेन्यांभितर सगळ्या राज्यांत ओखताक चोर, शिनळ, नाड 
आनी फटकिरो मनीस मेळपाची बंदिस्ती करून उडेतलों आसलों म्हणून हड्ड्यार 
हात मारून सांगतालों. मनशाची करणी कशीय आसली तरी तोंडान लांबरुंद चकाटां 
मारूक येतकूच भोंवतणच्या लोकांचेर ताचो छाप भौ बरो बसता म्हणपाचो अणभव 
म्हाका जितलो आसलो तितलो कोणाकूच नासलो. 

'म्हाका देवाच्या नांवाचो मनापासून वीट येतालो . ताणें म्हज्या आवे-बापायक 
आनी भावां-भेणांक उपासांनीं वळवळावन माल्लीं हें हांव केन्नाच विसरनासलों. 
ताका दयेस्त, मायेस्त, काकळुतेस्त आनी न्यायी हीं उतरांच फावनात म्हणपाची 
म्हजी खात्री जाल्ली. तरी आसताना, म्हजीं तडुकां आडमेळ्याबगर तरतरचीं म्हणून 

वैल्याचारांक हांव देवधर्मिष्टायेचें सबँग घेतालों. हें सवँग घेतकूच, मनीस कितलोय 
पातकी आसलो जाल्यार ताचीं पातकां उक्ताडा येनात. पावसाच्या कुपांनीं दोंगराचे 
तेमूक जशें धांपून उरता तशीं ताचीं पातका धर्मिष्टायेच्या आडोसाक लिपून उरतात. ^ 
देखून हांव ब्रतां आनी उपास जायते करतालों. हांव दोळे धांपून जपाची माळ 
घुंबडायतालों. हांव खांकेक देवा-धर्माचें कसलेंय पुस्तक मारून भोंवतालों. हांव 
तोंडान 'देव-देव' म्हणून मोट्यान जागर करतालों. हांव तीर्थ-यात्रेक वेतालों. हांव 
देवळां, धर्मसाळो आनी तळयो बांदतालों. हांव भोंवडेकारांखातीर पाजी, बांयों, 
पोंयो आनी दवरणीं बांदतालों. हांव वायटाकारांखातीर धर्माच्यो ओखतां-साळो. 
उगट्टालों. हांव दुबळ्या भुरग्यांखातीर विद्या-साळो घालतालों. हांव अडचल्ल्या | 
म्हातार्‍्यांखातीर आनी अनाथ भुरग्यांखातीर आस्रम बांदतालों. हांव मोनजातीखातीर 
पांजऱ्या-घरां बांदतालों. हे भाशेन हांव उदकावरी दुडू व्हांवैतालों. परंत लंचदेवाक 
थारांवक जे दुडू हांव खर्चितालों तांतूंत आनी हांतूंत म्हाका कसलेंच अंतर दिसनासलें. 
म्हज्या तडुकां आड धा-जाणांलीं तोंडां धांपूंक हो एके तरेचो लंचूच दिल्ल्यावरी : 
हांव समजतालों. तांचेर उपकार करूंक हांव हीं कामां करिना म्हणपाचें म्हर्जे मन 
म्हाका सांगतालें. पांच मनशांचो जीव घेतकूच एक देवूळ बांदचें, धा हजार मनशांक 
नागैतकूच एक धर्मसाळ ना जाल्यार तळी बांदची असो म्हजो बेडो थाराइल्लो आसलो. 
हे भाशेन, म्हज्या वेव्हाराचें हें एक आंगूच जाल्ले. नफा मारतल्यान खर्च करुंकूच 
जाय. आंबे खातल्यान आंब्याच्या मुळांत मीठ आनी सारें घालुंकूच जाय. तांतूंतलीच ' 
म्हजी देवधर्मिष्टाय आनी दान-धर्म अशें हांव समजतालों. खरें सांगूंक गेल्यार 
दान-धर्म करूंक म्हज्या जिवार येतालें. हांव म्हण्टालों: म्हाका, म्हज्या बापायक 
आनी आज्या-पणज्याक कोणें कितलोसो दान-धर्म केल्लो? ते जाल्यार उपासांनीं 
वळवळ्ळे. हांवूच दान-धर्म करूंक कोण? केन्नाकेन्ना वाटेंत म्हाका भिकारी दिष्टी 
पट्टाले. तांतूंतले जायतेजाण थोंटके, मोडके, कुड्डे आनी कुष्टरोगी आसताले. ते 
काकळुती येवन म्हण्टाले, 'बाबा55 धर्म कर.' तुवें आमकां तांब्याचे दुडू दिल्यार 
देव तुका भांगराचे दुडू दितलो.' हें आयकून म्हाका पोट फुटसर हांसूंक येतालें. । 
लोकांच्या दोळ्यांक उदक लांवक हांव तांकां धर्म करतालों, परंत मनांत म्हण्टालों . 
आंगावैल्यान घामाच्यो पांवळ्यो देवसर कष्ट करुनूय जो देव म्हाका होंकल-दक्षणेक 
जाय जाल्ले दुडू मेळौन दिनासलो तो देव ह्या भिकाऱ्यांक तांब्याचे दुडू दितकूच | 
म्हाका भांगराचे दुडू कशे दीत? हांवें आजवेर जे भांगराचे दुडू जोडल्यात ते लोकांचीं 
घरां-दारां नागोन आनी तांच्यो मानो मुङ्डून. ते देवान म्हाका बसला थें तुष्टून 
दिंवक नात. दुसरें, ह्या भिकाऱ्यांनीं दिल्ले आशीर्वाद देवाच्या कानांत रिगून खरे 

` ज्ञांवक पावतात जाल्यार ते ताचेच कडेन कित्याक तोंड पेंचिनात? ताकाच होरावन 
` आपणालें मोडकें आंगपांग आदीं धड कित्याक करून घेनात? देव सगळ्यांक 
प्रावता जाल्यार हांव ताच्या कामांत सुडबुडूंक कोण? देवान आपणाक जाय देखून 
` तांकां मुजरत अपंगूल, थोंटे-मोडके, पिडेकार आनी दळिद्री केल्या आसताना, 
` म्हजे सारक्या वारेवैल्या लोकांनीं तांकां पालव दिल्यार, उपाट-बळिष्ट देवापरस 
आपुण चड़ बळिष्ट आसंत अशें ताणीं दाखेल्ल्यावरी जायना? देवाच्या मनांत 
आयल्यार ताच्यान एका खिणांत तांकां धड-धाकट करून पोटभर खांवक दिंव 
नज? ताणें आमच्या म्हालवजार तांकां निर्मिल्यात व्हय? तांगेल्या माथ्यार 
` देवासारको धनी-गोंसांय आसताना आमी इल्ल्याशा गांयड़ोळांनीं वोगीच कित्याक 
हुळहुळचें आनी दाना-धर्माच्यो बडायो मारच्यो? आमी दान-धर्म करतल्यों तो 
देवाच्याच जिनसांचो मू? मागीर, खासा देवूच करिना तो धर्म आपल्या हातांनी. 
परंत उपाय नाथून, वैल्याचारांक म्हाका दान-धमचें बेष्टें ढोंग करचें पट्टालें; आनी 
ताचो परिणामूय भौ बरो जातालो. लोक म्हाका उदार म्हण्टाले. परंत खरेपणानशीं 
हांव कितलोसो उदार म्हणपाचें म्हजो हांवूच जाण आसलों. 

'ढोंगीपणांत म्हाका लागतलो कोणूच नासलो. म्हजें खरेलें चित्र कोणाच्यान 
काडुं नज आसलें. म्हज्या हङ्ड्यांत वीख भरिल्लें परंत जिबेवेल्यान म्होंवाची धार 
गळटाली.“* म्हाका रागाचो किंवाटो आयलो तरी तो भायल्यान दाखैनासताना, 
बळयांच वाळवो पेंचून लटको हांसो हांव म्हज्या पोल्यांचेर खेळैतालों आनी गोड- 
गोड उलेतालों .** हांवें कोणायच्या गळ्याक सुरी तोपली तरी ताचो जीव वचसर 
ती तागेल्या बऱ्याकूच आस असो हांच ताचो समज घालतालों आनी ताकाय तो 
खरो दिसतालो. हांव कोणाचेरूय धपको मारचे आदीं गोड़ उलेतालों. धपको मारता 
आसताना गोड़ उलेतालों. धपको मारतकूच काकळुतीन कळवन्ळ्न्यावरी दाखेतालों, 
आकुळ-पिकुळ जातालों आनी भळाभळा रट्टालों.“* परंत हे सगळे वैलेचार आसले. 
म्हजी करणी जितली जितली भयांकृत तितलो तितलो हांव तोंडान चड नम्रतायेन 
आनी हांसून उलेतालों; परंत भितर्या म्हजें हड़ें वाखराभाशेन खर आसतालें.“* 
म्हजो सुवराथ सादूंक हांव केन्नाकेन्ना मारतेंय घेतालों. जाका खोंट मारूंक फाबो 
ताचे पांय हांव माथ्यार घेतालों, ताका कोंपरमेरेन पांयां पट्टालों, सपुत दितालों. 
समजायतालों आनी अशें करीन, तशें करीन म्हणपाची पोली आस्त दाखैतालों .** 
निमाणें, म्हजें काम जातकूच हांव ताका जमनीर आदळूम खोंटायतालों. हांव 
कोणाकूय कसली आस्त रिंगेतालों ती चडकरून जायत्या वर्सांचे घोळकावणेची 
आसताली. हांव ताका भौनभौन निमतां फाटल्यान निमतां सांगतालों आनी निमाणें 

ताच्या तोंडाक पानां पुसतालों.** | 

लोकांनीं म्हजेर दोळे धांपून पातयेंवचें म्हणून तडुकी मनशांची आनी तांच्या 
करण्यांची तोंडभर विदारणा करून संवसारांत खरेपण आशिल्लो मनीस एकलोय | 
मेळचो ना आनी म्हाकाय भांगर लागूंक ना अशें हांव सणसणीत सांगतालों. | 
दुसऱ्याचेर आदीं पातयेवन मागीर ताका गाळी दिंवचे भाशेक आदींच आपणें सादर | 
रावन दुसर्‍्याक बरें म्हणचें हाचे सारकें सुख ना अशें हांव म्हण्टालों. हें आयकून 
लोकांक म्हजे निस्पृहतायेचें आनी मेकळ्या उलोपाचें अजाप जावन संवसारांतलो 
खरो प्रामाणिक मनीस तो एकलो हांव कसो दिसतालों आनी म्हज्या जाळ्यांत 
घुस्पूंक तांकां कळाव लागनासलो. मनीस कितलोय सावद आसलो तरी ताका | 
हांव रोखडींच फुलां माळटालों. कोल्याचें शिंग म्हण्टात तें म्हजेकडेन आसले. 
म्हज्या उतराक कोणूय भुलतालो आनी घाळटालो. दमडी मोडची पडल्यार जीव 
घालैणो चिकू मनीस लेगीत सातां कोनशांत पुरिल्लो आपलो मुदगो हुस्क्यामेकळो 
म्हज्या म्हऱ्यांत पातळावन तो खैंचेकडेन राखणेक दवरचो म्हणून म्हजी बुद्द 
विचारतालो आनी निमाणें तो म्हाकाच पड्टालो. बारदेसकारांली वंय करून नाडपणां 
पचोपांत म्हाका लागतलो मनीस कोण नासलो. नाडविद्येंतलो पाटां-गडो पंडीत तो 
हांव आसलों. 

“लोकांक म्हज्या घोळाष्टकांच्या कोळिष्टकांत सोपेपणान घुस्पांवचेखातीर हांवें 
न्याय-नीतिचे पांच पंचवीस उष्टे शिळोक पाठ केल्ले आनी वेळ येतकूच मखखपणान 
दोळे अदे धांपून आनी हातांची बोटां हालौन हांव ते म्हणून दाखैतालों. ते आयकून 
आयकतल्यांची तान-भूक न्हिवताली आनी म्हजेर ते सुमाराभायर पातयेताले. तें 
पळोन हांव तांच्या भोळेपणाखातीर मनांतल्या मनांत हांसतालों. हांव तांकां सदींच 
सांगतालों कि हो संवसार म्हण्टात ती एक धर्मसाळ आसून आमी सगळे भोंवडेकार 
एक दोन दिसांखातीर हांगा जमा जाल्यांत. आमचें निमाणें पेणें सर्गाच्या देवाच्या 
घरा. देव होच आमचो खरो आवे-बापुय, खरो धनी आनी खरो राजा. आमची 
कूड म्हण्टात ती उदकाच्या बोंबाड्याभाशेन. केन्ना फुटत म्हणपाचो नेम ना. आमचें 
घर-दार, बायल-भुरगीं आनी गिरेस्तकाय ही सगळी भूल आस. आमी मरतकूच 
तीं आमचेवांगडा येंवचीं नात. म्हण्टकूच, तांचो नाका -जाल्लो हावेस आमी कित्याक 
धरचो आनी तांचेखातीर दुसच्याचो गळो आमी कित्याक कापचो? हीं उतरां उलैता 
आसताना संवसाराक हांव सामको वेतागल्यावरी दाखैतालों. तें पळौन म्हज्या 
त्यागीपणाची लोकांक खात्री जाताली. त्याभायर हांव मोटो पंडीत आस म्हणपाचो 
तांकां भ्रम जातालो. ते म्हजेर इतले पातयेताले कि जायतेजाण आपली दुडवांची 

गांठ म्हजेकडेन राखणेक हाडून दवरताले आनी पावती लेगीत घेनासले. अखेर ती 
म्हाकाच पट्टाली. म्हजे असल्या खांप्या तडक्यांक न्याय-नीतिचे शिळोक भौ बरे 
' उपकारा पट्टात हांतूंत इल्लोय दुभाव ना. 

'हांव म्हज्या शिलाची जाहिरात खूब दितालों आनी तें राखून धरूक हांव 
कितेंय सोंसूंक तयार आस अशें दाखेतालों. पर्वताच्या उंच तेमकावेल्यान घडघडून 
सकैल्या फातरांच्या तोंकांनीं म्हजें आंग चांचावलें, सोर्पाच्या विखाळ्या तोंडांत 
म्हजो हात पडलो आनी उज्यांत हांव हुलपलों तरी म्हजें शील केन्नाच भँगोंचो ना 
अशें हांव म्हण्टालों.*' म्हाका म्हज्या सुवराथाफुडें जरी कितेंच व्हडलें दिसनासलें 
तरी हांव मोटो संवसार-कुटुंबी आस अशें दाखैतालों. संवसार हें म्हजे घर आसून 
तांतूंतलो लोक हीं म्हजीं भाव-भेणां आसत अशें हांव मोट्या ताळ्यान सांगतालों. 
तांकां उपकारा पडूंक गंदाचे कांडयेवरी हांव म्हर्जे आंग झरैताशें दाखेतालों. परंत 
आदावाबगर हांव शिदी केन्नाच फोडिनासलों. म्हज्या उतराकणकणी हांव दलाली 
काट्टालो आनी लोकांक फुकटच्या उपकारांत भारायतालों. 

'हे भाशेन, बुद्दिच्या बळग्यान आनी सात्त्विकपणाच्या ढोंगान ह्या मुलखांत 
हांव मोटो व्हडलो गिरेस्त आनी म्हत्वाचो मनीस जालों. विद्वान, बुदवंत, कुळवंत, 
पुण्यवंत, उदार, काकळुतेस्त आनी देव-धर्मिष्ट अशी म्हजी नामना गाजली. हांगाच्या 
राजाक हांव गरजे-ताकतीक रीण दितालों आनी ताचीं मोटींमोटीं कामां तडीक 
पायतालों म्हणून ताणें म्हाका आपल्या 'राज्याचो प्राण' म्हणपाची मोट्या माना - 
भोमानाची आनी आजवेर कोणाकूच दिंवक नाशिल्ली पदवी दिली. ताणें आपल्या 
प्रधानमंडळांत म्हाका मुखेल जाळवणदार नेमलो. म्हजी बुद्द घेतल्याबगर तो 
कसल्याच राजकर्णाक हात घालिना जालो. ल्हवुल्हवु राज्याच्यो सगळ्यो चावयो 
म्हज्या हातांत आयल्यो. म्हज्या हुंकाऱ्या बगर राज्यांतलें पान हालना जालें. ही 
सगळी व्हडवीक चाळीस वर्साचो जाता म्हणसर हांवें जोडली. ह्या उप्रांत म्हज्या 
आयुष्यांतली सगळ्यांत व्हडली गजाल घडून आयली. राजाचे धुवेकडेन म्हजें 
लग्न जालें. म्हज्या भाग्याचो कळस जालो. सात जल्म पेजेच्या निवळाक वळवळण्या 
दिसावडेकार मानायाचो हुकहुको, फुकफुको, हाडकुटो आनी काष्टीकुसको पोर 
इल्लेशे चाळीस वर्साचे पिरायेंत मोट्या व्हडल्या राजाचो जावें जांवक पांवचो ही 
ल्हानसमान पुण्यताय? ही संवसार-बुट्टी येंवक नाशिल्ली जाल्यार, हांव एक दीस 
खरेपणानशीं राजा जावन, 'खेतलेश्वर म्हाराज' हें नांव घेवन, भांगराच्या शिंवासनार 
आसनमांडी घालून बसल्याबगर केन्नाच रांवचो नासलों. म्हज्या मांवाक एकूय पुत 
नासलो; आनी आशिल्लोय जाल्यार हांव ताका वीख घालून जिवानशीं मारून 


गोमन्तोपनिषत्‌ खंड २ २१९ 


म्हजे वाटेंतलो कांटो काडून उडेतलों आसलों. इतलेंच न्हंय, तर मांव मरूक एकाद्रो 
कव्ठाव लागल्यार ताचेय गोमटेक पास घालून शिंवासन ताकतीन रिकामी करतलों 
आसलों. परंत हे बुट्टेन सगळो घात माल्लो. तो राजा, ताची धुव आनी हांव वांगडाच | 
बुडून मेल्यों. कटा55 कटा! दूतमाम, म्हगेले जिणेची ही खबर तूं जाण जातलोच. | 
म्हाका तिचो मोटो अभिमान दिसता. तिचेखातीर तूं म्हजी फाट थापटिल्याबगर | 
रांवचो ना. म्हजी कर्तृत्वदशा आयकून जाचें काळीज खोसयेन उफेना तो हांव । 
गुंडोच समजतां. आतां सांग पळोंया, म्हाका तूं खेंचे सुवातेर बसैतलो?' 

दुतान कुस्कुटाइल्ल्यावरी हांसून म्हळें, 'तुका सुवात? तूं पातक्यांतलो पातकी. 
तुका तुज्या नष्ट्या करण्यांची लज दिसना. तुका पच्छताप जायना. उफाट्टो, नाखाटो | 
उबारून तूं बडवाचार गाता. तुजे असलो निसूक संवसारांत कोण मेळतसो दिसना. | 
तुका सासणाचो उजो फावना. तुका काळोख-गुपाट फावना. तुका पोंद नाशिल्लो 
फोंडूय उपकारना. तुका कसली ख्यास्त भोगौंची तीच म्हाका येवजना.' 

खेतल्यान खोसयेन फुरफुरून म्हळें, 'अब्बा! म्हजे म्हत्व मोटें जालें तर! हेर 
लोकांक भोगता तसली ख्यास्त म्हाका भोगची ना म्हण्टा तूं? मेल्या उप्रांतूय म्हजें 
भाग्य फळफळटाच! म्हज्या एकल्याखातीर देवाक नवी सुबात घडून नवी ख्यास्त 
येवजून काडची पट्टली! व्हडल्यांचें सगळेंच व्हडलें म्हण्टात तें फट न्हंय. तर सगळें 
सांडून तूं म्हाका पातकी गा कित्याक म्हण्टा? पातकाचो अर्थ तुका सारको बरो 
समजनासो दिसता. पातक म्हळ्यार सकला उडेता तें आनी पुण्य म्हळ्यार वैर 
चडेता तें. हांव जाल्यार काष्टी-कुसको मानाय आसलों तो राजाचो जावें जांवक 
पावलों. कितलोसोच उंच चडलों. दोन माड, चार माड म्हळ्यारूय जाता. हांव वैर 
चडूंक लागतपासून म्हजे कसलेच करणेन सकला पडूंक ना आनी म्हाका इल्लीय 
दुखापत जांवक ना. म्हण्टकूच म्हाका पातकी कसो म्हणुं येत? संवसारांतलो खरेलो 
पुण्यवंत तो हांव. भुरगेपणांतलीं कांय वर्सा सोडून दिल्यार मरसर हांव सुखांचे 
राशीत लोळ. म्हाका जाय जाल्ले हांवें केलें आनी मनाक मानत तें भोगलें. तुगेल्या 
लटक्या पुण्यवंतांभाशेन हांवें उपासांनीं वळवळून दीस काडूंक नात आनी येत्या- 
वेत्याच्यो खोंटो खांवक नात. तूं जांकां पुण्यवंत लेखता ते खरेले पातकी. ते 
आपणाल्या पोल्या समजाभाशेन पुण्यतायेच्या मार्गान चलून केन्नाच वैर चडनात; 
केन्नाच उदरगतीक येनात. ते दिसानदीस सकलाच पट्टात आनी एकसारकी विपत्त 
भोगतात. 

दुतान म्हळें, 'खरेले पातकी कोण आनी खरेले पुण्यवंत कोण तें तुका आतां 
रोखडेंच समजतलें. धर्तरेर दोन दीस मौज माल्ली म्हणून तूं पुण्यवंत जालो ना. धतरिवैलें 

सुख कितलेंय मोटें आसलें तरी थोड्या दिसांचें. सर्गावेल्या सासणाच्या सुखाचौ 
ताका सर येंवची ना. तशेंच, धतरिवेलें दुख कितलेंय मोटें आसलें तरी खिणयाळें. 
नर्कांतल्या सासणाच्या दुखाची ताका सर येंवची ना. धर्तरेर जे कोण दुखाच्या 
भारान रट्टात तेच खरे भाग्यवंत. तांकांच मरतकूच सुख मेळटा.'** 

खेतलो -- तें जायत गा दूतमाम. परंत हांव तुका विचारतां, हांव पातकी 
आसून म्हज्यो करण्यो पातकान भरिल्ल्यो जाल्यार, त्यो करता आसतानाच देवान 
म्हाका ख्यास्त कित्याक भोगैली ना? हांव मरता म्हणसर तो वोगो कित्याक रावलो? 
गुन्यांवाक ख्यास्त म्हण्टात ती तो हुनहुनीत आनी ताजो आसतानाच मेळूंक जाय. 
विंगळ्यार पांय दिनाफुडें चुरचुरीत बरो फोड येंवक जाय. तो आयलोना जाल्यार 
विंगळ्याचो भय उरना जावन भोनभोन ताचेर पांय पट्टा न्हंय? धर्तरेवैली कायदेमंदिरां 
लेगीत गुन्यांवकाराक जेन्नाचे तेन्ना ख्यास्त भोगेतात आनी तिचो परिणाम भौ बरो 
जाता. ते ख्यास्तीन गुन्यांवकार निवळून उजू मार्गार येता आनी पर्थून तसलो गुन्यांव 
करिना. त्याभायर, हेर पळेतल्यांकूय भय लागून संवसारांतले गुन्यांव उणे जातात. 
हाचे उफाट्टे, मनीस मरतकूच ताका ख्यास्त भोगेल्यार ती कित्याकूच उपकारना. 
ताका ती ख्यास्त कित्याक भोगैतात हाचोच आदीं उगडास उरना. एकाद्रो बळयांच 
उगडास केलो जाल्यार ताचो खासा ताका आनी धर्तरेर आशिल्ल्या जित्या मनशांक 
इल्लोय उपयोग जायना. ताका दुसरो जल्म मेळना आनी नर्कातली ख्यास्त भोगून 
जातकूच, ख्यास्तिच्या भयान बरे तरेन चलून पुण्यवंत जांवची ताका सन्द मेळना. 
ताणें नर्कातूच सासणांचीं सासणां वळवळचें. तांतूंतसून तो केन्नाच भायर सरपाची 
आस्त ना. ताचे वळवळे पळोन राक्षेसाभाशेन देवाक एकाद्री मौज दिसता जांवये. 
परंत धर्तरेवेल्या मनशांक तांची इल्लीय सुखी -दुखी बादना. मेल्ल्या मनशांक ख्यास्त 
भोगता वा सुख भोगता म्हणपाचें तांकां कांयच कळना. तें तांकां कळपाची वा 
तांगेल्या दोळ्यांक घणघणीत दिसपाची मांडणी देवान केल्ली जाल्यार तांच्या मनाचेर 
बरो परिणाम जावन ते पातकाक केन्नाच आफुडचे नासले आनी सगळो संवसार 
पुण्यवंत जांवक पावतलो आसलो. हाचेय परस, मनीस मरतकूच ताका ख्यास्त 
भोगोन धर्तरेवैल्या लोकांक ती कळपाची वा दिसपाची मांडणी करचे भाशेक, 
जितो आसताना गुन्यांव करिनाफुडें हातावेल्या हातार ती भोगोंची मांडणी केल्यार 
चड बच्याक पट्टलें आसलें. कोण कोणाचे वाटेक वच्चो नासलो, कोण कोणाक 
नागोंचो नासलो आनी धर्तरेर पुलीस आनी कायदेमंदिरां ओखताकूय मेळचीं नासलीं. 
देव हे गजालींत चिके घाळ्ळोसो दिसता. दुसरें, ख्यास्त म्हण्टात ती गुन्यांवाच्या 
मेजा-मापान मेळूंक जाय. मनशाची जीण ती आदीं केदीशी? तांतूंत तो पातकां 

करतलो तीं कितलींशीं? आनी त्याखातीर ताका सासणाच्या नर्कांत वळवळांवचो 
ही नीत जाली गा दूतमाम? धर्तरेवेलीं अर्दुकडीं आनी अजाण कायदेमंदिरांलेगीत 
असली भयांकृत ख्यास्त केन्नाच भोगैनात. कथलेंभर सांबाऱ्याक तीं कुडबभर | 
मिरसांगो घालिनात. तीं फावो तितलीच मोतादान ख्यास्त दितात. ख्यास्त दिवपांत 
गुन्यांवकार निवळून बरो जांवचो इतलोच तांचो हेत आसता. ताचे वळवळे पळोंचे 
म्हळ्यार तांच्या जिवार येता. उपाय नाथून तीं ख्यास्त भोगैतात. परंत देवाचे घरची 
नीत सामकी वेगळीच दिसता. धर्तरेवैले दों दिसांचे खिणयाळे बरे-वायट 
चलणुकेखातीर तो सासणाचो सर्ग आनी सासणाचो नर्क दिता खें!** अजाप म्हणचें. 
आनीकूय हांव विचारतां, जायत्या गुन्यांवकारांक धर्तरेवैल्या राजांकडसून आनी 
मनशांकडसून तेन्नाचे तेन्ना ख्यास्त भोगता. तरी आसताना ते मरतकूच देव तांकां 
आपल्या वांट्याची नर्कातली ख्यास्त भोगैता ती कित्याक गा दूतमाम? एका 
गुन्यांवाखातीर दोन खेपो धपके घालचे म्हणून आस? तशेंच, धर्तरेर पुण्यवंत मनीस 
दुखाच्या भारान रट्टात ते कसल्या पातकाखातीर आनी पातकी मनीस सुखान हांसतात 
ते कसले पुण्यतायेखातीर? 

खेतल्याचें हें उलोप आयकून दूत खोल येवजणेंत पडलो. मनशांचे गुण कसाक 
लांवक देव तांचेर बळयांच संकष्टां धाट्टा अशें म्हणूंक ताका तोंड जायना जालें. 
पेल्या आत्म्यान ही ताची म्हणणी आदींच चिरून उडेल्ली. तो कपळार हात धरून 
येवजूंक बसलो. तितले म्हणसर, सवो आत्मो फुडें सरून म्हणूंक लागलो, 'दूतमाम, 
हांव ह्या खेतल्याचो आनी ताचे वांगडा सगळ्या आत्म्यांचो बरो करून समज 
घालीन. परंत त्याखातीर तूं म्हाका कितें दिशी तें सांग.' 

दूत:-- कितें दीन तें मागीर सांगन. तुगेली म्हणणी आदीं आयकुनी. 

आत्मो:-- संवसारांत पुण्यवंत मनीस दुखान रट्टात आनी पातकी मनीस सुखान 
हांसतात हाचें कारण तांगेले कर्म. कर्म म्हळ्यार करणी. पुण्यवंतांनीं आदल्या जल्मांत 
कसलीय पातकी करणी केल्ली तिचें फळ ते ह्या जल्मांत रडत रडत खातात आनी 
पातक्यांनी आदल्या जल्मांत कसलीय पुण्यतायेची करणी केल्ली तिचें फळ ते ह्या 
जल्मांत हांसत हांसत खातात. मनीस आपल्या बऱ्या कर्मान पुण्यवंत जाता आनी 
वायट कर्मान पातकी जाता.“ बरें करता तो बरो जाता आनी वायट करता तो 
वायट जाता.** तागेलें करतेपण, करणी आनी फळ हांतूंतलें एकूय देव निर्मिना. ° 
तो कोणाच्याच पातकाक आनी पुण्यतायेक अधिकारी जायना.“ तो एकल्याक 
हांसूंक लायना आनी दुसच्याक रडूंक लायना. तो पक्षपाती न्हंय; तसोच क्रूर न्हंय. 
जणएकल्याक आपापल्या कर्माचे फळ मेळटा. *९ 

खेतलो:-- (अजापान) तूं हें नवेंच गिन्यान सांगूंक लागलो. हांवें तें केन्नाच 
_ आयकूंक नासलें. मनशाक आदलो जल्म आसलो खैं? तशें आसल्यार ह्या जल्मांत 
. ताचो कोणाकूच उगडास ना तें कितें? म्हाका जाल्यार म्हज्या फाटल्या जल्माचो 
इल्लोय उगडास ना. हांव त्या वेळार कोण आसलों आनी कात तें कांयच नकळं. 
तुका तरी तुज्या फाटल्या जल्माचो उगडास आस व्हय? 

आत्मो:-- तूं भगल समजुं नाका. हांव फटास मारिना. मनशाक आदलो 
जल्म आसलो म्हणपाची सणसणीत बरी रुजवात हांव तुका दीन. मनशां जाण्टीं 
जातकूच आदलो जल्म विसरतात हांतूंत दुभाव ना; परंत भुरगेपणांत पाळण्यांत 
न्हिदिल्ली आसताना तांकां त्या जल्माचो घट बरो उगडास आसता. तुंवें पाळण्यांतलें 
भुरगें ध्यान दिवन पळेलां जातलें. तें जलमा येता आसताना हुयेल मारीत येता. तें . 
केन्नाच हांसत येना. मोटे व्हडले राणयेचें भुरगें लेगीत रट्टा. जागें आसताना पेलेंवेलेंच 
तै हांसूंक लागता तें सुमार तीन म्हेन्यांचें जातकूच. तरी त्या आदींच तें सुमार धा 
बारा दिसांची कीट आसताना, पाळण्यांत सुस्त न्हिदलां थें जायते फावटी हांसता 
आनी हिमट्यो काट्टा हेंय तुवें पळेलां जातलें. पोटकुलीभर दूद लुचून सस्त न्हिदिछे 
तें भुरगें कारणाबगर हांसता आनी हिमट्यो काट्टा अशें तुज्यान म्हणुं येत? ताच्या 
सुपुल्ल्या मेंदूंत कितें घोळटा जांवये? ताणें आदल्या जल्मांत भोगिल्ल्या ताज्या 
सुखा-दुखाचो उगडास ताका भौनभौन जाता, देखून तें हांसता, रट्टा आनी भयान 
आंग काट्टा अशेंच म्हणचें पट्टा न्हय? `°° तशें नाशिल्लें जाल्यार, जागेपणीं अजून 
हांसूंक नकळ आशिल्ले तें भुरगें न्हिदेंतूच कशें हांसता? केन्नाच्या सुखाचीं सपनां 
ताका पट्टात? हाचेवेल्यान मनशाक आदलो जल्म आसलो आनी फुडलोय जल्म 
आसतलो म्हणपाचें सणसणीत सिद्ध जाता; तशेंच, ताका आत्मो आस म्हणपांत 
इल्लोय दुभाव उरना. आत्मो आसल्याबगर ताका आदल्या जल्माचो उगडास 
जायना. 

खेतलो:-- हांवें जाल्यार आयकलां कि देव भुरग्याची भगल मारता, देखून 
न्हिदेत तें हांसता आनी रट्टा. देवान ताका “तुजी आवै मेली' म्हणून सांगतकूच तें रट्टा 
खें; आनी 'आवे जिवी आस' म्हणून सांगतकूच हांसता खें! तें कशेंय जांव, तुगेलीच 
म्हणणी एकाद्री खरी जांवये. परंत फाटल्या जल्मातल्या कर्माचें फळ मनशाक ह्या 
जल्मांत कित्याक भोगचें पट्टा? तें तेन्नाचे तेन्नाच भोगूंक जाय न्हय? फाटल्या जल्मांत 
कोलतेर पांय दिवन ह्या जल्मांत फोड येता म्हणून सांगल्यार कोणाकूच खरें दिसत? 
आनी असलें हें अजापांचें फळ एकाद्रें मेळ्ळेय जाल्यार मनशाक ताचो कसलो 
उपयोग? फाटल्या जल्मांतल्या करण्यांचो ताका निखालूस याद-उगडास 

नासता.१ कोलतेरूच पांय दिवन फोड आयला म्हणपाचें तो नकळ आसता. 
म्हण्टकूच फुडाराक कोलतेर पांय दिंवक फावना म्हणपाची शिकवण ताका कशी 
मेळत? ह्या जल्मांतूय आंगांतलें रगत भंगून फोड येनासो आस व्हय? ताका फाटल्या | 
जल्मांतली कोलतीच कित्याक जाय? नीतिचे नद्रेन पळौंक गेल्यार, याद-उगडास 
नाशिल्ल्या कर्माचें फळ मेळून ना मेळून सारकेंच. मनशाची नीत निवळूंक ताचो 
कसलोच उपयोग जायना. करणेचो उगडास आस म्हणसर तिचें बरें-बायट फळ 
भोगूंक जाय. तिची साप विसर पट्टकूच फळ मेळ्ळें जाल्यार तें अमकेच करणेचें 
म्हणपाचें मनशाक समजना आनी ताची नीत निवळूंक तें उपकारा पड़ना. आंबो 
खांवक मेळ्ळो जाल्यार कसले बरे करणेची ती तस्रीप आनी काजरो खांवक मेळ्ळो 
जाल्यार कसले वायट करणेची ती ख्यास्त म्हणपाचें मनशाक तेन्नाचे तेन्ना समजूंक 
जाय. अमके बरे करणेखातीर आंबो खांवक मेळ्ळो आनी अमके वायट करणेखातीर 
काजरो खांवक मेळळो म्हणपाचें सडसडीत समजतकूच खातल्यांक आनी 
पळेतल्यांक बस्यो करण्यो करूंक नवो नेट येवन वायट करण्यांचो कांपरो भरता. 

आत्मोः-- तुका कर्माचो सारको बरो अर्थ कळूंक ना म्हणून तूं हें अशें उलैता. 
कर्माचो समज पडूंक कठीन म्हणटात तें फट न्हंय.'°3 कर्माचें फळ सदींच जेन्नाचें 
तन्ना हातार मेळटा अशें ना. कांय कांय फळां मेळूंक जायतो कळाव लागता. 
आमगेल्या दिसपट्टया अणभवाचीच गजाल घेंवया. एकाद्या मनशान आंब्याची 
पारी रुजत घाली म्हणून ताका तेच घडये आंबे खांवक मेळटात अशें न्हंय. पारयेची 
आंबुली जावन ती तंवरता म्हणसर तो मरता आनी फुडल्या जल्मांत तेच सुवातेर, 
त्याच घरांत जलमा येवन तो ते आंबुलेचे आंबे खाता. त्या वेळार ताची पारी आपणेंच 
लाइछ्ली म्हणपाचो याद-उगडास ताका निखालूस नासता. म्हणून ती पारी ताणें 
रुजत घालूंक नासली आनी ताचे पारयेचे ते आंबे न्हंयत अशें म्हळ्यार जाता व्हय? 
हे भाशेन, कर्माचें फळ उसरां वा फुडल्या जल्मांत मेळूंक कसलीच अडचण पड़ना 
म्हणपाचें सणसणीत सिद्ध जाता. 

खेतलोः-- तूं बाबा अजापांच उलोंक लागलो! मनशाच्या आदल्या जल्माची 
खबर सांगता म्हणसर तुवें ताच्या फुडल्या जल्माचें नांव काडलें. हांव समजल्लों कि 
आमी आज हे संवसार-बुट्रेत मरतकूच आमकां पर्थून धत्तरचें तोंड दिसचें ना. परंत 
तुगेले म्हणणेवैल्यान आमकां फुडले जल्म आसतशे दिसतात. 

आत्मो:-- विचारूक जाय? मनशाच्या कर्माक लागून जल्म-मर्णाच्या 
चाखाचेर तो एकसारको घुंवता. ताचे फाटले सगळे जल्म धरून ह्या जल्मांतल्या 
आतांच्या खिणामेरेन ताच्या कर्मांची जी रास जाता तांचीं बरीं-वायट फळां जशीं 

जशीं पिकतात तशीं तशीं तो खाता आनी खायनासताना उरिल्लीं फळां खांवचेखातीर 
` नवो जल्म घेता. कर्म मोटें खर आस. तें मनशाक एके कुडींतसून दुसरे कुडींत 
भोंवडायता.'° बरें-वायट फळ भोगल्याबगर तें नाशें जायना. '** हजारांनीं 
` गायो आशिल्ल्या गोठ्यांत वांसरां जशीं चुकनासताना आपल्या आवयांक सोदून 
काडून तांचें दूद लुचतात, तशेंच करतल्याचे फाटीक कर्म लागता. तें तागेले 
सांवळेभाशेन ताचे वांगडा चलता, भोंवता, थांबता आनी वावुरता. "+ तें दिसा- 
उजवाडे केलें वा रातच्या काळोखांत केलें, तें बरें आसलें वा वायट आसले, तें 
सारके आसलें वा वांकडें आसले, तें जाण जावन बळयां केलें वा नेणून चुकून केलें, 
ताचो उगडास आसलो वा विसर पडली तरी तें करतल्याच्या फाटल्यान मोन्यानी 
चलता आनी ताका आपलें फळ भोगूंक लायता. जशें पेरचें तशें लुंबचें.*** बर्‍या 
कर्मान सुख मेळटा.१** वायट कर्मान दुख मेळटा. केन्ना केन्ना सुख-दुख वांगडा 
भोगता. केन्ना केन्ना दुख भोगून जायसर सुख तशेंच तिष्टता आनी मागीर तें भोगूंक 
मेळटा.“ 
खेतलो:-- (मोट्यान हुस्केवन) म्हण्टकूच म्हाका आतां फुडलो जल्म आस 
तर? ह्या जल्मांतलीं कर्मा म्हाका सोडचीं नात? हांव समजल्लों, हांवें जी मौज माल्ली 
ती म्हाका पचली. हांवें मोट्यान धेंकरूय दिलले. परंत तुजे म्हणणेभाशेन हांवें भोगिल्ले 
सुख म्हज्या फाटल्या सगळ्या जल्मांतले पुण्यतायेचें फळ. म्हण्टकूच ह्या 
जल्मांतल्या पातकांखातीर म्हाका खबरदार लडे-फोग पडचे आसत! कर्माचो भोग 
म्हण्टात तो होचसो दिसता. कर्माऽऽ कर्मा! हांवें वोगीच ते खारविणीक भष्टायली 
आनी म्हजेर चड पातयेल्ल्या मनशाची केंसान गोमटी कापली! आवेगे म्हजे! 
म्हजी म्हातारी आतां कांपूंक लागली. आतां कशें करचें गे बाये? सर्गावेल्या सुखाक 
हांव केन्नाच भुरकुटनासलों आनी नर्कातल्या दुखाक हांव केन्नाच भियेनासलों. तें 
सुख-दुख म्हण्टात तें सोंशाच्या शिंगांभाशेन, ह्या शिंगांचें गाजप जायते फावटीं 
कानांत पडून कान किणकिणटात खरे; परंत तीं कोणाच्याच पोटांत रोंबिल्लीं दिसना 
जावन दोळ्यांकडेन काळोख येना. हाचे उफाट्टे, धतरेवेलें सुख-दुख आमच्या दोळ्यां 
सामखार दीस-रात शेबे घालता. देखून तें येवजनाफुडें, सुखाखातीर आमच्या 
तोंडाक उदक सुट्टा आनी दुखाखातीर आमचें काळीज कलकलता. म्हाका जाल्यार 
नर्कातल्या वळवळ्यांपरस धर्तरेवैल्या वळवळ्यांचो थर्त भय दिसता. म्हज्या 
कर्मांखातीर कसली ख्यास्त भोगतशी दिसता तुका? 
आत्मो:-- ख्यास्त ह्या समानांतली न्हंय. तुवें पातक करचेलें एकूय बाकी 
दवरूक ना. अनर्थांचीं पातकां तुवें केल्यांत. तीं निखटीं येवजिल्यारूच आंगार 

कांटो फुलता. देखून काळोख,काळोख-गुपाट बी एकवीस खर नर्कात तुका आदीं 
हजारांनीं वर्सा वळवळचें लागून'*' मागीर तूं खारविणीसारके पतित्रतेक भष्टायली 
म्हणून ब्रह्मराक्षेस जातलो. १” तुवें तरेकतरा नाडानाडी करून लोकांच्या दुडवांचो 
अपहार केलो म्हणून सावदां-सवण्यांच्या कुसव्यांत तूं जल्मा येतलो.''' तुका. 
जायती विपत्त भोगची पट्टली. 

खेतलो:-- (कच्च करून आंग काडून) आवेस! सावदां-सवण्यांच्या 
कुसव्यांत? हांवें पातक करूंक नाशिल्लें जाल्यार बरें जातले आसलें. परंत आतां. 
चुरचुरून कितें उपयोग? हांव दुकराच्या मात जल्मा येना जाल्यार पुरो. संवसारांतलो 
सगळो नर्क ताच्या तोंडांत पट्टा. कितें ताचो अवतार! ताची सोंड, दोळे आनी माथें 
सदींच अळशिकेन भरिल्लीं आसतात. ताच्या आंगाक नर्काची घाण मारता ताचो 
उगडासूच जाल्यार ओंकूंक येता. (चिके येवजून धिरान) परंत ताका तांतूंतूच सुख 
जाता हें अजाप न्हंय? गुंडे माल्ल्यारूय तें पायखिळ्यांतसून हालना. ताका ती 
व्हडली मेजवानकीच कशी दिसता. ताचे भितर आशिल्ल्या आत्म्याक देव आपले 
भाशेन ख्यास्त भोगैता खरो; परंत ताका जाल्यार ती तस्रिपूच कशी जाता. म्हण्टकूच 
ख्यास्तींतूय सुख भल्लांशें जालें ना? तर तिचो मारून धडधडो आनी कलकलो 
कित्याक काडचो? त्या त्या जल्मांत आनी ते ते दशेंत पावतकूच तें तें बरेंच दिसता 
आनी गोड लागता. त्याखातीर हांव आदींच भियेवन गुळी कित्याक जांब? खुशाल 
मेळुनी म्हाका दुकराचो आनी त्याय पाष्ट जल्म. हांव पर्वा करिना. हांवें धर्तरेर 
जितेपणीं पातकां करून सुख भोगलें आनी मरतकूच त्या पातकांचें प्रायश्चित सुखानूच 
घेतलों. म्हाका दुकराच्या जल्माउप्रांत साळोरेचो ना जाल्यार कोगुळाचो जल्म 
मेळत जाल्यार म्हजीं सगळीं पातकां बरे तरेन उजैल्ल्यावरी हांव समजन. मनशाच्याय 
जल्मापरस सासणाच्या सासणानीं हांव कोगूळ जायन जाल्यार कितलें बरें जायत 
म्हणून सांगूं? पातकां करचीं करून ह्या सवण्याच्या जलमा येंवचें हाचेसारकें व्हडलें 
भाग्य म्हाका दिसना. हांव मागीर आंब्याचे गुलगुलीत ताळयेर बसून गोड गोड 
गातलों आनी वडाच्या कुचकुचीत पानां मजगत रागार-फुगार जावन, लिपून बशिल्ले 
म्हजे अपुर्बायेक 'येतां गे येतां गेऽ' म्हणून समजायतलों. ह्या सुखाची सर तरेकतरा 
पिडा सोसून आनी पुण्यताय जोडून मेळिल्ल्या सर्गाकूय येंवची ना म्हळ्यार जाता. 
हें सुख जोडूंक हांव दर एकल्या जल्मांत पुण्यतायेच्या करण्यांबदला पातकांचे 
दोंगर रचीन. आसू ती गजाल. हांव तुका विचारतां. हांवें देवळां बांदलीं, तळयो 
बांदल्यो, धा-जाणांच्या हिताचीं कामां केलीं आनी जायतो दान-धर्म केलो 
ताचेखातीर म्हाका कांयच मेळचें ना? 

आत्मो:-- मेळचें ना म्हळ्यार जाता? कर्म केन्नाच फुकट वचना. त्या खातीर 
तूं सर्गार इंद्रलोकांत वचून बरी बरी सुखां भोगतलो आनी तुजी पुण्यताय सोंपतकूच 
पर्थून धतरेर जल्मा येतलो. “२ 

खेतलो:-- (तोंड पासाक लावन अजापान) कितें! हांवें धा-जाणांक रडौन 
तांच्या दुडवांनीं देवळां बांदलीं आनी दान-धर्म केलो. अशें आसताना म्हाका 
इंद्रलोकांतलें सुख? अल्ला रे बल्ला! संवसारांतले चड हुशार लोक जिवे आससर 
भोंबतणच्या लोकांक तरेकतरा उपायांनीं नाडून आनी नागोन तेच नागौणेंतले कांय 
दुडू दाना-धर्माक लायतात हाचें कारण इंद्रलोकांतलें सुख भोगूंक मेळचें हेंच आसतलें. 
हांव हें शास्त्र नकळ जावनूय तांतूंत हांव खांपो पंडित आसलों तर! भायलेभायर 
धा-जाणांच्या जिवार नांव-लोकीक जोडून फोल्ग मारचें तें अशें. 

आत्मो:-- परंत ताका उपाय ना. गायचें दूद साव पियेलो आनी चोर पियेलो 
तरी तें आपलो बरो गुण सोडिना. चोराक तें वीख जावन मारिना. भांगराची कांडी 
चोरान चोरतकूच ताका ती नागीण जावन चाबना; उफाड्टी, ती ताच्या हाताच्या 
बोटांत मुदयो आनी जोड़वीं जावन झगझगता. 

खेतलो:-- (तोखेवन) तूं खऱ्यांनीच कीर कसोसो उलेता. तुवें म्हज्या कर्माचें 
फळ सांगले. आतां तुज्या कर्माचे फळ सांगशी व्हय? 

आत्मो:-- म्हज्या कर्माचो हांवें साप जाळून गोबर केलो. कर्माक लागून 
मनीस जल्मा-मर्णाच्या, सुखा-दुखाच्या आनी सर्गा-नर्काच्या चाखांत घुस्पता. 
तो तांतूंतसून सुटना. देखून हांवें म्हजें कर्मूच ना-नपश्यात करून उडेलें. बी आस 
म्हणून रूख जाता. बीच हुलपायली जाल्यार रूख खेंचो? कर्माची बी जाळून 
उडोंक आपृण कोण म्हणपाच्या गिन्यानाचो उजो पेटोंक जाय. ह्या उज्यांत तिचें 
भस्म जातकूच मनशाक आनी फुडलो जल्म मेळना. `` सकाळच्या पारा पेजेच्या 
थालातळा उजो करूंक सूनबायक जितलो त्रास पट्टा तितलोय त्रास हो गिन्यानाचो 
जो पेटोंक पडना. तरी आसताना, मनशांक तो पेटौंक समजना हेंच अजाप. तूंच 
पळे. उदकांतलो बोंबाडो म्हळ्यार उदकूच न्हंय तें? ताका चिके फुगो आयला 
म्हणून कांय वेळ 'हांव बोंबाडो, हांव बोंबाडो' म्हणून नांवा -रुपान तो नाचता. परंत 
निमाणें फुटून ताचें उदक जाता. तेन्ना ताच्या नांवा-रुपाचे बड़वाचार खें पावतात? 
तो उदकाचेर नाखाटो फुलौन पेयता तेन्ना आपुण आनी उदक एकूच म्हण समजल्यार 
बरें जांवचें ना? परंत नांवा-रुपाच्या बड़ायांफुडें ताका ती चत्राय उरना. तो भोनभोन 
बोंबाडो जाता आनी भोनभोन फुट्टा. हे भाशेन तागेल्या कर्मातल्यो जल्मा-मर्णाच्यो 
येरादारी सोंपनात. हीच आवतिकाय मनशाची. देवान ताका आपलेच भाशेन केला 

ताणें आपलोच आत्मो ताचे भितर फुकला. तो देवाचो वांटो म्हण्टात. ५४ अशें 
आसताना तो कुडींत वचून बसतकूच नांवा-रुपाचे बडायेन 'हांव-हांव' म्हणून, 
देवापासून आपुण वेगळोच समजता आनी वेगळेचारान चलता. ह्या अभिमानाक 
लागून, उदकांतल्या बोंबाड्याभाशेन तो भौनभौन जल्मा-मर्णाच्या भोवाड्यांत | 
पट्टा. हो भोंवाडो चुकोंक ताका आपुण कोण म्हणपाचें गिन्यान जांवक जाय 
आनी देव म्हण्टात तोच आपुण अशें ताणें समजूंक जाय. *** अशें जो समजता तो 
देवूच जाता.''° तो मागीर कसलीच करणी 'हांव करतां' अशें समजना. तो पळेता, 
आयकता, तेंकता, वास घेता, खाता, भोंवता, न्हिदता, स्वास घेता, स्वास सोट्टा, 
उलैता, उडेता, घेता, दोळे उगट्टा, दोळे धांपता आनी हेर कसलींय कामां करता 
खरो; तरी आसताना इंद्रियां आपापल्या जिनसांमजगत वावुरतात अशेंच तो समजता. 
तो अभिमान आनी ओड सोडून सगळ्यो करण्यो देवाक ओंपता. हे भाशेन, साळकाचें 
वा आळवाचें पान उदकांत बुडून जशें ताका उदक लागना तशें करण्यो करून तांचें 
बरें-वायट फळ ताका बादना. तो कर्माच्या पासांतसून मेकळो जावन देवासरीं 
पावता.'८ कुडींत जीव आससर हांव अशेच तरेन चलतालों. हांवें म्हज्या कर्माचे 
सगळे पास तोडिल्ले. बुडत घुस्मटच्या वेळार 'हांव देवांत पावतां' ह्या समजान हांवें 
प्राण सोडलो. हे भाशेन हांव देवरुपी जांवक जाय आसलों. ''' परंत हांगा कसो 
पावलों तेंच समजना. म्हजे चलणुकेंत कसलीय चूक घडल्या जांवये. ना जाल्यार 
हांव ह्यो गजाली सांगूंक उरचोच नासलों. उदकांत मीठ विर्गळटा तसो देवाभितर 
हांव विर्गळटलों आसलों. आतां म्हजें कितें जातलें तेंच समजना. 

खेतलो:-- तूं भियेंव नाका. तुज्या आनी दूतमामाच्या समजाभाशेन हांव 
जल्मवेर वायट रितीन चल्ला आसतानाय म्हाका सर्गावेलें आनी नर्कांतलें सुख पोटभर 
भोगूंक मेळटलें. तूं जाल्यार जल्मवेर बरे तरेन चल्ला; म्हण्टकूच तुका तें म्हजेकूय 
जायत्या वांट्यान चड मेळूंक जाय हांतूंत दुभाव ना. अशें आसताना तें सोडून तूं 
देवाभितर विर्गळूंक सोदता आनी माणकुल्या संवसारांतसून सासणाचो ना जांवक 
पळेता ही मोटी व्हडली पिसाय म्हणूंक जाय. लोक वांचूंक सोदतात आनी तूं कितें 
म्हळ्यार मरूक सोदता. खरेलें मर्ण तूं दाटून आपल्या आंगार ओडून घेता. तें 
मरतकूच संवसाराचें इल्लें नाखुट्य दिसपाची तुका आस्त ना. भौनभौन जल्म घेवन 
संवसारांतले चमत्कार पळेत रांवचें हाचे सारकी आनीक कसलीच मौज आस म्हणून 
समजला तूं? संवसार म्हण्टात ती नाटकाची एक माची आस. तरेकतरा संवगां थें 
नाचत उडत आसतात. तांचेभरशीं आपलेंय एक सवँग खेळौन हालमीखुशाल आसचें. 
देवाभितर वोगीच विर्गळून ना-नपश्यात जावपांत कसली नफा आस ती म्हाका 

` समजना. जल्मा-मर्णाच्यो येरादारी चुकोंचो तुजो उपाय मात सोंपो. तुका तो सादलो 
ना ही गजाल सोडून दी. परंत सगळेच जीव हो उपाय चलौन देवासरीं पावले वा 

_देवाभितर विर्गळ्ळे जाल्यार संवसार एक दीस पाड पडचो ना? मागीर थें एक जितो 

' मूस तरी दिष्टी पडचो पडला? `° मागीर देवाक पर्थून नवे जीव जल्मा घालचे 
पडचे नात? ताणें संवसार घडला तो पाड पडून काबार जांवचे तजविजेन अशें 
म्हाका दिसना. पाड घालचेखातीर कोणूच कितें घडिना हें आमी आमच्या दोळ्यांनीं 

' पळेतांत. संवसारांतली मेळत ती वस्त आमकां मोट्या ताळ्यान सांगता कि काबार 
जांवचेखातीर ती वेर सरूक ना. तिचे एकाचे एकवीस आनी पांचांचे पंचवीस जाल्ले 
आमकां दिसतात. एका भाताच्या आसकुट्यांतसून शंबर गोटे भायर सरतात. एके 
पारयेपासून हजारांनी आंबे जातात. आनी एका गिरबुज्यापासून जायतीं सुकणीं 
जल्मतात. भाताचो रोपो सुकलो, आंब्याचो रूख हुमटून पडलो आनी गिरबुजें मेलें 
तरी तांच्या बियाणापासून नवे रोपे, नवे रूख आनी नवी पिलावळ जांवची मांडणी 
आमकां दिष्टी पट्टा. ह्या दिसपट्ट्या ताज्या तट्टटीत अणभवावैल्यान, देवान 
संवसारांतले जीव जल्म-मर्णांतसून सुटून आपलेसरीं येंवचे वा आपल्या रुपांत 
मिठाभाशेन विर्गळून वच्चे म्हणून निर्मिल्यात अशें दिसना. तुकाय ताणें संवसारांतसून 
सासणाचो ना जांवचे खातीर निर्मुक ना. तुजो समज चुकला, देखून तुका तशें 
दिसता. मनशाक आपुण कोण म्हणपाचें गिन्यान जावन आपुण आनी देव एक 
अशें ताणें समजूंक जाय अशें जें तुवें म्हळें तें लटकें जांवचें ना. परंत तशे समजतकूच 
फुडें कशें चलूंक जाय तें नकळ जाल्ल्यान तूं चिके गदळ्ळो. आपुण आनी देव एक 
म्हणपाचें वळखतकूच मनशान देवाभाशेन आपली आपणें पुजा करून आपणे 
आपणाक पांयां पडूंक जाय. आपणें आपणाक फुलां घालून आपणें आपणाक 
निवेद्य दाखौंक जाय. आपणें आपलो ताथोमाथो करून आपणें आपणाक तुष्टांवक 
जाय. आपलेपरस आनीक वेगळो देव आस अशें ताणें समजूंक जायना आनी ताका 
पांयां पडूंक फावना. अशें करतकूच ताका धर्तरेर सुख भोगचें भोगून सगविलेंय सुख 
मेळूंक अडचण पड़ची नाशी दिसता.'२१ हांव हो एक बेठो अदमास उलेतां. तुज्या 
शास्त्राक तो कसो कितें जमता तें तूं येवजून पळे. हांव जाल्यार शास्त्र बी कांयच 
नकळ आसताना, मरसर म्हजो ताथोमाथो भौ बरो करतालों. म्हजेफुडें संवसारांत 
म्हाका कितेंच व्हडलें दिसनासलें. हांव आडवर म्हजे तोखणायेंत आनी तुस्तींत 
आसतालों. म्हज्या सुखाखातीर हांव कितेंय करतालों. देखुनूच हांव बस्याक पावलों 
आनी आतांय तुजे म्हणणेभाशेन म्हाका बरेंच भोगतलें. म्हण्टकूच म्हजोच अदमास 
खरो जालो ना? 

आत्मो:-- शे! शे! तुजो अदमास खरो जायना. म्हज्या शास्राक तो जमना. 
तुजे म्हणणेभाशेन जे चलतात ते केदेय दोड्रेसावकार आसले तरी बच्याक पावनात. | 
तांची वाट लागता. ' | 

खेतलो:-- तर म्हजी कशी वाट लागूंक ना? पणून आसूं ती खबर. आमी 
कर्माच्योच गजाली करुंया. तुवें एदोळ म्हळें कि पुण्यवंत मनशांनीं आदल्या जल्मांत 
कसलीय पातकी करणी केल्ली तिचें फळ ते ह्या जल्मांत रडत रडत खातात. परंत 
सामकेच दोळे धांपून हें खरें मानु नज. भोंवतणच्या पातकी मनशांच्या नष्टेपणानूय 
तांकां जायती पिडा बादता अशें म्हाका दिसता. पुण्यवंत मनीस जायेच्या सुंदर 
फुलाभाशेन वा पिकिल्ल्या गोड आंब्याभाशेन म्हळ्यार जातात. जायेचो घमघम 
नाखांत भरतकूच येतो -वेतो ती किरमिता; तशेंच पिकून हळडुवो जाल्ल्या आंब्याक 
मेळत तो कावळो तोंचता. हो अणभव संवसारांत पावला कणकणी येता. म्हजीच 
गजाल पळोंक गेल्यार, हांवें पतिव्रतेच्या तेजान लकलकणे सुंदर खारविणिचेर 
आगळीक करून वेळ पांवचे आदीं तिचो जीव घेतलो. तिचें त्या वेळार खैंच्या 
जल्मांतलें कसलें पातक घुंवलें? तिची सुंदरकाय आनी पवित्रताय हीं तिची पातकां 
म्हळ्यार जातात? तशेंच, तिची हत्या हांवें एका सात्विक मनशाच्या माथ्यार थापटून 
ताका शिवाचे भकीक घालूंक लायलो. हांतूंत ताच्या खैंच्या जल्मांतलें कसलें 
पातक उबे रावलें? पुण्यवंतांली गजाल आसुनीच. एकाद्रो मनीस न्हंयेंत न्हाता 
आसताना बुडूंक लागतकूच पेंवक जाण जाल्लो दुसरो कोणूय ताका काडूंक वेता; 
परंत तोय त्या मनशाचे वेंगेंत मरता. हें ताका केन्नाच्या आनी कसल्या पातकाचें 
फळ मेळटा? एकाद्या घराक उजो लागतकूच वाटेंत वेतलो कोणूय धिरिष्ट मनीस 
भितर रिगून जायत्या मनशांक भायर काट्टा; परंत अखेरेक तोच जळून मरता. हें 
ताका केन्नाच्या आनी कसल्या पातकाचें फळ मेळटा? एकाद्या गांवाचेर बंडायकार 
घुरी घालून थेंचीं घरां-दारां नागैतात. त्या वेळार गांवांतलो कोणूय शूर गुणे गांवस 
तांच्या आंगार वचून तांकां धांवडायता. परंत ते हाणामारीत ताका मर्णा-संकष्टाची 
दुखापत जावन तो मरता. हें ताका केन्नाच्या आनी कसल्या पातकाचें फळ मेळटा? 
एकाद्रो गिरेस्त सुब्रे परोब दुकळाचे मुस्तींत भाताचे कडे गरिब-दुबव्व्यांक उसपून 
दिता आनी निमाणें, हातांत सुत्रे कचकचीत आसतानाय, तांदूळ -गोटो मेळना जावन, 
घरांतल्या मनशांसैत उपासांनीं वळवळून मरता. हें ताका केन्नाच्या आनी कसल्या 
पातकांचें फळ मेळटा? संवसारांत दुसऱ्यांचें बरें करूंक वावुरतल्यांक जे त्रास भोगतात 
तांची ही थोडीशी पत जाली. आतां हांव तुका दुसच्यो कांय पती दाखैतां. एकाद्री 
धंग नाशिल्ली सरशीं-रावतली भुरग्याक न्हाणेता आसताना चुकून खतखतीत उदक 

ताचे ताळवेर ओतता आनी तें मरसर भाजून जल्मभर अपंगूल जाता. हें त्या भुरग्याक 
केन्नाच्या आनी कसल्या पातकाचें फळ मेळटा? एकाद्रो सूर मारून गुलु जाल्लो 
'गाडयेकार सामखारसून आपलेवशीन येतले दुसरे गाडयेक पळेना जावन, दोनूय 
' गाडयो एकामेकांक आपट्टात आनी जायते लोक मरतात आनी दुखवतात. हें त्या 
मरतल्यांक आनी दुखवतल्यांक केन्नाच्या आनी कसल्या पातकाचें फळ मेळटा? 
दारवेचे बाण भरता आसताना दारू पेटून जायते मनीस हलपून मरतात. घर बांदता 
आसताना पारे कोंसळून गंवड़े चिडुतात. लांकडां फोट्टा आसताना कुराड बसून 
मानायांचे पांय मोड्टात. सूर्याचे आनी नक्षत्रांचे वेध घेता आसताना दोळे फुटून 
जायते जोतिशी कुडे जातात. पर्वतांची उबारी मापचे खातीर जायतेजाण तांच्या 
` तेमकांचेर चडून घडघडून पट्टात. हांतूंत तांकां केन्नाच्या आनी कसल्या पातकांचें 
फळ मेळटा? कुष्टरोगी, धगटेकार आनी पिशा आवे-बापायचीं भुरगीं रोगयाळीं 
आनी पिशीं जातात. हांतूंत त्या भुरग्यांक केन्नाच्या आनी कसल्या पातकाचें फळ 
मेळटा? 

आत्मो:-- तुवें ह्यो कितल्योय पती दाखैल्यो तरी तें सगळें त्या त्या मनशाच्या 
कर्माचे फळ म्हणूंक जाय. कर्माभाशेन ताका तशी तशी बुद्द येता. तो दुसर्‍याच्या 
बच्यावायट कर्माचें फळ केन्नाच भोगिना. संवसारांत सुंदर आनी पिडा-रोग 
नाशिल्ल्या घोव-बायलांचीं जोडपीं लक्षानीं आसताना तीं सगळीं सोडून जे आत्मे 
कुष्टरोगी, धगटेकार आनी पिशा घोव-बायलांच्या कुसव्यांत रिगतात ते आपल्या 
कमचिंच फळ भोगूंक न्हंय जाल्यार कित्याक म्हणून समजला तूं? 

खेतलो:-- मनशाक दुसऱ्याच्या बच्या-वायट कर्माचें फळ भोगना ही तुगेली 
म्हणणी म्हाका खरी दिसना. आमी संवसारांतली सादीच गजाल येवजून पळेल्यार 
एकान लाइल्ले आंबुलेचे आंबे दुसच्याक खांवक मेळनात? रांदप्यान रांदिल्ले जेवण 
यजमानाक जेंवक मेळना? एकान लाइल्ल्या हुस्याचो दीख लागून दुसऱ्याचे हात- 
पाय फोपेनात? हे भाशेन संवसारांत जायते फावटीं एकाच्या कर्माचें फळ दुसच्याक 
आनी दुसऱ्याच्या कर्माचे फळ तिसच्याक भोगिल्लें आमकां दिष्टी पट्टा," तें 
तांगेल्या खासा कर्माचेंच फळ म्हणुं नज. केन्नाकेन्ना चोर सुटून संन्याशी सुळार वेता 
ताचेंय कारण हेंच जातलें. दुसरें, आत्मे आपणाक जाय थें जल्मून कुष्टरोगी, धगटेकार 
आनी पिशे जातात अशें तूं म्हण्टा. हाचेवैल्यान ते स्वतंत्र आसतशे जाले. तांकां 
देव जलमा घालिनासो जालो. 

आत्मो:-- सगळ्या संवसाराचें मूळ देव.'** हालतल्या आनी हालना- 
जाल्ल्या सगळ्या वस्तिंची मुंडली आनी बी तो. ताचे पासून सगळें जालां. '* 

| 


ताचेच पासून आत्मे जाल्यात. तरी आसताना तो तांगेल्या जल्माक फक्त निमित 
म्हळ्यार जाता.'२० तांगेल्या जल्माचें मुखेल कारण तांगेलें कर्म. त्या कर्माच्या 
बळग्यान ते जल्म घेतात. कर्मान ते चरांटून बांदिल्ले आसतात. '१* कर्माबगर ताका : 
कूड मेळना. २९ 

खेतलो:-- परंत कूड आसल्याबगर तांचेकडसून कर्मूय जायना. २” कुडिच्या | 
इंद्रियांनी ते बरी-वायट करणी करूंक पावतात. कुडिच्या हातांनी ते दुसऱ्यांचें भांगर 
चोरतात आनी कुडिच्या दोळ्यांनीं ते दुसर्‍याचे बायलेक पातकी वान्सेन पळेतात. | 
हे भाशेन कर्मायपरस तांगेले कुडीक चड म्हत्व येता. कूड नाशिल्ली जाल्यार 
तांचेकडसून कर्म जांवचें नासलें आनी कर्माचें फळ भोगूंक जल्मा-मरणाच्या | 
भोंवाड्यांत ते पडचे नासले. तरी आसताना, कर्माबगर कूड मेळना ही तुजीच म्हणणी | 
खरी धल्ली जाल्यार, संवसार उजवाडा येंवच्या वेळार जे आत्मे पैलेवैलेच जलमा | 
आयले तांकां खैंच्या कर्माच्या बळग्यान कूड मेळळी? त्या वेळार संवसारूच नाशिल्लो 
जाल्यार आत्मे खेंचे, कूड खेंची आनी बरें-वायट कर्म तरी खैंचें? \१९ त्या वेळार 
एकलो देव मात आसलोसो दिसता. ताणें आत्म्यांक नवेच जलमा घालता 
आसताना तांचो खेळ पळोंचे खातीर कांयजाणांक पातकी आनी कांयजाणांक पुण्यवंत 
केले जातले. हे भाशेन तांच्या बच्या-वायट कर्माचो अधिकारी देवूच जाता आनी 
ताका पक्षपाताचें खत लागता. पातकी मनशांचे नर्कांतले वळवळे पळौन खू-खू 
हांसचे खातीर दाटुनूच ताणें तांकां तशे केले अशें म्हणचें पट्टा. 

आत्मो:-- देव पक्षपाती जालो जाल्यार ताचें देवपण खैं उल्ले? जाची धर्तरी 
पातक्यांक आनी पुण्यवंतांक सारकीच आपल्या आंगार खेळेता, जाचें मळब 
पातक्यांच्या आनी पुण्यवंतांच्या माथ्यार सारकीच आपली सांतली फुलैता, जाचें 
उदक पातक्यांक आनी पुण्यवंतांक सारकेंच न्हाणेता, जाचो उजवाड पातक्यांक 
आनी पुण्यवंतांक सारकीच वाट दाखैता आनी जाचें वारें पातक्यांक आनी पुण्यवंतांक 
सारकेंच थंडायता तो देव पक्षपाती म्हळ्यार जाता? 

खेतलो:-- पक्षपाती न्हंय जाल्यार, एकल्याक तो माचिलांत भोंवडायता 
आनी दुसच्याक ताचो भोय कित्याक करता? एकल्याक तो गिरेस्तकायेंत लोळैता 
आनी दुसऱ्याक तीन दोळ्यांची कट्टी दिवन भीक मागूंक कित्याक लायता? एकल्याक 
घरांत सांवळेक बसला थें अजीर्ण जायसर तो खांवक घालता आनी दुसऱयाक 
माथ्यार धड चुंबळ लेगीत दिनासताना भरकुटी उबारून पावसा-ओतांत कित्याक 
तळमळायता? एके आवैचे धुवेक तो राजम्हालांतली पाटां-राणी करता आनी दुसरे 
धुवेक कोलवाचे खोंपींतलीं मडकुलां कित्याक विसळूंक लायता? एकल्याक तो 

घसघसीत बरी नदर दिवन संवसारांतले सगळे चमत्कार दोळेभर दाखेता आनी 
दुष्तच्याक कुड्डो करून मेळत थें कित्याक आडखळायता? सुण्याच्या पेट्याक तो 
राजाचे मांडयेर बसैता आनी दुकराच्या पेट्याक पायखिळ्यांतल्या नर्कात कित्याक 
न्हिदेता? हतया-घोड्याची तो अर्थ-अपुर्बाय जांवक दिता आनी गाढवाक बाबड्याक 
धपके कित्याक घालूंक लायता? घोणीक तो अंत्राळांत भोंवर मारून नाचैता आनी 
गांयडोळाक येत्या-वेत्याच्या पांयांतळा कित्याक माड्डायता? बोचुड्रेक आनी 
मडवळणीक तो गोड गीत गांवक शिकेता आनी कवडुल्या पोराक आडवर कित्याक 
रडैता? हांसाक तो गोरें-गोरें पीठ करता आनी कावळ्याच्या आंगाक कोळसो 
कित्याक साड्डायता? जाये-जुयेच्या आंगांत तो घमघमीत वास रिगैता आनी 
सांतिणिच्या फुलांत घाणी-गुठ्ठाणी कित्याक भरता? उंसाक तो गोड-गोड-साकर 
करता आनी कुड्याक कोडू-कोडू-झार कित्याक करता? 
आत्मो:-- हें सगळें जाच्या ताच्या कर्मान जाता. देव तांगेल्या कर्मात 
निखालुस सुडबुडना. ताका दुशण फावना. ताचे असलो दयेस्त आनी काकळुतेस्त 
कोणूच मेळचो ना. तो पक्षपाती न्हंय. तो सगळ्यांक सारको. ताचो अपुर्बायेचो 
आनी निखड्डायेचो कोण ना.'२२ 
खेतलो:-- उंसाचे आनी कुड्याचे फाटीक लेगीत कर्म लागलां? 
आत्मो:-- उंस आनी कुडो मिंडो कोण व्हडले जाले? सूर्याचे, चंद्राचे आनी 
धर्तरेचे फाटीकूय कर्म लागलां. आदल्या संवसारांत जांचीं जीं कर्मा आसलीं तींच 
तांकां फुडल्या संवसारांत भौनभोन लागू जातात.'१* आदल्या संवसारांत जो 
मास-खायरो वा पालो-खायरो, मोवाळ वा क्रूर, उजू वा आडांगी, खरें उलैणो वा 
फटकिरो आसता तसोच तो फुडल्या संवसारांत जाता. सूर्य तापता, चंद्र शितळ 
लागता, धर्तरी मेळत तें सोंसून घेता, शिंव मास खाता, गाय तण खाता, वाग क्रूर 
आसता, हती मोवाळ आसता, कोलो नाड आसता, मिरसांग तीख लागता, उंस 
गोड लागता, कुडो कोडू लागता ह्या सगळ्याचे कारण तांच्या आदल्या संवसारांतलें 
कर्म. त्याबगर तांकां तसो तसो गुण येंवक ना. 
खेतलो:-- (अजापान) अब्बा! तूं आतां आदल्या संवसाराच्यो खबरी करूंक 
लागलो! संवसार घडल्यार सुमार देड हजार वर्सा जातीत खें. ताचे आदीं आनीकूय 
संवसार आसलो? 
आत्मो:-- आसलो म्हणून विचारूंक जाय? ह्या संवसाराकूय देड हजार 
वर्सा जालीं म्हण्टात तें खरें न्हंय. ताका कशींय कोट्यानी वर्सा जालीं म्हळ्यार चूक 
जांवची ना. हो संवसार उजवाडा येंवचे आदीं आनीक संवसार नासलो, आत्मे 

नासले आनी बरें-वायट कर्म नासलें अशें तूं समजता, देखून तुका देव ची [| 
कसो दिसता. परंत हांव तुका विचारतां, हो संवसार घडचे आदीं देव as , 
घालून सुस्त न्हिदिल्लो अशें तुका दिसता व्हय? ताणें ह्या आदीं एका | 
एक कितले संवसार घडले आनी कितले मोडले तांचें गणीत लेगीत करुं नज 
तांतूंतलो आदलो खेंचो तेंय सांगु नज. ताका मुदलूच ना म्हळ्यार जाता, 
संवसाराचे घडामोडिची राटावळ एकसारकी चलत आयल्या. तिका कोटयान | 
आनी अब्जानीं वर्सा जालीं म्हणून सांगल्यार थोडींच. आंकड्यां पेल्यानची गजाह | 
ती. भाताचो रोपो, आंब्याचो रूख आनी गिरबुजें मरून तांच्या बियाणांतसून नवे 
रोपे, नवे रूख आनी नवी पिलावळ जाता हें तूं जाण आनी हें तुका मान्य आस. हेच 
भाशेन, एक संवसार मोडून ताच्या बियाणापासून नवो संवसार घट्टा. त्या वेळार. 
जणएकल्या आत्म्याक आदल्या संवसारांतल्या ताच्या कर्माभाशेन कूड मेळटा, 
कर्माबगर आत्म्याक कूड मेळना अशें जें हांवें म्हळें तें बोगीच न्हंय. आदल्या 
संवसारांत तो आपुण कोण म्हणपाचें वळखून देवाभितर विर्गळून गेल्लो आनी ताचें 
कर्म जळिल्ले जाल्यार ह्या संवसारांत ताका आंकरी फुटचें कारणूच नासलें. जळिल्ले 
आनी भाजिछ्ें बीं केन्नाच रुजना म्हणपाचें तुका सांगूंक नाका. 

खेतलो:-- म्हण्टकूच नवो संवसार घडच्या वेळार आत्म्याक आदलें कर्मूय 
लागू जाता? 

आत्मो:-- नकळ तर तूं? संवसाराक जशें मुदल ना तशें कर्माकूय मुदल ना. 

खेतलो:-- बरो बाबा तूं. संवसाराचें मुदल कातरून उडौन ताचे वांगडा कर्माचेंय | 
मुदल तुरवे कातह्लें आनी हे भाशेन संवसार आनी कर्म सासणांचीं सासणां सैमा । 
करून देवाक तुें पक्षपातांतसून बरो वाटायलो. परंत तूं ताका दयेस्त आनी 
काकळुतेस्त म्हण्टा न्हंय? नवो संवसार घडच्या वेळार दुखाच्या ओज्यातळा | 
चिडुल्ल्या आत्म्यांक ताच्यान मेकळे करुं नज आसले? तो जाल्यार उपाट-बळिष्ट. 
ताका कितेंय करचेली तांक आस खें 

आत्मो:-- तें खरें. परंत तशे ताणें केल्यार आत्म्यांचें बरें-वायट कर्म ध्यानांत | 
घेनासताना तांकां फळ दिल्ल्यावरी जातलें आसलें. सुख-दुख मेळूंक कांयच कारण 
उरचें नासलें. १२६ हें अशें जांवचें न्हंय म्हणून देव कोणाच्याच कर्मात हात घालिना. 

खेतलो:-- देवाक तूं बरो सांवारून धरता. ताचो तूं खूब पाखो घालता. 
कर्माफुडें ताचें शाणपण चलना अशें सणसणीत म्हळ्यार तुका कोण सुळा-गोळार 
दिता व्हय? तुजे म्हणणेभाशेन कर्माधडयें ताच्यान कितेंच करुं नज. कितेंच बदलुं 
नज. ताच्यान कुङ्कयाक नदर दिंव नज. भिकाऱयाक गिरेस्त करुं नज. कावळ्याचे 

` हांस करुं नज. कुड्याचो उंस करुं नज. तांदळाचो जव करुं नज. म्हण्टकूच ताचे 
` मारून बडवाचार जायत कित्याक? ताका पांयां पडचे भाशेक कर्माकूच पांयां पडल्यार 
. वायट?'* 
आत्मो:-- तशें म्हळ्यार जाता? देव तो देव. तांदूळ आनी जव आपल्या 
कर्माच्या बियाणान वेगळ्या वेगळ्या रुपाचे, रंगाचे आनी रुचिचे जातात खरे; परंत 
ते किल्लूंक पावस नाका? देव पावसाभाशेन आस. ८ कर्माचें बियाण पावसाबगर 
किलना. 
खेतलो:-- परंत पावसूय जालो जाल्यार कर्माबगर पट्टा व्हय? कर्माबगर 
कितेंच जायना. मेळत ताच्या जल्माक कर्म लागलां. म्हण्टकूच कर्माच्याय जल्माक 
कर्म लागलां अशें म्हणचें पडलें ना? कर्माऽ5 भोगा! कर्माचो वंशबेल खेैंचे बियेंतसून 
रुजलो आनी तीय बी खेैंच्या बेलाच्या फळांतसून भायर सल्ली हें तुका सांगूंक येत 
व्हय? कर्माक मुदल ना अशें म्हण्टकूच पिडा गेली अशें तुका दिसता आसतलें. 
परंत हें पांखाचें मळब चड काळ तगचें ना हें तूं ध्यानांत दवर. 
आत्मो:-- सगळ्या संवसाराचें मूळ देव म्हणून सांगलें ना तुका हांवें? तशेंच 
कर्माचेंय मूळ देव. '२९ तें आनीक वेगळें सांगूंक जाय व्हय? 
खेतलो:-- आतां कसो उलैलो! कर्माक देव मूळ मू? म्हण्टकूच संवसारांतलें 
बरें-वायट कर्म ताणेंच नि्मिलांशें जालें. मनशांनीं बरी करणी करूंक जाय तशीच 
वायट करणी करूंक जाय अशी ताचीच इत्सा आसशी जाली. संवसारांत बरेलीच 
करणी मातची अशें ताच्या मनांत आशिल्लें जाल्यार वायट करणेक तो जल्म दिंवचो 
नासलो आनी हे भाशेन पातकी मनीस ओखताकूय मेळचो नासलो. हाचेवैल्यान, 
देवाक पक्षपाताचें खत लायनासताना, ताणें आपणाक जाय देखून बरें-वायट निर्मिलां 
अशें म्हळ्यार ताची दशा वचना. उफाट्टी, ताची चतुराय दिसून येता. ताणें निखटें 
बरेंच निमिल्लें जाल्यार संवसाराक आतांचे भाशेन सुवाद चडचो नासलो. तो सामको 
अळणी आनी पचपचीत लागतलो आसलो. संवसारांत वायट भल्लां देखून बय्याक 
तेज मारता. दुख भल्लां देखून सुखाची रुच लागता. कोडसाण भल्ल्या देखून 
गोडसाणिचेर आंवडो वेता. घाण भल्ल्या देखून वासाचो घमघम जायसो दिसता. 
ह्यो एकामेकां उफाट्ट्या वस्तिंच्यो जुंवळ्यो नाशिल्ल्यो जाल्यार संवसाराचें गांठलें 
आतांचे इतलें सोबीत दिसचें नासलें. बारकायेन येवजिल्यार, संवसारांत जी जी 
वस्त आस तिचो तिचो ताका सारकोच उपयोग आस म्हळ्यार जाता. तांतूंत बरी- 
वायर म्हणून भेद करपाचें कांयच कारण दिसना. वायटाचो वांगड नासताना बस्याचे 
हात-पांय चलनात आनी बऱ्याचो वांगड नासताना वायटाचे हात-पांय चलनात. 

दोगांयची एकामेकांक चड गरज आस. वायट म्हण्टात तें कुङ््याभाशेन आसून h 
म्हण्टात तें पांय मोडक्याभाशेन आस. कुड्ट्याच्या खांदार पांयमोडको बसतकूच | 
एकामेकांल्या पालवान तांच्यान कसलेंय काम तडीक व्हरु येता. चड जाणवायांचीं : 
कांय मनशां मात आपल्या सुकिल्ल्या मेंदुचें घुडघुडें किमचून पातका-पुण्यतायेच्यो | 
नाका-जाल्ल्यो काणयों सांगतात. संवसारांत पळोंक गेल्यार कोणूच पातकी आनीक | 
कोणूच पुण्यवंत ना. देवाचे इत्सेन, देवाक जाय देखून देवान दिल्ले बुद्दीन जणएकलो | 
जीव देवान निर्मि्लें आपापलें कर्म करता; त्या खातीर देव ताका सर्गार चडेत वा | 
नकाँत धुकलीत अशें म्हणुं नज. तशें ताणें केल्यार ताचे घरा कायदो आनी न्यायनीत 
ना अशेच म्हणचें पट्टलें. 

दूत: - - (दोगांयचेर धेंकणो घालून) चीप बसात थें! केदोवेळ कणकण हाड़लो. 
तुमी दोगूय पाखंडी आसत. नाका-जाल्लीच बडबड करतात. तुमकां नर्कातली चड 
खर ख्यास्त भोगतली. 

मागीर सातवो आत्मा फुडें सरून म्हणूंक लागलो, 'दूतमाम, धतरेवैलो हांव 
एक बळिष्ट राजा आसलों. एकल्याच एकल्या, दिसनाशिल्ल्या, खरेल्या देवाचो 
हांव पोटतिडकेचो भक्त आसून संवसाराक ताची वळख करून दिंवक हांव जायतो 
वावुल्लों. देव म्हणटात तो सगळ्यांत पैलो आनी सगळ्यांच्या माथ्याबैलो. ताचे 
खातीर सगळो संवसार. ताचेफुडें कितेंच व्हडलें ना. ताका मनशांनीं विसरचें 
हाचेसारकें अरिष्टांचें पातक दुसरें कसलेंच ना अशें हांव समजतालों. चोरी, नागोणी, 
शिनळकी, हाणामारी, नाडानाडी, फटाफटी आनी हेर सगळीं पातकां ह्या भयांकृत 
पातकाफुडें कांयच न्हंयतशीं म्हाका दिसतालीं. देखून संवसारांतसून तें ना-नपश्यात 
करून उडौंक हांवें जायते स्रम घेतले आनी तांतूंत म्हाका थोडें-भोव येस आयलें. 

'आमगेल्या घराण्याक खरेल्या देवाची वळख म्हज्या आज्याच्या वेळापासून 
मेळ्ळी. त्या आदीं म्हजो पणजो, सेणजो आनी तांचे जाण्टेले संवसाराचो रचतलो 
कोण तो निखालुस वळखून नकळ आसले. ते सगळे नर्काचे भागेली जाल्यात 
जातले. तांचेखातीर म्हजो जीव सामको सकल-उबार जाता. म्हगेल्या आज्यान 
खरेल्या देवाची नामनेची चाखरी केली. तो शिंवासनार बसलो तेन्ना आमगेल्या 
राज्यांत भो थोडे लोक खरेल्या देवाक वळखताले. चडकरून सगळी प्रजा बावल्यां- 
पुजेच्या खातोणांत बुचबुचताली. ते जिव्या तट्टटीत देवाक सोडून माथ्यावैल्या 
सूर्यापासून पांयांतळच्या गुंड्यामेरेन मेळत ते वस्तीक देव म्हणून पांयां पट्टाले. ते 
माती, फातर, लांकूड, तांबें, पितूळ, रुपें आनी भांगर मेळून तरेकतरा जिनसांचीं 
बावली करून तांच्या फुड्यांत पिशे कशेशे नाचताले. तांची बावली म्हळ्यार सामकींच 

= विद्रूप. एकेकल्या बावल्याक कितलींशींच तोंडां आनी कितलेशेच हात. कांय 
' जाणांची पोटां मडकेवरी फुगिल्लीं. कांय जाणांचे दांत धिकें-धिकेभर भायर सरिल्ले. 
कांय जाणांक सावदां-सवण्यांचीं तोंडां आसलीं. ह्या जीव नाशिल्ल्या 
_ अळशिकावण्या बावल्यांभितर दादले आनी बायलो आसून तांकां रातचे पारा न्हिदूंक 
पलंग आसताले आनी तांकां भुरगींय जातालीं खें! तांकां न्हाणेताले, फुलां घालताले, 
दिवे दाखैताले आनी जेवणाचीं पानां वाट्टाले! खरेल्या देवाची ही भगल चलिल्ली 
पळौन म्हज्या आज्याक मोटी भिरभिरी मारताली. ताणें एक दीस हें अळशिकावणें 
पातक आपल्या राज्यांतसून पाळां-मुळांसैत हुमटून उडोंचो बेत केलो. ताणें आदीं 
सन्मथाचे मोवाळ उपाय चलेले. तो सप्तकांतसून एक फावट राजांगणांत लोकांक 
जमोन सांगूंक लागलो कि 'बुद्द आशिल्ल्या मनशांनीं जीव नाशिल्लीं बावलीं देवळांत, 
देवाऱ्यांत, लालख्यांत आनी पालख्यांत बसोन तांकां पांयां पडचें हाचेसारकें दुसरें 
कुड्रेपण ना. तीं भांगरा-रुप्याची केल्लीं आसलीं तरी कित्याक उपकारा पडनात. 
तांकां तोंड आसून उलोंक येना. दोळे आसून दिसना. कान आसून आयकूंक येना. 
नाख आसून वास घेंवक येना. हात आसून कुस्कूट धरूक येना. पांय आसून चलूंक 
येना.'** तांगेलें सगळें भिरें जमा जालें तरी एक मूस निर्मुची तांक तांकां ना. न्हंय, 
एकाद्या मुसान तांच्या आंगावेलें कुस्कुट-मुस्कुट उबारून व्हेलें जाल्यार तें सोडौन 
घेंवचीय तांकां तांक ना.“ ताणीं धर्तरेर कांयच रचूंक ना आनी सर्गार तांकां 
कसलोच वांटो ना.४२ तांच्यान बरें करुं नज आनी वायटूय करुं नज.'* तांकां 
पुजल्यार खरेल्या देवाक राग येता. तें एक अरिष्टांचे पातक कशें तो लेखता. ताच्या 
मनांत आयल्यार तो हेर सगळीं पातकां भकशिता. परंत बावल्यां-पुजा तो केन्नाच 
भकशिना.'** तो खर देव आस. बावलीं-पुजतल्याची चलणूक कितलीय धर्म - 
नीतिची आसली आनी ताणें कितलोय दान-धर्म केलो तरी तो कुस्कुट उपकारा 
पडना. देवाले न्याय-नीतिचे तागडेच्या दाल्यांत तो धुंवरा- भाशेन बेर उबता आनी 
बावल्यां-पुजेचें पातकाचें दालें खडपाभाशेन सकला तोलता. बावलीं-पुजतल्यांच्यो 
सगळ्यो करण्यो ह्या लोकांत आनी पेल्या लोकांत कित्याकूच उपकारा पडनात. 
तांच्या फुड्यांत सर्गाचीं दारां निखालुस उगडनात. सुयेच्या बारकिल्या नेड्यांतसून 
एकाद्या कऱ्याक वचूंक रीग जायत; परंत सर्गावेल्या पोरसांत बावलीं-पुजतल्यांचो 
रीग जांवचो ना. तांकां नर्कांतल्या उज्याचें हांतरूण आनी उज्याचेंच पांगरूण. '“ 
धर्तरेवैले सगळे गिरेस्तकायेचे ते धनी आसले, इतलेंच न्हंय, तर ती तांचेकडेन 
दुपेटीन आसली तरी, अखेरच्या निर्णया दीस तितलीय फारीग करून नर्काचे 
ख्यास्तींतसून सुटूंक ती कुस्कुट उपकारा पडची ना. तिका थें कोण विचारचो ना. ते 

होमखणांतसून भायर सरूक पळेतले. परंत सासणांचीं सासणां भितर पिचतले. '* 
तांच्या आंगावैली कात करपतकूच तिचेर नवी कात चट्टली आनी ते एकसारके 
वळवळून हाय-हूय करतले. ० देखून देव मनशांक सांगता कि 'तुमी दोन देव करु॑. 
नाकात. देव फक्कत एकलोच आस आनी तो हांव आस. म्हाकाच तुमी भियात.' १५ 
मेस्ता-शेटीकडसून बावलीं घडून घेवन तांकां देव म्हणचें ही केदी पिसाय आनी 
केदें पोरपण! देवाक केन्नाच कोणें पळेला खें? *** तो दोळ्यांक दिसना. “° ताचें 
चित्र ना. ताका रूप ना.“ अशें आसताना ताचें बावलें तें कसलें? तो केदो 
व्हडलो आस तें तरी कोण जाण? तो धर्तरेपरस लांब आनी समुद्रापरस रुंद खें. ५२ 
धर्तरी आनी मळब हीं दोनूय तागेल्या निखट्या शिंवासनांत गुटलावल्यांत. ५२ 
ताचें मेज-माप कोणाच्यान सांगुं नज. उदेते वसल्यान ताचो अंत लागना. अस्तमते 
वसल्यान ताचो अंत लागना. दक्षिण, उत्तर, मळब आनी पाताळ हांचे वसल्यानूय 
ताचो अंत लागना. तो सगळेच वसल्यान अंतपार नाशिल्लो आस. '"* ताची मनाक 
मानत तशीं बावलीं करून देवळांत आनी देवाऱयांत ताका घुस्मटायल्यार जाता 
व्हय?' आज्याली ही म्हणणी प्रजेभितल्ल्या कांय विचारवंत मनशांक खरीशी 
दिसताली. परंत इतले काळ ते आनी तांचे मेल्ले-गेल्ले जाण्टेले देवाच्या नांवान जी 
पिसाय करीत आइल्ले ती एकदम सोडून दिंवक तांकां धीर जायनासलो. तरी 
आसताना, बावल्यां-पुजा सौडून दितल्यांक तस्रिपो आनी सरकारी अधिकार दिंवचे 
करतकूच जायत्या जाणांनी आपले खोसयेन घरांतले देवारे आनी म्हुती व्हरून 
न्हंयेंत बुडेल्यो. हे भाशेन, थोड्याच दिसांभितर तागेले प्रधान, सेनापती, सरदार, 
कामदार, म्हाल-मुखेल वेपारी आनी कांय म्हाजन खरेल्या जिव्या देवाच्या मार्गाक 
लागून मळबावशीन तोंड करून दोळे धांपून ताचें ध्यान करूंक लागले. परंत हेर 
प्रजा मोटी हटुळगी आसली. तांचो कितलोय समज घालो तरी ते मार्गार येनासले 
आनी तांकां कितलेय भेष्टायले तरी ते बाडगनासले. ते म्हण्टाले कि जे देव आज 
इतीक काळ आपणांक आनी आपल्या जाण्टेल्यांक बऱ्या-वायटांत पावले तांकां 
आपुण जीव गेलो तरी सोडचे नात. तांचेखातीर आपुण सासणाच्या होमखणांत 
पडले तरी चिंता ना. तांकां पुजून जें आपले मेल्ले-गेल्ले जाण्टेले पावल्यात थैंच 
आपुण पावतल्यों. तांगेलो वांगड सोडून दुसरे कडेन वचपाची आपली इत्सा ना. 

म्हण्टकूच, बर्‍या उतरान ते आयकनातशे पळौन म्हज्या आज्यान तांकां जितेपणींच 
सासणाच्या होमखणाची पत दाखौंची तजवीज केली. ताणें रोखडोच बांद घालून 

प्रजेक कळीत केलें कि 'हें राज्य खरेल्या देवाचें आस. हांगा लटक्या देवांक पुजूंक 

फावना. देखून जांचेगेर लटक्या देवांच्यो म्हुती आसतीत तांणी त्यो एका म्हैन्या 

भितर सरकारी कोठयेंत हाडून उडोंच्यो. जांकां हें मान्य नासत ताणीं हांगासून चलूंक 
लागचें. अशें आसताना जे कोण रावतीत तांकां तांच्या म्हुतीसैत जाळून उडैतले.' 
म्हण्टकूच जायत्याजाणांची भियेवन गुळी जावन ताणीं आपल्यो म्हर्ती व्हरून सरकारी 
कोठयेंत दवल्ल्यो. कांय जाण व्हरु येता तितलो म्हालम्हतो आनी म्हर्ती घेवन 
शेजारच्या मुलखांत गेले आनी कांय जाण सरकारी आज्ञेची पर्वा करिनासताना 
कितें जाता तें जांव म्हणून मस्तेपणान वाट पळेत रावले. म्हैनो जातकूच, म्हज्या 
आज्यान राजपाटणाच्या एका तोंकाक मोटें व्हडलें होमखण पेटोंक लायलें आनी 
तांतूंत गांवागांवचे आज्ञा मोडिल्ले लोक हाडून तांगेल्या म्हुतींसैत उडौंक लागलो. हें 
होमखण एकसारकें स म्हेने पेट्टालें. तांतूंत दादले, बायलो आनी भुरगीं मेळून सुमार 
दोन लक्ष लोक हुलपून मेले. सगळ्या राज्याक बावल्यां-पुजेचो धडधडो बसलो. 
लटक्या देवांचें नांव कोण काडिना जालो. नर्कांतल्या वळवळ्यांच्यो निखट्यो 
काणयो सांगचे परस नर्क-लोक घसघशीत बरो दोळ्यांसामखार उबो केल्यार चड 
बच्याक पट्टा तें अशें. म्हज्या आज्यान मागीर राज्यांतल्या ल्हान-व्हड देवळांचेर 
हात घालून तीं जमनी-भर्वण केलीं आनी तांतूंतल्यो भांगरा -रुप्याच्यो म्हुर्ती आनी 
अळंकार आटोन तांच्यो कांडयो करून सरकारी भाण्डारांत दवल्ल्यो. देवळांची 
शेतां-भाटां आनी नमसी ताणें सरकारांत जमा केल्यो. हे भाशेन, खरेल्या देवाची 
चाखरी करून ताका जायती नफा जाली. त्याभायर ताचें नांव संवसारभर गाजलें. 
संवसारांतलो पैलो धर्मवीर तो जालो. ताचे आदीं देवाच्या नांवान एकल्याय मनशाचो 
जीव कोणें केन्ना घेंबक नासलो. ह्या कामाक म्हज्या आज्यानूच पैलेंबेलें पेंगट 
बांदलें. बावलीं-पुजतल्यांक जिवानशीं मारून उडेतकूच संवसारांतल्या सगळ्या 
पातकांची बी जाळून गोबर केल्ल्यावरी जाता म्हणपाचें ताणें पैलेवेलें पारखिलें. 
केदें ताचें शाणपण! ताका बावलीं -पुजतल्यांचो जीव म्हळ्यार भिकणापाष्ट दिसतालो. 
ताणें तांची वाट लावन धर्तरेवैल्या पातकाचो भार जायतो ल्हव केलो. खरी कर्तुत्वदशा 
म्हण्टात ती ही. तो खस्यानीच पुण्यवंत जावन गेलो. सर्गार ताका देवाच्या उजव्या 
खांदार बसपाचो मान मेळ्ळ्याबगर रांवचो ना. ताका मर्ण मात बेगीन आयले तें बरें 
जालें ना. ताका धर्तरेर देवाची जायती चाखरी करपाची आसली. ताका शेजारच्या 
मुलखांतली बावल्यां-पुजा ना करपाची आसली. परंत उपाट-गिन्यानी देवान तें 
काम म्हज्या वांट्याक दवरून ताका बेगोबेग आपौणो धाडलोसो दिसता. धर्तरेवैले 
चाखरेपरस सर्गार ताचेकडसून चड म्हत्वाची चाखरी करून घेवपाचें ताच्या मनांत 
आयलें जांवये देखून वेळ पांवचे आदींच ताणें ताका आपलेसरीं व्हेलो . 

“आज्या फाटल्यान म्हजो बापुय शिवासनार बसलो. तो खरेल्या देवाच्याच 

मार्गान चलतालो. परंत आज्या भाशेन ताका देवा-धमांची पोट-तिडक नासली. 
सर्गावैल्या सुखापरस धर्तरेवैल्या सुखाची ताका चड गोडी आसली. मनाचो तो 
भौच अर्वळ आनी मोवाळ आसलो. तो वांचलो जायतो. परंत ताच्या वर्सांच्या 
मानान ताचेकडसून देवाची चाखरी कांयच जाली ना. ताणें एकूय देवूळ जमनीभर्वण 
केलें ना; एकूय म्हुर्त फोडली ना आनी एकल्याय बावलीं-पुजतल्याक उज्यांत 
उडेलो ना. हाचो परिणाम असो जालो कि ताचे राजवटीत प्रजा मस्त जावन 
जायतेजाण पर्थून लटके देव पुजूंक लागले आनी राज्यांत जें थें नव्या देवळांचे घूड 
वैर सल्ले. तें पळीन म्हज्या आंगाक जाळ पेटले. परंत राज्याची सत्ता हातांत 
आयल्याबगर प्रजेक निवळांवचें काम कठीन आसलें. बापायचें मर्णूय अजून लागीं 
तेकूंक नासलें. एकाद्रो तो बेगीन मेलोय जाल्यार म्हाका शिंवासन मेळपाचें निखालुस 
आदवसाण नासले. कित्याक, म्हजो जाण्टो भाव जिवो तट्टतीत आसून शिंवासनाचेर 
पैलें हक ताचें लागू जातालें. देवसत्तेन बापायन बेगीन दोळे धांपून जाण्टो भाव 
शिवासनार बसल्यार म्हाका इछ्लेंय वायट दिसपाचें कारण नासलें. ताणें प्रजेक 
देवाच्या मार्गाक लायल्यार म्हाका तांतूंत खोसूच जातली आसली. परंत तो पडलो 
पाखंडी. बावलीं-पुजतल्यांचो तो भारी पाखो घालतालो. ताचेकडसून बावल्यां- 
पुजेचें पातक आळाबंदा येसारकें नासलें. देखून म्हजो जीव सामको चाळणी 
पडिल्ल्यावरी जातालो. कितें करचें तेंच म्हाका समजना जालें. म्हजो धाकटो भाव 
मात म्हजेच भाशेन खरेल्या देवाचो अभिमानी आसून ताचे खातीर दुसऱ्यांचे जीव 
घेवन आपलोय जीव-नांव वाटेक लांवक तयार आसलो. तो शूर आनी भोळो 
आसलो. ताच्या ह्या दोनूय गुणांचो लाव घेवपाचें हांवें येवजिलें. ताका हातांत 
धरून म्हज्या बापायची आनी जाण्ट्या भावाची बेगीन बंदिस्ती करून शिंवासन 
हातासची तजवीज हांवें केली. राज्याच्यो दोरयो एक फावट हातांत येतकूच लोकांक 
देवा-धर्माची आसतशी वळख करून दिंवक कळाव लागचो ना अशें म्हाका दिसले. 

बापायन आमकां तिगांय पुतांक राज्याच्या वेगळ्या वेगळ्या तीन वांट्यांचेर पडहात 
नेमून तो खासा राजपाटणांत रावतालो. आमच्या वांट्यांचे राखणे खातीर आमचेकडेन 
जाय तितलें सैन्य आसलें. हांवें एक फावट वैताग आइल्ल्यावरी म्हज्या भावाक 

बरेलें कि 'संवसारांतल्या सुखांची म्हाका सामकी उबगण आयल्या. पैशिल्या 
रानां-मळांत वचून, मळबावशीन दोळे लावन दीसरात खरेल्या देवाक होरांवचेंशें 

म्हाका दिसता. परंत त्या आदीं तुका शिंवासनार बशिल्लो पळौंची म्हाका चड ओड 

लागल्या. आमचो बापुय अजून मरूंक तेंकूंक ना हें खरें. परंत ताणें सुमाराभायर 

जायतीं वर्सा राज्य भोगले हेंय लटकें न्हय. आनीकूय राज्य चलौपाचे ताका किणकिणे 

आयल्यात जातले. अशा वेळार ताचेच मान्यतायेन आनी खोसयेन तूं शिंवासनार 
बसलो जाल्यार वायटाक पडचें ना. परंत जाण्टो भाव तुका आडमेळें हाडल्याबगर 
रांवचो ना. तो तुका शिंवासन मेळूंक दिंवचो ना. तो जाल्यार म्हाका दोळ्यां-दिष्टी 
नाकां. तो खरेल्या देवाक वळखना. तो पातकी. असल्या मनशान शिंवासन भ्रष्टांवचें 
हें म्हाका मानना. शिंवासनाची पवित्र बसका तुकाच फावो. तूं म्हजो चड अपुर्बायेचो 
कुलकुलतो भाव. तुज्याच माथ्यार मुकुट चडूंक जाय. तूं देवाचो पोट-तिडकेचो 
भक्त. तूं ताची चाखरी भो बरी करतलो. तूं आज्याभाशेन नामनेचो धर्मवीर जातलो. 
तुकाच हांव म्हज्या माथ्यावैलो राजा कसोसो लेखतां आनी ल्हान म्हणनासताना 
तुज्या पांयार नाख दवरतां. तुजेकडेन म्हजी इतलीच मागणी आस कि आमी आमच्या 
पाखंडी भावाचेर घुरी घालून ताका बंदखणींत उडौंया आनी बापायच्या सन्मथान 
तुका शिंवासनार बसोंची मांडणी करुया. हें म्हत्वाचे काम जातकूच म्हाका तुवें 
उपकार करून राना-मळांत वचपाची मेकळीक दिंवक जाय. तुवें म्हाका ह्या दों 
दिसांच्या खिणयाळ्या संवसारांत घुस्पांवक फावना. ' हें चोबाळ्यांचें पत्र वाचिनाफुडें 
धाकट्या भावाक खातखुतल्यो जाल्यो. ताच्या तोंडाक उदक सुटलें. ताका 
शिंवासनार बसपाची केन्नाच आस्त नासली. तो म्हजे म्हणणेक रोखडोच मान्य 
जालो. म्हण्टकूच, कळाव लायनासताना, आमी दोगांयनी आमच्या सैन्यासेत 
जाण्ट्या भावाचे पड़हातकेर अगान्तुक घुरी घालून ताका हार केली. देवसत्तेन 
झुजांत तो मेलो हें भौ बरें जालें. ताका बंदखणींत घालपाचे त्रास चुकले. ताची 
गुरवार बायल आनी बारा वर्सांचो पुत हांच्या हाता-पांयांक रुप्याचे जड वाळे 
घालून तांकां हांवें एका गडगंज किल्ल्यांत बंदिस्तेन दवल्लीं. मागीर जेताचो मोटो 
उत्साव करून धाकट्या भावाक हांवें मेजवानकी दिली. तो सुमाराभायर भुरकुटलो. 
ताका दिल्ल्या माना-भौमानान तो आपुण खरेपणानशीं शिवासनार बशिल्ल्यावरी 
समजलो. ताका हांवें भिल्ली घालून गुल्ल केलो. तो धेयभान विसरून गळीत जालो. 
हे भाशेन तो बेबदो जावन नागडो-उगडो न्हिदला आसताना म्हद्याने रातीर हांवें 
म्हज्या हातांनी ताची गोमटी कापली. हें कोणाकूय घातमारेपण कशें दिसतलें. परंत 
खरेल्या देवाचे चाखरेखातीर म्हाका तें करचें पडलें. हांवें उतर दिल्ल्या भाशेन 
धाकट्या भावाक शिंवासनार बसैल्लो जाल्यार म्हजे इतली देवाची चाखरी ताचे 
हस्तकून केन्नाच घडची नासली. देखून ताका मारपाची बुद्द देवानूच म्हाका दिली 
म्हळ्यार जाता. ताची बायल आनी दोन सुपुल्लीं भुरगीं हांकां हांवें दुसऱया एका 
किल्ल्यांत कैद केलीं. उप्रांत म्हज्या दोगांय भावांचें सैन्य म्हज्या शेकातळा येवन 
म्हजे बळगें जायतें वाडलें. हांवे तांकां बारा म्हेन्यांचो मुशारो तस्रिपेक दिवन धादोशी 

केले. म्हण्टकूच ते आपल्या आदल्या धनयांक विसरून म्हजी मेळत ती सांगणी- 
म्हणणी आयकूंक मान्य जाले. 

'म्हज्या भावांच्या मर्णाची खबर रोखडीच बापायच्या कानार वचून तो खूब 
चाळावलो. ताणें म्हजे आड शस्त्र उबारची तजवीज केली. ताणें म्हाका दटावणेचीं 
पत्रां बरैलीं. तेन्ना हांवें गर्भगळीत जाल्ल्यावरी दाखौन ताका जाप धाडली कि, 
“म्हजे भाव देसाचे इत्सेन मेले. हांवें तांकां मारूक ना. अशें आसताना तुमी म्हजे 
आड झुजूंक येतले म्हणपाचें आयकून म्हजे पांय लडलड्टात. म्हजें काळीज 
कलकलता. तुमच्या बळग्याफुडें म्हजो तग लागचो ना हें हांव बरेभाशेन जाण. 
झुजांत तुमी म्हाका मारतले. परंत तशें करून तुमकां नफा कसली जातली? तुमचे 
दोग पुत मेले. तसोच हांवूय मरतलों. मागीर तुमचे फाटल्यान शिंवासनार कोण 
बसतलो? तुमी दिसानदीस म्हातारे जातात. तुमी आतां अदिककाळ वांचतले अशें 
न्हंय. तेन्ना वोगीच म्हजी हत्या कित्याक घेतात? म्हजो कसलोय अन्यांव जाला 
जाल्यार हांव तुमचेकडेन मकलासी मागतां. तुमी म्हजे माये-मोगाचे. तुमी म्हजे 
अवगुण पोटांत घालचे नात जाल्यार दुसरो कोण घालतलो? बापुयूच भुरग्याचो 
जीव घेंबक लागल्यार ताका कोण सोडैतलो? झुज मारून सैन्याची वाट लांबचे 
भाशेक हांवूच तुमचेसरीं येवन म्हजी गोमटी तुमच्या हातांत दीन. ती तुमी खुशाल 
कापात.' हें पत्र वाचून म्हज्या बापायचो जीव कळवळ्ळो खैं. ताच्या रागाचो 
किंवाटो गेलो. ताणें म्हाका आपौणो धाडलो आनी मोटे अपुर्बायेन येवकार दिलो. 
उप्रांत कांय दिसांनीं ताचो जीव घेंबची तजवीज हांवें केली. आमच्या राज्यांतली 
बावल्यां-पुजा नाशी करून संवसारांतल्या हेर सुवातांतसुनूय ती केन्नाकाळ 
निखळांवची म्हाका मोटी उमळशीक लागिल्ली. परंत शिंवासनार नसल्याबगर हें 
म्हत्वाचें काम म्हजेकडसून जायशें नासले. बापुय मरून शिंवासन रोखडें रिकामी 
जायत म्हणपाचेंय आदवसाण नासलें. तो अजून घट-मूठ आसलो. थंडी -भारखूण 
तो केन्नाच वळखून नकळ आसलो. तो आनीक पंचवीस वर्सा वांचूंक चिंता नासली. 
तितले म्हणसर हांवूच मेलो जाल्यार देवाचें काम तशेंच उरून म्हज्या जल्माचें 
सार्थक जांवचें नासलें. धर्मवीर म्हणून हांव गाजचो नासलों. देखून बापायचो जीव 
कसो घेंवचो म्हणपाचें हांव येवजूंक लागलों. देवाचे दयेन एक भौ बरो उपाय 
सटकरून म्हज्या कपळांत रिंगलो. दीस धारेक वच्च्या वेळार राजम्हालाच्या पोरसांत 
वचून, उत्तरेच्या मळबावशीन फुडो करून दोळे धांपून, एकल्या-एकसुऱ्यांनीं देवाक 
होरांवची म्हज्या बापायची दिसपट्टी चाल आसली. हांवें तिचो लाव घेतलो. एक 
दीस तिनसांजचे कात्रीर, कोणाकूच जागमाग दाखैनासताना, पोरसांतल्या कांय 

झाडकांमजगत हांव लिपून बसलों आनी देवाक होरावपांत बापुय ध्यानस्त जालासो 
' पळोन, फाटल्यान ल्हवूच वचून, तरसादिच्या एका धपक्यान हांवें ताची तकली 
` माह्ली. हांव तसोच फाटल्या पावलांनीं राजम्हालांत गेलों आनी कांय वेळान बापुय 
` पोरसांतसून अजून कसो आयलो ना, खैं पावलो, म्हणून बोवाळ केलो. हांवें कांय 
सरदार आनी शिपायक वांगडा घेवन ताका सोदिल्ल्यावरी केलें आनी पोरसांत 
ताचें शीर आनी धड वेगळें पडिल्ले पळौन आवरो उडिल्ल्यावरी दाखेलें. हांवें तें 
बगलांठ एका सरदाराचेर घालून ताका थेंचे थें मारून उडैलो आनी मोटो आकान्त 
करून हडें बडेत हांव राजम्हालांत आयलों. हे भाशेन म्हजें सवँग भो बरें रँगलें. 
म्हजो दुभाव कोणाकूच आयलो ना. देवान म्हाका राखून धल्लो. देवाच्या मनांत 
आपली सेवा करून घेंबची जातकूच तो अशे तरेन पालव दिता. मागीर हांवें बापायची 
निमाणी क्रिया करून दान-धर्म जायतो केलो आनी 'देवाल्या राज्याचो राजा' हें 
बिरुद लावन मोट्या आट्यापास्यान म्हाका अभिशेक करून घेतलो. त्या वेळार 
हांबें सगळें राजपाटण रसमाच्या आनी जरीच्या लुगटांनीं शुंगारांवक लायलें. जें थें 
आंब्याच्या ताळ्यांचीं आनी कावाथ्यांच्या सुयांचीं तोर्णा उबाल्लीं. राज्यांतल्या 
भिकाऱया-धोंडाऱयांपासून गिरेस्तांमेरेन सगळ्यांक आमंत्रणां केलीं आनी चमचमीत 
जेवणां घालून, फार-पेट लावन, नाच-रंग करून, सर्गावेल्या सुखाची रूच कशी 
आसता ती तांकां थोडी-भोव दाखेली. हो उत्साव एकसारको सात दीस चलतालो. 
निमाण्या दिसा हांवें एक मोटो दरबार भरेलो आनी म्हज्या नांवान मुजरत मारिल्ल्यो 
भांगराच्यो म्होरो पोशांचे पोशे भरून लोकांच्या माथ्यावेल्यान उडौंक लायल्यो. 
त्या वेळार मोटी चिर्डट जावन सुमार पांच हजार लोक चिड्डून मेलो. असलो 
नामनेचो अभिशेक केन्नाच कोणें पळौंक नासलो खें. म्हजे प्रजेचे दोळे सामके 
दिपकवले. फाटल्यो सगळ्यो करण्यो ते विसल्ले. म्हज्या बापायकूय ते विसल्ले. 
हांव तांकां धर्तरेवेलो मोटो भाग्यवंत राजा कसो दिसूंक लागलों. म्हज्या उदारपणाची 
सगळेजाण तोखणाय करूक लागले. हे भाशेन देवान आपलो उजळ आनी धवो 
फुल्ल मार्ग लोकांक दाखोंचे खातीर मुजरत आपल्या हातांनी म्हाका शिंवासनाचेर 
बसेलो. खच्यानीच तर ताका कितेंय करपाची तांक आस. तो राजपदाचो कोठयेकार 
आस. आपणाक जाय-जाल्ल्याक तो राजा करता आनी नाका-जाल्ल्याक 
शिंवासनाभायरो करता. जाय-जाल्ल्याक तो वैर उनारता आनी नाका-जाल्ल्याक 
सकला उडेता. ५ 
'अभिशेक जातकूच पेल्या फाराक हांवें म्हज्या भावजांक आनी तांच्या भुरग्यांक 
किल्ल्यांतले बंदखणींत आसली थें खासा म्हज्या हातांनी जिवानशीं मारून देवाले 

चाखरेचो मार्ग कांट्यां-खुंट्यांमेकळो केलो. असलीं म्हत्वाचीं कामां म्हण्टात तीं 
केन्नाच दुसऱ्यांचेर पातयेंवक जायनात. तीं आपलीं आपणेंच करून मन हस्क्यामेकढे 
करूंक जाय. म्हजी जाण्टी भावज सातां म्हेन्यांची गुरवार आसली. ती म्हाका 
कितलीशी काकळुती आयली. बाळंत जायसर आनीक दोन म्हैने तरी आपणाक 
वाटांवची म्हणून तिणें म्हजी जायती सायबा-जात्रा केली. त्या वेळार आनीक 
दुसरोसो कोण आशिल्लो जाल्यार तिका खरेपणानशीं वाटायतलोच आसलो. म्हज्याय 
मनांत तिका सोडचेंशें आयलें. परंत सोर्पाक मारून ताच्या पिल्याक जितो सोडल्यार 
तो एक दीस म्हाका खातलो आनी देवाचे चाखरेक आडपमेळें येतलें म्हणपाचें समजना 
जांवक हांव सामको बाबत नासलों. तिची तकली मारूंक हांवें तरसाद उबाल्ली 
तन्ना, भयान चिनारून, वावटळीन हुमटि्ले केळीभाशेन घबांयच करून ती म्हज्या 
पांयार पडली आनी तिचो गर्भ घळघळ्ळो. तरी आसताना, निखालुस 
गणमणनासताना, हांवें एका धपक्यान तिची मान हाणली आनी जमनीर हुळहुळण्या 
तिच्या गर्भाच्या पोटांत म्हजी तरसाद रोंबली! 

'हे भाशेन मन सरतावतकूच हांव देवाचे चाखरेक लागलों. प्रजेक बावल्यां- 
पुजेच्या पातकांतसून सोडौंक तीन मार्ग आसले. एक समजावणेचो, दुसरो 
भुरकुटावपाचो आनी तिसरो ख्यास्त करपाचो. ह्या तिनूय मार्गाचो उपयोग म्हज्या 
आज्यान केल्लो. तांतूंतलो पैलो मार्ग फुकट वचून दुसऱया आनी तिसऱ्या मार्गाचो 
परिणाम भो बरो जाल्लो. तरी आसताना, हांवें पेल्या मार्गापासुनूच आरंभ केलो. 
परंत ताचो उपयोग जायनासो पळोन रोखडोच हांव दुसऱ्या मार्गाक लागलों. प्रजेक 
भुरकुटांवचे खातीर म्हजो आजो तस्रिपो आनी सरकारी कामां दितालो. परंत तस्रिपो 
दिंवक म्हज्या भाण्डारांत चकचयाळ दुडू नासलो आनी सरकारी काम सगळ्यांकूच 
मेळसारकें नासलें. म्हण्टकूच हांवें एक उपाय सोदून काडलो . हावें बावली -पुजतल्या 
जणएकल्या मनशाचेर पटी बसौन तिका बावल्यां-पटी अशें नांव दवल्लें. हे पटयेचे 
जे दुडू जमताले ते हांव बावल्यां-पुजा सोडून दितल्या लोकांभितर वांटून दितालों. 
हे भाशेन दुडवांचे आस्तेन जायत्या दुबळ्या लोकांनीं बावल्यां-पुजा सोडून दिली. 
तशेंच पटयेंतसून सुटचे खातीर जायत्याजाणांनी आपलीं बावली न्हंयेंत बुडेलीं. 
बावल्यां-पुजा आळाबंदा हाडूंक हांवें आनीकूय एक उपाय चलैलो. बावलीं- 
पुजतल्यांच्या लोकिकाचो पांवडो हांवें साप उणाक करून उडेलो . तांचें सरकारांतलें 
म्हत्व निखालुस काबार केलें. तांकां सरकारी कामा-काजावैले निखळायले आनी 
दरबारांत तांकां उकडयां बसपाचोय मान मेळपाची बंदिस्ती केली. खरेल्या देवाक 
भजतलो चोर-शिनळ लेगीत बरो; परंत बावलीं-पुजतलो सात्विक मनीस ताचे 

पाष्ट म्हणपाचो हांवें धा-जाणांचो समज केलो. वाजंत्रां आनी फोग लायनासताना 
. बावलीं-पुजतल्यांचीं लग्ना-कार्या मोन्यानी जांवचीं आनी तांगेलो न्हवरो 
राजमार्गासून केन्नाच वच्चो न्हंय म्हणपाची हांवें कडकडीत ताकीद दिली. वेपार- 
` उद्योगूय तांच्या हातांतसून हांवें काडून घेतलो आनी ते दिसानदीस भिकेक लागची 
मांडणी हांवें केली. हाचे उफाड्टी, खरेल्या देवाक भजतल्यांची मान-मान्यस्तना 
हांबें जायती चडेली. ते सगळे म्हजेच कुळयेंतले, म्हजे खासा भाव कशे हांव 
लेखूंक लागलों. तांकां जायते फावटीं हांव म्हजे पँगतीक घेवन जेंबक लागलों. 
तांचे भितल्ले जे कोण देवाचे भक्तीन गुल जावन बावल्यांची वाट लावपांत म्हाका 
पालव दिताले तांकां हांव जड जड पदव्यो दिवन नांवा-रुपाक हाट्टालों. भांडारांतली 
कलमेल्ली दमडीय खर्चिनासताना प्रजेकडसून भांगराच्या तोलाचें काम करून घेंवचें 
आसल्यार पदव्यांसारको फुके -सवाय मार्गूच ना म्हणपाचो म्हाका भौ बरो अणभव 
आयलो. दुडू आनी जमनी दिवन जें काम जायना तें ह्या सुक्या पदव्यांनीं रोखडें 
जाता. देखून दोन तीन सुरबूस उतरां गांठावन हांवें जायत्यो पदव्यो तयार केल्यो 
आनी दरबार भरीन, वाजंत्रां वाजौन, मोट्या आट्यापाट्यान हांव त्यो फावो जाल्ल्या 
मनशांक दिंवक लागलों. हांतूंतली चड व्हडविकेची पदवी म्हण्टात ती देराखा ही 
आसली. हिचो अर्थ 'देवाल्या राज्याचो खांबो' असो जाता. हिचे सकला देरावां 
(देवाल्या राज्याचो वांसो), देराता (देवाल्या राज्याचो तोंडको) आनी हेर जायत्यो 
पदव्यो आसल्यो. त्यो हांव मोट्या व्हडल्या मुदग्याभाशेन, हात राखून, आमाचीं 
भामां करून दितालों. म्हण्टकूच प्रजेक तांचें म्हत्व मोटें दिसून त्यो मेळौंक ते 
सुमाराभायर वसवसताले आनी राज्याची नवीनवी सेवा करूक फुरफुरताले. हे 
भाशेन पदव्यांच्या धर्मान, देवा-धर्माचीं आनी राज्यकारभाराची मोटी मोटी कामां 
हांव तडीक पायतालों. 

'दुसऱ्या मार्गाच्या उपायांनी बावल्यां-पुजा जाती आळाबंदा आयली खरी; 
परंत ती सामकीच नाशी जायना जाली. हाचें कारण प्रजेभितर निसूक लोकांचो 
आंकडो जायतो मोटो आसलो. तांकां कितलेय भुरकुटायले, कितलेय माथ्यार 
चडेले आनी कितलेय सकला उडैले तरी ते आपलें हटुळगेपण सोडिनासले. असले 
लोक कडकडीत ख्यास्त भोगैल्याबगर निवळपाची आस्त नासली. परंत ख्यास्त 
भोगौंक आदीं कायदे घडूंक जायत. अमको कायदो मोडल्यार अमकी ख्यास्त 
भोगतली म्हणपाचें एकफावट थारायतकूच, तो मोडूंक कोणाक अंदाजा जायना. 
ख्यास्त म्हण्टात तीय बंदखणिची केन्नाच दिंवक फावना. बंदखणींत असुदाय भुसकें 
मारूंक मेळून हुस्क्या -मेकळें न्हिदूंक -उठूंक मेळटा; देखून, तिची पर्वा कोण करिना 


गोमन्तोपनिषत्‌ खंड २ २४५ 





आनी थैंसून सुट्टकृच आसतसो कायदो मोडल्याबगर कोण रावना. बंदखण म्हण्टात । 
तें फोल्गाचें घर. बेठें खर्चाक म्हारग. ताचे परस कायदे मोट्टल्याक तेच घडये याद- | 
उगडास उरता तसली सणसणीत बरी हात-पांय तोडची आनी दोळे फोडची ख्यास्त | 
भोगौंची. जिवानशीं मारपाची ख्यास्त जाल्यार सगळ्यांत बरी म्हणपाचें सांगूंक . 
नाकाच. हे भाशेन, ख्यास्तिचो काळो-कीट बेताळ तांबडे बडंग दोळे वाटारून 
'थै-ताथै-दिगिदिगि-थोम' करून नागडो-उगडो शेबे घालूंक लागतकूच, निसूक _ 
लोकांक बरी देख मेळून, ते आपणाली लागणूक केन्नाच विसरनात, ५ हटगुळ्या | 
बावलीं-पुजतल्यांक खरेल्या देवाच्या मार्गार हाडूंक हांवें एक सुरे बरो कायदो | 
केलो तो हो कि जो कोण लटक्या देवांचीं स्तोत्रां म्हणत आनी हेर गितां गायत 
ताच्या ताळ्यांत कडेललें शिशें ओतचें; जो कोण तांच्या फुड्यांत नाचत ताचे पांय | 
कातरून उडोंचे; जो कोण तांच्या नांवान ताळयो पेटीत वा धोलकीं, कांसाळीं 
आनी म्हादळीं बी वाजेत ताचे हात तोडून उडोंचे आनी जो कोण तांकां पांयां पडत 
ताचे नाख-कान कापचे. हो कायदो घडून ख्यास्त भोगनाफुडें बावलीं -पुजतल्यांची 
मस्ती इल्लीइल्ली जिल्ली आनी दिसानदीस तांचो आंकडो उणो जांवक लागलो. हे 
भाशेन, म्हज्या राज्यांतसून बावल्यां-पुजेची अळशीक साप धुवन उडौंक उणीं- 
पुणीं धा वर्सा लागलीं. हे मुस्तींत, सुमार पांच लक्ष लोकांक लटक्या देवांचीं 
स्तोत्रां म्हण्टा आसताना ताळ्यांत शिशें ओतून मारचे पडले. दोन लक्ष लोकांचे 
पांय कातरून उडेले. तीन लक्ष लोकांचे हात कातल्ले आनी धा लक्ष लोकांचे नाख- 
कान कापले. म्हज्या बापायचे मेंगे-मोबाळ राजवटीत प्रजेन पर्थून बांदिल्लीं सुमार 
धा हजार देवळां हांवें मोडून उडेलीं आनी दरएकल्या घरांतले देवारे सोदून काडून 
तांचो गोबर केलो. ह्या उप्रांत म्हज्या राज्यांत बावल्यांपुजेची घाण चडशी येना 
जाली. लोकांक खरेल्या देवाची आसतशी वळख मेळ्ळी. ते मळबावशीन तोंड . 
करून दोळे धांपून मनांतल्या मनांत ताचें ध्यान करूंक लागले आनी ह्या सुंदर 
संवसारांत आपणांक जल्म दिलो म्हणून ताचे उपकार मानूंक लागले. दिसनाशिल्ल्या 
एकल्याच एकल्या देवाचें केदें व्हडलें जेत हें! 

'हे भाशेन, म्हजें राज्य सासणाच्या होमखणांतसून वाटायतकूच म्हाका 
शेजारच्या राज्यांची काकळूत आयली. म्हज्या शेजास्यांक हांव म्हजेच भाशेन 
लेखतालों. तांचें सुख-दुख तें म्हजेंच सुख-दुखकशें हांव समजतालों. म्हण्टकूच, 
निमाण्या निर्णया दीस आमी सगळे सर्गार पावन शेजारचे लोक नर्कांत पडचे आनी 
ताणीं हुयेली-बोबो मारच्यो हें म्हाका बरें दिसना जालें. ते होमखणांतल्या उज्यांत 
वळवळटकूच ताणीं आपल्या दोळ्यांर उदक मारा म्हणचें आनी देवाच्या भयान 

` आमच्यान तशें करुं नज म्हणून आमी फाटीं सरचें,'५* हाचे परस आदींच तांकां 
' नर्काचे वाटेंतसून पेल्यान काडल्यार चड बरें अशें म्हाका दिसलें. हांवें आयकल्ें 
कि शेजारच्या एका मुलखांत भांगर, रुपें, वज्रां, केम्पू, पाच आनी हेर मोलाटिक 
' रलांच्यो कितल्योशोच खणी आसत; तशेंच लोखण, तांबें आनी पारज हांचो थें 
सुमाराभायर सांटो आस. थें कापूस आनी रसीम जायतें जाता. थें सुरे ओखतां, 
सांबारजिनस आनी तरेकतरा ओखती-वनस्पत खूब मातता. थें न्हंयो आनी व्हाळ 
धेंपाकणकणी आसून थेंची भुंय बाराय म्हेने तणाचो पांचवो चार तपशिलो न्हेशिल्ली 
आसता. असलें धर्तरिवेलें हें सोबीत पोरसूं उपाट-गिन्यानी देवान बावल्यां-पुजेचे 
अळशिकेन भरूक दिंवचें हाचें म्हाका अजाप जालें आनी तांकत तितले बेगीन तें 
झळझळीत आनी लकलकीत करपाचें हांवें येवजिलें. हांवें म्हजो हुशार वकील 
थेंच्या राजासरी धाडून ताका मान-मानसुकेन कळेलें कि 'आमगेलें राज्य म्हण्टात 
ते दिसनाशिल्ल्या, सासणाच्या, एकल्याच एकल्या, खरेल्या देवाचें राज्य आस; 
ताका तेंकिल्ल्या तुमगेल्या राज्यांत रातदीस लटक्या देवांची पुजा चलची हें बरें 
दिसना. देखून, बर्‍या उतरान तुमी तुमचीं सगळीं देवळां बेगीन जमनीभर्वण करून 
उडौंचीं. हें काम तुमचेकडसून जायना जायत जाल्यार आमकां तें खासा करचें 
पटटलें.' हो निरोप आयकनाफुडें, त्या मूर्ख्या आनी मस्त्या राजान म्हज्या भौमानेस्त 
वकिलाच्या गळ्यांत शेळकुँडांचो हार घालो, खांद्यार भाणशिच्याचो शेलो दिलो, 
माथ्याक कांबळिच्या फटकुराचें पागोटें बांदलें आनी एका गाढवाचेर ताका 
शेपटेवसल्यान फुडो करून बसौन, राजपाटणांतल्या पायखिळ्यांचे फाटले वटेन 
भोंबडावन धांवडायलो. खरेल्या देवाचो हो अपमान जाल्लो पळोन, म्हज्या आंगांतलें 
रगत सळसळ्ळें आनी एक लक्ष सुंवार घेवन हांव त्या पातकी राजाक बुद्द शिकोंक 
भायर सल्लों. आमच्या दोगांय भितर भयांकृत झुज जालें. तांतूंत म्हजे सुमार पांच 
हजार सुंवार मरून दुस्मानाचो देड लक्ष लोक मेलो. देवान हें म्हाका मोटें व्हडलें 
जैत दिलें. उप्रांत त्या नष्टया राजाक हांवें कानाक धरून राजम्हालांतसून फरफरीत 
भायर ओडलो आनी ताच्या दोव्व्यांहुजरां म्हज्या शिपायकांकडसून ताच्या राणयांची 
विटंबणा करून, खतखतीत तापैल्ल्या आदनांत ताका बुडौन माल्लो. मागीर त्यो 
राणयो आनी तांचीं भुरगीं एके हारीन उबीं करून तांच्यो तकल्यो हांवें म्हजे तरसादीन 
कचाकच माल्ल्यो. ह्या झुजांत म्हज्या शिपायकांनीं जायते लोक बंदे केले. तांकां 
जिते दवल्ल्यार धर्म-झुजाच्या कायद्यांभायरी करणी जाता. बावली -पुजतले मेळटीत 
थें, दादलो आनी बायल म्हणनासताना, फातरांनीं धाडावन जिवानशीं मारतकूच 
देवा-धर्माचो शिणभाग वेता.“ देखून, हांवें म्हज्या सेन्याक कडकडीत ताकीद 

| 

| 
दिली कि ताणीं कोणाक बंद्याक जितो सोडचो न्हंय; अशें आसताना जो कोण 
तांकां जिते दवरीत तोच उफाट्टो तरसादिचे भकीक पट्टलो. मागीर कितें विचारता! 
म्हज्या शूर आनी पराक्रमी शिपायकांनीं दादले, बायलो आनी भुरगीं मेळून सुमार 
अडेच लक्ष लोकांच्यो तकल्यो माल्ल्यो. भाट पाडच्या वेळार माडांचे नाल्ल जशे 
सकला पट्टात तशो त्यो तकल्यो मळभर उसळटा आसताना पळौन मोटी मौज 
दिसताली. असलो सुंदर देखाव पळौंचें भाग्य भौ थोड्या राजांच्या नशिबांत येता 
आसतलें. हांव खच्यानीच भाग्यवंत म्हणूंक जाय. बावलीं -पुजतल्यांच्या पातकान 
किणेल्ल्या रगताचो व्हाळ म्हज्या पांयांकडसून व्हांविल्लो पळौन म्हज्या जल्माचें 
सार्थक जाल्ल्यावरी म्हाका दिसले. हांवें तांतूंत चिमटी बुडौन थोडेंशें रगत मळबा 
वसल्यान काकळृतेस्त देवाच्या नांवान फापुडलें आनी तीच चिमटी म्हज्या कपळाक 
लायली. उप्रांत म्हज्या सरदारांनी रगतान माखिल्ल्या तरसादिंची म्हज्या माथ्याचेर 
सत्री केली आनी खरेल्या देवाचो धर्मवीर म्हणून म्हज्या नांवाचो तीन खेपो मोठ्यान 
जयजयकार केलो. मागीर थैंच्या एका उंच दोंगराच्या मुळसांत खोल चर मारूंक 
लावन तांतूंत त्यो सगळ्यो तकल्यो हांवें पुरूक लायल्यो आनी दोंगराच्या 
तेमकावैल्या खडपार 'एकल्याच एकल्या, दुसरो नाशिल्ल्या, खरेल्याच्या खरेल्या, 
जिव्या फडफडीत, काकळ्‌तेस्त देवालें नांव चड व्हड जांव' म्हणपाचें बरप कोत्रांवक 
लायलें. दुसरे दिसा, राजाचें भाण्डार म्हजे सुवादीन करून घेवन सैन्याकडसून 
राजपाटण हांवें असुदाय लुटूंक लायलें. तेन्ना जणएकल्या शिपायकाक माथ्यार 
आनी फाटकुळेर उखलुं नज इतली लूट मेळ्ळी. ते धादोशी जाले आनी फुडलीं 
धर्म-झुजां मारूक तांच्या पेंगटांत नेट आयलो. मागीर थेंच्या पातकी लोकांक 
खरेल्या देवाची वळख करून दिंवच्या कामाक हांव लागलों. परंत त्या खातीर हांव 
तांची समजावणी आनी पांयापडणी करूंक बसलों ना. तशें करूंक म्हाका वेळूच 
नासलो. आपणालें आयुष्य पडलें आदीं थोडें आनी काम चड. म्हण्टकूच थोड्या 
वेळांत चड़ काम करपाचें हांवें येवजिलें. संवसार -रचतल्या खरेल्या देवा परस 
देवळांतल्या जीव नाशिल्ल्या लटक्या देवांक लोक अदिक भियेतात म्हणपाचो 
म्हाका अणभव आसलोच. देखून तांच्या दोळ्यां हुजरां ते वायनांत घालून धाडावन 
तांची पूड करपाचो तडाक हांवें चलैलो आनी तांकां आपले आपणांकूच संकष्टांतसून 
वाटांवची तांक ना म्हणपाचें घणघणीत बरें तांचे नद्रेक हाडूंक लागलों. हे भाशेन, 
जायत्या देवांची हांवें वाट लायली आनी कितलींशीं देवळां उजो लावन भस्म 
केलीं. तांतूंतलीं कांय देवळां भारी गिरेस्त आसून तांकां सकैल पासून वैर मेरेन 
भांगराचो फोर मारिल्लो आनी भांगराचे नळे घाल्ले. भितल्ले देव भांगराचे आसून तांचे 

: दोळे वज्राचे आसले. देवळांतल्यो घांटी, दिवल्यो, माड आनी हेर आयदन-बियदन 
सगळें भांगराचेंच आसलें. थें रुपें, तांबे आनी पितूळ शास्त्राकूय दिसनासलीं. ह्या 
` देवळांचेर हात घालून म्हाका जायती लूट मेळ्ळी. एका देवळांत जाल्यार म्हाका 
. ध्याना-मनांत नाशिल्ली गिरेस्तकाय मेळ्ळी. तांतूंतलो देव धा हात उंच आसून ताच्या 
पोटाचो आवांठ बारा हात आसलो. तें बद्द बल्लावरी फुगिल्ठे दिसतालें. देवाचें ध्यान 
सामकेंच बुरशें दिसतालें. भायलेवशीन तो फातराचो कसो दिसतालो. देवळांत 
सरनाफुडें राजपाटणांतले म्हाजन म्हजे भोंवतणीं पुंजा जाले आनी तो पोटारो देव 
मोटे सासायेचो म्हणून ताका वाटांवचे खातीर काकळुती येंवक लागले. तेन्ना हांवें 
म्हळे, 'तितलें मात म्हजेकडसून जांवचें ना. हो देवचार नासो करुंकूच जाय. ' म्हण्टकूच 
त्या देवा एदो भांगराचो गुळो दिंवक ते तयार जाले. तें पळोन हांवें म्हळें, “हांव हांगा 
बावलीं विकूंक येंवक ना. हांव तीं ना करूंक आयलां.' मागीर हांवें पारय मारून 
त्या बल्लुदेवाचें पोट फोडलें. त्या वेळार कसलें अजाप सांगतलो! वज्रां, केम्पू, पाच 
आनी हेर तरेकतरा रत्नां खळखळांयच करून भायर पडलीं आनी म्हजे दोळे सामके 
दिपकवले! भांगराचो गुळो घेतल्यार जी नफा जातली आसली तिचे धा पेटीन त्या 
बावल्याच्या पोटांत म्हाका गिरेस्तकाय मेळ्ळी ! सासणाच्या देवाची केदी दया 
ही! भांगराचो गुळो घेना जांवक ताणें म्हाका जी बुद्द दिली ती कितली बच्याक 
पडली म्हणून सांगूं! खस्यानीच तर तो म्हाका पावलाकणकणीं म्हज्या हिताची बुद्द 
दितालो. उप्रांत त्या मुलखांतल्या वेगळ्या वेगळ्या शारांनीं आनी गांवांनीं भोंवन 
देवळां आनी देव पाड घालून जातकूच हांवें थेंचे प्रजेक कळीत केलें कि 'हो वेळ 
मेरेन हें राज्य देवचाराचें आसलें; तें आज खरेल्या देवाचें जालें. येता आसताना, 
हांवें तीन लक्ष बेलांचेर गोणयो घालून थेंची गिरेस्तकाय हाडली. त्याभायर पावूण 
लक्ष सुंदर बायलो हावे बंदिणी केल्यो. तांतूंतल्यो कांय उंच कुळयेंतल्यो आसून 
बाकी चेड़वां, भावणी, कलांवतां आनी सोन-चेड़यो हांचे जातच्यो आसल्यो. त्यो 
अठरापासून तीस वर्सा मजगतच्या वयामेरेनच्यो आसल्यो. कांयजाणी जाल्यार 
सर्गावैल्या अप्सरांक लेगीत दाव्या कोंपरान धुकलतीत इतल्यो रुपेस्त आसल्यो. 
केदो भाग्यवंत हांव! हेर लोक खरेल्या देवाच्या मार्गान चल्ले जाल्यार ते मेल्या 
उप्रांत जायत्या काळान निमाणो निर्णय जातकूच तांकां तांचे वांगड़च्यो बायलो 
मेळटल्यो. '५$ परंत म्हाका जाल्यार, हांव धर्तरेर जिवो आसतानाच, म्हजेकूय 
ल्हान तरण्यो तट्टटीत आनी नव्यो करकरीत होंकलो म्हाका देवान दिल्यो! केदी 
म्हजी पुण्यताय! ह्या बायलां भितल्ल्या कुळवंत बायलांनीं मात म्हाका खूब त्रास 
दिले. सामकी उबगण हाडली. मोठ्यो हटुगळ्यो त्यो. म्हजे वांगडा येंवचें न्हंय 

म्हणून कांय पापणिंनीं दोळो चुकौन वाटेवैल्या न्हंयांत आनी बांयत उडक्यो नो 
कोणें आंगावेल्या कापडांक उजो लायलो, कोणें गळसऱ्यांचो पास लावन जीव 
घुस्मटायलो, कोणें हातांतलीं काजिचीं कांकणां वाडौन पूड करून घोळन घेतली, 
कोणें कान-दोळे उरबडून रुपाचें विद्रूप केलें आनी कोणें नाख आपटून जीव 
दिलो. हे भाशेन राजपाटणांत पावता म्हणसर एकलीय कुळवंत बायल म्हज्या 
हाताक लागली ना. हेर बायलो मात खुशालेन आयल्यो. तांकां सगळे दादले 
सारके. हांवें तांतूंतल्यो दोन हजार चड रुपेस्त बायलो वेंचून काडून रंगम्हालांत 
दवल्ल्यो आनी बाकिच्यो सरदारांक आनी शिपायकांक वांटून दिल्यो. हांवें हाडिल्ले 
गिरेस्तकायेचो मात कशेच तरेन विद्वाट लागलो ना. ती इल्ल्यान इल्ली म्हज्या 
भाण्डारांत रुजू जाली. मागीर हांवें जेताचो मोटो उत्साव करून भिकाऱ्या -धोंडाऱयांक 
जायतो दान-धर्म केलो. 

'ह्या उप्रांत धर्तरेवेल्यान बावल्यां -पुजेचीं पाळां-मुळां खणून उडोन जे थें खरेल्या 
देवाची भक्ति मातोंचो नित्शय हांवें केलो. ह्या कामांत देवाची म्हाका उपाट राखण 
आस म्हणपाची म्हजी खात्री जाली. देवान म्हाका तितल्याच कामाक जल्मा 
घाला अशें म्हाका दिसूंक लागलें आनी त्याखातीर हांव नेटान वावरूंक लागलों. 
घुरी घालचे आदीं हांव जणएकल्या बावली -पुजतल्या राजाक एकूच निरोप धाट्टालों 
तो हो कि 'खरेल्या देवाच्या संवसारांत लटक्या देवांक इल्लीय सुवात मेळूंक फावना. 
अशें आसताना तुमी ती दिल्या. देखून खरेल्या देवान तुमकां शिंवासनाभायरे कित्याक 
करचे न्हंयत तें बेगीन कळौंचें.' ह्या निरोपाची जाप मेळूंक हांव दोन म्हैनेमेरेन वाट 
पळेतालों आनी मागीर त्या राजाचेर घुरी घालतालों. हे भाशेन धा राजांचेर घुरी 
घालून सुमार पन्नास लक्ष लोकांच्यो तकल्यो हांवें माल्ल्यो, हजारांनी देवळां मोडून 
घालौं, राशींनीं गिरेस्तकाय लुटली आनी कितल्योशोच सुंदर बायलो म्हज्या 
रंगम्हालांत हाडल्यो. | 

'इतले म्हणसर एक संकष्ट सोर्पाभाशेन आपली तकली ल्हवू वैर उबारूक 
लागलें. हो वेळ मेरेन देवाच्या मार्गांत म्हाका कसलेंच आडमेळें येंबक नासलें. देव 
आपली सेवा म्हजेकडसून हुस्क्यामेकळी करून घेतालो. परंत आतां चिंता काडचे 
दीस आयले. म्हजो पंचवीस वर्सांचो पाटां-कुंवर म्हाका शिंवासनावैल्यान 
निखळांवच्या वावराक लागला म्हणपाची म्हाका सुनशा लागली. ताका हांवें 
नव्याच जिखिल्ल्या एका मुलखाचेर पडहात नेमिल्लो. तो म्हजेच भाशेन पराक्रमी 
आसून ताच्या आंगांत झुजाचो तुतनायक आनी शिंवशिंवो खबरदार आसलो. 
काळजान तो घट-गुंडो आसलो. रगत कितलेंय व्हांवलें तरी ताच्या दोळ्यांकडेन 

` काजुले येनासले. ताचें मन केन्नाच दर्वेनासलें. मनशांच्यो गोमट्यो तो बोकडांभाशेन 
चरचरीत कापतालो. ताच्या आंगांत म्हज्या आज्याचें तेज लकलकतालें. हांवें 
` प्रारिल्ल्या जायत्या झुजांत बायलां-भुरग्यांची शिरणी करपांत ताका लागतलो शूर 
` सरदार कोणूच नासलो. काकळुतेस्त देवाचो धर्मवीर म्हणून गाजूंक तो फावोसोच 
आसलो. संवसारांत जळींमळीं देवालें राज्य पातळांवचे उत्फरके आनी तळमळे 
ताका भुरगेपणापासुनूच लागिल्ले. बावल्यां-पुजा नाशी करूंक हांव जरी नेटान 
बाबुरतालों तरी म्हजी करणी ताका चड मंदायेची दिसताली. हांवें चलेल्ल्या उपायांनीं 
संवसाराक देवाची वळख मेळूंक सासणाचीं सासणां लागतलीं अशें तो म्हण्टालो . 
हें काम सडसडीत घड़चें आसल्यार जिव्या आशिल्ल्या मनशांचो सगळो तांती - 
पिलो काबार करून देवाक वळखता तसली नवीच मनीस-जात निर्माण जांवक 
जाय अशें तागेलें मत्त आसले. आपलेबगर दुसर्‍या कोणाचकडसून हें काम जायसारकें 
ना अशें तो समजतालो आनी त्याखातीर म्हाका केन्नाकाळ शिंवासनाभायरो करीनशें 
ताका जाल्ले. ही खबर कानार पडत पासून म्हजें काळीज सामकें धडधडूंक लागलें. 
परक्या केद्याय बळिष्ट दुस्मानाक हांव केन्ना बाडगलों ना परंत पोटच्या खासा भुरग्याचो 
म्हाका कांपरो भल्लो. खरेल्या देवाचे सेवेखातीर हांवें जसो म्हज्या बापायचो जीव 
घेतिल्लो तसोच म्हजो पुत त्याच कारणाक लागून आतां म्हजी वाट लायतलो म्हणपाचीं 
म्हाका नष्टीं सप्नां पडूंक लागलीं. म्हाका खाण-जेवण गोड़ लागना जालें. म्हाका 
धड न्हीद पडना जाली. म्हजीच सांवळी म्हाका भेष्टांवक लागली. पुताचे शिकोणेन 
म्हाका कोण केन्ना वीख घालीत आनी कोण केन्ना घातकेपणान म्हजी गोमटी 
कापीत म्हणपाचो म्हाका विस्वास दिसना जालो. देवाधर्माचेर म्हजें मन लागना 
जालें. संकष्टांतसून कशें निभावचें हीच येवजणी म्हाका दीसरात लागली. पुत म्हजो 
चड़ अपुर्बायेचो. ताचो ताथो -माथो हांवें जायतो केलो. ताका हांव भो बरो केळेतालों. 
अशें आसताना तो म्हज्या जिवार उठिल्लो पळोन म्हाका मोटो खेद जालो. हांव 
संवसारांत अखया आइछ्लों अशें न्हंय. केन्नाय एक दीस हांव दोळे धांपतलों आसलों 
आनी म्हजें शिंवासन ताका मेळटलें आसलें. परंत त्या हुतहुत्या जिवाक थार जायना 
जालो. म्हण्टकूच, म्हजी राखण म्हाका करची पडली. मनशाक आपणाच्या 
जिवाफुडें संवसारांत कितेंच व्हड ना. आपुण सुसंगीत आसल्यार बायलो आनी 
भुरगीं. आपणाचो जीव होगडावन तांची कसली गोडी? देखून पुतान म्हजो जीव 
घेंवचे आदीं ताचो जीव घेंबचे तजविजेक हांव लागलों. परंत पोटच्या गुळ्याचेर 
आपल्या हातान तरसाद चलोंक म्हाका चिके कठीन मारूक लागलें. तशेंच हें काम 
दुसर्‍्याचेर पातयेंवकूय म्हाका काळीज जायना जालें. संवसारांत म्हाका कोणाचोच 

विस्वास नासलो. म्हण्टकूच हांवेंच तें कशेय भाशेन तडीक व्हरपाचें येवजिलें. | 
इतले म्हणसर देवाचे दयेन पुताचो पंचविसावो जाल्लो-दीस लागीं पावलो आनी 
म्हज्या कपळांत एक भौ बरी कल्पना उदेली: जाल्ल्या दिसाच्या निमतान ' 
राजपाटणांत हांवें मोटो उत्साव करची तयारी चलैली आनी पुताक रांवचे खातीर 
एक वेगळोच म्हाल शुंगारांवक लायलो. तांतूंतले न्हिदेचे कुडींत पलंगातळा कोणाक | 
समजूंक दिनासताना दारवेचे दोन तीन सुरुंग हांवें भरून दवल्ले आनी तांच्यो वाती. 
जमनींतसून लागशिल्या एका भुयेरांत व्हरून सोडल्यो. हे भाशेन मांडणी जातकूच | 
पुताक आपौणो धाडून हांवें माये-मोगान येवकार दिलो आनी मोटो समारंभ करून | 
ताचो जाल्लो-दीस गाजैलो. हांवें ताका कसलोच दुभाव येंवक दिलो ना. ताका 
जिवार घालपांत इछ्लीय बाकी दवल्ली ना. रातचे पारा तो आनी ताची बायल | 
शृंगाराइल्ल्या राजम्हालांतले कुडींत सुस्त न्हिदल्यांत आनी जें थें किण्ण पडलांशें 
पळोन, भुयेरांत वचून हांवें म्हज्या हातान थेंच्या वातींक कांकाडो पेटैलो आनी त्यो 
जमनींतसून जळत जळत कांय वेळान सुरुंगांक लागून म्हजो पुत आनी सून न्हिदल्यांत 
थें हुलपून मेलीं. हे भाशेन खरेल्या देवाची आसतशी चाखरी करूंक म्हजें काळीज 
ल्हव-फूल जालें. रोखडीच हांवें आनीक एका मुलखाचेर घुरी घालची तयारी 
केली आनी फाल्यां भायर सरतलों म्हळ्यार आज सांजेवेळा धो-धो करून हरंधारिनीं 
पावस पडूंक लागलो. त्या वेळार संवसार बुडौंक तो आयला अशें म्हाका दिसलें 
ना. एक दोन वरांनी आसरतलो अशें हांवें मनांत म्हळें. परंत फुकट. दोन दीस जाले 
तरी ओखळ पडना जाली. राज्यांतले जायते गांव आनी शारां व्हांवन गेलीं म्हणपाची 
भयांकृत खबर म्हज्या कानार आदळ्ळी. म्हज्या काळजांत कच्च जालें. खरेल्या 
देवाचे चाखरेक भायर सरपाचे अगदीं तयारेंत आसताना मदींच हें आडमेळें कशें 
आनी कित्याक येंवचें तें म्हाका समजना जालें. हो वेळमेरेन ताचे दरएकले चाखरेंत 
म्हाका उपार जेत मेळिल्ले; आनी आतांच ताणें म्हाका कित्याक अंतर दिलें? हांव 
येवजणेंत पडलों. आनीक दोन दीस गेले. पावस काडना तो काडना. म्हजो अदों 
मुलूख बुडलो म्हणपाची खबर आयली. म्हजेर आकान्त आयलो. आनीक दोन 
दीस हो पावस असोच दोळे धांपून पडत जाल्यार म्हजें राजपाटण बुडून हांवूय 
मरतलों म्हणपाचो म्हाका हुस्को जालो. म्हजें राजपाटण आनी ताचे भोंवतणचे 
कांय गांव चिके उंचाटेर आसले देखून ताणीं इतले दीस तग काडलो. परंत फुडार 
मोटो कठीन दिसूंक लागलो. हांव सदींच मनांत म्हण्टालों कि हांवें देवा-धर्मांत 
जोडिल्ले पुण्यतायेखातीर म्हाका हेरां मनशां सारकें मर्ण येंवचें ना. म्हाका तो खरेलो 
देव विमान धाडून वाजैत-गाजैत जितोचो जितो व्हरतलो आनी आपले कुशीक 

बसैतलो. परंत आतां म्हाका दुभाव रिगलो आनी चिके पच्छाताप जालो. सगविलें 
सासणाचें सुख भोगचे इत्सेन हांवें ह्या संवसारांतलें सुख मनाक मारत तशें धाडभर 
केन्नाच भोगलें ना. हें सुख दों दिसांचें आनी साप खिणयाळें करें हांवें लेखलें. '६* 
संवसारांतली गिरेस्तकाय आनी भुरगीं-बाळां म्हण्टात ती बेठी भुलसाण आसून 
खरेली मोटी तस्रीप देवाच्या हातांत आस अशें हांव समजलों.'६' आइल्ल्या 
दिसा तागेलेच चाखरेच्या बोवाव्ठाफुडें सस्ततायेन उंडी वळून हांवें केन्नाच खाली 
ना. म्हज्या भाण्डारांत रत्नांच्यो राशी पडल्यो आसतानाय हांवें त्यो आंगार केन्ना 
घाल्यो नात. म्हज्या रंगम्हालांत हजारांनीं रुपेस्त बायलो आसताना हांव तांचे 
बांगडा नाका-पुरो जायसर केन्ना किटकिटलो ना. म्हाका सामकें चुकिल्ल्या- 
सांडिल्ल्यावरी जांवक लागलें. जिवाचो शिणभाग वचसर सुखाचो घांस घेंवक 
आतां आनीक वेळ उल्लो ना. हांव फटोल्ल्यावरी जालों. मर्ण म्हजेवशीन आं करून 
पळोंक लागलें. आतां कांय दिसांनीं, कांय वरांनी, कांय घटकांनी, कांय खिणांनीं, 
सगळें वैभव जेंचें थें सांडून म्हाका बच्चें पट्टलें म्हणपाचें येबजून म्हजो जीव 
मिडमिडलो. हांव खासावीस जालों. इतले म्हणसर, औराचें उदक घो-घो करून 
राजपाटणांत रिगलें. सगळेकडेन आकान्त, हुयेली आनी बोबो आयकूक येंव 
लागल्यो. कोण कोणाक पावना. आवे भुरग्याक पावना. मेळत तो आपणालो 
जीव वाटांवक लागलो. हांवें राजम्हालांतसून सगळे चाखरमाने धांवडावन दारांक 
आडांबे घाले. मागीर हांव रंगम्हालांतसून भाण्डारांत आनी भाण्डारांतसून रंगम्हालांत 
पिशाभाशेन घुबुघुबु धावक लागलों. म्हजो जीव वाटांवचो, रत्नां वाटांवचीं कि 
राणयो वाटांवच्यो हेंच म्हाका सुचना जालें. म्हजें मन दोंशीं तींशीं जालें. कांय 
वेळान औराचें उदक राजम्हालाच्या सपणांक तेंकलें. हो म्हाल म्हळ्यार गडगंज 
किल्लो कसो आसून ताका सात माळयो आसल्यो आनी तांतूंत पांच हजार लोक 
खुशाल रांव येताले. देवसत्तेन एकाद्रो पावस आसरून आमी वांचून उरू म्हणून 
हावे म्हज्यो राणयो आनी भाण्डार सगळ्यांत वेले माळयेर व्हरपाचें येबजिलें. हांवें 
रत्नांचो एक गोण फाटीर मारून वैर व्हरून दवल्लो आनी दुसरो गोण व्हरूक सकला 
देंबतां जाल्यार भाण्डारांत उदक भरिल्लें दिसले. म्हाका भळाभळा रडूंक आयले. 
हांव बेगोबेग फाटल्या पावलांनीं वैर चडलों आनी रंगम्हालांत वचून कांय सुन्दर 
राणयांक हांवें सातवे माळयेर पावैल्यो. तांचीं बाबड्यांचीं काळजां फुकफुकतालीं. 
आतां चड काळ म्हाका तांचो वांगड मेळचो ना म्हणून वळवळ्या भाशेन हांव 
तांकां तुकुतुकु करून दोळ्यांत भरूक लागलों. मरतकूच सर्गार म्हाका इतल्यो 
रुपेस्त बायलो दिष्टी पट्टीत कि ना म्हणपाचो दुभाव येंवक लागलो. तरेकतरा रंगांनीं 

चित्राइल्लीं कापडां न्हेसतकूच म्हज्या रंगम्हालांतलीं तीं बद्द पिसोळींच कशीं. 
दिसतालीं. मानेवैल्यान कमरेमेरेन मेकळ्यो सोडिल्ल्यो तांच्या तिकतिकीत केंसांच्यो 
विणयो आनी तांतूंत खोइल्लीं नागचांफीं अजून म्हज्या दोळ्यांर नियळटात. हांव 
ताकतीन जण एकलेच्या पोल्याचो उमो घेंबक लागलों. तितले म्हणसर उदक सातवे | 
माव्ठयेर चडलें. म्हजो धीर गव्ठसणलो. म्हज्यो राणयो काचाबूल जावन हेवशीन 
तेवशीन धांवक लागल्यो. कोण जनेलांचेर चडल्यो. कोण खुटयांक उमकळ्ळ्यो. 
कोणें पाटयांक गोळ माल्लो. कोण म्हज्या खांदांर चडल्यो. कोण फाटकुळेर बसल्यो. 
कोण गळ्याक वेंगल्यो. कोण कमरेक विळखल्यो. हूं म्हण्टा म्हणसर उदक म्हज्या 
नाखाचे तेमकेक तेंकलें. रोखडेंच घस-घस-घसांयच जालें. त्या वेळार राणयांचें 
ओजें आंगार आसतानाय आकान्तान हांवें रत्नांच्या गोणाक गच्च वेंग माल्ली आनी 
ताचेरूच हांवें प्राण सोडलो. 

'टूतमाम, म्हजे जिणेची ही खबर जाली. ती आयकून, खरेल्या देवाची चाखरी 
हांवें कितले पोटतिडकेन केली म्हणपाची तुजी खात्री जातली. त्या बळिष्ट देवाची 
संवसारांत जीं खेतबागडीं जाताली तीं हांवें जायतीं आळाबंदा हाडलीं. मनशांच्या 
हड्डयांत बावल्यां-पुजेचो धडधडो हांवें रिगेलो आनी तांकां खरेल्या देवाचो मार्ग 
दाखेलो. आतां तांकां चडकरून मळबावशीन तोंड करून देवाचें ध्यान करपाची 
संवय लागिल्ली. अशें आसताना, देवान म्हाका हेर किर्कोळ मनशांभाशेन लेखून 
तांचे वांगडा बुडौन माल्लो हाचें कारण कितें तें तूं सांगशी व्हय?' 

दुतान म्हळें, 'तुवें तुज्या समजाभाशेन देवाची चाखरी केली हांतूंत दुभाव ना. 
परंत ती करता आसताना तुवें झुजां आनी हाणामारी जायती करून सुमाराभायर 
रगत व्हांवेलें. तुवें जायत्या जाणांचो घात माल्लो. तुवें तुजो बापुय, भाव, भावजो, 
पुत, सून आनी नात्या-पात्याचीं हेर मनशां हांचो जीव घेतलो. तुवें गुरवारी बायलांची 
हत्त्या केली. तांचे गर्भ घळघळायले. तुवें लक्षांनी लोक वळवळावन जिवानशीं 
माल्ले. तुवें जायत्यो कुळवंत बायलो भष्टायल्यो आनी तांची नाका-जाल्ली विटंबणा 
केली. देवधर्म नकळ जाल्ल्या पातकी मनशाभाशेन तुजी करणी जाली. मातयेचें 
जीव नाशिल्लें एक बावलें करतलो जाल्यार चित्रिकाक कितले त्रास पट्टात आनी तें 
कोणूय मोडीत जाल्यार ताका केदो किंवाटो येता तो तूं जाण व्हय? जीव आशिल्ली 
मनशाची कूड त्या बावल्या पाष्ट अशें तूं समजता? ती घडूंक देवाक कांयच त्रास 
पडूंक नात? ती मोडून उडेल्यार ताका इल्लीय तिडक येंवक फावना? तूं बारकायेन 
पळेशी जाल्यार मनशाचे निर्मप हें देवाचे हातचें सगळ्यांत व्हडलें अजाप कशें तुका 
दिसतलें. मनीस उलेता, हांसता, येवजिता आनी तरेकतरा घडामोड करता हीं सगळीं 

` फुक्याचींच कामां म्हणून समजला तूं? असले चमत्कार करतल्या जिवांक तुवें 
भिकणांभाशेन चिड्डून उडेले हाची तुका इल्लीय खंत दिसना? मनशां म्हळ्यार 
` गोळची भाजी? पांयांतळा जाय तशी चिड्डांवची आनी माड़ांवची? संवसारांतल्या 
. एकल्याय मनशाचो वोगीच जीव घेतल्यार देवाक सगळी मनीस -जात मारून 
उडेल्ल्यावरी दिसता आनी एकल्याय मनशाचो जीव वाटायल्यार देवाक सगळी 
मनीस-जात वाटायल्ल्यावरी दिसता हें तुका सांगूंक जाय व्हय?' १६१ 

राजान म्हळें, 'दूतमाम, धर्तरेर आजवेर म्हजे कसलेच करणे खातीर म्हाका 
कोणें दुशण लांवक नासले. तुवेंच तें पैलेंवेलें लाइल्लें पळौन म्हाका अजाप जाता 
आनी चड वायट दिसता. हांवें झुजां आनी हाणामारी केल्यो खस्यो. म्हज्या हातान 
जायत्या मनशांचें रगत व्हांवेलें खरें आनी तांकां आडमार्गाविल्यान सारक्या मार्गार 
हाडूंक हांवें कांय कडकडीत उपाय केले खरे. परंत ही म्हजी करणी वायट जाली 
अशें केन्नाच कोणें म्हळें ना. खासा मरतल्या लोकांनीं आनी तांचीं मर्णा दोळ्यांनीं 
पळेतल्या लोकांनीं म्हजे करणेक इल्लीय खोड लांबक ना. मरतले बाबडे सुखा- 
समाधानान हांसत हांसत मेले म्हळ्यार जाता. म्हज्या मुलखांतल्यो हजारांनीं 
गांवकाऱ्यो, देसकाऱ्यो, कायदेमंडळां आनी प्रधानमंडळां हाणींय म्हजे करणे आड 
एक उतर केन्ना तोंडाभायर काडूंक ना. उफाट्टे, म्हजी दरएकली करणी चड म्हत्वाची 
आनी अगत्याची आसून ती भौच नाजकायेन, जतनायेन, मोवाळपणान आनी 
काकळुतीन हांव तडीक पायतालों म्हणपाचो म्हजो उजळ लोकीक आकास - 
पाताळभर गाजतालो. हाचे परस म्हजे करणेच्या बरेपणाचो गडगंज पुरावो आनीक 
खेंच मेळचो पडला? हांवें झुजां माल्लीं तींय वायटाक पडलीं अशें तुका दिसता? 
झुजाबगर केन्नाच कसली म्हत्वाची कामां घडून येतात? आमकां झुज जरी नाकाशें 
दिसलें तरी देवानूच तें लावन दिलां. केन्नाकेन्ना आमच्या बय्याची गजाल आमकां 
नाकाशी दिसता आनी वायटाची गजाल जायशी दिसता. झुजाचीय गजाल तशीच. 
तें आमकां नाकाशेंय जालें जाल्यार आमच्या बच्याक पट्टा. देव तें जाण. तुमी 
आमी नकळत. '६* हांवें मारिल्ल्या झुजांनीं देवाची आनी मनशांची थोडी चाखरी 
जाली म्हणून समजला तूं? तांच्या धर्मान कोटयांनीं लोकांक खरेल्या देवाची वळख 
मेळून ते बऱ्या मार्गाक लागले आनी सासणाच्या नर्कांतसून वाटाबले हें ल्हानसमान 
काम जालें? तूं आपलो लक्षांनीं मनशां माल्लीं इतलेंच ध्यानांत घेवन बसला. परंत 
तीं मेलीं म्हणून तांचें वा देवाचें कसलें लुस्कान जालें? तीं चड काळ वांचून उल्ल्यार 
बावल्यां-पुजेच्या खातोणांत अदिक लोळचीं नासलीं? आनी त्याखातीर देवाक 
भौनभौन उबगण आनी तिडक येंवची नासली? आतां तरी तिडक येवनूच ताणें 

तांकां हे संवसार -बुट्टेत बुडौन माल्लीं नात? म्हण्टकूच, ताणेंच दिल्ल्या बळग्यान, 
ताच्याच कामाखातीर म्हज्या हातान कांयजाणां मेलीं जाल्यार कितें वायट जालें? 
ताचेंच काम चिके ल्हव जालें ना? दुसरें, हांवें तीं म्हज्या सुवराथाखातीर माल्ल्यांत | 
व्हय? सुवराथ भँगलो . तांचो म्हजो कसलो द्रेस तरी आसलो? कांयच ना म्हळ्यार. . 
देवाची चाखरी करता आसताना ताचेच इत्सेन तीं मेलीं. ताकाच एकल्याक जलमा 
घालची आनी मारची तांक आस.'** तो आपणाक जाय-जाछ्ली वस्त दवरता 
आनी नाका-जाल्ली ना करता. देखून हांवें जरी तांचेर म्हजे तरसादिचो धपको 
माल्लोसो दिसलो तरी खरेपणानशीं देवानूच तो माल्लो आनी हांवें जरी तांचो जीव 
घेतलोसो दिसलो तरी खरेपणानशीं देवानूच तो घेतलो. ४० देवानूच तांकां माह्लीं. 
हांव दुबळो कितें करतलों? हांव बेठो निमताक आधार. '** हांव हे करणेचो केन्ना 
अभिमानूच धरिनासलों. इतले इतले लोक माछ्ले म्हणून हांव बडाय मारिनासलों 
आनी बडवाचारूय सांगनासलों. आज उपाय नाथून गजालींत गजाल आयली 
इतलेंच. खरेपणानशीं म्हजे बुददिचेर हांवपणाचें लिपण केन्नाच बसूंक नासलें. देखून, 
म्हज्या हातान कितलींय मनशां मेलीं जाल्यार हांवें तीं माह्लींशीं जायनात आनी 
तांची मर्णा म्हाका बादनात. '५* करणेचो अभिमान आनी ओड सोडून जो कोण 
देवाखातीरूच वावुरता ताची गत साळकाच्या पाना भाशेन जाता. उदकांत बुडलां 
आसतानाय ताका उदक लागना. तशेंच म्हाका पातक लागूंक फावना. '%८ हांवें 
जायत्यो कुळवंत बायलो भष्टायल्यो अशेंय तूं म्हण्टा. परंत घोव मरून उबंत 
पडिल्ल्या बायलांक बरोसो वांगड करून दिल्यार तांतूंत भष्ट कसली जाली? 
मोडिल्ल्या रुखावैले वालीक दुसऱया फावोशा रुखार चडेल्यार वायटाक पट्टा 
व्हय? रुखाच्या आलासऱ्याबगर वाल केन्नाच वाट्टा व्हय? तुगेले नद्रेन म्हजी 
मेळत ती करणी पातकीपणाची जाली तरी ती म्हाका कित्याक बादची हें समजना. 
म्हाका खरेल्या देवाची घसघसीत बरी वळख मेळिल्ली. ताका सोडून हांव लटक्या 
देवांक पांयां पडनासलों. जो खरेल्या देवाक वळखलो ताणें कसलीय करणी केली 
जाल्यार ताका ती बादना आनी लोकांकूय बादना हें तुका हांवें सांगूंक जाय व्हय? 
ताणें चोल्ले, नागैलें, गुरवारी बायलांच्या गर्भाची हत्त्या केली, आवै-बापायचो 
जीव घेतलो आनी हेर कसलेंय पातक केलें जाल्यार ताच्या तोंडार काळबाण 
ओतना.'६ ताची चलणूक कितलीय उंवाळिल्ली आसली तरी तो हेर कोणाचेर 
ध्यान दवरिनासताना सासणाच्या एकल्याच एकल्या खरेल्या देवाक भजता म्हणून 
ताका नष्टो आनी पातकी लेखचे बदला साधु-संतांवरी लेखतात आनी ताची केन्नाच 
वाट लागना हें तूं नकळ व्हय? '** ताची नष्य्यांतली नष्टी करणी देव भकशिता 

आनी बय्यांतले बरे करणे खातीर तस्रीप दिता हेंय तूं जाण जातलोच.'० म्हण्टकूच, 
म्हाकाच त्या देवान वेगळे तरेन कित्याक चलोंचो आनी हे बुट्टेत कित्याक मारचो? 
आनीक कांय वर्सा वांचून उल्ल्यार ताचीच सेवा करून हांव ताचें नांव अदिक 
गाजोंचो नासलों? म्हाका बुडौपांत ताची एकाद्री चूक जांवक ना मू? ताणें दाटुनूच 
म्हाका ही ख्यास्त भोगैल्या जाल्यार ताका पातकी आनी पुण्यवंत मेळून सगळे 
सारकेच अशें म्हणचे पडलें. तो एकाच दांत्यांत सगळ्यांक दळटासो जालो. वोगीच 
ताचे चाखरेखातीर हांव मरसर वावुल्लों. ताच्या मनांत म्हाका सर्गार आपले कुशीक 
बसोंचो नासल्यार हांव आसतसो धर्तरेर वचूंक तयार आस. सर्गाकूच मारून भांगर 
लागलांशें न्हंय. हांव पर्थून म्हज्या मुलखांत पावन जाल्यार भौ बरें जायत. थें म्हजें 
भाण्डा आस आनी जाय तितल्यो होंकलोय म्हाका मेळटीत. प्रजापतिच्या धुवांक 
आनी नातींक अजून दुकळ पडूंक ना.' 

दूतमाम खोल येवजणेंत पडलो. राजाक जाप कितें दिंवची ती ताका सारकीशी 
समजना जाली. तितले म्हणसर आठवो आत्मा फुडें सरून म्हणूंक लागलो, 'दूतमाम, 
ह्या राजालेच प्रजे भितल्लो हांव एक आस. म्हजे वांगडा आमच्या मुलखांतले जायते 
आत्मे हांगा पावल्यात. आमी सगळे वांगडाच बुडून मेल्यों. आमी जिते आसताना 
ह्या राजान देवा-धर्माच्या नांवान आमकां जायती पिडा भोगैली. आजचे बुटे 
आमचो प्राण वेता आसताना आमकां चडशें वळवळचें लागलें ना; परंत जितेपणीं 
हाणें मात आमकां जायते वळवळायले. हो आतां आपली करणी कितलीय सांवारून 
व्हरू आनी हाणें मारिल्ल्या मनशांचीं मडीं हांसतालीं म्हणपाचें शिंबरेपणान सांगून 
हो आपले चलणुकेचो कितलोय पाखो घालूं; परंत हाणें आमकां नाका-जल्म 
आनी नाका-संवसार केलो हांतूंत दुभाव ना. हाणें आमकां कितलेय पिडले जाल्यार 
हाचे आड कितेंच उलैशी आमची माणसुकी नासली. हाचे कायदे एका परस एक 
चड खर. हो आमच्या तोंडाक कायद्यांचो गच्च गुड़ो मारून आमकां जाय तसो 
कुमकायतालो. आमच्या आंगाक कितलेय जाळ पेटले आनी भितल्ले भितर पिचून 
आमचो गोबर जालो तरी हाची सगळी पिडणूक मोन्यानी सोंसपाबादत आमकां 
दुसरी गत नासली. देखून आपले करणेच्या बरेपणाचे गडगंज पुरावे दिंवक हाका 
आतां एदें व्हडलें तोंड जालां. भँगू ती खबर. दूतमाम, हांव जातीन मडवळ. म्हाका 
बरप-अक्षर बी कांयच येनासलें. 'मड़वळाची कुरू' म्हण्टात तितली मात हांव 
जाण आसलों. खरेलो देव आनी लटको देव, जिवो देव आनी मेल्लो देव म्हळ्यार 
कितें तेय हांव नकळ आसलों. आमच्या मुलखांतले जायते बरपाक्षरी लोकूय तें 
नकळ आसले. देवळांत आनी देवाऱ्यांत जण्टेल्यांनीं थापिल्ल्या देवाक पुजचें, 

पांयां पडचें, निवेद दाखौंचो आनी आपणें खांवचो इतलेंच ते जाण आसले. देवळांतलो 
आनी देवाऱ्यांतलो देव आमच्या दोळ्याक दिसतालो आनी आमच्या बच्या- 
वायटाक पावतालो; म्हण्टकूच तो लटको आस वा मेल्लो आस म्हणपाचो इल्लोय 
दुभाव आमकां येनासलो. ह्या राजाच्या आज्यान आनी हाणें तो पैलोवेलोच आमच्या 
कपळांत भल्लो, हो आमकां सांगतालो कि खरेलो देव केन्ना कोणाक दिसना, '४* 
ताचेकडेन दोळो पावना'** आनी ताका रूप ना.'** अशें आस जाल्यार, आमी 
कोणाक करें पांयां पडचें आनी आकान्ताच्या वेळार खैंचेकडेन कोणाक उलो 
मारचो हें आमकां समजनासलें. हो आपलो मेळत तेन्ना सांगतालो कि मळबावसल्यान 
तोंड करून दोळे धांपचे आनी देवाचें ध्यान करचें. परंत देव थेंच बसला म्हणपाक 
आधार कितें? ताका खैंचेयवशीन पांयां पडल्यार कितें जालें? तो पाताळांत आसूंक 
फावना? आमी जे वशीन आमचो फुडो करूं ते बशीन देवाचोय फुडो आसून तो 
धाय दिशांनीं पातळ्ळा'** म्हणपाचें होच आमकां दीसरात सांगतालो आनी 
ताका आमी देवळांत आनी देवाऱ्यांत घुस्मटायतांत म्हणपाची होच आमची अपुर्बुह 
करतालो. अशें आसताना हाणें मात देवाक मळबांत घुस्मरावन दवल्ल्यार जाता? 
मळब लकलकता आनी चंद्र-सूर्य ताचेवैल्यान येरादारी घालतात म्हणून देव थैंच 
आसूंक जाय म्हणपाचो हाचो समज ना मू? दुसरें, जाका रूप ना आनी जो दिसना 
ताचें ध्यान कशें करुं येत? दिसनाशिल्ले वस्तिचें ध्यान करपाचें कोणाच्याच नशिबांत 
आस? अशानशीं कोणूय तें करूंक गेल्यार बेठे त्रासांक म्हारग न्हंय?'०६ सोंशाचें 
शिंग केन्ना कोणाक दिसचें पडलां व्हय? तरी आसताना, ह्या राजाले म्हणणेंत 
कितेंय जीव आस जाल्यार पळौंक हांव एक दोन फावटीं मळबावशीन तोंड करून 
दोळे धांपून उबो रावलों. परंत खैं गा आस देव? काळ्या-निळ्या काळोख - 
गुपाटाबादत हेर कसलीय वस्त म्हाका थें दिसना जाली. म्हण्टकूच ह्या राजाच्या 
मत्तान काळोख-गुपाट होच खरेलो देव जालो ना? म्हाका ही सामकीच पिसाय 
कशी दिसताली. हो आमगेल्या देवाक जीव ना म्हण्टालो . परंत हागेल्या काळोखाक 
तरी जीव खें आस? ह्या काळोखा परस आमगेल्या देवळांत आनी देवास्यांत बशिल्लो 
घसघशीत आनी लकलकीत देव हजार वांख्यांनीं बरो न्हंय? हाणें आमकां 
वळवळावन आपले भाशेन कोटयांनीं लोकांक खरेल्या देवाची वळख लायली 
आनी लक्षांनीं देवळां मोडून घालीं. परंत म्हाका दिसता एकल्याकूय ती वळख 
मेळूंक ना. इतलेंच न्हंय, तर ह्या राजाकूय ती मेळूंक ना. हो वोगीच खरेलो देव, 
खरेलो देव म्हणून नाचून कामा-गर्जबगर मनशांची हत्या करतालो. कसलें कोल्ल 
हाच्या कपळांत रिगिल्ले कोण जाण. त्या कोल्लाक लागून म्हज्याय ताळ्यांत हाणें 

एक दीस कडेल्ले शिशें ओतचें केल्लें. परंत देवसत्तेन हांव वाटावलों आनी आज ही 
गजाल सांगूंक पावलों. आमची मडवळांची चाल नकळ तूं? आमी आंगावलीं 
उमळटा आसताना नेट जांवक तोंडान 'शिव, शिव' म्हण्टांत. हे भाशेन हांव एक 
दीस तळयेर उमळटासो पळोन, म्हज्या एका दायज्यान ह्या राजाक चाडी सांगली 
कि हांव लटक्या देवाचें भजन करतां. मागीर कळाव आस? ताणें म्हजेसरीं दोग 
तीग शिपायक कडेछ्ले शिशें दिवन धाडले. ताणीं म्हाका जमनीर उदारो पातळायलो 
आनी तोंडांत कायलाथो घालून कोलनाडो करूंक लागले. त्या वेळार म्हज्या 
जिवा-नांवार केदो आकान्त आयलो तर! तांची समजाविशी घालता म्हणसर म्हाका 
नाका-पुरो जालें. निमाणें, आयुष्याची दोरी घट आसली म्हणून हांव तांच्या 
हातांतसून सुटलों. आतां तूंच सांग पळोंया, दूतमाम, दोळ्यांक दिसनाशिल्ल्या 
आनी रूप नाशिल्ल्या देवाक आमी आमचे मतींत येता तसो पुजचो न्हंय जाल्यार 
कितें करचें? ह्या राजाक काळोख-गुपाटांत देव आशिल्लो दिसता आनी आमकां तो 
लांकडां-फातरांच्या म्हतींत दिसता. हो जसो काळोखाक 'काळोखा पाव' 
म्हणनासताना (देवा पाव' म्हण्टा तशे आमीय त्या म्हुतींक 'म्हर्ती पाव, लांकडा 
पाव, फातरा पाव' म्हणनासताना 'देवा पाव' म्हण्टांत. काळोख आनी म्हुर्ती वोगी 
आधाराक. आधार नासताना देवाचें ध्यान करतलो एकलोय मनीस संवसारांत आजवेर 
जालो ना, आतां ना आनी फुड़ाराक जांवचों ना. अशें आसताना, जो कोण आपुण 
तशें ध्यान करतां म्हण्टा तो ढोंगी. तो व्हडल्यांतली व्हडली फटास मारता. तो 
आपणाक फटोन लोकांक फटेता. हे भाशेन, ह्या राजाचो आनी आमचो आधाराचो 
दांडो जरी वेगळो वेगळो आसलो तरी आमी एकाच गांवांत वच्ची वाट चलतांत 
आनी एकाच घरांत एकाच धनयागेर पावतांत. `` आमचे जितेपणी हीं उतरां ह्या 
राजाकडेन उलेशी माणसुकी नासली. तो बऱ्याच उतराक “खाता तुका' म्हणून 
वस्स करून आंगार येतालो. तो आमकां धड उलौंकूय दिनासलो. तो आमकां 
भौनभौन तिडकून सांगतालो कि आपल्याच दांड्याक धरून चलात; ना जाल्यार 
आमी सासणाच्या नरकात पट्टल्यों. परंत ताच्या दांड्याक धरून चलूंक आमी साप 
कुड्रे आसत व्हय? देवान आमकां दोळे दिंबक नात? जणएकलो आपापलो दांडो 
घेवन चलतलो. अमकोच दांडो घेवन चलूंक जाय म्हणून कोणाक लग्नीक करचेलें 
कारण ना. `°“ देवाची इत्साच आशिल्ली जाल्यार, तो धर्तरेवैल्या सगळ्या लोकांक 
एकाच दांड्यान धरून भांबडायतलो आसलो.'** परंत तशे करिनासताना, ताणें 
जणएकल्या मनशाक आपापलो दांडो सोबीत आनी सुंदर बरो दिसपाची मांडणी 
केल्या. देखून तो दांडो घेवन ते चलतात आनी त्याच देवासरीं पावतात. '“* मनशांनीं 

ताका कसोय पुजलो जाल्यार ताका तांची पुजा पावता. तोच ते पुजेचो धनी. £९ | 


ह्याराजाक मदींच नाका-जाल्ली उखला-दवरी करूंक कोणें सांगिल्ली? तरी आसताना 
हांव तुका विचारतां, ह्या राजालीच म्हणणी एकाद्री खरी जावन आमी नर्कात पडूं 
अशें दिसता गा तुका दूतमाम? उपाट-न्यायी देव असलो अन्यांव करीत गा? तो 


सगळो संवसार न्याय-नीतीन चलेता खें. '<* अशें आसताना, ताच्या मनांत आमकां | 


sper pn 


| * 


| 


नर्कात धुकलचे आसल्यार हांव ताका हेच घडये सणसणीत विचारतां कि 'तुज्या | 


नांवान आमी म्हुर्तिचो आधार घेंवक फावना जाल्यार, तूं आमच्या म्हस्यांत येवन 
घसघशीत बरो कित्याक उबो रावना? आमी तुका पळौंचे नात म्हण्टांत? आमी 
जाल्यार आडवर तुकाच पळौंक आशेल्यांत. तुजो छंद लागिल्ल्या कारणानूच ह्या 
राजा असल्या कोल्ली राजांकडसून आमकां सुरै-उकडे धपके खांवचे पट्टात. तुका हें 
समजना? तुका जाल्यार सगळें समजता खें.'“* दिसता तसलें आनी दिसना-जाह्लें 
मेळून सगळें तुका कळटा खें.'“* तुका रूप नासलें जाल्यारूय तूं सगळें पळेता 
खें.'€* तूं पांय नासताना धांवता, हात नासताना धरता, कान नासताना आयकता, 
दोळे नासताना पळेता आनी समजपाचें सगळें समजता खें. ८६ म्हण्टकूच आमगेली 
अडचण कितें ती मात तुका दिसना आनी समजना? तूं वोगीच आमचो घुस्मटमार 
कित्याक करता? तुका कितेंय करचेली तांक आस खें. '** अशें आस जाल्यार, तृं 
घसघशीत बरें रूप घेवन तुजे सुंदर बरें तोंड आमकां कित्याक दाखैना? तुका दिष्ट 
जायत म्हणून तूं भियेना मू? हें भौच सोपें काम तूं करिना जाल्ल्यान आजवेर तुज्या 
नांवान कितलींशीं धुमशेणां, रणखेंवां आनी रक्तखेव संवसारांत चल्ला तो तुका दिसना? 
तूं जाल्यार मोटो दये-मायेस्त आनी काकळुतेस्त खें. ८८ परंत मनशांच्या रगताच्यो 
न्हंयो व्हांवल्यो तरी तुजें काळीज दर्वेना हें अजाप न्हंय?' 

'दूतमाम, ह्या राजाक देवान सर्गार बसैलो जाल्यार आमकांय थें बसौंक जाय. 
दिसनाशिल्ल्या आनी रूप नाशिल्ल्या देवाची वळख हाका जितली मेळ्ळ्या 
तितलौच आमकां मेळ्व्या. हो काळोखाच्या आधारान देवाक पायां पट्टालो आनी 
आमी म्हुर्तिच्या आधारान देवाक पांयां पट्टाल्यों. मेळून आमची दोगांयची भक्ती 
सारकीच. आमी हाचे भाशेन मनशांचें रगत मात व्हांवोंक ना आनी हाचे इतल्यो 
नष्ट्यो करण्यो करूक नात. देवाचे चाखरेपरस भांगर आनी बायलो हांचे खातीर हो 
चड झुजतालो. देखून सर्गावैलें सुख हाच्या वांट्यापरस आमच्या वांट्याक चड 
येंवक फावो. परंत सर्गार आमकां हाच्या शेजारा मात उपकार करून बसौंचे न्हंयत . 
हाच्यो खुनशी करण्यो येवजितकूच अजुनूय आमच्या आंगार कांटो फुलता. हाची 
मागणी मान्य करून देवान हाका एकाद्रो पर्थून धर्तरेर धाडलो जाल्यार आमकां 

गा 


: 


॥। 


प्रात थें धाडचे न्हंयत. तशें करचे भाशेक देवान आमकां नर्कात धुकल्ल्यार भौ बरें 


जायत. थें आमकां अदिक वळवळे काडचे पडचे नात.' 


मागीर णववो आत्मो फुडें सरून म्हणूंक लागलो, 'दूतमाम, हांवूय ह्याच 


शजाच्या राज्यांत रावतालों. हांव जातीन म्हालो. वाखराचो हांव सरदार. परंत 
'त्रवारिच्या सरदारांकूय आयकनासलों. म्हज्या हातांत तांची तकली येनाफुडें ते 


सामके बिलू जाताले. हांवें जायते फावटीं तांच्यो शेंडक्यो हालैल्यात. मिशयो 
हुमटिल्यात. खाडां खरवडल्यांत. गले चांचायल्यात. गालद्यो आनी पोलद्यो 
घेतल्यात. माथ्याचे कपचे निखळायल्यात. रगतां व्हांवेल्यांत. मानो मुड़िल्यात. 
फाटी कुमकायल्यात. इतलेंय जावन ते सदींच म्हज्या उपकारांत आनी पांगींत 
आसताले. ताणीं म्हाका सात सात आपोणे धाडल्यार 'येतां, येतां, आत्तां आयलों, 


हो आयलों' म्हणून सदींच हांव तांकां घोळकायतालों आनी चडकरून तांचेगेर 


वचनासलों. म्हण्टकूच म्हाका भांगर लागिल्ल्यावरी जायते जाण म्हज्या दारांत 
येताले आनी सायबा-जात्रा करून कापणी करून घेताले. हो सगळो पराक्रम म्हज्या 
हातांचो. तांची कर्तुत्वदशाच मोटी. हजारांनीं लोकांच्या माथ्यावेल्यान हांवें ते 
भोंवडाइछ्ले. ह्या राजाचेय गले हांवें एक फावट म्हज्या हातांनी पिसरिल्ले. निमाणें 
ताणेंच तांची वाट लायली. एक दीस कांय गांवकारांच्या भजनांत हांव ताळ वाजेतालों 
म्हणून हाणें ते कातरूक लावन म्हज्या दोळ्यां हुजरां जाळ्ळे. म्हज्या जल्माचो 
घात जालो. म्हर्जे पोट म्हज्या वाखराचेर. वाखर धरूक हातूच नात जाल्यार कापणी 
कसली करतलो आनी पोट कशें भरतलो? तरी म्हजी बायल जिवी आसली म्हणून 
बरें जालें. ती बाबडी शेजाऱयांगेर दळून कांडून आठोभर हाट्टाली आनी पेज-निवळ 
करून म्हज्या ताव्व्यार घालताली. देखून ही बुट्टी येसर हांव वांचून उल्लो. म्हजे हात 
कातरीत पासून संसाराच्या खरेल्या देवा संबंधान म्हज्या मनांत एक मोटोच दुभाव 
रिगला; तो कोणाच्यान काडून उडों येत अशे म्हाका दिसना. ह्या राजाक जाल्यार 
त्या संबंधान कितेंच विचारपाची माणसुकी नासली. आतांय म्हाका ताचो थर्त भय 
दिसता. तूं ताका चिके पेल्यान सरूक सांग पळोंया. तो आमकां आडवर सांगतालो 
कि खरेलो देव दोळ्यांक दिसना आनी ताका रूप ना. अशें आस जाल्यार ताका 
हातूय आसूंक फावनात. म्हण्टकूच, ताणें धर्तरी, मळब, सूर्य, चंद्र बी कशे रचले? 
म्हाका हात नासताना कापणी करूंक येना; आनी देवान हात नासताना एदो व्हडलो 
संवसार कसो घडलो? तशेंच, 'दोन देव करुं नाकात; देव फक्कत एकलोच आस' 
अशें सांगूंक ताका तोंड खेंसून आयले? रूप नाशिल्ल्या देवाक तोंड, ताळो, गळो, 
नाख, दोळो, कान, मन, हात, पांय, भायलें आंग, भितल्लें आंग, स्वास, उस्वास 

बी कितेंच आसचें ना. ह्या राजाले म्हणणे भाशेन तो एदो लांब आनी तेदो hi 

आसचो ना. तो मोटो आसचो ना. तो बारीक आसचो ना. तो मोखवो आसचो ना. | 
तो लांबोडो आसचो ना. `“ असल्या रूप आनी इंद्रियां नाशिल्ल्या देवान संवसार 
घडलो म्हण्टात तें म्हाका एक कुवाडेंच कशें दिसतालें. ह्या देवाच्यो आमी म्हुर्ती 
करतांत म्हणून हो राजा मेळत तेन्ना आमची अपुर्बुद्व करतालो. परंत हांव तुका 
विचारतां, रूप नाशिल्ल्या देवाचें ध्यान तरी कशें करुं येत? ध्यान करतलो जाल्यार 
आकृताय आशिल्ली कसलीय वस्त मनांत येंवक नाका? ज्या देवाक आकृतायूच ना. 
ताचें ध्यान कसले? आमचीं देवळां आनी देवारे जाग्यार आसले तेन्ना देवाचें ध्यान 


आनी पुजा करूंक आमकां सोपें पट्टालें. परंत ह्या राजान तांची वाट लायतकूच | 


आमी सामकेच अडचल्ल्यावरी जाल्यों. दोळे उगडल्यार देव ना आनी दोळे 


धांपल्यारूय देव ना अशी आमची अवस्ता जाली. अशें आसताना, हो राजा 
आमकां देवाच्या मार्गाक लायले म्हण्टा हेंच अजाप. हो खासा देवाच्या मार्गाक 
लागल्यार आमकां लायत. देवाच्या नांवान हो दोळे धांपतालो तेन्ना काळोखाबादत | 
दुसरी कसलीच आकृताय हाचे सामखार उबी रावनासली. हागेले दबकावणेक | 


भियेवन हांबूय कांय काळ दोळे धांपून देवाक होरायतालों. परंत म्हाका त्या 
काळोखाची उबगण येताली. निमाणें, दोळे धांपून काळोख करचे बदला दोळे 
घसघशीत उक्ते दवरून हांव 'देवा पाव, देवा पाव' म्हणूंक लागलों. कांय दिसांनीं 
सटकरून म्हज्या मनांत आयलें कि देवाक रूप ना म्हणून जर ताचीं रुपडीं करूंक 
फावनात तर ताका देव हें उतर तरी कशें लांव येत? रूप-रंग नाशिल्ल्याक आनी 
दिसनाशिल्ल्याक नांव कशें दवरचें? अशानशीं दवल्लेय जाल्यार तें आमचे अर्दुकडे 
आनी चुकिल्ले कल्पनेन दवल्ल्यावरी जांवचें ना? आमी आमच्या समजाभाशेन 
ताची कितलीय सुंदर आनी केदीय बळिष्ट म्हुर्त घडली जाल्यार ताका आपलीं 
खेतबागडीं केल्ल्यावरी दिसून तिडक येता खें. ताका तें व्हडलें पातक कशें दिसून 
त्या खातीर तो मनशांक सासणाच्या होमखणांन पिचैतालो खें. म्हण्टकूच, आमी 
ताका कितलेंय बरें आनी केदेंय व्हडलें नांव दवल्लैं जाल्यार ताका आमची तिडक 
येंबची ना? आनी त्या खातीर तो आमकां कडकडीत ख्यास्त भोगौंचो ना? ताका 
नांव दवरची गजाल आसुनीच. ताका आमी तो म्हणचो, कि ती म्हणची कि तें 
म्हणचें हेंच आदीं कशें थारांव येत? ताचें लिंग समजना जावन ताका आमी 'तृं 
बायल आस, तूं दादलो आस, तूं कुंबर आस, तूं आंकवार आस, तूं दांडो घेवन 
लडलढणें झिरझिरीत म्हातारखंड आस' ° अशें म्हळ्यार ताच्यो भिकारभासो 
केल्ल्यावरी जांवच्यो नात? बारकायेन येवजिल्यार, त्या रूप-रंग नाशिल्ल्याक 

| 


| 
दादलेपणाच्यो वा बायलपणाच्यो कुर्वोच आसच्यो नात. `` ताका आवे म्हणु 
नज. बापुय म्हणुं नज. ताका कसलेंय उतर लांवक गेल्यार लागू जायना. ताका 


` 'असो न्हंय, तसो न्हंय' हेय एके तरेचें नांवूच न्हंय? मोटो घुस्मटमार जालो. हांवें 


म्हळें आसु तो देव. नाका ताचें नांव. नाका ताचें रूप. मोनेपणासारकें सुख ना. हांवें 


' मागीर ताचें नांव घेवन ताका पांयां पडचेंय सोडून दिलें. हांवें म्हजी म्हणणी दुसर्‍या 
` जायत्याजाणांच्या कानार घाली आनी तांकां ती खरीशी दिसली. तेय म्हजे भाशेन 


देवाचें नांव घेना जाले आनी ताका पांयां पडना जाले. हांगा जमिल्ल्या आत्म्यांत 
असल्या आत्म्यांचो आंकडो जायतो मोटो आसूंक जाय अशें म्हाका दिसता. 
बारकायेन येवजिल्यार, दिसनाशिल्ल्या देवाची खरेपणानची वळख आमकांच चड 
मेळ्ळी आनी ताचे इत्सेभाशेन आमीच खरेपणानशीं चल्ल्यों अशें म्हणूंक जाय. 
ह्याराजान कितल्योय बडायो माल्ल्यो तरी ताचो पांवडो आमचेकूय जायतो सकला 
लागता. तो जरी देवाच्यो म्हर्ती पुजिनासलो तरी ताका लागू जाय नाशिल्लीं नांवां 
बळयांच लावन चाळेतालो आनी तिडायतालो. आमी हीं दोनूय पातकां करिनासल्यों. 
देखून, देवान हाका सर्गार बसैलो जाल्यार हाच्या माथ्यावैली सुवात आमकां दिंवक 
जाय. आमचो पांवडो हाचेय परस उंच. दूतमाम, म्हगेली खबर सांगता आसताना, 
उपाय नाथून, 'देव' हें उतर जायते फावटीं म्हज्या तोंडांत आयलें म्हणून म्हाका 
वायट दिसता आनी पच्छताप जाता. ह्या भयांकृत पातकाची म्हाका मकलासी 
जायत जाल्यार उपकार जातीत.' 

मागीर धावो आत्मा फुडें सरून म्हणूंक लागलो, 'दूतमाम, हांव जातीन 
शेट. हांव ह्याच राजाच्या राजपाटणांत रावतालों. हांव म्हज्या धंद्यांत मोटो फिशाल. 
नाजकायेची कंगरखीस करपांत, तास मारपांत आनी ओप दिवपांत म्हाका लागतलो 
शेट कोणूच नासलो. हांवें केल्ल्यो वस्ती सूर्याच्या किर्णा भाशेन घिसघिसताल्यो. 
बायलांच्यो, दादल्यांच्यो आनी भुरग्यांच्यो तरेकतरा वस्ती हांव घट्टालों. पांयांतल्या 
पोलाऱ्यापासून माथ्यांतल्या गंडभेरवामेरेन बायलो आपल्यो वस्ती म्हजेच कडसून 
करून घेताल्यो. म्हज्या घिसमिशा पाटल्यांची नामना जाल्यार सगळें राज्यभर 
पातळ्ळेली. ह्या राजाले रुपादेवीचो करंड हांवेंच घडला आनी तिच्याच धर्मान ही 
बुट्टी येसर हांव वांचूंक पावलों. तिणें सुमार स म्हेन्यांफाटीं किर्णफूल आनी साळकां- 
पटी करूंक म्हजेकडेन भांगर दिले. हांवें तीन म्हेने लागतीत म्हणून सांगले. परंत 
आमचें शेटिंचें नकळ तूं दूतमाम? तीन म्हेन्यांचे गजालीक तीन वर्सा लागतात ना 
जाल्यार सय वर्सा लागतात. ताका आमचो उपाय आस गा? आमी बळयां करतांत 
तें? आमकां बेगीन फेती मेळिल्ली नाकाशी जाल्या? जिस्त तीन म्हेन्यांचे अखेरेक, 

उमाशे दीस, बारा वरांच्या कडार, राणयेन वस्तींखातीर रमक्याक म्हजेसरीं धाडून 
दिलें. तिगेली कुळमीण ती. मोटी उंवाळ्ळेली. हांव देवाचे कुडींत दारां आनी 


जनेलां गच्च लावन पुजेक बशिल्लों आनी निक्तेंच निरंजन पेटौन तोंडान ल्हवुल्हवु | 


आरथ म्हण्टालों. बटकिच्यान कलयादाच्या बुराखांतसून म्हाका जिस्त पळेलो | 


( 


आनी 'धल्लो गा धल्लो! असली कामां? म्हणून दबकायलो. हावें कच्च करून आंग | 
काडलें. म्हाका शेळी हम आयली. खें पळचें आनी खें लिपचें तेंच येवजना जालें. 


हावे बेगोबेग निरंजन पालैलें. दिवली पालैली. खांदावेल्या ओल्या वाल्यान देवारो | 


धांपलो आनी दारासरीं येवन 'खें गो पापया रमक्या, चडां दिसानशें?' अशें जीब 


दाडेक घालून म्हणत ल्हवू भायर सल्लों. परंत तें आयकता? तें मोटें बण्ट. ताणें | 


म्हळे, 'म्हाका समजता गा गणशेटी, तूं पिशार जीव घालुं नाका. तूं सरकारी कायदे 
मोट्टा. आत्तां राजासायबांक कळेतां.' हांवें ताच्या तोंडार हात धरून “अगो पापया 
वोगें राव, पुलीस आयकतीत' म्हणून फुतफुतून ताची पांयांपडणी केली. निमाणें तें 
वस्तिंचे खणपटीक बसलें. त्यो तर जांवक नात. हातांतूच घेंवक नात म्हळ्यार तुका 
एकाद्री फट दिसतली. परंत आमच्यो गरजो नकळ तूं दूतमाम? तुका विसकून सांगूंक 
जाय? तरी आसताना, ती घटका कशीय निभावन व्हरूक हांवें म्हळें, 'फाल्यां 
सांजेवेळा कावळे घोंट्ऱ्याक वेतकूच यो गो.' परंत ताका तें खरें दिसना जालें. ताणें 
नाखार बोट धरून म्हळें, 'फाल्यां दिवे-लावणेर वस्ती मेळ्ळ्यो तर बरें जालें. ना 
जाल्यार भल्लो तुजो कुडव.' अशें म्हणून चुतडें भेंड हालैत गेलें. अखेरेक फाल्यांची 
सांजेवेळ आयली. राणयेचें भांगर पडिल्लें घाण. कशें सोडौचें तें समजना. किंर्वटीक 
दमडी ना. आतां कशें करचें? लिपून रावलो म्हणून सुट्टा? पळून गेलो म्हणून 
वाटावता? जल्माचो घोळ जालो. तीनसांजचे कात्रीर रमकें राक्षीण कशेंशें येवन 
आगट्यासरी बसलें. म्हजेर आयलो आकान्त. हांवें येवज-येवज-येवजिलें. निमाणें 
राणयेकूच पांयां पडचे तजविजेन हांव रमक्यावांगडा राजम्हालांत गेलों आनी तिका 
सांगलें कि 'उपकार करून आनीक तीन म्हैने उसर्पत दी. राणीसायबिणिच्यो वस्ती 
हरां लोकांच्या वस्ती भाशेन कशोय बुडबुडीत केल्यार जायनात. तांची रेखणी बरी 
जांवक जाय. त्यो सोबीत जांवक जायत. त्यो घडूंक चिके कळाव लागता. राणयेक 
तें खरेंशें दिसलें आनी वस्ती सुंदर जांवक जायत म्हणून तिणें म्हजी मागणी मान्य 
केली. त्या आदींय, तिगेल्यो दुसस्यो वस्ती करच्या वेळार हांबें जायते फावटीं 
चिके अदिक वेळ मागून घेतिल्लो आनी तिणे तो दिल्लो. हांव रोखडोच घरा आयलों 
परंत तें नष्टे रमकें म्हाका सुको सोड्टा? म्हजी चाडी सांगल्यार राजाकडसून ताका 
तस्रीप मेळपाची आसली. ह्या राजाचो कायदोच तसो आसलो. चाडी सांगतल्याक 

` दुडू मेळटाले. रमक्यान म्हजे पुजेची खबर राजाच्या कानार घाली आनी पुलिसेचे 
कांय शिपायक म्हजो देवारो सोदूंक येतले म्हणपाची सुनशा म्हाका लागली. हावे 
- कितली वर्सा तो जतनायेन राखून दवल्लेलो. राजान शेजाऱ्यांचे देवारे केन्नाच जाळून 
' उडेले; परंत म्हजो देवारो हांवें लिपौन दवरून राजाक ताचो इल्लो वासूय लागूंक 
दिंवक नासलो. तें पातकी रमकें न्हंय जाल्यार ही बुट्टी येसर तो सुसंगीत उरतलो 
आसलो. आतां आनीक शाणपण चलचें ना म्हणपाचें येवजून हांवें रातोरात तो 
आनी भितल्ल्यो म्हर्ती व्हरून बांयत शेळेल्यो. दुसरे दिसा उजवाङ्यार शिपायकांनीं 
म्हजी देवाची कूड, रांदची कूड, कोठयेची कूड, माळो, माळी, पेटो, फळीं, कडण्यो , 
बांशे बी सगळें सांसपून पळेलें. परंत एकूय म्हुर्त तांच्या हाताक लागली ना. ते 
कपळार हात मारीत तोंड घेवन गेले. परंत रमकें तितल्यान वोगें रावता? ताणें राजाक 
सांगलें कि 'दों दोळ्यांच्यान तर पुते हो गणा लटक्या देवांक दिवे दाखैतालो आनी 
तोंडान आरथ म्हण्टालो.' मागीर वेळ आस? ताणें म्हाका फाटीवसल्यान हात 
बांदून चोराभाशेन आपल्या म्हऱ्यांत हाडूंक लायलो आनी म्हजे हात कातरून 
तोंडांत कडैछ्लें शिशें ओतची ख्यास्त फोर्मायली. म्हजे पांय लडलडूंक लागले. 
राणयेच्या कानार खबर पावली. तिचेर कलकलो आयलो. म्हजे बगर आपल्यो 
वस्ती सोबीत बच्यो करतलो शेट राज्यांत दुसरो ना हें ती बरेभाशेन जाण आसली. 
कशेय भाशेन त्यो म्हज्याच हातान जांवच्यो ही तिका मोटी उमळशीक. ती खर्शेत 
खर्शेत राजासरीं आयली आनी ताका सगळी खबर कळौन आनीक तीन म्हेने म्हजे 
वाटेक बच्चें न्हंय म्हणपाची तिणें मागणी घाली. तिणें कोंपरामेरेन हात जोडले. 
म्हण्टकूच राजाचो उपाय उल्लो. ती ताची अपुर्बायेची राणी. तिची मागणी ताच्यान 
ना म्हणुं येत? हे भाशेन म्हर्जे मर्ण तीन म्हेने फुडें धुकल्लें आनी हांव घरा आयलों. 
परंत जिवाक म्हज्या सुख जायना जालें. खाल्लो गोटो आंगाक लागना जालो. मर्ण 
म्हजे सामखार दोळे वटारूक लागलें. हांव कट्टेत गुंडे घालून घटका आनी दीस 
मेजूंक लागलों. राणयेच्यो वस्ती ह्या जल्मांत जावपाची निखालुस आस्त नासली. 
म्हण्टकूच त्याखातीरूय म्हाका कडकडीत ख्यास्त भोगची पडली हें हांव जाण 
आसलों. आनीकां तीन म्हेन्यांनीं म्हज्या सगळ्या गुन्यांवांची वळेरी करून राजा 
म्हाका चांचावन मारतलो म्हणपांत इल्लोय दुभाव नासलो. म्हण्टकूच मर्ण लागीं 
पावलेंशें पळौन, देवा-धर्माच्या मार्गाक हांव आदलेय परस चंड पोटतिडकेन 
लागलों. जितेपणींम्हज्यो वादऱ्यो लागतीत त्यो लागतीत; परंत मरतकूच तरी 
म्हजे हाल-उपाद्रे जांवचे न्हंयत अशें हांवें येवजिलें. आदीपैली देव खें आस तो 
सोदून काडच्या वावराक हांव लागलों. ह्या राजाले म्हणणेभाशेन तो भांगरा- 

रुप्याच्या आनी लांकडां-फातरांच्या म्हुर्तीत नासलो. म्हगेल्या अणभवाभाशेन त | 
दोळे धांपून केल्ल्या काळोखांतूय नासलो. म्हण्टकूच तो खें आस आनी खें 
म्हणपाचे चौकशेक हांव लागलों. ताका सोदून काडूंक हांव जायतो वावु्ों. हां 
म्हजे आगरें आनी तुतयो चिके कडेक दवल्ली आनी दीस आनी रात म्हणनासतान | 
हांव रानांनीं भोंवलों, मळांनीं जळपलों, न्हंयां -व्हाळांत बुचकळ्ळों, समुद्रांत पयलो ' 
उंच दोंगरांच्या तेमकार चडलों, सावदांच्या घोलींनीं रिगलों आनी (देवा, देवा 
म्हणून ताळो पडसर आइलों. परंत खेंचेच कडेन तो 'ओ' म्हणना जालो. तो 
मनशासारको आस कि देवचारासारको आस? तो सावदासारको आस कि 
सवण्यासारको आस? तो सोर्पासारको आस कि किडी-मुयेसारको आस? तो 
वास्यासारको आस कि उदकासारको आस? तो उजवाडासारको आस कि 
काळोखासारको आस म्हणपाचें हांव येवजूंक लागलों. परंत कांयच कळना जालें. . 
निमाणें वैतागून हांवें म्हळें, 'भँगू तो देव. देव बी कोण ना. सगळी फट. देव आसल्यार | 
म्हाका दिसचो नासलो? आनी 'ओ' म्हणचो नासलो?' मागीर देवाक विसरचे ' 
तजविजेक हांव लागलों. परंत चे:, कितेंच केल्यार विसरूक जायना. देवाचें पिशें 
म्हज्या कांठ्यार बसलें. म्हजी जीन म्हण्टाली, 'देव ना;' मन म्हण्टालें, देव आस." | 
तें म्हाका विचारूंक लागलें, 'देव ना जाल्यार धर्तरेच्या माथ्यार निळ्या लुगटाचो ' 
फोर मारिल्लो सोबीत बरो माटव कोणें घालो? माडयां-मेडिंचो निखालुस आधार | 
नासताना तो कसो तगलो? ताचेर मेज-माप नाशिल्ल्यो भांगराच्यो फुलयो कोणें | 
माल्ल्यो? तांतूंत आंकड्यांबगर उजवाडाचे दोन घणघणीत दिवे कोणे उमकळायले? . 
तांतूंतलो एकलो दिवो भौनभौन कोण मोट्टा आनी कोण जोट्टा? त्या माखांतसून ' 
भयांकृत नाळिंचे फार-पेट कोण मारता? आनी धर्तरेर थंडगार उदकाचो शिंवर | 
कोण घालता? तांबडे मातयेंतसून पांचव्या रंगाची चार कोण रुजता? सुक्या सडसडीत 
भाताच्या एका आसकुट्यांतसून शंबर आसकुटे कोण भायर काट्टा? फळांच्या : 
तोऱ्यांचो पांचवो रंग पुसून तांकां हळडुवो रंग कोण साड़ायता? आनी तांतूंतली 
मुदलची आंबसाण नाशी करून साकर कोण भरता? काराथ्यांत कोडसाण, उसांत 
गोडसाण, मिरसांगेंत तिखसाण, तेफळांत मिरमिटाण कोण भरता? उज्याक हुनसाण, 
उदकाक थंडसाण कोण दिता? जायेंत शितळ आनी गोड पर्मळ कोण रिगैता? 
पिसोळ्यांक तरेकतरा चित्राइल्लीं कापडां कोण न्हेसैता? मेरवाच्या शिंगांक फागूर 
कोण फुटैता? बोचुड़ेच्या माथ्यांत कुचो कोण खोयता? मडवळणिच्या ताळ्यांत | 
मंजूळ सुरांची पिल्लूक कोण बसैता? शेरकांक माळयां-कुडिंचे सुंदर घोंटुरे बांदूंक | 
कोण शिकैता? हे सगळे चमत्कार कोणेंय केल्याबगर आपशींच जातात?” हांव 


॥ 

येवजणेंत पडलों. हांवें म्हळें, 'करतलो नासताना करणी कशी जांव येत? १३ 
रुपादेवीचें किर्णफूल आनी साळकां-पटी हांवें शेटीन केल्याबगर जायनात. म्हण्टकूच 
' एद्या व्हडल्या सुंदर संवसाराचें घडप तरी कोणाय शेटीबगर कशें जांव येत? ज्या 
_ आवै-बापायच्या कुसव्याक असलो नामनेचो कर्तुत्वी शेट जल्मा आयलो तीं कितलीं 
भाग्यवंत म्हणचीं! म्हाका तो शेट दिष्टी पडिल्लो जाल्यार म्हज्या जिवाची आरथ 
' ताचे भोंवतणी हांव उंवाव्ठटलों आसलों. तागेलें गोत्र, कूळ, मूळ बी किते तें तरी 
उपकार करून तूं म्हाका सांगशी व्हय दूतमाम?' 

शेटिच्या तोंडांतसून हीं उतरां भायर सरनाफुडें दुतान विंगळ्यांसारके तांबडेच 
दोळे करून तिडकीन म्हळें, 'किर्ते? एकल्याच एकल्या, सैमा आइल्ल्या, 
सासणाच्या देवाचें गोत्र, कूळ, मूळ आनी आवे -बापुय तूं सोदूंक लागलो? पातकी 
खेंचो. देवाक गोत्र आनी कूळ आस? '** ताका मूळ आस? तोच खासा मूळ 
मुळाचें मूळ केन्ना कोणें आयकलां? °` मुळाक मूळ आसल्यार ताका मूळ हें नांव 
तरी सोबता? देवाक आवै-बापायच्या कुसव्याक घालूंक तूं पिसांवक ना मू? ताका 
आवै-बापुय ना. तो कोणाचोच भुरगो न्हय आनी ताका भुरगींय जायनात.'*९ तो 
लग्न जांवक ना. ताका बायल ना. म्हण्टकूच भुरगीं खेंचीं? `° ताचो जल्म जांवक 
ना. ताचे सारको कोण ना. ताचे परस व्हडलो कोण ना. ताचो धनी कोण ना. ताचो 
राजा कोण ना.'“ सगळ्यांचे मूळ तो.*** सगळ्यांचो बापुय, आवे आनी आजो 
तो.'°° तो एकलोच एकलो. ताचेकूय आनीक दुसरो कोण ना.'** 

हाचेर शेटीन लडलडत आनी आडखळत म्हळें, 'रागार जांब नाका गा दूतमाम . 
तुज्या तांबड्या दोळ्यांचो भय दिसता. परंत खरें तें केन्नाय खरेंच. तें उलोंक चिता 
आस? तूं म्हणटा, मुळाक मूळ ना. परंत अशें कशें जायत? आमी मनीस जाल्योंच 
म्हणून सामके बाबत म्हणून समजला तूं? अगा, आंब्याच्या रुखाचें मूळ खेंसून 
येता? आंब्याची पारी लायतकूच भितरसुनूच तें भायर सरता मू? म्हण्टकूच पारी हें 
त्या मुळाचे मूळ जालें ना? पणसाच्या मुळाचें मूळ भिकण जालें ना? माडाच्या 
मुळाचे मूळ सोडणाचो नाल्ल जालो ना? माडयेच्या मुळाचें मूळ बेडो जालो ना? 
चिंचेच्या मुळाचे मूळ चिंचारो जालो ना? देवाक आवे-बापुय ना म्हण्टा तूं. परंत हें 
खरें कशें मानचें? हांव एदो व्हडलो खांब्या-खुऱयांचो शेट आवे -बापायबगर जालों 
म्हणून समजला तूं? म्हजीं भुरगीं म्हजेबगर आनी म्हजे बायलेबगर जालीं? बायल 
नासल्यार भुरगीं खेंचीं म्हणून तूंच विचारता. तूं म्हणटा, देवाक जल्म ना. म्हण्टकूच 
आपशींच तो वैर सल्लो? पणून कित्यांतसून गा? नाशिल्ले वस्तींतसून कितेंच भायर 
सरता?२०२ कितेंच नांवा-रुपा येता? हांव शेट कसलीय वस्त करतलो जाल्यार 


गोमन्तोपनिषत्‌ खंड २ २६७ 


आदींपैलीं भांगर नाजाल्यार रुपें जाय. भांगर नासताना किर्णफूल आनी साळकां- 
पटी जाता?' 7 

दुतान केंच करून आंगार येवन म्हळें, “चीप राव, शेटी तूं चड जिबट. देव 
कसो जल्मलो आनी कित्यांतसून भायर सल्लो त्यो जाळवण्यो तुका कित्याक? “तो: 
आस' इतल्यानूच तुका ताचो सगळो समज पडूंक जाय.'° दुसऱ्या कित्यान 
पडचो ना. तो जल्मलो अशें म्हणशी जाल्यार तूं नर्कांतल्या काळोखांत पट्टलो!'२०४ 

शेटीन म्हळें, “परंत तो जल्मूंक ना म्हण्टात ते काळोख-गुपाटांत पट्टात, हें खरें. 
गा दूतमाम?' २१५ 

दुतान दांत किल्लून म्हळें, आर शेटी! तूं धांपता कि ना तोंड बऱ्यान? देवाक | 
जल्म ना. ताचें कशेच तरेन मूळ आसुं नज. तो मूळ नाशिल्लें मूळ. तो बी नाशिल्ली 
बी.*** तो आवै-बापुय नाशिल्लो आवै-बापुय. इतल्यान तुवें सगळें समजूंक जाय. 
ताची पाळां-मुळां आनी बियो-भटे तूं सोदूंक लागशी जाल्यार केन्नाच सोंपचे नात. | 
ताचीं आवै-बापुय कोण तीं तुका समजत जाल्यार तितल्यानूय तूं धादोशी जांवचो | 
ना. ताचो आजो कोण, पणजो कोण, सेणजो कोण आनी सेणज्याचो सेणजो कोण 
म्हणपाचीय चौकशी तूं करूंक लागतलो आनी गाडयेच्या चाखाभाशेन घुंवतलो. 
तुगेल्या समजाभाशेन देवाक मूळ कारण आस अशें म्हळ्यारूय त्या कारणाचें 
कारण आनी पर्थून त्या कारणाचें कारण हे भाशेन सर्पळेचे दुवे लांबेत तितले लांबतले. 
ते केन्नाच सोंपचे नात आनी निमाणें पुरो जातकूच खैंच्याय एका दुव्याकडेन तुका 
केन्नातरी थपकल मारची पट्टली. त्यापरस हातांत आइल्ल्या पैल्यावैल्याच दुव्याक 
मूळ कारण वा देव लेखल्यार चड बरें न्हंय? *** शेटी, तूं आतां आनीक तुजें तोंड 
व्हांवों नाका हां. बरें जांवचें ना. तुजी तकली गळटली. तुवें जाळवणी केली ती 
सुमाराभायर जाली. सैमा आइल्ल्या, दिसनाशिल्ल्या, खरेल्या देवासंबंधान अदिक 
वाद केन्नाच घालूंक फावना.'२०८ 

शेटीन म्हळें, 'तें तुवें सांगचे आदींच जाण गा हांव दूतमाम. तुमच्यान सारकी 
बरी जाप दिंव नज जाली म्हण्टकूच तुमी अशेच तिडकतात, आंगार येतात आनी 
भेष्टायतात. धर्तरेवैल्या बरपाक्षरी आनी गिन्यानी मनशांचीय चाल अशीच आस. 
तांगेल्या गिन्यानाच्या भांडवलाचो पोटलो रितो जातकूच ते तुजे सारकेच चाळावतात. 
परंत तितल्यान म्हजी म्हणणी लटकी जायना. म्हजो प्रस्न म्हाका सुटना आनी 
तुज्यान सोडों नज. पैल्यावैल्या दुव्याक मूळ कारण लेखचें अशें तूं म्हण्टा खरें. 
परंत तोय दुवो म्हज्या हाताक लागूंक ना; आनी आजवेर कोणाच्याच हाताक 
लागला अशें म्हाका दिसना. अशें आसताना, जे कोण तो आपल्या हाताक लागला 

` अशें म्हण्टात ते आपणांक फटौन लोकांक फटैतात. ते फटकिरे, तडुकी, ढोंगी 
आनी पातकी. हांव गणाशेट तसलो न्हंय. हांव खरें तें उलैतां. संवसाराचें मूळ 
` कारण हांव ना म्हणना. तें आस. इतलेंच न्हंय, तर तें म्हज्या आकान्ताकूय पावलां 
. म्हणपाचो म्हाका ताजो-तट्टटीत अणभव आयला. रुपाराणयेकडेन केल्ले थारणुके 
भाशेन आनीकां सातां दिसांनीं जिस्त तीन म्हेने भर जावन म्हाका तिचें किर्णफूल 
आनी साळकां-पटी दिंवची पट्टली आसली. परंत म्हजो जीव-नांव घाण दवरून 
वा म्हाका विकुनूय हें जायसारकें नासलें. हांव देवाक सोदूंक वावुरतालो खरो. परंत 
राणयेच्या वस्तिंची याद जातकूच म्हज्या पोटांत कच्च जातालें. राजा म्हाका एक 
दीस कडकडीत ओतांत उबो करून म्हजे हात पांय कातरतलो, दोळे कोंकतलो, 
कान कापतलो, म्हज्या आंगाच्यो इल्ल्योइल्ल्यो बोयो करतलो आनी म्हज्या 
ताळ्यांत शिंशाचो रोस ओततलो म्हणपाचें भयांकृत चित्र म्हज्या दोळ्यांसामखार 
उबें रावतालें आनी म्हाका चिनारी येताली. ह्या वळवळ्यांतसून कशें वाटांवचें तें 
म्हाका समजनासलें. हांवें जायते फावटीं बांयत उडकी मारून जीव दिवचेंशें केलें. 
राजाचे पिडणुकेपरस असलें मर्ण हजार वांट्यानीं मोवाळशें म्हाका दिसलें. परंत 
तीन म्हेने वाट पळीन तितले म्हणसर म्हाका देव दिष्टी पडलो ना जाल्यार निमाणें 
तशेंच करपाचो नित्शय हांवें केलो. परंत म्हाका चड खोस जाता कि देव म्हाका 
दिष्टी पडलो नाय जाल्यार ताणें आपली सासाय म्हाका दाखैली. ताणें म्हाका 
आत्महत्येच्या पातकांतसून वाटायलो. ताणें म्हाका राजाचे पिडणुकेंतसून सोडेलो. 
ताणें धाडिल्ली बुट्टी जिस्त वेळार आयली. ताणें ती पातकी मनशांक संवसारांतसून 
ना करूंक धाडिल्ली खरी. परंत म्हज्या ती चड हितार पडली. हांव आनी राजा 
वांगडाच बुडून मेल्यों. बुड्रेसारखें शितळ मर्ण दुसरें आसचेंच ना. नाखा-तोंडांत 
उदक भरून मात्सो घुस्मटमार जातकूच जीव वेता. खऱ्यानींच तर भौ बरें मर्ण. 
असलें मर्ण येंवक मोटी पुण्यताय आनी मोटें भाग्य जाय. हांगा जमिल्ल्या 
आत्म्याच्या भिच्यांत म्हजे असले आत्मे जायते आसतले. तांकां वांचपापरस मर्णूच 
चड सुखाचें जालें जातलें. सांगचेलें इतलेंच कि संवसाराचें मूळ कारण आस खरें 
आनी म्हाका तें पावलां खरें. परंत शून्यांतसून तें आपशींच वैर कशें सरत? *”* तें 
कित्यांतसुनूय जल्मलां; *** ताका आवैबापुय आस हांतूंत दुभाव ना.' हाचेर दुतान 
चिके मोवाळपणान म्हळें, “शेटी, तूं मोटींमोटीं शाणपणां उलैता आनी नाका- 
जाल्लीच पिसाय कसली घेवन बसला? देवाक आवै-बापुय कसो आसत? आवे 
आनी बापुय, जल्म आनी मर्ण हीं उतरां जलमा येंवचे आदींच जो आसलो ताका 
आवै-बापुय आनी जल्म-मर्ण खैंचें? त्या वेळार तो एकलोच एकलो वार्‍याच्या 

वा दुसऱ्या कसल्याच पालवाबगर आपले शकमीं स्वास-उस्वास घेतालो. ताचे | 
बादत हेर कोणूच नासलो.२११ ताका सैमा आइल्लो आनी सासणाचो म्हण्टात तें 
वोगीच न्हंय. ताका मूळ कारण निखालुस ना. २ ताणें आपणें आपणाक घडलो. १२ 
तो आपले आपुण जालो. | 
मागीर इकरावो आत्मो फुडें सरून म्हणूंक लागलो, 'दूतमाम, हांव संवसारांतलो | 
मोटो व्हडलो जोतिशी, रसायणी आनी निजशास्री. ४ जोतिसकी आनी 
जोयशिकी'*“ हांतूंत म्हाका लागतलो कोण ना. हांव घाडपण जाणं, हांव भुतां 
कुदौंक जाण. आळवँतीण, दंकीण, जखीण, जतगो, खेत्री, रौद्री, समंद, ब्रह्मो, 
देवचार, म्हारू, दियाब आनी सैतान हांकां हांव बेल्यांत गाडूंक जाणं. हांव भार 
काडूंक जाणं. हांव झाडो घालूंक जाणं. हांव मंत्र म्हणूंक जाणं. हांव तंत्र करूंक _ 
जाणं. हांव तावज बांदूंक जाणं. हांव दिष्ट काडूंक जाणं. हांव जादू करूंक जाणं. 
हांव आसो काडूंक जाणं. हांव हात पळौंक जाणं. हांव जल्मपत्रिका करूंक जाणं. 
हांव मर्णपत्रिका करूंक जाणं. मनीस कितलो वांचतलो, केन्ना मरतलो, कितल्यो 
बायलो करतलो, कितलीं आंगवस्रां दवरतलो, कितल्या भुरग्यांक खेळेतलो, कितलें 
जोट्टलो, कितलें मोट्टलो, कितलें होगडायतलो, म्हणपाचें म्हाका जिस्त समजता. 
गुरवार बायलेक चलो जातलो कि चली जातली तें म्हाका चुकनासताना सांगूंक 
येता. सांडिल्ली वस्त खें मेळटली, चोरिल्लो म्हालम्हतो खैं होलमतलो, पुरिल्लो मुदगो 
खैंच्या रांदनिच्या पल्लांत सावतलो तेय म्हाका कळटा. म्हाका बरो-वायट शकून 
समजता. म्हाका शिंकेचें, खांकेचें आनी दोळे उडपाचें फळ सांगूंक येता. म्हाका 
पालींची, सड्यांची, नातकांची आनी कावळ्यांची भास समजता. म्हाका आतांचें, 
फारलें आनी फुडलें सगळें कळटा. हो संवसार केन्ना जालो, कसो जालो आनी 
केन्ना ना जातलो म्हणपाचें हांव जितलें जाण तितलें हांगा आशिल्लो एकलोय आत्मो 
नकळ. ताणीं एदोळपासून देवा -धर्माचो आनी सर्गा-नर्काचो काथो कांडलो तो 
फुकट. जीव म्हजो कणकणलो. संवसाराचें व-न-म कितें तें ते अजून नकळत. 
खासा तूंय जाण कि ना तें म्हज्यान सांगुं नज. तुज्या उलोपावैल्यान तुका तांतूंतली 
कांयच खबर नाशी दिसता. ना जाल्यार, देवान मनशाक मातयेच्या चिकचिकीत 
गुळ्याक सोबीत आकृताय दिवन घडलो आनी ताचेखातीर ताणें संवसार रचलो 
अशें तूं म्हणचो नासलो. तूं त्याखातीर वायट धरु नाका. तूं जोतीस नकळ. तें तृ 
जाण जाल्लो जाल्यार संवसाराची घडामोड म्हजे इतलीच तुका कळटली आसली. 
आज बुट्टी केन्ना येतली म्हणपाचें नोये प्रजापतीक कळचे आदींच हांव जाण आसलों. 
म्हाका तें म्हगेल्या गणितान जिस्त समजल्लें. देखून आदींच म्हजो म्हालम्हतो आनी 

घर-दार विकून नाका -पुरो जायसर हांव जेवलों -खालों आनी धेंकर काडीत मर्णाची 
बाट पळेत रावलों. 

“आमगेलें घर एका उंच दोंगराच्या मुळसांत आसलें. दोंगराच्या माथ्यार 
आय्सपैस सडो आसून ताचे भोंवतणी चोंयवसल्यान मळब जमनीक तेंकिल्ल्यावरी 
दिसतालें. ताचेर झाडपेड एकूय नासले. दिसाचो पोटाचो उद्योग करून जातकूच 
शतचे पारा हांव त्या सड्यार वचून बसतालो आनी म्हज्या माथ्यावेलें सुंदर बरें 
लिखित वाचतालों. भांगराच्या कस्तुरमोगऱ्यांसारकीं तांतूंतलीं अक्षरां पळौन 
पोरसांतल्या पिसोळ्यांभाशेन म्हजे दोळे तांचेवेल्यान नाचताले आनी उद्दाले. तांची 
सुंदरकाय मनांतल्या मनांत तोखेवपांत आनी ओखेवपांत रँगतकूच, म्हाका घरा- 
दाराची आनी बायले-भुरग्यांची याद उरनासली. म्हद्यान रात जाली तरी हांव सकला 
देंबनासलों. म्हजी धाकुटपणाची तरणी-धाकटी बायल रोहिणी भौनभौन कैपँजी 
पेटौन, दाराच्या आडोसाक रावन, नागणीभाशेन तकली भायर -भितर काडून म्हजी 
वाट पळे-पळे-पळेताली आनी हांव केदोवेळ येना जातकूच, रागार-फुगार जावन, 
दाराक आडांबो घालून कुडींत वचून सस्त न्हिदताली. तितले म्हणसर सप्नांतसून 
फडफडून जागो जाल्ल्याभाशेन हांव सटकरून उठ्ठालों आनी तरतरीत घरा येतालों. 
परंत बायल म्हजी दार काडिनासली. म्हण्टकूच, सकाळ जायसर भायले भायर 
उक्त्या भणभणीत आंगणांत लव्यांची मांद्री पातळावन, हङ्यार मळब घेवन म्हाका 
न्हिदचें पट्टालें. परंत तितले खातीर म्हाका वायट दिसनासलें. कशेंय जाल्यार मळब 
म्हजे तोखणायेचें. तें पळेत तितलें म्हाका थोडें. थें मेळत थें व्रां, केम्पू, पाच, नीळ 
आनी हेर तरेकतरा रत्नांच्यो राशी पडल्यात. त्यो वेंगेंत घेवन हांव सुस्त घोरेतालों. 
म्हगेले जिणेची ही थोडीशी पर्वड जाली. ह्या आत्म्याभाशेन हांव तुगेल्या नरकाच्या 
हाऊक भियेना आनी फुडाराक म्हाका खें धुकलतले तेंय तुका विचारिना. नर्क हें 
उतरूच मुदलाक म्हज्या पटी -पुस्तकांत ना. आमगेले नक्षत्र -विद्येंत जळींमळीं सर्गुच 
सर्ग पातळ्ळा. ह्या सर्गात आकास आनी पाताळ, सकला आनी वैर, फुडें आनी 
फाटीं, उजवें आनी दावें हीं उतरां नात. आमगेल्या माथ्यार सर्ग, पांयांतळा सर्ग 
आनी भोंबतणीं सर्ग. आमी पळों तेवशीन सर्ग. आमी सर्गान सामके गुटलावल्यांत. 
आमगेल्या पोटांतूय सर्ग भल्ला. आमी सर्गाचीं रुपडीं म्हळ्यार जाता. '*६ आमी 
सगविलेच धर्तरेर आसल्यों आनी थैंसून हांगा सर्गारूच पावल्यांत. फुडाराक आमी 
सर्गारूच आसतल्यों. म्हण्टकूच नर्काचो बेष्टो भय हांव कित्याक काडूं? हांव 
चडकरून तुजीं आनी ह्या आत्म्याचीं अपुर्बुदपणां चिरून उडोंचे खातीर उलौंक 
उठलां. तूं देवाच्यो नाका जाल्ल्यो काणयो सांगता त्योच म्हज्यान पैलीं आयकुं 

नजत. देव आस म्हणपाचें कोणें सिद्ध केलां? तो खें आस? ताका कोणें पळेला? | 
मनशांनीं जाल्यार ताका केन्नाच पळौंक ना. बेष्टे कल्पनेंतसून ते ताचें चित्र काट्टात | 
आनी ताचे खातीर धर्तरेर धुमशेणां घालून एकामेकांल्यो तकल्यो फोट्टात. कसलो | 
अच्छेव आयला कोण जाण पापयांचेर. तूं एदो व्हडलो दूतमाम. तुवें तरी देवाक | 
पळेला? तूं म्हण्टात तसो ह्या तागेल्या सर्गार दीसरात पडिल्लो आस. हांव एदोळच्यान | 
दोळे तरांटून हांगा हेवशीन तेवशीन बारकायेन पळेतां; परंत तो खैंच दिष्टी पडना. तो 
खरेपणानशींच आसलो जाल्यार तूं म्हाका दाखेशी व्हय? परंत तूं कसलो दाखैतलो? | 
तो आस म्हणपाची रुजवात आजवेर कोणाकूच मेळूंक ना.'*° तरी आसताना, | 
दोळ्यांक घणघणीत दिसता तो हो संवसारूच देवाच्या आसपाची रुजवात म्हणपाचो 
भ्रम ह्या गणाशेटीक जाला. तो म्हण्टा कि करतलो आसल्याबगर करणी घड़ना, | 
ह्या न्यायान देवाबगर संवसार घड़ूंक ना. हो न्याय घडीभर खरो मानलोय जाल्यार, 
संवसाराचो घडपी देव म्हणपाचें सिद्ध कशें जायत? देवाबादत हेर कोणूय घडपी | 
कित्याक जांव नज? संवसारांत जी जी करणी घट्टा ती देवूच करता, देवाबगर 
जायना हें कोणें सिद्ध केलां व्हय? तशें आसल्यार, त्या आधारार देवान संवसार 
घडला अशें अनुमान करुं येत. परंत तसलो आधारूच मेळना. म्हण्टकूच अनुमान 
कसले?“ संवसाराचो घडपी सैतान कित्याक जांब नज? तुगेलो आनी पैल्या 
आत्म्यांचो वाद ध्यानांत घेतल्यार, देवापरस सैतानूच चड बळिष्ट दिसता. ताचेफुडें 
देवाचें शाणपण उपकारा पडलें ना. म्हण्टकूच, ताकाच संवसाराचो रचतलो म्हळ्यार 
बरें जांवचें ना? त्याभायर, तुगेले म्हणणेभाशेन देव म्हण्टात तो उपाट-न्यायी, 
उपाट-रुजू, उपाट-दयेस्त आनी उपाट-काकळूतेस्त. ताणें संवसार घडलो म्हळ्यार 
ताची सामकीच दशा होगडाइल्ल्यावरी जायना? संवसारांत मेळत ते गजालींत. 
पावलाकणकणीं पक्षपात, अन्यांव आनी क्रूरपण भरिल्लें दिसता. थें दया-माया 
आनी न्याय-नीत निखालुस दिसना. थें बळिष्टान दुबळ्याक चेंचचो आनी बुदवंतान 
भोळ्या-भावराथ्याक नाडचो. थें एकान हांसचें आनी दुसस्यान रडचें. थें एकान 
जेवचें आनी दुसऱयान उपाशीं मरचें. असलो खेतबागड्यांचो संवसार देवाच्या 
गळ्यांत बांदल्यार सोबता? तो कोणाय खेत्याच्याच गळ्यांत बांदूंक जाय; आनी 
त्या कामाक सैतानाबादत फावोसो खेतो मेळत अशें तुका दिसता? तुमकां दूतमामांक 
आनी धर्तरेवैल्या जायत्या धर्मिष्टांक संवसाराचो कोणूय तरी रचतलो मानपाची वज 
लागल्या, देखून सैतानाचें नांव म्हाका सुचौचें पडलें. म्हाका जाल्यार संवसाराचे 
निर्मणेक सैतानाची, दियावाची, म्हारवाची, देवाची आनी देवचाराचीय गरज दिसना. 
म्हगेल्या मत्तान देवाक संवसार घडपाची तांक ना. संवसार घडपाखडेन ताचो 

` कुस्कुट संबंध आसुं नज." ताका कूड ना. इंद्रियां नात. मन ना. मेंदू ना. रूप ना. 
तो दिसना. तो संवसार कसो घडीत?२२० हात नाशिल्लो कुंभार मडकुलां कशीं 

` करीत? अशें आसताना, तुगेलीच म्हणणी खरी धरून, हात-पांय आनी कूड 

 नाशिल्ल्या देवान संवसार घडलो अशें घडीभर मानलेंय जाल्यार तांतूंत नफा कसली? 

` तशे मानून संवसाराचें खेंचेकडेन किर्ते बरें जालां? ह्या बच्याची इल्लीय नाट आनी 
पुरावो मेळिल्लो जाल्यार, देव निखालुस नासतानाय आस अशें धरून चलुं येतालें 
आनी ताणें संवसार घडला अशें मानुं येतालें. परंत आजवेरचो अणभव पळौंक 
गेल्यार, वेगळोच दिसता. देवाचे पोले कल्पनेन संवसाराचें बरें जांवचे बदला वायटूच 
चड जालां; आनी त्याखातीर देव खरेपणानशीं आसलोय जाल्यार नाकासो दिसता. 

_ताचो वीट आनी उबगण येता. ह्या देवाक लागून एकाच रगता-मासाच्या मनशांभितर 
कितलेशे वेगळेचार आनी कितलेशे पंगड जाल्यात. हो देव कोणाक दिष्टी पडना. 
तरी आसताना, मेळत तो मनीस आपणें ताका दोळ्यांनीं पळेल्ल्यावरी आनी आपुण 
ताचो चड अपुर्बायेचो जाल्ल्यावरी दुसर्‍याची अपुर्बुह करून ताका दुशण लायता 
आनी ताचे गोमटेचें रगत पियेता. दिसनाशिछ्ले बेष्टे कल्पनेखातीर एका जिव्या मनशान 
दुसर्‍या जिव्या मनशाक मारचो ही आकान्ताची पिसाय न्हंय? संवसारांतलीं 
आजवेरचीं सगळीं झगडीं-झुजां आनी रणखेवां चडकरून हे पिसायेक लागून 
जाल्यांत. जोरा-जाळान आनी धामीन जितले लोक मरूक नात तितले हे पिसायेन 
मेल्यात. ही पिसाय जायत्या काळापासून मनशाचो मेंदू पोखरूक लागल्या. हे 
पिसायेन आजवेर कोट्यांनीं लोकांची वाट लागल्या. ही पिसाय संवसारांत नाशिल्ली 
जाल्यार मनीस -जात आतांचेकूय जायती सुखी जातली आसली. 

'देवाचे कल्पनेन मनीस पातक करूंक पावना; देवाच्या भयान तो उजू वाटेन 
वेता; देखून ही कल्पना तांकत तितली तगौन धरूक जाय अशी कोणाकोणाची 
म्हणणी आस. देव ना म्हणून कळनाफुडें मनशां एकामेकांच्या कांट्यार बसून 
संवसाराचो गाडो बरे तरेन चलूंक दिंबचीं नात असोय तांकां भय दिसता. परंत हो 
बेठो भ्रम आस. शेताचे राखणेक दवल्लेल्या तणाच्या बावल्याची कावळे जितली 
पर्वा करतात तितलीय पर्वा मनशां देवाच्या हावक्याची करिनात. उफाट्टे, हो हावको 
तांकां तांच्यो पातकी करण्यो करूंक चड़ उपकारा पट्टा. ते ह्या हावक्याक आपुण 
खासा भियेनात; परंत भोळ्या-भावराथ्यांक ताचो भय दाखौन आपलो सुवराथ 
सादतात. ह्या खेतल्याच्या अणभवाभाशेन देवा-धर्माच्या साच्यान पातकांचे रोपे 
लसलसून बरे माततात. दुसच्याक सोंपेपणान नाडूंक देवा-धर्माच्या ढोंगासारको 
हेर उपायूच ना म्हळ्यार जाता.२२* मनांत नासलोय जाल्यार तोंडान वेल्याचारांक 

देव देव म्हणून, मोटेमोटे होम पेटौन, यज्ञयाग करून, भगवीं आंगावलीं घालून, | 
माथ्यार जटा वाडौन आनी पेंगटाक हरणाचीं चामडीं गुटलावन भोवतणच्या लोकांचो 
विस्वास जितलो जोडुं येता तितलो आनीक कित्यानूच जोडूंक येना; असो विस्वास | 
जोडिल्ले मनीस संवसाराचेर कोलसुण्यावरी घुरी घालून तो असुदाय लुट्टात. १११ | 
तांच्या तडुकांचो दुभाव कोणाकूच येना. हांवें जायते देव-धर्मिष्ट मनीस पळेल्यात; | 
तांगेले नागौणेक आरंभ चडकरून देवाच्या देवाऱ्याकडसून जाता. देवाक तुळशी | 
आनी फुलां जायत तीं ते मुजरत दुसर्‍याच्या पोरसांतलीं चोरून व्हरतात. चोरिल्ली 
फुलां घाल्याबगर देव केन्ना पांवचोच ना असो तांचो घट समज आशिल्ल्यावरी | 
दिसता. | 
'देव-धर्मिष्ट मनीस आपणाक सुमाराभायर सवळे समजतात आनी देवाचें नांव : 
घेना-जाल्ल्यांक नास्तिक म्हणून तांची निंदा करतात. बारकायेन येवजिल्यार, | 
आस्तिकांपरस नास्तिक हजार वांट्यांनीं बरे. तांगेले चलणुकेंत ढोंग नासता. ते | 
चडकरून आपुण तसो दुसरो हे नद्रेन चलतात. ते सर्ग-नर्क मानिनात. आपले बरे- 
वायट चलणुकेखातीर दिसनाशिल्लो देव आपणाक बरें-वायट भोगैतलो अशें ते | 
समजनात. ते सगळी करणी धिटायेन आनी हुस्क्यामेकळी करतात. अशी गजाल . 
आस्तिकांची न्हंय. ते वैल्याचारांक देव मानून देव नाशिल्ल्याभाशेन चलतात. ते 
चोरांभाशेन संवसारांत वावुरतात. ते लिपा-चोरयानीं पातकांच्यो राशी रचतात. ते 
भौनभोन आपल्या मनाक फटेतात आनी देवाच्या नांवान नाख आदळटकूच देव 
आपणाक मकलासी करतलो अशें समजतात. ते प्रायश्चित घेता आसतानाय पातकांची 
येवजणी करतात. १२१ ते बैल्याचारांक न्हाले-धुले आनी तोंडान दिस-रात देवदेव 
म्हणून ताणीं हातान जपाच्यो माळो घुंवडायल्यो तरी तांचीं मनां खातोणाभाशेन 
कुशिक्लीं आसतात; तांतूंत पातकांचे किडे बुचबुचतात, तांचे सारके ढोंगी कोण 
मेळचे नात. ११४ आपलें नांव भायर फुटनासताना कोणाक कसो खांवचो, कोणाक 
कसो गिळचो होच मंत्र दिस-रात तांच्या मनांत घोळिल्लो आसता. ते पातकां लिपौपांत 
खांपे आसतात. देखून पुण्यवंत म्हणून गाजतात. ते जिते आसताना तांचो जयजयकार 
आनी मेल्या उप्रांतूय जयजयकार. तांचे हाडावळीचेर समाध बांदतात आनी तांची । 
जल्मतीथ आनी मर्णतीथ गाजेतात. देवा-धर्माच्या ढोंगाचो प्रताप केदो आस पळे 
हो! संवसारांत जाची पातकां धांपून उरतात तो पुण्यवंत म्हणून गाजता आनी जाचीं 
पातकां वाऱ्यार उबतात तो पातकी म्हणून दशा होगडायता. संवसारांत खरेलो 
पुण्यवंत ओखताकूय मेळतसो दिसना. *** सगळी पातक्यांची पंगत. आतां इतलेंच 
म्हणुं येत कि तांतूंतले कांय पातकी निसणिच्या वैल्या पांवड्याचेर बसले जाल्यार 

| 


`` कांय मदल्या आनी कांय सकेल्या पांवड्यार बसतीत. परंत तितले खातीर तांकां 
` बरे-वायट लेखून तारतीम करपाची निखालुस गरज ना. जे चड बुदवंत आसून 


णो 


जांकां मोटींमोटीं पातकां पचौंची तांक आसता ते वैलो पांवडो चट्टात आनी जे 


` बुद्दीन बाबत आसून काळजान फुकफुकतात ते सकेल्या पांवड्यार उरतात. पातकां 
 करुकूय जाल्यार धिटाय जाय. तीं अलगजरी मनशाकडसून जायनात. देखून जे 
- कोण थोडीं पातकां करतात तांकां शाबासकी फावना. तांकां चड पातकां करून 


पचोंची बुद्द आनी तांक ना इतलेंच म्हणुं येत. 

'देव-धर्मिष्टोभितल्ले कांय जाण जल्मवेर लग्न जायनासताना रावपाचे भोवस्ताळे 
करतात. तशें करतकूच आपली पवित्रताय आनी सवळेपण लोकांचे नद्रेंत चड भरून 
ते आपल्या नादाक अदिक लागतले अशें तांकां दिसता. तांच्या ह्या ढोंगाखातीर 
म्हाका हांसूंक येता आनी तांच्या नादाक लागून फटवतल्यांच्या भोळेपणाची काकळूत 
दिसता. संवसारांत दादल्याक केन्ना बायल नाकाशी जांवक ना आनी बायलेक 
केन्ना दादलो नाकासो जांवक ना. संवसार म्हण्टात तो दादल्या-बायलांचो खेळ. 
ह्या खेळाचो दाव खेळपाची कूय जणएकल्या जिवाच्या रगतामासांत बळिल्ली 
आसता. ती कोणाकूच थंड रांवक दिना. अशें आसताना, जायते देव-धर्मिष्ट मनीस 
ब्रह्मचर्याच्यो बडायो मारतात आनी बायलेक आफुडचें न्हय म्हणून सांगतात. ९६ 
परंत संवसारांत खरेलो ब्रह्मचारी कोण आसतसो दिसना. बायलेचे ओडींतसून कोणूच 
सुटना. हांव म्हाका मोटो निग्रही समजतालों. म्हाका कसलेंच व्यसन नासलें. हांव 
घुडघुडी आनी विडी ओडीनासलों. नाखाक चिमटी लायनासलों. खांवचीं पानां 
खायनासलों. सुपारेचें खांड दाडेक घालिनासलों. परंत बायलेचें व्यसन म्हाका 
सुटनासलें. बायलेफुडें म्हजे शाणपण चलनासलें. म्हजी अपुर्बायेची चित्रा भायर 
पडली तेन्ना हांव सामको पिशान्तुर जालों. हांव त्या वेळार पन्नास वर्सांचे पिरायेचो 
आसून म्हाका दोन-तीन नातरां जाल्लीं; तरी आसताना बायलेचो व्हरस म्हजो थारूक 
नासलो. हांतरुणार पड़नाफुडें म्हाका सस्त न्हीद लागनासली. म्हजो जीव एकसारको 
तळमळटालो. हांव सवन रात दावे कुशीवैलो उजवे कुशीक गांयडोळ कसोसो 
वळवळटालों. निमाणें तीन म्हेने जांवचे आदीं घरभाटलें घाण दवरून, कचकचीत 
दुडू मोडून तरणे करकरीत रोहिणीकडेन हांव लग्न जालों. कसली सुंदर ती बायल. 
आंगापांगान नाजूक, एकशिवडी, मुडुशी कशीशी. म्हज्या भुजांक तेंकताली. म्हाका 
जिस्त सोबताली. परंत तीय म्हाका धड लाभली ना. बाबडी हालींच ह्या म्हेन्या- 
भरयाक मेली. नशिबाची खरी. मार्थेभर फुलां माळून हळदी-कुकमान गेली. ह्या 
वेळार म्हाका पैंसट वर्सा भर जाल्लीं. म्हजे कातीक मिरयो पडिल्ल्यो. तरी आसताना 

बायलेची तान म्हजी भागूंक नासली. ही बुट्टी न्हंय जाल्यार, हांव एकाद्री कृत्तिका 

ना जाल्यार अनुराधा सोदून काडून खज्यानीच तर म्हज्या कपव्ठाक भाशिंग बांदतलों | 
आसलों. कशेंय जाल्यार बायलेचें व्यसन मोटें खर. तें कितलेंय नाका म्हळें तरी | 
आंगाक येवन दसताच. तांतूंतसून देव -धर्मिष्टायेचें कातडें पांगुल्लेलो ब्रह्मचारीच कसो | 
सुटत? तागेलो धेय लग्न जालो ना तरी मन लग्न जाल्याबगर रावना. तो लिपा- 
चोरयानीं सजनी बायलांचेर दोळो दवरून काळोखांत पातकां करता. ताचेपरस 
दिसा-उजवाडे चेडयांच्यो दारवड्यो भोंवतलो आनी भायले पिडेन कुशिल्लो मनीस 
हजार वांट्यांनीं पुण्यवंत. ताचेकडेन ढोंग ना. तो भोळ्या लोकांक आपल्या नादाक 
लावन नाडिना. 

'देव-धर्मिष्टांच्या मनाचें चित्र काडूंक आइल्लें जाल्यार, ते देवाक निखालुस 
वळखनात, सुवराथ होच तांगेलो म्हादेव म्हणपाचें घणघणीत उक्ताडा येतलें आसलें 
आनी तांच्या ढोंगापासून भोळे-भावराथी लोक सादर रावतले आसले. आज नासलें 
तरी फुडाराक केन्नाय संवसारांत मनशाच्या मनाचें चित्र काडपाची युक्त वा यंत्र 
कोणूय काडल्याबगर रांवचो ना. मागीर कोणाकूच आपुण देव-धर्मिष्ट ब्रह्मचारी, 
साधु, संत, देसभक्त, धर्मभक्त म्हणून ढोंग मातौंक मेळचें ना. ताचे भोंवतणी शिष्य, 
शिष्यिणी आनी तोखणायेकार हांची भुरावळ जमची ना. हें असलें यंत्र ज्या दिसा 
उजवाडा येत तो खरेपणानशीं भांगराचो दीस म्हणूंक जाय. मागीर संवसारांतलो 
न्याय-देमांद लेगीत जायतो आळाबंदा येतलो. कोणाक कोणाचेर किचांटां घालूंक 
मेळचीं नात. बगलांठां घालूंक मेळचीं नात. फटासी मारूंक मेळूच्यो नात. जाची 
करणी ताका भोगची पट्टली. कायदे -म्हुर्तिचें काम भो सोपें जातलें. तांकां आडवी - 
तिडवी तकली घुंवडावची गरज पडची ना. आदवोगादांक एका बोटावैलो निथू 
दुसऱ्या बोटाचेर नाचौन नाका-जाल्ल्यो जाणवायो सांगूंक मेळच्यो नात. तांची 
चडशी गरज लागची ना. सवाय तांगाच्या गवायांक कोण विचारचो ना. लंचदेवाक 
कोण पांयां पडचो ना. मागीर गुन्यांवकार मनीस गुन्यांव करूंक ना म्हणून बासचो 
ना. तो ख्यास्तीतसून वाटांवकूच वाबुरतलो. परंत ही जाली फुडली खबर. तुर्ताक 
सांगचेलें इतलेंच कि देवाचे कल्पनेन संवसारांत ढोंग चड मातून जायतें लुस्कान 
जालां आनी जाता हांतूंत निखालुस दुभाव ना. पातक उणें करचे बदला तें मातौंकूच 
ती चड उपकारता. देखून, संवसारांतसून ती बेगीन ना जायत तितली बरी. ती ना 
जातकूच, मनशां देवाचेर भार घालिनासताना, आपले खासा बुद्दिचेर आधारून 
रावन, तडुकी मनशांपासून सादर रावतलीं आनी बच्याक पावतलीं. 

'देवान आपले खोसयेखातीर आनी मोजेखातीर संवसार घडून जीव जल्मा 

` घाले हीय तुगेली म्हणणी म्हाका खरी दिसना. तुगेले दबकावणेक भियेवन पैलो 
आत्मो वोगो रावतलो जाल्यार रांव. म्हज्यान रांव नज. तुगेले म्हणणेभाशेन उपाट- 
बुदवंत आनी उपाट-गिन्यानी देवान हो जो संवसार घडलो तांतूंत ताचो कसलो तरी 
` हेत आसूंक जाय. हेत आसल्याबगर आमगेले धर्तरेवैलो पिसो अबर्गत लेगीत 
` कसल्याच कामाक फुडें सरना.२० तो सदींच आपलेखातीर ना जाल्यार 
दुसर्‍्याखातीर वावुरता. तो स्वास-उस्वास घेता आनी मलप्यो हालैता त्योय तो 
बेकार पडला म्हणून न्हय. स्वास-उस्वास घेना जाल्यार तो घुस्मटून मरतलो आनी 
मलप्यो हालैना जाल्यार ताच्या दोळ्यांक पुरो जावन ते कसकसतले. देखून तो ह्यो 
करण्यो करता. हाचेवैल्यान, कारण नासताना कोणूच करणी करिना हें सणसणीत 
. बरें सिद्ध जाता. तुगेलो देव कितलोय उपाट-गिन्यानी जालो तरी तो ह्या सिद्धांतांतसून 
सुटना. देवान खोसयेखातीर आनी मोजेखातीर संवसार घडला जाल्यार, तो घडचे 
आदीं ताच्या जिवाक खोस जायनासली, ताका मौज दिसनासली, ताका पुरो जाल्ले 
वा उबगण आइल्ली आनी ती घालोंक ताणें संवसार घडलो अशेंच आमी समजुंचें 
व्हय? तशें आसल्यार, मनशांभाशेन ताच्या मनाक बादा जाता आनी ताका सुख- 
' दुख भोगता अशें म्हणचें पडलें ना? म्हण्टकूच ताचें देवपण खें उल्ले? ताची स्वतंत्रताय 
खें पावली? बच्या-वायटाच्या राजवांनीं ताका चरांटून बांदून घाल्ल्यावरी जालो 
ना? देव सदींच धादोशी, संवसार घडून ताका कितेंच जोड़चेलें नासले, अशेंय तूं 
म्हण्टा. तर तो ताणें दाटून कित्याक घडलो? तो घडिना जाल्यार ताचें कसलें काम 
जायनासताना उरतलें आसलें? `“ खेंचेकडेन कसलो घात जातलो आसलो? 
देवान मनशांखातीर धर्तरी, मळब, सूर्य, चंद्र बी रचले म्हणून तूं तांकां मारून फुगेता. 
परंत ह्यो नसत्योच फुगौण्यो ताणीं कित्याक आयकून घेंबच्यो? ताणीं ताचे उपकार 
कित्याक मानचे आनी ताच्या पांयार कित्याक लोळचें? आपणाखातीर संवसार रच 
आनी तांतूंत आपणांक रांवक सुवात दी म्हणून मनशां ताका केन्ना काकळुती आइल्लीं 
व्हय? तीं जाल्यार संवसार रचल्या उप्रांत ताणें जलमा घाल्यांत अशें तूंच सांगता. 
मागीर तांच्या माथ्यार उपकार कित्याक? जल्मा घाल्ल्यांक तो सुवात दिंवचो ना? 
खें उडेतलो आसलो तर? म्हस वियेता खैं आपले खाजीक आनी रेड़कांचेर बेठे 
उपकार. तसली गत ही. म्हाका जाल्यार दिसता, देवाच्या गळ्यांत दाटून संवसार 
बांदून ताची अशी अपुर्बुह जांवक दिवचे भाशेक ताणें तो घडुंकूच ना अशें म्हळ्यार 
चड बरें न्हंय? तुगेले म्हणणेभाशेन देव एकाद्रो आसलो जाल्यार ताचो तितलो 
आब उरचो ना? 
'बारकायेन येवजूंक गेल्यार, देवान संवसार घडलो ही तुगेली म्हणणी कशेच 

तरेन सिद्ध जायसारकी ना. तुगेल्या समजाभाशेन देव म्हळ्यार उपाट बळिष्ट. तो | 
दुबळ्यां मनशांभाशेन केन्नाच वावुरचो ना. ताणें खरेपणानशींच संवसार घडिल्लो 
जाल्यार तो आपले इत्सेच्या एकाच धपक्यान घसघशीत बरी वस्त निर्मितलो 
आसलो. ताका ल्हवुल्हवु पावलां घालून पेणीं करपाची निखालुस गरज नासली. 
संवसाराची निर्मणी पळौंक गेल्यार एकाद्या मनशाचे वा किडी-मुग्रेचे करणेभाशेन : 
दिसता. मनीस आपलें घर बांदचें जाल्यार इल्लीइल्ली भुंय खण्टा, इल्लीइल्ली माती 
कालेता, इल्लेइल्ले चिरे दाळटा, इल्ल्योइल्ल्यो वण्टी उबारता आनी मोठ्या कष्टान ते. 
वैर काट्टा; तसोच संवसारूय, इल्लोइल्लो, ल्हवुल्हवु, आनी मोठ्या कष्टान वैर सरिल्लो 
दिसता. मनशान 'घर' म्हणनाफुडें जशें घर उबें जायना तसोच देवान 'संवसार' 
म्हणनाफुडें संवसार उबो जांवक ना. तो ल्हवुल्हवु आकृतायेक आयला म्हणपाची 
रुजवात आमकां दिसपट्टी पावलाकणकणी मेळटा. संवसारांतलो कसलोय जीव, 
फळ नाजाल्यार फूल घेतलें जाल्यार तें एकदम घसघशीत बरें नांवा-रुपाक आइल्ले 
दिसना. तें ल्हवुल्हवु पांवड्या-पांवड्यान वैर सरता. कोंबयेच्या पोटांतसून शेंकरें 
फुलैल्लो कोंबो हड उबारून कों-कोंच-कों करून केन्नाच भायर सरना. कोंबी आदी 
तांतीं घालता, ताचेर रवाणेक बसता, तें फोट्टा, तांतूंतसून पील भायर सरता आनी तें 
ल्हवुल्हवु वाडून ताचो कोंबो जाता. आंब्याची पारी जमनींत रुजत घालिनाफुडें 
तिका पिको लाल्लूक आंबो जायना. ती किल्लता, तिका आंकरी फुट्टा, तिची 
आंबुली जाता, ती तंवरता, तिका तोर जाता आनी त्या तोराचो आंबो जाता. 
आबोलेच्या गोणांतली बी मातयेंत पडनाफुडें तिचेर घस्सकरून आबोली फुलनात. 
बियेक कोंब येता, ताचो रोंपुलो जाता, ताका गोण येतात, तांतूंतसून बोंगे भायर 
सरतात आनी तांचीं आबोलीं फुलतात. हीच गजाल मुदलच्या संवसाराची. 
मातयेवैल्यान खणिची पारख करची. हे भाशेन, मुदलचो संवसार घस्सकरून वैर 
सरनासताना ल्हवुल्हवु आकृतायेक आयला म्हणपाचें सणसणीत सिद्ध जाता. 
असलो हो चड मंदायेचो संवसार उपाट-बळिष्ट देवान रचलो म्हळ्यार कोणाकूच 
खरें दिसत? देवाकूय जाल्यार असलो संवसार रचून कसलें भुशण आस? ताच्या 
बळग्याक दुशण लागना? ताका उणेपण येना? 

'पव्ठोंक गेल्यार हो संवसार कोणेंच रचूंक ना. तो आपशींच ल्हवुल्हबु आकाराक 
आयला. जे सुवातेंत तो आस्पावला ती सुवात शाबवाच्या फेणाच्या बोंबाड्याभाशेन 
आस. हो बोंबाडो मुदलाक ल्हान आसलो. तो फुगून फुगून मोटो जालो आनी 
फुडाराक कितलो फुगत ताचो नेम ना. १** तुर्ताक ताचो आवांठ सुमार एक कोटी- 
परार्ध कोस आस. तांतूंतसून उजवाडाचें एक किर्ण भोंवाडो मांरतलें जाल्यार ताका 

त्रास हजार-कोटी वर्सा लागतलीं. २२० संवसारांत उजवाडाइतलो बेगान कोणूच 
` प्राना. तो एका खिणांत सुमार बैंसट हजार कोस धांवता. २५ तरी आसताना ताका 
(लीं वर्सा लागतात; म्हण्टकूच ह्या बोंबाड्याचें पोट केदें मोटें आसूंक जाय ताचो 
अदमास करुं येता. तांतूंत कितलेशे सूर्य, चंद्र आनी मेज-माप नाशिल्लीं नक्षत्रां 
एकसारकी पेट्टात; तरी आसताना जें थें काळोख -गुपाट पडला. आमी धर्तरेर आसल्यों 
तेन्ना तिचे भोंवतणच्या वाऱ्याच्या पातळ पंचकट्याच्या धर्मान आमकां मळब निळेंच 
दिसतालें. परंत आतां त्या पचकट्यापेल्यान पावतकूच, उमाशेचे रातीभाशेन 
सगळेकडेन काळोखूच काळोख दिसता. २२ मळबांत इतल्यो दिपरट्रांच्यो माळो 
लागल्यात आसतानाय खेँचेचकडेन घणघणीत बरो उजवाड पडना. हाचेवैल्यान 
त्या बोंबाड्यांतली सुवात कितली आस्कळ-विस्कळ आसूंक जाय तें येवजुनूच 
पळोंचें. हो बोंबाडो फुगूंक लागल्यार सुमार दोनशीं लक्ष-कोटी वर्सा जातीत. २२ 
मुदलाक तो साप पातळ वायेन भरिल्लो. ही वाय चड मंदायेन भोंवऱ्याभाशेन 
बांटकुळीच गिरगिरताली. '** ती बारकिल्या कुस्कुटांची घडिल्ली. ह्या कुस्कुटांक 
परमाणु म्हण्टात. हे इतले बारीक आसतात कि उदकाच्या एका थेंब्यांत ते कोटयांच्या 
कोटयांनी भल्ल्यात. १२" ते वांटकुळे आनी सासणाचे आसून**६ तांचेकुडके जांव 
नजत **० असो जायत्या जाणांचो समज आसलो. संवसाराचो बोंबाडो ह्या 
परमाणुंचोच घडिल्ल्याकारणान, तोय सामकोच नासो जायनासताना परमाणुंच्या 
रुपान तगतलो अशेंय ते म्हण्टाले. ११८ परंत म्हाक तें खरें दिसना जालें. हांवें 
येवजिलें, परमाणूक आकार आस; आकार आशिल्ले वस्तिचे कुड़के जातात २१; 
आनी जे वस्तिचे कुडके जातात ती सासणाची तगुं नज; म्हण्टकूच परमाणु आनी 
ताणीं घडिल्लो संवसार सासणाचो कसो तगत? परमाणुंचे कुडके जातात कि नात तें 
पळोंक हांवें ते शिसलेंत भरून तापैले. तेन्ना ते उगळ्ळे आनी म्हाका समजून आयलें 
कि दरएकल्या षरमाणूंत मदीं जड गर्भ-कणी आसून तिचे भोंवतणी वीज-कणयो 
मोठ्या वेगान घुंवतात. *** कांय परमाणूंत एकलीच वीज-कणी आसून कांय परमाणूंत 
ब्याण्णोय मेरेन वीज-कणयो एकीपेल्यान एक भोंबर मारतात. “१ ब्याण्णोयांपरस 
अदिक वीज-कणयो आशिल्लो परमाणु अजून म्हाका मेळूंक ना. कितें तांचो भोंवर 
आनी कितें तांचो नाच. तो इतल्या वेगान चलता कि ताचेर नदर थारना. इल्लेशे 
वांटकुळे वाटेंत एका खिणांत त्यो कोटयांच्यो कोटी भोंकर मारतात. परमाणूंतली 
गर्भ-कणीय हांवें फोडून पळेली. तांतूंत कितल्योशोच विजेच्यो किली भल्ल्यात. 
त्यो एका खिणांत सुमार चार हजारांपासून बैंसट हजार कोस क्षांवतात. "२ 
हाचेवैल्यान परमाणु धाडावन ताची किसमूर करुं नज म्हणपाची काणी आतां 

कोणाच्यान सांगुं नज. *** तशेंच तो सासणाचोय म्हणुं नज. १** हे परमाणु दोन 
तरांचे आसतात. ल्हव आनी जड. ज्या परमाणूंत एकपासून त्र्यायशीं वीज-कणयो | 
भोंवर मारतात ते लहव आनी ज्या परमाणूंत चौद्यायशींपासून ब्याण्णोय वीज- | 
कणयो भोंवर मारतात ते जड. हे भाशेन ल्हव परमाणु त्र्यायशीं आसून जड परमाण 
णव आसत. सुवातेच्या बांबाड्यांत मुदलाक सगळे जड परमाणु आसले. ते णवांपरस 
चड आसूंक जायत. परंत अजून ते म्हाका होलमूंक नात. जड परमाणूंतसून फुडे 
ल्हव परमाणु जल्मले अशें म्हाका दिसता. १“ बोंबाड्यांतल्या वायेंतले परमाणु 
एकसारके हालताले. दरएकलो परमाणु दुसऱ्या परमाणूक आपणावशीन' 
ओट्टालो.२% ह्या ओडपाक जडसाणेची ओड'** म्हण्टात. ही ओड संवसारांतले 
ल्हान-व्हड सगळे वस्तींत मुदलपासून आस. *** हे ओडीन ते परमाणु एकामेकांक 
दसले. तांचे ल्हान-व्हड वेगळे वेगळे गुटले जाले. तांची जडसाण वाडली. तशीच 
ओडूय वाडली. फुडें मोट्या गुटल्यांनीं ल्हान गुटल्यांक आपल्या पंगडांत ओडून 
घेवन तांचे व्हडले व्हडले पोटले जाले. '*९ तेय मुदलचे वायेभाशेन भोंवर्‍्यावरी 
गिरगिरूक लागले. ह्या गिरगिरपान उष्णताय जावन ते पोटले उजवाडाच्या 
चकचकीत लोळ्यांभाशेन लकलकूंक लागले. तांकां केणां २०० म्हण्टात. तें थें मळबांत ' 
देवयानिलें सोबीत बरें केण**' झगझगता तशेच ते झगझगताले आनी अजून 
झगझगतात. संवसाराच्या बोंबाड्यांत असलीं कोटयांनीं केणां पडल्यांत. तांतूंतलीं 
सुमार वीस लक्ष दिष्टी पट्टात.५२ तीं खिणांत दोनशीं कोस गिरगिरतात. “२ 
हाचेवैल्यान तांचो नेट ध्यानांत येता. इतल्या नेटान गिरगिरता आसतानाय, 
देवयानिच्या केणाक भोंवऱ्याभाशेन एक भोंवर मारूक सुमार दोन कोटी वर्सा 
लागतात. ** म्हण्टकूच ताचो आवांठ केदो आसूंक जाय ताचो अदमास करुं 
येता. अशींच आकान्ताचीं सगळीं केणां. तीं नक्षत्रांच्यो खणी वा कुसवे म्हळ्यार 
जातात. दरएकल्या केणांत आगळीं-उणीं दोनशीं कोटी नक्षत्रां घडपाचें आयते 
आसलें. '** तांतूंतसून कांय नक्षत्रां जाल्यांत आनी अजून जातात. केणां भोंवर्‍्यावरी 
गिरगिरता आसताना ल्हवुल्हबु आंवळून थपकटीं जावन तांच्या गिरगिरपाचो नेट 
वाट्टा आनी त्या नेटान तांच्यो कडो फुटून तांचे वेगळे वेगळे गुळे जातात. तांकांच , 
क्ष्रां म्हण्टात. ५४ संवसाराच्या बोंबाड्यांतलें मुदलचें गिरगिरप आनी जडसाणेची 
ओड केणांच्या आंगांतसून नक्षत्रांच्या आंगांत रिगता आनी तींय भोवच्यावरी 
गिरगिरून एकामेकांक ओट्टात.'** हे भाशेन, दरएकल्या केणाची वेगळी वेगळी 
नक्षत्रावळ जाली.“ आमगेलो सूर्य म्हळ्यार असल्याच एका केणांतसून जाल्ले 
नक्षत्रावळींतलें एक ल्हान नक्षत्र. आमगेल्या केणाचो आबांठ तो पळे अजून मळबांत 

 सघशीत बरो दिसता. ती थें दुदाची न्हंय व्हांविल्ली दिसता, तेंच आमगेलें मुदलचें 
हण. ते न्हंयेक दुदगंगा म्हण्टात.५५ म्हजे रोहिणिचे कमरेंतल्या भांगराच्या 
_ हेवाळ्याभाशेन, मळबाच्या पेंगटांतलें तें न्हेवाळेंच कशें दिसता. ६० तांतूंत सुमार 
गीन हजार-कोटी नक्षत्रां आसून*$' तांच्यो फांतयो आनी वळसर गुथिल्ल्यावरी 
दिसतात. तांतूंत तांबडी, पांचवीं, हळडुवीं, निळीं आनी तरेकतरा रंगांचीं नक्षत्रा 
एत्नांवरी घिसघिसतात. ही नक्षत्रावळ नेटान गिरगिरता आसतानाय, तिचो एक 
भोंवर जांवक सुमार तीस कोटी वर्सा लागतात. ५१ हाचेवेल्यान तिचो आवांठ 
बाकिच्या केणांपरस जायतो मोटो आस हांतूंत दुभाव ना. ती धर्तरेकडसून चड पैस 
आस, देखून तांतूंतलीं नक्षत्रां एकामेकांक तेंकिल्लीं आनी काजुल्यांवरी अंधुकीं 
दिसतात. थेंचें निखटें किर्ण धर्तरेर पांवक पन्नास हजार वर्सा लागतात. £२ नक्षत्रांचो 
उजवाड पैससून मंद दिसता खरो; परंत तीं आमगेल्या सूर्याभाशेन तापतात आनी 
रखरखतात. सूर्याभाशेनूच तांचे कडकडीत ओत पट्टा. तीं उज्याचीं खोर्णांच म्हळ्यार 
जातात. तांच्या आंगांतल्या परमाणूंपासून हो उजो पेट्टा. मुदलचे बायेंतले जड परमाणु 
तांच्या पोटांत आसून ल्हव परमाणु तांच्या भायल्या आंगार उफेतात. नक्षत्रांचे 
पोटांतले उष्णतायेन जड परमाणु फुटून तांतूंतल्यो विजेच्यो किटी एकामेकांचेर आपटून 
काबार जातात आनी तांचे बदला ओत चमकता. तें नक्षत्रांच्या पोटांतले परमाणू 
आपलो जीव दिवन संवसारभर पातळटा. हे भाशेन नक्षत्रांच्या पोटांतले परमाणु 
आपलो जीव दिवन संवसारांत ओत घालतात. ** परमाणु फुटून काबार जातकूच, 
फाटल्यान तांचो धुंवर, गोबर, मुमर बी कांयच उरना.*** भायले जड परमाणूय 
नक्षत्राच्या पोटांत रिगनात. म्हण्टकूच ताची शक्त उणी जावन दिसानदीस काबार 
जावन फक्कत ल्हव परमाणु उरतात. *** तें आंवळून बारीक जाता, न्हिवता आनी 
ताचो उजवाड पडना.संवसाराच्या बोंबाड्यांतल्या निजाच्या गुणान तें गिरगिरून 
दुसर्‍या नक्षत्रांक आपणावशीन ओट्टा खरें; परंत ताका उजवाड नाशिल्ल्या कारणान 
ते मेल्यांत जमा जाता. असल्या मेल्ल्या नक्षत्रांची मडीं सुवातेंत जायतीं पातळ्ळ्यांत 
आनी जायतीं नक्षत्रां मरचेकडेन पावल्यांत. *** मनशासारकेंच तांचे फाटीक जल्म, 
भुरगेपण, तरणेपण, म्हातारपण आनी मर्ण लागलां. मनशां रोखडीं रोखडी मरतात 
आनी नक्षत्रां लक्ष-कोटी वर्सा वांचतात इतलेंच दोगांभितल्लें अंतर. नक्षत्रांचे 
पिरायेभाशेन तीं ल्हान-व्हड, झगझगीं, अंधुकीं, हुनहुनीत, खतखतीत, जळजळीत 
अशीं जायत्या तरांचीं आसतात. ६“ 
'आमगेले नक्षत्रावळी पेल्यान आस्कळ-विस्कळ जायती सुवात आसून त्या 
पेल्यान आनीक नक्षत्रावळ आनी दुदगंगा आस. तिचे पेल्यान पर्थून सुवात, पर्थून 

नक्षत्रावळ अशी ही माळेची माळ लागल्या. *** दरएकली नक्षत्रावळ है| 
नक्षत्रावळीकडसून इतली पैस आस कि तांचेवैलीं किर्णा एकामेकांचेर पांवक वी; | 
लक्ष वर्सा लागतात. तांतूंतले चड पैशिले नक्षत्रावळींतलें किर्ण धर्तरेर क. ह 
कोटी वर्सा लागतात; °" म्हण्टकूच धर्तरेकडसून ती सुमार तीन हजार-परार्ध कोसांर 
आसूंक जाय. दरएकले नक्षत्रावळींत कोटयांच्यो कोटी नक्षत्रां भल्ल्यांत. | 
संवसाराच्या बोंबाड्यांतल्या सगळ्या नक्षत्रांचो हिशेब केल्यार तीं सुमार दोन कोर्ट | 
-परार्ध भरतीत. ४९ | 

'आमगेले नक्षत्रावळींत सूर्याचो जल्म जाल्यार सुमार आठ लक्ष-कोटी वसा 
जातीत. १”* मुदलच्या केणाचो कुडको निखळून तो जाला. धर्तरेकडसून तो तीन 
कोटी कोस पैस आशिल्ल्या कारणान संध्येच्या पडग्या एदो दिसता खरो; परंत 
ताचें पोट चिरून तांतूंत तेरा लक्ष धर्तऱ्यो खुशाल भरु येतीत, इतलो तो मोटो 
आस.” धर्तरेवैल्यान तो आमकां एके कुशीकसून दुसरे कुशीक वेतासो दिसतालो, | 
आनी त्याखातीर आमी ताका उदेता आनी अस्तमता अशें म्हण्टाल्यों. परंत | 
खरेपणानशीं तो उदेना आनी अस्तमना म्हणपाचें हांवें केन्नाच पारखिल्लें. ०५ 
आमगेली धर्तरी ताचे भोंवतणी भोंवाडो काट्टा आसताना भुरग्यांभाशेन आनाव्व्यो- | 
गुनाळ्यो काडून भोंवर्‍्यावरी गिरगिरता; देखून आमकां तो तसो गेल्ल्यावरी 
दिसतालो. ०९ आमगेले व्हडें न्हंयेतसून तुरुतुरु फुडें चलूंक लागतकूच दोंय तडिंच्या 
बांदावेलीं हिपळीचीं, हुऱ्याचीं, कांजळांचीं, बाळ्याचीं आनी चिपाचीं झाडकां 
व्हङ्याचे कुशीकसून फाटीं गेल्ल्यावरी दिसून व्हडें मात एकेच कडेन थीर आसशें | 
दिसता, तशीच आमची आवतिकाय सूर्याक पळोन जाताली. २° धर्तरी थीर आसून 
सूर्य आमकां चलतासो दिसतालो. आतां धर्तरेपेल्यान जायते उंचाटेर पावतकूच 
म्हजें गणीत इल्लेंय चुकूंक ना म्हणपाची म्हजी खात्री जाली. ती पळे, थें धर्तरी 
सूर्याभोवतर्णी कशी गिरगिरत वेता. तो सूर्य पळे कसो खतखतता. तांतूंतसून तापिल्ल 
वायेचे लोळे उंच उट्टात. ते किरमुजी रंगाचे दिसतात. केन्नाकेन्ना ते सवाय लक्ष कोस 
लांब आनी देड लक्ष कोस उंच आसतात. ०० तांचो वेग खिणाक शंबर कोस 
आसता. ”' 

'सुमार दोनशीं कोटी वर्साफाटी दुसरें एक नक्षत्र गिरगिरत सूर्याच्या चड लागसार 
पावलें. तें सूर्यापरस मोटें आनी जड आसलें. त्या वेळार सूर्य ताका आनी तें सूर्याक | 
आपापणाले जडसाणीन ओडूंक लागलीं. तेन्ना नक्षत्राचे ओडिचो नेट अदिक जावन 
सूर्याचे आंगांतले वायेक आकान्ताची भरती आयली आनी तांतूंतसून एक उंच 
ल्हार वा लोळो वैर सल्लो. तो वैर आनी सकेल लाटणेवरी बारीक आसून मदीं 

` फुगज्या पोटाची आसलो. तोय गिरगिरतालो. ताची लांबाय सुमार सवायशीं कोटी 
कोस आसली. नक्षत्राचे ओडीन तो तुटून आनी मोडून सूर्याचे भायले वशीनचे 
_ सुवाब्रेंत पडलो. ताचे सुमार धा कुडके जावन सूर्या-भोंवतणी गिरगिरूक लागले. 
` तांकां गिरे म्हण्टात. बुध, शुक्र, धर्तरी, मंगळ, गुरु, प्रजापति, वरुण आनी यम हीं 
_ तांचीं नांवां.'“° मंगळ आनी गुरु हांचे मगत एक कुडको पडिल्लो ताची बारीक 
पूड जाली. तिका गिरकुल्यांचो पुंजुलो म्हण्टात. ८ आमगेली धर्तरी ही लोळ्याच्या 
तोंकाकडलो कुडको. देखून ती ल्हान आनी बारीक जाली. गुरु आनी शनि हे 
लोळ्याच्या पोटकळाकडले कुडके. देखून ते मोटे जाले. हे भाशेन सूर्यालागसार 
पाविल्ले मोटें नक्षत्र सूर्याचे कपचे निखळावन गिरगिरत फुडें गेलें आनी सूर्य त्या 
संकष्टांतसून निभावलो. हो वेळमेरेन आनीक संकष्ट ताचेर येंवक ना. कशेंय जाल्यार, 
हें संकष्ट ताच्या वायटाक पडलें ना. ताका भुरगीं जालीं आनी नातरांय जालीं. हें 
कुटुंब घेवन तो अजूनमेरेन बरे तरेन संवसार चलेता. तागेल्या कुटुंबाक सूर्यावळ 
आनी भुरग्यांक गिरावळ म्हण्टात. *** असल्यो गिरावळी चड करून दोन नक्षत्रां 
अगदीं लागसार पावतकूच जातात. परंत असलो प्रसंग सपसप येना. लक्ष-कोटी 
वर्सात लक्ष नक्षत्रांत एकाच नक्षत्राच्या पोटांत गिरावळ जल्मता.“* 

'सूर्याचो कपचो निखळून धर्तरी जल्मली तेन्ना ती उज्यासारकी वायच्या रुपाची 
आसली. तिचेर त्या वेळार कसलेच तरेचो जीव वांचूंक कठीन आसलो. ल्हवुल्हवु 
ती न्हिवून पातळ जाली. मागीर खटखट्याच्या पंखाभाशेन दाट आनी वळटा तसली 
जाली. निमाणें तिचें भायलें आंग घट जालें. ८५ त्या वेळार तिचेर जीं धोंगां-पोंगां 
उ्लीं तींच तिचेवैलीं खडपां, दोंगर आनी पर्वत जांवक पावलीं. तिचेवैली ऊब 
पातळ जावन उदक जालें. कांय उबेचो तिका पचकटो जालो. *** ती पंखाभाशेन 
मोब आसली तेन्ना आतांचेकूय चड वेगान गिरगिरताली.आतां तिका एक भोंवर 
मारूक चोव्वीस वरां लागतात. त्या वेळार फक्कत दोन तीन वरांच लागतालीं. 
तिच्या गिरगिरपाच्या नेटान कांय काळान तिच्या आंगाचो एक मोटो कपचो निखळून 
भायर उसळ्ळो. तोय गिरगिरून वांटकुळो जालो. तो तिचे भोंवतणी भोंवाडे काडूंक 
लागलो. ताका चंद्र म्हण्टात. ८० असले चंद्र एकले धर्तरेच्याच कुसव्याक जल्मूंक 
नात. मंगळ, गुरु, शनि, प्रजापति आनी वरुण हांच्याय कुसव्याक ते जलमा येवन 
तांचे भोंबतणी भोंवाडे काड्टात. ते सगळे सूर्याचे नातू. धर्तरेवेले कांय कबि चंद्रा 
समुद्रांतलें एक रत्न समजून तें तांतूंतसून घुसळून काडलें म्हण्टात तें लटकें न्हय. ८“ 
चंद्र निखळत पासून थैंच्या एका समुद्रांत खोल फोंड पडला खरो. धर्तरेच्या सुमार 
पन्नासाव्या वांट्या एदो चंद्र आसून ताचेर झाड-पालो, फूल, फळ आनी तणाचे 

पातें लेगीत ना.८१ ताका आपले शकमिचो उजवाड ना. ओतांत न 
बुडकुल्याभाशेन सूर्यावशीनचें ताचें अर्दे आंग धवें दिसून दुसरे अर्द ताचे खासा _ 
सांवळेन काळें दिसता. हारशाचेर पडिल्ल्या सूर्याच्या किर्णाचो उजवाड जसो पर्थो . 
घरांत पट्टा तसो चंद्राचेर पडिल्ल्या किर्णांचो उजवाड धर्तरेर पडून रातचो काळोख | 
नासो जाता. १” चंद्राच्या ह्या अडेच्या उजवाडाक चांदनें म्हण्टात. चंद्राचे आनी | 
सूर्याचे ओडीन धर्तरेवेल्या समुद्रांक भरती येता. सूर्यापरस चंद्र धतरेकडसून चड | 
लागीं आशिल्ल्याकारणान ताची ओड तिका अदिक बादता आनी तिचेवैले समुद्र 
ल्हारांनीं फुगून चंद्राची खेम घेंबक उडक्यो मारिल्ल्यावरी दिसतात. ११ उमासे- | 
पुनवेक चंद्र आनी सूर्य एकेच सामके रेगटेंत पावन तांचे ओडिचो नेट वाट्टा आनी 
समुद्रांक मोटी भरती येता. तिका जोरगतिची भरती म्हण्टात. जोरगतींत समुद्राचें | 
उदक खर जाता आनी तारवां थोड्या वेळांत चड वाट चलतात. शुद्ध आनी वद्य | 
अष्टमीक चंद्र आनी सूर्य एकामेकां आड रेगटेंत पावन तांचे ओडिचो नेट आडावता 
आनी भरतेची फूग उणी जावन समुद्राचे उदक भांगवेता. १२ त्या वेळार तारवां चड 
वेळांत थोडी वाट चलतात. समुद्राच्या उदकाभाशेन सकेले जमनीकूय चंद्राचे ओडिचो 
नेट बादून धर्तरेच्या गिरगिरपाचो वेग इछ्लोइल्लो मंदावता. हे भाशेन, आतां तिका 
एक भोंवर मारूंक चोव्वीस वरांकूय चड वेळ लागून दीस चिके वाट्टा. परंत मनशांच्या 
ध्यानांत ही गजाल येना. फुडाराक असो एक वेळ येतलो कि एक भोंवर मारूक 
तिका एक हजार एकशें अठ्ठावीस वरां, म्हळ्यार आतांच्या सत्तेचाळीस दिसां इतलोच 
कळाव लागतलो. तितले म्हणसर चंद्राचोय तिचे भोंवतणचो भोंवाडो घालून 
सोंपतलो. हे भाशेन दीस आनी म्हैनो सारक्या मेजा-मापाचो जातलो. त्या वेळार 
धर्तरेचें एकूच अर्द एकसारकें चंद्रावशीन जावन ताचेरूच दिसपड्टे चांदने पट्टलें आनी 
दुसर्‍या अदविल्या लोकांक चंद्राचें तोंड केन्नाच दिसचें ना. हो वेळ येता म्हणसर 
अजून पांच हजार-कोटी वर्सा आसत. चंद्र आतां धर्तरेकडसून सुमार ऐशीं हजार 
कोस पैस आस. धर्तरीय ताका आपले जडसाणेचे ओडीन दिसपट्टी लागसार ओट्टा. 

हे भाशेन, कांय काळान तो चड लागसार पावतलो. तो सुमार चार हजार कोसांभितर 
पावतकूच, धर्तरेचे ओडिचो नेट ताका चड बादून ताची पूड जावन, ती इल्ल्याइल्ल्या 
चंद्रांभाशेन लकलकतली. तिका चंद्रावळ म्हळ्यार बरें जायत. तीं थै शनीभोंवतणी 
आतां जशीं लकलकीत कांकणां दिसतात तशी धर्तरेभोवतणी ती चंद्रावळ दिसतली. 
शनीभोंवतणच्या कांकणांबदला मुदलाक थें एक चंद्रच आसलो. तो शनिच्या चड 
लागसार पावतकूच फुटून ताची तशी अवस्ता जाली. ३ धतरिच्या चंद्राची चंद्रावळ 
जातकूच, आतांचे भाशेन दर म्हेन्यांत तो इल्लोइल्लो फुगून आनी भागून पुनव आनी 

` उमास जांवची ना. मागीर सगळे धर्तरेर दिसपट्टें घणघणीत बरें पिठासारकें चांदनें 

` लें. परंत ह्या चांदन्यान लोक सुखी जातीत अशें दिसना. चंद्रावळींतले सुपुल्ले चंद्र 

` भोनभोन एकामेकांक आपटून तांचे खडपांएदे कपचे निखळटले आनी धर्तरेर पडून 
तांचे तळा जायते जीव चिड्डून मरतले. ४ 

“धर्तरेचें घडप पव्ठोंक गेल्यार तिच्या आंगांत जड परमाणूंपरस ल्हव परमाणूच 
चड भल्ल्यात अशें दिसता. सूर्याच्या ज्या कपच्यांतसून ती जल्मली तो कपचो 
सूर्याच्या वेल्या आंगाचो आसून तांतूंत चडशे ल्हव परमाणु उफेताले. तेच धर्तरेच्या 
आंगांत आयले. तिच्या आंगांत जड परमाणु अदिक आशिल्ले जाल्यार ते फुटून 
तांचें ओत पट्टलें आसलें आनी सूर्याभाशेनूच ती तापतली आसली. तिचेर जिवाच्यान 
रांव नज जातलें आसलें. ते हुलपून मरतले आसले. ४० सुमार तीस कोटी वर्साफाटीं 
धर्तरेच्या आंगांतलो उजो पालवून ती न्हिवली. म्हण्टकूच तिचेवैलो जागो जिवांक 
रांवक फावोसो जालो. १५ तिच्या आंगांतले कांय परमाणु एकठांय जावन तांचेपासून 
जीव जाले. प्राणवाय, उदकवाय, खारवाय, कोळसो आनी गंदक हे पांच परमाणु 
एकठावतकूच जीव जल्मूंक कळाव लागना.'% ही बुट्टी येंबक नाशिल्ली जाल्यार 
हांव खच्यानीच म्हजे रसायण-साळेंत जीव जलमा घालतलों आसलों आनी कांय 
वर्सांनीं दादल्या-बायलेची निखालुस गरज लागनासताना मनशां जलमा घालूंक 
येतात म्हणपाचें सगळ्या संवसाराक घसघशीत बरें दाखैतलों आसलों. मागीर 
देवान मनीस घडलो, रेखलो आनी नितळायलो म्हणपाच्यो तुज्यो जाणवायो खैचे 
खें गोड खांबक वेतल्यो आसल्यो. 

“परमाणु एकठावन धर्तरेर जीव जल्मूंक लागल्यार तीस कोटी वर्सा जातीत. "० 
त्या वेळार सगळी धर्तरी उदकान भरिल्ली. ती जायते काळ तशीच आसली. तांतूंतल्या 
परमाणूंक सूर्याच्या चड-जांबळ्या किर्णाचो शेक लागून जिवाचो मूळ-कांदो 
रुजलो. १८ असले कांदे उदकांत अजून जायते दिसतात. तांकां धड रुखावळ म्हणु 
नज आनी धड जिवावळ म्हणुं नज. ह्या कांद्यांतसून ल्हवुल्हवु रुखावळिचो कोंब 
किल्ललो. तो पांचव्या रंगाचो आसून चड बारीक आसलो. निखट्या दोळ्यांक तो 
दिसनासलो. उदक, वारें आनी खारसाण इतल्या खाणान तो पोसतालो. “१ तो 
सुमाराचो मोटो जातकूच फुटून ताचे दोन सारके कुड़के जाताले. हे कुडके मोटे 
जातकूच तांचेय दोन दोन सारके कुडके जाताले. हे भाशेन, धर्तरेवैलें सगळें उदक 
ह्या कोंबांनीं भल्लं. रखावळिचे हे कोंब धर्तरेवैल्या उदकांत अजून दिष्टी पट्टात आनी 
अशेच फुटून वाट्टात. °° हे कांब वाड्टाले तितले म्हणसर, धर्तरी इल्लीइल्ली आंबळून 
सकल-उबार जावन, उदकाची खोलाय आगळी -उणी जाली. कांय काळान खें खें 

चिकचिकीत जमीन वैर दिसूंक लागली. तांतूंत जायते कोंब थारावलेर”' न 
तांतूंतसून तरेकतरा लवे जाले. ल्हवुल्हवु जमीन जायतेकडेन सुकली आनी थै 
लव्यांच्या कांय जातींतसून हरयाळी, सितेची चंवर, कावळ्याचे फोव, म्हातारेची 
शेंद्री-मांदरी आनी बोंदरां, हुंदराचे कान, घोडे-पावलां, तिरप, सांवो, पाकड, 
वरी, भात, आबोली, शेंवती, आंबो, पणस, वड, पिपळ, सायल असली तरेकतरा | 
रुखावळ जाली. १° | 

रुखावळिचो कोंब किल्लून माततालो त्याच सुमाराक जिवावळिचो कोंब 
किल्लूंक लागलो. होय मूळ-कांद्यांतसून फुटला. रुखावळिच्या कोंबाभाशेन हो 
चड बारकिलो आसून ताची आकृताय एकसारकी बदलता. देखून ताका बदलो 
म्हण्टात. अजून उदकांत हे बदले आसत. ते सुमाराचे मोटे जातकूच फुटून एकाचे 
दोन बदले जातात आनी हे भाशेन तांची संतत वाट्टा. ह्या बदल्यांतसून ल्हवुल्हवु | 
तरेकतरा नुस्तें जालें. धर्तरेवैली जमीन खैं खैं सुकतकूच कांय नुस्तें जमनीर वचूंक 
शिकलें. तेन्ना, नुस्त्याच्या कांय जातींतसून बेबे जाले. तांकां उदकांत तशेंच जमनीर 
रांवक येता. असलेच तरेच्या जिवांतसून फुडें कांसव, मानगीं, सड्डे, सोरोप बी 
पोटसरे जीव जाले.१** पोटसऱ्यांतसून माजर, गाय, दुकर, वानर असलीं मोमयाळीं 
सावदां आनी गिरबुज्या-कावळ्यासारकीं सवणीं जालीं. निमाणें धड सावद न्हंय, 
धड मनीस न्हंय असल्या वानराचे जातींतसून मनीस वैर सल्लो. '°* पैलोवैलो मनीस 
जल्मल्यार सुमार तीन लक्ष वर्सा जातीत. १५ कांय मनशां अवतारांची खबर सांगता 
आसताना पेलीं नुस्ते, मागीर कांसव, मागीर दुकर, मागीर न्हंय सावद न्हंय मनीस 
असो नरशींव आनी निमाणें गिड्डो मनीस जालो अशें म्हणटात . ०६ ही गजाल सामकीच 
पोली म्हणुं नज. म्हगेले म्हणणेंतलें सार भितर भल्लांशें दिसता. 

'हालौंच्या काळांत पुर्विछ्लेभाशेन आपशींच जीव जल्मनात. तशेंच, नुस्त्यांतसून 
सावदां, सबणीं आनी मनशां वैर सरनात. हाचेवैल्यान, म्हगेली म्हणणी तुका फटास 
कशी दिसुंये. परंत ती इल्ल्यान इल्ली खरी आस. पुर्विल्ल्या आनी आतांच्या काळांत 
जायतें अंतर पडलां. त्या काळांत सूर्याच्या किर्णात जें बळगें आसलें तें आतां ना. तें 
जायतें तुटलां. देखून पुर्विल्ल्यो गजाली आतां घडनात. ०० आतांच्या मनशांक हें 
समजना. देखून तीं अजाणपणान म्हण्टात कि देव जातीसारको जल्म दिता. २०८ 
आतां जें कितें दोळ्यांक दिसता तितलेंच तीं पळेतात. तीं मुळाक हात घालिनात. 
आतां शेवट्याक शेवटो, कोंब्याक कोंबो, सोंश्याक सोंसो आनी मनशाक मनीस 
जाता खरो; परंत तांचें मूळ उस्तून तांच्या गाबांचें १** रूप ध्यानांत घेतल्यार म्हगेले 
म्हणणेची रुजवात मेळटा. आमी शेवट्याचो, कोंब्याचो, सोंश्याचो आनी मनशाचो 

` साप तरणो गाब एके फळयेर एकामेकांले कुशीक मांडून पारखिलो जाल्यार, तांची 
जात वळखूंक येना. ते सगळे एकेच जातिचे सारके दिसतात. तांकां सारकीच तकली 
. आसून गळ्याकडेन सुमार पांच मिरयो आनी आंकड्यावरी शेपटी आसता. दुसरें 
कांयच आसना. १९° हाचेवैल्यान मनशाचें आनी नुस्त्याचें मूळ सारकेंच म्हणचें 
` पडलें ना? म्हण्टकूच, नुस्त्यांतसून ल्हवुल्हवु मनीस वेर सल्लो म्हळ्यार चूक जायना. 

'सूर्याच्या किर्णानी जसो जिवाचो मूळ-कांदो रुजलो तसोच तो वांचून मातचेलीय 
मांडणी जाली. देव जिवांक खांवक-जेंवक दिवन पोसता अशें तूं म्हण्टा तें सगळें 
फट. सूर्याचे ओत पट्टा म्हणून मनीस आनी हेर जिवावळ आनी रुखावळ वांचता 
आनी वाट्टा. तें पडना जायत जाल्यार जीव काबार जांवक कळाव नाका. परंत 
सूर्याचे ओत आतांचेच सारके सदींकाळ पडत म्हणपाचें खरेपण ना. सुमार-एक 
लक्ष-कोटी वर्सा उलगतकूच धर्तरेर आतांचे इतलें ओत पडचें ना. सूर्य तितले म्हणसर 
सामको भागतलो. तें म्हातारखंड जातलें. आतांच तो जायतो सुकला. तो जल्मल्लो 
तेन्ना जायतो मोटो आसलो. ओत घालून घालून ताच्या पोटांतले जड परमाणु 
राशीनीं काबार जातात. ताचे दर एकले खांडी वजनांतले आतां कांय मण उल्ल्यात. 
ओत घालून खिणाकणकणी तो देड कोटी खांडी वजन होगडायता. देखून धर्तरेवैली 
ताची ओड दिसानदींस दुबळी जाता. धर्तरीय तितली तितली फाटीं सरता. शंबर 
वर्सांत ती सूर्याकडसून दोन हात फाटल्यान वेता. एक लक्ष-कोटी वर्सांत ती 
ताचेकडसून जायती पेल्यान पावन तिका आतांचे इतलें ओत मेळचें ना. तितले 
म्हणसर सूर्यूय जायतो भागून भागून आतांचे इतलें ओत घालचो ना. हे भाशेन दों 
तरांनीं तिचें ओत तुटून तिचेवेल्या जिवांचेर इल्लीइल्ली हावळ येतली. त्या वेळार 
जीव सामकेच नाशे जांवचे नात. परंत तिचेवेले दोंगर आनी समुद्र केन्नाच ना- 
नपश्यात जावन ते पुर्विल्ल्या काळांत एकफावट आसले म्हणपाची पुराणांतली 
काणी जातली. दोंगरांचे सुवातेर मळां जातलीं आनी समुद्रांचें आनी न्हंयांचें उदक 
शेंकेवन घट गुंडो जातलें. त्या वेळार आपलें मर्ण लागीं पावलें अशें मनीसजातीक 
दिसतलें आनी तिची सामकी मनशा-मोड़ जातली. ती निर्शेतली. तिचो व्हडविकेचो 
हावेस नासो जातलो आनी तिका कितेंच करची उमेद उरची ना. दिसानदीस सूर्याचें 
ओत जाय तितलें मेळना जावन ती ल्हवुल्हवु काबार जातली आनी धर्तरेर शास्राक 
आनी पतीक जीव उरचो ना.*११' सूर्याचोय सुकून सुकून भातकुटो जातलो. ताच्या 
पोटांतले सगळे जड परमाणु काबार जावन तो थंड किरांन जातलो आनी मड्याभाशेन 
पातळटलो. ताचे भोंबतणचे गिरावळिचीय वाट लागतली. इतलें जांवक अजून 
कशींय पंद्रा लक्ष-कोटी वर्सा आसत. २ सूर्याच्या कुटुंबाची अशी अवस्ता जातकूच 

तागेलीं हेर भाव-भैणां, दायजी-गोत्री आनी नातें-पातें सुसंगीत उरत अशे म्हणुं 
नज. तांच्या आंगांतले इल्ल्यान इल्ले जड परमाणु काबार जावन तींय भागतलीं. हे 
भाशेन, एकी फाटल्यान एक सगळ्यो नक्षत्रावळी शेळेतल्यो, दुदगंगा आट्टल्यो 
आनी सूर्याचो आनी नक्षत्रांचो उजवाड खेंचेकडेन ओखताकूय मेळचो ना. "३ मागीर | 
संवसाराच्या शेळेल्ल्या बोंबाड्यांत चोंयवशीन थंड आनी मंद धगेची भिणभिण 
पातळटली.** | 
'दूतमाम, तूं जे धतरेचे आनी सूर्या-चंद्राचे बडवाचार सांगता तांची ही जल्म- | 
कथा आनी मर्ण-कथा जाली. संवसाराच्या समुद्रांत तुगेलो सूर्य आनी ताची गिरावळ | 
रेंवेचे कणये येदीय जायना; तांतूंत धर्तरी हय-न्हंयशीय दिसना; आनी तिचेवैलो 
मनीस अभिमानान कितलोय फुगलो जाल्यार कोणाचे नद्रेंतूय भरना म्हणपाचें तुज्या 
ध्यानांत आयलें जातलेंच. तूं चिके सूर्याच्यो त्यो नातसुनोच पळेशी जाल्यार म्हगेले 
म्हणणेचें खरेपण सटकरून तुज्या कपळांत भरतलें. ती थें रोहिणी*'* बसल्या ती 
आमगेल्या चंद्राची पाटां-राणी. ती ताचे मोटे अपुर्बायेची. ताचेबगर ती घडीभरूय 
भायर दिसना खें.१'६ ती हांगसून इल्ल्याशा केम्पूच्या खड्यावरी दिसता. परंत 
खरेपणानशीं ती एदी मोटी आस कि तिच्या पोटांत चौंसट हजार सूर्य बरे भाशेन 
जातीत. धर्तरे असले सवायआठ हजार कोटी गुळे आनी ती सारकी जांवची ना. 
खासा चंद्र जाल्यार तिच्या कानांतले बुगडेच्या मोतयाच्या कुसा एदोय जांवचो ना. 
धतरिर तिचें किर्ण पांवक सत्तावन वर्सा लागतात; इतली ती पैस आस; देखून चंद्रापरस 
बारीक दिसता. तितलेच पेशिले सुवातेर तिच्या शेजारा आमगेलो सूर्य बशिल्लो 
जाल्यार कोणाचे नद्रेंतूय भरचो नासलो. म्हण्टकूच ताचे मोटायेचे बडवाचार खें 
पावले? ताच्या उजवाडाच्यो आनी ओताच्यो बडायो तरी कोण आयकून घेत? ती 
रोहिणीच ताचे णोय पेटीनीं चड लकलकता; आनी तिच्यो त्यो भैणी-सवती स्वाती, 
चित्रा, ज्येष्ठा, एकी परस एक सुमाराभायर लकलक जातात. ती ज्येष्ठा *'० जाल्यार 
सूर्याचे चार हजार पेटींनी चड लकलकता. ० तिचें आंग चिरून भितर णव कोटी 
सूर्य भरु येतीत. ९ एदी मोटी राक्षीण ती आस. ह्यो असल्यो राक्षिणी बाबड्या 
चंद्राच्या गळ्यांत कोणें खेंच्या म्हुर्तान बांदल्यो तेंच समजना. जाणें ह्या लग्नांचें 
म्हालेपण करून सोरगत जमैली ताचें ध्यान-मन न्हवच्या-होंकलांच्या हितापरस 
लग्नांतल्या वड्या-गुळणेचेर चड आशिल्लेंशें दिसता. होंकलांच्या बापायक तरी 
काय मनीसपण आसूंक जाय आसलें. सभाग्यान वरदक्षणेच्या भयान आपल्यो 
वाडिल्ल्यो धुवो चंद्रासारक्या चिलवणाच्या गळ्याक बांदल्योशो दिसतात. १२" 
सांगचेलें इतलेंच कि सूर्य आनी तागेलो धुपुत म्हळ्यार संवसाराच्या बोंबाड्यांत 

कुस्कुटापास्ट दिसता. तरी आसताना, मनशाच्या लातबडायांक कांय सुमारूच 
ना. असलो लातबडायांकार जीव संवसारांत आनीक खें मेळतसो दिसना. आपुण 
पापी खेंचे खोरजींतलो रंवथो तेंच तो नेण. तो आपुण व्हडलो दोड्रे-सावकार समजता 
आनी आपली धर्तरी सगळ्या संवसाराची राणी कशी लेखता. तिच्या इल्ल्याइल्ल्या 
तिरांट्यांखातीर तो तरेकतरा नाडानाडी करता आनी एकसारको झगट्टा, झुजता आनी 
खाप्री कसोसो नाचता. ताका सगळो संवसार आपणाखातीर निर्मिल्ल्यावरी दिसता. 
आनी तूंय ताका तशेंच सांगता हें अजाप न्हंय? ताचो सगळो तांतीं-पिलो मरून 
ताची जात ना-नपश्यात जाली तरी खासा धर्तरी आनी हेर नक्षत्रावळी आपणालें 
भोंवर मारचें काम मात्शेंय थांबौंचीं नात; तीं एकसारकीं गिरगिरतलीं आनी सदींचे 
भाशेन लिकलिकतलीं. संवसाराचे राटावळींत कसलोच बदल जांवचो ना. मनीस 
काबार जालो म्हणपाची खबर धर्तरेच्या सीम-शेजारी गिऱयांकूय लागची ना. २२१ 


` ताच्या मर्णाची चौकशी कोण करचो ना. ताका रडूंक कोण बसचो ना. ताच्या 


मर्णान कोण उबन्त पडचो ना आनी कोणाचोच घात जांवचो ना म्हणपाचें ताका 


 बेगीन समजल्लें जाल्यार बऱ्याक पडचें नासलें? ही हातावैलीच गजाल पळेना तूं. 


आजचे बुट्टेन प्रजापतिच्या कुटुंबांतल्या सात आठ बोड़कांबादत सगळी मनीसजात 
काबार जाली. तरी आसताना संवसाराचें गिरगिरें घुंवता तशें घुंवता. तें निखालुस 
थारूक ना. ताका उसर्पत ना. म्हण्टकूच, मनशांखातीर तें घडलां आनी गिरगिरता 
म्हणपांत कसलें शाणपण? 

'बारकायेन येवजिल्यार, हो संवसार मनशाखातीर निखालुस घडूंक ना. मनीस 
म्हणटात तो हालींचो. ह्या तीन लक्ष वर्सांतलो. त्या आदीं संबसाराचें गिरगिरें दोनशीं 
लक्ष-कोटी वर्सा एकसारकें घुंबतालें. तांतूंत मनशाचें नांव गिराणूय नासलें. 
संसाराची दाली फापुडच्या वेळार तो थें आगान्तुक पावलो .तो मान-मान्यस्तानेचो 
म्हालगडो होवळो आशिल्लो जाल्यार संवसाराची मंटपदेवता दवरच्या वेळारूच थें 
बोवाळटलो आसलो आनी आजवेर कितलोसोच माततलो आसलो. परंत तसो तो 
मातिल्लो दिसना. एद्या व्हडल्या शेकानशेक पातळ्ळेल्या संवसारांत खांची- 
गोंयड्यांतली धर्तरी म्हण्टात तो ताचा इल्लोसो घोंट्रो. त्याय घोंटुऱ्यांत, ही बुट्टी ये 
म्हणसर ताचो आंकडो कांय कोटींपरस मोटो नासलो. ताचो घोंट्रोच आदीं अपघाती, 
कोणाच्या ध्याना-मनांत नासताना, अकस्मात आकाराक आयला. तो मनशाचे 
मायेन कोणें मुजरत घडूंक ना. लक्ष-कोटी वर्सा सूर्य पिचून पिचून तांतूंतलो चिमटीभर 
हुनहुनीत मुमर भायर उसळ्ळो आनी तो न्हिवून थंड जातकूच जायत्या काळान 
ताचेर जीव किल्लून तांतूंतसून ल्हवुल्हबु मनीस वैर सल्लो. तुगेले म्हणणे भाशेन 

ताका मुजरत कोणें घडूंक ना. जीव आनी मनीस म्हळ्यार संवसाराक ताच्या 
म्हातारपणांत जाल्ली एके तरेची पिडीच. रगताचो तोल उणो जातकूच संवसाराचें जें 
आंग भेरेता थेंच ती चडकरून जाताशी दिसता. संवसाराचें रगत म्हळ्यार रसरशीत 
उजो. तो एकसारको पेट्टा म्हणून संवसार चलता. संवसारांतले सूर्य आनी नक्षत्रां हीं 


उज्याची मोटीं मोटी खोर्णांच. हीं खोर्णा जिवाखातीर पेटेल्यांत म्हळ्यार कोणाकूच | 


खरें दिसत? तांतूंत जीव कसो जल्मत आनी कसो तगत? तो जल्मूंक आनी तगूंक 
सुवात चड हून वा चड थंड आसूंक फावना. चड हून सुवातेर तो हुलपून मरता आनी 
चड थंड सुवातेर वातडेवन ना जाता. ताका समधात जागो जाय.२२२ असलो जागो 
न्हिविल्ल्या गोबरासारके धर्तरेबादत हेर दिसना. संवसाराच्या खांची-गोंयड्यांत 
धर्तरेसारके आनीक कांय गिरे आसलेय जाल्यार ताचेर मनशासारको जीव आसत 
म्हणपाचो पुरावो मेळूंक ना. २२ म्हण्टकूच, दोनशीं लक्ष-कोटी वर्सा, एक कोटी- 
परार्ध कोस आवांठाच्या आस्कळ-विस्कळ संवसारांत, रंवथ्याच्या लक्ष वांट्या 
एदे बारकिले धर्तरेचेर कांय कोटीच मनशां अगान्तुक जल्मा येंवचीं आनी संवसार 
काबार जावचे आदींच नाशीं जांवचीं, हाचेवैल्यान तांचेखातीर संवसार घडूंक ना 
म्हणपाचें सणसणीत बरें सिद्ध जायना? भाताच्या आय्सपैस शेतांत खेंखें कचे जातात 
तशींच संवसारांत मनशां जल्मल्यांत. संवसाराच्या शेतातले तें मुखेल पीक नहंय. तें 
कशेंय जाल्यार आड-पीक. २२४ संवसाराक ताचो निखालुस उपयोग ना. तें पिकून 
ना पिकून सारकेंच. न्हंय, तें भाताचे राशींतसून कच्यांभाशेन वेचून काडून भायर 
उडोंचे योग्यतायेचें. अशें आसताना, तूं तांकां देवान आपलें रूप दिवन बह आपले 
सारकी केलीं अशें जें म्हण्टा ती एक सुरै फटासूच न्हंय? असली फटास आतां चड 
काळ तगचौ ना म्हणपाचें तुका सांगूंक जाय व्हय?' 

जोतिशालें हें उलौप आयकून दुताच्या आंगाचो सामको भगभग जालो. ताणें 
दांत किल्लिले. परंत जोतिशाक कसली जाप दिंवची आनी कसो भेष्टांवचो तें ताका 
समजना जालें. जोतिशी नर्कूच ना म्हण्टा. म्हण्टकूच ताका तो भेष्टायतलो कसो? 
तरी आसताना, ताणें ताचेर मोठ्यान धेकणो घालून, दोळे मोटे करून आनी नाखार 
बोट धरून ताका दटायलो. 

निमाणें बारावो आत्मो फुडें सरून म्हणूंक लागलो, 'दूतमाम, हांव तुका आदींच 
सांगतां कि हांव आस्तिक. देव आसा म्हणपाचो म्हाका जितलो अणभव आयला 
तितलो आनीक कोणाकूच येवंक नासतलो. हांव बामण. हांव खासा देवाच्या 
तोंडांतसून भायर सल्लां. देवाचें तोंड म्हण्टात तें हांव. १९५ देव ना अशें हांव केन्नाच 
म्हणना. देवाक कूड ना. रूप ना. रंग ना. तो दिसना. हांतूंत इल्लोय दुभाव ना. 


२९० समग्र शणै गोयबाब 


` श्सायणासाळेंतलें शिसलेंत भरून तो तापौं नज आनी ताचें खरें-लटकेंपण पारखुं 
. नज. गणिताचे रितीन ताचें आसप केन्नाच सिद्ध करूंक येना. परंत तो ना म्हणपाचें 
कोणाच गणित्याक वा शास्त्र्याक हड्ड्यार हात मारून सांगूंक येना. तो दोळ्यांक 
दिसलो ना तरी मनान समजुं येता.*** आमगेलें खासा मन आमच्या दोळ्यांक 
` दिसना. म्हण्टकूच तें ना म्हणुं येत? ताच्यो बच्यो-वायट येवजण्यो आमकां 
समजनात? आनी ताचीं फळां आमी भोगिनात? करणी पळौन करतल्याचें अनुमान 
जाता.२°° करतलो आसल्याबगर कसलीच करणी घडना ही सगळ्यांच्या 
अणभवाची गजाल. ती कोणाच्यान लटकी म्हणुं नज. म्हण्टकूच सुवातेच्या 
बोंबाड्याकूच करतलो ना अशें कशें म्हणुं येत? जोतिशाले म्हणणेभाशेन हो बोंबाडो 
इल्लोइल्लो फुगून मोटो जालो अशें जरी मानलें तरी सुवातेचो शाबू कोणें केलो? 
_ ताका फेण कसो आयलो? ताका फूक कोणें माल्ली? ताचो बोंबाडो कसो जालो? 
तो ल्हवुल्हवु कसो फुगलो? तांतूंत परमाणु खेंसून आयले? तांच्या आंगांत जडसाणेची 
ओड कोणें रिगैली? तांतूंत वीजकणयो कोणें भल्ल्यो? त्यो वांटकुळोच भोंवर 
कशो मारूंक लागल्यो? हाची जाप जोतिशी कशी दित? संवसाराची मांडणी 
बारकायेन पळोंक गेल्यार तांतूंत दरएकली वस्त आपापणालें काम कोणेंय नेमून 
दिल्ल्याभाशेन वेळच्या वेळार चुकनासताना करताशी दिसता. सूर्य, चंद्र, नक्षत्रां, 
धर्तरी आनी हेर गिरे आपापणाले थाराइछ्ले वाटेन एकसारके घुंवतात. ते आडवे- 
तिडवे खेंचे खें धांवनात, सुस्त रावनात वा घोळकायनात. ते जाणपणान वावुल्लेले 
दिसतात. जीव नाशिल्ल्या जड़ गुळ्यांक इतलें जाणपण खेंसून आयलें? ह्या 
जाणपणाचो धनी कोणूय वेगळोच आसून?“ ताच्याच धर्मान सुवातेचो बोंबाडो 
आनी तांतूंतले गिरे घुंबतात*** अशें म्हणचें पडलें ना? खरेपणानशीं ताच्याच 
उजवाडान हो संवसार लकलकता. २” संवसाराचो जीव, उतर आनी मन तोच. २१ 
ह्या जिवान आमी वांचतात. ह्या उतरान आमी उलेतांत आनी ह्या मनान आमी 
येवजितांत. हो जीव आमकां सोडून वेतकूच आमगेली जड़ कूड वांचना, उलैना 
आनी येवजिना ही सगळ्यांच्या अणभवाची गजाल न्हय? म्हण्टकूच देव ना अशें 
कोणाच्यान करें म्हणु येत? धर्तरेवैल्या परमाणूंक सूर्याचो शेक लागून जीव आपशींच 
जल्मले; ते सूर्याच्या ओतान वांचतात; तांकां देव पोशिना, अशें हो जोतिशी म्हण्टा. 
परंत सूर्यय जाल्यार देवाचे मांडणेन वैर सल्ला न्हय? म्हण्टकूच जीव जल्मूंक 
पालव दिंवची आनी तांकां पोसची तांक देवाकडसुनूच ताच्या आंगांत आयलीशी 
जाली ना? 
“ह्या जोतिशाक जीव जलमा घालचें काम भौच सोपें दिसता. प्राणवाय, 

उदकवाय बी एकठांय घोळौन जीव जल्मा घालुं येत अशें तो म्हण्टा. तागेली ही 
म्हणणी एकाद्री खरी जांवये. परंत जीव तयार करपाचें आयतें तरी ताका देवानूच 
निर्मिल्लें घेंबचें पट्टलें मू? तें आयतें फावो त्या प्रमाणान घोळौंक ताका देवाचेच 
कोठयेंतसून मेळिल्लो मेंदू खर्चुचो पट्टलो मू? प्राणवाय, उदकवाय म्हण्टात ते जिनस 
वा तांचीं मूळ तत्वां आनी ताचे तकलेंतलो मेंदू ताका देवाच्या संवसाराभायलो 
हाडूंक येंवचो ना मू? मूळ तत्वांत देवाचे सत्तेची जी जिवाची बी आसा ती रुजौन 
जोतिशान उक्ताडा हाडली जाल्यार ताची थोडी भोव तोखणाय जांवक फावो. 
परंत त्याखातीर जिवाक जल्म दिवपाचो मान ताका केन्नाच मेळतसो दिसना. 
पुर्विल्ल्या जाण्टेल्यांनीं दुदांतसून तूप तयार केलें म्हणून ताणी तें निर्मिलें वा जल्मा 
घालेंशें जायना. जें मुदलांत कांय काळ धांकिल्लें आसलें तें तांणी सोदून उक्ताडा 
हाडलें इतलें म्हणुं येत आनी तितलेखातीर तांची फाट थापट येत. 

'देवाक कूड आनी हात-पांय नात; म्हण्टकूच ताका संवसार कसो घडूंक येत 
अशें जोतिशी विचारता. परंत दुबळ्या मनशाभाशेन इंद्रियांच्या पालवानूच ताणें 
वावरूक जाय अशें शास्र आसा व्हय? मनशाच्या समजा पेल्यानच्या मोट्या 
बळग्यान ताणें संवसार घडलो अशें म्हळ्यार वायट जायत? २२२ हो संवसार एकाच 
धपक्यान घसघशीत बरो वैर सरनासताना एकाद्रे किडी -मुयेचे करणे भाशेन ल्हवुल्हवु 
आकारा आयला; देखून तो उपाट-बळिष्ट देवान घडलासो दिसना अशें जोतिशी 
म्हण्टा. परंत बळिष्ट देवान आपले खोसयेभाशेन आपल्या बळग्याचो आपणाक 
जायतसो आगळो-उणो उपयोग केलो जाल्यार तांतूंत ताका दुशण कशें लागता 
आनी उणेपण करें येता तें म्हाका समजना. ताणें जाय देखून संवसार इल्लोइल्लो 
नांवारुपाक येवपाची मांडणी केली. त्या खातीर ताका दुबळो म्हळ्यार जाता? 
वडाचो मोटो व्हडलो रूख एकदम घसघशीत उबो जांवचे भाशेक सांसवाएदे 
बियेंतसून इल्लोइल्लो वैर सरचो आनी मळबांतल्या सूर्याआड ताणें आपल्या पानांचो 
पड्डो विणचो ही अदिक चमत्काराची करणी न्हय? ही करणी ज्या देवाचे मांडणेन 
घट्टा ताका दुशण लांबचे बदला ताची तोखणाय केल्यार चड़ बरी न्हय? 

'संवसारांतली तरेकतरा खेतबागडीं पळौन तो रचतल्याक देव म्हणचे भाशेक 
सैतान म्हळ्यार भौ बरें अशें जोतिशाक दिसता. म्हणना बाबडो सैतान. कशेंय 
जाल्यार, संवसाराचो रचतलो कोणूय आसा हें मान्य केल्याबगर ताका सोडवाट 
ना. तो कसलो जालो, खैंसून आयलो, ताचें गोत्र कोण, घराणें कोण, आवै -बापुय 
कोण, आजो -पणजो कोण म्हणपाची जाळवणी गणाशेट करता. परंत हाची 
फोडणिशी केन्नाच जायतशी दिसना; आनी ती जाय तरी कित्याक? संवसार आमच्या 

` शेळ्यांक घणघणीत बरो ।देसत।. त। ना म्हणु नज. २२१ आमचे दोळे खरे. २४ 
` तसोच संवसारूय खरो. तो कोणेंय घडला हांतूंत दुभाव ना. संवसारांतल्या सगळ्या 
घडप्यांपरस तागेलें घडप मोटे चतुरायेचें आनी चमत्काराचें दिसता. म्हण्टकूच 
_ ताका कुस्कुटावन कितेंय नांव दवरचे भाशेक देव म्हळ्यार चड बरें न्हय? ताणें 
` संवसार कित्याक घडलो हीय जाळवणी करून कांय उपयोग ना. ताका संवसार 
` र्चपाची केन्ना तरी वान्सा जाली*१* हें लटकें न्हय. एकलोएकसुरो आनी बेकार 
रावन ताका खोस जायना जाली. *** देखून, मावली जशी आपल्याच आंगांतसून 
सूत काडून जाळे विणटा तसो देवान आपणांतसून हो संवसार विणलो. ४२० तो 
विणपांत ताचो कसलो हेत आसत तो समजना. परंत जिवाखातीर मात तो विणूंक ना 
ही जोतिशाली म्हणणी. एक कोटी-परार्ध कोस आवांठाच्या आस्कळ-विस्कळ 
` संवसारांत रंवथ्याएदे धर्तरेचेर आनी तसल्याच आनीक कांय थोड्या न्हिविल्ल्या 
गिर्‍यांचेर जीव आसले म्हणून तांचे खातीर संवसार घडलोसो जायना. ते उसरां 
जल्मले आनी बेगीन मरतले. ते म्हळ्यार संवसाराक जाल्ली म्हातारपणांतली एक 
पिडाच कशी तो लेखता. परंत हें खरें म्हणुं नज. संवसार रचपांत देवाची कारणां 
कशींय आसलीं तरी जीव हें तांतूंतलें एक कारण, आनी तेय मुखेल कारण आसूंक 
जाय अशें म्हाका दिसता. आमगेली धर्तरीच घेतली जाल्यार ती जिवाखातीर 
घडल्या अशें म्हणचें पट्टा. थें जळींमळीं जीव भल्ला. उदकाच्या एका थेंब्यांत 
हजारांनी जीव हुळहुळटात. धुळिचे एके कणयेंत सुमार देड लक्ष इल्ले इल्ले जीव 
वावुरतात. पोरसांतली, शेतांतली आनी मळावैली भुंय खणली जाल्यार भितरसून 
गांयडोळांचे गुटल्यांचे गुटले वैर सरतात. वाटेवेलो फातर उखल्लो जाल्यार ताचे 
तळा कितलेशे जीव सुरसुरतात. फळां, फुलां, पानां हांकां कितलेशे जीव दशिल्ले 
आसतात. रुखांबैल्या घोंट्ऱ्यांनीं कितलींशीं सवणीं चिंवचिंवतात. आमचे भोंवतणी 
वाऱयांत कितलेशे जीव उबतात. आमगेल्या पावला कणकणी कितल्योशो किडी 
आनी मुयो माङ्ावतात. हे भाशेन जिवांनीं आमी गुटलावल्यां? म्हळ्यार जाता. 
जिवाची ही संतत कदीम काळापासून चलत आयल्या. आमगेल्या घराचो चिरो 
फोडून पळेलो जाल्यार भितर फातरेल्ल्या जिवांचीं २“ लक्षांनीं कल्लां दिष्टी 
पट्टात. कशेंय म्हळ्यार, जीव म्हण्टात तो धर्तरेच्या परमाणुंचो सुटनाशिल्लो धर्म 
आसा. तसोच तो भोंवतणच्या संवसाराच्या परमाणुंचोय आसूंक जाय. कुस्कुटाएदी 
धर्तरी आनी तसलेच कांय गिरे हांचे बादत संवसारांत हेर खेंचेचकडेन जीव आसचे 
नात म्हळ्यार खरें कशें मानुं येत? बाकिचो संवसार एकलो -एकसुरो आनी रितो 
उरून काबार जांवकूच नांवा-रुपाक आयला अशें आमी समजुंचें? जें धर्तरेवैलीं 

लक्षणां दिष्टी पडनात थें जीव आसुं नज अशें मानपाची आमगेल्या कांय शास्त्र्यांक 
वज जाल्या. परंत बारकायेन पळेल्यार, धर्तरेचीं लक्षणां खासा धर्तरेरूच सगळेकडेन | 
सारकी लागू जातात अशें आसा व्हय? आमकां मनशांक उदक नसाय आनी नुस्त्याक | 
जमीन नसाय. मनशां उदकांत पडल्यार मरतात आनी नुस्तें उदकाभायर पावल्यार | 
मरता. समुद्राचे खरीक काळोख-गुपाटांत जीव वांचुं नज म्हण्टात. थें ताका हालुं- ' 
धोलूंक मेळना. थें ताचे फुटून कुडके जातात खें. तरी आसताना थें सुंदर आनी 
नाजूक जीव आसात म्हणपाचें उक्ताडा आयलां. तांच्या खासा आंगांतसून उजवाड | 
भायर सरून तो त्या काळोखांत तांकां उपकारा पट्टा खें. जमनीतळा खोल खांचींत | 
जीव आनी रोपे आसतात म्हणपाचेंय अणभवाक आयलां. जळजळीत रेंब आनी | 
खतखतीत उदकाचे होंडके हांतूंत लेगीत जीव आसतात. म्हण्टकूच जीव वांचूंक ' 
सगळेकडेन सारकींच लक्षणां आसूंक जायत म्हणपाचें सिद्ध जायना. कोणकोण ' 
म्हण्टात कि प्राणवाय नाशिल्ले सुवातेर जीव वांचूंक पांवचो ना. ती सासणाची | 
वांजुट्टी आनी पडिंग उरतली. परंत अशें आमी कित्याक समजुंचें? वारें आनी प्राणवाय | 
हांचेबगर वांचतात तसले जीव आमकां अजून दिसूंक नात म्हणून? परंत वारे आनी : 
प्राणवाय लागून उफाट्टे मरतात तसले जीव कित्याक आसुं नजत? धर्तरेचेर आसात | 
तसलींच आनी तितलींच तत्वां हेर संवसारांत आसूंक जायत आनी धर्तरेर जल्मतात | 
तसलेच जीव थें जल्मूंक जायत अशें शास्त्र आसा व्हय? तीं तत्वां आगळीं-उणीं | 
वा वेगळीं आसली जाल्यार वेगळे तरेचे जीव जल्मुंचे नात अशें कशें म्हणुं येत? 
म्हाका जाल्यार दिसता कि संवसाराचे कोठयेंत तरेकतरा रुपाचे, रंगांचे, आकारांचे 
आनी गुणांचे जीव भल्ल्यात जातले. धर्तरेवैल्या मनशाक बुद्दिचीं पांच-स इंद्रियां 
आसत. परंत दुसऱ्या गिऱ्यांवैल्या मनशांक तीं अदिक कित्याक आसुं नजत? 
तांकां विजेचे इंद्रिय, पैशिल्या पल्ल्यावैल्यान आयकूंक येंवचे कान, चिच्यांचे 
वण्टींतसून पळोंक येंबची नदर आनी दुसऱयाल्या मनांतले बेत समजपाचें मन कित्याक 
आमुं नज? धर्तरेवैले मनीस म्हळ्यार खाणा-जेवणाचे आनी जिरवणेचे बंदे. 'चड 
जेवल्यार हागता, थोडें जेवल्यार भागता' तसली तांची गजाल. परंत जैं खाणा- 
जेवणाची निखालुस गरज लागनासताना निखटें वारें भकून रांव येता असले गिरे 
कित्याक आसु नजत? जें मनशाच्यान सवण्याभाशेन मनाक मानत थें उडु येता 
असले गिरे कित्याक आसु नजत? जें सासणाचो वसंत रुतू, जें फूल-चामळ जायते, 

जें चोंयवशीन घमघम, जें वावटळ, भुंयकांप आनी बुट्टी केन्नाच येना, जें वज्र, 

केम्प, पाच आनी नीळ रत्नांच्या रंगांचें ओत दिस -रात पट्टा, जें तरेकतरा रंगाचे चंद्र 
समुद्रांच्या हारशांत आपलें रूप तुकुतुकु पळेतात, जें दोंगर भांगरावरी झगझगतात, 

॥ लोक भारी रुपेस्त, मोटे बुदवंत, पिडे-रोगाभायरे, उज्याची बादा जायनाशिल्ले, 
' केन्नाच मरना जाल्ले, असले गिरे कित्याक आसु नजत? आमची येवजणी वांजुट्टी, 
देखून असले गिरे संवसारांत आसचे नात अशें आमकां दिसता.** 

'संवसाराचें गिरगिरें दोनशीं लक्ष-कोटी वर्सा एकसारकें गिरगिरता आसताना 
जीव आनी मनीस म्हण्टात तो हालींच्या कांय कोटी वर्सांत वैर सल्ला अशें जोतिशी 
` म्हण्टा. धर्तरेसंबंधान हें खरें जांवये. ती उसरां जल्मली, देखून उसरां वयांत येवन 
उसरां फळूंक लागली. तांतूंत खेंचेकडेन कितें भंगले? संवसारांतलीं सगळीं केणां 
सगळ्यो नक्षत्रावळी आनी सगळे गिरे एकेच फावटीं एकेच घटकेक जल्मा येंवक 
नात. फाटींफुडें जल्मल्यात, जल्मतात आनी जल्मतले. कांय अजून कुसव्यांत 
आसात. कांय पाळण्यांत झोंपै घेतात. कांय जाण्टे जावन फुलूंक-फळूंक लागतात. 
कांय म्हातारे जातात. हीच मांडावळ फुडे चलतली. म्हण्टकूच एकेच फावटीं तांचेर 
जीव जल्मून एकेच घटकेक सगळो संवसार जिवांनी कसो भरत? धर्तरे आदीं 
जल्मल्ल्या जायत्या गिच्यांचेर जीव नात वा नाशिल्ले म्हणपाचें जोतिशाच्यान 
सिद्ध करु येत व्हय? तर, संवसाराची दाली फापुडच्या वेळार जीव वेर सल्लो 
म्हणपांत शाणपण कसलें? गिऱ्यांचेर जीव जल्मूंक जायतो कळाव लागता म्हणपाचें 
खासा धर्तरेचे जिणेवेल्यान आमच्या ध्यानांत येता. ती सुमार पावणेदोनशीं कोटी 
वर्साची जातकूच फळूंक लागली म्हणपाचें हो जोतिशी सांगता. गुरुचेर जाल्यार 
जीव अजून जल्मूंक नात खें. ते जल्मूंक अजून कळाव आसतलो. ते थें केन्नाच 
जल्मुंचे नात म्हळ्यार जाता? आजचे घटकेक जरी एकाद्र्या गिच्याचेर जीव नासले 
तरी फुडाराक ते थें जाल्याबगर रांवचे नात. धर्तरेर जीव जाल्यात. म्हण्टकूच तांचेरूच 
कित्याक जांवचे नात? धर्तरीच कोणाचे अपुर्बायेची? आनी ते कोणाचे निखड्डायेचे? 
गिरो म्हण्टात तो निखटो मातये-गुंड्यांचो सांगाड़ो न्हय. ताच्या आंगार जो जीव 
हुळहुळटा तोच खरेपणाचो गिरो. संवसाराच्या बोंबाड्यांत तोच म्हालगडो. 
संवसाराचें जड आंग खोर्णाभाशेन कितलेंय पेटले आनी कितलेंय लकलकलें तरी तें 
कित्याक उपकारा पडना. जीव नासताना तें निखालुस सोबना.*** जीव ना जाल्यार 
ताका कोण विचारचो ना. ताची कोण तोखणाय करचो ना. संवसारांत जोतिशासारके 
जीव आसात देखून चंद्राचे लग्न रोहिणीकडेन जांवक पावलें. ना जाल्यार त्या 
गुव््यांच्यो तुस्ती कोण घेवन बसतलो आसलो? सांगचेलें सार इतलेंच कि संवसार 
रचपांत जीव म्हण्टात तें मुखेल कारण जांवये. धर्तरेर तो हालींच्या तीस कोटी 
वर्साफाटीं जल्मूंक लागलो म्हणून त्याआदीं संवसारांत दुसरेकडेन तो नासलो अशें 
सिद्ध जायना. सुवातेचो बोंबाडो फुगूंक लागलो तेच घटकेक जिवूय किल्लुंची 

मांडणी जाली. तो अजून किल्लता आनी तसोच फुडें किल्लतलो. तो केन्नाच नासो 
जांवचो ना. जंववेर रचतलो आसा तंववेर तो आसतलो. कितें तो जीव! कितें ताची 
बुद्द! कितें ताचें गिन्यान! असलो जीव संवसारांत सगळ्यां निमाणें जल्मलो आनी 
सगळ्यां आदीं नासो जातलो म्हळ्यार कोणाकूच खरें दिसत? सगळ्या सूर्याचें, 


चंद्रांचें, गिऱ्यांचें आनी नक्षत्रांचे सत्व आनी सार म्हण्टात तें जिवांत भल्लां. सूर्य, . 


चंद्र, गिरे आनी नक्षत्रां आंगान कितलींय मोटीं आसून तांचो तुतनायक केदोय 
आसलो तरी तीं गाडयेच्या चाखाभाशेन घुंबतात. तीं आपले शकमी घुंवनात. तीं 
आपणांक जाय तेन्ना, जाय तशीं, जाय थें भोंवनात. तांकां जाणपण ना. बुद्द ना. 
येवजुंची तांक ना. हे गुण एकल्या जिवाभितर आनी चड वांट्यान मनशाभितर 
भल्ल्यात. म्हण्टकूच मनीस होच सगळ्यां परस व्हडलो जालो ना? अशें आसताना, 
हो जोतिशी ताका खैंचे खोरजींतलो रंवथो म्हणून कुस्कुटायता. पिशेपण न्हय हें? 
संवसारांत उजवाडा इतलो वेग कसलेच वस्तीक ना अशें तो सांगता. उजवाड एका 
खिणांत बैंसट हजार कोस धांवता खें. ताचे फुडें मनशाच्या पांयांची धांव कित्याक 
उपकारना. एका खिणांत ताचें एक पावलूय फुडें पडना. परंत ताच्या मनाचो वेग 
पळोन कोणेंय तोंडांत बोटूच घालूंक जाय. तें एक खिणांत एका सूर्याचीच न्हय, तर 
कोटी-परार्ध सूर्यांची भोंवडी करून संवसाराच्या बोंबाड्यांतले खांची-गोंयडे पळौन, 
आसा तशें आपल्या कुर्कुटांत येवन बसता. तें आतांच्याच काळांत वावुरता अशें 
न्हय. तर फाटल्या काळांत कितें आसलें आनी फुडल्या काळांत कितें जातलें तेंय 
पळेता. असले तरेचें मन ज्या जिवांत आसा आनी जाचे खातीर ताका मनीस हें नांव 
मेळ्ळां ताचें म्हत्व ल्हान-समान म्हळ्यार जाता? ताका रंवथो म्हळ्यार उपकारता? 
आनी रंबथो म्हळोय म्हणून ताची योग्यताय उणी जाता? जोतिशाले म्हणणेभाशेन 
हो रंवथो संवसारांत हेर खेंचेच कडेन नासून एकले धर्तरेरूच जल्मा आयला जाल्यार 
तिगेल्या भाग्याक अंतपार आसा? ती खरेपणान रेंवेचे कणयेकूय बारकिली जाल्यार 
संवसाराची पाटां-राणीच कशी लेखूंक जाय. ती जरी एकाद्री सगळ्यां निमाणें 
जल्मा आयली तरी तिचेखातीर आनी तिच्या कुसव्यांतल्या मनशाखातीर संवसाराचें 
रसायण दोनशीं लक्ष-कोटी वर्सा एकसारकें खतखततालें अशें म्हणूंक जाय. 
मोटींमोटीं खडपां फोडून तांतूंतसून गरांवभर भांगर लिकलिकचें तेच भाशेन एक 
कोटीपरार्ध कोस आवांठाचो बोंबाडो तापून तांतूंतसून इल्लोसो मनीस लिकलिकलो! 
हाचेवैल्यान ताचेखातीरूच देवान हो बोंबाडो फुगैलोसो जालो ना? म्हण्टकूच संवसार 
रचपांत ताचो हेत कितें म्हणपाचें आनीक विचारचें उल्लां व्हय? मनशासारकें रत्न 
इतल्या सायासांनी जल्मा आयलां आसताना संवसार काबार जांवचे आदींच तें 


२९६ समग्र शणे गोंयबाब 


नाशें जातले अशें हो जोतिशी सांगता. परंत तें खरें कशें मानु येत? तागेले 
म्हणणेभाशेन, लक्ष-कोटी वर्सा उप्रांत सूर्याचें ओत धर्तरेर जाय तितलें पडना जायत 
` ` जाल्यार, मनीस तिका चिकटून बसून कुडकुडून मरतसो दिसना. तो त्या आदींच 
`= दुसरे खेंचेय सूर्यावळींत वचून थें आपली वसणूक करतलो. तो मोटो बुदवंत, चतुर 

आनी धोरणी आसा. तो आपल्या जल्माचो घोळ करून घेंवचो ना. जोतिशाले 
१ म्हणणेभाशेन तो जल्मून अजून धड तीन लक्ष वर्सा जांवक नात.. तरी ह्या इल्ल्याशा 
काळांत, बुद्दिच्या बळग्यान ताणें आपले राखणेची आनी सुखाची कितलीशीच 
मांडणी केल्या. ताणें लांकडाचेर लांकूड घांसून उजो पेटेलो आनी त्या उज्यांत 
दोंगराचे कपचे भाजून लोखण भायर काडलें. ताचे ताणें कोयते, आदोळ्यो आनी 
विळयो करून तो मास कातरूक लागलो, नुस्तें उजरांवक लागलो आनी शाक 
शिंदूंक लागलो. उज्याचेर तो रांदून जेंवक लागलो आनी काळोखांत चूड पेटोन 
उजवाड करूंक लागलो. लांकडां पोखरून तो उदकावेल्यान चलूंक लागलो. ओतान 
करपुंचो न्हय आनी पावसान भिजचो न्हय म्हणून तो खोंप आनी घर बांदून रांवक 
लागलो. थंडेन कुडकुडचो न्हय म्हणून कातड्याची, ल्हंवेची आनी कापसाचीं 
आंगावलीं करून घालूंक लागलो. हे भाशेन, गोडाचो बांदो कसोसो जीव राखून 
सुखाक संवकल्लो मनीस आकान्ताचो वेळ येतकूच हात पांय पांगरून थंड बसतसो 
दिसना. तो त्या आदींच जीव वाटांवची तजवीज करतलो. सूर्य न्हिवूंक अजून 
जायतीं वर्सा आसात. तितले म्हणसर मनीस एकाद्रो विजेची तारां बांदून, अंत्राळांत 
चलौन, उजवाडाच्या वेगान, एका गिऱ्यावैलो दुसऱ्या गिऱ्याचेर, एके 
नक्षत्रावळीवैलो दुसरे नक्षत्रावळीर, एके दुदगगेंतसून दुसरे दुदगंगेंत असो सगळो 
संवसारभर भोंवक लागचो ना म्हणपाचो निर्वाळो कोणाच्यान दिंव येत? 
नक्षत्रावळींमजगतची रिती सुवात थंड किरांव आसून थेंसून वेता आसताना तो 
वातडेवन मरतलो, तशेंच नक्षत्रांच्या ओतान तो हुलपतलो, अशेंय कोणूय 
म्हण्टले.*९ परंत तो मनीस अंत्राळांतसून विजेचीं तारवां चलौंची युक्त काट्टलो 
ताका थंडी-ओतांतसून वाटांवचो उपाय येवजचो ना म्हळ्यार कशें जायत? मनशाच्या 
मेंदुची धार इतली तीख आसा कि ती पाजेत तितली पाजता. तीन लक्ष वसांत ती 
इतली पाजल्या. म्हण्टकूच लक्ष-कोटी वर्सात कितली पाजत ताचो हिशेबूच केल्यार 
चड़ बरें. 

'संवसारांतसून मनीस काबार जातलो इतलें म्हणुनूच जोतिशी थांबना. 
संबसाराचो बोंबाडोय एक दीस शेळेतलो अशें तो म्हण्टा. तो सामकोच फुटून 
खेंचेकडेन कांय उरचें ना अशें ताणें म्हळें गा उपकारूच समजूंक जायत 

तशेंय म्हण्टले जायते आसत. परंत ही म्हणणी धड न्हय. मुदलपासून 
संवसार सामकोच रितो जायनासताना चलत आयला; हाचे वैल्यान फुडेंय ८. 
चलतलो म्हणपाचें अनुमान करुं येता.*** तो सामकोच शेळेंवचो ना वा | 
नासो जांवचो ना. तो आतांचेच भाशेन फुडेंय आसतलो. ४४ संवसारांत आमकां. 
जायत्यो वस्ती नाशो जाल्ल्यावरी दिसतात. परंत त्यो खरेपणानशीं नाशो जायनात.. 
तांचें रूप बदलून त्यो दुसरें रूप घेतात. मेणवात जळ्ळी म्हणून भितल्ली तत्वां 
काबार जायनात. मेणवातींतलो कोळसो आनी उदकवाय वार्‍्यांतले प्राणवाये | 
मेळून तांचेपासून उदक आनी कोळशा-आंब-वाय हे दोन जिनस जातात; *** आनी | 
पर्थून त्या जिनसांपासून ल्हवुल्हवु रोपे, फुलां, म्होंव आनी मेण जांवक पावता. : 
गिमाळ्या दिसांनी सूर्य कडकडीत तापून बांयचें उदक आट्टा आनी ती सुकी सडसडीत | 
जाता. हाचेवेल्यान तांतूंतलें उदक सामकेंच ना जाता म्हळ्यार उपकारता? त्या 
उदकाची ऊब जावन अंत्राळांत ताचीं घट कुपां जातात आनी पावसाच्या रुपान तीं 
बांयत पडून पर्थून ती उदकान भरता ही आमगेल्या अणभवाची गजाल न्हय? 
समुद्राच्या उदकाचीं ल्हारां जावन फुट्टात. तीं आमकां दिसनात. तीं खैं पावतात? 
तीं सामकींच ना जातात व्हय? तांचें उदक जावन तें समुद्रांतल्या मूळ उदकाक 
मेळटा आनी पर्थून ताचीं ल्हारां जावन वैर उफेतात. हाचेवैल्यान आमी कितें शिकूंक 
जाय? जी वस्त आमकां नाशी जाल्ल्यावरी दिसता ती खरेपणानशीं ना जायनासताना 
आपल्या मुदलांत पावता;** आनी तांतूंतसून आसा-तशी वैर सरता. देखून, 
जोतिशान मनशाच्या आनी संवसाराच्या अखेराचें कितलेंय भयांकृत चित्र काडलें 
म्हणून आमी तें खरें कित्याक मानचें? कित्याक निर्शेवचें? आनी कित्याक हात- 
पांय गळसणांवचे? तागेले म्हणणेभाशेन संवसार एकाद्रो शेळेलोय जाल्यार तांतूंतलो 
आत्मो जागो आसतलो. ताणें आदीं जे रितीन संवसार खतखताइल्लो तसोच तो 
पर्थून खतखतावन ताका हुनसाण हाइलो.*** तांतूंतसून मागीर आसातशीं केणां, 
नक्षत्रावळी, सूर्यावळी, गिरावळी, चंद्रावळी बी वैर सरून**< मनीसूय किल्लतलो 
आनी जाळवणी करूंक लागतलो . 

'हे भाशेन संवसाराचो रचतलो देव आसून ताचेपासून सगळो विस्तार जाला 
आनी तो जिवाखातीर जाला हांतूंत निखालस दुभाव उरना. तशेंच संवसारांत कसलीच 
वस्त नाशी जायना आनी खिणभर ती दिसनाशी जाली तरी पर्थूंन उजवाडा 
आयल्याबगर रावना म्हणपाचें घसघशीत अणभवाक येता आनी सिद्ध जाता. 

'संवसाराची जैचे थे रेखिल्ल्यावरी मांडणी पळोन देवाचे कर्तुत्वदशेची, बुद्दिची 
आनी चतुरायेची तोखणाय दिसता. परंत ते मांडणेंत सुखदुख, बरें-वायट, आगळें- 

| उणेपण आनी ल्हान-व्हडपण भरिल्लें पळौन देव पक्षपाती, क्रूर आनी अन्यांवी 
' आसतलो असो सभाविक दुभाव आयल्याबगर रावना. मनशाक असो दुभाव येंवक 
१ लागल्यार देवाचेर ते मेकळ्या मनान पातयेंवचे नात, ते ताका भियेंवचे नात, सर्गा- 

नर्काची पर्वा करचे नात आनी संवसाराचो गाडो सुळसुळीत चलूंक दिंवचे नात 
म्हणपाचो भय कांय गिन्यानी मनशांक जावन, ताणीं आपल्या समजाभाशेन देवाक 


' कसलेंच दुशण लागना जावपाची मांडणी केल्या. कांयजाणांनीं बऱ्या-वायट 


गिन्यानाचो रूख आनी सैतान हांच्यो काणयो रचून संवसारांतले सगळे अळशिकेक 
आनी अपेसाक मूळ तांकां धल्ल्यात. देवाक ते पक्षपात नाशिल्लो, उपाट-उजू, 
उपाट-न्यानी, उपाट-उदार, उपाट-दयेस्त, उपाट-मायेस्त, उपाट-काकळुतेस्त 
आनी हेर तरेकतरा उंच उंच पदव्यो लायतात आनी सैतानाक नाका-नाका-जाल्ल्यो 
गाळी सांगतात. परंत सैतान आनी रूख मेळून देवानूच निर्मिल्ल्या कारणान ताकाच 


: त्यो गाळी लागू जातात म्हणपाचें तांच्या ध्यानांत येना हें अजाप म्हणूंक जाय. दुसरे 


कांय गिन्यानी, संवसारांतलो बरो आनी वायट मेळून कसलोच गुण देवाक लागू 
जांवचो न्हय म्हणून कर्माचे बावलें उबारून, मेळत तेन्ना ताका बोट दाखैतात. परंत 
देवाआदीं कसलेच कर्म नासून, कर्म म्हण्टात तें संवसाराचोच एक वांटो आशिल्ल्या 
कारणान ताचो रचतलो देवूच जाता आनी ताचे गुण-अवगुण देवाकूच लागू जातात 
म्हणपाचें ते येवजिनात. ते दोळ्यांचेर हात धरून आपणाक फटौन दुसस्यांक फटैतात. 
ते घुस्पा-गदळाची भास उलैतात. तिणें तांचें खासा समाधान जायना आनी 
दुसर्‍्यांचोय समज पड़ना. बारकायेन येवजिल्यार, देवाक दों तरांचें बरें-वायटपण 
लागू जाता. एक कर्तुत्वाचें आनी दुसरें आयत्याचें. संवसारांतले शेट, कुंभार, विनाणी 
हांचे भाशेन देव निखटो घडपीच न्हय. तर घडपाचें आयतेंय तोच. भांगर तो आनी 
ताची तोडिची पाटली करतलो शेटूय तो. माती तो आनी तिची मडकी करतलो 
कुंभारूय तो. लांकूड तो आनी ताचें पेट-फळें करतलो विनाणीय तो. तो मावलेच्या 
जाळ्याभाशेन आपुणूच आपल्या खासा आंगांतसून संवसार घट्टा. शेट, कुंभार, 
विनाणी हांचेभाशेन ताका आपल्या आंगाभायलें आयतें मेळना. कित्याक, 
संवसाराचे निर्मणे आदीं देवाबादत कसलेंच आयतें आनी कोणूच घड़पी नासलो. 
देखून, संवसाराच्या कर्तुत्वाक आनी आयत्याक मूळ तोच आसून*** तांचें बरें- 
वायटपण ताकाच लागू जाता. संवसारांतलो दिसपट्टो अणभव पळौंक गेल्यार, जे 
मुदलांत आसता तेंच ताच्या विस्तारांत दिसता. चिंचाऱयांतली आंबसाण चिंचेच्या 
पानांत, सोपांत, फुलांत आनी कोंगलांत येता. ती भायरसून तांतूंत रिगना. तेच 
भाशेन, देवाच्या विस्तारांत देवाचेच गुण-अवगुण वावुरतात. कारण आनी ताचे 

परिणाम एकरुपी म्हण्टात तें लटकें न्हय. “० कारणापासून परिणाम केन्नाच छ 
आसना. तो भायर उक्ताडा येंवचे आदींय कारणाच्या पोटांत गुटलाइल्लो आसता 
आनी उक्ताडा येतकूच ताचेवैल्यान कारणाचीय पारख जाता. ०१ संवसारांत | 
जाणपण आनी नेणपण, उजवाड आनी काळोख, वान्सा आनी उबग, तिडक आनी | 
थंडाय, धर्म आनी अर्धम अशो एकामेकांआडव्यो जितल्यो म्हणून तरेकतरा जुंवळ्यो | 
दिसतात तितल्योय देवाच्या आंगांत भल्ल्यात*** आनी थेंसुनूच त्यो मनशाच्या | 
आंगांत पावन ताका बादतात. मनशान आपले शकमी त्यो खेंसून हाडूंक नात. | 
देखून जी कसली बरी-वायट करणी तो करता वा सुख-दुख भोगता ताची झर | 
देवाच्या खडपांतसून फुटल्या, कर्मातसून फुटूंक ना अशेंच म्हणचें पट्टा. परंत 
तितलेखातीर देवाक पक्षपाती, क्रूर आनी अन्यांवी म्हणचेलें कांय कारण ना. तशेंच | 
ताका उपाट-उजू, उपाट-न्यायी आनी उपाट-दयेस्त हींय उतरां लांवचेलें कारण 
ना. तो एकाक सुखी आनी दुसऱ्याक दुखी करिना. तो एकाक गिरेस्त आनी 
दुसच्याक दुबळो करिना. तो एकाक दोळे आशिल्लो आनी दुसऱयाक दोळे-फुटको 
करिना. तो एकाक वैर चडौन दुसच्याक सकला धुकलिना. ताका सगळो संवसार 
सारको. ताचो कोण अपुर्बायेचो ना आनी कोण निखड्डायेचो ना हेंच खरें. ५३ ताचे 
झरिच्या उदकांत जे गुण भल्ल्यात त्या गुणांक लागून तांतूंत नुस्ते जल्मता. ताका 
जशीजशी सन्द मेळटा वा ते सन्दिचो लाव तें ज्या प्रमाणान घेता त्या प्रमाणान तें 
बारीक वा मोटें, धड वा पोलें, बळिष्ट वा दुबळें, सुखी वा दुखी जावन मातता ना 
जाल्यार मरता. हीच गजाल हेरां जिवांची, मनशांची आनी झाड-पाल्याची. हांव 
धर्तरेर आसलों तेन्ना आमगेल्या भाटांत एके आंबुलेतळा पोपायेची बी रुजून आयली. 
आंबुलेचे सावटीन ती झिणकटली. आंबुलेची खांदी आड येवन तिका तकली वैर 
काडूंक मेळना जाली. तेन्ना मान वांकडी करून ती वैर सल्ली. कांय म्हैन्यांनी तिका 
फुलां येवन कांय गोळां धल्लीं. तांतूंतलीं कांय बावलीं आनी गळ्ळीं. कांय मोटीं 
जालीं. फुडें पावसाच्या वाऱ्यान तीं मोडून पडलीं. तिचेच वांगडची तिची खासा 
भेण तिचेकडंसून कांय हातांचेर मेकळे सुवातेंत शेकानशेक गुलगुलीत बरी वाडली 
आनी पावसाच्या वाच्याकडेन पौठ घांसून तगली. हांतूंत पैली पोपाय निखड्डायेची 
आनी दुसरी अपुर्बायेची म्हळ्यार जाता? दोनूय पोपायांच्यो बियो एकेच पोपायेच्या 
पोटांतल्यो आसून कावळ्याचे तोंचींतसून वेगळे वेगळे सुवातेर पडल्यो आनी तांची 
वेगळी वेगळी दशा जांवक पावली. हांतूंत देवाक पक्षपात, क्रूरपण आनी अन्यांव 
कसो लागू जायत? बारकायेन येवजिल्यार देव ह्या तपशिलांत निखालुस पडना. 
ताका पोपायांचें बरें जालें सारके आनी वायटूय जालें सारके. बरो -वायट म्हण्टात 

: ते दोनूय ताच्याच आंगांतले गुण. ताका ते दोनूय सारके. तांतूंतलो एक तो वाडूंक 
दीत आनी दुसरो चिड्डून उडेत अशें दिसना. तागेलें बरें-वायटपण बऱ्या आनी 
` वायट जिनसांक तशेंच मनशांक सारकेंच भोगता आनी बादता म्हणपाचो अणभव 
. आमकां पावलाकणकणी येता. तागेली धर्तरी आपले फाटीर बऱ्या जिनसांचें आनी 
अळशिकेचें ओजें सारकेंच घेता. तागेलो पावस आंब्या-पणसाक आनी काजस्याक 
सारकोच न्हाणेता. तागेलो चंद्र सावांक आनी चोरांक सारकोच उजवाड दिता. 
तागेली वीज कुकडां-बोकडांचेर आनी वागा-वांसवेलांचेर सारकीच पंट्टा. तागेल्या . 
मोडान समुद्रांतलें तारू उमथून बरीं आनी वायट मनशां सारकींच बुट्टात. तागेल्या 
विखाळ्या जोराचे धामेन जाण्टे-नेण्टे, तरणे-म्हातारे, काळे-गोरे, पुण्यवंत-पातकी 
सारकेच मरतात. तागेल्या तोळांच्या भिच्यान गुणेस्त आनी नष्ट्या भाटकाराचें 
भाट सारकेंच काबार जाता. तागेल्या दुकळान गिरेस्त आनी दुबळे, शाणे आनी 
पिशे, साधु आनी ढोंगी सारकेच वळवळटात. आजचे बुट्टेचीच गजाल पळौंक 
गेल्यार, हांतूंत जे जीव बुडून मेले ते सगळे सारकेच पातकी आसले अशें म्हणुं नज. 
तांगेलीं पातकां आगळ्या -उण्या तोलाचीं जांवये. त्या पाळण्यांतल्या भुरग्यान 
जाल्यार कसलेंच पातक करूंक नासलें. अशींच आनीक लक्षांनी भुरगीं आसतलीं. 
तरी आसताना, हेरांचेर आनी तांचेर सारकीच हावळ आयली. हाचेवैल्यान, देवाक 
पातक आनी पुण्य, सुख आनी दुख, बरें आनी वायट, खरें आनी लटकें, वास 
आनी घाण, काळें आनी गोरें सगळें सारकेंच जालें ना? म्हण्टकूच ताका पक्षपाती, 
क्रूर आनी अन्यांवी कसो म्हणुं येत? 

'देवाक बरें-वायट सगळें सारकें आसून तांतूंत तो कशेच तरेन सुडबुडना 
म्हणपाचो अणभव पावलाकणकणी येता आसताना जायतीं मनशां ताका बच्याचो 
राखणो आनी वायटाचो विभाडणो समजतात. ताणें वायटांतसून वाटावन आपलें 
बरें करचेखातीर ताका ते कितलेशेच काकळुती येतात आनी नाख झरेतात. तांकां 
संकष्टाच्या वेळार आधाराक कसलीय धिगी जाय जाता; देखून ते देवाच्या नांवार 
पातयेवन रावतात. तांच्या ह्या कुड्ड्या विस्वासाची अपुर्बुद्द दिसता. परंत ते म्हण्टात 
कि रातचेपारा आवैचो हात आपल्या पोटासरीं आंबळून विस्वासान हांतरुणार पडिल्लें 
भुरगें काळोखाक भियेनासताना जशें सुस्त न्हिदता तशेंच देवाचेर पातयेल्लो मनीस 
संकष्टाची पर्वा करिनासताना हुस्क्यामेकळो संवसार चलेता. परंत हें हुस्क्यामेकळेपण 
धडपणाचें म्हणुं नज. म्हद्याने रातीर घराचें पाष्ट नाखार एकाद्रे कोसळून पडल्यार, 
आवैच्या म्हालवजार पातयेवन न्हिदिल्ल्या भुरग्याचो जीव वाटावना, हें आमी 
दोळ्यांनी पळेतांत. सोच्याचे घुंबळींत आशिल्लो मनीस गाड्या -घोड्यांनीं भरिल्ल्या 

मार्गातसून लकत लकत हुस्क्यामेकळो चलता खरो; परंत जायते फावटी गाडयेतळा | 
चिड्डून मरता हें लटकें न्हय. सोच्याचे घुंबळीन ताका जाल्ली दुखी एकाद्री समजना | 
जांवये. परंत ताचो जीव वाटावना. अशीच गजाल देवाचेर पातयेतल्यांची जाता. 
देवावैल्या विस्वासाचे घुंबळीन ते तोंडांत 'देवा पाव, देवा पाव' म्हणून हातांत ताळ | 
घेवन नाचतात खरे; परंत संकष्टांतसून सुटूंक खासा पेंगट बांदिना जाल्ल्यान चड 
त्रासांत पट्टात. तांकां देव निखालुस धिगी दिना. हाचेवैल्यान तांकां वाटांवक देवाक 
तांक ना अशें मात म्हणुं नज. तो उपाट-बळिष्ट. तो कितेंय करीत. परंत मुदलाक 
ताणें संवसाराचें यंत्र अमके एके तरेन चलचें म्हणपाची जी मांडणी करून दवल्ल्या 
तांतूंत तो हात -बोट घालिना आनी धवळ करिना हांतूंत इल्लोय दुभाव ना. मनशांनीं 
ताच्या नांवान कितल्योय हुयेली माल्ल्यो, ताची कितलीय सायबाजात्रा केली, 
ताका कितल्योय आंगवणी-जोगवण्यो केल्यो तरी तो गणमणना. ते कितलेय रडले 
आनी आकुळ-पिकुळ जाले तरी तो दर्वेना. ताणीं ताचीं कितलींय देवळां बांदलीं 
आनी ताका कितलींय फुलां माळ्ळीं तरी तो भुरकुटना. ताणीं ताच्यो लांकडा- 
फातराच्यो म्हु्ती केल्यार तो तिडकना आनी दोळे धांपून काळोखांत ताका होरायल्यार 
तो खोसयेन उडक्यो मारिना. ताच्या तोखणायांचीं स्तोत्रां गाल्यार तो प्रसन्न जायना 
आनी ताका तोंडभर गाळी सांगल्यार तो रागार जायना. तो आस्तिकांक लागीं 
करिना आनी नास्तिकांक धिस्पटायना. मनशां अजाणपणान ताच्या नादाक लागून, 
मेळे करून, ताच्या नांवान वोगीच एकामेकांच्यो तकल्यो फोट्टात आनी दाटून 
दुखांत पट्टात. संवसार आदींच दुखान भल्ला; तांतूंत देवाच्या नांवान आनीक दुखाची 
भर घालची ही एक पिसाय न्हय? संवसारांतले तरेकतरा चमत्कार पळौन, मनांत 
आयले जाल्यार, ताणीं देवाचे कर्तुत्वदशेची तोखणाय खुशाल करची; परंत ताका 
पायां पडून, ताची प्रार्थना करून आनी ताच्या नांवान तोंड पेंचून भीक मागून कुस्कुट 
उपकारा पडना. तो कितेंच काना-मनार घेना. तरी आसताना, ताच्या नांवान उत्साव 
करून कोणूय वाजैतले -गाजैतले जाल्यार ताणीं बरे भाशेन तशें करचें. संवसारांतलो 
काम-धंदो करून पुरो जातकूच, विसव मेळून मनाक ताजपण येंवक, घुलां- 
ताबुलफळ्यांचे वा कोंयडे-बालांचे खेळ खेळटात तेच भाशेन, देवाचो उत्साव 
म्हण्टात तो वेळ घालौंचो एक उपाय कसो लेखुं येत. परंत तो करता आसताना 
उत्साव आपल्या आनी दुसऱ्यांच्या जिवाक कशेच तरेन त्रास बादतीत अशें करचें 
न्हय. सगळी रात जागरणां करून आरोग्यताय भंगौंची न्हय. हुयेली बोबो मारच्यो 
न्हयत. तट आनी पंगड करून एकामेकांकडेन झगडचें न्हय; आनी एकाद्रे झगडलेय 
जाल्यार आपलें झगडें आपणें थारावचें. मदेवतेंच्या नांवान परक्याक भितर सुडबुडूंक 

` दिंवचो न्हय. तो आपल्या नष्ट्या सुवराथाखातीर झगडीं पालोंचे बदला पेटेता. तो 
' कणयो घालून दाटून कोंबे झुजेता. हें सदीच ध्यानांत दवरचें. देवा - धर्माच्या नांवान 
' दुडवांचो विद्वाट केन्नाच करचो न्हय. देवाच्या नांवान रिकामी आनी आळशी मनशांक 
' भुसकें घालचें न्हय. देवाचीं देवळां वा उत्सवाचे जागे रिते दवरून दोळे धांपून ताचे 
` तोखणायेचीं गितां म्हणचे भाशेक भितर कसलीय म्हुर्त थापल्यार चड बरी. ती 
` दोळ्यांक घसघशीत दिसता आनी तिचे सामखार नाचतल्यांचो शिणभाग वेता. ती 
. भ्ांगरा-रुप्याची करून तिच्या आंगार मोलादिक अळंकार आनी रत्नां घालचीं 
न्हयत. तांचेर चोरां-नागौण्यांचो दोळो वेता. देखून, ती धव्या ना जाल्यार काळ्या 
फातराची घसघशीत बरी करची. एका गांवांत एकापरस अदिक देवळां आनी देवळ्यो 
' बांदच्यो न्हयत. चड देवळां सदींच झगड्याक मूळ जातात. आजचे बुट्टेच्या निमतान 
धर्तरेवैल्यो देवाधर्माच्यो सुवातो व्हांवन गेल्यो हें वायट जालें ना. संवसारांतसून 
त्यो जितल्यो उण्यो जातीत तितलें बऱ्याक पडत. देवळां आनी उत्सवाचे जागे 
दीस-रात उगडे दवरून भितर कोणाकूय येंवक-वचूंक मेकळीक आसची. भितर 
अनवाळ्या भष्ट्याचे तकडबन्द निखालुस आसचे न्हयत. मनशाच्या सुखादुखांत 
आनी बऱ्या-वायट करण्यांत देव केन्नाच हात घालिना आनी पातका-पुण्यतायेचें 
फळ तो कोणाक भोगैना हें जणएकल्यान बरें करून ध्यानांत धरचें. तो कोणाक 
सर्गार चडेना आनी कोणाक नर्कात उडेना. सर्ग आनी नर्क म्हण्टात त्यो मनशाचे 
तकलेंतल्यो पोल्यो कल्पना आसात. ह्यो दोनूय सुवातो संवसारांत खैंचेयकडेन 
आसतीत म्हणपाक कसलोच आधार ना. देवाच्या मनांत मनशांक पुण्यतायेची 
तस्रीप आनी पातकाची ख्यास्त भोगोंची आशिल्ली जाल्यार तो तांकां जितेपणींच 
जेन्नाचें तेन्ना याद-उगडास उरपासारकें तांच्या करण्याचें फळ दितलो आसलो. तीं 
मरता म्हणसर तो वाट पळोंचो नासलो. देखून, सर्गाच्या नांवान आनी थेच्या 
अप्सरांच्या मोगान कोणें बुल्लुसचें न्हय; तशेंच यमाचें राज्य, नर्क, नर्कातलो उजो 
आनी पोंद नाशिल्लो फोंड ह्या उतरांनीं कोणें जीव सांडचो न्हय. निमाण्या निर्णयाच्या 
दिसाकय कोणें थरथरचें न्हय. देवाच्या मनांत कसलोय निर्णय करचो आशिल्लो 
जाल्यार तो जेन्नाचे तेन्नाच करतलो आसलो. सासणाचीं सासणां तिष्टुंचो नासलो. 
तो निर्बुद, अशक्त आनी घोळकावणो न्हय. संवसारांतल्या शाण्या मनशांनी हें बरें 
करून पारखिलां. देखून देवाच्या म्हालवजार घाळ रावनासताना ताणीं संवसारांतल्या 
वायट करण्यांक संवसारांतूच ख्यास्त भोगौंची मांडणी केल्या. तांकां यमाच्या 
राज्याचें आनी तागेल्या नर्काचें खरेपण आशिल्लें जाल्यार संवसारांत पुलीस, 
कायदेमंदिरां, बंदखणी, सूळ, गोळ आनी काळें उदक हांचो नसतोच जंवजाळ 

घेवन बसपाचें तांकां कारण नासलें. ज्या पक्षाक हो जंवजाळ ते मुजरत घेवन बसतात | 
त्या पक्षाक निमाण्या निर्णयाचो दीस आनी नर्काचें राज्य हांचेर तांचो इल्लोय | 
विस्वास ना म्हणपाची गवाय, तांच्या ध्यानामनांत नासतानाय ते मेकळेपणान दितात. : 
संवसारांतल्या तडुकी आनी नष्ट्या मनशांचोय समज चडकरून असोच आसा. ते | 
देवाक आनी नर्काक निखालुस दार काडिनात. देव ख्यास्त भोगैना आनी नर्क | 
खैंचेचकडेन ना म्हणपाचें ताणीं भौ बरें पारखिलां. वायट करण्यांची ख्यास्त भोगली | 
जाल्यार ती धर्तरेवैल्या आपणासारक्याच मनशांकडसून भोगतली म्हणपाची तांची | 
खात्री जाल्या; देखून ते तांचे थपके चुकोंक वावुरतात आनी पातक करून तें उजवाडा 
येना जावपाची जतनाय घेतात. ते देवापरस मनशांकूच चड भियेतात आनी मनशांच्याच | 
भयान तांचीं पातकां चिके आळाबंदा येतात. ४ ते चोरी, शिनळकी, खून आनी 
हेर नष्ट्यो करण्यो करचेआदीं लागसार दुसर्‍या मनशाची जागमाग नाशी पळौन 
आपल्या कामाक लागतात. ते लोकांचीं घरां फोडूंक चडकरून काळोखांत भोंबतात. 
ते खरेपणानशीं देवाक भियेल्ले जाल्यार, काळोखांत लेगीत आपणाक तो पळेता 
म्हणपाचें ध्यानांत घेवन नष्टी करणी करूंक कांवचेतले आसले. परंत देवाची पर्वा ते 
निखालुस करिनात. ते ताच्या नांवान सपूतपर्माणां दिवन, पातक करून ना म्हणून 
बासतात आनी जायते फावटीं ख्यास्तींतसून सुट्टात. संवसारांतले सादेभोळे मनीस 
मात देवाचेर आनी सर्गा-नर्काचेर पातयेवन वोगीच फटवतात. तांच्या अजाणपणाची 
काकळूत येता. ते देवाचेर भार घालून मस्त्या बळिष्टांच्यो खोंटो खातात आनी 
नष्ट्या-दुष्टांकडसून नाडून घेतात. देव तांकां ख्यास्त भोगैतलो, नर्कात उडेतलो वा 
दुकराचो जल्म दिवन पायखिळ्यांत लोळैतलो म्हणपाच्या भ्रमान ते घळयेपणान 
दीस काट्टात आनी गांयडोळांभाशेन मरतात. फुकट तांचो जल्म. फुकट तांची जीण. 
संवसारांत आपुण जलमा आयल्यांत ते दुसच्याच्यो खोंटो खांवक आनी तांचेकडसून 
नाडून घेवन दीस काडूंक न्हय; तर तांकत तितलें दुख कातरून उडौन मेळत तितलें 
सुख भोगूंक हें ते ध्यानांत घेनात. मस्त्या-नष्ट्यांच्यो आगळिको मोन्यानी सोंसून 
घेतल्यो म्हणून मरतकूच कोणाक सर्ग मेळना आनी धा-जाणांच्याय बस्याक पडना. 
उफाट्टे, आपल्यो करण्यो पचून वेतातशो पळोन मस्त्या-नष्ट्यांक जेल चडून ते चड 
माततात आनी धा-जाणांचो माणकुलो संवसार नर्कापाष्ट करून उड़ेतात. देखून, 
आपणाच्या आनी धा-जाणांच्या बर्‍याखातीर तांगेली शेंष्टी जेन्नाचे तेन्ना धाडावन 
तांकां चेपणातळा दवरचे ही जणएकल्याची लागणूक आसा. वायट करतल्यांचें 
सोंसून घेंवचें वा परथें बरें करचें हीं उतरां आयकूंक गोड लागतात. परंत तशें कित्याक 
करचें तेंच समजना. देवाक तरी तांतूंत खोस कशी जायत? बळ्यांच दुसऱ्याच्या 

आंगार-पडे आनी नागौणे लोक ताचे अपुर्बायेचे कशे जातीत? देखून आपणाक 
__ वायट भोगेतल्याचें रीण कळंतरासैत ताकतीन फारीग करचें होच खरो मार्ग. देव 
तांकां ख्यास्त भोगैतलो म्हणून मनाची समजाविशी करून कित्याक उपकारा पडना. 
ती मनाची बेष्टी फटवण जाता. देव तांकां निखालुस ख्यास्त भोगेना; आनी एकाद्रो 
भोगैता अशें अजाणपणान धल्लेंय जाल्यार तिचो आपणाक कांयच उपयोग जायना. 
आपणाक जाल्लें लुस्कान केन्नाच भरून मेळना; दुसरें, आपणाक ती ख्यास्त दिसना 
जाल्ल्यान आपल्या मनाचो किंवाटोय वचना. आपणाक पिडापीड भोगैतल्याक 
ती हातावैल्या हातार, दोव्व्यांसामखार, परथी भोगैतकूच मनाचो शिणभाग वचून 
थंडाय येता ही सगळ्यांच्या अणभवाची गजाल न्हय? म्हण्टकूच, दुसऱ्याची 
आगळीक सोंसून घेवन बोगी रांवक कांयच कारण दिसना. उफाट्ट तें भित्रेपण 
जाता. आंगांत तुतनायक आसून दुसर्‍याचें वायट सोंसलें जाल्यार एकाद्र्याच्या 
सोंशीकपणाची तोखणाय जांवये. परंत तुतनायक नाशिल्ल्यान तें सोंसलें जाल्यार 
ताच्या दुबळेपणाच्यो वादऱ्यो मात उबतात. ताची फाट कोणूच थापटिना. २५+ देखून, 
ताणें इल्लेशे मुयेकडसून तरी शाणपण शिकचें. बियांच्या लाडवांत गर पोखरून 
राविल्ली मूय लाडू घांसाक मारतकूच तोंडांत पडून मरता. परंत त्याच खिणाक, 
खातल्याचे जिबेक ती कुट्ट करून घांस काट्टा. त्या वेळार जिबेक दादड येवन 
तोंडांतलो कुडको तो भायर उड़ेता. मनीस कितलोय अशक्त आसलो तरी ताणें 
मुयेभाशेन मस्त्या-नष्ट्यांक बुद्द शिकोंक जाय. तांकां तांगेली नष्टी करणी 
हुस्क्यामेकळी पचौंक दिंवक फावना. वागानूय जरी आपणाचेर घुरी घाली तरी 
गर्भगळित जायनासताना, आपुण मरतलों हें जाणा जावन, त्या सावदाच्या आंगाचीं 
आपल्या दांतांनीं चरचरीत बरी वळीं निखळावन वा हेर तांकत ती नखनामी करून 
ताका वळवळांवक जाय. ताका रुचीन आनी सुखान आपणाक गिळूंक दिंवक 
फावना. हांतूंतूच दुबळ्याचो पुरुशार्थ आनी तो जल्मा आइल्ल्याचें सार्थक. मस्त्या- 
नष्ट्यांक जेन्नाचे तेन्ना इल्ली तरी ख्यास्त भोगतकूच दुबळ्यांचे वाटेक ते सपसप 
वच्चे नात आनी तांगेले देवचार धर्तरेर मातूंक पांवचे नात. मनीस व्हड जांब ल्हान 
जांब, बळिष्ट जांव दुबळो जांव, गिरेस्त जांव भिकारी जांच, बुदवंत जांव निबुद्द 
जांव. पैल्यान दुसऱयाक पिडापीड भोगोंचें निखालुस कारण ना. संवसारांत 
जणएकल्याक मेळत तितलें चड सुख जोडून तांकत तितलीं अदिक वर्सा वांचपाचें 
उपाट हक आसा. ताचे आड जो कोण येत तो धा-जाणांचो दुस्मान कसो लेखून 
ताका कडकडीत ख्यास्त भोगोंची मांडणी मनशांनींच करूंक जाय. ताणीं देवाचेर 
पातयेवन उपकारना. ख्यास्तीबगर निखट्या बऱ्या उतरांनी मस्ते आनी नष्टे मनीस 

निवळटीत अशें दिसना. तांकां धपक्यांनीच आळाबंदा हाडूंक जायत. २५ वज्राचे 
एके मुठीन जें काम जाता तें हजार बर्‍या उतरांनी जायना. नष्टे लोक माणसुकेच्या | 
बऱ्या उतरांचो अर्थ मेंगेपण कसो करतात. देखून तांकां मुठक्यांनीच बुद्द शिकोंक | 
जाय. बारकायेन पळौंक गेल्यार, संवसारांत सुकतडो लागिल्ले, मरतुकडे, हुकहुके, 
फुकफुके असलेच लोक माणसुकेच्यो, सात्विकपणाच्यो, सोंशीकपणाच्यो,. 
थंडायेच्यो आनी शिष्टायेच्यो गजाली सांगतात. जाच्या आंगांत हुनहुनीत रगत | 
शिंवशिंवता तो असली बडबड करिना. तो लुतुफुतु कांय उलेना. 'ऊठ तोंडक्या, घे 
वळख' होच तागेलो खरो मंत्र. देखून जणएकल्यान आपल्या आंगांत बळें हाडूंक 
वावुरचें. ताची वज्रमूठ सदींच आंवुळ्ळेली आसची आनी वेळ येत तेन्ना तिचो 
उपयोग करचो. आपणाक दुसरो पावतलो, तो आपणाक संकष्टांतसून सोडेतलो, तो 
आपणाखातीर दुस्मानाकडेन झगट्टलो म्हणपाच्या भ्रमान परक्याच्या म्हालवजार 
केन्नाच कोणें रांवचें न्हय. आपलो जीव आनी हक राखूंक आपणें खासा पेंगट 
बांदचें. दुबळ्यान लेगीत आपल्या मणकटाचेर पातयेवन आसचें. दुसच्यान ताका 
दोन थापरां माल्लीं जाल्यार ताणें परथो एक मुठको तरी मारचेलो हावेस धरचो. 
असो एकामेकांक एकामेकांचो भय आसतकूच कोण कोणाचे वाटेक वच्चो ना. 
कोण कोणाक तिडांवचो ना, कोण कोणाक धोंसचो ना, कोण कोणाक पिडचो ना. 
लोक चडकरून मोव आसा थें खणटात. भियेतल्याक भेष्टायतात. सोंसतल्याक 
दबकायतात. देखून, जणएकल्यान वेळ-काळ पळौन, कठीन आनी खर जावन 
जेन्नाचे तेन्ना उश्णें फारीग करचें. आपणाचे वाटेक कोण वेतलो म्हणपाची सुनशा 
लागल्यार आदींच ताच्या आंगार पडचें. आदींच ताचे दोंके मोडचे. नाडाकडेन 
सवायनाड जांवचें. ०० नागैतल्याक नागोंचो. फटैतल्याक फटोंचो. कांस्यान कांटो 
काडचो. संवसारांत सगळे सात्विक मनीस भल्ल्यात अशा समजान केन्नाच घाळ 
रांवचें न्हय. केन्नाच कोणाचेर चड पातयेंवचें न्हय. ५८ 

'संबसाराचो विस्तार जिवाखातीर जाला अशें हांवें म्हळें; म्हण्टकूच तांतूंत 
ताका उपाट सुख जांवक जाय आसलें. परंत अणभव वेगळोच येता. जिवाचो 
जल्म, जीण आनी मर्ण पळोंक गेल्यार, तीनूय दुखान सामकीं गुटलाइल्लीं दिसतात. 
संवसारांत दीस काडूंक जाय जाल्लें खाण-जेवणूय ताका आपले हात-पांय बडौन 
दुसच्याक पिडल्याबगर केन्नाच मेळना. दुसऱ्या जिवाक भकल्याबगर ताचें पोट 
भरना. एक जीव वांचून उरूक दुसरो जीव मरूंक जाय हो संवसारांतलो मुखेल नेम 
कसो दिसता. हे भाशेन, बळिष्ट दुबळ्याक आनी दुबळो आपलेपरस दुबळ्याक 
तोंडांत उडौन ताका सासणाच्या भयान आनी चिंते -हुस्क्यान दीस काडूंक लायता. 

परंत असो पिडला आसतानाय, बळिष्टाक तो सुको सोडिना. तोय ताका आपले 
तांकीभाशेन इल्लोइल्लो धोंगशिता, किरमिता आनी खाता. सोरोप मुयांक गिळटा 
आनी मुयो सोर्पाच्या आंगाचे रंवथ्या एदे कुडके तोडून ताका वळवळावन खातात. 
मनीस हुलकांक आनी भिकणांक चिड्डून मारता; आनी हुलको आनी भिकूण 
मनशाचें रगत लुचून ताका नाका-जल्म करतात. हे भाशेन, बळिष्ट आनी दुबळो 
एकामेकांक धोंसून सदींच दुखांत वावुरतात. जिवांभितर मनीस आपुण चड बुदवंत 
म्हण्टा. तो बुद्दिच्या बळग्यान वागा -वांसवेलासारक्या क्रूर सावदांक मानसेंत भरता. 
परंत खासा आपणाचसारक्या मनशाफुडें ताचो तग लागना. मनीस मनशाक खाता. 
मनशासारको मनशाचो दुस्मान कोणूच दिसना. ०१ ताका दुसऱ्याच्या वांगडाची 
गरज पडना जाल्ली जाल्यार तो एकमुळोच रावतलो आसलो. परंत तसो ताच्यान 
रांव नज. हो गुण संवसार-रचतल्याच्या आंगांतसून ताच्या आंगांत आयला. एकले - 
एकसुरेपणान ताचो वेळ वचना. ताका कितेंच हित जायना. देखून दुसर्‍या वांगडाची 
ताका उमळशीक लागता आनी तो वांगड जोट्टा.*" हे भाशेन, बायल-भुरगीं, 
कुटुंबां, शेजारी, गांव, शारां, म्हाल, मुलूख असो ताचो वांगड शेकानशेक लांबचे 
लांब पातळटा. तो ह्या वांगडाचो कितलोसोच मोग आशिल्ल्यावरी दाखेता. ताची 
अपुर्बाय आनी माया करता. ताचो अभिमान धरता. ताचो पाखो घालता. ताचेखातीर 
जायते फावटीं जीव दिंवक तयार जाता. परंत हें तो उपाय ना जावन करतासो दिसता. 
वांगडाच्या माये-मोगापरस ताचेकडेन झगडून-झुजून वेळ घालोंकूच ताचे भोवस्ताळे 
चलिल्ले आसतात. एका वांगडाकडेन झुजूंक ताका दुसऱ्या वांगड़ाचें बरेपण जोड़चें 
पट्टा. ताचो पालव आनी धीर आसल्याबगर ताका झुजूंक नेट जायना आनी हुशारी 
येना. देखुनूच तो कांयकाळ ताका माया-मोग दाखैता. शेजाऱयाक पिडचेखातीर 
तो बायल-भुरग्यांचो आनी कुटुंबाचो मोग करता. गांवाक पिडचेखातीर तो 
शेजाऱ्याचो मोग करता. मुलखाक पिडचेखातीर तो गांवाचो मोग करता आनी 
शेजारच्या मुलखाक पिडचेखातीर तो आपल्या मुलखाचो मोग करता. हे भाशेन 
ताचो मोग धड न्हय. तो पोलो. वैल्याचारांचो. खरेलो पोटतिडकेचो मोग ताका 
आशिल्लो जाल्यार तो आपल्याच बायल -भुरग्यांकडेन कित्याक झगट्टलो आसलो? 

बायल-भुरगीं ताचेकडेन कित्याक झगट्टलीं आसली? भाव भावाक कित्याक नाइलो 
आसलो? शेजारी शेजास्याक कित्याक पिट्टलो आसलो? एकाच मुलखांतले, एकेच 
संस्कृतायेचे, एकूच भास उलैतले लोक एकामेकांक फटोन आनी नागौन एकामेकांल्या 
हड्यार कित्याक बसतले आसले? ते एकामेकांकडेन आपलेपणाच्या एकचारान, 

अभिमानान आनी माये-मोगान चलनात, देखुनूच तांकां पुलिसेची, कायदेमंदिरांची 

आनी डंदखणिंची गरज पट्टा अशें म्हणचें पडना? धर्तरेवैल्या खच्या मुलखांत पुलीस, 
कायदेमंदिरां आनी बंदखणी नात? अशें आसताना, थेंच्या लोकांनीं देसभक्ति 
आनी देसाभिमान हांच्यो लातबडायो मारच्यो हें एक ढोंग न्हय? तांगेली देसभक्ति 
आनी देसाभिमान म्हण्टात तो शेजारचो मुलुख लुटूंक आनी चिड्डूंक. तांकां 
दुसऱ्याच्या मुलखाचो माया-मोग ना आनी आपल्या मुलखाचोय ना. तो आशिल्लो 
जाल्यार, खासा तांगेले देसभाव अर्दा पोटान वा उपाशीं वळवळटा आसताना, 
आपुण पोटभर जेवन ते धेंकर काडचे नासले. तांच्या अजाणपणाचो लाव घेवन 
आपुण मातचे नासले. तांकां चिड्डून आपलें मार्थे वैर उबारचे नासले. बारकायेन 
पळौंक गेल्यार, मनशाक देसाचो अभिमान आनी मोग बी कांयच ना. आपलो 
जांव, पेलो जांव, ताचेकडेन झगड-झगड-झगडचें होच ताचो हावेस. ताका आडवर 
तिडांवचो, चाळौंचो, खुबळांवचो. ताका कुस्कुटापास्ट लेखचो. ताचेर आगळीक 
करची. ताचेर बगलांठां घालचीं. ताची बिर्मत घेंवची. ताचो घात मारचो. ताका 
फटोंचो, नाडचो, लुटचो. ताचो जीव घेंवचो. हीच ताची कर्तुत्वदशा. इतलेच खातीर 
ताका वांगड जाय. परंत हाचेयकडेन तो सन्मथान चलना. दोगांयचें केन्नाच जमना. 
असल्या वांगडान कोण केन्ना बऱ्याक पावत? कोण कसो सुखी जायत? वांगडाक 
वांगडाचो धीर कसो दिसत? तो ताचेर कसो पातयेत? हे भाशेन वांगड वांगडाक 
भियेता.*६' वांगडाच्या भयान एकलो-एकसुरो रांवक गेल्यार तशेय तरेन ताका 
वांटना. ताचो भय वचना. तो आपलेच सांवळेक भियेता.*६* तो आपल्याच 
मनांतल्या येवजण्यांनीं कांवार-केंसार जाता. तो आपुण आपणाक खेत्लिता, आपुण 
आपणाक पिसुट्टा, आपुण आपली तकली फोट्टा आनी निर्शेता. तो आपलो आपुण 
दुस्मान जाता आनी केन्नाकेन्ना आपलो आपुण जीव घेता. हे भाशेन, तो एकलो 
रावलो वा वांगडान रावलो तरी सुखी जायना. ताची खासा कूड आनी इंद्रियांय 
ताका सुख दिंवक उपकारा पडनात. तरेकतरा पीडा आनी रोग आइल्ल्या दिसा 
ताका पोखरतात आनी तो गांयडोळ कसोसो वळवळटा. भोंवतणच्या 
संवसाराकडसुनूय ताका सुख भोगना. वावटळी, मोडां, औरां, भुंयकांप आनी 
तरेकतरा अरिष्टां ताची आनी तागेल्या म्हालम्हत्याची वाट लावन ताका उबन्त 

उडेतात. तो चड गिरेस्त आसून ताका खांवक-जेंवक खूब मेळ्ळें जाल्यारूय ताचे 

जिबेक माठी पडून रुचीक आनी पथीक जेवण ताका रुचना आनी जिरना. हाचे 

उफाट्टे, दळिद्री मनशाक पोटाक जाय तितलें खांवक-जेंवकूय मेळना. हे भाशेन 

गिरेस्त आनी दळिद्री मेळून दोगूय दुखान तळमळटात. वांजुट्टी बायल भुरगें जायना 

म्हणून रट्टा आनी गुरवार बायल भुरगें आडवें आयलें म्हणून रट्टा. नाल्लकार रट्टा, 

1 रट्टा. मेळून सुखी कोणूच दिसना. मनशां जें सुख कशें लेखतात तेंच 
' दुखाक मूळ जाता. तें चडकरून दुखान कालेल्लें आसता. देखून दुखांतूच जमा 
हो जातो. °° 

“असले दुख भोगून मनशान आनी हेर जिवांनीं ह्या संवसारांत वांचचें तरी 
= कित्याक? संवसाराचो विस्तार तांचे खातीर जालोय जाल्यार ताचो तांकां कसलो 
` उपयोग? त्यापरस तो काबार जावन ताचे वांगडा तेय नाशे जातीत जाल्यार बरें 
' जांवचें ना? परंत अशें केन्नाय जायतशें दिसना. देखून तांतूंतसून सुटपाचो उपाय 
. कांय गिन्यानी मनीस सुचैतात. ते त्याखातीर आमगेल्या मनाचो समज आदीं 
सामकोच बदलूंक पळेतात. आमकां संवसार -रचतलो देव वेगळो, संवसार वेगळो 
आनी आमी तरेकतरा जीव वेगळे दिसून देवा इतलेच ते खरे दिसतात. देव समुद्रा 
भाशेन लेखल्यार संवसार आनी जीव हे ताचीं ल्हारां, बोंबाडे आनी फेण हांचे 
भाशेन दिसतात. समुद्रा भाशेन देवाचें एकलेपण खरें. तशेंच, ल्हारां, बोंबाडे आनी 
फेण हांचे भाशेन संवसार आनी जीव ह्यो देवाच्यो परीय खस्यो अशें आमी 
म्हण्टांत. ४ परंत ते आमची अपुर्बुह करून सांगतात कि देव एकलोच एकलो, गुण 
नाशिल्लो, निर्गुण आसा. ताच्यो परी जायनात. ताका दुकलेपण ना. संवसार आनी 
जीव म्हण्टात तो सगळो भ्रम. ती सामकी फटास.. उदकांत पडिल्लें सूर्याचें पडबिंब 
हो सूर्य नासून ताचो निखटो भास आसा; तसोच जीव होय जणएकल्याचे कुडींत 
जाल्लो देवाचो निखटो भास आसा. भास केन्नाच खरो आसना. तो अजाणपणान 
जाता. तो लटको. जिवाभाशेन संवसार होय भास आसून तो अजाणपणाचो परिणाम. 
देखून तोय लटको. ४५ मनशाची कूड आनी इंद्रियां हींय अजाणपणाचो परिणाम 
आसून तांच्या अभिमानान जिवाक जें दुख भोगता तेंय लटके. कुडिचो लटको 
अभिमान धरता देखून ती उज्यान हुलपल्यार वा सुरयेन कातल्ल्यार तो हायहूय 
करता. २६६ हे भाशेन संवसार, जीव, कूड आनी दुख मेळून सगळो भ्रम आस. ह्या 
भ्रमाचें मूळ जें अजाणपण तें कातरून उडेतकूच जीव म्हण्टात तो देवाबादत दुसरो 
कोण न्हय म्हणपाची वळख मनशाक मेळटा. ४० मागीर राजवाक सोरोप समजून 
तो जो वोगीच भियेतालो तो भियेना आनी कच्च करून आंग काडिना. सोर्पाचो 
बेठो आपणाक भास जालो; खरेपणानशीं तो राजूच आसा म्हणपाचो ताका अणभव 
येता आनी दुखांतसून तो सुट्टा. हाकाच मोक्ष वा संवसारांतसून सुटप म्हण्टात. 
आपुण जीव म्हणपाचो चुकिचो समज सुटून आपुण देव अशी वळख मेळप होच 
मोक्ष, ८ देवाक वळखता तो देव जाता. तो दुखाच्या समुद्राची पलतड मारता. 
ताका भौनभौन जल्म घेवन संवसारांत येरादारी घालच्यो पडनात. तो मणमिकळो 

जाता. गिन्यानी मनशांचें हें गिन्यान आनी उपमा आयकूंक गोड लागतात. | 
परंत हाचो अणभव कोणाक आयला? जें अणभवाक येना तें खरें कशें म्हणचे? | 
आनी अणभवाक येता तें लटके कशें समजुंचें? विंगळ्याचेर पांय पडून फोड | 
आयल्यार आनी बोटाक सुरी तोपून रगत व्हांवल्यार लटकें कशें म्हणचें? पोटभर | 
भूस मारून पोटार हात ओडून ढय करून धेंकर काइल्या मनशान आपुण जेंवक ना, | 
आपुण उपासांनीं तळमळटां म्हणून सांगल्यार खरें कशें मानचें? भायले जिनस | 
दोळ्यांक घसघशीत बरे दिसून अणभवाक येतात आसताना ते दिसनात आनी 
निखालुस नात अशें कोणाच्यानूच म्हणुं येत? °° ती धर्तरी, तो सूर्य, तो चंद्र आनी. 
त्यो नक्षत्रावळी आमच्या दोळ्यांक घणघणीत दिसतात आसताना ना म्हणु नजत. 
आमच्या दोळ्यांक वा बुद्दीक जाल्लो तो बेष्टो भास न्हय. आमचे दोळे भँगूंक | 
नात. आमची बुद्द भ्ष्टंक ना. १*' दुसरें, संवसार, जीव, कूड आनी दुख हीं सगळी | 
लटकीं जाल्यार मोक्षाच्यो गजाली तांकां कशो लागू पट्टीत? लटको जीव लटक्या | 
दुखांच्या लटक्या संवसारांतसून कसो सुटत? वांजुट्टे बायलेचो पुत सप्नांतले बंदखणींत 
कसो पडत आनी कसो भायर सरत? गिन्यानी मनशांनीं ताका संवसाराचे 
बंदखणींतसून सुटपाचें शास्त्र कित्याक शिकोंचें? लटक्या संवसारांतल्या लटक्या 
जिवांनीं रचिल्ले तें शास्त्र खरें कशें आसु येत? आनी त्या शास्त्रांत सांगिल्लें देवाचे 
एकलेपण खरें कशें मानुं येत?३०२ फर्टिच्या शास्त्राच्यान खरेल्या देवाची वळख 
कशी दिंब येत? ०२ ह्या प्रस्नांचे कात्रीत पट्टकूच गिन्यानी मनीस गदळटात. तांकां | 
समाधान जायशी जाप दिंवक येना. वादाच्या चिमट्यांतसून सुटूंक घडीभर आपुण | 
आनी आपणालें शास्त्र लटकें लेखून ते सांगतात कि लटक्यांतसुनूय खरेले परिणाम 
घट्टात. विखाळो सोरोप चाबलो म्हणपाच्या दुभावान मनीस खर्‍यानीच मरतात. *** 
परंत ही कशीय जाल्यार दुभावाची गजाल. ती फिटफिट्या अपवादाभाशेन लेखची 
पट्टा. अपवादान केन्नाय एकादुकलो कोण मरंये. सदींच सगळे मरनात. देखून, तो 
सदींकाळ तगणो गडगंज बरो नेम न्हय. लटक्यांतसून खरें भायर सरना होच खरेलो | 
नेम.*°* ह्या नेमाभाशेन, गिन्यान्यालें शास्त्र लटकें आसत जाल्यार, ताच्यान 
खरेल्या देवाची वळख दिंब नज आनी संवसाराचे बंदखणींतसून जिवाची सोडवण 
करुं नज. परंत अशें जाल्लें गिन्यान्यांक नाका. हे भाशेन, आपणालें शास्त्र खरें | 
म्हव्व्याबगर तांगेलें पावल फुडें पडना आनी खरें म्हळ्यार, ज्या संवसारांत तें वैर 
सल्लां तो संवसार आनी जाणीं ताका वैर काडलां ते जीव खरे मानल्याबगर तांगेली 
सोडवाट जायना. परंत तांच्यान मेकळेपणान उलौन दाखौं नज. देखून ते तांकां 
सप्नांतलेभाशेन खरे म्हणटात. सप्नेल्लो मनीस जागो जायसर ताका सप्नांतले लटके 

देखाव खरे दिसतात, ते भाशेन संवसाराच्या सगळ्या वेव्हाराचो आत्मो एकलोच 
देव आसा म्हणपाची वळख मेळसर ते लटके वेव्हार खरेच आसात. असली 
आनाळ्या-गुनाव्व्यांची भास ते उलैतात. हे भाशेन, तांगेलें मोक्षाचे शास्त्र सप्नांतल्या 
` देखाव्याभाशेन खरें मानूंक गेल्यार लटकेंच जायना? तें जिवांची सोडवण कशी 
` करीत? रातचे पारा सगुणशेट कारापुरा आपले कुडींत न्हिदला आसताना सप्नांत 
' तो पंचवाडये पावन जागो जाता आनी पळेता जाल्यार कारापुरा कुडींतल्या 
` हातरुणारूच आसता; म्हण्टकूच तागेलें पंचवाडये वचप खरें कशें म्हणुं येत? २०६ 
_ सप्नांत पोळयो आनी पिठां दिसली म्हणून तीं खरी कोण म्हणत? तीं खातल्यांचें 
परेर कशें भरत? गिन्यान्यांनीं उतरांचे खेळ-विखेळ करून रेड्याक म्हशिचो भाव 
म्हळो जाल्यार तो रेडोच जाता; घोडो जायना. ताणीं सप्नांतले देखाव कितलेय खरे 
म्हळे तरी ते खरे जायनात. तांतूंत खरेपणाची इल्लीय आशा ना. ते सामकेच लटके. ० 
गिन्यानी मनीस कितलीय आळख्या-विळख्यांची भास उलेले आनी आपणाक 
जाय तेन्ना जाय तशे बदल्ले तरी सप्नांतले देखाव तांच्यान केन्नाच खरे म्हणुं नजत 
आनी दिष्टांतले जिनस लटके म्हणुं नजत. संवसार आनी जीव हे दिष्टांतले जिनस 
घणघणीत बरे आमगेल्या दोळ्यांक दिसतात. देखून ते खरेच खरे. ते सप्नांतले 
देखाव न्हयत. आमी न्हिदूंक नात. आमी सप्नेंवक नात. म्हण्टकूच ते लटके कशे 
म्हणुं येतीत? देव जितलो खरो तितलोच संवसार खरो आनी जिवूय खरे. तांचें 
लटकेपण सिद्ध करूंक गिन्यानी मनीस तांकां जी पडबिंबाची उपमा मारतात तीय 
उफाट्टी तांगेल्या मुद्दयाच्या मुळांत कुराड घालून देवाचें एकलेपण हाणून उडेता. 
कोणाचेंय पडबिंब दिसूंक आदींपैलीं उदक नाजाल्यार हारसो जाय. त्याबगर पडबिंब 
कशें दिसत? म्हण्टकूच संवसाराच्या आनी जिवाच्या रुपान देवाचें पडबिंब दिसूंक 
ताणें खेंच्या समुद्रांत वा हारशांत आपलें तोंड पळेलें म्हणपाची जाप गिन्यान्यांनीं 
दिंवची पडना? देवावांगडाच समुद्र वा हारसो आशिल्लो अशें ते म्हण्टीत जाल्यार 
देवाचें एकलेपण खें उल्ले? देवाक दुकलेपणांतसून वाटांवक ताणी पडबिंबाची 
उपमा माल्ली खरी; परंत तीच उफाट्टी तांच्या आंगार आयली ना? दुसरें, देव 
निर्गुण जाल्यार, ताका रंगयाळ्या मनशाभाशेन उदकांत वा हारशांत तोंड पळोंची 
वान्सा कित्याक आनी कशी जाली? हाची समाधान जायशी जाप गिन्यान्यांक 
दिंबक येना. ते एके अडचणींतसून वाटांवक दुसरे अडचणींत घालून घेतात; परंत 
दोनूय अडचणींत पट्टात. ते वागाच्या तोंडांतसून सुटूंक वांसवेलाक बेंग मारतात; 
परंत दोगांयचे भकीक पट्टात. ते सांगतात कि देवाची माया हीच संवसाराची बी. 
तांतूंतसून संवसार रुजून नांवारुपाक आयलो. वडाचे बियेंत जशी रूख रुजपाची 

शक्त आस तशीच देवाभितर संवसार रुजपाची माया नांवाची शक्त आस.” 
तिका देव म्हणुं नज आनी ती देवापरस वेगळोय लेखुं नज. तरी आसताना, तो | 
तिचेकूय वेगळो.*८* हें एक हुमाणेंच म्हणूंक जाय. माया ही देव न्हय. देवापरस | 
वेगळी न्हय. तरी आसताना देव वेगळो आनी तीय वेगळी. हाचो कांय अर्थूच | 
लागना. देवापरस ती वेगळी म्हळ्यार देवाचें एकलेपण कोंसळून दुकलेपण उबे 
रावना?*“' देव आनी ती एक लेखल्यार वा ती तागेली शक्त म्हळ्यार, संवसाराचो 
बरो-वायट गुण देवाक लागू जांवचो न्हय म्हणपाची गिन्यान्यांली खटपट फुकट 
वचना? तांगेली इत्सा नासतानाय, देवाले मायेक लागून संवसारांतलें पातक आनी | 
दुख देवाच्या गळ्यांत उमकळना? म्हण्टकूच, मायेक जलमा घालून ताणीं कितें 
जोडलें तेंच समजना. संवसाराक मूळ देव म्हणपाचें एक फावट थारायतकूच कसल्याय 
बर्‍्या-वायटाक लग्नीक तोच जाता. तो निर्गुण म्हळो जाल्यार ताचेपासून तरेकतरा 
बरे-वायट गुण आशिल्लो संवसार आनी जीव कशे जांव येतीत 2*“* ज्या पक्षाक 
पामी जीव आनी आमचे भोंवतणचो सगळो संवसार सगुण आसा त्या पक्षाक ज्या 
'वांतसून आमी भायर सल्ल्यांत तो दिसनाशिल्लो देवूय सगुण आसा अशें म्हणचें 
पडलें ना?*** देव निर्गुण जाल्यार बुडकुल्यांतल्या आनी कप्यांतल्या मळबाभाशेन 
तो वांटे जाल्ल्यावरी आनी वेगळो वेगळो कसो दिसुं येत? तो तसो दिसता जाल्यार 
सगुणूच मानचो पडलो ना? असलो हो सगुण देव मुजरत लटको संवसार कित्याक 
घडीत? ताका कोणाक फटोंचें आस? निर्गुणपणाच्यो पोल्यो बड़ायो मारच्यो 
आसल्यार ताणें मायेचें ढोंग मातैल्यार जायत. परंत सगुण देवाक तसलें ढोंग मातोंचें 
कांयच कारण दिसना. तें फक्कत गिन्यानी मनशांनी ताका सवळो राखचेखातीर 
दसेलां. परंत तो सवळो उरना. ताचे भितर ओवळेपणूय भल्लां. सांगचेलें इतलेंच 
कि संवसार आनी तांतूंतले आमी जीव खच्यानीच तर खरे आसंत. ते खरे आसंत 
म्हणपाचें आमच्या दोळ्यांक घणघणीत बरें दिसता आनी अणभवाक येता. गिन्यानी 
सांगतात म्हणून आमी आमकां दाटून लटके आनी पोले लेखपाचें कांयच कारण 
दिसना. तशे लेखले म्हणून आमकां भूक लागतकूच शीत जेविनासताना ती थारना. 
आमगेलें दुख उणें जायना. म्हण्टकूच तें लटके कशें म्हणु येत? आनी बळयांच 
लरकें म्हळ्यार तांतूंतसून कशें सुटूं येत? गिन्यान्यांली सांगणी आयकूंक सुरबूस 
लागता. परंत एद्या व्हडल्या संवसारांत ती खेंचेचकडेन अणभवाक येना. तेन्ना ती 
खरी कशी म्हणची? म्हजो जीव म्हण्टात तो म्हाका जाल्लो बेष्टो भ्रम आसून हांव 
खरेपणान देव आसा अशें तोंडान जायतें म्हळें म्हणून कित्याक उपकारता? देव 
आनी हांव एक कसो जायन? समुद्राच्या ल्हाराभाशेन हांव म्हण्टात तो देवाचो एक 

। बांटो. ताचे-म्हजेभितर अंतर आसा. ८४ तो म्हजेपरस कितलोसोच व्हडलो. २८५ 
' ल्हाराच्या आंगांत समुद्रांतलें कांय उदक आनी खारसाण आसली म्हणून ल्हार 
आनी समुद्र एक म्हळ्यार जाता? ल्हार केदें? समुद्र केदो? तरी आसताना, ल्हारान 
` अजाणपणान आपुण समुद्र अशें म्हळें म्हणून तें फुटचें रावता? तें फुट्टकूच आसा- 
` तशे ल्हार जावन वैर सरचें ना म्हणपाचो निर्वाळो कोणाच्यान दिंव येत? तें समुद्रांत 
` सासणाचें विर्गळूळें आनी पर्थून-पर्थून ल्हार जावन फुटपाच्या दुखांतसून सुटलें वा 
ताका मोक्ष मेळ्ळो अशें कोणाच्यान म्हणु येत? आमी जीव म्हणटांत ते समुद्राच्या 
' ल्हाराभाशेन. आमी देवाच्या समुद्राक कितलेय वळखल्यों आनी तो आमी एक 
अशें कितलेंय म्हळें तरी भोन-भोन फुगून भोनभोन फुटल्याबगर आमी रांवचे नात. 
आमच्यो येरादाऱ्यो केन्नाच सोंपच्यो नात. देवाचो समुद्र आससर तांतूंत आमी 
पेयतल्यों, विर्गळटल्यों आनी पर्थून वैर सरतल्यों. म्हण्टकूच आमचो मोक्ष खें 
पावलो? देवाच्या समुद्रांत आमी घडीभर विर्गळळ्यो म्हणून ताची तोखणाय कित्याक 
करची? बड़ाय कित्याक मारची? तांतूंत कसलीशी व्हडवीक? १“ ती बेष्टी मनाची 
फटवण न्हय? संवसार आनी आमी नांवारुपाक आयल्यांत ते देवाभितर सासणाचे 
विर्गळून काबार जांवक न्हय. तशी देवाची इत्सा आसु नज. तशें आसल्यार आमी 
नांवारुपाक येवपाची मांडणीच तो करचो नासलो. देखून, केन्नाच कोणाचो मोक्ष 
जांवचो ना हें जणएकल्यान घट बरें गांठीक मारून दवरचें . वोगीच आपणें आपणाक 
फटोंचें न्हय. मरतकूच आमकां सर्ग ना, नर्क ना आनी संवसारांतसून सुटपूय ना. 
समुद्राच्या ल्हारांभाशेन भोनभोन जल्मून भोनभोन मरचें होच आमचो सासणाचो 
धर्म. गिन्यान्यांनी कितलेय उपाय सांगले तरी हो धर्म आमकां सुटना. 
'संवसारांतसून सुटपाचो उपाय दुसरे कांय गिन्यानी आमकां सांगतात तो हो 
कि मनशान हांवपणाचो आनी म्हजेपणाचो अभिमान सोडचो, घरा-दाराची आनी 
बायले-भुरग्यांची ओड सोडची, वान्सा सोडची, सुखा-दुखासारक्यो बऱ्या- 
वायटाच्यो जुंबळ्यो सोडच्यो, बुद्द गदळूंक दिंवची न्हय आनी आपुण आनी देव 
एक म्हणपाची वळख धरची; म्हण्टकूच, तो सासणाचे उंच सुवातेर पावन थैंसून 
फाटीं पर्थना.*** जिवो आससर ताणें सगळ्यो करण्यो करच्यो. परंत तांच्या 
फळाची वान्सा धरची न्हय आनी बेकार रांवचें न्हय. “० ताणें आपणाली दरएकली 
करणी देवाक ओंपची. म्हण्टकूच, साळकाच्या पानाक जशें उदक लागना तशें 
करणेचे पातक आनी पुण्यताय ताका बादना. “१ तो संवसारांत आससर ताच्या 
मनाक थंडाय मेळटा. आनी मरतकूच जल्म-मर्णाच्या बांदपासांतसून सुटून 
दुख भोगनाशिल्ले सुवातेर पावता. "१ हो उपाय चलेतलो जाल्यार मनशान आदीपिली 

वान्सा आनी रूच मारून संवसारांत उबगल्ल्यावरी दीस काडूंक जायत. 
संवसार सामकोच उंवाव्ठ्ठेलो आसा? ताची रूच मनशांनीं घेंवक फावना? 
पाळण्यांतलो बाबुलो मुठी आंवळून अस्मानगिरयेच्या गिरबुज्यांक बचके मारता 
आसताना आवैन ताचें कौतुक करूंक फावना? पोरसांतली जाय-जूय लसलसून 
फुल्ल्या आसताना कोणेंच ती तोखणायेन नाखाकडेन व्हरूक फावना? मळबांतले 
नक्षत्र वज्रावरी लिकलिकता आसताना कोणेंच तें दोळेभर पळोंक फावना? कित्याक 
तर तो बाबुलो, ती जाय-जूय आनी तें नक्षत्र जल्मा आयले? संवसार रचतल्याची 
ही सगळी पिसाय म्हणची? हाची समाधान जायशी जाप मेळना. गिन्यान्यानी 
सांगिल्लो उपाय कानांक गोड-गोड साकर लागता खरो; परंत तशे तरेन चलतलो 
एकलोय मनीस संवसारांत खेंचेकडेन मेळत व्हय? आनी एकाद्रो केन्ना मेळ्ळोय 
जाल्यार खासा ताका आनी हेरां मनशांक ताचो कसलोच उपयोग आस व्हय? 
ताका हांवपणाची तिखसाण ना. ताका व्हडविकेची वान्सा ना. ताका घरा-दाराचे 
उत्फरके नात. ताका फळाची ओड ना. तो कितें करूंक पावतलो? ताच्या हातान 
किते जातलें? तें जिवें मडेंच म्हणूंक जाय. ताणें हात-पांय हालैलेय जाल्यार कित्याक 
उपकारा पट्टा? असले मनीस संवसारांत चडकरून जल्मनात हें संवसाराचें मोटे 
भाग्य. ना जाल्यार, ताचें चाख जेंचे थें खिळाइल्ल्यावरी जातलें आसलें. बारकायेन 
पळेल्यार, जो उपाय करूंक कोणाकूच तांकना आनी तांकलेय जाल्यार कित्याक 
उपकारा पडना तो सांगून कितें उपयोग? मनशांची तांक पळोन तांकां काम सांगूंक 
जाय आनी जांची देख घेंव येत असल्यांचींच चित्रां तांचे सामखार दवरूक जायत. 
'जाय-जाल्ले मेळून भुरकुटना, नाका-जाल्लें मेळून उबगना, आशिल्ले 
होगडावल्यार खेद करिना, नाशिल्लें मेळपाची वान्सा धरिना, मातयेचें तेफ, फातर 
आनी भांगर सारके लेखता, निंदा आनी तोखणाय सारकी समजता, मान-अपमान 
सारको मानता, थंड-हून सारकें सोसता, सुख-दुख सारके भोगता.'२°' असल्या 
मनशाची देख धर्तरेवैल्या मनशांक कित्याक उपकारता? थैं असले मनीस केन्नाच 
मेळचे पडल्यात? दुसऱया खैंच्याय गिऱ्यार वा नक्षत्रावळीर ते आसतीत जाल्यार 
सांगुं नज. धर्तरेवेले मनीस असल्यो देखी घेवन बशिल्ले जाल्यार, घरां-दारां 
बांदून रांवचे बदला केन्नाच रानांतल्या सावदांचे भकीक पट्टले आसले. मुयो आनी 
चांचड लेगीत तांकां चांचावन खातले आसले. म्हण्टकूच, तसल्यो देखी जायत 
कित्याक? ह्या देखींनीं संवसाराचें हित कुस्कुट जायना. उफाड्टें संवसारांत ढोंग 
मातूंक मात तांचो जायतो उपयोग जाता. जायते नाड मनीस आपणांक बरें-वायट 
सगळें सारकें, आपली वान्सा मेली, आपली मनशा-मोड जाली, आपुण जल्मा- 

॥ मर्णाच्या येरादारींतसून सुटल्यों म्हणपाचो फटिंचो बोवाळ करून, साधु-संताचो 
` भैस घेवन, साद्या-भोळ्या लोकांक आपल्या नादाक लावन फटेतात. ते मख्खपणान 
` दोळे धांपून आपुण कांयच करिना म्हण्टात आनी आपलो नष्टो सुवराथ सादूंक 
` दुसऱ्याचो जीव घेवन ताका देवान माल्लो वा देवाले इत्सेन तो मेलो अशें 
` समजतात. *' ते दुसऱ्याचो मुदगो नागोन आपलें -पेलें आपणाक सारकेंच 
` ऋहण्टात.*** ते दुसऱ्यांच्या बायलांक सुतलायतात आनी इंद्रियां आपल्या 
जिनसांमजगत वावुरतात म्हण्टात.*** ते तरेकतरा अळशिकावण्यो करण्यो करून 
देवाच्या नांवाचो जागर करतात आनी पातकांचें ओजें ताच्या माथ्यार चडौन आपुण 
_तांतूंतसून सुटले म्हण्टात.* हे भाशेन मनाची फटवण करून ते मेळत ताका 
नाट्टात. हेरशिल्या नाडांपरस हे देवधर्मिष्ट नाड चड घातमारे आनी मोटे भयांकृत 
आसतात. हेरशिले नाड रोखडे धरूक मेळून आळाबंदा हाड़ं येतात. परंत देवधर्मिष्ट 
नाडांफुडें कोणाचोच उपाय चलना. ते कशेच तरेन आपलीं पातकां उक्ताडा येंवक 
दिनात. ते सातां समुद्रांत बुडून सुके काष्टेन वेर सरतात. साळकाच्या पानांभाशेन 
तांकां पातकाचें उदक लागना खरें. तांकां लागून संवसारांतलें दुख जायतें चळचळटा. 
संवसारांत ते निखालुस नाशिल्ले जाल्यार तांतूंतलें निजाचें दुख जायतें लहव लागतलें 
आसले. तें बरे भाशेन सोंसुं येतलें आसलें. तांतूंतसून सुटपाचे उपाय सोदून काडपाचें 
चडशें कारण उरचें नासलें. परंत हे देवधर्मिष्ट नाड सगळो घात मारतात. ते तोंडान 
देवाचें स्तोत्र म्हणून ल्हवूच दुसच्याचो गळो कापतात. तेच चडकरून संवसार 
घाणयारो करून ताचो वीट हाड्टात. हे भाशेन, ज्या उपायान संवसारांत ढोंग मातून 
जो फक्कत दुखाक मूळ जाता तो कितलोय भांगराचो आसलो तरी कित्याक 
उपकारता? बारकायेन येवजिल्यार, गिन्यानी मनशांनीं आमकां कितलेंय सांगलें 
जाल्यार, वान्सा मारून हांबपण आनी म्हजेपण सोडचेलें काम मोटें कठीन आसा. 
ते केन्नाच कोणाच्यान जांव नज आनी जांवक फावना. संवसाराचो जल्मूच मुदलाक 
देवाचे वान्सेन जाला. ““ संवसाराची बी ती. तिका आमी वसवशी, पातकी आनी 
दुस्मान म्हणून मारचीः*“ केली तरी ती कशी मरत? जी देवाच्यान मारं नज जाली 
ती मनशाच्यान कशी मारं येत? संवसाराच्या त्रासांतसून सुटून दुख भोगनाशिल्ले 
सुवातेर वचपाची ओड धरची हीय वान्सेचीच भैण न्हय? म्हण्टकूच वान्सा मार 
म्हणून सांगून कितें उपयोग? 
'संबसारांतल्या दुखांतसून सुटूंक आनीक कांय गिन्यानी आमकां एक उपाय 
सांगतात तो हो कि आमी संवसारावसल्यान फाट करून वांचपाची वान्सा सोडून 
दिंवची आनी प्रायश्चित घेंवचेले बंदखणीभाशेन हो संवसार लेखचो.'** बरें 

आस. एकाच जल्मान आमी हे बंदखणींतसून सासणाचे सुटिल्ल्यों | 
आमच्यान तांगेली म्हणणी खुशाल आयकुं येती. परंत समुद्रांतलें लहार आमका 
वेगळीच शिकवण दिता. तें एका जल्मान आमी सुटचे नात म्हण्टा. हे भाशेन | 
सासणांचीं सासणां, जलमा फाटल्यान जल्म घेवन, आमकां ते बंदखणींतूच दीस 
काडचे आसत जाल्यार, तिचेर आमी उबगल्यार, विटल्यार आनी फाट केल्यार 
उपकारता? फाट केली म्हणून आमकां भोगचेलें दुख सुट्टा? म्हण्टकूच तें धिरान 
कित्याक सोंसचें न्हय? वा तें उणें करूंक कित्याक वावुरचें न्हय? त्या ल्हाराकडसुनूच 


आमी इल्ली बुद्द कित्याक घेंवची न्हय? त्या ल्हाराक दुसर्‍या ल्हारांची बखांदी | 


बसता आनी एकाद्र्या तारवाच्या कण्यातळा ताचें आंग चिडता; तरी आसताना 
धिरान तें समुद्राचे वेळेमेरेन वचूंक वावरना? आमीय ह्या संवसारांतली भोंबडी 
तशीच केल्यार वायटाक पडत? संवसारांत दुख, त्रास, खेद, चिंता, हुस्को उपार 
भल्ला; हात-पाय बडेल्याबगर पोट केन्नाच भरना आनी मनाक जाय जाल्लें चडकरून 
घडना; हें सगळें खरें; परंत बारकायेन पळेल्यार हांतूंत वायट कितें आस? मनांत 
येवजिनाफुडें सटकरून आमचें काम जावन सगळ्यो इत्सा जेन्नाच्यो तेन्ना भागिल्ल्यो 
जाल्यार, आमचो वेळ कसो वेतलो आसलो? संवसार म्हण्टात तो सुखा-समाधानाचें 
आनी सस्ततायेचें पोरसूं जावन, तांतूंतसून दुदा-म्होंवाचे व्हाळ व्हांविल्ले आनी 
कसल्याच आडमेळ्याबगर जणएकल्याचें पोट भरिल्लें जाल्यार, तशेय तरेन 
संवसाराची उबगण येवन मनशां मरचौं नासलीं? वा बळयांच जीव दिंबचीं नासलीं? 
वेळ सरून सरना म्हणून एकामेकांक दाटून तिडावन तीं झगडचीं नासलीं? आनी 
एकामेकांक मारून मरचीं नासलीं? हे भाशेन, आतांचेकूय तीं चड दुखांत पडचीं 
नासलीं?”* ताचे परस जे दशेत तुर्ताक आमी आसात तीच बरी मानून आमगेलें 
दुख तांकत तितलें ल्हव आनी उणें करूंक वावुल्ल्यार बरें जांवचें ना? आमी 
सगळेजाण एकाच तारवांत बसल्यांत. देखून एकामेकांकडेन झगडून -झुजून तें बाणयेर 
घालिनासताना, एकामेकांली कळाकूळ वळखून, एकामेकांल्या हिताकडेन ध्यान 
दिवन, एकामेकांक पालव दिल्यार बच्याक पडचें ना? आमचें दुख इल्लें तरी उणें 
जांवचें ना? दुख उणें जावप हेंच सुख. सुख म्हणून वेगळी वस्त ना. “` आमगेलें 
दुख उणें जातकूच तितली आमच्या मनाक थंडाय मेळटली आनी जल्मा-मर्णाच्यो 
येरादारी काडूंक आमकां सोपें पडलें. 

“संवसार कितलोय दुखान भरिल्लो आसलो आनी तांतूंतसून सुटूंक गिन्यानी 
मनशांनीं कितलेय उपाय सांगले तरी कोणाकूच तांतूंतसून सुटनशें दिसना ही जण- 
एकल्याची अणभवाची गजाल न्हय? मनीस दुखान एकसारको शेकता-भाजता 

 आसताना आनी नाका हो जल्म अशें ताका जालां आसताना, संवसार सोडून बच्चें 
म्हळ्यार ताच्या जिवार येता हें आमी पळेनात? मर्णाचो निखटो उगडासूच जाल्यार 
ताच्या हड्यांत मुसळांचे फार बसनात? मर्ण चुकौंक वा कांय काळ फुडें धुकलूंक तो 
न्हय न्हय ते उपाय करिना? तो शंबर वर्सांचो म्हातारो जावन गुवा-मुतांत लोळूंक 
लागलो, ताचे सकनव्ठयेंत शिपीभर निवळ वचना जालो, ताच्या दोळ्यांक दिसना 
जालें तरी आसताना ताका मरचेंशें दिसना हें कितें? मनशाची गजाल आसूंच. 
वाटेवैलो गांयडोळ तो मिंडो कोण? तागेली जीण म्हण्टात ती कांय दीस वा कांय 
घटका हेवशीन तेवशीन हुळहुळचेली. परंत ताकाय सटकरून मरचेंशें दिसना. मर्णाक 
तो थर्त भियेता. हुळहुळपांतूच सुख मानून गाड्याचें चाख घडघडनाफुडें वाटेवैलो 
 कुशीक सरून जीव चिके वाटांवया अशें तो म्हण्टा.“* हे भाशेन, तरेकतरा 
विपत्त काडून मनशांक तशेंच हेर जिवांक जायते काळ वांचनशें दिसता हें कोणाच्यानूच 
लटकें म्हणुं येत? म्हण्टकूच संवसारांतसून सुटपाचे उपाय गिन्यानी मनशांनीं सांगचे 
आनी हेरांनीं वैल्याचारांक ते करचे ही मनाची फटवण न्हय? संवसारांतसून सुटचें 
हेंच जर जलमा आइल्ल्याचें सार्थक तर मनशांनी मर्णाक कित्याक भियेंवचें, 
कलकलचें आनी रडचें तें समजना. मर्ण येता म्हळ्यार ताणीं वाजंत्रां वाजौन फोग 
कित्याक लांवचो न्हय? ताणीं साकर कित्याक वांटची न्हय? तें फाल्यांचें आजूच 
कित्याक येंवक दिंवचें न्हय? 

'मरच्या वेळार मनशाक आपली कूड, जोड-जाड, बायल-भुरगीं, घर -दार 
बी कांयच वांगडा व्हरूक मेळना म्हणपाचें दिसपड़ें तो आपल्या दोळ्यांनीं पळेता. 
तरी आसताना, अखेरची घटका ये मेरेन, बऱ्या-वायट उपायांनी तो आपल्या 
घरा-दाराची एकसारकी भर करता, भाटा-बेसांची उस्तवारी पळेता आनी पेटेच्यो 
चावयो वाऱ्यार उडेनासताना जतनायेन बायल-भुरग्यांचे सुवादीन करता, हें एक 
अजाप न्हय? मरतकूच तांचो आनी आपलो संबंध तुटलो अशें ताका कशें दिसना? 
बारकायेन येवजिल्यार, मरच्या वेळार जें वांगडा येनाशें दिसता तें सासणाचें 
आपणाकूच मेळटलें अशें ताका भितल्लें मन सांगना मू? मरच्या वेळार जो संवसार 
सोडून तो वेतासो दिसता थें पर्थून पावन आदल्या जल्मांतली राटावळ पर्थून घेवन 
बसतलो म्हणपाचें जाणपण ताका आसना मू? तशेंच जांवये. देखून, संवसार 
कितलोय दुखान भरिल्लो आसलो तरी मनशाक तांतूंतसून सुटनशें दिसना आनी तो 
तांतूंतसून केन्ना सुटना हेंच खरें.“ * गिन्यान्यांली सांगणी आयकून मरच्या वेळार 
ताणें तोंडान 'देव-देव' म्हळ्यारूय, ताका देवाभितर विर्गळून ना जांबचेंशें दिसना. 
तो देवाभितर सासणाचो विर्गळना. तो सर्गार पावना. तो नर्कात पडना. तो नासो 

जायना. तो सदींच अखया. ताची कूड मोट्टा परंत तो मोडना.“* संवसाराचेर | 
ध्यान उरून, ““ संवसार येवजून येवजून तो प्राण सोट्टा; देखून त्याच संवसारांत | 
जल्म घेवन आदल्या वेव्हाराची पर्थून राटावळ करता. “६ तो चडकरून आदल्या | 
जल्मांतल्या आवांठांत, त्याच कुटुंबांत वा आपणाक जाय थें पर्थून जल्मता. तो 
ब्रह्वाराक्षेस जायना वा सावदां -सवण्यांचो आनी रुखा-रोंप्याचो जल्म घेना. 
मनीसपणाच्या उंच पांवड्यार पाविल्लो जीव दाटून सकेल्या उणाक पांवड्यार 
घालून घेत अशें दिसना. तो त्याच पांवड्यार रावत नाजाल्यार वैल्या पांवड्यार 
चडत. परंत मनीसपणापरस वैलो पांवडो धर्तरेर खैंच ना. म्हण्टकूच तोच पांवडो तो 
धरून रावता हांतूंत दुभाव ना. शेटीन भांगराची पोरणी तोडिची पाटली आटैली 
जाल्यार दुसरी नवी तोडिची पाटली तो करता; ना जाल्यार त्यायपरस सुंदर बरी 
घिसमिसी पाटली करता.““ भांगराचें तांबे, पितूळ, धूळ, माती आनी गोबर 
करून उडेना. ही सगळ्यांच्या अणभवाची गजाल आसा म्हण्टकूच मनशाचो जिवूच 
दाटून सकेल्या पांवड्यार कित्याक घालून घेत? तो आदल्या जल्मांतल्या आवांठांत 
आदल्याच कुटुंबांत जल्मा आयल्यार ताचें आदलें नातें तगना हें खरें. परंत ताचो 
आदलो मोग आनी माया तशींच उरून तीं ताका पर्थून अणभवूंक मेळटात हांतूंत 
इल्लोय दुभाव ना. जे बायलेचो तो घोव आसलो तिचो नातू वा पण्टू जावन वा हेर 
कसलेंय नातें घेवन तो तिचे मांडयेर लोळटा, वा ज्या भुरग्यांचो तो बापुय आसलो 
तांचो पुत वा नातू जावन वा हेर कसलेंय नातें घेवन तांचे हाण्डीर खेळटा. तो जाण्टो 
जावन वेव्हार करूंक लागता म्हणसर, ताच्या आदल्या जल्मांतले जोडिचो आनी 
घरा-दाराचो एकाद्रो विद्वाट लागुंये. तीं दुसऱ्यांनी हातासुंये. तो मरूंक नाशिल्लोय 
जाल्यार तीं जायत्या कारणांनी ताचेचकडेन उरतलीं आसलीं अशें खरेपणानशीं 
म्हणुं नज. मनशाच्या सुवराथी सभावाक लागून एकालें घर -दार आनी म्हालम्हतो 
दुसऱ्याल्या हातांत पावता; ना जाल्यार, वारें-वावटळ, भुंय-कांप आनी बुट्टी 
येवन काबार जाता. परंत हीं दोनूय जोडूंक जाय जाल्ली बुद्द मात कोणाकूच नागोंक 
मेळना आनी नाशी करूंक येना. ती जाची ताचेकडेन उरता. हाचो अणभव आमकां 
जायते फावटीं येता. संवसारांत कांय मनशां भुरगेपणांतूच हेरांपरस चड बुदवंत, 
हुशार, शाणीं, विद्वान आनी कर्तुत्वी दिसतात. कांय निजाचींच कवि, चित्रिक, 
गणिती बी आसतात. तांकां इल्लें सांगल्यार जायतें समजता. तीं नाखटावैल्यान 
रावण चितारतात. तीं थोड्या वेळान अदिक शिकतात. हाचीं कारणां जीं कितें 
आसतीत तांतूंत ताणीं आदल्या जल्मांतसून वांगडा हाडिल्ली बुद्द हें सगळ्यांत 
व्हडलें कारण आसा हांतूंत दुभाव ना. तिच्या पालवान ते आनीक विद्या आनी 

_ गिन्यान जोडून अदिक विद्वान आनी गिन्यानी जातात.““* तिच्या बष्ठग्यान ते 
 होगडावल्लो म्हालम्हतो पर्थून जोट्टात आनी दिसानदीस चडेतात. 'बुद्द 
_ आशिल्ल्याक भांडवल नाका' म्हण्टात तें वोगीच न्हय. तिची व्हडवीक आनी 
बळगें“* मोटे. देखून तिका 'मोटेली' म्हण्टात. तिका मत, गिन्यान आनी शाणपण 
हींय नांवां आसात.*° मनीस मरच्या वेळार ताका आपली पोरणी जड कूड 
वांगडा व्हरूक मेळना. देखून तांतूंतलो सार घेवन, नवी जड कूड बांदीमेरेन तो एके 
ल्हव कुडींत बसता. तिका लिंगकूड म्हण्टात. ती बुद्दिचीच बांदिलली आसता. ही 
बुद्द म्हळ्यार पोरणे कुडींतलो सार. ह्या सारांत भायलीं आनी भितल्ली धा इंद्रियां, 
मन» हांवपणाचो अभिमान, नाद, सुवाद, तेंकप, रूप आनी वास मेळून सतरा तत्वां 
आसतात.“ जिवाचे बरे-वायट गुणूय त्या साराक दशिल्ले आसतात. *** 
जिवाक जाल्ल्या सगळ्या बर्‍या -वायट संस्कारांची ती कोठी आनी आधार म्हळ्यार 
जाता. ती घेवन जीव भायर सरता तेन्ना बुहरुपी जाता.“ लिंगकुडींत तो 
आसा म्हणसर स्वतंत्र आसून ताच्यान जाय थें वचुं येता. ताच्यान कसलेच 
अडचणीबगर दोंगरांत रिगून भायर सरु येता.“ किर्णावेल्यान नाचत नाचत सूर्याचेर 
आनी चंद्राचेर वचुं येता. एके नक्षत्रावळीवैल्यान दुसरे नक्षत्रावळीर धांव येता आनी 
एके दुदगंगेंतसून दुसरे दुदगंगेंत पेंव येता. परंत ताचें सगळें ध्यान-मन धर्तरेवैल्या 
माये -मोगाच्या मनशांचेर आनी मुदग्याचेर आशिल्ल्या कारणान ताका हेर 
खैंचेचकडेन वचनशें दिना. तो सूर्य-चंद्राक आनी नक्षत्रांक भुरकुटना. तो बेगोबेग 
धर्तरेर जड कूड बांदचे तजविजेक लागता. ती बांदल्याबगर ताका धर्तरेवैली राटावळ 
करूंक मेळना. जड़ कूड बांदूंक ताका आदल्या नात्यांतल्या वा दुसऱया जाय जाल्ल्या 
कोणाय दंपत्याच्या रगता-मासांत रिगचें पड़ा. आवे-बापुय केल्याबगर ताका जड 
कूड मेळना. *** तांगेल्या रगतांत रिगनाफुडें ताची स्वतंत्रताय होगडावन तो रोखडोच 
परतंत्र जाता. तांगेलें खाणजेवण, बुद्द, बळगें, रूप, रंग, सभावगुण आनी चलणुक 
हांचे बरे-वायट परिणाम ताचेर घट्टात. तांचेफुडें ताचें शाणपण चलना. आवे- 
बापायच्या पिडे-रोगान अजाणपणान, चुकीन आनी मस्तेन वा अपघातान कूड 
अर्दुकडी आसतानाच जायते फावटीं धगळटा आनी घळघळून पट्टा. ती 
धगळनासतना तगली जाल्यार, एकाद्री सोर्पा-सावदाचे जातची, सुळ्या दांतांची, 
दोन तोंडांची, तीन दोकल्यांची अशी भयांकृत रुपाची“० जल्मून रोखडीच मरता; 
आनी त्याखातीर जिवाक दुसरें दंपत्य सोदचें लागता. बापायचें रेत आवैच्या रेतापरस 
चड़ जाल्यार तो दादलोमनीस जाता आनी आवेचें रेत बापायच्या रेतापरस चड 
जाल्यार तो बायलमनीस जाता. आवैचें आनी बापायचें रेत सारके जाल्यार तो 


गोमन्तोपनिषत्‌ खंड २ ३१९ 


खोजो जाता. तीं भियेलीं-कांचवेलीं जाल्यार तो कुड्डो, थोंटको-मोडको, पोंगो 
आनी गिड्डो जाता. “** तीं गोरीं आसल्यार तो गोरो जाता. तीं घटमूठ आसल्यार 
तो घटमूठ जाता. तीं अशक्त आसल्यार तो अशक्त जाता. तीं गिरेस्त आसल्यार 
तो गिरेस्तकाय भोगता. तीं दळिद्री आसल्यार तो उपासमार काट्टा. तीं मतिमंद 
आसल्यार ताची मत मंदावता आनी तीं बुदवंत आसल्यार तागेले निजाचे बुद्दीक 
धार चट्टा. हाचो अणभव आमकां दिसपट्टो येता. हे भाशेन, नवी कूड बांदूंक 
कितल्योय अडचणी आयल्यो तरी ती बांदल्याबगर जीव रावना आनी ज्या 
संवसाराक तो उबगता तांतूंत पर्थूनपर्थून बुचकळ्ळ्याबगर ताका सुख जायना. 
हाचेवैल्यान, संवसारांत भौनभौन जल्मून भौनभौन मरचें आनी सासणांच्या सासणांनीं 
तीच राटावळ चलोंची हो जिवाचो धर्म जालो ना? ताका सासणाची जीण आसली 
जाल्यार ती हीच म्हणची पडना? म्हण्टकूच, गिन्यानी मनशांनीं ताका संवसारांतसून 
सुटपाची, आधार नाशिल्ली पोली आस्त कित्याक दाखोंची? तशें करचे भाशेक, 
आसा तोच संवसार गोड़ करून रांवची युक्त ताका सांगल्यार वायटाक पडत? 
संवसाराची घडणूक चडकरून जिवांनीं नँदचे खातीर जाल्या आसताना तांकां 
तांतूंतसून सुटून तो पाड घालची बुद्द दिंवची हाचेसारकें नष्टें पातक दुसरें कसलेंच 
नासतलें. तें देवाचे इत्सेआड आसून तें ताका मानतशें दिसना. तो देवद्रोह. तो 
संवसारद्रोह. तो केन्ना कोणें करचो न्हय. संवसार जे तरेन बरे तरेन वसत तसलेंच 
शास्त्र जणएकल्यान शिकचें आनी दुसस्याक शिकोंचें. केन्नाच खैंचेकडेन घडना 
जाल्ल्यो गजाली सांगून वेळ होगडांवचे भाशेक मनशाकडेन जें बुददिचें भांडवल 
आसा ताचो ताका सारको बरो उपयोग करूंक शिकेल्यार संवसारांतल्या सगळ्या 
दुखांचें सुख करून, नर्काचो लेगीत तो सर्ग करून दाखोंचो ना? 

'संवसारांतलें दुख कातरून वचूंक वा ल्हव जांवक बुद्दिसारकें हेर सादन नाच 
म्हळ्यार जाता. फारल्या कांय लक्ष वर्सापरस बुद्दिच्या पालवान मनशाचें दुख 
आज जायतें उणें जालां. पैली तो उक्त्या वाऱ्यार नागडो-उगडो वा रुखांचीं पानां 
पांगरून थंडीन कुडकुट्टालो आनी रानांतलीं सावदां ताका असुदाय भकतालीं. परंत 
आतां तो घर-दार बांदून रावता, कापसाचीं आंगावलीं घालता आनी तिख्याच्या 
शस्त्रांनी सावदांचो जीव घेता. तो तांदूळ-गोटो आनी तरेकतरा फळां पिकेता. तो 
पाळां-मुळांचो कडो घेवन पिडे-रोगांतसून बरो जाता. असोच तो आपली बुद्द 
एकसारकी पाजेत जाल्यार जायत्या सुखाक पावत. संवसारांतलें दुख कातरून उडोंचें 
ओखद संवसारांतूच भल्लां. परंत तें सोदून काडूंक जाय. दुखाक भियेवन हात- 
पांय गळसणायल्यार तें पेल्यान सरना. तें चड कांठ्यार बसता. देखून संवसारांत 

. बारकायेन ध्यान घालून दुखाचें ओखद खें मेळटा तें आमी रांगसून -धोंगसून पळौंक 
. जाय. पोरसांत जायते फावटीं आमच्या पांयांसरीं पिकिल्लें गोड फळ आसून 
. खोलयेतळा धांपिल्ल्या कारणान वा आमच्या न्हिदसुरेपणान तें आमकां दिसना 
आनी आमच्या तोंडांत पडना. तशीच गजाल ह्या ओखताची जाल्या. तें आमच्या 
हाता लागसार आसून आमच्या अजाणपणान आमकां मेळना. देखून तें अजाणपण 
आमी नाशें करूंक जाय. आमी आमची बुद्द पाजौंक जाय. आमी आमचे दोळे 
उगडूक जाय. संवसार सांसपून पळौंक जाय आनी दरएकले वस्तिची चिकित्साय 
करून जी शिकवण मेळटा ती घट बरी ध्यानांत दवरूंक जाय. ती दुसऱयाक शिकोंक 
जाय आनी ताची आपणे घेंवक जाय. *** आपले बुद्दिचे साणीर ती घांसून पळोंक 
जाय आनी खरी दिसल्यार कपळांत धरूक जाय. पटी पुस्तकांतल्या गिन्यानारूच 
कुड्रेपणान आधारून रावल्यार उपकारना. भौच पुर्विल्ल्या जाण्टेल्यांकडसून मेळ्ळां 
म्हणून चुकिल्लेंय गिन्यान धड गिन्यानाभाशेन लेखूंक फावना. पाराथ्या पटी- 
पुस्तकांपरस भोंवतणच्या संवसारासारकें खरेल्या गिन्यानान उपाट भरिल्लें ताजें 
तट्टटीत पुस्तक दुसरें नाच म्हळ्यार जाता. तें वाचूंक दोळेच उगडूंक जायत. तें इतलें 
सोपें आसा कि 'श्रीगणेशा' नकळ जाल्ल्या गावड्याकूय तें घडघडीत बरें वाचूंक 
येत आनी विद्वान बामणाभाशेन ताका तांतूंतलो अर्थ समजत. तें वाचुनूच चकमकान 
उजो पेटौंची युक्त गावड्याच्या ध्यानांत पैलीवैली आयलीना? संवसारांतल्यो 
सगळ्यो युक्ती मनशान अशेच तरेन सोदून काडल्यात. देखून होच उपाय ताणें फुडें 
चलोंचो. म्हण्टकूच तो आतांचेकूय जायतो फुडें सरतलो आनी सुखी जातलो. ह्या 
कामांत बामण, गावडो, जाण्टो, नेण्टो, तरणो, म्हातारो, गिरेस्त, दुबळो, बायल, 
दादलो मेळून सगळ्यांनीच वावरूंक जाय. सगळ्यांकूच संवसारांत सासणाचे दीस 
काडचे आसात. देखून कोणेंच आंग चोरून फाटल्यान रांवक फावना आनी तसो 
कोणाकूच रांवक दिंवक जायना. अशें आसताना कोणूय फाटीं रावल्यार ताणें 
आपलोच घात केल्ल्यावरी जातलो. ताणें घट बरें ध्यानांत दवरचें कि आपणाक 
वावरूंक जाय तें दुसऱ्याच्या उपकाराक न्हय; तर आपलेंच दुख ल्हव करूंक. 
दुसऱ्याच्या वावराचीं फळां आपणाक आयतीं खांवक मेळटलीं म्हणपाच्या उबाऱ्यार 
तो आळसायेन दीस काडीत जाल्यार ताणें आपणाकूच फटैल्ल्यावरी जातले. तो 
आपुणूच आपलो दुस्मान जातलो.*** कामाक लायनाशिल्ले सुरयेभाशेन ताची 
बुद्द कलमेतली, ताचीं इंद्रियां मेंगेतलीं, ताची लिंगकूड दुबळेतली. तो संवसारांत 
सगळ्यांफाटीं उरतलो. भोंबतणीं सुखाची रास ओतल्या आसतानाय तें भोगूंक 
ताका तांक जांवची ना. तो मंद आनी दुबळो जातलो . देखून जणएकल्यान आपल्या 

खासा हिताखातीर आनी सुखाखातीर आपली बुद्द आनी इंद्रियां एकसारकी वावराक . 
लांवचीं. जणएकल्याच्या इल्ल्याइल्ल्या वावरान सगळ्यांचेंच मोटें व्हडलें काम | 
जाता. मनशाक संवसाराची वव्ठख अजून जायती जांवचेली आसा. रंवथ्याएदे 
धतरेचीच वळख ताका अजून धड जांवक ना. ती जाता म्हणसर कशीय लक्षांनी 
वर्सा धुकलतीत. धर्तरेचेर तो बरें करून ध्यान दीत जाल्यार, वारे, उदक, पावस, 
वीज, उजवाड, वनस्पत, माती आनी हेर तरेकतरा जिनसांपासून तो आपलें जायतें 
हित सादीत. आतां वीज खेंचे खें पडून लोकांचो जीव घेता आनी घरां -दारां जाळून 
उडेता. परंत तिका तो आळाबंदा हाडून जाय तेन्ना कामाक लायत आनी जाय तेन्ना 
चेपून दवरीत. आतां पावस अवतार आइल्ल्याभाशेन ओतून मुलखांचे मुलूख बुडेता 
आनी आजचे सारखी बुट्टी हाट्टा. परंत मनीस आपले बुद्दिचो उपयोग करीत जाल्यार 
असल्यो बुट्ट्यो ताच्यान चुकों येतीत. आजची बुट्टी देवान आमकां पातकांखातीर 
धाडल्या म्हण्टात तें खरें न्हय. तो असल्या गजालींत पड़ना. पावसाचीं कुपां आमचे 
सत्तेत दवरपाची युक्त आमी जाणा जाल्ल्यों जाल्यार आजची बुट्टी केन्नाच येंबची 
नासली. ही युक्त सोदून काडली जाल्यार, आपणाक जाय तितलो पावस, जाय थें 
आनी जाय तेन्नाच पडपाची मांडणी मनशाच्यान करुं येत. आनी केन्नाच खेंचेकडेन 
दुकळ पडना जांवची जतनाय ताच्यान घेंव येत. आपले बुद्दिचे तांकीन इल्लेशे 
सुवातेर थोड्या कष्टान ताच्यान जायतें पीक काडुं येत. वारें ताबींत दवरून वावटळिची 
आनी मोडांची बंदिस्ती करुं येत. भुंयकांप आडांव येत. पिडेरोगाची बी जाळून उडों 
येत. म्हातारपणात तरणेपण जोडुं येत. आडमर्ण चुकों येत. आयुष्याची दोरी घट 
बरी वळून लांबों येत. सवण्यांभाशेन मळबांत उडुं येत. पेशिल्या गिच्यांची आनी 
नक्षत्रावळिंची भोंबडी करुं येत. थैचें गिन्यान जोडुं येत आनी धर्तरेर ताचो उपयोग 
करून घेंव येत. देखून ताणें आपले जिणेचो विद्वाट करिनासताना, धर्तरेची आनी 
भोंवतणच्या संवसाराची बारकायेन वळख घेंबची. जल्माफाटल्यान जल्म मेळटले 
म्हणून ताणें घाळ रांवचें न्हय आनी आळसायेन दीस होगडांवचे न्हयत. संवसारांतल्या 
सगळ्या मनशांनीं कितलेय जल्म घेतले जाल्यार संवसाराचें गिन्यान जोडूंक तितलेय 

पुरो पडचे नात इतलो ताका अंतपार ना. त्याभायर, जल्म घेंवचें काम सोपें 

आसल्यारूय जाय तसली नवी कूड बांदचें काम चड कठीन म्हणपाचें ताणें ध्यानांत 

दवरचें. हें काम जायत्या वांट्यान आवे-बापायच्या हातांत आशिल्ल्या कारणान 

जिवाचे शाणपण थें चलना. देखून एक फावट बांदून मेळिल्ले कुडिची ताणें बरी 

करून जतनाय घेवन तिचो बरे तरेन लाव घेंवचो. मातये -चिऱयाच्या घराची तो 

जितली जतनाय घेता त्यायपरस आपणाले कुडिची जतनाय ताणें चड़ घेंबची. ताणें 

_त्याखातीर आपलें खाण-जेवण आनी हेर चलणूक नेमस्तपणान दवरची. ज्या खाणान 

हुशारी येता, बळगें चट्टा, आरोग्यताय वाट्टा, सुख आनी खोस भोगता, जें आंगाक 

' लागता, जिवाक मानता तसलें सुवादीक आनी सुरबूस बरें खाण खांवचें. “१५ जाणीं 
तकली घुंबळटा आनी बुद्द मंदावता असले जिनस ताणें पोटांत घालचे न्हयत. ताणें 
जागरणां करचीं न्हयत. ताणें भायलो छंद धरचो न्हय. संवसाराची वळख जोडून 
दुख कातरूक वावुरचें हेंच जिणेचें सार्थक समजून त्याखातीर शंबर वर्सा वांचपाचो 
ताणें हावेस धरचो.२२ आनी कूड झिरझिरीत जावन तिका पोंग पडसर तिची 
कारस घेंवची. ती मोडूंक पावल्यार तिका भौनभौन धिगी लावन सरी करची. 
इतली जतनाय घेता आसतानाय ती केन्ना कोंसळत म्हणपाचें खरेपण ना. तिचे 
फाटीक हजारांनीं पिडा-रोग लागल्यात. तिचेर अपघात जायते येतात. तिचेर मर्णाची 
घुरी अगान्तुक पट्टा. हातांत घेतिल्लें काम सोंपलें वा अर्दुकडें उल्लें म्हणपाची 
येवजणी करूंक मर्ण बसना. आजूच हे घटकेक, ध्याना-मनांत नासताना, आपुण 
बसलां थें मरचो ना म्हणपाचो निर्वाळो कोणाकूच दिंवक येना. देखून मनशान एक 
खीण लेगीत होगडांवचो न्हय. इतलेंच न्हय, तर फाल्यांचें काम आज आनी सांजेचें 
काम सकाळीं करून उडोंचें. “ * . दुसऱया जल्माच्या म्हालवजार ह्या जल्मांतलें 
काम फुडल्या जल्माचेर केन्नाचं धुकलचें न्हय. तापिल्ल्या तेलांत वडे काडून घेंवचे 
हाचेसारकें शाणपण ना. 

'संवसाराचें गिन्यान जोडून दुखाचे ओखद सोदून काडूंक मनशान आपली 
कूड जशी शंबर वर्सा तगौन धरूक जाय, तशीच वेळ आयल्यार, आंब्याच्या 
शिरपुटाभाशेन ती कुटकरून मोडूंक उडौंक ताणें तयार जांवक जाय. जायते फावटीं, 
आपलें आनी धा-जाणांचें हक राखूंक, नष्ट्या-मस्त्यांक आळाबंदा हाडूंक, 
स्वतंत्रताय जोडूंक आनी व्हड़विकेची करणी करूंक जीव दिंबचो पट्टा. हींय कामां 
संवसारांतलें दुख ल्हव करपाचींच आसात. देखून, मर्णाक कोणें भियेंवक फावना. 
आपली कूड नवी -ताल, गोरी-पीठ आनी तरणी -करकरीत म्हणून केन्नाच अनमनूंक 
जायना. कूड मोडली तरी जीव मोडना.*'* ताका शस्तरां शिंदिनात. ताका उजो 
जाळिना. ताका उदक भिजेना. ताका वाव सुकेना,** म्हणपाचें जणएकल्यान 
आपल्या काळजाच्या पट्यार खोल बरें कोत्रांवक जाय. त्याभायर, एक कूड मोडली 
जाल्यार हजार कुडी आपणाच्यान बांदुं येतात“ हें ताणें ध्यानांत दवरूक जाय. 

'संबसाराचें गिन्यान जोडूंक वान्सेचें बळगें मोटें आसूंक जाय. तें ताणें केन्नाच 
दाबून धरूक फावना. त्या बळग्याक लागुनूच ताणें आपली दशा जायती निवळायल्या 
म्हणपाचें ताणें विसरूंक जायना. ताणें सदींच मोटो हावेस धरून वावरूक लागचें. 

मळबाक हात तेंकौंची वान्सा धरची. म्हण्टकूच तो घराच्या पाष्टाक तरी हात 


तेंकेल्याबगर रांवचो ना. ह्या जल्मांत आपली इत्सा तडीक गेली ना जाल्यार, | 


फुडल्या वा ताचे फुडल्या जल्मांत ती तडीक वचत म्हणपाचें ताणें खरेपण धरचें. 


i 


| 


| 

हेरांभाशेन आपणाक बुद्द आनी बळें ना म्हणून ताणें रडूंक बसचे न्हय. _ 


संवसारांतल्या सगळ्यांत बळिष्ट आनी बुदवंत मनशासारको जावपाची तांक 


आपलेभितर आसा म्हणपाचें ताणें ध्यानांत दवरचें. आपुण दुबळो आनी निर्बुद्द 


म्हणपाचो घातमारो समज ताणें सोडून दिंवचो. बुद्दिची आनी बळग्याची बी 
जणएकल्याच्या आंगांत भल्ल्या. तिका आंकरी फुटौंक जणएकल्यान वावुरचें. तीं 


ताच्यान कितलींय वाडौं येतात. वैर चडप वा सकला पडप हें जणएकल्याच्या _ 


हातांत आसा. देखून ताणें सदींच वैर चडूंक वावुरचें. “* वैर चट्टा आसताना पांय 
एकाद्रो लचकता, निसरूक जाता, सकला पट्टा आनी कुलो धाडावता. परंत तितल्यान 
निर्शेवचें न्हय. ज्या नेटान सकला पट्टा ताच्या दुपेट नेटान वैर चडूंक लागचें. अशें 
करतकूच संवसारांत केन्नाच अपेस ना. मनशान शकून-अपशकून आनी बरे-वायट 
म्हर्त केन्नाच मानचे न्हयत. ते पिशांचे भैरोजळोप म्हणून सोडून दिंवचे. आधार 
नाशिल्ल्या कल्पनेंतल्या अपशकुनांनी केन्नाच कलकलचें न्हय. भरें खांकलें, शिंबरें 
शिंकलें, बोड़कें दिसले, माजर आड आयलें, कावळ्यान कां-कां केलें असल्यो 
हजार पिसायो घेवन फुडें घाल्लें धेंप केन्नाच फाटीं काडचें न्हय. केन्नाय आनी 
खैंचेयकडेन बरें काम करपाची वान्सा जायनाफुडें तोच सगळ्यांत भांगराचो म्हुर्त 
म्हणून रोखडेंच वावरूंक लागचें. लांवां -भुतांचेर विस्वास दवरून घाड़यां-भगतांच्या 
नादाक लागचें न्हय. भुतां म्हण्टात तीं सप्नांभाशेन कल्पनेच्यो बेठ्यो सांवळ्यो. 
राजवाबदला दिशिल्ले सोरोप. तांकां भियेवन संवसारांतल्या दुखांत भर घालची 
न्हय. कोणूच मेल्लो मनीस भूत जावन जळपना आनी येत्या-वत्यांक भेष्टायना. 
ताका तांकत तितली बेगीन नवी कूड बांदून संवसाराच्यो राटावळी करच्यो आसतात. 
तो नसतींच खेतबागडीं करून वेळ फुकट होगडायना, म्हणपाचें ध्यानांत दवरचें. 
“मनीस मरतकूच वायट दिसलें तरी ताचे खातीर अतितायेचें दुख घेवन बसचे 
न्हय.“ तो सासणाचो मरूक ना; पर्थून जल्मतलो म्हणपाचें खरेपण धरचें. २१ 
तो जिवो आसासर ताची पिडा कातरून उडौंक वा ल्हव करूंक तांकत तितलो 
उपाय करचो, दुडू मोडचो, धेय झरोंचो; परंत मरतकूच निखट्या मड्याखातीर 
कसलोच विद्वाट करचो न्हय. मडें न्हवऱ्याभाशेन शुंगारावचें न्हय. तशेंच, सामकें 
नागड़ें-उगडेंय व्हरचें न्हय. ताचे वांगडा वाजप वाजोंचें न्हय, कसलीच बडबड 
करची न्हय आनी तोंडार हात मारून बोबूय मारची न्हय. ताचे कुशीक खाणा- 

` जेवणाच्यो भुतयो आनी फळावळ बांदची न्हय. ताचे वांगडा कोणें जीव दिंवचो 

: न्हय. तें बरेतरेन जाळटकूच ताचे संबंधाची आपली लागणूक सोंपली अशें समजुंचें. 

' ताच्या गोबराचेर आनी हाडावळीचेर थडें वा समाध बांदची न्हय. ताचें बावलें 

` उबारचें न्हय. ताच्या नांवान देवधर्म करचो न्हय. मेल्ल्याच्या नांवान दुडू मोडचे 

. आसल्यार, जिवे आशिल्ल्यांक तांचो बरो उपयोग जायत अशी मांडणी करची. 

आळशी लोकांक वोगीच भुसकीं घालून दानां दिल्यार मेल्ल्यांच्या आत्म्यांक तीं 
कुस्कुट उपकारा पडनात. 

'जणएकल्यान आपल्या घामा-कष्टाचे जोडीन पोट भरचें. दुसऱ्याच्या 
म्हालम्हत्याचेर आनी मुदग्याचेर केन्नाच दोळो दवरचो न्हय." ° तशें केल्यार 
संवसाराचें आनी त्याभरशीं आपलेंय दुख वाट्टा. आपणापरस दुसरो चड गिरेस्त, 
चड बुदवंत आनी चड बळिष्ट आसा म्हणून केन्नाच खेद काडचो न्हय. ताचेच सारको 
आपृण मनीस आसां. जें ताच्यान जाता तें आपणाच्यान कित्याक जांव नज? अशें 
येवजून वावराक लागचें. आपले सामखार जायते जल्म पातळ्ळ्यात हें ताणें ध्यानांत 
दवरचें. ह्या जल्मांत ना जाल्यार फुडल्या जल्मांत आपुण व्हड़विकेक पावतलों 
म्हणपाचें ताणें खरेपण धरचें आनी तांकत त्या उपायान बुद्द घांसूंक लागचें. दरएकल्या 
जल्मांत तीच आपले वांगडा आसता म्हणपाची ताणें घट बरी गांठ मारची. 

'भीक केन्ना मागची न्हय आनी भीक कोणाक घालची न्हय. भीक मागून 
आनी भीक घालून संवसारांतलें बेकारपण, दळिद्र आनी दुख चड वाट्टा. तरी 
आसताना, वात्र करून पोट भरूक जांकां कशेच तरेन तांक ना, जे सामकेच 
अडचल्यात, असल्या अपंगूल, म्हाताऱ्या, रोगयाव्व्या आनी उबन्त पडिल्ल्या 
मनशांक तांकत तो पालव दिंवचो ही जणएकल्याची लागणूक आसा**' हें केन्नाच 
कोणें विसरचें न्हय. अशें करता आसताना, आपुण तांचेर उपकार करतां अशें 
निखालुस कोणें समजुंचें न्हय, संसारांत तसली देख चलूंक दिल्यार आपणाकूच 
ती केन्नातरी उपकारा पट्टली म्हणपाचें जणएकल्यान ध्यानांत दवरचें. ह्या जल्मांत 
ना जाल्यार फुडल्या जल्मांत आपणाकूय एकाद्री दुसऱ्याच्या पालवाची गरज लागुंये 
हें ताणें बिसरचें न्हय. 

'देवा-धर्माच्या नांवान बडबड करून तरेकतरा ढोंगां मातेतल्याक निखालुस 
दारांत घेंवचो न्हय. ताका धा-जाणांचो दुस्मान कसो लेखचो. हो ढोंगी म्हळ्यार 
संवसाराचें हड पोखरूक लागिल्लो कदीमकाळचो रोंटो. मनशाच्या भोळेपणाक 
लागून तो जायतो मातला. संवसाराच्या दुखांत तो मिचमिच घालता. ताच्या 
भगव्या-काळ्या आंगावल्यांक भुलचें न्हय. ताच्यो नाडानाडिंच्यो जाणबायो आनी 

| 


गिन्यानां आयकुंचीं न्हयत. ताची पुजा करची न्हय. ताका पांयां पडचें न्हय. ताचे | 
पांय वळचे न्हयत. ताचें ढोंग फोडून तांकत तितलो ताका निवळांवचो. | 

'कोणाच मनशाक केन्ना उणाक लेखचो न्हय. ताच्या रुपा-रंगाखातीर ताचेर | 
भष्टकार घालचो न्हय. ताका बंदो करचो न्हय. तशें केल्यार आपल्याच मनीसपणाक | 
उणाकपणाचें खत लागता. आपले तांकीभाशेन ताका वैर उखलून आपले वांगडचो 
करचो; म्हण्टकूच, संवसाराचें दुख ल्हव जांवक ताचोय पालव मेळून दोगांयच्या 
बस्याक पट्टलें. संवसारांत सगळ्यांक वांचपाचें हक आसून संवसाराचें दुख कातरच्या 
कामांत सगळ्यांचेच बुद्दिचो उपयोग जांवचेलो आसा. देखून कोणें कोणाच्या वावरांत 
आड येंवचें न्हय. कोणें कोणाक पिडचें न्हय. कोणें कोणाक चिड्डुंचो न्हय. तशें | 
केल्यार, त्या मनशाचो पालव होगडावन अखेरेक आपलेंय लुस्कान जाता म्हणपाचें 
जणएकल्यान ध्यानांत दवरचें. जणएकल्याक ताचे तांकीभाशेन वावरूंक सन्द दिवन 
तांकत तितलो पालव दिंवचो हांतूंतूच धा-जाणांलें हित आसा. 

'दुख, संकष्ट आनी अरिष्ट चुकौंक तांकत तितलें वाबुरचें. कितलेंय होगडावलें 
जाल्यार तें सोदून काडचो यत्न करचो. कोणेय नाडलो-नागैलो जाल्यार ताका 
फावो ती बुद्द शिकोंची. परंत इतलेंय करून लुस्कान भरून आयलें ना जाल्यार, 
मरसर खेद काडचो न्हय. ** शेपटी तुटुनूच वाटावलों, जिवार हावळ आयली ना 
म्हणपाचो समज करून धिरान फुडल्या कामाक लागचें. 

'निमाणें, संवसारांतलें दुख ल्हव जांवक एक भांगराचो उपाय आसा तो हो 
कि दुसऱ्यांनी आपणाकडेन जशें चलचेंशें दिसता तशें आपणें तांचेकडेन चलचें. “** 
दुसऱ्यांनी आपणाली माया करची, आपणाक मान दिंवचो, आपणाक उपकारा 
पडचें अशें दिसता; म्हण्टकूच आपणेंय तांची माया करची, तांकां मान दिंवचो 
आनी उपकारा पडचें. दुसऱ्यांनी आपणाक तिडांवचें न्हय, फटौंचें न्हय. नाडचें 
न्हय, नागोंचें न्हय अशें दिसता; म्हण्टकूच आपणेंय तांकां तशें करचें न्हय. 
दुसऱ्याची कळाकूळ वळखना जाल्ल्यान संवसारांतलें दुख जायतें वाट्टा. जायते 
लोक आपलो सुवराथ सादूंक दुसऱ्याचें लुस्कान करतात. ते राक्षेस म्हळ्यार जातात. 
दुसरे कांय पाडाखे लोक कसलोच सुवराथ सादना जाल्यारूय कामा-गर्जेबगर 
दुसऱ्याचे पाड घालतात. ते राक्षेसां पाष्ट. तांकां नांवूच ना.*** संवसारांतलें दुख 
ल्हव जांवक ह्या दोंय तरांच्या लोकांक आळाबंदा हाडूंक जाय. धा-जाणांल्या 
हिताचे ते मोटे व्हडले दुस्मान. तांकां खर-निबर ख्यास्त भोगोंची मांडणी करूंक 
जाय. तांकां आपलेपणाच्या नात्यान केन्नाच चलोंक फावना. ते तसो आपुण जावनूय 
उपकारना. सोर्पा आड गरूड असलें नातें तांचेकडेन चलोंक जाय. ताणीं एका 

 पोल्यार माल्ल्यार आपणें तांचे दोनूय पोले फडाफड फोडूंक जायत. हांतूंत संवसाराचें 
` हित आसा. तांची पिडणूक सोंसून वोगी रावल्यार ते चड माततात आनी संवसाराचें 
` दुख चड वाट्टा. 

_ 'दूतमाम आनी आत्म्यांनू, संवसारासंबंधाचो म्हजो अणभव आनी येवजण्यो 
हांवें तुमकां सांगल्यो. आजवेर पळेल्ल्या, वाचिल्ल्या, आयकल्ल्या आनी 
अणभविल्ल्या गिन्यानाचें सार हांवें तुमच्या फुड्यांत दवल्लें. म्हज्या आनी तुमच्या 
मनाची फटवण करूंक हांवें तुमकां नाका-जाल्ल्यो फटासी सांगूंक नात. म्हजी 
द्रएकली म्हणणी तुमी तुमचे बुदिचे साणीर घांसून पळयात आनी कसाक लागल्यार 
घेयात. हांव जाल्यार म्हज्या अणभवाभाशेन चलतलों. म्हाका सर्ग ना, नर्क ना 
आनी मोक्षूय ना. संवसारांतल्या दुखांक हांव भियेना आनी तांतूंतसून पळूंक सोदिना. 
हांव भौनभौन जल्मतलों आनी सासणाचो वांचतलों. हांव म्हजे माये-मोगाचे भुंयेंत 
घट बरो सैमा येतलों. हांव संवसार बारकायेन पारखितलों. तांतूंतल्या दुखां वांगडा 
एकसारकी पौठ घांसतलों आनी तांकां जिखतलों. हांव सुखी जातलों आनी सगळ्यांक 
सुखी करतलों. आत्म्यांनू, म्हजी म्हणणी तुमकां मान्य आसत जाल्यार येयात 
म्हजे वांगडा. तुमचो भय फाटीं पडलो." आतां तुमी कलकलुं नाकात. हो दूत 
तुमकां आतां दटांवचो ना. तो दूत तुमकां आतां भेष्टांवचो ना. इंद्रराज तुमकां आतां 
भुलसांवचो ना. यमराज तुमकां आतां तिडांवचो ना. तुमकां भ्रमांत कोण दवरचो 
ना. तुमची फटवण कोण करचो ना. तुमकां कोण नाडचो ना. तुमकां सर्ग ना, नर्क 
ना, मोक्ष ना आनी निमाण्या निर्णयाचो दिसूय ना. तुमी आतां हुस्क्यामेकळे जाले. 
आजचे बुट्टेच्या धर्मान तुमकां आनी म्हाका आयतीच लिंगकूड मेळ्ळ्या. हे कुडीत 
बसून आमच्यान जाय थें वचुं येत. देखून, धर्तरेर वच्चे आदीं आमी सूर्याची आनी 
ताचे गिरावळिची भोंबडी करून मागीर दुदगंगेंत वचुंया आनी थेंसून वेगळ्या वेगळ्या 
्रह्मांडांत रिगून संवसाराचो बोंबाडो बारकायेन पळौंया. थैंच्या जिवांची रीत -रवीस 
आमी ध्यानांत घेंवया आनी थें कितेंय नवें गिन्यान मेळटा जाल्यार घेवन आमी 
धर्तरेर वचुंया.' 

बामणाचें उलोप आयकून सगळ्या आत्म्यांक धीर आयलो. तांचो जीव सूड 
जालो. ताणी एका ताळ्यान ताचो जयजयकार करून म्हळें, “अगा भौ बर्‍या बामणा, 
तुजे असलो खऱ्याक खरें आनी फटीक फट म्हण्टलो आत्मो आमकां अजून मेळूंक 
नासलो . आजवेरचे गिन्यानी मनीस आमकां भ्रमाच्या पड्याआड घुस्मटावन 
दवरताले. ते आमकां तरेकतरा गजाली सांगून भुरग्यांभाशेन खच्यो मानूंक सांगताले. 
ते आमकां भावराथी करताले. परंत तुवें आज जी फोडशिणी केली तिचेवैल्यान 

मरतकूच मनशाक सर्ग ना, नर्क ना, मोक्ष ना, आनी निर्णयाचो दीस ना म्हणपाची 
आमची खात्री जाली. गिन्यान्यांल्यो गजाली आयकून आमी चड ढोंगी जाताल्यों, 


| 


एकामेकांक फटैताल्यों, नाट्टाल्यों आनी पिट्टाल्यों. देवाधर्माच्या नांवान आमी | 


एकामेकांक धोंसताल्यों. तरेकतरा पातकांच्यो राशी उबारून देवाक पांयां पट्टकूच 
आनी ताची मकलासी मागतकूच आमी सुट्टांत अशें समजताल्यों; परंत ही सगळी 
मनाची फटवण आसा म्हणपाचें आज आमकां खरेपणानशीं कळ्ळें. तुवें आमचे 
दोळे उगडले. तुवें आमकां फटिंच्या रानांतसून खरेपणाच्या मार्गार हाडले. तुवें 
आमकां काळोख-गुपाटांतसून घणघणीत उजवाडांत व्हेले. तुवें आमकां सासणाच्या 
मर्णांतसून सासणाचे जिणेंत पायले. आतां तुजेच वांगडा आमी येतल्यों. तुजेच 
वांगडा भोंवतल्यों. तुजेच सांगणे-म्हणणेन चलतल्यों. तुजीं गोड-म्होंवीं उतरां 
सगळ्या संवसाराक कळैतल्यों. आमी सुखी जातल्यों. सगळ्यांक सुखी करतल्यों. 
3» आतां आमी वांगडा रांवया । वांगडा खांवया । वांगडा घट जांवया । 
तेजवंत जांवचेलें गिन्यान जोडुंया । एकामेकांलो द्वेस सोड़ंया । एकामेकांक 
माये -मोगान ओडुंया । ३ थंडाऽय, थंडाऽय, थंडाऽय । “२६ 

अशें म्हणून सगळे आत्मे बामणावांगडा भुर्रकरून उडून गेले. त्या वेळार 
देवाच्या शिंवासना लागशिलें दुतांचें भिरें तोंडा पासाक लावन अजापान पळौंक 
लागलें. तितले म्हणसर शिंवासनांतसून एक ताळो गाजलो तो असो:- 'बामणाली 
म्हणणी खच्यानीच खरी. संवसाराच्या बच्या-वायटांत देव निखालुस हात घालिना. 
ताणें आजची बुट्टी हाडूंक ना. धर्तरेर ती सगळेच कडेन येंबक ना, आनी धतरेवैले 
सगळेच जीव आनी मनशां काबार जांवक नात. "° मनशां आपले कल्पने भाशेन 
देवाक चित्रातात आनी बच्यो-वायट कल्पना ताका दसैतात. परंत तांच्या सुखां- 
दुखांत आनी पातका-पुण्यतायेंत देव केन्नाच सुडबुडना. ताणें तांचेखातीर सर्ग रचूंक 
ना आनी नर्क रचूंक ना. तो तांचो निर्णय करिना आनी तांकां ख्यास्तूय भोगैना. तो 
ते पांयां पडल्यार भुरकुटना आनी पांयां पडना जाल्यार तिडकना. तो तांकां आपणासरीं 
आपैना आनी आपणांत सासणाचे विर्गळूंक सांगना. संवसार किल्लून वाडपाची 
ताणें एकफावट मांडणी करून दवल्ल्या. तो सासणाचो तगुंकूच वैर सल्ला. ताचो 
उपयोग मनशांनीं आपल्या बच्याक करुं येत आनी वायटाकूय करुं येत. सुख भोगु 
येत आनी दुखूय भोगुं येत.' 

रोखडेंच चोंयवशीन कापसासारकें धवें फुल्ल दाट धुकें पातळ्ळें आनी तांतूंत 
तें शिंवासन आनी देवदुतांचें भिरें गुटलावन दिसनाशें जालें. 

OT. Genesis, 7. 10-11. 

OT. Genesis, 7.12, 20. 

क्षोभ्यमाणा महावाते: सा नौस्तस्मिनमहोदधौ । घूर्णते चपलेव स्त्री मत्ता परपुरंजय । ४३ । 
नैव भूमिर्न च दिश: प्रदिशो वा चकाशिरे । ४४ । मभा. वन. १८७. 
OT. Genesis, 7. 23-24. 

OT. Genesis, 8. 14, 18-19. 

NT. Revelation, 4. 3, 5-8. 

NT. Revelation, 5.11. 

कुराण, ७८.२०. 

कुराण, ६९. १४, १६. 

NT. Revelation, 6. 12-13. 


In the six hundredth year of Noah's life,... were all the fountains 


of the great deep broken up, and the windows of heaven were 
opened. OT. Genesis, 7. 11. 


... Thou hast created all things, and for Thy pleasure they are and 
were created. NT. Revelation, 4.11. 

लोकवत्तु लीलाकैवल्यम्‌ । ब्रसू. २.१.३३. 

यथा चोच्छवासप्रश्‍वासादयोऽनभिसंधाय बाह्यं किंचित्‌ प्रयोजनानंतरं स्वभावादेव भवन्ति, 
एवमीश्वरस्याप्यनपेक्ष्य किंचित्‌ प्रयोजनानंतरं स्वभावादेव केवलंलीलारूपा प्रवृत्ति 
भविष्यति । शाङ्करब्रह्मसूत्रभाष्य, २.१.३३. 

देवस्यैष स्वभावोऽयमाप्तकामस्य का स्पृहा । माण्डूक्य उप. कारिका, १.९. 

कुराण, ७१. ७, २५. 

सैमा = स्वयंभू. 

For thous shalt worship no other God, for the Lord, whose name 
is Jealous, is a jealous God. OT. Exodus, 34. 14. 

... Lord said unto the angels : Lo ! 1 am creating a mortal out of 
potter's clay of black mud altered. 50, when | have made him and 


have breathed into him of My spirit, do ye fall down, prostrating 
yourselves unto him. Quran, 15, 28-29. 


So God created man in His own image, in the image of God 


created He him; male and female created He them. OT Genesis, 
1727. 


कुराण, १६.३, ५, ७-८, १०-१२, १४-१६, १८. 

२९ 

३२. 


३३. 
३३4 
३४. 
३५. 
३६. 


३७. 


३८. 


३९. 


३९4 


३९० 


२३० 


१ 
But verily there cometh unto you from Mea guidance; and who 


shall followeth My guidance, there shall no fear come upon them . 
neither shall they grieve. Quran, 2.38 | 


यत्कर्म कुर्वतोऽस्य स्यात्‌ परितोषोऽन्तरात्मनः । तत्प्रयत्नेन कुर्वीत विपरीतं तु वर्जयेत्‌ । मनु. | 
४.१६१ 
OT. Genesis, 2.9, 16-17 & 3.1-19. 


For itis (ordained) for thee that thou shalt not be hungry therein 
nor bare of clothing. And that thou shalt not be thirsty therein 
nor shalt thou feel the heat of the sun. Quran, 20. 118-119. 


निर्दद्वो हि महाबाहो सुखं बंधात्प्रमुच्यते । भ.गी. ५.३. 

इच्छाद्वेषसमुत्थेन द्वंद्रमोहेन भारत । सर्वभूतानि संमोहं सर्गे यान्ति परंतप । भ.गी. ७.२७ 
Which of you by taking thought can add one cubit unto his stature? 
NT. Matthew, 6.27. 
God is Knower of all things. Quran, 2.282. 

वेदाहं समतीतानि वर्तमानानि चार्जुन । भविष्याणि च भूतानि मां तु वेद न कश्चन । भ.गी. 
७.२६. 4 

He knows what is before them and what is behind them, while 
they do not comprehend it in knowledge. Quran, 20.110. 

There is no God save Him, the Almighty, the Wise. Quran, 3.6. 
बलबलवतामस्मि। भगी. ७.११ 

कुराण, ७. १४-१५. 

He (0191) said : Then, by Thy might, 1 surely will beguile them 
every one. Quran, 38. 83. 

ThatI shall fill hell with thee and with such of them as follow thee, 
together. Quran, 38. 86. 

Heis the Rock, His work is perfect: for all His ways are judgment: 
a God of truth and without ininquity, just and right is He. OT. 
Deuteronomy, 32.4 

And certainly We gave a commandment to Adam before but he 
forgot; and We did not find in him any determination (to disobey) 
. Quran, 20.115. 


And thine eye shall not pity; but life shall go for life, eye for eye 


tooth for tooth, hand for hand, foot for foot. OT. Deuteronomy, 
19-21 


पशुश्चेन्निहतः स्वर्ग ज्योतिष्टोमे गमिष्यति। स्वपिता यजमानेन तत्र कस्मान्न हिस्यते ।३। 
सर्वदर्शन संग्रह, चार्वाकदर्शन. 

न तत्परस्य संदध्यात्‌ प्रतिकूलं यदात्मनः ।८। म.भा. अनुशासन. ११३. 

NT. Matthew, 5. 29-30. 

५२. 

५६. 


५७, 


५८. 


पर 


NT Matthew, 5.34-37. 

NT. Matthew, 5. 39-41. 

NT. Matthew, 5. 42. 

NT. Matthew, 5. 44. 

NT. Matthew, 5. 46. 

न वा अरे जायायै कामाय जाया प्रिया भवत्यात्मनस्तु कामाय जाया प्रिया भवति न वा अरे 
पत्राणां कामाय पुत्राः प्रिया भवन्त्यात्मनस्तु कामाय पुत्राः प्रिया भवन्ति। बृहदारण्यक, 
४.५.६. 

N.T. Matthew, 6. 2-3. 

N.T. Matthew, 6. 19-20. 

सत्यमेव जयते नानृतम्‌ । मुण्डक. ३.१.६. 

He shall cover thee with His feathers, and under Flis wings shalt 
thou trust: His truth shall be thy shield and buckler. OT. Psalms, 
91४५१७५12513; 

नात: पापीयसीं कांचिदवस्था शंबरोऽब्रवीत्‌ । यत्र नैवाद्य न प्रातर्भोजनं प्रतिृश्यते । १२ । 
मभा. उद्योग. १३४. 

NT. Matthew, 6.26. 

अनन्याश्चिंतयंतो मां ये जना: पर्युपासते । तेषां नित्याभियुक्तानां योगक्षेमं वहाम्यहम्‌ ।२२। 
भगी. ९. 

अस्ति यावत्तु सघनस्तावत्सर्वेस्तु सेव्यते । शुक्रनीति, ३.१७९. 

धनवंतं हि मित्राणि भजन्ते चाश्रयन्ति च ।३८। स्खलितार्थं पुनस्तानि संत्यजन्ति च 
बांधवा: ।३ ९ । मभा. उद्योग. १३५. 

दारिद्रमिति यत्प्रोक्त पर्यायमरणं हि तत्‌ ।१३। मभा. उद्योग. १३४. 

एको न गच्छेदघ्वानं नैक: सुप्तेषु जागृयात्‌ । शुक्रनीति, ३.५३. 

आत्मेव रिपुरात्मनः । भगी. ६.५. 

Then said Jesus unto his disciples, Verily 1 say unto you, thata rich 
man shall hardly enter into the kingdom of heaven. 23. And again 


I say unto you, It is easier for a camel to go through the eye of a 
needle, than for a rich man to enter into the kingdom of God. 24. 


NT. Matthew, 19. 

Blessed are they which are persecuted for righteousness' sake; 
for theirs is the kingdom of heaven. NT, Matthew, 5.10. 

... for He maketh His sun to rise on the evil and on the good, and 
sendeth rain on the jut and on the unjust. NT. Matthew, 5.45. 


The Lord is long-suffering, and of great mercy, forgiving iniquity 
and transgression, and by no means clearing the guilty visiting 
the iniquity of the fathers upon the children unto the third and 


गोमन्तोपनिषत्‌ खंड २ ३३१ 


६०. 

६८. 


६९. 

७२. 
७३. 
७४, 
७५. 


७६. 


७७, 


७८. 
७९. 


fourth generation. OT. Numbers, 14.18 | \ 
अथान्यत्राप्युक्तं शरीरमिदं मैथुनादेवोदभूतं सं वृद्धयुपेतं निरयेऽथ मूत्रद्वारेण ` 
निष्क्रान्तमस्थिभिश्चितं मांसेनानुलिप्तं चर्मणावनद्धं विण्मूत्रपित्तकफमज्जामेदोवस्ता- 
भिरन्यैश्चामयैर्बहुभिः परिपूर्णम्‌ । मेत्रायणीय. ३. ४. | 
कामक्रोधलोभमोहभयविषादेष्येष्टवियोगानिष्टसंप्रयोगक्षुत्पिपासा जरामृत्युरोगशोकाचैर- | 
भिहते5स्मिज्छरीरे किं कामोपभोगै: । मैत्रायणीय. १.३ 

तृषा शुष्यत्यास्ये पिबति सलिलं स्वादु सुरभि । क्षुधार्तः सन्‌ शालीन्कवलयति | 
शाकादिवलितान्‌ । प्रदीप्ते कामाग्नौ सुरढतरमाश्रिलिष्यति वधून । प्रतीकारो व्याधे: सुखमिति | 
विपर्यस्यति जन: । भर्तृहरि, वैराग्य, ९२ 


As almas dos brutos morrem € 5९ resolvem na materia de que 
sabiram. Oriente Conquistado a Jesus Christo, Bombaim, 1881, 5. 
G37 

And there is no animal that walks upon the earth nor a bird that 


flies with its two wings but (they are) genera like yourselves; We : 
have not neglected anything in the book; then to their Lord shall J 


they be gathered. Quran, 6.38. 

इच्छाद्वेषप्रयत्नसुखदु: खज्ञानानि ‘आत्मनो लिंगम्‌' इति । न्याय. १.१.१०. 

And as for you, O my flock, thus saith the Lord God: Behold, 1. 
judge between cattle and cattle, between the rams and the goats. 
OT. Ezekiel, 34.17. 

विना परस्वहरणान्न कश्चित्‌ स्यात्‌ महाधनः । शुक्रनीति, ५.३२. 

स्वधर्म परमं मत्वा परस्वहरणं नृपा: । परस्परं महायुद्धं कृत्वा प्राणांस्त्यजन्त्यपि । शुक्रनीति, 
५.३३. 

ाज्ञो यदि न पापं स्याइस्यूनामपि नो भवेत्‌ । शुक्रनीति, ५.३४. 

ऋणं कृत्वा घृतं पिबेत्‌ । सर्वदर्शनसंग्रह, चार्वाकदर्शन. 

यावज्जीवं सुखं जीवेन्नास्ति मृत्योरगोचरः । सर्वदर्शनसंग्रह, चार्वाकदर्शन. 

स्रीणां नामापि संह्वादि विकरोत्येव मानसम्‌ । शुक्रनीति, १.१११. 
अंगनालिंगनाज्जन्यसुखमेव पुमर्थता । सर्वदर्शनसंग्रह, चार्वाकदर्शन. 

विना मे मृगशावाक्ष्या तमोभूतमिदं जगत्‌ । भतृहरि, शृंगार, १४. । 
अनारंभे$पि परगृहे सुखी सर्पवत्‌ । सांख्यदर्शन, ४.१२. 

गृहारंभो हि दु:खाय न सुखाय कदाचन । सर्प: परकृतं वेशम प्रविश्य सुखमेधते । मभा. 
शान्ति. १७८.१०. 

यया कया चापि वृत्त्या धनवान्स्यात्तथा चरेत्‌ । शुक्रनीति, ३.१७८. 

नलधर्मप्रभृतयः सुद्यूतेन विनाशिताः । सकापट्यं धनायालं द्यूतं भवति तद्विदाम्‌ । शुक्रनीति, 
९३२३५०६ 

Thou shalt love thy neighbour as thyself. NT. Matthew, 19.19. 

For unto every one that hath shall be given, and he shall have 

८५. 

८७. 

९९. 


९३. 


९४. 


९५. 
९६. 
९७. 
९८. 
९९. 


abundance: but from him that hath not shall be taken away even 
that which he hath. NT. Matthew, 25. 29. 

को न याति वशं लोके मुखे पिण्डेन पूरितः । भर्तृहरि, नीति, १ १७. 

मायां विना महाद्रव्यं द्राङ्‌ न संपाद्यते जनै: । मायया तु विना तद्धि न साध्यं स्याद्यथेप्सितम्‌। 
शुक्रनीति, ५.३२. 

तिष्ठन्ति सधनद्वारे गुणिनः किंकरा इव । दोषा अपि गुणायन्ते... । शुक्रनीति, ३.१८२- 
१८३. 

यस्यास्ति वित्तं स नर: कुलीन: । स पण्डितः स श्रुतवान्गुणज्ञः । स एव वक्ता स च 
दर्शनीय:। सर्वे गुणा: कांचनमाश्रयन्ति । भर्तृहरि, नीति. ४१. 

अपि घोरापराधस्य धर्ममाश्रित्य तिष्ठत: । स हि प्रच्छाद्यते दोष: शैलो मेघैरिवासितैः । मभा. 
आदि. १४०.५८. 

मधु तिष्ठति जिव्हाग्रे हृदये तु हलाहलम्‌ । 

रुद्धोऽप्यक्रुद्धरूपः स्यात्‌ स्मितपूर्वाभिभाषिता । मभा. आदि. १४०.५५. 

प्रहरिष्यन्‌ प्रियं ब्रूयात्प्रहरन्नपि भारत । प्रहत्य च कृपायीत शोचेत च रुदेत च । मभा. आदि... 
१४०.५६. 

वाचा भृशं विनीत: स्याद्धृदयेन तथा क्षुरः। स्मितपूर्वाभिभाषी स्यात्सृष्टो रोद्रेण कर्मणा। 

मभा. आदि. १४०.६६. 

अंजलिः शपथ: सान्त्वं शिरसा पादवंदनम्‌ । आशाकरणमित्येवं कर्तव्यं भूतिमिच्छता। 

मभा. आदि. १४०.६७. 

आशां कालवतीं कुर्यात्‌ कालं विघ्नेन योजयेत्‌ । विघ्नं निमित्ततो ब्रूयान्निमित्तं वाऽपि 
हेतुत:। मभा. आदि. १४०.८८. 

वरं तुंगाच्छुंगाद्‌ गुरुशिखरिणः क्वापि पुलिने । पतित्वायं काय: कठिनृषदन्तर्विदलितः । 

वरं न्यस्तो हस्तः फणिपतिमुखे तीव्रदशने । वरं वन्हौ पातस्तदपि न कृतः शीलविलयः । 

भर्तृहरि, नीति. ११२. 

The life of the world is but brief comfort as compared with the: 
Hereafter. Quran, 13.26. 

Blessed are they that mourn: for they shall be comforted. NT. 

Matthew, 5.4. 

And these shall go away into everlasting punishment; but the 

righteous into life eternal. NT. Matthew, 25.46, 

पुण्यो वै पुण्येन कर्मणा भवति पापः पापेनेति । बृहदारण्यक. ३.२.१३. 

साधुकारी साधुर्भवति पापकारी पापो भवति । बृहदारण्यक, ४.४.५. 

न कर्तृत्वं न कर्माणि लोकस्य सृजति प्रभुः । न कर्मफलसंयोगम्‌ ... भगी, ५.१४. 

नादत्ते कस्यचित्पापं न चैव सुकृतं विभुः । भगी. ५.१५. 

वैषम्यनेर्घृण्येन न सापेक्षत्वात्‌ तथा हि दर्शयति । ब्रसू. २.१.३४ 


१००. पूर्वाभ्यस्तस्मृत्यनुबंधाज्जातस्य हर्षभयशोकसंप्रतिपत्तेः । न्याय. ३.१.१९. 

प्रेत्ययांत्यकृत कर्म न स्मरन्ति सदा जनाः । मभा. शान्ति. २९०. १४. 

गहना कर्मणो गतिः । भगी. ४.१७. 

कर्मणा नीयतेऽन्यत्र स्वकृतेन बलीयसा । मभा. शान्ति. २१०. ४५. 

कल्याणं यदि वा पापं न तु नाशोऽस्य विद्यते । मभा. शान्ति. २९०.१६. 

यथा धेनुसहस्रेषु वत्सो विंदति मातरम्‌ । तथा पूर्वकृतं कर्म कर्तारमनु गच्छति । १६। 
उपतिष्ठति तिष्ठन्तं गच्छन्तमनुगच्छति । करोति कुर्वत: कर्म च्छायेवानुविधीयते ।९ । मभा. 
शान्ति. १८१. 

सुकृतेर्विदते सौख्यं प्राप्य देहक्षयं नर: । मभा. शान्ति. २९०.१२. 

कुरुते यादृशं कर्म तादृशं प्रतिपद्यते । मभा. शान्ति. २९०.१५. 

निरंतरं च मिश्रं च लभते कर्म पार्थिव ।१६। कदाचित्‌ सुकृतं तात कूटस्थमिव तिष्ठति । 


. मज्जमानस्य संसारे यावद्दु:खाद्विमुच्यते ।१८। ततो दुःखक्षयं कृत्वा सुकृतं सेवते ।१९। 


मभा. शान्ति. २९०. 

मनु. १२.५४; ४.८८-९०. 

संयोगं पतितेर्गत्वा परस्यैव च योषितम्‌ । अपहत्य च विप्रस्वं भवति ब्रह्मराक्षसः । मनु. 
१२.६०. 

यद्वा तद्वा परद्रव्यमपहृत्य बलान्नरः । अवश्यं याति तिर्यक्त्वम्‌. .. मनु. १२.६८. 

ते पुण्यमासाद्य सुरेंद्रलोकमश्न॑ति दिव्यान्‌ दिवि देवभोगान्‌ 1२० । ते तं भुक्त्वा स्वर्गलोकं 
विशालं । क्षीणे पुण्ये मर्त्यलोकं विशन्ति ।२१। भगी. ९. 

नाकस्य पृष्ठे ते सुकृतेऽनभूत्वेमं लोकं हीनतरं वा विशन्ति । मुण्डक. १.२.१०. 


. बीजान्यम्न्युपदग्धानि न रोहन्ति यथा पुनः । ज्ञानदग्धैस्तथा क्लेशैर्नात्मा संपद्यते पुनः । 


मभा. शान्ति. २११.१७. 

ममैवांशो जीवलोके जीवभूतः सनातनः । भगी. १५.७. 

आत्मा वा अरर द्रष्टव्य: । बृहदारण्यक. ४.५.६. 

य एवं वेदाऽहं ब्रह्मास्मीति स इदँ सर्व भवति तस्य ह न देवाश्च नाभूत्या ईशते आत्मा ह्येषा 
स भवति । बृहदारण्यक. १.४.१० 

स यो ह वे तत्परमं ब्रह्म वेद ब्रह्मैव भवति । मुण्डक. ३.२.९ 

नैव किंचित्करोमीति युक्तो मन्येत तत्त्ववित्‌ । पश्यन्‌ शृण्वन्‌ स्पृशञ्‌ 
जिघ्रन्नश्नन्‌गच्छन्स्वपन्‌श्वसन्‌ ।८। प्रलपन्‌ विसृजन्‌ गृण्हन्नुन्मिषन्‌ निमिपन्नपि। 
ंद्रियाणींद्रियार्थेषु वर्तत इव धारयन्‌ । ९ । ब्रह्मण्याधाय कर्माणि संगं त्यक्त्वा करोति य: । 

लिप्यते न स पापेन पद्मपत्रमिवांभसा ।१० । भगी. ५. 

Whether therefore ye eat, or drink, or whatsoever ye do, do all to 

the glory of God. NT. 1 Corinthians. 10.31. 

शुभाशुभफलैरेवं मोक्ष्यसे कर्मबंधनैः । संन्यासयोगयुक्तात्मा विमुक्तो मामुपैष्यसि । भगी. 

९.२८. 

अंतकाले च मामेव स्मरन्मुक्त्वा कलेवरम्‌ । य: प्रयाति स मद्धावं याति नास्त्यत्र संशय: । 

भगी. ८.५. अभितो ब्रह्मनिर्वाणं वर्तते विदितात्मनाम्‌ । भगी. ५.२६. ब्रह्मैव सन्‌ ब्रह्माप्येति। 

बृहदारण्यक. ४.४.६. 

कदापि कोऽपि मुच्यत इति क्रमेण सर्वमुक्तौ सर्वशून्यता स्यात्‌ । उपाधिविगमो मोक्ष इति 
पक्षेऽपि सर्वशून्यताप्रसंग इति तुल्योऽनुयोगः । यथा नानात्मनां क्रमेण मुक्तो सर्वोच्छेदस्तथा 
कर्मोच्छेदे सर्वोपाधिनाशाज्जगच्छून्यं स्यात्‌ । अनिरुद्धकृत कासांप्रसूवृत्ति, १.१५७. 
आत्मैवेह महय्य आत्मा परिचर्य आत्मानमेवेह महयन्नात्मानं परिचरन्नुभौ लोकाववाप्नोतीमं 
चामुं च । छान्दोग्य. ८.८.४. 

अनुपलभ्यात्मानमननुविद्य त्रजतो यतर एतदुपनिषदो भविष्यन्ति देवा वासुरा वा ते 
पराभविष्यन्ति । छांदोग्य. ८.८.४. 

हांतूंतले कांय विचार म्हाका एका इंग्रजी पुस्तकावैल्यान येवजल्यात. तें पुस्तक वाचल्यार 
सुमार सोळा सतरा वर्सा जातीत. ताच्या नांवाचो आनी बरप्याचो म्हाका आतां उगडास 
जायना म्हणून वायट दिसता. 


. अकर्तुरपि फलोपभोगोऽन्नाद्यवत्‌ । सांख्य. १.१०५. यथा 


सूपकारस्यान्नादिकर्तृत्वमकर्तुरीश्वरस्य फलोपभोक्तृत्वे तथात्रापीति । अनिरुद्धकृत 
कासांप्रसूवृत्ति, १.१०५. 

अहं सर्वस्य प्रभवो मत्तः सर्व प्रवर्तते । भगी. १०.८ 

ब्रह्म तेजोमयं शुक्रं यस्य सर्वमिदं जगत्‌ । एकस्य भूतं भूतस्य द्वयं स्थावरजंगमम्‌ । मभा. 
शान्ति. २३२.१. 

निमित्तमात्रमेवासौ सृज्यानां सर्गकर्मणि । प्रधानकारणीभूता यतो वै सृज्यशक्तयः ।५ १। 
विपु. १.४. 


. कर्मणा बध्यते जन्तुः | मभा. शान्ति. २४१.७. जन्तुः पूर्वकर्मवशानुगः मभा. शान्ति. 

न च कर्मान्तरेण शरीरं संभवति । शामीभाष्य २.१.३६. 

न च शरीरमन्तरेण कर्म संभवति । शामीभाष्य २.१.३६. 

न कर्माविभागादिति । ब्रसू. २.१.३५. 

सदेव सोम्येदमग्र आसीदेकमेवाद्वितीयम्‌ । छान्दोग्य. ६.२.१. 

समोऽहं सर्वभूतेषु न मे द्वेष्योऽस्ति न प्रियः । भगी. ९.२९. 

येषां ये यानि कर्माणि प्राक्सृष्ट्यां प्रतिपेदिरे । तान्येव प्रतिपद्यन्ते सृज्यमानाः पुनः पुनः 
।१६। हिंखाहिंखे मृदुक्रूरे धर्माधर्मावृताऽनृते । तद्भाविताः प्रपद्यन्ते तस्मात्तत्तस्य रोचते 
।१७।मभा. शान्ति. २३२. 


. न कर्माविभागादिति चेन्नानादित्वादुपपद्यते चाप्युपलभ्यते च । त्रसू. २.१.३५. 
१३६. 
१३७. 

अकृताभ्यागमप्रसंगच्छ सुखदु:खादिवैषम्यस्य निर्निमित्तत्वात्‌ । शामीभाष्य, २.१.३६. 
नमस्तत्कर्मभ्यो विधिरपि न येभ्यः प्रभवति । भतृहरि, नीति. ९४. 

ईश्वरस्तु पर्जन्यवत्‌ द्रष्टव्यः । यथा हि पर्जन्यो कीहियवादिसृष्टौ साधारणं कारणं भवति 
ब्रीहियवादिवेष्यमे तु तत्तद्रीजगतान्येवासाधारणानि सामर्थ्यानि कारणानि भवन्ति एवमी श्वरो 
देवमनुष्यादिसृष्टौ साधारणं कारणं भवति । शामीभाष्य, २.१.३४. 

कर्म ब्रह्मोद्भवं विद्धि । भगी. ३.१५. 

OT. Psalms. 115. 4-7. 
कुराण २२.७३. 

कुराण ३५.४०. 

OT. Jeremiah 10.5. 
कुराण ४.४८. 


... for them the gates of Heaven will not be opened nor will they 
enter the Garden until the camel goeth through the needle's eye... 
Theirs will be a bed of Hell, and over them coverings (of Hell), 


Quran, 7.40-41, 

कुराण ५. ३६-३७. 

कुराण ४.५६. 

कुराण, १६.५१. 

No man hath seen God at any time. NT. John. 1.18. 

Vision comprehendeth Him not. Quran. 6.104. 

न तस्य प्रतिमा अस्ति यस्य नाम महद्यशः । न संदृशे तिष्ठति रूपमस्य न चक्षुषा पश्यति 
कश्चनैनम्‌ । श्वेताश्वतर ४.१९- २०. आशन्दमस्पर्शमरूपमव्ययम्‌ । कठ. १.३.१५. दिव्यो 
त्यमूर्तः पुरुष: स: । मुण्डक. २.१.२. 

OT. Job. 11.9. 

कुराण २.२५५. 

ब्रह्म ह वा इदमग्र आसीदेकोऽनंतः प्रागनंतो दक्षिणतोऽनंतः प्रतीच्यनंत उदीच्यनंत ऊर्ध्व 
चावाङ्च सर्वतोऽनंतः । मैत्रायण ब्राह्मण. ६.१७. 

O God! Owner of Sovereignty! Thou givest sovereignty unto 
whom Thou wilt, and Thou withdrawest sovereignty from whom 


Thou wilt. Thou exaltest whom Thou wilt, and Thou abasest 
whom Thou wilt. In Thy hand is the good. Lo! Thou art able to do 


all things. Quran, 3.26. 

यत्र श्यामो लोहिताक्षो दण्डश्चरति सूद्यतः । प्रजास्तत्र न मुह्यन्ते नेता चेत्साधु पश्यति । 
मभा. शान्ति. १५.११. 

And the dwellers of the Fire cry out unto the dwellers of the 


Garden: Pour on us some water or some of that wherewith God 
hath provided you. They say: Lo! God hath forbidden both to 


disbelievers. Quran, 7.50. 
Then shalt thou bring forth that man or that woman, which have 


committed that wicked thing (idolatry) unto thy gates, even that 
man or that woman, and shalt stone them with stones, till they 


die. OT. Deuteronomy, 17.5. 


Lo! for the righteous is achievement - gardens enclosed and 
vineyards, and maidens showing freshness of youth, equals in 


समग्र शणै गोयबाब 


` १६०. 
१६१. 


१६२. 

age, and a full cup. Quran, 78. 31-34. 

The life of the world is but brief comfort as compared with the 
Hereafter. Quran, 13.26. 

And know that your possessions and your children are a 
temptation, and that with God is immense reward. Quran, 8.28. 
For that cause We decreed for the Children of Israel that 
whosoever killeth a human being for other than manslaughter or 


corruption in the earth, it shall be as if he had killed all mankind, 
and whoso saveth the life of one, it shall be as if he had saved the 


life of all mankind. Quran, 5.32. 


Warfare is ordained for you, though it is hateful unto you; but it 


may happen that ye hate a thing which is good for you, and it 
may happen that ye love a thing which is bad for you. God 


knoweth, ye know not. Quran, 2.216. 

And God giveth life and causeth death. Quran, 3.156. 

अहं कृत्स्नस्य जगत:प्रभवः प्रलयस्तथा । भगी. ७.६. मृत्युः सर्वहरश्चाहमुदभवश्च 
भविष्यताम्‌ । भगी. १०.३४. 

God effaceth what He will, and establisheth (what He will). Quran. 
13.39. 


So you did not slay them, but it was God who slew them, and 
thou didst not smite when thou didst smite, but it was God who 
smote. Quran, 8.17. 


. मया हतांस्त्वं जहि मा व्यथिष्ठा । भगी. ११.३४. मयेवेते निहताः पूर्वमेव । निमित्तमात्रं 


भव सव्यसाचिन्‌ । भगी. ११.३३. 

यस्य नाहंकृतो भावो बुद्धिर्यस्य न लिप्यते । हत्वापि स इमाँल्लोकान्न हन्ति न निबध्यते । 
भगी. १८.१७. 

ब्रह्मण्याधाय कर्माणि संगं त्यक्त्वा करोति य: । लिप्यते न स पापेन पद्मपत्रमिवांभसा । 
भगी. ५.१०. 

स यो मां विजानीयान्नास्य केन च कर्मणा लोको मीयते न मातृबधेन न पितृवधेन न स्तेयेन 
न भ्रूणहत्यया नास्य पापं च न चकृषो मुखान्नीलं वेत्तीति । कौषीतकिब्राह्मण. ३.१. 

अपि चेत्सुदुराचारो भजते मामनन्यभाक्‌ । साधुरेव स मन्तव्यः सम्यग्न्यवसितो हि सः । 
भगी. ९.३०. न मे भक्त: प्रणश्यति । भगी. ९.३१. 

That God will remit from them the worst of what they did, and 
will pay them for reward the best they used to do, Quran, 39.35. 
And He said, Thou canst not see my face: for there shall no man 
see me, and live. OT. Exodus, 33.20. 

न तत्र चक्षुर्गच्छति । केन . १.३. 

अरूपवदेवहि तत्प्रधानत्वात्‌ । ब्रसू. ३.२.१४. 

Unto God belong the East and the West, and withersoever ye 
turn there is God's countenance. Lo! God is all-embracing. Quran, ? 
2.115 


ब्रह्मैवेदममृतं पुरस्ताद्रह्म पश्चाद्ब्रह्म दक्षिणतश्चोत्तरेण । अधश्रोघ्व॑ च प्रसृतं ब्रह्वैवेद विश्वम्रिदं 
वरिष्ठम्‌ । मुण्डक. २.२.११ 

क्लेशोऽधिकतरस्तेषामव्यक्तासक्तचेतसाम्‌ । अव्यक्ता हि गतिर्दुःखं देहवद्भिरवाप्यते । भगी, 
(३35६ 

Unto Him is the return of all of you; itis a promise of God in truth. | 
Quran, 10.5. 

ये यथा मां प्रपद्यन्ते तांस्तथैव भजाम्यहम्‌ । मम वर्त्मानुवर्तन्ते मनुष्याः पार्थ सर्वशः । भगी. | 
४.११. 


There is no compulsion in religion. Quran, 2.256. 


Es 


And if thy Lord had pleased, those who are in the earth would 
have believed, all of them together. Quran, 10.100. 

Thus unto every nation have We made their deed seem fair. Then 
unto their Lord is their return. Quran, 6.109. 

अहं हि सर्वयज्ञानां भोक्ता च प्रभुरेव च । भगी. ९.२४. 

Maintaining His creation in justice, there is no God save Him, the 
Almighty, the Wise. Quran, 3.18. OT. Deuteronomy, 32.4. 

God is knower of all things. Quran, 2.282. 

यः सर्वज्ञः सर्वविद्यस्य ज्ञानमयं तपः । मुण्डक. १.१.९. 

Such is the Knower of the invisible and the visible. Quran, 32.6. 
God is Seer of what ye do. Quran, 2.265. 

अपाणिपादो जवनो ग्रहीता पश्यत्यचक्षुः स शृणोत्यकर्णः । स वेत्ति वेद्यं न च तस्यास्ति 
वेत्ता तमाहुरगूऱ्यं पुरुषं महान्तम्‌ । श्वेताश्वतर. ३.१९. 

God is Able to do all things. Quran, 329. 

कुराण, ३.३१. 

अचक्षुःश्रत्रं तदपाणिपादम्‌ । मुण्डक. १.१.६. स होवाचैतद्वै तदक्षरं गार्गि ब्राह्मणा 
अभिवदन्त्यस्थूलमनण्व-हस्वमदीर्घमलो हितमरुने हमच्छायमतमो 5 
वायूवनाकाशमसंगमरसमगं धमचक्षुष्कमश्रोत्रमबागमनो5तेजस्कमप्राणममुखम- 
मात्रमनंतरबाह्यम्‌। बृहदारण्यक. ३.८.८ 

त्वं स्री त्वं पुमानसि त्वं कुमार उत वा कुमारी । त्वं जीणों दंडेन वंचसि । श्वेताश्वतर. ४.३. 
नैव च तस्य लिंगम्‌ । श्वेताश्वतर. ६.९. 

अथात आदेशो नेति नेति न ह्येतस्मादिति नेत्यन्यत्परमस्ति । बृहदारण्यक. २.३.६. 
कारणाभावात्‌ कार्याभावः । वैशेषिक. १.२.१. 

यत्तदद्रेश्यमग्राह्यमगोत्रम्‌ । मुण्डक. १.१.६. 

मूले मूलाभावादमूलं मूलम्‌ । सांख्य. १.६७. 

२०२. 

२१३. 
RR, 
२१५. 

२१७. 
२१८. 

He begetteth not nor was begotten. Quran, 112.3 

How can He have a child, when there is for Him no consort? 
Quran, 6.102. 

पुरुषं शाश्वतं दिव्यमादिदेवमजं विभुम्‌ । (भगी. १०.१२.) न तत्समश्चाभ्यधिकश्च दृश्यते। 
(श्वेताश्वतर. ६.८. ) न त्वत्समोस्त्यभ्यधिकः कुतोऽन्यो। लोकत्रयेऽप्यप्रतिमप्रभावः । (भगी. 
११.४३.) न तस्य कश्चित्पतिरस्ति लोके न चेशिता नैव च तस्य लिंगम्‌ । स कारणं 
करणाधिपाधिपो न चास्य कश्चिज्जनिता न चाधिप: । (श्वेताश्वतर. ६.९.) 

And there is none comparable unto Him. Quran, 112.4. 

अहं सर्वस्य प्रभवो मत्तः सर्व प्रवर्तते. । भगी. १०.८. 

पिताहमस्य जगतो माता धाता पितामह: । भगी. ९.१७. 

एकमेवाद्वितीयम्‌ । छांदोग्य. ६.२.२. 

He is God, the One ! Quran, 112.1. 

नावस्तुनो वस्तुसिद्धिः । सांख्य. १.७८. कथमसतः सज्जायेतेति । छांदोग्य. ६.२.२. 

अस्तीति ब्रुवतोऽन्यत्र कथं तदुपलभ्यते । अस्तीत्येवोपलब्धस्य तत्त्वभावः प्रसीदति। कठ. 
२१९४९१२5१ ३. 

And God said unto Moses, 1 Am That I Am: and He said, Thus 


shalt thou say unto the children of Israel, 1 Am hath sent me unto 
you. OT. Exodus, 3.14. 


ततो भूय इव ते तमो य उ संभूत्यां रता: । ईशावास्य. १.१२. 

अंधं तम: प्रविशन्ति येऽसंभूतिमुपासते । ईशावास्य. १.१२. 

असंभवस्तु सतोऽनुपपत्तेः । ब्रसू. २.३.८. 

पारंपर्येऽप्येकत्र परिनिष्ठेति संज्ञामात्रम्‌ । सांख्य. १.६८. 

मातिप्राक्षीर्मा ते मूर्धा व्यपप्तदनतिप्रश््ां वै देवतामतिपृच्छसि । बृहदारण्यक. ३.६.१. 
कथमसतः सज्जायेतेति । छांदोग्य. ६.२.२. 

त्वं जातो भवसि विश्वतोमुखः । श्वेताश्वतर ४.३. 

आनीदवातं स्वधया तदेकं तस्माद्धान्यन्न परः किंचनास । ऋग्वेद, १०.१२९.२. 
सदकारणवन्नित्यम्‌ । वैशेषिक. ४.१.१. 

तदात्मानं स्वयमकुरुत । तैत्तिरीय. २.७. 

रसायणी = ८॥९॥।५६. निजशास्त्री = physicist. 

जोतिसकी = astronomy. जोयशिकी = astr०l०gy. 

Astronomy for Amateurs by Camille Flammarion, London 1903 
pp. 20-21. Popular Astronomy by Camille Flammarion, London 
1894, 9. 674. 

ईश्वरासिद्धेः । १.९२. प्रमाणाभावान्न तत्सिद्धिः । ५.१०, सांख्य. 
संबंधाभावान्नानुमानम्‌ । सांख्य. ५.११. 

संबंधानुपपत्तेश्च । ब्रसू. २.२.३८. 

२४७. 

३४० 


अधिष्ठानानुपपत्तेश्च । ब्रसू. २.२.३९. 

Satan's successes are the greatest when he appears with the name . 
of God on his lips. Great Thoughts 01 महात्मा गांधी, Madras, 0.38. 
अग्न्याधानेन यज्ञेन काषायेण जटाजिन: । लोकान्‌ विश्वासयित्वैव ततो लुम्पेद्यथा वृक: । ` 
मभा. आदि. १४०.१९. | 
And even in penance planning sins anew. Goldsmith's Traveller, 
130. 

कर्मेन्द्रियाणि संयम्य य आस्ते मनसा स्मरन्‌ । इन्दियार्थान्‌ विमूढात्मा मिथ्याचारः स 
उच्यते । भगी. ३.६. 

दुर्लभो हि शुचिर्नरः मनु. ७.२२. 

Itis good fora man not to toucha woman. NT. 1 Corinthians, 7.1. 
प्रयोजनमनुद्दिश्य न मन्दोऽपि प्रवर्तते । सदसंग्रह, अक्षपाददर्शन. 

जगच्च सृजतस्तस्य किं नाम न कृतं भवेत्‌ । सदसंग्रह, अक्षपाददर्शन. 

Stars, p. 145. 

Universe, p. 74. 

Universe, 9. 36. बैंसट हजार कोस = १,८६,००० मैल. तीन मैलांचो एक कोस 
ल्ला. 

Stars, p. 25. The kingdom of the Heavens by Charles Nordmann, 
London. 1923. pp. 10-11. 

Universe, p. 327. 

Astronomy for All by Bruno H. Burgel, London, 1911, 9. 322. 
Stars & Atoms, by A.S. Eddington, M.A., D.Sc., Oxford, 1927, p. 9. 
नित्यं परिमण्डलम्‌ । वेशेषिक. ७.१.२०. 

परं वा त्रुटे: । न्याय. ४.२.१७. 

न प्रलयोऽणुसद्भावात्‌ । न्याय. ४.२.१६. 

मूर्तिमताञ्च संस्थानोपपत्तेरवयवसद्भावः । न्याय. ४.२.२३. 

गर्भ-कणी = \७८।९५, वीज-कणी = Electron. 

Universe, pp. 105, 107. Eos, p. 64. 

Universe, pp. 108, 110. 

न तन्निर्भागत्वं कार्यत्वात्‌ । सांख्य. ५.८८. 

नाणुनित्यता तत्कार्यत्वश्रुतेः । सांख्य. ५.८७. 

Eos, pp. 63-66, 70-71. 

The Mechanism of Nature by E. N. da C. Andrade D. Sc., Ph.D., 
London 1930, pp. 134. 168. 

जडसाणेची ओड = Gravitational pull. 

Stars, p. 69. 

४९. 
. केण = Nebula. 

. देवयानिलें केण = Nebula in Andromeda. 
® Eos;pr2l: 

- The Kingdom of the Heavens, p. 159. 
. Universe, 9. 203. 


२७६. 
२७७. 


२७८. 


£ 


Stars, p. 132. 


> Universe, p. 69. 

. Stars, p. 132. 

. Universe, p. 214. 

. नक्षत्रावळ = Stellar System. 

. दुदगंगा = Milky Way, Galaxy. 

- Stars, 0. 108. 

ह. JEGs,pe19: 

: Universe, 9. 211. 

: Stars, p. 110. 

: Eos, pp. 56-7, 65. 

: Universe, 9. 188. 

SNEGSFDIOF: 

: The Kingdom of the Heavens, pp. 192-3. 
: Eos, BrZ2 

. उपरिष्टोपरिष्टातु प्रज्वलद्भिः स्वयंप्रभैः । निरुद्धमेतदाकाशमप्रमेयं सुरैरपि । मभा. शान्ति. 


१८२. २६. अण्डानां तु सहस्राणां सहस्राण्ययुतानि च । ईहशानां तथा तत्र कोटिकोटिशतानि 
च । विपु. २.७.२७. 
Universe, p. 69. 


: The kingdom of the Heavens, 9. 157. 
: E6s,p:2l. 


Universe, p. 178. 


- Stars, pp. 7-8. 
. सवा एष न कदाचनास्तमेति नोदेति... स वा एष न कदाचन निम्रोचति । ऐतरेय ब्राह्मण, 


३.४.४४. यैर्यत्र दृश्यते भास्वान्‌ स तेषामुदयः स्मृतः। तिरोभावं च यत्रैति तत्रैवास्तमनं 
रवे: । १५ । नेवास्तमनमर्कस्य नोदयः सर्वदा सतः । उदयास्तमनाख्येहि दर्शनादर्शने रवे: 
।१६।विपु. २.८. 

Stars, p. 2. 

अनुलोमगतिनौस्थ: पश्यत्यचलं विलोमगं यद्वत्‌ । अचलानि भानि तद्वत्‌ समपश्चिमगानि 
लंकायाम्‌ ।९। आर्यभटीय (आर्यभट), अ. ४, गोलपाद. 

Stars, pp. 36-37. 

२८०. 

२८२. 


२८२३. 
२८४. 


२८६. 


२८७. 


२८८. 


२९०. 


RRR 
RR 
२९३. 
२९४. 

The Evolution of Earth and Man, edited by George Alfred Baitsell, | 


New Haven 1929, p. 16. 

बुध = 1(९८पाए. शुक्र = Venus. धर्तरी = छा, मंगळ = 1445. गुरु = 
Jupiter. शनि = 58पागा. प्रजापति = एran॥ऽ. वरूण = Neptune. यम = 
P1७६०. १९३०यच्या मार्स म्हैन्यांत यम गिच्याचो सोद लागलो. 5६815, 9. 21. 
गिरकुल्यांचो पुंजुलो = Planetoids, Asteroids. 

Universe, p. 235; Mysterious Universe, pp. 1-2. 

सूर्यावळ = Solar system. गिरावळ = Planetary system. 

Eos, p. 82. 

सोऽग्निर्मारुतसंयोगाद्घनत्वमुपपद्यते ।१५। तस्याकाशनिपतितः स्नेहस्तिष्ठति योऽपरः । 
स संघातत्वमापन्नो भूमित्वमनुगच्छति ।१६। मभा. शान्ति. १८३. 

Universe, pp. 11-1 ट्र 

The Children's Book of the Heavens by Mary Proctor, F.R.A.S., 
London, p. 30. 

तत: शीतांशुरभवज्जगृहे तं महेश्वरः । जगृहुश्च विषं नागाः क्षीरोदधिसमुत्थितम्‌ । विपु. 
RRR 

Children's Book of the Heavens, pp. 30, 41. 

नित्यमधःस्थस्येन्दो भामिर्भानो: सितं भवत्यर्धम्‌ । स्वच्छाययाऽन्यदसितं 
कुंभस्येवातपस्थस्य । ३५। सलिलमये शशिनि रवेर्दीधितयो मूर्च्छितास्तमो नैशम्‌ । क्षपयन्ति 
दर्पणोदरनिहिता इव मन्दिरस्यान्तः ।३६। पंचसिद्धान्तिका (वराहमिहर). अ. १३, 
त्रैलोक्यसंस्थानम्‌, 50815, 9. 6. 

प्रत्युजगाम... । चंद्र प्रवृद्धोर्मिरिवोर्मिमाली । रघुवंश, ५-६१. 

Astronomy for All, pp. 166-7. 

Universe, pp. 42, 222-223, 242. 

Stars, p. 64. 

Universe, pp. 305, 308. 

Universe, p. 12. 


The Earth before History by Edmond Perrier, London 1925, p. 63. 
The Wonders of Life by Ernest Haeckel, London 1904, pp. 38-39. 
Mysterious Universe, Pp. 6-8. प्राणवाय = ०४६९१. उदकवाय = 
hydrogen. खारवाय = nitrogen. कोळसो = ८॥7७०॥. गंदक = sulphur. 
Universe, p. 13. 

The Earth before History, pp. 69, 71. चड-जांबळें = ४।७०-४।०।९६. मूळ 
-कांदो = protist. 


. The Gospel of Evolution by J. Arthur Thompson, London, pp. 52- 


53,55. रुखावळ = Vegetable Kingdom. जिवावळ = Animal Kingdom. 

0010, 
4 ०१. 
"र. 
(०३. 


छ 000४, 


Bou. 

३०७, 
३०८. 


३०९. 

३११. 
३१२. 
३१३. 


३१४. 
३१५. 
३१६. 


३१७. 


३१८. 
३१९. 
३२०. 


३२१. 
३२९. 
३२३. 


The Story of the Plants by Grant Allen, London, 1896, p. 23. 

The Gospel of Evolution, p. 55. 

The Story of the Plants, p. 31. 

A Picture Book of Evolution by Dennis Hird, M.A., London 1906, 
PILE: बदलो = amoeba. 

Universe, p. 12. The Wonders of Life, pp. 296, 346. Astronomy for 
Amateurs, pp. 352-3. Letters from a Father to his Daughter by 
जवाहरलाल नेहरू, 4112११७००, 1929, 9. 18, 22-23. पोटसरे = reptiles. 
मोमयाळीं = mammals (Latin: mammoe = मोमे). 

Universe, p. 13. 

नुस्ते = मत्स्य. कांसव = कूर्म. दुकर = वराह. न्हंय सावद न्हंय मनीस = नरसिंह. गिड्डो 
= वामन. 

The Earth before History, p. 71. The Story of the Plants, p. 22. 
And God made the beast of the earth after his kind, and cattle 
after their kind, and everything that creepeth upon the earth 
after his kind: and God saw that it was good.OT. Genesis, 1. 25. 
गाब = embryo. 

The Story of Evolution by Benjamin C. Gruenberg, London 1929, 
pp. 129-130. 

Universe, pp. 175, 337-8, 340. 

Universe, p. 187. 

दिवि संचरमाणानि ऱहस्वानि च महान्ति च । ज्योतींष्यपि यथाकालं पतमानानि लक्षये । 
मभा. शान्ति. १७९.१७. 

Eos, pp. 52, 56. 

रोहिणी = Aldebaran (Alpha Tauri). 

वरीष्ठा सर्वनारीणामेषा च दिवि देवता । रोहिणी न विना चंद्रं मुहूर्तमपि हश्यते । रामायण, 
अयोध्याकाण्ड, ११८.११. 

स्वाती = Arcturus (Alpha 80009). चित्रा = Spica (Alpha Virginis). ज्येष्ठा 
= Antares (Alpha Scorpii). 

Stars, pp. 180-181. 

Universe, p. 266. 

चंद्राच्या मांवाचें नांव दक्ष प्रजापति. सत्तावीस नक्षत्रां ह्यो तागेल्यो धुवो. त्यो ताणें चंद्राक 
दिल्यो खैं. 

Astronomy for Amateurs, pp. 224-225. 

Eos, pp. 73, 85-6. 

Universe, p. 334. 

ब्राह्मणोऽस्य मुखमासीत्‌ । ऋग्वेद, १०.९०.१२ 

मनसैवानुद्रष्टव्यम्‌ । बृहदारण्यक. ४.४.१९. न चक्षुषा पश्यति कश्चनैनम्‌ । हदा हदिस्थं 
मनसा य एनमेवं विदुरमृतास्ते भवन्ति । श्वेताश्वतर, ४.२० 

कार्य दृष्ट्वा कारणमनुमीयते । सांकाभाष्य, ८ 

चेतन : प्रवर्तते । न च प्रकृतिरचेतनैव भवितुमर्हति... तस्मादस्ति सर्वार्थदर्शी प्रकृतेरधिष्ठाता 
चेश्वर इति । सांतकौमुदी, ५६ 

देवस्यैष महिमा तु लोके येनेदं भ्राम्यते ब्रह्मचक्रम्‌ ।१। तेनेशितं कर्म विवर्ततेह 
पृथ्व्याप्यतेजोऽनिलखानि चिन्त्यम्‌ । २ । श्वेताश्वतर. ६. 

तस्य भासा सर्वमिदं विभाति । मुण्डक. २.२.१०. 

तदेतदक्षरं ब्रह्म स प्राणस्तदुवाङमन: । मुण्डक, २.२.२. 

सर्वोपेता च तददर्शनात्‌ । त्रसू. २.१.३०. 

नाभाव उपलब्धेश्च । ब्रसू. २.२.२८. 

चक्षुवें सत्यं चक्षुर्हि वै सत्यम्‌ । बृहदारण्यक. ५, १४.४. 

सोऽकामयत । बहु स्यां प्रजायेयेति । स तपोऽतप्यत । स तपस्तप्त्वा । इदं सर्वमसृजत । 
तैत्तिरीय २.६. 

सवै नेव रेमे तस्मादेकाकी न रमते । बृहदारण्यक. १.४.३. 

स यथोर्णनाभिस्तंतुनोच्चरेत्‌... एवमेवास्मादात्मनः सर्वे प्राणाः सर्वे लोकाः सर्वे देवाः 
सर्वाणि भूतानि व्युच्चरन्ति । बृहदारण्यक. २.१.२०. यथोर्णनाभिः सृजते । मुण्डक. 
२४९४९); 

फातरेल्ले जीव = ४०५७७. 

मन: षष्टानींद्रियाणि । भगी. १५.७. 

Astronomy for Amateurs, pp. 338-43, 346-7, 351. 

Astronomy for Amateurs, pp. 348, 354, 356, 361. 

Mysterious Universe, p. 3. 

अनादावद्य यावदभावाभ्दविष्यदप्येवम्‌ । सांख्य. १.१५८. 

दानानीमिवसर्वत्र नात्यन्तोच्छेद: । सांख्य. १.१५९. 

Lessons in Elementary Chemistry by Sir Henry E. Roscoe, LL.D., 
F.R.S., London 1897, 99. 1-3. कोळशा-आंब-वाय = Carbonic Acid Gas. 
नाश: कारणलयः । सांख्य. १.१२१. 

एष आकाशात्मा । एवैष कृत्स्नक्षय एको जागर्ति । इत्येतस्मादाकाशादेष खल्विदं चेतामात्रं 
बोधयत्यनेनेव चेदं ध्यायते । मेत्रायणीय. ६.१७. 

जगद्विपरिवर्तते । भगी. ९.१०. 

ब्रह्म च जन्माद्यस्य यत इति लक्षितम्‌ । तच्च लक्षणं घटरुचकादीनां मृत्सुवर्णादिवत्‌ 

मृत्सुवर्णादिकमुपादानकारणं कुलालसुवर्णकारादीनधिष्ठात्ऋरनपेक्ष्य प्रवर्तति, नैवं ब्रह्मण 

क्रोधमयोऽक्रोधमयो धर्ममयोऽधर्ममयः सर्वमयस्तद्यदेतदिदंमयोऽदोमय इति । बृहदारण्यक. 
४.४.५. ये चैव सात्विका भावा: राजसास्तामसाश्च ये । मत्त एवेति तान्‌ विद्धि न त्वहं तेषु 

राजदण्डभयादेके पापा: पापं न कुर्वते ।५ । परस्परभयादेके पापाः पापं न कुर्वते ।६ । मभा. 

helpless creature. Great Thoughts 0f महात्मा गांधी, ?. 10. 

दण्डे स्थिता: प्रजा: सर्वा भयं दण्डे विदुर्बुधाः । मभा. शान्ति. १५, ४३. 

शाठ्यं सदा दुर्जने । भर्तृहरि, नीति. २२. 

नात्यन्तं विश्वसेत्‌ कंचिद्विश्वस्तमपि सर्वदा । शुक्रनीति, ३.८०. 

Hume's picture of the miseries of life, The Philosophy of the उपनिषद्‌ 
by A.E. Gough, M.A., London 1891, pp. 29-31. 


. एकाकी न रमते स द्वितीयमैच्छत्‌ । बृहदारण्यक. १.४.३. 

शामीभाष्य, २.३.४६. 

स यो ह वै तत्परमं ब्रह्म वेद ब्रहौव भवति... शोकं तरति... अमृतो भवति । मुण्डक | 
३.९.९ 

यथा हि कश्चिव्‌ भुंजानो भुजिसाध्यायां तृप्तौ स्वयमनुभूयमानायामेवं ब्रूयात्‌ नाहं भुंजे न 

। अत्र च जगज्ज्ञानस्य सर्वेषां सर्वदा सत्वान्न दोषोऽस्ति । तस्मान्नावस्तु जगदिति | 

२०११२7४ 

शंकाविषादिनिमित्तमरणादिकार्योपलब्धेः । शामीभाष्य, २.१.१४. 

1रगच्छन्त्यमूढा: पदमव्ययं तत्‌ ।५ । यद्गत्वा न निवर्तन्ते तद्धाम परमं मम ।६ | भगी. १५. 


समग्र शणे गोंयबाब 


२८८. 
३८९. 
३९०. 
३९१. 


३९२. 


३९३. 


३९४. 
३९५. 
३९६. 


३९८. 


३९९. 


४०२. 


४०३. 
, न हन्यते हन्यमाने शरीरे । भगी. २.२०. न शरीराश्रितो जीवस्तस्मिन्नष्टे प्रणश्यति । मभा. 


कर्मण्ये वा धिकारस्ते मा फलेषु कदाचन । मा कर्मफलहेतुर्भू्मा ते संगोऽत्स्वकर्मणि । भगी. 
२.४७. 

ब्रह्मण्याधाय कर्माणि संगं त्यक्त्वा करोति य:। लिप्यते न स पापेन पद्मपत्रमिवांभसा । 
भगी. ५.१०. शुभाशुभफलैख मोक्ष्यसे कर्मबंधने: । भगी. ९.२८ 

विहाय कामान्यः सर्वान्पुमांश्चरति नि:स्पृह: । निर्ममो निरहंकारः स शान्तिमधिच्छति । 
भगी. २.७१. 

कर्मजं बुद्धियुक्ता हि फलं त्यक्त्वा मनीषिण: । जन्मबंधविनिर्मुक्ताः पदं गच्छन्त्यनामयम्‌ 
। भगी. २.५१. 

यो न हृष्यति न द्वेष्टि न शोचति न कांक्षति । भगी. १२.१७. रुम: शत्रौ च मित्रे च तथा 
मानापमानयोः । शीतोष्णसुखदु:खेषु समः संगविवर्जितः ¦ : १२.१८. समदुःखसुखः 
स्वस्थ: समलोष्टाश्मकांचनः। तुल्यप्रियाप्रियो धीरस्तुल्य निंदात्मसंस्तुतिः । भगी. १४.२४. 
नैव किं चित्करोमीति युक्तो मन्येत तत्त्ववित्‌। भगी. ५.८। यस्य नाहंकृतो भावो बुद्धिर्यस्य 
न लिप्यते। हत्वापि स इमाँल्लोकान्न हन्ति न निबध्यते। भगी. १८.१७. मयैवैते निहताः 
पूर्वमेव। निमित्तमात्रं भव... भगी. ११.३३. 

आत्मौपम्येन सर्वत्र समं पश्यति... । भगी. ६.३२. 

इंद्रियाणीद्रियार्थषु वर्तन्त इति धारयन्‌ । भगी. ५.९. 

अपि चेत्सुदुराचारो भजते मामनन्यभाक्‌ । साधुरेव स मन्तव्यः... । भगी. ९.३०. 
सर्वकर्माण्यपि सदा कुर्वाणो मद्व्यपाश्रयः । भगी. १८.५६. 


. आत्मेवेदमग्र आसीदेक एव सोऽकामयत जाया मे स्यादथ प्रजायेयाथ वित्तं मे स्यादथ कर्म 


कुवीयेत्येतावान्‌ वै काम: । बृहदारण्यक. १.४.१७. 

काम एष क्रोध एष रजोगुणसमुभ्दव: । महाशनो महापाप्मा विद्धऐनमिह वैरिणम्‌ । ३७ । 
जहि शत्रुं महाबाहो कामरूपं दुरासदम्‌ ।४३ । भगी. ३. 

Itis candid in confessing that a man must turn his back upon the 
world, and that the denial of the will to live is the way of 


redemption... You cannot do better than accustom yourself to 
regard this world asa penitentiary, a sort of penal colony. Studies 


in Pessimism by Arthur Schopenhauer, London 1893, p. 27. 


- Studies in Pessimism, p. 13. 
४०१. 


Good is negative; in other words, happiness and satisfaction always 
imply some desire fulfilled, some state of pain brought to an end. 
Studies in Pessimism, p. 11. 

दुखं प्राणपरित्यागः पुरुषाणां महामृधे ।२। समृद्धौवाऽसमृद्धौ शुभे वा यदि वाऽशुभे ।३ । 
सर्वत्रनिरतो जीव इतश्चापि सुखं मम । चिंतयामि महाप्राज्ञ तस्मादिच्छामि जीवितुम्‌ ।१७। 
मभा. अनुशासन. ११७. 

न मुमुक्षुर्न वै मुक्त इत्येषा परमार्थता । ब्रह्मबिन्दु. १०. 


शान्ति. १८७.२. 

४१२३. 


४१४. 
४१५. 
४१६. 
४१७. 

४१९. 
४२०. 
४२१. 


४२२. 
४२३. 


३४८ 

र 


For where your treasure is, there will be your heart also. NT. 
Matthew. 6.21. 

यं यंवाऽपि स्मरन्‌ भावं त्यजत्यन्ते कलेवरम्‌ । तं तमेवैति कौन्तेय सदा तभ्दावभावितः । 
भगी. ८.६. यथा क्रतुरस्मिंल्लोके पुरुषो भवति तथेतः प्रेत्य भवति । छान्दोग्य. ३.१४.१. 
यच्चित्तस्तन्मयो भवति गुह्यमेतत्सनातनम्‌ । मैत्रायणीय. ६.३४. 


. यथा पेशस्कारी पेशसो मात्रामुपादायान्यन्नवतरं कल्याणतर्‌ रूपं तनुत एवमेवायमात्मेदँशरीरं 


निहत्याऽविद्यां गमयित्वान्यन्रवतरं कल्याणतरँ रूपं कुरुते । बृहदारण्यक. ४.४.४. 

तत्र तं बुद्धिसंयोगं लभते पौर्वदेहिकम्‌ । यतते च ततो भूयः संसिद्धौ कुरुनंदन । भगी. 
६.४३. जन्मान्तरसंचितात्‌ साधनादपि जन्मान्तरे विद्योत्पत्तिं दर्शयति । शामीभाष्य, 
३.४.५१. 

अस्याश्च बुद्धेर्महत्वं स्वेतरसकलकार्यव्यापकत्वान्महेश्वर्याच्च मन्तव्यम्‌ । कासांप्रभाष्य, 
२१२२० 

महानबुद्धिरासुरीमतिःख्यातिरजञनप्र्ञेति पर्यायाः । सांकाभाष्य, २२. 

सप्तदशैकं लिंगम्‌ । सांख्य. ३.९. एकादशेंद्रियाणि पंच तन्मात्राणि बुद्धिश्चेति सप्तदश । 
अहंकारस्य बुद्धावेवान्तर्भाव: । महतोऽहंकारोऽहंकारात्पंचतन्मात्राण्युभयमिंद्रियम्‌ सांख्य 
RR 

भावैरधिवासितं लिंगम्‌ । सांकारिका, ४०. यैरधिवासितं लिंगं संसरति एते चत्वारो भावाः 
सात्तिक्कास्तामसाविपरीता: सात्त्चिकमेतद्रूपंतामसमस्माद्विपर्य स्तमित्यत्र व्याख्याता एवमष्टौ 
धर्मोज्ञानंवैराग्यमैश्वर्यमधर्मोऽज्ञानमवैराम्यम नैश्वर्यमित्यष्टौ भावाः क्व वर्तन्ते दृष्टा: 
करणाश्रयिणो बुद्धि: करणं तदाश्रयेण: । सांकाभाष्य, ४३. 

तथाशेषसंस्काराधारत्वात्‌ । सांख्य. २.४२ . बुद्धेरेवाखिलंसंस्काराधारता । कासांप्रभाष्य, 
२.४२. 

स विज्ञानो भवति स विज्ञातमेवान्ववक्रामति । बृहदारण्यक. ४.४.२. 

सूक्ष्मत्वात्‌ कुत्रचिदसक्तं पर्वतादिष्वप्रतिहतप्रसरं सरति गच्छति । सांकाभाष्य ४०. 
मातापितृजं स्थूलं प्रायश इतरन्न तथा । सांख्य. ३.७. 

वियोनिविकृताकारा जायन्ते विकृतेर्मलैः । वाग्भट, शारीरस्थान, १.६. 

पितूरेतोऽ तिरेकात्पुरुषो मातूरेतोऽ तिरेकात्‌ सत्री उभोयोर्बीजतुल्यत्वान्नपुंसको भवति । 
व्याकुलितमनसोरन्धाः खंजाः कुब्जा वामना भवन्ति । गर्भ. ३. अत एव च शुक्रस्य 
बाहुल्याज्जायते पुमान्‌ । रक्तस्य स्त्री तयो: साम्ये क्लीबः शुक्रार्तवे पुनः । वाग्भट, 
शारीरस्थान, १.५. 

स्वाध्यायप्रवचनाभ्यां न प्रमदितव्यम्‌ । तैत्तिरीय. १.११.१. 

आत्मैव रिपुरात्मनः । भगी. ६.५. 

आयु:सत्त्वबलारोग्यसुखप्रीतिविवर्धनाः । रस्याः स्निग्धाः स्थिरा हृद्या आहाराः 
सात्विकप्रिया: । भगी. १७.८. 

कुर्वन्नेवेह कर्माणि जीजीविषेच्छतूँ समा: । ईश. १.१. 

श्वः कार्यमद्य कुवीत पूर्वाहणे चापराहणिकम्‌ । न हि प्रतीक्षते मृत्युः कृतमस्य न वा कृतम्‌ 


समग्र शणै गोंयबाब 


४२४. 
४२५. 


४२६. 
४२७. 
४२८. 
४२९. 
४३०. 


४३१. 


४३२. 
४२३२३. 


४३४. 


४३५. 
४३६. 


४२७. 


।१५ को हि जानाति कस्याद्य मृत्युकालो भविष्यति ।१६ । मभा. शान्ति. १७५. 

न हन्यते हन्यमाने शरीरे । भगी. २.२०. 

नैनं छिन्दन्ति शस्त्राणि नैनं दहति पावक: । न चैनं क्लेदयन्त्यापो न शोषयति मारुत: । भगी. 
२.२२. 

तथा देहान्तरप्राप्तिधीर स्तत्र न मुह्यति । भगी. २.१३. तथ शरीराणि विहाय जीर्णान्यन्यानि 
संयाति नवानि देही । भगी. २.२२. 

उद्धरेदात्मनात्मानं नात्मानमवसादयेत्‌ । भगी. ६.५. 

गतासूनगतासूंश्च नानुशोचन्ति पण्डिता: । भगी. २.११. 

ध्रुवं जन्ममृतस्य च । भगी. २.२७. 

मा गृध: कस्यचिद्धनम्‌ । ईश. १.१. 

दातव्यमिति यद्दानं दीयतेऽनुपकारिणे । देशे काले च पात्रे च तद्दानं सात्त्चिक स्मृतम्‌ ।२०। 
अदेशकाले यद्दानमपात्रेभ्यश्च दीयते ।... तत्तामसमुदाहृतम्‌ । २२ । भगी. १७. 

शोकं न कुर्या्नष्टस्य । शुक्रनीति, ३.१४२. 

And as ye would that men should do to you, do ye also to them 
likewise. NT. Luke, 6.31. 

तेऽमी मानवराक्षसाः परहितं स्वार्थाय निघ्नन्ति ये । ये निघ्नन्ति निरर्थकं परहितं ते के न 
जानीमहे । भर्तृहरि, नीति. ७४. 

अभयं वै प्राप्तोसि । बृहदारण्यक ४.२.४. 

३% सह नाववतु । सह नौ भुनक्तु । सह वीर्य करवावहै । तेजस्विनावधी तमस्तु मा 
विद्विषावहे । ३ॐ शान्तिः शान्तिः शान्तिः । 


‘It should be borne in mind that the Quran does not give any 
countenance to the story that the deluge covered the whole surface 
of the earth.' Translation of the Holy Quran by Maulana 


Muhammad Ali, M.A., LL.B., Lahore, 1928, p. 226, note 4. 

समग्र शणै गोयबाब 


अुजवाडावप्यालीं दोन अुतरां 


शणे गोंयबाब हांणी १९२० पासून १९३७ मेरन मुंबैच्या गोंयकार हिंदू 
सभेंत आनी गोमन्तक हिंदू विद्यार्थी मंडळांत आगळीं- अुणीं बीस अुलोवपां केल्ली. 
हीं झुलोवपां म्हळ्यार बरोवपांच आसल. तांतूंतलीं फोणेंच्या “'स्वयंसेवक'' ह्या 
मराठी म्हेनाळ्यांत दोन आनी आमगेल्या “नवें गोंय'' ह्या ति-म्हैनाळ्यांत ओक 
मेळून तीन अुलोबपां अुजवाडा आयल्यांत. आुरिल्लीं सतरा आुलोवपां शणे 
गोंयबाबांकडेनूच आसात असो म्हजो समज आसलो. पणून तांच्या निमण्या वायटांत, 
ेन्ना हावें तांकां त्या झुलोवपांचो अुगडास केलो तेन्ना तांणी त्या सतरा अुलोवपांतलीं 
बारा अुलोवपां म्हजेकडेन दिवन म्हळें: “हांतूत कांय आुलोवपां नात. तीं, ते ते 
सभेंत आयिल्ल्या कोणेंय रसीक आयकुप्यांनी वाचूंक म्हणु व्हेल्लीं तीं तांचेच कडेन 
अुल्ल्यांत. पणून तांच्या नांवांचो म्हाका सारको-बरो अुगडास ना. सोद करचो 
पट्टलो.'' पणून तें काम म्हजेकडसून जालेंना. 

शणे गोंयबाबांनी म्हजेकडेन दिल्ल्या बारांतलीं तीन आनी 'स्वयंसेवक'' 
ह्या म्हैनाळ्यांत आयिल्ल्या दोनांतलें ओक मेळून चार आुलोवपां तांणी अकाच 
विशयाचेर म्हळ्यार विद्यार्थ्यांक अुगडासून केल्लीं, तीं ह्या पुस्तकांत दिल्यांत. 

ह्या भायर, शणै गोंयबाबांल्या वैर सांगिल्ल्या कुल्लीं झुलोवपांची वळेरी 
फुडल्यार पानांर दिल्या. ती गोंयकार हिंदू सभेच्या वर्सुक्या खबरिंवरसून घडल्या. 
ते वढेरीत म्हाका मेळूंक नाशिल्ल्या झुलोवपांचेर * अशी कुरु केल्या. वैर सांगिल्ले 
भाशेन, वाचचेखातीर जांणी तीं अुलोवपां व्हेल्लीं तांणी तीं सांबाळून दवरिल्ली 
आसतीत जाल्यार आमचेकडेन पावतीं करचीं अशी मागणी आसा. 


सुतां-पुनव, शक १८८० 
आगोस्त २८, १९५८ - अुजवाडावपी 

शणै गोंयबाबांल्या कुल्लीं अलोबपांची वळेरी 


हीं सगळीं अलोवपां गोंयकार हिंदू सभेंत जाल्लीं. हांतूंतलीं * ही खूण केल्ली 


अुलोवपां ज्या सभांनी जालीं त्या सभांक आयल्ल्या कांय आयकुप्यांनी वाचूंक 
म्हणु व्हेल्लीं. जांचेकडेन तीं आसतीत तांणी तीं आमचेकडेन पावतीं करून आमकां 
अुपकारांत दवरचे अशी मागणी आसा. 


८ ज 


१०* 
११. 
१२. 


२३० 
१४. 


अुलोबपांचो विशय: अुलोवपां केल्ली तारीक: 
दोतोर शिवरामबाब बळवंतशणै देशपांडे हांकां मानपत्र १५-८-१९२० 
विद्यार्थी काशीनाथबाब सुखठणकार हांकां धन्यवाद १-८-१९२१ 


आमची भूय विद्येत फाटी आसा? 

(विद्यार्थी शांबाबाब शंकरशणै सुखठणकार, 

दत्तारामबाब वामनशणे केरकार आनी 

पुर्शोत्तमबाब मंगेशशणै लाड हांकां धन्यवाद.) २०-८-१९२२ 
गोडाच्या बुयांवांतलो हावको. (प्रो. धर्मानंदबाब 

दामोदरशणै कोसंबी हांकां येवकार) २७-८-१९२२ 
भौमान्य काकासायब दणायत आनी दोतोर विठ्ठलबाब 

प्रभू सिनारी हांकां येवकार ७-१-१९२३ 
गोंयकार हिंदुंचो अकबट (संमेलन) ८-३-१९२३ 
गोंयची बुट्टी ५-८-१९२३ 
गोंयकार हिंदुंचो अेकवट (संमेलन) १९२४! 
गोमन्तक हिंदू विद्यार्थी मंडळाक ४-८-१९२५ 
गोंयकार हिंदुंचो दसच्याचो अकवट (संमेलन) ७-८-१९२६ 
दोतोर फ्रोयलान द मेल हांकां येवकार ५-४-१९२८ 
अतिहासमुती प्रो. पांडुरंगबाब सखारामशणे 

पिसुङ्लेंकार हांकां येवकार ७-३-१९२९ 
गोंयकार हिंदुंचो दसच्याचो ओकवट (संमेलन) १२-१०-१९२९ 


सर्गवासी वासुदेवबाब पुर्शेत्तमशणे राजाध्यक्ष मयेंकार 
म्हळ्यार बाबासायब मयेंकार हांचो पवित्र मुगडास ७-७-१९३२ 





! ह्या झुलोवपाची तारीक गोंयकार हिंदू सभेचे १९ २४ वर्साचे खबरेंत दिवंक ना. 


३५४ 


समग्र शणे गोंयबाब 


१५. विद्यार्थीण विजयाबाय तव्ठावलीकार हांकां धन्यवाद १८-८-१९३२ 
१६. न्यायमुती शिवरामबाब बळवंतशणे देशपांडे 

हांकां येवकार १०-९-१९३३ 
१७. गोंयकार हिंदुंचो दसऱ्याचो ओकवट (संमेलन) १७-१०-१९३४ 
१८. शिल्पीक रामचंद्रबाब पांडुरंगबाब कामत हांकां येवकार ४-८-१९३५ 
१९* भोमान्य काशीनाथबाब दामोदरबाब नायक 

हांकां येवकार २९-१२-१९३५ 
२०* आचार्य रामचंद्रबाब शंकरबाब नायक आनी दोतोर 

आत्मारामबाब गोविंदशणे बोरकार हांकां येवकार ११-४-१९३७ 

= ९ = 
विद्यार्थी काशीनाथबाब सुखठणकारांक 


आमचे गोंयकार विद्यार्थी काशीनाथबाब सुखठणकार हे अनुंचे म्याट्रीक 
परिक्षेत पास जावन संस्कृत भाशेंत तांणी जगन्नाथ शंकरशेट स्कॉलरशीप जोडली हे 
खातीर आमची सगळ्यांची खोस अुक्ती करून दाखोवचें काम गोंयकार हिंदू सभेन 
म्हजेकडेन दिलां, तें करूंक म्हाका मोटी खोस जाता. संस्कृत भास ही आमचे 
कोंकणी भाशेची कुळवंत आवै. हिच्या कुसव्याक जायतीं भुरगीं जाल्यांत आनी 
तीं सगळें हिंदुस्तानभर पातळ्ळ्यांत; परंत कोंकणी भाशेच्या शिरंत्रांनी आपले मोगाळ 
आवैचें रगत जितले घोळटा तितलें हेरां भासांभितर घोळिलें दिसना. कोंकणी भाशेक 
संस्कृत भाशेचें जितले सारकें मारता तितलें हेर खेंचेच भाशेक मारिलें दिसना. 
आमची आवै-भास आनी आमची आजी-भास हांचे भितर अक मोटी जिंत्रुपाय 
आशिल्ल्या कारणान आमी चड़ करून सगळे गोंयकार संस्कृत भाशेंत मोटे पाटांगडे 
जावंक जाय आसले. परंत तशे आमी जावंक नात म्हणपाचें येवजून मोटो खेद 
जाता. आमी गोंयकार आनी तांतूंतूय बामण आमगेल्या चड लागशिल्ल्या नात्याक 
पैस पैस करूंक लागल्यांत ही मोटीच लजेची गजाल म्हणूंक जाय. आमगेले 
आजयेक आमी परके न्हयत. आमीच बळयां तिका परकी केल्या. नाजाल्यार 
आज आमी सगळे गोंयकार तिचे हांड्डीर आनी मांडयेर खेळटले आसले आनी 
सगळें हिंदुस्तान कोतुकान आमचेकडेन तुकुतुकू करून पळेतलें आसलें. केदी 
अभिमानाची आनी व्हर्डावकेची गजाल ही! पुण हो असलो अभिमान आनी व्हडपण 
जोडचेली आमकां वान्साच ना. ना म्हळ्यार, आडवादाभाशेन केन्ना केन्ना महेश्वरभट्ट, 
सोयरूभट्ट, फोंडूभट्ट हांचे सारके गोंयचे पुत संस्कृत भाशेचे हांड्डीर चडून थैं सुखान 
खेळल्ले दिसतात आनी मनांत मोटी धन्यताय दिसता. आमचे अपुर्बायेचे माणकुले 
विद्यार्थी काशीनाथबाब हांचेंय लक्षण आज म्हाका अशेच तरेचें दिसता. वैल्या 
तिगांय पंडितांचें रगत ह्या बुदवंत विद्यार्थ्याच्या शिरंत्रांनी घोळटा आनी येत्न केल्यार 
ते फुडाराक संस्कृत भाशेच्या माथ्यार चडून फकत हिंदुस्तानाकडसूनूच न्हय तर 
भायल्या संवसाराकडसूनूय आपणाचें कौतुक करून घेतले आनी आमच्या गोंयच्या 
लोकिकांत भर घालतले अशें म्हाका दिसता. हालीं आमचे गोंयचे जायते विद्यार्थी 
अंग्लेज भास शिकून व्हडल्यो व्हडल्यो परिक्षा दितात खरे; परंत तांची दुसरी भास 
पळेल्यार फ्रांसेज नाजाल्यार फारशी आशिल्ली दिसता. ह्या भासांचें आनी 


३५६ समग्र शणै गोंयबाब 


| ॥यकारांचें - चड करून बामणांचें - कसलेंच नातें -पातें ना. तरी आसतना, परिक्षेत 
॥ ब्रोपेपणान पास जावंक जाय म्हणु ते दाटून हें परकी नातें बिकतें घेतात. हें बरें न्हय. 
` कुळवंत संस्कृत भाशेचें पुर्वि्लें नातें विसरून वचचें हें बऱ्याचें लक्षण न्हय. हे 
` आमचे करणेन आमी आमचे तेजीश्ट बुद्दिची धार बळयां मुणैतांत. पणिनिचे 
` अष्टाध्यायिचे खरखरीत साणीर आमचे विद्यार्थी ओन्नादर दोळे अुगडून आपले मेंदू 
` घांसूंक लागतीत जाल्यार तांचें आनी गोंयांचें केदें मोटें कल्याण जायत म्हणु सांगूं! 
` तांची बुद्द शिटूक जावन ते नवे नवे सोद करूंक पावतीत आनी सगळ्या संवसारांत 
` मानमान्यताय जोट्टीत. अष्टाध्यायिचें म्हत्वूच तशें आसा. काशीनाथबाब, जांव, 
' तुमी अकल्यान तरी, हेरां गोंयकार विद्यार्थ्यांची देख घेनासतना दुसरी भास म्हणु 
संस्कृत भाशेच्या नादाक लागले आनी आतां तुमी तिचे हांड्डीर चडूंक वावुरतात हें 
पळोवन म्हाका मोटें कौतूक दिसता; अितलेंच न्हय तर भारी अुपकार जाल्ल्यावरी 
दिसतात. कित्याक, तुमी आमच्या विद्यार्थ्यांक ही नवी देख घालून दिल्लेवरी जाली. 
संस्कृत भाशेचें मंदीर तुमी तांकां उगडून दिल्ल्यावरी जालें. आतां तरी फुडाराक हेर 
गोंयकार विद्यार्थी तुमची देख घेवन संस्कृत भाशेची पुजा करूंक लागूंत आनी 
तिका प्रसन्न करून घेवंत. तुमी जाल्यार तिका प्रसन्न करून घेतलेच हांतूंत म्हाका 
दुबाव दिसना. तुमी निखटी संस्कृत भास शिकून आनी वर्सान वर्स स्कालरशिपो 
जोडून परिक्षा पास जावपांतूच धन्यताय मानतले अशें म्हाका दिसना; परिक्षा पास 
जाल्या आप्रांतूय तिचो खोल अभ्यास करून जर्मन पंडितांभाशेन भास -शास्त्रांत नवे 
सोद लायतले आनी मायदेसाचें आनी राष्ट्राचे नांव चड व्हड करतले अशें म्हाका 
दिसता. गोंयकार हिंदू सभेचे कुशीन हांव तुमकां आग्रो करून सांगतां कि तुमी 
अशेतरेची व्हडविकेची अत्सा दोळ्यां सामकार धरून ते दिशेन वावरात. तुमकां 
खरेपणानशीं येस मेळटलें. 























- आगोस्त १, १९२१ 

= २ = 
आमची भूंय विद्योत फाटीं आसा? 


आमची भूंय विद्येत भौच फाटीं पडल्या अशें म्हणून आमचे गोंयकार भाव 
जायते फावटीं पिर्डतात. मराठींत म्हणचें जाल्यार “विद्येच्या बाबतींत आमचा प्रांत 
पूर्ण मागासला आहे' अशें ते ताळो सरांटून अुलैतात आनी लिखणी पेंचून बरैतात. 
तांचे हे पिर्डणेंत, खरेपणाची अल्लिशीय आशी आसली जाल्यार तिची आमी 
अन्नादर चिकित्साय करूंक जाय आनी आमची भूंय खऱ्यांनीच विद्येत फाटीं पडल्या 
कि कितें, तें पळोवंक जाय. येवजूंक गेल्यार विद्येचें आंगण शेकानशेक्‌ आयसपैस 
पातळ्ळां, ताचो अंतपार लागना. तांतूंत विद्येची आंगां जायतीं पडल्यांत. चित्रावप, 
गावप, वाजोवप, नाचप हीं विद्येचींच आंगां. परंत तांकां, लोकांच्या चमत्कारीक 
समजा भाशेन, विद्या हें नांव कोण लायना. तें लायिल्लें जाल्यार, ह्या आंगांनी 
म्हालगडी आशिल्ल्या, जायत्या गोंयकार मनशांचीं नांवा, सट करून तुमच्या 
तोंडाफुडें येतलीं आसलीं. आमचो रघुवीर रामनाथकार, आमचो बाबलो गणसू, 
आमचो दत्ताराम नानोडकार, आमचो बाबै सेनायकार, आमचें तारा, आमचें बाका, 
आमचें केंसर, आमचें सरस्पत हीं आनी दुसरीं जायतीं नांवां, कोण खैंचो रसीक 
आनी गुणांचो पारखी, मोटे तोखणायेन आनी अभिमानान घेना जायत? परंत आमचे 
जायते लोक, हांच्या विद्यांक, विद्या-कश्यो लेखिनात, आनी तांकां फावो तो मान 
दिनात, हें आमचें दुर्भाग्य समजूंक जाय. तांचे नदरेन विद्या म्हळ्यार बरपाक्षर. जो 
कोण श्रीगणेशा जाणा, जो कोण बरोवंक-वाचूंक जाणा, जाणें जायत्यो परिक्षा 
दिल्यात, जो फिर्डी जाणा, जो अंग्लेज जाणा, जो फ्रांसेज जाणा, जो संस्कृत 
जाणा, जो लातीं जाणा, जो लेव्राद जाला, जो वैज जाला, जो वेदीक जाला, जो 
कथा करता, जो पुराण सांगता, जो जोतीस घट्टा, जो अुलोवपां करता, जो 
वर्तमानपत्रांत तिखशें-गोडशें बरैता, जो कवीत करता, जो पुस्तकां रचता तोच 
विद्वान, तोच बरपाक्षरी असो तांचो समज. ह्या समजांतूय आनीक कांय भेद आसात. 
कांय जाणांच्या मत्तान, जो फिडी भास बरी कातरता तो मोटो विद्वान. दुसर्‍या 
कांयच्या मत्तान केसरिंतलीं अुतरां घालून, आळख्या-विळख्यांची मराठी भास, 
जो कोण अुलैता वा बरैता तो खांपो विद्वान. हांतूंतल्या दोगांय विद्वानांचें गिन्यान 
सारक्याच मेजा-मापाचें आसलें जाल्यारूय, तांच्या मत्तकारांक आपापलोच मनीस 
खरो विद्वान आनी दुसरो तो कांयच न्हय-सो दिसता. ह्या दोगांय अडेच्या विद्वानांचे 

` ॥तीक, तिसरो अक श्रीगणेशा नकळ आशिल्लो पुण निजाची विद्या जाणा जाल्लो 
` डो हाडून अुबो केलो, आनी ताचे संबंदान, त्या दोगांय मत्तकारांचें मत्त घेतलें 
` ल्यार, ते ताका विद्वान हें अुतर लावचे बदला, साप रानवट कसो लेखतले. त्या 
` [वड्याक मागीर तांच्या त्या दोगांय विद्वानांपस आस्कुटोभर अदीक गिन्यान 
' पासले जाल्यार तें कित्याक अपकारा पड़ना. हाचे वेल्यान सार ञितलेंच घेवं 
ता, कि तुर्ताक मनशाच्या गिन्यानापरस ताच्या परक्या भासांच्या शिकपाक अदीक 
पान मेळटा. गावड्याक फिडी आनी मराठी भास येना हें खरें; परंत ताका अुलोवंक 
' प्रैना अशें न्हय. ताका आपल्या मनांत कितें चलता, तें दुसच्याक सांगूंक येना अशें 
न्हय. ताका ताची निजाची कोंकणी भास - आवैची चींव लुचता आसतना 
' शिकिल्ली भास - गोड आनी शुद्ध बरी अुलोवंक येता; तशी ती आुलोवंची, त्या 
' दोगांय विद्वानांच्या नशिबांत ओकाद्री नासुंये. त्याभायर, ताका त्या दोगांय 
विद्वानांपरस, ह्या संवसारांतलें गिन्यान अदीक आसुंये. हें खरें आसल्यार, ताका 
विद्वान ही पदवी लावंक अडचण कसली? हांव ओक फावट धाकट्या गोंयच्या 
धक्यार, वीसरैच्या आर्कासामखार अुबो रावन, थें आुबें केल्ल्या वास्कु गामाच्या 
बावल्याकडेन अतिहासीक नदरेन पळेतालों. आतले म्हणसर आर्कापोंदसून 
तीसवाडचो ओक बामण भायर सल्लो. ताचेकडसून त्या बावल्यासंबंदान थेंची 
कितेंय वदंता आयकूंक मेव्व्व्व्यार पळोवची, म्हणु हांवें ताका मुजरत विचाल्लें, 
'तुमी हें बावलें कोणाचें तें जाणात?' ताणें म्हळें, 'तें कानडी राजाचें -शें दिसता.' हे 
जापेन हांव जैचे थै निर्णेलों. बावलेंच कोणाचें म्हणपाचें जाका आदीं खबर ना, तो 
म्हाका अदीक तें कितें सांगतलो? थोड्याच वेळान कास्टी न्हेशिल्लो आनी पेंगटांत 
रुप्याचें काण आशल्लो अक क्रिस्तांव गावडो त्याच आर्कापोंदसून भायर सल्लो. 
तोय तीसवाडचोच. ताकाय हांवें त्या बावल्यासंबंदान प्रस्न घालो. ताणें सट करून 
म्हळें, 'तो खारवी राजा.' भावांनू, हे जापेन तुमचो जीव ओकाद्रो बुचकळ्यांत पड्टलो . 
'खारवी राजा' तो कोण अशें तुमी म्हणटले. परंत तुमी खरेपणान समजात कि 
गावड्याचे जापेक शंबरांतले शंबर मार्क फावोत. तुमी जाणात? गोंयां गोवेर्नादोर 
वा वीसरै हाका लोक 'राजा' म्हणटाले आनी अजुनूय म्हणटात; तशे पुर्तुगालच्या 
राजाक 'पात्शाय' म्हणटाले. खारवी राजा म्हळ्यार खारवी गोवेर्नादोर वा वीसरे. 
वास्कु गाम १४९७ वर्सा, हिंदुस्तानची दर्यातली वाट सोदून काडूंक आयिल्लो. 
फुडें १५२४ वर्सा, तो वीसरै जावन हिंदुस्तानात आयलो, तेन्ना ताका Conde 
॥1॥11910 म्हळ्यार दर्यावैलो सेनापती ही पदवी आसली. जो मनीस आदीं 'मुखेल 
खारवी' म्हणु आयिल्लो, तोच फुडें 'राजा' म्हळ्यार वीसरै जावन आयलो; 

| 

| 
हाचेवैल्यान ताका आमच्या गावड्यान दिल्लें 'खारवी राजा' हें अुतर, अर्थान | 
अुपाट भल्लेलें दिसता; भितर अिल्लीय चूक ना. आतां तुमी पळ्यात. बामण | 
तीसवाडचो. गावडोय तीसवाडचो. बामण श्रीगणेशा जाणा. गावडो ती नकळ. | 
परंत अतिहास कोण अदीक जाणा? तपलेंभर शितांतलो हो ओक गोटो हावें तुमचे 
चिमटेंत दिलो. तो चिड्डात; म्हणटकूच सगळ्या शिताची तुमकां पारख जातली. 
तुमी खेंच्याय देवळाकडसून वचात, खैंचेय जिगर्जेत तकली घालून पळ्यात, व्हड्यांत | 
बसून वचात, न्हंयेचे देगेन चलात, दोंगरार आबे रावात, रानां-मळांवेल्यान जळपात 
आनी ते ते सुवातेवैली, कसलीय खबर तुमकां समजून घेवची आसल्यार, थैंच्या 
कोणाय बरप शिकिल्ल्या मनशाक आनी बरप शिकूंक नाशिल्ल्या मनशाक, तुमी 
विचारून पळ्छ्यात. म्हजी मनापासून खात्री जाल्या, कि तुमकां धादोशी जायसारकी 
जाप मेळ्ळी जाल्यार, ती बरप शिकूंक नाशिल्लो रुपो व्हडेकार, खांपू तारी, भिंवलो 
गांवकार, देवगो म्हार, खेमलो चाम्हार असल्या मनशांकडसूनच मेळरली. हांव 
केन्नाय गायां भोंवडेक वेतकूच जी जी नवी खबर पुंजायतां ती असल्याच 
मनशांकडसून. बरप शिकिल्ल्यांकडसून जाल्यार म्हजी निर्शेणीच जाता, हांतूंत 
अल्लीय अतिताय ना. बरप शिकिल्ल्यांचें गिन्यान म्हळ्यार छापिल्लें गिन्यान. 
तें केसरींत, येराल्दांत नाजाल्यार दुसऱया कसल्याय पुस्तकांत भरिल्लें आसता. 
बरप शिकूंक नाशिल्ल्यांभाशेन ते झरिचें ताजें गिन्यान पियेनात. तांकां तितली 
फुर्सदूच मेळना. समुद कित्याक गाजता, न्हंयो कित्याक धांवतात, दोंगर कितें 
म्हणटात, झाडां कित्याक धोलतात, फुलां कित्याक हांसतात, सुकणीं कितें गातात, 
सावदां कशीं नाचतात हें ते निखालूस ध्यानांत घेनात. अितलेंय जावन ते बरपाक्षरी 
बरपाक्षरी; विद्वान ते विद्वान; गिन्यानी ते गिन्यानी. खरो निजाचो गिन्यानी पडलो 
अके कुशीक. तो आसून नासून सारकोच. तो विद्वान न्हय. ताका कोण विचारिना. 
तांच्या हिस्पान खूबशें बरप शिकता तोच विद्वान. हो कस लावंक गेल्यार, ऋग्वेदाचे 
मुस्तींतले सगळे मोटेमोटे ऋषी अविद्वानांभितर जमा जातले. येवजून पळेल्यार, ते 
ऋषी कसली पुस्तकां वाचताले? खेंच्या साळांनी शिकताले? ऋग्वेदांतलीं हजारांवैर 
जीं स्तोत्रां आसात तीं ताणींच पेलींवैलीं घडल्यंत. तेंच ताचें पेलें कवीत. तेंच तांचें 
पेले पुस्तक. सगळ्या संवसारांतलेय पेलें म्हळ्यार चिंता ना. तांचे मुस्तींत शिलेटी 
नासल्यो, फोली नासल्यो आनी फळणेर धूळ घालून, बोटां झरोवचीय चाल नासली. 
बोळकें ते नकळ आसले. ते फकत कवीत घडेताले आनी आयकून पाट करताले. 
देखून तांगेले विद्येक 'श्रुति' म्हळ्यार 'आयकप' हें नांव पडलां. मित्र, वरुण, अिद्र, 
अग्नि, वायु, सवितृ, सोम, अश्विन, अषा, अदिति, सरस्वती ह्या आनी हेर जायत्या, 

` निजाची निर्मणी गाजेण्या, देव-देवतांक तांणी आपल्या क्रचांनी, सूक्तांनी, मंत्रांनी 
होरायल्यात, तांतूंतलें कवीत पळोवन मोटी व्हडलीं पुस्तकां घोळैल्ल्या विद्वानांचीय 
मत गुल्ल जाता; खिणभर ही भूंय सोडून ते अंत्राळांत पेयतात! अितलें हें विद्येचें 
बळें, त्यो परिक्षा दिवंक नाशिल्ल्या ऋषींक खेंसून आयलें? भावांनू, हें बळगें 
येवंक, ही विद्या येवंक, छापिल्ल्या पुस्तकांयपरस आमी मोटें व्हडलें अक निजाचें 
` पुस्तक आसा तें वाचूंक लागूंक जाय. पुर्विल्ले ऋषी हें पुस्तक वाचताले. हाका 
दोनूच पानां आसात. वेर मळब आनी सकला धर्तरी. हीं दोन पानां भौन भौन 
बारकायेन वाचून आनी घोळोवन ऋग्वेदांतल्या आमच्या जाण्टेल्यांक ऋषी ही 
पदवी मेळळी. आमचे बरप शिकूंक नाशिल्ले, तुर्ताचे जायते गोंयकार भाव, रानां- 
मळांतसून भोंवता आसतना, पुर्विल्ल्या ऋषींभाशेन हीं दोन पानां वाचतात; देखून, 
बरपाक्षरी मनशांक जें येना, तें जायते फावटी तांकां येता. देखून बरप जाणा-जाल्ल्या 
मनशांनी, तांच्या गिन्यानाचो अुपेग करून घेवंक जाय; वा खासा आपणें तें व्हडलें 
पुस्तक वाचूंक लागूंक जाय. आमचे भुरगे निखरी मराठी भास शिकले, फिर्डी 
शिकले वा अिंग्लेज शिकले आनी त्या त्या भासांनी तांणी जायती बडबड केली 
म्हणु तितल्यान आमची भूंय विद्येत फुडें सल्ली अशें केन्नाच जावचें ना. आजवेर जें 
कोणें कितें पळेलां, वा जें कोणें कितें म्हळां, तेंच घोळोवन, आमच्या भुरग्यांनी 
पर्थून सांगले म्हणु व्हडलेंशें अजाप ना. निर्मणेच्या मोट्या व्हडल्या पुस्तकांत, नवें 
पळोवचेलें आनी सोदून काडचेलें जायते गिन्यान भल्लां. तें जेन्ना आमचे बुदवंत 
भुरगे, संवसारांतल्या लोकांक अुकतें करून दाखोवंक लागतीत, तेन्नाच आमची 
भूय, खरेपणानशी विद्येत फुडें सल्ली, अशें म्हणुं येत. हें जालें अके नदरेचें पळोवप. 
आतां दुसरे नदरेन पळोवंक गेल्यार, आमची भूंय विद्येंत फाटीं पडल्या हें 
म्हाका खरें दिसना. आमचे सुपुल्ले भुंयेचें शेत-माप तुमी आदीं ध्यानांत घेयात 
आनी अगदीं फाटल्यो गजाली सोडून दिवन, हाल्लिंच्या ह्या शें-पावूणशें वर्साचोच 
जितिहास, तुमी दोळ्यांफुडें धरात. हे जिल्लेशे मुस्तींत, जीं विद्वान रत्नां आमचे 
भुंयेचे खणींतसून अुजवाडाक आयल्यांत तीं आजकालची सगळ्यांत मोटी व्हडली 
जर्मनिची सरस्पत लेगीत, आपल्या माथ्यावेल्या मुकुटांत घालून, आंग मोडून, 
भुरकुटून-मुरगुटून नाचत हांतूंत दुबाव ना. आमचो भावू दाजी लाड, आमचो फिलीप 
नेरी शावियेर, आमचो फ्रांसिस्क लुऔस गोमीस, आमचो जुजे निकलाव फोंसेक, 
आमचो जर्सन द. कुञ्ज, आमचो रोदोल्फ दाल्गाद, आमचो पावलीन दीयस, 
आमचो फोंड्शास्त्र, आमचो धर्मानंद कोसंबी, आमचो अज्माओल ग्रासीयस हे 
आनी दुसरे जायते विद्वान, जे भुंयेच्या चिखलांतल्या भाताचें शीत खावन वैर सल्ले 

ती भूँय विद्येंत फाटीं पडल्या अशें कोण म्हणत? असले बुदवंत पुत जल्माक येवंक, 
आमचे भुंयेचो कुसवो तसोच पिकाळ आसूंक जाय. अशें आसून ती विद्येत फार्टी 
पडल्या अशें कोण म्हणत? असले बुदवंत पुत जल्माक येवंक, आमचे भुंयेचो 
कुसवो तसोच पिकाळ आसूंक जाय. अशें आसून ती विद्येत फाटीं पडल्या म्हणु 
नसतीच तिची बिर्मत घेतल्यार बरें जायना. तें मोटें व्हडलें बेयमानपण जाता. आजूच 
तुमी पळयात, अनुंच्या परिक्षानी मोटो मन जोडून पास जाल्ले हे आमचे गोंयचे 
भुरगे शांबाबाब सुखठणकार, दत्तारामबाब केरकार आनी पुरशोत्तमबाब लाड हे 
तुमकां कसली गवाय दितात? आमची भूय विद्येंत फाटीं पडल्या, अशें ते सांगतात? 
वा विद्येचे वाटेंत ती निक्तीच धोपच्याँ सरूक लागल्या, अशें सांगतात? ते सांगतात 
कि आपले आवेचेर, विद्येचो संवस्कार भोच पुर्विल्ल्या काळापासून जायत आयला; 
आनी आपुण ह्या संवस्काराचींच फळां आसात. हें अशें नाशिल्लें जाल्यार, हे 
तिगूय भुरगे बाकिच्या भुरग्यांभाशेन निखटे पास जावनूच वेतले आसले. ते तांचेकूय 
वैर मार्थे काडचे नासले वा स्कालर्शिपो जोडचे नासले. तांणी स्कालर्शिपो जोडल्यो 
आनी आँच नंबर माल्ले, हाचेवैल्यान खरेपणान रुजू जाता कि आमची भूंय विद्येत 
फाटीं पडूंक ना.अितलेंच न्हय, तर ती दिसानदीस फुडेंच सरता. पोरुंच्या वर्सा, 
काशीनाथबाब सुखठणकार हांणी संस्कृत स्कालर्शीप जोडून, गोंयचें नांव वैर काडलें. 
अनू ह्या तीन भुरग्यांनी, आनी सांखळेच्या पंढरीनाथ कामतीन सरस्पतिच्या मंदिरांत 
नामने-तोखणायेचें जैत जोडलां. ह्या फुडेय हो क्रम असोच खळनासतना चलतलो; 
सरस्पतिचें मंदीर, आमच्या गोंयच्या भुरग्यांनी चिर्डटून वेतलें आनी सगळ्या 
संवसाराचें ध्यान ते आपराकडेन लावन घेतले, असो आमकां विस्वास आसा; 
देखून, जेन्ना तेन्ना आमची भूंय विद्येंत फाटीं पडल्या अशें म्हणून, आमच्या बुदवंत 
भुरग्यांचे अमेदिचेर आमी विर्जण घालूंया नाका. आमी तांचीं मनां फुलूंक दिवंया. 
तांची तोखणाय करुंया. तांकां वैर सरूक दिवंया. मुमरांत अुज्याची कीट दिस्टी 
पडनाफुडें, 'कसली ही कोट? ही कित्याक अुपकारा पट्टा' अशें म्हणून तुमी आुबगू 
नाकात, ती पालवतली. तिका काथो लायात आनी फुकेन मंद बरें वारें घालात; 
म्हणटकूच, थोड्याच वेळान घरभर, गोंयभर, संवसारभर घणघणीत अुजवाड पट्टलो, 
हे तुमी विसरू नाकात. आमचे गोंयकार हिंदू सभेन हेंच तत्व ध्यानांत धरून, पोरू 
काशीनाथबाब सुखठणकारांक आमची खोस अुकती करून दाखेल्ली. तेच भाशेन 
अनूंय आमी ह्या तीन विद्यार्थ्यांक आमची खोस दाखैतांत. आमी बरेभाशेन जाणात 
कि हे तिनूय विद्यार्थी जायती विद्या जोडून नांवलोकीक मेळेतले. तशेंच ते छापिल्ल्या 
अडेच्या पुस्तकांचे जोडयेक, छापूंक नाशिल्लें निजाचें मोटें पुस्तक वाचून, 

संवसारांतल्या लोकांक खबर नाशिल्लें नवें गिन्यान कळेतले आनी आपले आवेचें 
म्हळ्यार गोंयचें नांव चड व्हड करतले म्हणपाची ही सभा मोटी आस्त धरता. 


अगोस्त २०, १९२२ 

= ३ = 
गोमन्तक हिंदू विद्यार्थी मंडळाक 
। 

अपुर्बायेच्या विद्यार्थ्यानू, तुर्ताक तुमी हातांत घेतिल्ल्या नव्या वावरान तुमी | 
नवे दिशेन पावल घालां म्हणपाक अडचण ना. बायल-भुरग्यांचो संवसार 
चलोवपापुरतीं चार अक्षरां शिकचीं आनी सावकारी नाजाल्यार सरकारी आफिसांनी | 
चाखरी धरची ही आजवेरची चाल आसली. गोंयां तशेंच मुंबे, पुर्तुगेज आनी जिंग्लेज | 
सरकारान, प्रजेच्या अपेगाखातीर साळो घालूंक आरंब केल्यार, आज शंबरांवेर / 
वर्सा जालीं आनी दोंयकडेन गोंयचे विद्यार्थी बरपाचो थोडोभोव लाव घेवंक | 
लागल्यारूय तितलींच वर्सा जातीत. ह्या शंबर वर्सातल्या विद्यार्थ्यांचे धोरण पळोवंक | 
गेल्यार, पोट भरूक अुपकारता तितलेंच बरप शिकचें, त्या पेल्यान दोळे अुक्ते 
करून हेवशीन तेवशीन निखालस पळोवचें न्हय, अशें आसलें. मुंबे पाविल्ल्या 
विद्यार्थ्यांची मोटी व्हडली चिंता म्हळ्यार अंग्रजी अक्षर निवळावचें आनी जमाखर्च | 
शिकचो, अितलीच आसली. हीं दोन कलमां जाका आयलीं तो केन्नाच अुपाशीं | 
मरचो ना, असो फाटल्या तीस-चाळीस वर्सामेरेन, लोकांचो समज आसलो. 
घरांतल्या म्हाताऱ्या आजयांक लेगीत, आपल्या नातवांचें अंग्रजी अक्षर | 
मोतयांसारकें निवळ जावंक जाय अशी मोटी खंत आसताली, आनी त्याखातीर, 
त्यो तांकां भौन भोन वाजवाजायताल्यो. ओके साट वर्सांचे म्हातारे बामणिचो सुमार 
पंचवीस वर्सांचो चलो, चाखरी सुटून कांय दीस घरा बेकार अल्लो तेन्ना, दुसरी 
चाखरी लागसर, अक्षर घोळोवंक बसचेखातीर, आवे ताका दिसपट्टी कितली-शी 
धोंगशिताली तें हांवें म्हज्या दोळ्यांनी पळेलां आनी त्याखातीर म्हाका कौतूक | 
दिसून अजापूय जालां. हे भाशेन चड स्रम घेनासतना; अदिक-शे दुडू खर्चिनासतना 
आनी मोटी व्हडली गिरेस्तकाय जोडची वान्साय धरिनासतना, धेयांत जीव आससर, 
खैंच्याय आफिसांत कागदां घांसचें काम करचें हीच ते मुस्तीत, शंबरांत ९५ | 
विद्यार्थ्यांची आनी तांच्या जाणटेल्यांची व्हडल्यांत व्हडली वान्सा आसताली. 
बाकी आुरिल्ल्या पांच विद्यार्थ्यांतले चडशे वैजकेफाटल्यान लागताले आनी भोव 
थोडे वकिली करताले. अंजनेरकेंत आनी दुसऱर्‍या-तिसऱया धंद्यांत चड करून 
कोण पडच नासलो. 

गोंयच्या हिंदूंक तसोच क्रिस्तांवांक वेजकेचो भारी नाद आस-सो दिसता. 
गोंयां देसी वैज जशे जायते तशेच ओवरोपी वैजूय जायते. मुंे ग्रॉट मेडिकल कॉलेज | 

अुगडनाफुडें सगळ्या मुंबे अलाख्यांत अवरोपी तरेचो, मोटे नामनेचो पैलो हिंदू 
वेज जालो तो आमचो गोंयकार डॉ. भावू दाजी लाड. हाचे फाटल्यान डॉ. नारायण 
दाजी लाड आनी डॉ. अनंत चंद्रोबा हे लोकिकवंत गोंयकार वैज जावन गेले. 
क्रिस्तांवांभितरूय डॉ. बाप्तिस्त, डॉ. जर्सन द. कुञ्ज, डॉ. गाम, डॉ. निकलाव 
फोंसेक, डॉ. लिज्बोव, डॉ. पिन्त, डॉ. व्हियेगस हे आनी दुसरे जायते वैज जाले. 
तुर्ताक मुंबे जे गोंयकार क्रिस्तांव आनी हिंदू वेज आसत तांची नामावळ करूंक 
गेल्यार, खाणव्यांओदी मोटी जातली. आमच्या हिंदू गोंयकारांभितरूच, हालिंच्या 
वर्तमानाक, डॉ. सुखठणकार, डॉ. काळोखे, डॉ. कामत, डॉ. मयेंकार, डॉ. तेलींग, 
डॉ. बस्तोडकार, डॉ. बोरकार, डॉ. कारापुरकार हे आनी दुसरे जायते वेज जाल्यात. 
वैजांच्या मानान वकील पळोवंक गेल्यार भोव थोडे. हिंदू गोंयकारांभितर अंग्रजी 
वकिली शिकिल्ले लोक म्हणटात ते केरकार, रांगणेकार, बस्तोडकार आनी बोरकार 
हे चोगूच जाण दिसतात. अंजनेरांत जाल्यार ओकूय नांव दिसना. चित्रिकांभितर 
गणपतबाब लाड हे ओकलेच दिसतात. गोंयच्या लिसेवावशीन नदर घाल्यार, थें 
प्रिमैर ग्राव, सेगुंद ग्राव नाजाल्यार लिसेवाचे कांय वर्ग करून सरकारी चाखरेंत 
पडूंक वाबुरतात असल्यांचोच आंकडो मोटो दिसता. गोंयां वेपार अुद्देग चडकरून 
नाशिल्ल्या कारणान, सावकारी आफिसांनी काम करतल्यांची गजालूच नाका. 
लिसेवाचें कार्त काडून थें स्वतंत्र धंदो करतले लोक म्हळ्यार वैज आनी तांचे 
फाटल्यान आदव्होगाद. हाचेवैल्यान ओक साधारण अनुमान करुं येता तें हें कि, 
आमचे गोंयकार हिंदू विद्यार्थी गायां आसूंत वा गोंयांभायर वचूंत; तांची ह्या शंबर 
वर्सातली भौच मळिल्ली वाट म्हणटात ती, सरकारी वा सावकारी चाखरी धरची, 
नाजाल्यार वैजकी आनी लेत्रादकी करची. ह्या पेल्यान तांची नदर केन्नाच पावनासली; 
आनी पावली जाल्यार तांकां लोकिचार नट्टालो. 'ही मळिल्ली वाट सोडून आमचे 
आजे-पणजे दुसरे वाटेन केन्ना गेलेच नात; तेन्ना आमीच ते वाटेन कशें वचचें? 
आमकां लोक किते म्हणटीत?” ह्यो येवजणुको तांच्या मनाक सदींच खाताल्यो. 
सुमार पंचवीस वर्साफाटीं, गोंयच्या ओका कुळकर्ण्याक, आपल्या भुरग्यांक 
विद्वान करून नांवा-लोकिकाक हाडपाचे अुत्फरके लागले. ताच्या मनांत तांकां 
फिडी शिकोवन अंग्रजीय शिकोवचें आसलें आनी त्याखातीर, लागतीत तितले 
दुडू खर्चूंक तो तयार आसलो. ताणें ओक दीस, आपल्या भुरग्यांच्या शिकपाचौ 
मांडणी कशी करची म्हणपाचें म्हाका विचाले. ताच्या भुरग्यांभितल्ल्या ओकल्याक 
चित्रां काडचेलें आंग निजाचेंच आसा म्हणपाचें म्हज्या कानांर आयल्ले. म्हणटकूच 
हावें ताका म्हळें, “तुमी तुमच्या भुरग्यांक जिंग्रजी आनी फिडीं शिकेशात तितलें 

शिकयात; परंत त्या अकल्या भुरग्याक मात मुंबे धाडून चित्रिकाच्या शिकपाक 
घालात; म्हणटकूच ताका नांव-लोकीक मेळून दुडूय मेळटीत.' हाचेर ताणें नाख 
खळवटावन म्हळें, 'किते? नांब-लोकीक? आमी ताका चित्रीक केल्यार सगळें 
गोंय आमकां कितें म्हणत तें जाणत व्हय तुमी? बामणांनी चित्रिकाचो धंदो केल्लो 
केन्ना कोणें आयकला व्हय?” हाचेर हांव वादाक बसलों ना. त्या कुळकर्ण्यांन 
आपणाक जाय तशेंच केलें. ताणें त्या भुरग्याक बाकिच्या पुतांभरशीं अंग्रजी शिकूंक 
घालो आनी तो निजाचोच हुशार आशिल्ल्या कारणान, तुर्ताक चित्रिकाबदला 
डॉक्टर जावन, फुडाराक ह्या धंद्यांत नामना जोट्टललो म्हणपाचें येवजून म्हाका खोस 
जाता. तो कुळकणी जाल्यार ओक कुशळ चित्रीक आसा. तो वर्सानवर्स घरचो 
गणपती आपल्याच हातांनी थापता; ताचे रंग आपुणूच घोंट्टा आनी ताच्या मखराची 
सुंदर बरी कंगरखीस आपुणूच करता. परंत ताचे हे कळेचो सगळो अुजवाड फकत 
ताच्या घरापुरतोच. त्या झुजवाडाचें किर्ण घराभायलेवशीन पडूंक फावना. तें किर्ण 
पळोवन लोक ताका दुशण लायंतीत जाल्यार मोटो घात जालो ना तर? सांगचेलें 
अितलेंच कि, आज्या-पणज्यांनी करूंक ना तें आमी केन्नाच करूंक फावना; तें 
लोकिचाराक बरें दिसना; अशी आमच्या मनाची भावना. देखून आमच्या अकाद्र्या 
विद्यार्थ्याचो ताळो गोड आसलो जाल्यारूय तो गवै जावंक पावना. अकाद्र्याक 
सतार वाजोबंक आयली जाल्यारूय तो वाजंत्री जावंक पावना. ओकाद्रो भोव बरें 
चितारूक जाण जालो जाल्यारूय तो चित्रीक जावंक पावना. ओकाद्र्याक 
आडखळनासतना वेदान्ताचेर सणसणीत अुलोवंक आयलें जाल्यारूय तो हरदास - 
पुराणीक जावंक पावना. येवजूंक गेल्यार, अशे जायते सत्वीक धंदे आसत कि 
तांतूंत आमच्या विद्यार्थ्यांची बुद्द भोव बरी चलता जालीय जाल्यार, लोकिचाराक 
लागून तांणी ते सप्नांतूय हाडूंक फावनात. कागदाचेर कोंगे काडचे होच तांचो मोटो 
व्हडलो भौमानीक मार्ग जाला. ह्या मार्गान वेता आसतना, कांय जाण आडखळून 
पडले आनी तांची धोंपरां फुटलीं जाल्यार कांय परवा ना. मेळत ताणें आपली तांक 
पळेनासतना खुशाल हो मार्ग धरचो. परंत, विद्यार्थ्यानू, गोंयच्या बर्‍या भाग्यान, 
ह्या मार्गांतली चिर्डट आनी बखांदेमार आतां अिल्लीअल्ली अणी जावपाचो वेळ 
आयलो-सो दिसता. देखूनूच तुमकां नवे दिशेन पावल घालपाची भोव बरी बुद्द 
जाल्या. तुमचें पोरुंचे संमेलन आनी तुमी नेमान चलेछले हाती दो -म्हैनाळें हीं तुमचे 
नवे हिताळे बुद्धिची सणसणीत बरी गवाय दितात; आनी म्हाका खरेपण आस कि 
आतां तुमी लोकिचाराच्या हावूक निखालूस भीक घालचे नात. तुमी तांकां धिस्पटावन 
आमडून घालतले आनी तुमची पोरणी भावना सत्विकपणान बदलतले. आतां तुमी 

कोंगे काडपांतूच जल्माचें सगळें सार्थक आस अशें समजुंचे नात; तर, जाका जशी 
बुद्द आनी तांक आस, तसो तसो वेगळो वेगळो मार्ग धरून, तुमी आपलें आनी 
गोंयाचें माथें वैर अुबारतले आनी संवसाराचे आटफाटींत सगळ्यांमुखार वचूंक 
वावुरतले. 

विद्यार्थ्यांनू, तुमचें पोरुचें संमेलन पळेता आसतना, म्हज्या जिवाक कितल्यो 
खातखुतल्यो जाताल्यो म्हणु सांगूं! अजूनूय त्या संमेलनाचो अुगडास जायनाफुडें, 
म्हजो जीव भितल्ले भितर मुरगुट्टा आनी गोंयच्या तेजाळ फुडारासंबंदान म्हाका 
मोटी व्हडली आस्त रिगता. पोरुमेरेन म्हजो असो समज आसलो कि 'चाखरी 
करची आनी भाकरी खावची' हें अकलेंच आमचें गोंयकारांचें चड अपुर्बायेचें सूत्र. 
परंत तुमचें संमेलन पळेनाफुडें, म्हाका म्हजो समज रोखडोच बदलचो पडलो. 
म्हजी खात्री जाली कि तुमी ह्या फुडे, पोरण्या ग्रहांचे आनी भावनांचे बंदे 
जायनासतना, तुमचे खासा चलणुकेन गोंयां आशिल्ल्या तुमच्या भावांक नवी 
आनी पथीक बरी स्वतंत्रतायेची देख घालून दिवपाचो निच्छेयूच केला. पोरुंच्या 
संमेलनांत गुंडुबाब आमोणकार आनी वामनबाब मयेंकार हे जेन्ना गवयाची मांडी 
मोडून गोड ताळ्यान गावंक लागले, तेन्ना ह्या बामणांच्या भुरग्यांनी लोकिचाराच्या 
हावक्याची गोमटीच आंवुळळी अशें म्हाका दिसलें आनी जीव कितलो भुरकुटलो 
म्हणु सांगूं! बामणांच्या भुरग्यांनी भरिल्ले सभेंत बसून वाळवो पेंचून गावचे? केदी 
लज ही तांच्या कुळाक? ही पुर्विल्ली भावना. परंत मोट्या धिरान तिच्या नाखार 
पांय दवरून, आमचे भुरगे-गवै गावंक फुडें सल्ले हें तांणी भोव बरें केलें. म्हाका 
खरेपण आसा कि हे दोगूय भुरगे आपल्या आंगांत आशिल्लो निजाचो गुण वाडेतीत 
जाल्यार, फुडाराक ते नामनेचे गवे जातीत हांतूंत दुभाव ना. गुंडुबाबांची कथाय 
भोव बरी जाली. वेदान्ताक वैतागाची जोड दिवन तांणी आडखळनासतना, वर- 
देडवर मेकळेपणान जें किर्तन केलें तें मोटे तोखणायेचेंच जालें म्हणूंक जाय. दिनकरबाब 
आमोणकारांचीं फकाणां, विनोद आनी हालवारे पळेतकूच, ते लोकिकवंत नट 
जावन कसलेंय नाटकघर खळखळावन अुडेतीत अशें म्हाका दिसलें. 

विद्यार्थ्यानू, तुमचें दोन-म्हेनाळें वाचूनूय म्हज्या मनाचेर भोव बरो परिणाम 
जालो. तें तुमी हातांनी बरेतात खरे; परंत छापिल्ल्यापरस ताची योग्यताय तुमी 
अदीक चडैल्या हें पळोबन म्हाका मोटी खोस जाता. तांतूंतले जायते लेख स्वतंत्र 
येवजणुकेचे आनी चित्रां स्वतंत्र कल्पनांची आसतात. वाचचें जायतें, पळोवचें 
जायतें, परंत दुसऱ्यांच्या येवजणुकांचो बंदो जायनासतना, आपणाच्या मनाक दिसता 
तें सत्विकपणाच्या मेकळेपणान बरोवचें हो गुण तुमच्या दो-म्हेनाळ्यांत म्हाका 

जायते कडेन दिस्टी पडलो आनी हाचेवैल्यान म्हज्यान म्हणुं येता कि, विचारांच्या 
सामराज्यांत जिखिल्ले प्रजेभाशेन परक्यांच्या जोताक लागनासतना, तुमी 
स्वतंत्रतायेन तुमची लिखणी गाजेतले. रामचंद्रबाब नायकांची अंग्रजी बरोवची 
हातवट म्हाका बरी मानली. ते फुडाराक नामनेचे निबंदकार जातीत अशें म्हाका 
दिसता. रामकृष्णबाब शिरोडकार आनी विट्ठलबाब मयेंकार हांकां चित्रां काडचेलें 
आंग निजाचेंच आस-शें दिसता. हे दोगूय नामनेचे चित्रीक जातीत हांतूंत दुबाव 
ना. परंत लोकिचाराच्या हावक्याक तांणी आपल्या पांयांतळा चिङ्डून अुडोवंक 
जाय; आनी ते तशें करतले म्हणपाचें म्हाका खरेपण आसा. 
अपुर्बायेच्या विद्यार्थ्यांनू, तुमी आमकां फुडाराक लकलकचेल्या नव्या 
ओताची तांबोशी सुमाराकशी दाखैली म्हणु तुमचें कौतूक करचें तितलें थोडें-शें 
दिसता. तुमची देख घेवन, गोंयचे हेर विद्यार्थीय चलतीत जाल्यार भोव बरें जायत. 
निखट्या काच मार्गात तांणी चिर्डट करची न्हय. जाका जें निजाचें आंग आसा 
ताचो ताणें लाव घेवन, आपणाचें, आपल्या मायदेसाचें आनी राष्ट्राचे हित करूंक 
वावुरचें. जाका फकत चाखरीच करची तांक आसा ताणें तीच सत्विकपणान करून 
तांतूंत वैर माथें काडचें आनी बरें म्हणून घेवचें. तुर्ताक गोंयां चाखरी करची कि 
करची न्हय म्हणपाचो वाद मोठ्या नेटान चल्ला; तांतूंत तुमी बुचकळी मारून व्हांवन 
वचपाचें कारण ना. चाखरेक जायतीं नांवां दवल्ली, तिका भश्टाकार घालो आनी ती 
करची न्हय अशें म्हळें म्हणु ती करपाची अुरना. आमी हिंदुंनी गोंयचे सरकारी 
चाखरेक खोंट माल्ली जाल्यार, आमचे क्रिस्तांब भाव तिका माथ्यार अुबारून धरतले; 
आनी तांणीय अकाद्री तिका खोंट माल्ली जाल्यार, मुंबेसून पारशी आनी मद्राशेसून 
आय्यर-आय्यंगर गोंयां वचून तिचो ताथोमाथो भोव बरो करतले. मेळून चाखरी 
जावपाची अुरची ना. म्हणटकूच, आमी खोट मारून कसलें शाणपण आनी कसलो 
हांशील आसा तें समजूंक कठीन. सावकारी तसोच सरकारी वेव्हार चलूंक, खैंचेय 
कडेन आनी कसलेय दशेत जालें तरी, कारभारी जायत. मागीर तो कारभारी, 
आफिसाचो मुखेल आसूं, नाजाल्यार ल्हान कारकून आसूं. तो मोट्या व्हडल्या 
सामराज्याचो अध्यक्ष आसूं, नाजाल्यार लहानशा गांवाचो रजिदोर आसू. 
कारभाऱयांबगर पावल अुखलचेंच ना. देखून, चाखरी ओकदम करुं नाकात अशें 
म्हणपांत कांय अर्थ ना. चाखरी खुशाल करची; आनी आपल्या देसाच्या 
कारभाराची चाखरी जाल्यार अद्रूण आपले मुठींत हाडची. ती बरेतरेन आनी 
सत्विकपणान केल्यार तांतूंत पुण्यताय आनी नांव-लोकीक आसा. ज्या लोकांचो 
कारभार आपल्या हातांत आयला तांचो आपुण चाखर; तांकां तांकत तो पालव 

आपणें दिवचो; दों-दिसांच्या अधिकाराचो लाव घेवन तांकां वोगीच पिडचें न्हय; 
अशे भाशेन सरकारी कारभाऱ्यांनी आपली चलणूक दवल्ली जाल्यार, तांकां लोक 
देव-मनीसकशे समजून तांची तुस्त गायतात. असल्या कारभाऱयांकडसून देसाचें 
कल्ल्याणूच जाता. देखून सरकारी चाखरेक वोगीच दुशण लावचें न्हय. 

सरकारी चाखरी करची जाल्यारूय, तिच्या वेगळ्या वेगळ्या खांदयांनी चडचे 
खातीर येत्न करूंक जाय. सगळे मेळून अकेच खांदयेचेर चडून, ती चरांयच करून 
मोडून घालून तिचे वांगडा आपल्या जिवा-नांवाचो गुळंकार करून घेतल्यार 
अुपकारना. जण ओकल्यान आपल्या मेंदुचे तांकिभाशेन वेगळ्या वेगळ्या खत्यांनी 
रिगूंक वावरूक जाय. कोणें मिलितारींत वचचें. कोणें पुलिसेंत रिगचें. कोणें रजिदोर 
जावचें. कोणें तन्लियांब जावचें. कोणें कोंतादोर जावचें. कोणें आदमिनिस्त्रादोर 
जावचें. कोणें देलेगाद जावचें. कोणें जुवीज जावचें. कोणें गोवेर्नादोर जावंक वावुरचें. 
कोणें पुर्तुगालच्या लोकराज्याचें अध्यक्षपण हावेसचें. हे भाशेन, सकलापासून 
वैरमेरेन, राज्यकारभाराचे निसणिचे सगळे पांवडे आपल्या पावलांतळा हाडून, 
लोकांचें हित जायत तशे तरेन कारभार चलोवचो आनी शाबास म्हणून घेवचें. 
वोगीच चाखरेच्या नांवान बोटां मोड़चीं न्हयत. चाखच्योय जाल्यार वाटेर पडूंक 
नात. त्यो मेळूंक कठीन पट्टा आनी त्यो बरेतरेन चलोबन तांतूंत नांव-लोकीक जोडूंक 
जायती हुशारी आनी अक्कल लागता. 

हे भाशेन चाखरेवैलो भश्टकार ना-सो जालो म्हणु, सगळेच चाखरेच्या नादाक 
लागल्यार तेंय बऱ्याक पडना. 'बिबूत थोडी आनी बावा चड' असली गत जावंक 
फावना. देखून, कांय जाणांनी आपली तांक आनी तोल पळोवन वेगळ्या वेगळ्या 
स्वतंत्र धंद्यांनी पडूंक जाय. कोणें शेतकामत करूंक जाय. कोणें मांड-पसरे घालूंक 
जायत. कोणें वैजकी करूंक जाय. कोणें लेत्राद जावंक जाय. कोणें अजनेर जावंक 
जाय. कोणें चित्रीक जावंक जाय. कोणें विणपी जावंक जाय. कोणें रंगोबपी जावंक 
जाय. कोणें गवै जावंक जाय. कोणें वाजंत्री जावंक जाय. कोणें वर्तमानपत्र काडूंक 
जाय. कोणें छापखानो घालूंक जाय. कोणें शणै जावंक जाय. कोणें शास्त्री जावंक 
जाय. कोणें जोतिशी जावंक जाय. कोणें वेदान्ती जावंक जाय. कोणें पुस्तक- 
बरोवपी जावंक जाय. कोणें अतिहास -सोदपी जावंक जाय. हे रितीन, हजार लोकांनी 
हजार धं्यांफाटल्यान पोटतिडकेन लागून, आपुण तांतूंत नांव आनी दुडू जोइलोंच 
म्हणपाचे अूंच भावनेन वावरूंक जाय. म्हणटकूच मागीर येस मेळंक कळाव लागना 
काम कसलेंय जावं तें अमेदीन आनी व्हडविकेचे वान्सेन करूंक जाय. रडत-मरत 
कसल्याच कामाक हात घालचो न्हय. तशें केल्यार सदींच अपेस म्हणपाचें आमी 

विसरूक फावना. 

ह्या वेळार, गोंयां थोडें भोव अंग्रजी शिकून हांगा जे विद्यार्थी चाखरी सोदूंक 
येतात तांचे संबंदान दोन अुतरां अुलेल्याबगर म्हज्या रावं नज. ह्या विद्यार्थ्यांचे 
भांडवल म्हणटात तें बरप आनी हिशेब; अितलेंच. त्याभायर तांकां दुसरें कांयच 
येना. ह्या भांडवलान, मुंबै तुर्ताक चाखरी मेळूंक कठीन जालां. ह्या वीस-पंचवीस 
वर्सात, टाअिपरायटरचें यंत्र अुपेगांत येतपासून, हाती बरपाक कोणूच विचारिना- 
सो जाला. देखून, तुर्ताक खैंच्याय आफिसांत सट करून रीग जावन पोटाक लागचें 
आसल्यार टाअिपरायटिंग आनी शॉर्टह्मण्ड ह्या दोन जुंवव्व्या भैणिची दाट अिश्टागत 
करची पट्टा. जांकां ही अश्टागत जोडली तांकां मागीर चाखरी मेळचे खातीर हाचे- 
ताचे हुंबरे झरोवन म्हैन्यांचे म्हैने सायबाजात्रा करची पडना. आमच्या विद्यार्थ्यांक 
शॉर्टहाण्ड हें मोट्या हावूभाशेन दिसता. पुण तें तशें निखालूस ना. तें शिकून, तांतूंत 
वेपारी आफिसांनी अुपकारा पडपी गिन्यान आनी हुशारी येवंक, स म्हेने म्हळ्यार 
जायते जाले. तें शिकूंक साळेंत वचपाचीय गरज ना. पिटमनाचें पुस्तक आनी ताची 
चावी घेवन, आपले आपणाक तें बेकारपणांत लेगीत शिकूंक येता. अित्साच जाय. 
शॉर्टह्मण्ड आनी टाअपरायटिंग शिकतकूच, कोणाकूय चड स्म घेतल्याबगर, 
आरंबाक सत्तर-पावुणशीं रुपयांची चाखरी मेळ्ळ्याबगर रावना. परंत ही गजाल 
आमच्या विद्यार्थ्यांच्या ध्यानांत येना. ते आपलें बरप आनी त्रैराशीक हांच्या नाड्यार 
सुखाची चाखरी जोडूंक वावुरतात; परंत तांच्या नशिबांत पांयांतल्यो व्हाणूं झरोवन, 
लोकांकडसून फुकटचे नानाकार मात आयकून घेवचे पट्टात; आनी तितलेंय जावन, 
तांकां ओकाद्री चाखरी मेळ्ळी जाल्यार, तिचो मुशारो तीस-चाळीस रुपयांवैर वचना 
आनी फुडाराक तो वाडपाचीय आस्त दिसना. गोंयसून मुंबे येवन कोणेंय तीस - 
चाळीस रुपयांचेर जल्म घालोवचो हांतूंत मोटें-शें सार्थक ना. देखून विद्यार्थ्यांनी 
व्हडविकेची वान्सा धरून, दिसानदीस आपली योग्यताय चडोवचे तजविजेक लागूक 
जाय. कागदांच्यो तालको करून आनी गुणाकाराचे वडे घोळोवन म्हैन्याक तीस - 
चाळीस रुपया मेळेले म्हणु जालें ना. आपुण सत्विकपणाचे चलणुकेन जायते दुडू 
जोट्टलों आनी सुखाचो संवसार चलैतलों अशी जण अकल्यान वान्सा धरूक जाय 
आनी ते दिशेन नेटान वावरूक जाय. हांवें जायते भुरगे पळेल्यात कि तांकां ओक 
फावट तीस-चाळीस रुपयांची चाखरी लागतकूच, ते दिसानदीस आपली योग्यताय 
चडोवंक निखालूस येत्न करिनात. तुटिच्या पगारांत ते फोल्गां मारूंक लागतात. 
सिनेमांक आनी नाटकांक वचून, ते जागरणांनी आपली आरोग्यताय भंगैतात. 
सकाळचीं णव वरां जालीं तरी हांतरुणावैले अुठनात. मागीर नळ मेळना जावन 

न्हायनासतना, बेगोबेग बांदाक गुळे घालून, ते आफिसांत धांवतात आनी रातचे 
पारा चत्राय अल्ली जाल्यार न्हातात. असले मनीस व्हडविकेक चट्टले कशे? तांकां 
मोटो पगार मेळटलो कसो? ते आपलें आनी आपल्या घरच्यांचें पोट भरतले कशे? 
आनी ते आपल्या देसाक अुपकारा पट्टले कशे? आरंबाक पगार थोडो मेळ्ळो 
जाल्यारूय फुर्सतिच्या वेळाचो लाव घेवन, तांकां आपलें अिग्रजी भाशेचें गिन्यान 
चड़ोवं येता. तांकां टाअपरायटिंग, शॉर्टह्मण्ड आनी जमा-खर्च शिकुं येता. तांकां 
वेपारी कॉलेजांनी वचून वेगळ्या वेगळ्या वेव्हाराच्या खांदयांचें गिन्यान जोड़ येता. 
आनी फुडाराक वेपार अुद्योग करुं येता. परंत ह्या सगळ्या कामांक वान्सा जाय. 
तीच मुदलाक ना जाली जाल्यार, कोण कितें करतलो? आमचे जे विद्यार्थी, असली 
ही वाळेसपणाची विद्वाटी जीण चलैतात तांणी आपल्या आनी गोंयच्या बच्याखातीर 
अन्नादर निवळूंक लागचें. 

अपुर्बायेच्या विद्यार्थ्यानू हांव तुमचो आतां अदीक वेळ घेनां. हांवें तुमकां 
जायतें सांगलें; आनी तें सगळें माये-मोगान आनी पोटतिडकीन सांगलें. ताचो 
परिणाम, तुमच्या आनी गोंयां आशिल्ल्या तुमच्या भावांच्या मनाचेर जातकूच 
जालो. तांतूंत तुमचें, आमचें आनी सगळ्यांचं बरेंच जातले. 


- आगोस्त ४, १९२४ 

विद्यार्थीण विजयाबाय तळावलीकारांक 


वर्सुके चाली भाशेन ह्याय वर्सा, मुंबैच्या विद्यापिठाच्या परिक्षांत गोंयच्या 
भुरग्यांनी नामना जोडिल्ली पळोवन, तांकां खोस दाखोवंक आमगेले सभेक आनी 
म्हाका मोटो अभिमान दिसता. भौमानेस्त सदानंदबाब शिवेश्वरकार हे बी. ओससी .चे 
परिक्षेत चड मार्क मेळोवन पास जाले ह्या खातीर तांकां तोखणाय फावो. तांकां 
आतां ताता ओज्युकेशन फंडांतसून गणीत विशयांत विद्यादक्षणा मेळपाची आसा 
म्हणपाचें हांव आयकतां. हे दक्षणेच्या पालवान येवरोपांतल्या विद्यापिठांत नांव- 
लोकीक जोडून ते आमगेले भुंयेचें नांव गाजैतले हांतूंत दुबाव ना. भोमानेस्त 
गजाननबाब प्रियोळकार हे बी.ओ.चे परिक्षेत मानमान्यतायेन पास जाले हीय मोटे 
खोसयेची गजाल आसा. ह्या आदल्याय परिक्षांत तांणी आपलो पेलो पांवडो सोडूंक 
ना आनी फुडाराकूय ते ताका गाराभाशेन चिकटून बसून दिसानदीस नांवा-लोकिकाक 
चट्टले म्हणपाची म्हाका आस्त आसा. भौमानेस्त पांडुरंगबाब प्रियोळकार हे मेँट्रि 
कच्या साडेपंद्रा हजार गड्यांचे पंगतींत सगळ्यांत वैल्या, पिर्णाच्या फिशाल मेस्तांनी 
नाजकायेन घडिल्ल्या, तांबडो गुंज रंगैल्ल्या आनी रुप्याच्यो फुलयो मारिल्ल्या 
सुंदर पाटाचेर वचून बसले हें पळोवन म्हाका खातखुतल्यो जातात. तांणी हे भाशेन 
आमगेले गोंयकार हिंदू सभेचें पन्नास रुपयांचें बक्षीस जोडलां. ह्या फुडेंय ते आपणालो 
सोबीत पाट तसोच राखून धरतले म्हणपाची म्हाका अमेद आसा. भौमानेस्त आंकवार 
विजयाबाय तळावलीकार हांणी मॅट्रिकचे परिक्षेत संस्कृत भाशेचें बक्षीस जोडिल्लें 
पळोवन म्हाका जो भुरकुटो येता तो कसल्या अुतरांनी झुलोबन दाखोवचो तेंच 
म्हाका समजना. आमगेली भूंय अिल्ली-शी खरी. परंत बुद्दिचें आनी विद्येचें तें 
कुळार हांतूंत निखालूस दुबाव ना. हिच्या कुसव्याक आजवेर जायतीं विद्वान भुरगीं 
जल्मल्यांत. ते सगळे दादलेच आसले. बायलां कोण फुडें सरनासलीं. परंत पोरंपासून 
नवें पालंव लागलें-शें दिसता. डॉ. प्रमिलाबाय कपिलेश्वरकार हांणी त्या पालंवाची 
्हु्त -मेड रोयली म्हळ्यार जाता. पोरू आमगेले सभेन तांचो मान-भौमान केलो हें 
भोव बरें जालें. जावं. आमचीं बायलांय दिसानदीस विद्येच्या मार्गांत पैसपैस धेंपां 
घालूंक लागलीं. बायलां आनी विद्या म्हळ्यार सामकें अडेवैर. दोगीय बायलोच. 
परंत बायलांनी विद्याबायक आफडूंक फावना. तिणें फकत दादल्यावांगडाच 
किटकिटचें. अके बायलेन दुसरे बायलेची अिश्टागत धरची न्हय म्हळ्यार केदो 


३७२ समग्र शणे गोंयबाब 


अतितायेचो जुलूम हो! ह्या जुलमाक मूळ दादले आनी तेय ह्या दोन अडेच हजार 
वर्सांतले. त्या आदीं बायलां आपणाल्या हकाक बरे भाशेन जागतालीं. तांचे फुडें 
दादल्यांचे शाणपण निखालूस चलनासलें. विद्याबायची दाट अिश्टागत जोडूंक 
बायलांक कसलीच अडचण नासली. तांकां कोणाच्यानूच आडमेळें हाडुंनज आसलें. 
ऋग्वेदाचे मुस्तीत बायलां ऋचा रचतालीं आनी दादले त्यो म्हणटाले. अुमासे- 
पुनवेक दर्श-पौर्णमास नांवाचो जो होम करताले तांतूतलो अुजो पेटोवच्या वेळार 
विश्ववारा आत्रेयी नांवाचे बायलेन रचिल्लीं कांय स्तोत्रां म्हणपाची चाल आसली. 
तिची स्तोत्रां आयकनाफुडें अज्याचो देव जो अग्नि तो रोखडोच प्रसन्न जावन रसरशीत 
बरो पेट्टालो. तशेंच सोमयाग आनी अतिरात्र होमांच्या वेळार घोषा नांवाचे बायलेन 
रचिल्लीं कांय स्तोत्रां म्हणटाले. ही घोषा म्हळ्यार अका राजऋषिली धुव. ऋग्वेदांत 
गाजिल्ल्या सगळ्या कवी बायलांभितर ती म्हालगडी आसली. तिगेलें घराणेंच 
कविंचे. तिगेलो बापूय कक्षीवान्‌ आनी आजो, पणजो बी सगळे कवीच आसले. 
तिगेलो पुत कवी आसलो. तिणें जायतीं स्तोत्रां रचल्यांत. ती जायतीं वर्सा 
आंकवारूच राविल्ली. निमाणें तिका फावो-सो, मानता तसलो न्हवरो मेळटकूच, 
जाणटे पिरायेर ती लग्न जाली. अपाला आत्रेयी हीय अक विद्वान बायल जाली. 
हिका कसलो रोग जाल्लो देखून घोवान सांडली. म्हणटकूच देवांचो देव जो अिद्र 
ताची ती भकती करूंक लागली. अिंद्राक सोमरोस पियेवचो मोटो व्हरस. तो कितलोय 
ताळ्यांत रकैलो जाल्यार ताची धादोशी जायनासली. अपालेच्या आंगांत सोमरोस 
काडची तांक नासली. ती पिडेन सामकी लागीं आयिल्ली. सोमरोस काडचें काम 
फुक्याचें न्हय. नाल्लाचो आपरोस, दोळोरोस काड्टात तसले काम न्हय तें. सोमरोसाची 


वाल दांत्याच्या दोन पेडां मजगत घालून चिड्डून तिचो रोस काडचो पट्टालो . 


तितलो तुतनायक अपालेक नासलो. म्हणटकूच आपल्या दांतांनी ती वाल चाबून 
ती रोस काट्टाली आनी अिद्राक म्हणटाली, 'अगा देवा, ह्यो ल्हायो, हे पोळे, हें 
धंय आनी हीं गितां हांचेभरशीं म्हज्या दातांनी चाबून काडिल्लो हो सोमरोस हांव 
तुका दितां; तो तूं पिये.'' हें गीत आयकनाफुडें, अद्र धेय -भान सामकें विसरतालो 
आनी अपालेच्या तोंडांतले लाळेन आनी दांतांच्या बुज्यान सुरबूस बरो जाल्लो तो 
सोमरोस घुटुघुटू करून पियेतालो. तो तिचेर तुश्टतालो आनी ती मागत तें दितालो. 
हे भाशेन, अपालेची पिडा थोड्याच दिसांत कातरून ती भांगराची कांडी कशी-शी 
लकलकूंक लागली. अगस्त्य ऋषिची बायल लोपामुद्रा हिणेंय आपले कवितेच्या 

बळग्यान घोवाक समजायलो आनी आदले भाशेन ती ताचे अपुर्बायेची जाली.' 
हाचे वैल्यान बायलांचे विद्येक ऋग्वेदाच्या काळांत कितलो अंच मान आसलो तो 
समजुं येता. परंत फुडाराक असो ओक वेळ आयलो कि ज्या बायलांनी रचिल्लीं 
गितां मोट्या मोट्या होमांच्या वेळार अिंद्राक आनी अग्रीक होरावचे खातीर दादले 
म्हणूंक लजनासले त्याच बायलांचे पिळगेक ते ३ हें अक्षर लेगीत ओच्चारूंक दिना 
जाले. कोण ही पिसाय! 

अुपनिषदांच्या काळांत जाल्यार बायलांनी आपले विद्येन दादल्यांक 
कडसरावन पेल्यान धुकलिल्ले म्हळ्यार जाता. विद्यांची राणी जी ब्रह्मविद्या तांतूंत 
कांय बायलो मोट्यो हुशार आसल्यो. पंडितांले सभेंत बसून त्यो दादल्यांवांगडा 
वाद घालताल्यो. 

याज्ञवल्क्य नांवाचो ऋषी खासा मोटो वेदान्ती आसून तागेली बायल मैत्रेयी 
हीय ब्रह्मविद्येंत लापीट आसली. त्या काळांत याज्ञवल्क्याचो लोकीक ब्रह्मिश्ट 
म्हणु जायतो गाजतालो. ब्रह्मविद्येतले खांची-गोंयडे तो जाण आसलो. नामनेचो 
वेदान्ती जनक राजा हाचो तो मोटे तोखणायेचो.. परंत ताका ओके बायलेन ओक 
फावट चीप बसैलो. हे बायलेचें म्हाका कोतूक दिसता. गार्गी वाचक्नवी हें तिगेलें 
नांव. जनक राजान ओक फावट अक याग केल्लो. ताका कुरु आनी पंचाळ मुलखांतले 
जायते बामण जमिल्ले. तांतूंत याज्ञवल्क्य, अश्वल, आर्तभाग, लाह्यायनि, चाक्रायण, 
कोषीतकेय, अुद्दालक आरुणि, विदग्ध शाकल्य हे म्हालगडे आसून बायलमनीस 
म्हणटात ती ओकलीच गार्गी वाचक्नवी आसली. जनकान त्या वेळार ओक हजार 
गायो आुब्यो केल्यो आनी दर अकले गायेच्या शिंगांक सुमार आठ तोळे भांगराचीं 
कडी घालून त्या बामणांभितर जो कोण ब्रह्म जाण-जाल्लो ब्रह्मिश्ट आसत ताणें त्यो 
व्हरच्यो म्हणु सांगलें. तेन्ना बामण येवजणेंत पडले. आपुण खरेपणाचे ब्रह्मिश्ट कि 
कितें तें तांकां समजना जालें. देखून गायांक हात लावंक तांकां धीर जायना जालो. 
परंत याज्ञवल्क्यान फाट-फुड़ो पळेनासतना आपल्या शिश्याक त्यो हजार गायो 
घरावसल्यान आमडूंक लायल्यो. तें पळोवन बाकिच्या बामणांक शिणकुटो बादलो. 
ते म्हणूंक लागले, “आमचे अितल्यांभितर हाणें अकल्यानूच आपुण ब्रह्मिश्ट कशे 
म्हणचें?' अश्वलान जाल्यार ताका सणसणीत विचाल्लें, “आमचे सगळ्यांभितर 
तूंच अकलो ब्रह्म जाण व्हय? ' याज्ञवल्क्यान म्हळें, “ब्रह्म जाण -जाल्ल्याक म्हगेलो 
नमस्कार. परंत खरेपणान म्हाका त्यो गायो मेळूंक जायत. ' तरी आसतना, बाकिच्या 

. बामणांनी ताका सुको सोडलो ना. आतांचे भाशेन त्या वेळारूय बामणाक बामण 
नसाय. बाकिचे बामण कावळ्याभाशेन ताचे फाटीक लागले. जण ओकल्यान ताका 
्रह्मासंबंदान तरेक तरा प्रस्न विचारून ताच्या तोंडाक खिळी घालचो येत्न केलो. 
परंत तो आयकना जालो. तो तांच्या प्रस्नांची फोडणिशी करून तांकां चीप बसैतालो. 
तरी आसतना विदग्ध शाकल्यान जाल्यार ताका सामको कणकण हाडलो. निमाणें 
याज्ञवल्क्य ताचेर चाळावलो आनी ताका 'मूर्खो, पिसो' म्हणून खेत्शिलो. आुप्रांत 
गार्गी वाचक्नवी फुडें सल्ली. ती याज्ञवल्क्याच्या तांबड्या गुंज दोळ्यांक भियेलिना. 
तिणें ताका पैल्याच फाराक दबकावन म्हळें, “विदेहांतल्या वा काशयेंतल्या धनुश्य 
घेतिल्ल्या तरण्या विरांभाशेन हांव तुमचेर प्रस्नांचे दोन बाण सोट्टां; तांची बऱ्यान 
जाप दियात.' याज्ञवल्क्यान ह्या प्रस्नांची जाप दिली. परंत तिसऱया ओका प्रस्नान 
ताचीं पियां कपळाक गेलीं. गार्गीन वेगळ्या वेगळ्या संवसारांक पुडव्याची ओपार 
माल्ली. पुडव्यांत वा कापडांत आुबीं आनी आडवीं जीं सुतां आसतात तांकां संस्कृतांत 
ओत आनी प्रोत म्हणटात. गार्गीन अुदकाच्या संवसाराक आरंब करून वारे, मळब, 
गंधर्व, सूर्य, चंद्र, नक्षत्रां, देव, अंद्र आनी प्रजापति हांच्या संवसाराचीं पुडवीं 
कसल्या कसल्या ताण्यांचेर विणल्यांत म्हणपाचे प्रस्न घाले आनी याज्ञवल्क्यान 
वेगळ्या वेगळ्या ताण्यांचीं नांवां घेवन, निमाणें प्रजापतिच्या संवसाराचें पुडवें 
ब्रह्माच्या ताण्याचेर विणलां म्हणु सांगलें. हांगा ब्रह्म म्हळ्यार विष्णुचे बोंबलेंतसून 
भायर सरिल्लो चार तोंडांचो ब्रह्मदेव न्हय हां. तर 'हालता पणून हालना. लागीं 
आसा आनी पैस आसा. भितर आसा आनी भायर आसा. बसलां आसतना पेस 
पावता. न्हिदलां आसतना जळींमळीं भोंवता.* आसा पणून ना." अशेंय न्हय, 
तशेंय न्हय - नेति नेति -' असले तरेची हुमाण्यासारकी वेदान्ती लोक जाची वर्णना 
करतात तसले तरेचे तै ब्रह्म. निमाणें शिटूक बुद्दिचे गार्गीन याज्ञवल्क्याक विचाले, 
'याज्ञवल्क्यबाब, ह्या ब्रह्माच्या संवसाराचें पुडवें कसल्या ताण्याचेर विणलां गा?' 
हाची जाप याज्ञवल्क्याक दिवंक येना जाली. अजून कोणें दिवंक ना आनी फुडाराक 
कोणाक दिवंक येत म्हणपाचें आदवसाण ना. वेदान्त्यांच्या समजाभाशेन ब्रह्म 
म्हळ्यार माथ्यार झुदक पावलें. ताचे पेल्यान याज्ञवल्क्य आनीक कसलो ताणो 
सांगतलो? कर्माचो? ताणें दोळे तांबडे बडंग केले. पंडितांल्या पुस्तकांतलें सगळें 
गिन्यान सोंपून फोडणिशी करूंक येना जातकूच जशे ते चाळावतात तसो याज्ञवल्क्य 





३. - औश. ४-५. 
> कठ, २.२९. 
५. - मुण्डक. २.२.१ 


कोंकणी विद्यार्थ्यांक ३७५ 


चाळावलो आनी खुबळ्ळो. ताणें विदग्ध शाकल्याक जसो दबकायिल्लो तशीच 
गार्गीक दबकावन म्हळें, 'गार्गी, तुज्यो जाणवायो चड जाल्यो. तूं आतां अदीक 
अलोवं नाका. तुजी तकली गव्ठ्टली. '* निमाणें, म्हातारी आजी, बुयांवांतले गोडाचे 
बांदे खावंक संवकल्ल्या बंट बाबुल्याक ओंठार बोट धरून जशी भेश्टावन सांगता, 
'अगे बायेऽऽ तशें कच्चें न्हय, भितर हावू आसा! ' तशेंच याज्ञवल्क्यान तिका सांगलें, 
'गार्गिबाय, ब्रह्मासंबंदान असले प्रस्न केन्नाच विचारूक फावनात गे बाये. तुजें 
विचारप खच्यांनीच तर शिंवेभायर पावलें. असले अतितायेचे प्रस्न तूं घालुं नाका गे 
सायबिणी!' म्हणटकूच गार्गी बाबडी थंड रावली. परंत बारकायेन पळेल्यार 
याज्ञवल्क्याक हार जावन तिकाच जेत मेळ्ळें हांतूंत निखालूस दुबाव ना. 
अुपनिषदांच्या काळांत गार्गी भाशेन आनीक दोगी बायलो विद्येच्या बळग्यान मोट्या 
नांवा-लोकिकाक चडल्यो. तांचीं नांवां वडवा आनी सुलभा. ह्या तिगीय जाणिंचीं 
नांवां घेवन आमी बामणांनी तांकां दिसपट्टें तर्पण करचें पट्टा. सुमन्तु, जैमिनि, 
वैशंपायन, पैल, गार्ग्य, गौतम असल्या मोट्या मोट्या आचार्यांचे पंगतीक तांकां 
आश्वलायन गृह्यसूत्रांत (३.४.४) बसैल्यात. हाचे वैल्यान तांची योग्यताय कितली 
अुंच लेखताले तें समजुं येता. 

भोमानेस्त विजयाबायनी ते पुर्बि्ले नामनेचे गार्गिची देख घेवन तिगेली संस्कृत 
भास तीं शिकलीं आनी तांतूंत बक्षीस जोडलें हें येवजून म्हाका तांची कितली -शीच 
तोखणाय दिसता. संस्कृत भास म्हळ्यार आमगेले भुरगे हावू कसो -सो लेखतात. 
तिच्या वाच्याक कोण अुबे रावनात. ते दुसरी भास घेवच्या वेळार पुर्तुगेज, फ्रांसेज 
नाजाल्यार मराठी घेतात. फुक्या सवाय बरें काम. तांगेल्या मेंदुचेर निखालूस भार 
पडना. पुर्विल्ल्या आनी आर्बिल्ल्या, जित्या आनी मेल्ल्या सगळ्या भासांभितर 
कठीन म्हणटात ती संस्कृत भास. तिच्या विभक्तिंची आनी धातुंचीं रुपां खिणा 
कणकणी बदलतात. असली भास जो गडो हातांत घेता ताका खऱयानींच धिरिश्ट 


समजूंक जाय. हें असलें गडगंज ओजें विजयाबायनी आपल्या माथ्यार घेतिल्लें 
पळोवन तांच्या धिराचें कौतूक कोण करिना जायत? संस्कृत भास शिकूंक लागून | 


तांणी आपल्या बुद्दिच्या विस्ताराक खस्यानीच तर भोव बरें आंगण आंखायलां. 
संस्कृत भाशेचें व्याकरण तांणी ल्हवुल्हवू पाणिनिचे अष्टाध्यायीबैल्यान शिकूंक 
लागचें. संस्कृत व्याकरण म्हळ्यार वेदांचे पेलेंवैलें आंग कशें -शें लेखतात. ° आनी 





६. - गार्गि, मातित्राक्षीर्मा; ते मूर्धा व्यपप्तदनतिप्रश्न्याम्‌ । बृहदारण्यक. 
७. - प्रथम छन्दसामंगमाहुर्व्याकरणं बुधाः' पाणिनिदर्शन, सर्व द. संग्रह. 

मया 


| पाणिनिचे अष्टाध्यायी सारकें व्याकरण आजवेर संवसारांत अकूय जावंक ना आनी 


फुडाराक जावची आस्त ना. जो हें व्याकरण बरें करून शिकता ताची बुद्द पाजैल्ले 
तरवारीभाशेन लकलकता. ही अष्टाध्यायी म्हळ्यार ओके तरेची साण आसा. हिचेर 


_ जो कोण आपलो मेंदू घांसता तो बुद्दीन शिरवंत आनी तेजवंत जाता. ताचे स्रम 


फुकट वचनात. युक्लिडचे सिदधांत शिकतल्या गड्याक कसलेय गजालिची, रितीन 
येवजणी करपाची संवंय लागता तशीच अष्टाध्यायी शिकिल्ल्याकूय संवंय लागता. 
ताका पांवड्या-पांवड्यांनीच निसणिच्या वैल्या पांवड्यार चडूंक मेळटा. ताका 


` अकदम सकेल्या पांवड्यावैल्यान वैल्या पांवड्यार अडूंक मेळना. कृ धातूक तुम्‌ 


लायतकूच कर्तुम्‌ जाता खरें. परंत वह धातूक तुम्‌ लायतकूच वहतुम्‌ जायनासतना 
वोडुम्‌ जाता.हें 'तुम्‌' चें 'ढुम्‌' कशें जालें म्हणपाचें ताका वेगळीं वेगळीं कारणां 
दाखोवन सांगचें पट्टा. ही अष्टाध्यायी शिकल्यार आमगेल्या कोंकणी भाशेच्या 
व्याकरणाचेय खांची-गोंयडे विजयाबायच्या ध्यानांत येतले. आमी मार धातूक 
लो प्रत्यय लायतकूच माल्ला म्हणटांत. मारला म्हणनात. फोड़ धातूक ता प्रत्यय 
लायतकूच फोट्टा म्हणटांत. फोडटा म्हणनात. मळ धातूक ता प्रत्यय लायतकूच 
मेळटा म्हणटांत. मेळता म्हणनात. हें अशें कित्याक जावचें हेंय विजयाबायक 
समजतलें. संस्कृत भाशेचें व्याकरण बरे तरेन शिकल्यार केन्नाच फुकट वचचें ना. हें 
तांणी ध्यानांत दवरचें. हें व्याकरण शिकल्यार तांचें पोट आतांचेकूय चड़ भरतलें वा 
तांकां कचकचीत बरी दुड़वांची गांठ मेळटली हें म्हज्यान सांगुं नज. व्याकरण 
खावन भूक थांबना आनी कवितेचो रोस पियेवन तानेचो व्हरस भागना म्हणपाचें 
आमगेल्या संस्कृत कविंनी केन्नाच सांगून सोडलां. देखून तो नाका-जाल्लो भ्रम 
आमी धरचो लागना. शिकप दों तरांचें आसता. दुडवांखातीर शिकप आनी 
गिन्यानाखातीर शिकप. ह्या दुसर्‍या शिकपाखातीर मनशान दुडवांचो हावेस सोडून 
लागतीत तितले कश्ट सोंसूंक पेंगट बांदूंक जाय. अतलेंय जावन ताचे कश्ट अकाद्रे 
फुकट गेल्यारूय ताणें खेद काडूंक फावना. 

भौमानेस्त विजयाबायनी संस्कृत शिकूंक धीर केलो आनी बक्षीस जोडलें 
खरें. परंत कालचे सोळा तारकेक, बोकडाचेर बशिल्ल्या मघा नक्षत्राची सुंवारी 
भायर सरनाफुडें, मुंबेच्या मळनांत जो आकांतांचो घडघड आनी तट्टतट जालो तो 
आयकून तांगेलें धिरिश्ट परंत कितलेंय जाल्यार बायलमनशेचें काळीज चिके 
धडधडूंक लागूंक ना मू? “शास्त्र! शास्त्र! शास्र!' हो त्या घडघड्याचो नाद आसलो. 
'Study science and nothing but science. ‘My young friends, the future of 


India lies in your hands and | wish to suggest that the future of India 

depends not on the study of dead and forgotten languages, not on | 
memorizing useless information, but on courageous application of 
scientific knowledge. As man learns to apply the scientific methods to 
the problems of every day life, in that measure he will rise and reach his | 
allotted height. | am not a pessimist." कितलीं जड-गुळो अुतरां हीं! खर्‍या 
अणभवाचीं. पोटतिडकेन भायर सल्ल्यांत. तांकां खोड कोण कशी धरीत? तुमी हीं 
अुतरां कोणालीं तीं पारखिलीं व्हय? नामनेचे १५७/८1७ - हांव तांकां निजशास्री | 
म्हणटां - सर सी. व्ही. रमण, जांणी १९३० वर्सा नोबेल बक्षीस जोडून सगळ्या 
संवसारांत आमच्या हिंदुस्तानाचें नांव घणघणायलें, तांच्या तोंडांतलीं हीं अुतरां. 
संस्कृत भास ही अक मेल्ली आनी विसरून गेल्ली भास समजतात. म्हणटकूच हेर 
मेल्ल्या भासांभरशीं तिकाय सर रमणालो लडे-फोग पडलो-सो जालो ना? तीय 
आमगेल्या भुरग्यांनी ह्या फुडें शिकूंक फावना-शी जाली ना? तर रमण आनिकूय 
सांगतात, “थारायिल्ल्या वेळार, तारतीम राखून, संवसारांतलीं कांय पुस्तकां-घरां 
जाळून अुडेल्यार बऱ्याक पडत.' तांच्या झुलोवपावैल्यान पंडिती विद्येची तांकां 
घाण येता. येवंक फावो. तांकां जाय तरी किते? ‘Originality, a desire to penetrate 
the seerets of nature and attempt to grasp new knowledge.' ज्या सुवातेच्या 
बोंबाड्यांत वा ब्रह्माच्या तांतयांत - ब्रह्मांडांत - आमी जीव वावुरतांत तो बोंबाडो 
कसो घडलो? कित्याचो घडलो? कसो नांवा -रुपाक आयलो? हें समजूंक आमच्या 
भुरग्यांनी वावरूंक जाय ही तांगेली म्हणणी. सुपुल्लें भुरगें नळयेंत शाबवाचें अुदक 
भरता, फूक मारता आनी बोंबाडे काट्टा. ते फुगून मोटे जातात आनी फुट्टात. असोच 
हो ब्रह्माण्डाचो बोंबाडो ओक दीस फुट्टलो व्हय? हाचे वैल्यान, सर रमण पुर्विल्ल्या 
वेदान्त्याभाशेन माया-ब्रह्माचो, फोव-कातली नाशिल्लो, सुको जागर घेवन 
बसल्यात अशें कोणाकूय दिसत जाल्यार, ती तागेली चूक आसा. सर रमण मायेकूय 
वळखनात आनी ब्रह्माकूय वळखनात. तीं कोल्याचीं शिंगां तांकां नाकात. तांकां जें 
कितें रसायणसाळेंतले नळयेंत अणभवाक येता तेंच खरें. ब्रह्य आसलें जाल्यार तें, 
ते नळयेंत घालतले, दिव्याचेर धरतले, तापै-तापै-तापैतले आनी मागीर कितें तें 
आपलें मत्त दितले. हर्शी ना. तांकां पंडिती विद्येची घाण येता ती वोगीच न्हय. 
आमचें कसलेंय शास्त्र पळ्यात. आमचो वेदान्त घेयात. आमचें नक्षत्र-जोतीस 
घेयात. आमचें फळ-जोतीस घेयात. आमची वैजकी घेयात. जें ओक फावट पुर्विल्ल्या 
जाणटेल्यांनी बरोवन दवह्लां तांतूंत संवसारांतलें आतांचें, फाटले, फुडलें सगळें 
गिन्यान भल्लां असो आमगेलो समज. तांतूंत अुज्यागाडी आयल्या, मोटारगाडी 

 आयल्या आनी विमानूय आयलां. तांतूंत कोणें कसलोच बदल करचो लागना. 
न्हय, ताचे आड अक अुतरूय तोंडांतसून काडूंक फावना. काडल्यार जालो तो 
पातकी, पाखंडी, नास्तीक आनी अभिमानाभायरो. आमी, पळोवंक गेल्यार, शेळो 
मांडिल्ले तळयेंत जशे बेबे बुचकळटात तशे जाणटेल्यांच्या सांटेल्ल्या अुदकांत 
बुचकळटांत. आमी तें केन्नाच अुसपून भितल्ल्यो झरी पळेनात आनी निवळायनात. 
आमी आमगेल्या भुरग्यांच्यो जल्म-पत्रिका करतांत आनी तांचेर आधारून आमी 
तांच्यो सोरगती थारायतांत. आमचो समज असो आसता कि भुरग्यांच्या सुखा- 
दुखाचेर मळबांतले गिरावळिचो परिणाम जाता. हे गिरावळींत बुध, शुक्र, मंगळ, 
गुरु, राहू, केतु आनी शनि हे गिरे लेखून तांचे जोडयेक चंद्र आनी सूर्य हांकां 
आमगेले जोतिशी बसैतात. परंत मंगळ, गुरु आनी शनि हांचे भोंवतणी जे चंद्र 
भोंवाडे काड्टात तांकां ते हिस्पांतूच घेनात. १९३० वर्सा ९॥०० - प्लुत = यम 
गिर्‍याचो सोद लागलो. त्या आदीं म्हळ्यार फाटल्या शेंकड्यांत |४७७(॥॥७ = 
वरुणाचो सोद लागलो. परंत आमगेल्या जोतिशांनी ह्या गिऱ्यांक अजून आपणाल्या 
पंचांगांत सुवात दिवंक ना. म्हणटकूच ह्या गिच्यांचो परिणाम धर्तरेवेल्या मनशांचेर 
जायना अशेंच आमी समजुंचें? तांचो परिणाम जायना जाल्यार मंगळ, शुक्र, गुरु, 
शनि हांचो तरी कित्याक जावचो? आनी कित्याक जाय ही अर्दुकड्या जल्म- 
पत्रिकांची धोंस? आमगेलो वेदान्तूय असोच. बादरायण, शंकराचार्य आनी 
रामानुजाचार्य हांणी जें कितें ओक फावट बरोवन दवल्लां ताचे आड आमी तोंड 
अुगडूंक फावना. तांच्या मत्ताभाशेन मनशाक जें सुख-दुख भोगता तें जाच्या ताच्या 
कर्मान. देव तांतूंत हात घालिना. परंत मनशान कर्म केलें केन्ना? ते म्हणटात 'फाटल्या 
जल्मांत.' परंत संवसार जेन्ना पैलो-वैलोच नांवा-रुपाक आयलो आनी पैलो- 

वैलोच मनीस घडलो तेन्ना ताका जें सुख-दुख बादूंक लागलें तें खेंच्या जल्मांतल्या 
कर्माखातीर? ते म्हणटात 'आदल्या संवसारांतल्या आदल्या जल्मांतल्या 
कर्माखातीर.' बरी जाप ही वेदान्त्यांची. चाखाभाशेन घुंवता. तिका मुदल ना आनी 
अखेरूय ना. अशें जर हें संवसाराचें आनी कमचिं चाख ओकसारकें घुंबता तर 

देवाक कित्याक पांयां पडचें? संवसाराचे फाटीक कर्म लागलां आनी कर्माचे फाटिकूय 

कर्म लागलां. म्हणटकूच भर्तृहरिल्या अतरांनी 'नमस्तत्कर्मभ्यो विधिरपि न येभ्यः 

प्रभवति' अशें म्हणून त्या बळीश्ट कर्माकूच शेकानशेक नमस्कार घाल्यार वायट? 

तरी आसतना, जायते वेदान्ती आनी तांचेभरशीं भायर पडिल्ले पंडीत बाळ गंगाधर 

टिळक ब्रह्माची आनी वेदान्ताची अजत राखचे खातीर 'गीतारहस्यां'त म्हणटात 

'मायात्मक कर्मच मूळारंभीं कोठून आलें हेंच ज्याअर्थी सांगतां येत नाहीं, त्याअर्थी 

तदंगभूत मनुष्य हा कर्माच्या फेच्यांत प्रथम कसा गोंविला गेला हेंहि सांगणें शक्‍य 
नाहीं.'€ हाका म्हणटात पंडितपण. सर रमणांक असलें पंडितपण मानना. हे पंडीत 
बोकल्याभाशेन दोळे धांपून दूद पियेतात आनी भोंवतणच्या संवसारानूय दोळे 
धांपल्यात म्हणु समजतात. कर्म मुदलाक देवान घडलें अशें तांणी म्हळें जाल्यार 
तांगेल्या वेदान्ताच्या धोलाऱ्याच्यो आनी देवाच्यो, वांगडाच वादऱ्यो लागच्यो 
नात? मनशाच्या सुखा-दुखाक आनी पातका-पुण्यतायेक देव मूळ जाबचो ना? 
ताच्याच कपळार संवसारांतल्या सगळ्या अपेसाचो बुडकुलो फुटचो ना? अशें 
जावचें न्हय भाशेक, त्या अपाट-बळीश्ट देवाक हिंदुस्तानांतले दुबळे पंडीत 
आपल्या अुतरांच्या लडलडीत धिगयांनी सांवारून धरूक पळेतात आनी बाबड्या 
कर्माक बडे-बडे-बडेतात. ताचो कुंडो काट्टात. परंत देव घडघडून सकला पट्टा. 
ताच्या पांयांतळचें पेडूच सारकें धड ना. ताचेर तो अबे कसो राबत? सर रमणांक 
वेदान्त्यांलें ब्रह्म दिसूंक ना. परंत॑ कर्म दिसलां. देखून, ढाक्का विद्यापिठाच्या 
कॉन्व्होकेशनच्या अुलोवपांत थोड्या दिसांफाटीं, तांणी भुरम्यांक सांगले कि 'शास्त्र 
आतां नवो धर्म, नवें तत्त्वशास्त्र जलमा घालता. ताचे फुडें सिद्ध जायनाशिल्ल्या 
पुराव्यांचेर अबारिल्लीं पोरणीं मत्तां तगचीं नात. 'Science is opening out new 
vistas of thought, creating a new religion, a new philosophy to replace 
beliefs which are not founded on demonstrable truth." * ही तांगेली म्हणणी 
कोण लटकी म्हणत? मुंबेच्या भुलोवपांत तांणी आमकां कळेलें कि 'शास्त्रान आमकां 
ह्या सुवातेच्या बोंबाड्याचें - ब्रह्माच्या तांतयाचें - ब्रह्मांडाचे नवें रूप दाखैलें. 

फाटल्या दोनशीं वर्साच्या वावराचें हें फळ. 'Science has given today a new 
View of the universe we live in; that is the result of the last 200 years 
190001.' परंत हें रूप आमी हिंदुस्तानांतले लोक अजून बारकायेन ध्यानांत घेनात. 

आमी आमगेल्या घरांत विजेचे दिवे पेटैतांत, मोटारिंनी धांबतांत आनी विमानांनी 

अट्टांत, तरी आसतना आमची मनां पोरण्या ब्रह्मांडांतूच वावुरतात. आमी अजून 

पांचशीं वर्सा फाटीं पडल्यांत. मलाकाची भोंबडी करून आयिल्ल्या गोंयच्या 

हुंदरापरस आमगेले विचार निखालूस निवळूंक नात. तो बाबडो हुंदीर गोंयच्या 

धक्या लागशिले भंगसाळेंतल्या ओका निळकुट्यांत रावतालो खें. तो ओक दीस 

लागसार नांगरिल्ल्या पुर्तुगेजांच्या बतेल्यांत पावलो आनी थैं दाळाक लायिल्ल्या 














८ = गीतारहस्य, पुणें १९१८, कर्मविपाक, प,. २६३. 
९ - The Examiner, 13-8-1932, p. 358. 

. तांदळांच्या ओका गोणांत रिगलो. तांदूळ खावच्या नादांत पर्थून तडीर वचची चत्राय 
ताका अुल्ली ना. तितले म्हणसर बतेलो भायर घालो. भितर हुंदीर अडचून अल्लो. तो 
कानानुरा आनी कोची पावलो. थैंसून लंखेक आनी मलाका गेलो आनी त्याय फुडें 
माकाव आनी तिमोरा पावलो. बतेलो आसा तसो तींच पेणीं करीत गोंयां पावलो 
आनी बाबडो हुंदीर सुसंगीत आपल्या मुदलच्या बिळकुट्यांत रिगलो. कोंकणी 
भाशेंत 'हुंदीर मलाका वचून आयलो' म्हणटात तो होच गोंयचे भंगसाळेंतलो हुंदीर. 
सभाग्यान तल्या कोसांची भोवडी केली खरी परंत ताच्या मनाचेर कुस्कुटाओदोय 
परिणाम जालो ना. अशीच आमची आवतिकाय. आमी विमानांत आुट्टांत खरे. 
परंत तें जड-गुळो विमान ल्हव-पीक कापसाभाशेन वाऱयान अुबता करें हें आमचे 
भितल्ल्या भोव थोड्या जाणांक समजता जातलें. हें आमकां समजना हाचें कारण 
आमी कसलेच वस्तिच्या मुळाक हात घालिनात. देखून सर रमण आमकां सांगतात 
'तुमी पंडितपण सोडात आनी दर ओकले वस्तिच्या निजांत रिगात.' कितली 
मोलादीक ही सांगणी? आमी ल्हाना-व्हडांनी खऱ्यांनीच तर ती आमच्या 
काळजाच्या पट्यार कांतोबंक जाय. 

सर रमणांच्या सगळ्या अलोवपाचें सार ध्यानांत घेतलें जाल्यार पंडितपणाची 
बड़ाय सोडून आमी सगळे शिकिलें तांकां जाय. किरासारकीं अुतरां आनी पुस्तकां 
पाठ करून निखटी परिक्षा पास जावप तांकां नाका. आमी जें कितें शिकूंक लागतांत 
तांतूंत मुळाक हात घालचो हीच तांगेली त्सा; बारकायेन येवजिल्यार सकला 
धर्तरी आनी वैर मळब हेंच अक मोटें व्हडलें पुस्तक आसा. धर्तरेर आजवेर हजारांनी 
पंडीत जाले; परंत तांणी ह्या पुस्तकाची सांसवाओदीय सुवात अजून धड वाचूंक ना. 
आमच्या फुड्यांत कितलींशींच अक्षरांची अक्षरां आनी वळिच्यो बळी पडल्यात. 
ह्यो सोडून आमी सांसवाअद्या गिन्यानाचेर वाद मातैतांत आनी वेळ होगडायतांत हें 
सर रमणांक मानना. सांसवाअद्या गिन्यानाची तांकां पर्वा ना अशें न्हय. त्या 
गिन्यानाच्या आधारानूच तर आमकां फुडलीं अक्षरां लावन फुडल्यो वळी वाचूंक 
येतात. सर रमण हे निजाचे शास्त्री आसात. तांच्या शास्त्राची बुनेद म्हळ्यार परमाणू. 
अका अुदकाच्या थेंब्यांत कोटयांचे कोटी परमाणू आसतात. हाचे वेल्यान ही वस्त 
कितली बारीक आसूंक जाय ती येवजुनूच पळोवची. अिग्रजीत परमाणूक 9101) 
म्हणटात. हें ग्रीक अतर. हाचो अर्थ बांटे करुं नज जाल्ली वस्त. सुमार दोन हजार 
वर्साफारीं ग्रीक तत्त्वशास्त्र्यांनी कल्पना केली कि हो सगळो संवसार बारकिल्या 
परमाणुंचो घडला. आमच्या हिंदुस्तानांत जाल्यार ही कल्पना प्रिकां आदींच 
आुजवाडा येबन ताचें अक शास्त्रूय जालें. ताचें नांव वैशेषिकदर्शन. हाचो शास्त्रकार 

ताणें अिल्ल्यो अिल्ल्यो कणयो केल्यो; देखून ताका तें नांव पडलें-शें दिसता. 
ताणें परमाणूक 'परिमण्डल' म्हळ्यार वांटकुळी वस्त हें अुतर लायलां. तागेले सूत्र 
'नित्यं परिमण्डलम्‌''* अशें आसा.हाचो अर्थ परमाणू केन्नाच ना-सो जाय ना. तो 
सर्दिचो आनी सासणाचो. हे भाशेन परमाणुचें गिन्यान सुमार अडेच हजार वर्सांफाटीं 
संवसाराक जालें. तरी आसतना तितलेंच पोटासरशीं घेवन बसनासतना, ओवरोपेव 
शास्त्र्यांनी त्या परमाणुची वळख करची येवजिली. सर रमणांले म्हणणेभाशेन, 
तांणी मुळाक हात घालो. परमाणू सासणाचो आसून ताचे कुडके जावं नजत हे 
पुर्विल्ल्या जाणटेल्यांचे विचार ते बेश्टे घोंकीत बसले नात. तांणी फकत आधाराक 
तांचे विचार घेतले आनी ताचें खरें-लटकेंपण ते पारखूंक लागले. तांणी त्या परमाणूक 
खाऱ्या बांगड्याभाशेन रसायणसाळेंतले रांदनींत घालो, भाजलो, ताची शेंश्टी 
धाडायली आनी किसमूर केली. तेन्ना तांकां समजून आयलें कि ताका 'at०॥' 
आनी 'नित्यम्‌' हीं दोनूय आुतरां फावनात. ताचे कुडके जातात. तसोच तो ना-सो 
जाता. तांणी परमाणुंच्यो दोन पासून ब्याण्णोय मेरेन अिल्ल्यो अिल्ल्यो तिस्त्यो 
केल्यो. तांतूंत मदीं जड न्युक्लियस (१०७८७) म्हळ्यार गर्बकणी आसून तिचे 
भोंवतणी ९७८०१ म्हळ्यार वीज-कणयो, सुर्याभोंबतणचे गिरावळीभाशेन भोंबांडे 
काट्टात अशें तांकां दिसून आयलें. केदो -सो परमाणू आनी केदें व्हडलें ताचें शास्त्र. 
परंत हें तांणी अडेच हजार वर्साफाटल्या िल्ल्या-शा आधाराचेरूच रचले, हें 
आमी विसरूक फावना. 

निजाच्या शास्त्र्यांनी जशी परमाणुची वळख घेतली तशीच भाशेच्या 
शास्त्रयांनी आतरांची वळख घेतल्यार सर रमणांक नाका-शी न्हय. तांकां बेश्टो 
पंडितपणाचो जागर मात नाका. मुळाक हात घालून कितेंय नवें सोदून काडात ही 
तांगेली म्हणणी. परंत आतरांची वळख घेवंक तीं रसायणसाळेंतल्या आुज्यांत घालून 
अुपकारनात. तांची रसायणसाळ वेगळीच आसा. ही रसायणसाळ म्हळ्यार आमगेले 
कान. तांतूंत आमी दर ओकलें अतर घेवन ताची बारकायेन चिकित्साय करूंक 
जाय. संवसार जसो परमाणुंचो घडला तसोच तो अुतरांनी भल्ला. क्रिस्तांव धर्मांत 
जाल्यार सणसणीत म्हळां कि 'मुदलाक अुतर आसले... आनी अतर होच देव.'१' 
‘In the beginning was the word... and the word was God. अतराची योग्यताय 








१० - वैशेषिक, ७. १. २०. 
११ - John, 1.1. 

अदी व्हडली आसा. परमाणू जल्मनाफुडें थें झुतरूय जल्मलेंच. ताका कळाव ना. 
दोन जिनस ओकठांय जायनाफुडें नाद जालोच. ओका हाताचेर दुसरो हात मारिनाफुडें 
“फट' जाता. हें अुतर न्हय? आमकां मनशांक दिसता कि संवसारांत अकले आमी 
मनिसूच आुलैतांत. बाकिचो संवसार मोनो. परंत खरेपणानशीं पळोवंक गेल्यार 
सगळो संवसार अुलैता. आमी कान दिवन आयकनात ही आमची पिसाय. दोंगर 
अलैतात, झाडां आुलैतात, न्हंयो अलैतात, समुद्र अुलैतात, सुकणीं अलैतात, सावदां 
अुलैतात. आमगेल्या घरांतूच पळोवंक गेल्यार आमचीं दांतीं अुलैतात, सुपां 
अुलेतात, ओल्ल्यो अुलैतात. बायलां तांदूळ सांवारता आसतना सुपां जें गीत 
गातात तें जायत्या जाणांनी आयकलां जातले. सूप तांदळांक म्हणटा, 'तुमी जाल्लेऽ 
कित्याक? तुमी मेलेनात कित्याक? अरेऽ5 तुमी जाल्ले कित्याक? तुमी मेलेनात 
कित्याक?' खरेंच ताचें. मनीसजात अक सारकी तांदळाचे फाटीक लागल्या. ती 
तांकां सांजसकाळ अुकडून अुकडून खाता. कित्याक पापयांनी जल्मा येवंक जाय 
आसले? तरी आसतना ते हांसतात, नाचतात आनी आदनांत पडनाफुडें रट्टात! तांचे 
ते वळवळे पळोवन आमी दया-माया नाशिल्ले मनीस तांकां थोमणो मारून म्हणटात, 
'पळेलें मू? हे सुपांतले कशे हांसतात आनी आदनांतले रट्टात?' आमगेल्या पोरसांत, 
चड फांत्या-पारार पिपळाचे तेंगशेर ओक बोचुड़ी बसता. हिंदुस्तानात तिका बुलबुल 
म्हणटात. ती अुलैता. ती भौनभौन म्हणटा, 'पिक-पिक-पिक-पिकांव.' ह्या ुतरांक 
कांयच अर्थ ना-सो तुमकां दिसता? ती बेकार पडल्या म्हणु तशी आुलेता? तिका 
तितलींच अुतरां येतात? दुसरीं कसलींच अुतरां तिका येनात? तिगेलें पिक-पिकांव 
आयकनाफुडें आंब्याच्या ताळ्यांनी राविल्ली दुसरी ओक बोचुड्डी तिका जाप दिता. 
तिच्या अुतरांचो नाद वेगळोच जाता. म्हणटकूच सुकण्यांक भास आसा-शी जाली 
ना? मनशांसारके तांकां मेकळे मेकळे अुच्चार करूंक येना जाले म्हणु कितें जालें? 
कावळो काऽ-काऽ करता, अशें आमकां दिसता. आनी देखुनूच आमची सुपुल्ली 
भुरगीं ताका 'काको' म्हणटात. परंत तागेल्या कोशांत तितलेंच अुतर आसा-शें 
तुमकां दिसता? तो मनशांभाशेन जायते फावटीं सभा भरैता. तांगेल्या सभांची 
सुवात, मुंबैसारक्या शारांत, चड करून आगाशांचेर आसता. आगाशेच्या चारूय 
पार्‍्यांचेर ते मांडणेन बसतात. मनशांयपरस रिती -रविशेन बसतात आनी अुलोवपां 
करतात. तीं सगळीं झुलोवपां ओकल्या 'काऽ' ह्या अुतरानूच सोंपतात अशें तुमी 
समजुं नाकात. कांय कावळे मदींच खुबळटात, तांकां रागाचो किंवाटो येता, ते 
पांखां फापुट्टात आनी व्हाअसरायच्या असेंब्लिंतल्या वांगड्यांभाशेन सभेचेर 
भश्टकार घालून चलूंक लागतात. म्हणटकूच दुसरे कांय कावळे तांची सायबाजात्रा 

करून तांकां समजावन हाट्टात आनो कांय वेळान तांची सभा अलगता. हो सगळो 
वेव्हार निखट्या 'का5' आतरानूच जाता अशें कोणाच्यान म्हणुं येत? बारकायेन 
येवजिल्यार मनशांच्या कोशाभाशेन कावळ्यांचो कोशूय जायतो व्हडलो आसूंक 
जाय. आमी मनशां तो ध्यानांत घेनात हांतूंत कावळ्यांचो बाबड्यांचो कसलो 
गुन्यांव? सांगचेलें झितलेंच कि जाणपण आशिल्लो तसोच नेणपणान भरिलो सगळो 
संवसार मुदलापासून अुलैता. म्हणटकूच ताची कसलीय तरी भास आसूंक जाय 
आनी मुदलाक ती ओकरुपी आशिल्ली जावंक जाय, हांतूंत दुबाव ना. जाणपण 
नाशिल्ली जड फातुल्ली दुसरे फातुल्लेक आपटल्यार 'ट' अक्षराचो नाद जाता. तेच 
भाशेन, जाणपण आशिल्ल्या मनशान आपली जीब तोंडाभितल्ल्या वैल्या 
खोंप्याचेर आपटिनाफुडें 'ट' अक्षराचो नाद जाता. हीच गजाल हेर अक्षरांची. 
बारकायेन सोदूंक लागल्यार मनीस जीं जीं अक्षरां अच्चारता तितलींय जड संवसाराक 
अुच्चारूंक येतात. पाणिनीक मेळिलीं पैलींवेल्लीं चोदा सुत्रां महेश्वराकडसून मेळ्ळीं 
अशें समजतात. महेश्वर ओक फावट नाचूंक लागलो खें. नाचून जातकूच ताणें चौदा 
खेपो आपल्या हातांतलें गिडबिडें वाजैलें आनी दर अकले खेपे तांतूंतसून ओक ओक 
सूत्र म्हळ्यार सूत भायर सल्लें.'` संवसारांत जितले नाद घुमघुमतात तितलेय नाद 
त्या चौदा सुतांत गुथल्यात. संवसारांत जितले नाद घुमघुमतात तितलेय नाद त्या 
चौदा सुतांत गुथल्यात. अ, जि, अ, ऋ, लू, ओ, ओ, अ, ओ, ह, य, व, र, ल, 
ज, म, ङ, ण, न, झ, भ, घ, ढ, ध, ज, ब, ग, ड, द, ख, फ, छ, ठ, थ, च, ट, 
त, क, प, श, ष, स, ह मेळून ४३ नाद त्या जाणपण नाशिल्ल्या जड 
गिडबिड्यांतसून भायर सल्ले. हे गजालींतसून काणी आनी कवितेचो रोस गाळून 
अुडेतकूच, आमगेले बुद्दिच्या आनी अणभवाच्या कसाक तगता तें अितलेंच कि 
जाणपण आशिल्लो मनीस आपल्या तोंडान जे अुच्चार करता तेच नेणपणान भरिल्ल्या 
जड संवसाराकूय करूंक येतात. हो तलो पुरावो आमकां मेळटा जाल्यार, सगळ्या 
संवसाराची मुदलाक ओकरुपी आनी ओकलीच ओकली भास आसली म्हणपाचोय 
पुरावो आमकां कित्याक मेळना जायत? असलो पुरावो भौमानेस्त विजयाबायनी 
केन्नाय सोदून काडलो जाल्यार सर रमणांक तो नाका-सो जावचो ना. ते तांकां 
माथ्यार घेवन नाचतले आनी त्या वेळार आमकां गोंयकारांक जें गर्व जातले तें 
सांगून अुपकारना. ते विजयाबायक म्हणटले, 'मुबेचें म्हजें अलोवप तुमी अुस्तस्यां 








१२ - माहेश्वराणि सूत्राणिः- येनाक्षरसमाम्नायमधिगम्य महेश्वरात्‌। कृत्स्नं व्याकरणं प्रोक्तं तस्मै 
पाणिनये नमः । नृत्यावसाने नटराजराजो ननाद ढक्कां न व पंच वारान्‌। उद्धर्तुकामः 
सनकादिसिद्धानेतद्विमर्शे शिवसूत्रजालम्‌ । शर्न्देदुशेखरः 

व्हरनासतना, तांतूंतलो खरेलो अर्थ ध्यानांत घेतलो हें भोव बरें केलें. म्हाका जाय 
जाल्लेंच तुमी केलें. तुमी मुळाक हात घालो. तुमी पाणिनिली अष्टाध्यायी शिकली, 
कात्यायनाली वार्तिकां शिकलीं, पंतंजलिलें महाभाष्य शिकलीं आनी तुमगेलो 
नामनेचो गोंयकार बामण महामहोपाध्याय भट्टोजी दीक्षित हागेली सिद्धांतकौमुदीय 
तुमी शिकली. तुमी तुमगेल्या शिकपाची भोव बसे झुपयोग केलो. शाबास! 
शाबास!' निजाच्या शास्त्रांत मन घालतकूच सर रमणांसारक्या विद्वानांक, खोरजिच्या 
रंवथ्यापरस कोटी वांट्यांनी बारकिल्या परमाणुंचो पराक्रम दिस्टी पट्टा जाल्यार, 
संस्कृत व्याकरणाच्या शास्त्रांत विजयाबायनी मन घालतकूच, मुदलचे ओकरुपी 
भाशेचे परमाणू जे धातू, ते तांकां कित्याक दिस्टी पडचे नात? हे धातू हाताक 
लागतकूच मुदलची भास समजूंक तांकां कळाव लागत? बारकिल्या परमार्णूपासून 
जसो मोटो व्हडलो संवसार घडलो तशेच मुदलच्या नादांतसून धात 

परमाणूंपासून जसो मोटो व्हडलो संवसार घडलो तशेच मुदलच्या नादांतसून धातू 
घडून तांची पैलीवैली भास घडली अशें आमी कित्याक मानचें न्हय? संवसाराचो 
अंतपार नाशिल्लो आरंभ आमी सोडून दिलो आनी मनशाच्या जल्मापासून तागेले 
भाशेचो आमी सोद करूंक लागल्यों जाल्यार वायटाक पडत? धर्तरेर मनशाचो 
जल्म जाल्यार तीन लक्ष वर्सा जातीत खें. तो जल्मा येतपासून झुलोवंक लागला 
हांतूंत दुबाव ना. म्हणटकूच, तेन्ना पासून आजवेर ताची भास कशीकशी वाडत 
गेली, तिका कसलें कसलें रूप मेळ्ळें हें सोदून काडप म्हळ्यार मुळाक हात घालप 
न्हय? हे सम करून कित्याक अपकारनात अशें कोणाच्यान म्हणुं येत? हे असले 
त्रम करूंक जो कोण फुडें सरता ताका संस्कृत व्याकरणासारकें दुसरें भोव बरें 

साधनूच ना म्हळ्यार जाता. संस्कृत व्याकरणांत धातुंची बारकायेची किसोवणी 

केल्या तशी आनीक खेंचेच जिते आनी मेल्ले भाशेंत दिस्टी पडची ना. संस्कृत 

व्याकरणाचो सुगुर्वो तलो भोव बरो आसा कि ताची वळख जायनाफुडें येवरोपेव 

लोकांक आपुण कोण, आपलें मूळ कितें, आपलें घराणें खेंचें आनी आपुण खेंसून 

आयिल्ल्यों म्हणपाचें गिन्यान जालें. ते आतां आपुण 'आर्य, आर्य' म्हणून 

आमचेयपरस अदीक बडायो मारतात. आनी ह्या खातीर तांची अपुर्बुहद कोण करीत? 

खऱ्यांनीच तर तांकांच आनी तांतूंतूय जर्मन लोकांक हें अुतर भोव बरें सोबता. 

आमच्या हिंदुस्तानात नात तितले संस्कृत पंडीत जर्मनींत आसात. आनी ते निखरे 

कीर न्हयत. संस्कृत भाशेचो ठाव आनी खर तांणी पळेल्या. आमगेल्या पंडितांक 

जें लागना ताची फोडणिशी जर्मन पंडितांकडसून रोखडी मेळटा. होच तांगेल्या 

निजाच्या रगताचो गडगंज पुरावो आसा. 

संस्कृत व्याकरण शिकतपासून येवरोपेव पंडितांनी भाशेचें ओक शास्त्र केलां. 
संस्कृत, झेन्द, ग्रीक आनी लातीं ह्या भासांची आवै मुदलाक अकलीच आसूंक 
जाय अशें तांकां दिसूंक लागलां. ते, ते मुदलचे भाशेक सोदून काडूंक वावुरतात. 
विजयाबाय संस्कृत व्याकरण पोटतिडकेन शिकतीत जाल्यार तांकां हो आजवेरचो 
वावर तयार मेळटलो आनी तांतूंत रिगूंक तांकां सोंपें पट्टलें. तांचेसारके बायलमनशेन 
म्याट्रीक परिक्षेत संस्कृत भास घेवन बक्षीस जोडिल्लें पळोवन म्हाका हें अितलें 
अुलोवचो फुरफुरो आयलो. म्हगेली अित्सा तांणी तडीक पावन सगळ्या संबसारांत 
आमगेल्या गोंयाचें नांव चड व्हड करचें आनी गोंयची गार्गी वाचक्नवी म्हणु तांणी 
लोकीक जोडचो. 


- २८ आगोस्त १९३२ 

भुरग्यांलो 
[लो इष्ट 
ष्ठ 

इल्लीशी फोडणिशी 


सातवो पाठ. आपालिपा. 

हांतूंत भुरग्यांचीं लुडबीं उतरां घालून “आपालिपा, सायलिपा, सायचो गोंडो 
सोदून काड' अशें म्हळां. 'सायलिपा' आनी 'सायचो गोंडो' हांचे बदला 
अनुक्रमान 'साळ लिपा' वा 'साळची लिपा' आनी 'साळचो गोंडो' अशेंय 
म्हणपाची चाल आसा. | 


आठवो पाठ. आखोमाखो. 
हांतूंत म्हारा, म्हारा, येहें बेतें' हाचे बदला 'म्हारा, म्हारा, येहें पेटें' वा 'पांटें' 
अशेंय म्हणटात. 


अठरावो पाठ. चांदीमामा. 
हांतूत 'आळयो-माळयो' हाचे बदला 'हात-माळयो' अशेंय म्हणटात. 


विसावो पाठ. खुतखुतलो. 
हांतूंत 'खुतखुतलो' हाचे बदला 'खितखितलो' अशेंय म्हणटात. 

पैलो पाठ 


कोंकणी भास 


'माणकुल्या भुरग्या, तूं कोण, तुजो देस कोण आनी तुजी भास कोण ती तृं 
जाण?' 

'हांव कोंकणो. कोंकण म्हजो देस. कोंकणी म्हजी भास.' 

'तुजी भास तुका बरी येता?' 

“म्हाका ती उलोंक येता. बरोंक आनी वाचूंक येना. म्हाका ती कोण शिकैना.' 

'शिकेल्यार शिकशी?' 

'बरेभाशेन शिकन आनी हेरांक शिकेन.' 

'तुका ती हांव शिकेतां. बेगीन शीक आनी दुसऱयांक शिकै.' 


दुसरो पाठ 


मडवळणिची नबत 


'पिपि पि-पि पि पि!' मडवळणिची नबत जाली. ती काळी चंद्रकळा न्हेसल्या, 
आंब्याचे उंच तेंगशेर बसल्या आनी पांखाटे फुलोन म्हणटा, 'ऊठ म्हज्या बाबुल्या. 
हें फळे भिणभिणलें. सूर्यामामाले गाडयेचे घोडे दिसूंक लागले. ऊठ म्हज्या राया. 
भायर वचून यो. तोंड धू. आंगावलीं घाल. सूर्यामामाक येवकार दी. आवैक पांयां 
पड. बापायक पांयां पड. जाणटेल्यांक पांयां पड. साळेंत वच आनी बेगीन शीक. ' 


तिसरो पाठ 


म्हजी बा 


म्हजी बा बरौंक जाण. ती म्हाका मांडयेर बसैता आनी अपुर्बायेन बरौंक शिकेता. 
हांव चुकलों जाल्यार ती म्हाका मारिना आनी उलैना. ती सांगता, हांव शिकलों 
जाल्यार, शाणो जातलों, बरपाक्षरी जातलों, लोकांच्या बच्याक वावुरतलों आनी 
सगळेजाण म्हाका मान दितले. 

साळेंतसून घरा येतकूच बा म्हाका खांवक दिता. तिणे लाडू, नेवच्यो, चेकच्यो 
आनी कोडबाळीं करून चौखांत दवल्ल्यांत. तिची सांगणी आयकतकूच म्हाका ती 

शाणुल्या आनी गुणुल्या म्हणून म्हजी उमा घेता. तिची सांगणी हांव आयकतां आनी 
केन्नाच हट करिना. 


चौथो पाठ 


आमचे शणेमाम 


आमचे शणैमाम भांगराचे मनीस! ते आमची अपुर्बाय करतात. ते आमकां 
मारिनात. ते आमचेर दोळे वाटारिनात. पाठ घेंवच्या वेळार ते आमकां लागीं आपेतात 
आनी मायेन आमचे फाटीवैल्यान हात भोंवडायतात. आमकां तांचो भय दिसना. 
आमी आमचो पाठ चुकनासताना घडघडीत म्हणून दाखैतांत आनी शणैमाम आमकां 
तोखेतात. 


पांचवो पाठ 


आमचे शणेमाम 


बा, आमचे शणैमाम कितले बरे म्हणचे! काल शिकोंच्या वेळार ताणी आमकां 
दोन काणयो सांगल्यो. एक कुंडे-कुस्कुराची आनी दुसरी कवडुल्याची; पाठ घेवन 
जातकूच, ताणी आमकां खारको वांटल्यो; जायते फावटीं सांजेवेळा, ते आमकां 
न्हंयेचे धडेर आनी दोंगराचेर भोंवक व्हरतात. थें फातुल्ल्यो, शिपयो, घुलो, पानां, 
फुलां आनी फळां जमोन तांच्यो गोड गजाली ते सांगतात. असल्या शणैमामाकडेन 
शिकूंक आमकां बरें दिसता. बा, आतां हांव बेगीन बेगीन शिकतलों. 


सवो पाठ 


खेळ 


शणेमाम सांगतात, भुरग्यांनी आपणाचो पाठ जातकूच खेळळ्याबगर रावचें 
न्हंय; खेळळ्यार आंग घोळटा, जीव सूड जाता आनी घटाय येता. पणून सगळोच 
दीस खेळांत घालोंक जायना. बरपाच्या वेळार बरप आनी खेळाच्या वेळार खेळ. 
साळ सुट्टकूच, शणैमाम आमचे वांगडा खेळूंक येतात आनी कशें खेळचें तें आमकां 
दाखैतात. ते म्हणटात, खेळांतूय भुरग्यांनी फटी उलौंच्यो न्हंयत आनी रडी खांवच्यो 
न्हंयत. खेळांत हार आयल्यार सोंसून वोगी रावचें. 

सातवो पाठ 


आपालिपा 

आमची साळ सुटली गया ! सुटली गया ! 

आतांआमी खेळुंया गया ! खेळुंया गया ! 

सोनू, आमी कित्यान खेळुंया? हयवय. आमी आपालिपानी खेळुंया. आमकां 
आनीक दोन गडे जाय आसले. शाणूक आनी गुणूक आपौया? ते पळे हांगाच येतात. 
नानू, तूं सोनुचे दोळे गच्च धांप. आमी लिपतांत. म्हण आतां - 

आपालिपा, सायलिपा, सायचो गोंडो सोदून काड. कानांत किर्ते? मूउउउदी; 
चल भावाचे सोदी. 


आठवो पाठ 


आखोमाखो 


नानू, आज आमचे वांगडा राणू खेळूंक आयला. राणू शिकूंक हुशार तसो 
खेळुंकूय हुशार. राणू, आमी कसलो खेळ खेळुंया? आटफाट, आखोमाखो, 
आन्जीण-मान्जीण कि म्हारा, म्हारा, एै बेतें? 

आदीं आमी आखोमाखोनीच खेळुंया. मागीर आटफाट आनी हेर खेळ. चलात. 
जायात तयार. धरात खांबे. म्हणात आतां - 

आखोमाखो, तेल माखो, तेलकाराचो बुडकुलो फुटलो रे ! 


णववो पाठ 


म्हजी केळ 
ही म्हजी केळ. ही पैलीं ल्हान आसली. तेन्ना तिका नेमो म्हणटाले. तो मांदन्याचे 
देगेक आसलो. थैच्यान काडून तो हांगा लायलो. आतां ताची मोटी केळ जाली. 
हाव तिका सांज-सकाळ उदक घालतां. तिच्या मुळांत न्हाता आनी आंबतां. तिच्या 
मुळांत पळे कितले नेमे रुजल्यात. तांच्योय मोट्यो केळी जातल्यो. हे केळिचीं पानां 
पळे कशीं लांब आनी रुंद. ती आतां वियेतली. तिका घड जातलो.तो पिकतकूच बा 
म्हाका केळीं खांवक दितली. हांव तीं बुकूबुकू करून खातलों. 

धावो पाठ 


म्हजो बुकलो 


म्हजो एक बुकलो आस. ताचें नांव घारसो. ताका मेमें जाय. तो पाटार बसता 
आनी दोळे धांपून गुरूगुरू करता. जायते फावटीं तो बिव्ठासरीं बसता आनी शेपटी 
हालैत हुंदराची वाट पळेता. हुंदीरमाम येतलो आनी आपुण ताका तोंडांत उडेतलों हे 
येवजणेंत तो आसता. पणून हुंदीरमाम मोटो नाड. तो भायर सरना. तो त्या बिळांतसून 
दुसऱ्या बिळांत रिगता आनी थैंच्यान भायर सरून बोकेमामाक फटेता. 


इकरावो पाठ 


मूय आनी तोळ 


एके मुयेन गिमाच्या दिसांनी पावश्या दिसांखातीर खाणाचो सांटो करून दवरिल्लो. 
पावशे दीस लागतकूच, एक तोळ तिचेसरीं येवन म्हणूंक लागलो, 'मुयेमामी, 
मुयेमामी, म्हाका भूक लागल्या. इल्ल्यो कणयो दिशी? फुडल्या गिमांत हांव त्यो 
पायन.' मुयेन म्हळें, “सभाग्या, भुकेन मरसर तूं फाटल्या गिमांत कितें करतालो?' 
तोळान म्हळें, 'हांव तेन्ना गातालों.' मुयेन म्हळें, “आतां पेंगट हालोन नाच.' 


बारावो पाठ 


वागमाम 

एके रातचें, एक भुकेल्लें वागूट खाण सोदीत गांवांत भोंवतालें. तें एके 
खोंपीलागसार पावलें. थें एकली आवै भुरग्याक म्हणटाली, 'वोगो राव पळौंया, 
बाबू. आतां आनीक रडशी जाल्यार, तो भायर वागमाम बसला, ताचेकडेन तुका 
काडून दितलीं. यो रे वागमामा आनी व्हर ह्या रडव्या बाबूक.' हें आयकून वागटाक 
मोटी खोस जाली. तें जिबली चाटून वाट पळेत रावलें. कांय वेळान भुरग्याची आवै 
म्हणूंक लागली, “आमचो बाबू गुणाचो! भोबो खाता चुनाचो! पळे कसो तो वोगी 
रावलो. ताका आतां हांव वागमामाकडेन दिंवची ना. बाऽरे वागमामा. तूं हांगा 
आयल्यार हांव तुका फारान मारतलीं. चल थैंचो.' हें आयकून वागूट निर्शेवन गेलें. 

तेरावो पाठ 
बुकलो आनी सवणीं 


एका रुखावेल्या घोंटेरांतलीं सवणीं वायटांत पडलीं. तेन्ना एक बुकलो थें गेलो 
आनी लागशिल्या खांद्यार उबो रावन मेंव-मेंब करून म्हणूंक लागलो, 'तुमच्या 
जिवाक हाली बरें ना खें? म्हाका चड हुस्को जालो आनी हांव बेगोबेग धांवन आयलों. 
चिके नाड दाखैशात? हांव तुमकां बरोसो कडो लावन दीन.' हें आयकून सवण्यांनी 
म्हळे, नाका सायबा तुजो कडो. आतां आमी बरीं आसत. तुजी गरज पडत तेन्ना 
तुका आपोंक धाडूं.' तें पळौन, बुकलो मेंब-मेंव करीत सकला देंवलो आनी तोंड 
उंवाळून गेलो. 


चौदावो पाठ 
म्हर्जे गोंय! 

गोड म्हर्जे गोंय ! सुंदर म्हजें गोंय! 

पुर्विल्ले नामनेचें, चड मोट्या भाग्याचें, उंच माथें कोंकणाचें, हें म्हर्जे गोंय! 

निजाचे अपुर्बायेचें, इंद्रनीळ मळबाचें, भांगराच्या ओताचें, रुप्याच्या चांदन्याचें, 
हें म्हर्जे गोंय! 

पथीक उदका-वाऱ्याचें, चकचयाळ पिकावळिचें, सोबीत फुलां-फळांचें, 
शिटूक सावदां-सवण्यांचें, हें म्हजें गोंय ! 

उजळ संस्कृतायेचें, खरेल्या कुळवंतांचें, उदार मनाच्या लोकांचें, पाटांगड्या 
विद्वानांचें, बळिष्ट झुजप्यांचें, बुदवंत राजकर्ण्याचें, वावराड्या कामवटांचें, कर्तुत्वी 
मनशांचें, हें म्हर्जे गोंय ! 

धतरेवैलो सर्ग, हें म्हर्जे गोंय ! 

सासणाचें सुख-दिणें, हें म्हर्जे गोंय ! 


पंद्रावो पाठ 


सहाद्रि ! 


सह्याद्रि! सह्याद्रि! हो म्हजो पर्वत! 
उंच ताची तेमकां. मळबाक चोखतात. सर्गात रिगतात. 

दुदाच्यो झरी ताचे कुशींतसून व्हांवतात. 

ल्हान-व्हड रूख ताच्या केंसांवरी दिसतात. 

कुंबये आनी कुडे, भेडस आनी दिंडे, हुस्केचे गोंडे, चार आनी हुरे, पोटकळेचे 
तुरे, ताचें आंगभर सोबतात. 

हतयांचे हिंड ताच्या पोटावेल्यान धांवतात. 

हरणां आनी मेरवां ताका शिंगांनी सांसपितात. 

वाग आनी येवलां ताचे धोलींनीं घुरघुरतात. 

बोचुड्ड्यो आनी मडवळणी ताची तोखणाय गातात. 


सोळावो पाठ 


गोमन्त समुद्र! 


हो म्हजो समुद्र ! गोमन्त समुद्र ! 

खोसयेच्या खातखुतल्यांनी दीसराव हांसता. 

उमाळ्याच्या ल्हारांनी भौनभौन फुगता. 

हालता. धोलता. 

कित्याक इतलो नाचता? कित्याक इतलो गाजता? कित्याक भुरकुट्टा? कित्याक 
मुरगुट्टा? कित्याक तिटतिट्टा? 

कोंकणाचे पांय धुंवक तो किंटकिट्टा. 


सतरावो पाठ 


पावस 


घड-घड-घडांयच ! तट-तट-तटांयच! मळबांतली म्हातारी नेटान दळटा! 
लक-लक-लक! भांगराची बीज तिका पालव धरता! घो-घो-घस-घस! पावसाच्यो 
धारो ह्यो सकला देवतात. शिरवळ्यांचे घोंस कशे जिंत्रूप दिसतात! आंबे आनी केळी, 
माड आनी फोपळी घुसुघुसु न्हातात! मौजेन धोलतात! ठपठप-ठिपठिप! रुखांवैले 
थेंबे हे मोतयांवरी गळटात! तो पळे सोनुलो! दिवलेंतली वात उदकांत उडेता. तरेकतरा 
रंगांची किरां-मोरां जातात! हो पळे शाणुलो! हाची कागदाची पातमारी मुंबे चल्ली. 
खळयेवेल्या सपाणाच्या सांकवापोंदसून ती निक्तीच भायर सल्ली. तांतूंत आंबे, पणस, 
अनसां, सारां, पत्रावळी आनी दोणे भल्ल्यात. ते विकून तो दुडू हाट्टलो. 

अठरावो पाठ 


चांदीमामा 


हो म्हजो मामा. तो धवें फुल्ल पुडवें पांगुल्ला. तो म्हाका पळेता. हांव वेतां थें तो 
येता. हांव धांवल्यार तो धांवता. हांव थांबल्यार तो थांबता. तो म्हजे वांगडा खेळटा. 
मामा, तूं म्हाका हाण्डीर धरशी? तूं म्हाका फाटकुळेर मारशी? तूं म्हाका धोंपरांचेर 
'धरून 'आळयो-माळयो, कितल्यो पोळयो' करशी? मामा, तुजे वेंगेंत तो कोण 
आस? सोंसो-कसो दिसता. माणकुलोच बरो. ताणे कान पळे कशे फुलेल्यात. 
म्हाका तो खेळूंक दिशी? आवेआवे! मामा पळे कुपाच्या आडोसाक लिपलो! सोंसो 
दिंवचो लागता म्हणून भियेलो गया! भियेलो गया! पणून तो इल्लोइल्ली भायर सरूंक 
लागलो. आतां लकलकीत बरो दिसलो. अशें कितें मामा? तूं आपालिपा कित्याक 
करता? ते लागशिले मामीवांगडा तूं खेळटा-सो दिसता. म्हाका आदीं सोंसो दी 
आनी मागीर जाय तितलो खेळ. म्हजे परस मामी तुका चड अपुर्बायेची? सोंसो दिना 
जाल्यार हांव तुजेर रागार जातलों. हांव तुजेकडेन उलोंचो ना. पळे मामा. दिना मू तूं 
सोंसो? तोड म्हजी भागा. 


योकणिसावो पाठ 


कुकूलो बाबू 
म्हजे आवैक राती कुकूलो बाबू जाला. तो मुठी आंबुळटा आनी बिटीबिटी 


पळेता. हांव ताका मांडयेर घालतलीं आनी सतू-भोबो भरैतलीं. हांव ताका तेलू 
घालतलीं आनी 'आखण-माखणू बाबाच्या जिवा राखणू' म्हणटलीं. हांव ताका 
घुसुघुसु करून न्हाणेतलीं. ताच्या दोळ्यांत काजळ घालतलीं आनी 'आंदा-बांदा 
गिरगिर चांदा, वाटीभर गंदा, शिपीभर अक्षता, बाबाच्या कपळाक तीती' करतलीं. 
हांव ताका पाळण्यांत घालतलीं आनी जय-जय म्हणून झोंपै काट्टलीं. आजो ताका 
जंद्री-वाळो घालतलो आनी मागीर हांव गातलीं - 

जंद्री-वाळ्यांच्या रे बाबा, पावली नाचयी 

पणजेसाकून मामा येतलो, ताका दाखयी 

कावळ्या-काक्या रे बाबाच्या मामा देखिल्लो? 

देखिल्लो सांतेकू रे ताच्या सत्री खांकेकू 

आजी ताका मणकुट्यो आनी दालीं घालतली आनी हांव म्हणटलीं - 


था गे था कशी थातांची 
गोर्‍या गोऱ्या माणकुल्या हातांची 
दाल्यांचे कान, ताची मोट्टा कशी मान ! 


मागीर बाबू आपले हात नाचैतलो आनी मान हालैतलो. कांय म्हेन्यांनी तो 
उबो रांवक करतलो आनी पांय नाचैतलो. तेन्ना हांव म्हणटलीं - 


थोंट्या मिंड्या कांड रे फोव 
थोंट्यागेर भुरगीं भोव 

थोंटो मिंडो फोव कांडिता 
भुरग्यांक मिंडो वांटून दिता 
आपुण मिंडो तुसां खाता ! 


विसावो पाठ 
खुतखुतलो 


आज आमगेर खुतखुतलो. निरुआकाक मांयन अपुर्बायेचोच भाणस धाडला. 
तांतूंत माणकुलीच थाली, दाय, दवलो, कांसशो, कांसलां, तोप, भोगुणीं, वेळण्यो, 
हुरउळी, गिंडी, लोखणी, तवो, कायलाथो, परात, हेलाप्यांची कायल, सांदण- 
धांकणो, शेवगो, चक्रदांतो, आदोळी, कोयतो, किसणी, रगडो, कोळमुळां, लाटफळें, 
लाटणी, चिरणें, हांडो, गंगाळ, तांबये, चेंबू बी सोबीत बरी मुस्तायकी आस. तिणें 
तांदूळ, दाळ, वाटाणे, मूग, साकर, गोड, तूप, तेल, एळ, सांबार, नाल, शाकभाजी, 
शिर्त्यांचो वेडो, दोणांचो काट बी जेवणाचेंय साइत्य धाडलां. रांदता आसताना 
निरुआकाक न्हेसूंक नवो ताल तांबडो गाळो आनी रसमी अंजिरी खणाची चोळी 
धाडल्या. शेजारच्या सगळ्या भुरग्यांक आमी आपेल्यांत. ताणीय जेवणाची इल्लीइल्ली 
मुस्तायकी हाडल्या. निरुआका आनी आमी सगळीं भुरगीं मेळून रांदतलीं. मंजुळें 
शाक शिंदतलें. गजरें सोय कांततलें. गोकळें वांटून दितलें. माणकें आंबाड्यांची 
हुडुमेथी करतलें. हांव हेलापे काइलीं. मागीर आमी जेवतलीं. 

एकविसावो पाठ 
गोंयचें बन्दर ! 

हें म्हजें बन्दर ! गोंयचें बन्दर ! 

गोमन्त समुद्राच्या रेंबाळ वेळेचेर तें उबें रावलां. खारसाणिचो घमघम ताच्या 
आंगाक सुटला. धव्या फुल्ल शिडांचें फसफशीत कापड तें न्हेसलां. शेवट्याच्या 
चकचकीत खवळांची चेप कशी चोळी ताणे आंगाक घाल्या. रांपणिचे जाळयेची : 
ओल तें पांगुल्लां. तारवाचो तिख्याचो नांगर ताणे आमाड्यांत खोयला. शेतकाचो 
घसघशीत तिळो ताणे कपळाक लायला. वागयेची सोबीत बाळी ताणे नाखांत घाल्या. 
मानग्यांच्यो गांठा-सरपळ्यो ताच्या कानांत झगझगतात. खांपिंचें गांठलें ताच्या गळ्यांत 
लकलकता. सकयांच्यो पाटल्यो ताच्या हातांत खुळखुळटात. हेंवाळ्याचें न्हेवाळें 
ताणे कमरेंत घाला. तांतूंत संवसारांतल्या पेठांच्या चावयांचो घोंस ताणे गच्च खोयला. 
उजव्या हातांत ताणे पाजैल्ली नागडी तरवार उबाल्ल्या. दाव्या हातांत दारवेन भरिल्ली 
नाळ धल्ल्या. फाटीर ताणे गंडभैरवाचें विमान बांदलां. संवसारांतली तारवां ताच्या 
पांयार लोळटात. वापोर आनी बतेले, कोठवे आनी सवदे, पातमारी आनी पांगाय 
पडाव आनी पनेळ, उलांडी आनी तोळ ताचे सेवेक वावुरतात. लंखेच्या मोतयांनी 
ताची होंटी भरतात. जपानच्या कापराची ताका आरथ दाखेैतात. मोलादीक 
गिरेस्तकायेंचें ताका पागण घालतात. ताची तीड काडूंक कोणाक काळीज जायत? 
संवसाराचो काळ लेगीत ताका थर्त भियेता आनी तकली बागेता! 


बाविसावो पाठ 


कवड़लो पोर 

'कुट कुटूउउउरु! कुउउउरु!' तळ्याच्या बांदार जांबळिच्या कुचकुचीत पानांतसून 
खोल घोगऱ्या ताळ्याचो बारीक सूर आयकूंक आयलो. “'कोण हो वर्पता? आनी 
कित्याक वर्पता? ताका थंडी जाल्या? ताका जोर आयला?'' बाबुल्यान शणैमामांक 
विचाल्लें. “तो कवडुलो.'' शणेमामांनी म्हळें. “ताका एक दीस फोव खायन-शे 
दिसले. ताणे बायलेक सांगलें, आपणाक फोव कांडून दी. तिणे फोब कांडले आनी 
कचकचीत घाणो हाडून ताच्या फुड्यांत दवल्लो. ताणे ते तोंडांत घाले. पणून रुचीक 
लागले नात. मागीर ताणे भैणीक फोव कांडूंक सांगलें. तिचें नांच सीता. तिणे घाण्याचे 
फोव आसडून, फापडून ताका दिले. तांतूंत कुंडो नासलो. ते थोडे पणून निवळ 

आसले. ताका दिसलें, ते भैणीन खाले; देखून उणे जाले. ताका तिचो राग आयलो 
आनी मुसळ काडून ताणे तिच्या कपळार घालें. ती घुंवळून पडली. तो फोव खांवक 
बसलो. ते ताका गोड लागले. ताका आपली चूक समजली. फोव भैणीन खांवक 
नात. ते आसुडले म्हणून थोडे जाले. ताका मोटें वायट दिसलें. तो तिका उठौंक 
लागलो. पणून ती उठना जाली. तिचो जीव गेलो. ताका मोटो खेद जालो. देखून, तो 
तिच्या नांवान वर्षता - 

'ऊठ गे सिते, कवडुलो पोर ! 

सितेचे हातचे फोव गोड !'” 


तेविसावो पाठ 


आणकु-माणकूल्यो 
अगो माणक्या, अगो चंद्या, आमी आणकु-माणकुल्यांनी खेळुंया. म्हणात- 
हरहरहर बोटयो ! 
हात उमथे घालात. 
आणकु-माणकूल्यो, सवण माणकूल्यो, 
कुर्कुटांत माजर बसलें, पेज कर गो माजरा. 
शिरोडेची कायल, बांदोडेचो दवलो, 
कोणाक जाय धुमको? 
वुय म्हणात. 
हात उदारे करात. आणकु-माणकूल्यो सवण माणकूल्यो.... बुय म्हणात. हात 
फाटीवसल्यान लिपयात. आतां सांग चंद्या. तुजे हात खें गेले? कोंकणांत. कोंकणान 
कितें दिलें? केळीं-खोबरीं. केळी -खोबरीं कितें केलीं? बरी बरी खालीं. वायट वायट 
आड्याभायर उडेलीं. आड्यान कितें दिलें? चार. चार कितें केली? गायक घाली. 
गायन कितें दिलें? दुदुलो. दुदलो कितें केलो? शिक्यार दवल्लो. शिक्यावेलो कोणे 
व्हेलो? मडवळणिच्या चेडवान. मडवळणिच्या चेडवान कितें दिलें? आंगाचीं धुवन 
दिलीं. आंगाचीं कितें केलीं? सकाळीं उठून न्हालीं, धुलीं, आंगाचीं घालीं आनी 
देवाची पुजा केली. देवान किते दिलें? प्रसाद. प्रसाद कितें केलो? आवैच्या माथ्यांत 
माळ्ळो. आतां एकामेकोल्या पांयांचेर पांय दवरून तांचेर हात धरात आनी म्हणात- 
आप्पड पाप्पड चेम्बू लाडू, दाकोजीचें एक पान, धर गे बिंबे म्हजो खांद. 
सगळ्यांनी एकामेकांले खांद धरून जाले? म्हणात तर - 

केंव-मेंव घरे खांव, पातोळेचें उदक पियेंव ! 
कुतुल्यो ! कुतुल्यो ! कुतुल्यो ! कुतुल्यो ! 


चोविसावो पाठ 


वनदेवतेचो फळार 


वसंत रुतू लागून जायते दीस जाले. वनदेवता नवीं कापडां न्हेसली आनी राना- 
मळांतसून भोंवन तळ्याच्या हारशांत आपलें रूप ओखेंवक लागली. तिका पळोन, 
सुकण्यांक आनी सावदांक मोटी खोस जाली. ताणी तिका फळार घालचो केलो. 
कावळ्यान काव-काव करून म्हळें, रसाळ आनी कापे पणस राशीनी लागल्यात. 
तांची वानी काडून हांवें दवल्ल्या. म्हजे सवळे तोंचीन हांव घरे हाडूंक चल्लो.' चानयेन 
शेपटेचो गोंडो फाटीवैल्यान फुलोन म्हळें, 'हांव आंबे हाडूंक चल्लीं. मानकुराद आंबे 
पिकून हळडुवेच जाल्यात.' किरान कें-कें करून म्हळें, “हांव पेरां, जगमां आनी 
जांब हाडूंक चल्लों.' बोचुड़ेन म्हळें, 'हांव जांबळां आनी चुर्णा हाडूंक चल्लीं.' 
मडवळणीन म्हळें, 'हांव कारांदां, चारां, हांसाळे आनी फातरफोडे हाडूंक चल्ली.' 
वानरान हुप-हुप करून म्हळें, “हांव कुळागरांतलीं केळावलीं आनी अनसां हाडूंक 
चल्लों.' कांय वेळान फळार जमा जालो. वनदेवता गोमन्त पर्वताच्या उंच तेमकाक 
वणखून बसली. दुदसागरान तिचे पांय धुले. साळोरेन तिका निवेद्य दाखैलो आनी 
आपले भांगरासारके तोंचीन तो तिच्या तोंडांत घालो. मागीर सुकणीं आनी सावदां 
एके पंगतीक बसून सगळ्यांनी फळार खालो. 


पंचविसावो पाठ 


वनदेवतेचो धोलारो 


सह्याद्रिच्या मुळसांत पाचव्या चार दुर्वांची शेंदरी घाल्या. थें वडाच्या 
पाळांब्यांचो धोलारो बांदला. भोंवतणी वियेल्ल्या केळिंचें मखर केलां. माडाच्या 
धव्या फुल्ल सुयांचीं आर्कां वळ्ळ्यांत. आंब्याच्या ताव्व्यांचीं तोर्णा बांदल्यांत. हुस्केचे 
गोंडे वाटभर पातळायल्यात. इतले म्हणसर, 'कडडड-डडडड! कुटुरुक! कुटुरुक!' 
कुटुर्‍्यान म्हळें. “पिपिपि-पिपिपि!' काळी चंद्रकळा न्हेशिल्ले मडवळणिचें पेंपारें 
वाजलें. “पिक-पिक-पिक-पिकांव!' कुचेकारीण बोचुडेचें गीत गाजलें. वनदेवता 
धोलत धोलत आयली आनी मखरांतल्या धोलाऱयांत बसली. केळिच्या पानांचो 

पाचवो तपशिलो ती न्हेशिल्ली. कांसाळवाची चोळी तिणे आंगाक घाल्ली. पिकिल्ल्या 
बेड्यांची गळसरी तिच्या गळ्यांत सोबताली. दवाच्या मोतयांची वाळी तिच्या नाखांत 
घिसघिसताली. चंद्रिमाचो तिळो तिचें कपळभर लकलकतालो. कवाश्याच्या खोंचणा 
भोंवतणी साळकांची पटी तिणे माथ्यांत माळिल्ली. आंब्याचीं तंवरां आनी पणसाचीं 
दाबणां तिणे मौळांत खोइल्लीं. धुत्र्याचीं फळां तिणे कानांत घाल्लीं. तरणे चुट्टेच्यो 
पाटल्यो तिच्या हातांत आसल्यो. माडाचें शेलें तिणे मुठींत धरिष्ठे. कोगूळ आनी 
साळोरी तिका धोलांवक लागलीं - 

धोल ! धोल ! धोलांची । देवी आमची कोंकणाची 

राणी शेतां-भाटांची । धनीन उदका-वास्याची. 


सविसावो पाठ 
“हांब कितें करतलों ?' 

'हांव बरप शिकून जाणटों जातकूच, शेत-कामत करतलों. हांव शेतां, भाटां, 
पोरसां आनी कुळागरां लायतलों. हांव भात पिकैतलों. हांव फुलां फुलेतलों. हांव 
तरेकतरा सारीं घालतलों आनी पडिंग जमनी पिकाळ करतलों. म्हजीं शेतां पाचवीं 
चार. हांव एका पिका बदला पांच पिकां काट्टलों. एके खांडये बदला धा खांडयांचें 
माप घेतलों. म्हजो नाल्ल कळसो कसो. म्हजो आंबो अमृता-शिंसो. हांव खाण- 
जेवण फुकेसवाय करतलों. दुबळ्या-धाकट्यांक धादोसकाय हाट्ट्लों. म्हज्या 
कोंकणांत उपासांनी कोण वळवळचो ना.' 

“हांव उद्योग करतलों. हांव मांड-पसरे घालतलों. म्हजीं वेपाराचीं तारवां 
संवसाराच्या सगळ्या बंदरांनीं भोंवतलीं. म्हज्या कोंकणांतलो म्हाल सगळ्या पेठांनीं 
पावतलो. हांव जायतो दुडू जोट्टलों. हांव व्हडलो गिरेस्त जातलों आनी सगळ्यांक 
गिरेस्त करतलों. ' 

'हांव वैज जातलों. हांव तरेकतरा ओखतां आनी रसायणां सोदून काइलों . हांव 
संवसारांतली पिडा ना करून उडेतलों. हांव लोकांचीं बुरशेपणां, अळशीक आनी 
घाण ना करून तांकां झळझळीत रांवक शिकेतलों. हांव तांकां वज्राच्या आंगाचे 
करतलों. मागीर कोणाक खोरजेची पुळी जांवची ना. कोणाचें आंग तापचें ना. कसलीच 
धाम येंवची ना. कोण बेगीन मरचो ना.' 

“लोक एकामेकांक उणे लेखतात. एकामेकांची तीड काड्टात. झगडीं झुजां 
मातेतात. मारतात, धपट्टात, फटेतात, नागैतात, तें म्हाका मानना. लोकांचें नष्टेपण 

वचून ताणीं मायेमोगान चलचेखातीर हांव कसलोय उपाय सोदून काट्टलों, आनी 
संवसाराक सस्तताय हाइलों .' 

'हांव झगट्टलों आनी झुजतलों . हांव तरवार वाबुट्टलों हांव तुबकां आनी नाळी 
पेटैतलों. हांव ठो - धुडुम्‌ करतलों . हांव विमानांनी अट्टलों. हांव दारुगुळयांचो पावस 
घालतलों. हांव दुस्मानाच्या हङ्कयार बंसतलों. ताका चेंचतलों. गुड्डायतलों आनी 
माड्डायतलों. तो गरीब दुबळ्यांक आपल्या बळग्याचो नसतोच हावको दाखैता, तांकां 
भेष्टायता, तळमळायता आनी वळवळायता. त्या मस्त्याची मस्ती हांव जिरैतलों . 
गरीब दुबळ्यांचो जो दुस्मान तो म्हजो दुस्मान. तो संवसाराचो दुस्मान. ताका ना 
करून हांव संवसाराक हुस्क्या-मेकळो करतलों.' 

“म्हाका कितें कितें करचेंशें दिसता. म्हाका सुकण्या भाशेन उडचेंशें दिसता. तें 
माथ्यावैलें उंच मळब आनी तांतूंत मोतयांवरी ओतिल्लीं तीं नक्षत्रां पळीन, म्हजो 
जीव मिडमिट्टा. म्हाका तीं बचके मारून पुंजावचींशीं दिसतात. हांव जाणटो जातकूच 
ल्हवपीक पांखाटे लायतलों आनी घोणीभाशेन उट्टलों. हांव उंच उंच वेतलों. हांव 
सुर्यावळी, गिरावळी आनी नक्षत्रावळी रांगशितलों. खें कितें आस तें पळेतलों. हांव 
थैं कांकण्यांची वसणूक करतलों आनी सगळें ब्रह्मांडभर कोंकणी संस्कृतायेची घुडी 
उबारतलों. हांव सगळ्या ब्रह्माण्डाक कोंकणी भास शिकेतलों आनी सगळ्या 
संवसाराचें कोंकण करतलों.' 


भुरम्यांलो इष्ट ह 

अमृताचो पावस 


नवें गोंय पोरण्या गोंयांतसुनूच वैर सल्ला. जें सातां कोंकणांत म्हालगडें म्हणून 
सगळो संवसारभर गाजलें, जें गोकुळांतल्या गोरवांराखण्याक श्रीविष्णुच्या 
अवताराचीं वस्त्रां आनी शस्त्रां मेळून देवपण आयलें, जें दक्षिणेचें राज्य जोडल्या 
बळिष्ट राष्ट्रकूट सम्राटांचें पाळणें धोल्ले जें मराठणाच्या गळ्यांत सौभाग्याची गळसरी 
बांदतल्या पराक्रमी जिवबादादान उजवाडाचें पैलें किर्ण पळेलें तेंच हें पुण्यवंत, 
कुळवंत आनी भाग्यवंत गोंय. ताका पुर्विल्ले व्हडविकेचो अभिमान जायतो. परंत 
तितल्यान तें धादोशी ना. ताच्या आंगांतलो कस मोटो. तसो हावेसूय मोटो. आपुण 
उपाट सुखी जावन सगळो संवसार उपाट सुखी करचो ही ताची मोटी वान्सा. 
त्याखातीर तें कसलेंय साहस करीत. तें धर्तरेच्या खांची गोंयड्यांनी भोंवत. सातां 
समुद्रांचे खरीक हात घालीत. किर्णांची निसण करून एके गिरावळीवेल्यान दुसरे 
गिरावळीर चडत. एके दूदगंगेंतसून दुसरे दूदगंगेंत उडकी मारीत. एका केणांतसून 
दुसऱ्या केणांत रिगत. एका ब्रह्मांडांतसून दुसर्‍या ब्रह्मांडांत वचत आनी संवसाराचो 
बोंबाडो बारकायेन सोदून पळेत. असलो ताचो हाबेस. तरण्या-धाकट्या उमेदिच्या 
गड्यांची ताका मोटी ओड. ताचोच ताका चड अबारो. चाळीसी फाटीं पडून 
संवसाराक उबगल्ल्या, धके-चपाटे खावन निर्णल्ल्या, सुक्‍या वेदान्ताची बडबड 
लागिल्ल्या, पिरी-पिरी करून पिर्डतल्या आनी हजारां दुभावांनी भरिल्ल्या लोकांचो 
ताका वीट येता. तसल्या लोकांकडेन तें दाव्या दोळ्यानूय पळेना. जीव म्हळ्यार 
गोडाचो बांदो कसो जे लेखिनात, जे मर्णाक भियेनात, जे संकष्टाची पर्वा करिनात, 
वेळाकाळार वागा-वांसवेलाचे दाडेंत हात घालूंक जे गणमणनात, जे भुकेतानेन 
जीव सांडिनात, जे रानां -रांयांत भोंवक कांवचेनात, शिंयाचो कुडकुडो, ओताचो 
कडकडो आनी पावसाचो घडघडो आयलो जाल्यारूय, आपणाले लागणुकेकडसून 
जे केंसभर फाटीं सरनात, जे फुडें घाल्लो पांय फाटी काडिनात, जे कोणाकूच बाडगनात, 
जे केन्नाच निर्णनात, जे कित्यानूच निर्शनात, जे कशेच तरेन हात -पांय गळसणायनात, 
जे परक्यांल्या बडवाचारान निखालुस दिपकवनात, जे परक्यांल्या समुद्रांत न्हयां- 
व्हाळांभाशेन बुडून नाशे जांवक सोदिनात, जे परक्यांल्या फाटल्यान बंद्यांवरी 
भोंवनात, जे परक्यांल्या पोशान उदक पियेनात, जे परक्यांल्या मेंदून येवजिनात, जे 
परक्यांल्या तंत्रान चलनात, जे परक्यांलें उणें उतर सोंसून घेनात, जे नष्ट्या-दुष्टांक 
भयांकृत काळाभाशेन दिसतात, जे आपलेपणाच्या अभिमानान लकलकतात, जे 

व्हडविकेच्या उंच हावेसान फुरफुरतात, जे खाशेले कर्तुत्वदशेन वैर सरूक सोदतात, 
जे सह्य पर्वतासारके मनाचे थीर, जे गोमन्त समुद्रासारके बुद्धिचे खोल, असल्याजुवान 
गड्यांची ताका तोखणाय दिसता. असल्याच गड्यांक हातांत धरून आपल्या आनी 
संवसाराच्या बच्याक वावुरचेली ताका मोटी उमेद आसा. ही तागेली इत्सा तडीक 
वचून सगळो संवसार सुखान नंदूं अशें हांव मागतां. 


नवें गोंय, जूल १९३४ 


हेर लळीत बरपावळ 0 


गोंयची बुट्टी 


भावांनू, अनूचें संवसारफळ तुमी वाचलां जातलेंच. हें वर्स शक १८४५ 
आसून रुधिरोद्धारी हें ताचें नांव. ह्या वर्सा पावसाचो राजा गुरू. हो राजा आसता 
तेन्ना, धर्तरेवैले बामण यज्ञ-याग करतात आनी देवांचो राजा इन्द्र तो पावस ओतून 
तरेकतरा धान्यां आनी फळां हांची पोसणूक जाता. 'सुरपति: कुरुते जलवर्षणम्‌ 
विविधसस्यफलादिक पोषणम । द्विजगणो मख्रकर्मकरः क्षितो जलधराधिपती यदि 
वाक्यतां.' हें खरें आसलें जाल्यार, अनू आमचें गोंय, दक्षिण कर्नाटक, मलबार, 
होसूर, कुलाबो जिल्हो आनी हेर जायत्या सुवातांनीं औरां आनी बुझ्यो येवन शेतां - 
भाटां, घरां-दारां, ह्याल-ह्यतो, जीव-जिवाणूं हांची जी वाट लागली ताचें कारण 
कितें? एकाद्री इंद्राचीच ही करणी जांवची ना मू? ताका मनशांची तिड़क येंवक ना 
मू? ताणें मनशांचें हें उष्णें पावोंक ना मू? शतपथब्राह्मणांत ह्यळां कि संवसारांतले 
मनीस देवांक यज्ञांत जे कितें दितात ताचेर देव आपलें पोट भरतात. ' दुसऱया पक्षाक 
तैत्तिरीय संहितेंत आनी ब्राह्मणांत ह्यळां कि देव सर्गावेल्यान मनशांक जें कितें 
धाट्टात ताचेर मनीस आपलें पोट भरतात. हाचे वैल्यान देवांचे आनी मनशांचें पोट 
भरप एकामेकांचेर आधारून आस अशें दिसता. हालींच्या वर्तमानाक हिंदुस्तानांतल्या 
लोकांनी यज्ञयाग करपाचें सामकेंच सोडून दिलां; म्हण्टकूच देवांचो आनी तांच्या 
राजाचो म्हणजे इंद्राचो ताळो कसो ओलवत? सर्गार दुदाच्यो, तुपाच्यो, म्होंबाच्यो 
मोटयोमोटयो तळयो आसत म्हणटात; परंतु तितल्योय आसून आज थैंच्या देवांची 
मोटी उपासमार चल्ल्या जांवये. तांचो चड रुचिचो आनी अपुर्बायेचो सोमरोस 
जाल्यार तांकां आज निखालूस पियेंबक मेळना जांवये. इंद्राची जाल्यार मोटीच 
फजेत जाल्या आसतली. तो जल्मल्लो त्याच दिसा ताचे आवैन सोमरोस ताका 
पियेंवक दिल्ली खें. एकफावट एका घोंटान तीस तळयो सोमरोस तो पियेलो ह्यण्टात. 
ताका सोमरोस खूब लागता. ह्या सोमरोसाची मुळी पैलीं सर्गार आसली. वरुणान 
ती लाइछ्ली. परंतु कोणएकल्या सवण्यान ती थेंसून हाडून हे धर्तरेर उडेली . तेन्नापासून 
देवांक त्या रोसाखातीर मनशांच्या यज्ञ-यागांचेर आधारून रांवचें पट्टा. हो रोस 
पियेंबक मेळटकूच निजाच्याच बळिष्ट इंद्राक कितलो तुतनायक चट्टा म्हणून 
सांगचो! तो उमेदीन फुरफुरून, मरुतांची फौज घेवन, मळबांतलीं कुपां आडायण्या 
देत्यांकडेन झुजता आनी आपले तिख्याचे बाण तांचेर मारून तांची सामकी 
दानाधिस्पट करता. हे भाशेन कुपां मेकळीं जातकूच धर्तरेचेर पावस पट्टा. न्हंयो 

उदकान भरतात आनी तांचे लोंडे दर्यानीं व्हांवतात; मळबाचेर पडिल्ली काळबाण 
नाशी जाता आनी सूर्या लकलकता. हाचेवैल्यान सोमरोसाचें आनी पावसाचें कशेतरेचें 
नातें आस ह्ाणपाचें तुमच्या ध्यानांत येतलें. इंद्राक हालीं सोमरोस पियेंवक मेळना 
जावन तो मनशांचेर रागार जाला हांतूंत दुभाव ना. जांचेगेर सोमरोस मोटे उमेदीन 
पिव्ठटात आनी तो पियेंवक इंद्राक आफैतात तांच्या गोठ्यांतले गोरवां-वासरांचे 
हिंड तो केन्नाच मरूक दिना. हाचे उफाट्टे, जे कोण सोमरोस पिळून इंद्राक होरायनात 
त्या यज्ञयाग करिनाशिल्ल्या मनशांक तो तांचे लिपून राविल्ले सुवाते वैल्यान भायर 
ओडून काट्टा आनी सगळे वशीन तांची दानाधिस्पट करता. ताच्यान मनशांक दों 
तरांनीं ख्यास्त भोगों येता. पावस घालून आनी पावस घालिनासताना. पैले 
ख्यास्तीन ओलो दुकळ येवन मनशांची वाट लागता आनी दुसरे ख्यास्तीन सुको 
दुकळ येवन तांची वाट लागता. मेळून दोनूय ख्यास्ती भयांकृत. अनू आमकां ताणें 
ख्यास्त दिल्या ती ओल्या दुकळाची. जून होनो भर ताणें मळबांतलीं कुपां चिके 
आडावन धरून सुको दुकळ घालपाचो आमकां भय घालो; परंत जूल होन्याचे 
मजगतीं ताणें अगान्तुक सगळी कुपां उक्ती करून तीं एकदम आमच्या गोंयां रकेलीं. 
हो ताचो राग मोटो घातमारो. हाणें आमची मोटी लुस्कानकी जाल्या आनी जाता. 
देखून, एन्नादर इंद्राचो राग निवळावन ताका थंडांवचो उपाय आमी करूंक जाय. 
हालीं आमच्या गोंयां, गांवाकणकणीं, पावला पावलाक सोऱयाचीं तावेर्ना उगडून 
सोऱयाचो खप जायतो चल्ला. आमचेर फिडर्न्यांचें राज्य जायत पासून, कामोंय्साचे 
म्हणणे भाशेन, आमच्या 'उदकाच्या राज्यांत सोऱ्याचो राजा रिंगला.' (Entre 10 
reino d'agua 0 rei do ४॥॥०). ह्या राजाचे कोठयेंतलो मोटोसो वांटो म्हणचे हुराकाचीं 
आनी फेणयेचीं बल्लां, ना जाल्यार खासा त्या राजाचे आवैबापुय म्हणचे काजवाचो 
रोस आनी माडांची सूर, सोमरोसा बदला आमी इंद्राक पावतीं केल्यार बच्याक 
पडचें ना मू? हे भाशेन, अतितायेचो मात आइल्लो गोंयचो सोरो चिके उणो जावन, 
जायत्याजाणांच्यो तकल्यो गिर्र्हादांतसून वाटावतीत आनी इंद्राकूय धादोशी 
केल्ल्याबरी जावन, तो नेमस्तपणान, जाय तेन्ना, जाय तितलोच पावस घालून, 
आमचो जीव आनी म्हालम्हतो सुसंगीत राखीत. 

इंद्रान आमकां ख्यास्त भोगौची कशी किते मांडणी केली तिचो चिके आतां 
आमी सरांव घेंवया. अनू जुनाचे ७वेर मीर्ग लागलो. बोलेतीच्या^ २० जुलाच्या 
५८व्या आंकांत जून म्हैन्यांत लागिल्ल्या पावसाचो वडो दिला. तांतूंत गोंयच्या 
तेरा गांवांची वळेरी आयल्या. तांतूंत पेडण्यां तेरा दीस पावस पडलो आनी उल्लेल्या 
बारा गांवांनीं अठरापासून बावीस दीस मेरेन पडलो अशें म्हळां. वर्साचालीच्या 

मोतादा भाशेन तो बावीसपासून अठ्ठावीस दीस मेरेन पडूंक जाय आसलो. तेराय 
गांवची जुनांतली पावसाची अदमासी ५२२ मिलीमेत्र म्हणचे सुमार २०॥ इंच 
जाली. वर्साचालीच्या मोतादाभाशेन ती सुमार १०१३ मिलीमेत्र म्हणचे उणेपुण 
४० इंच जांवक जाय आसली. हाचेवैल्यान, अनूच्या जून होन्यांत पडूंक जाय 
ताच्या अर्दान पावस पडलो अशें उक्तेपणान सिद्ध जाता. आतां जूल म्हेन्यांतलो 
पावसाचो हिशेब करुया. ह्या म्हैन्याच्या लागत्यार इंद्रान आपलीं घटां-फोपळां 
चिके बदलूंक आरंभ केलो. जून म्हैनोभर आडावन धल्लेलीं कुपां तो आतां सैल 
सोडूंक लागलो. जुलाचे ६वेर पुनर्वसू नक्षत्र लागलें. हें बेब्याचेर बशिल्ले. बेब्यांची 
आनी पावसाची मोटी इश्टागत म्हणपाचें कोणाक सांगचें लागना. पावश्या दिसांनी 
तांचीं लग्नां जांवचीं आसतात. देखून ते सगळ्या आंगाक हळद काडून न्हवस्यांभाशेन 
सजगतात खें. चौख्यांच्या आंगणांत न्हाणयांच्या मांदन्यांत, पोरसांतल्या बांयांत 
आनी शेतांच्या मेरांत ते एकसारके रेंवटेंब करून पावसाक होरायत आसतात आनी 
पावसाचो घडघडो येवन फारपेट जाले आनी विजेच्यो दिवट्यो पेटल्यो म्हण्टकूच 
ते आपलीं लग्नां लायतात ह्यणपाचें सगळे जाणत. पुनर्वसू सारख्या नक्षत्राचे फुले 
पावसाक जीव-दिण्या बेब्यांचे फाटीक लागतकूच आनी तांतूंतूय हरंधारींचो पावस 
घालपाचें इंद्राच्या मनांत येतकूच पावसाक कितें तूट आस व्हय? जुलाची १० वी 
तारीख फाटी पट्टा म्हणसर गोंयच्या तेरा गांवांतली पावसाची अदमासी ७३३ 
मिलीमेत्र म्हणचे उणेपुणे २९ इंच भल्ली; हाचो अर्थ, दिसाक आगळो उणो ३ इंच 
पावस पडलो. गोंयचो दिसपट्टो मोतादाचो पावस ह्यण्टात. तो १ इंच, १ इंच खें 
आनी ३ इंच खें! एकदम तिपटीन पावस अदिक पडलो. कोण आकांत हो! जुनाचे 
अखेरेमेरेन एका सगळ्या होन्यांत २०'/, इंच आनी जुलाच्या फक्कत धा दिसां 
भितर २९ इंच मेळून कुल्ली ४९'/, इंच पावस जालो. ह्याच सुमाराक गोंयां औरां 
येंबक आरंभ जावन तांची अतितायेची अखेर जुलाचे १९ तारखेक जाली. ११ 
तारखेपासून १९ तारखेचे अखेरेमेरेन सुमार ४३२ मिलीमेत्र ह्मणचे १७ इंच पावस 
पडून ताचो कुल्लीं आंकडो १७०४ मिलीमेत्र ह्मणचे ६७ इंचांचेर पावलो.“ ह्या 
वेळार वर्साचालीचो मोतादाचो कुल्लीं आंकडो सुमार ५० इंच आसता. हेरांम्हालांकूय 
अदिक पावस पडलो तो हेमाडबारशां आनी सतरी. जुलाची १९ तारीख धरून 
हेमाडबारशांत कुळ्यां २२४३ मिलीमेत्र म्हणचे ८८ इंच आनी सतरींत वाळपै 
२०७१ मिलीमेत्र ह्मणचे सुमार ८२ इंच कुल्लीं पावस पडलो.“ जुलाच्या १९ 
दिसांभितर पडिल्ल्या अजीर्णाच्या पावसान आकांताची बुट्टी येवन आमच्या गोंयाक 
जायती लुस्कानकी भोगली. तुमी चिके येवजून पळ्यात. एकाद्या मानांयाक शेराची 


४०८ समग्रशणे गोंयबाब 


भूक आसता. तो तितलें शीत दिसपट्टें जेवता आनी जिरेता. होन्याक तीस शेर 
तांदळांचें शीत ताच्या पोटांत वेता आनी तितल्यान ताका आरोग्यताय आसता. 
परंतु समजात कि दोन सप्तकां ताका दिसाक फक्कत एका आठव्याचेंच शीत घालून 
उपासमारांनीं वळवळायलो आनी तिसऱया सप्तकांत दिसाक एकदम तीन शेरांचें 
शीत ताच्या ताळ्यांत चोंदलें; तर तो अदिक वेळ वांचूंक पावत? चे:; ताचो वेळ 
रोखडोच लागीं पावलो म्हणूंक जाय. अशीच गत इंद्रान अनू आमच्या पावसाची 
केली. ताणें जुनांत आमकां सामके वळवळायले आनी जुलांत एकदम अतितायेचो 
पावस ओतून आमची दुर्दशा केली. ताका सोमरोस पावतो जायना म्हणून कोण 
आमकां ख्यास्त ही! 

आतां इंद्रान आमचें कशें कितें लुस्कान केलें तें पळोंया. गोंयसून आइल्लीं 
खासगत लिखतां आनी फिर्ङी वर्तमानपत्रां हांचेवैल्यान कळ्ळ्या ती खबर अशी:- 

जुलाचे १८, १९ आनी २० म्हणचे बुधवार, बिरेस्तार आनी सुक्रार ह्या 
तीन दिसांनी नवे जिखेंत मळबांतसून पावसाचे सामके वजरे ओतले. सतरीची ह्यादय*, 
सांकळेचो वाळवट आनी साळांतली तिळारी '* ह्या तीन न्हंयांक सुमाराभायर औरां 
येवन तांच्या धड़ांवैले जायते गांव व्हांवन गेले. असलीं अनर्थाची औरां फाटल्या 
दोनशीं वर्सात गांयां येंबक नासलीं खैं. ह्या औरांनीं मनशां, घरां-दारां, गोरवां- 
वासरां आनी म्हालह्यतो हांचेर जायती हावेळ आयली. शेतां-भाटांक लुस्कानकी 
भोगली. माडांचे माड हुमटून पडले. शेतांची शेतां व्हांवन गेलीं. गोरवांच्या चरवाच्या 
सुवातांनीं रेबो मांडलो. शेतांनीं तीन तीन हात चिखोल दाटलो आनी कांय वर्सा तरी 
तांतूंत पिकां येंबची बंदिस्ती जाली. नवीं शेतां विकतीं घेतल्यार बरी, परंत औरांनीं 
न्हाल्लीं आनी चिखलान दाटिल्लीं पोरणीं शेतां फुक्या दिल्यार नाकात अशी तांची 
दशा जाली. १९ तारखेक ह्यद्यान राती पासून २० तारखेची सकाळमेरेन एकसारकी 
सात वरां औरांनीं आपली शर्त केली. मादय न्हंय उदकान आदींच फुगिल्ली. तिका 
सांकोड़ेंसून व्हांबत येणी रगाडो न्हंय आनी फोंडें म्हालांतली खांडेपारची न्हंय ह्यो 
दोनूय मेळून मादय न्हंयेच्या धडावैले जायते गांव झाडून उडेले. वाळपै, नाणूस, 
बाराजाण, गांजें, उसगंव, खांडेपार, वागुर्मे, रुमड, वळवे, वेरें, पाळी, सुर्ल आनी 
लागशिल्ल्या हेर गांवांनीं जायतीं घरा व्हांवन गेलीं. वाळवट न्हंयेवेले पये, सांकळी, 
वज्री हांगा औरान अनर्थ केलो. पिळगंव, मुळगंव, असनोडें, मावळिंगें ह्याय गांवांक 
जायती नखनामी भोगली, तिळारी न्हंयचे धडेवैले साळ, मेणकुरें, धुमाशें, म्हाखाजन, 
कोलवाळ हांगाच्या जायत्या घरांचेर हावळ आयली. औराच्या आकांताच्या वेळार 
लोक आपलीं घरां-दारां, ह्यालम्हतो, भांगर-शिंगर, जेंचे थें सांडून, व्हड्यांनीं, 


हेर लळीत बरपावळ ४०९ 


पनेळांनीं, तोळांनीं बसून दोंगरांनीं आनी उंचाटेवैल्या रानांनीं जीव घेवन पळ्ळे. 
कोण झाडांचेर चडले, कोण माडांचेर चडले आनी कोण दोंगरांच्या तेमकांचेर थपकल 
मारून, माथ्यावैल्यान पावसाचो अभिशेक घेत वरांचीं वरां बसले. ह्या औरांनीं 
सगळी मेळून कितली लुस्कानकी जाल्या ती अजून सारकी समजूंक ना. तरी ती 
मोठी भयांकृत जाल्या हांतूंत दुभाव ना. 

वाळपै सकलारीवैल्या वाड्यांचेर बुट्टी येवन, हिंदु, मुसलमान आनी क्रिस्तांव 
मेळून सुमान सारांवैर घरां जमनीभर्वण जालीं. सरकारान आपल्या कामदारांक 
रांवक बांदिल्ले कांय ल्हान ल्हान बंगले मोडून पडले. मोडिल्ल्या घरांत क्रिस्तांवांचीं 
घरां सुमार ३८ आसली. 

नाणसा-मुसलमानांचीं सुमार १०० एक घरां आसली. ते मुसलमान गोरवां 
राखून शेतकामत करताले आनी ताचेर आपलें पोट भरताले. हो सगळो गांवचो 
गांव नासो जालो. हांगाचीं सगळीं घरांदारां गोरवांवांसरां आनी चार बायलो व्हांवन 
गेल्यो. कुंभारजुंेचे न्हंयेंत जीं कांय मुसलमानणीचीं मडीं मेळ्ळीं तीं नाणसा व्हांवन 
गेल्ल्या बायलांचीं म्हणटात. 

गांज्यां आठा वर्साचें एक भुरगें व्हांवन गेलें खैं. खांडेपार, वागुर्मे, वळवै, 
वेरें, पाळी, सुर्ल आनी लागशिल्ल्या गांवांनीं मेळून सुमार दोनशीं घरां जमनीक 
तेंकली. 

पिळगंवां वापोराच्या धक्यावैर उदक चडलें आनी रातच्या पारा, तें लागशिल्या 
घरांनी आनी मांड-पसऱ्यांनीं रिगलें. दोन घरां कोंसळ्ळीं. तीन पसऱ्यांचीं पाष्टां 
उबलीं आनी वापोराच्यो तिकेटी विकचेल्या घराचेंय पाष्ट उबून गेलें. 

मुळगंव, असनोडें, मावळिंगें आनी शेजारच्या गांवांनीं शेतांची शेतां व्हांवन 
गेलीं. मोटींमोटीं झाडां पडलीं आनी गोरवां-वासरां बुडून मेलीं. 

ह्याच दिसा (१९ तारखेक बिरेस्तारा) रातच्या ९॥ वरांचेर दूदसागर आनी 
क्यासलरॉक हांचे मजगत ११ नुमराच्या बोगद्याक तेंकून दोंगराची मोटी व्हडली 
कड कोसळून पडली आनी बोगद्याची वाट मुणली. आगगाडयेचे चाखरेक 
आशिल्ल्या थेच्या एका मानायाचें घर मोडले, एक मनीस मेलो आनी तिगांजाणांक 
दुखापत जाली. ११ नुमराचो बोगदो मुणिल्ल्या कारणान लोंड्यार वचेली गाडी 
फुडें बचनासताना दूदसागरा पावन फाटीं पर्थली. क्यासलरॉक आनी लोंडो हांचे 
मजगत दोंगराची आनीकूय एक कड कोंसळून घांटारसून गोंयां येंबचेली आगगाडी 
आनी तिचेवैले लोक लोंड्यार अडचून उल्ले. क्यासलरॉक आनी तिनै घाट हांचे 
मजगतच्या मार्गावैल्यो लोखणाच्यो कांबी निखळ्ळ्यो आनी आगगाडयेची येरादार 

बंद जावन इंग्रजी हिंदुस्तानांतलीं कुरैचीं कागदां २१ तारखेक गोंयां पांवचेली तीं 
पावलीं नात. 

सगळ्यांत अरिष्टांचे और आयलें तें सांकळे. ह्या औरासंबंधान जुलाचे २१ 
तारखेक सांकळेच्या आदमिनिस्त्रोदारान पणजे तार केल्ली, तांतूंत तो म्हण्टा, 'कोणालेच 
जाणापरींत नाशिल्ले और १९ तारखेक सांकळे आयलें. सुमार दोनशांवैर घरां मोडलीं; 
मनशां मात कोण मरूंक नात. ओराच्या नेटाफुडें घरांतली मुस्तायकी वाटांवक 
कोणाकूच फुर्सद मेळ्ळी ना. सांकळेची वाळवट न्हंय आनी सत्तरीची मादय न्हंय 
ह्या दोंयचे उदक एकठावन और आयलेंशें दिसता. अडचणींत पडिल्ल्यांक पालव 
दिंवची तजवीज करतात. ' 

सांकळेचें हें और नवेच न्हंय. थें औरां येंवची चालूच आस. सुमार पावुणशीं 
वर्साफाटीं ह्णचे १८४७ वर्सा जुनाचे २२वेर थें अनुचेकूय मोटें और आइल्लेंशें 
दिसता. ह्या औराची खबर १८४७ वर्साच्या २९ जुनाचे बोलेतीच्या २६व्या 
आंकाचे पुर्वणीचेर दिल्या; ती वाचून पळौंची. त्या औरान सांकळेचो बाजार बुडून, 
दिंवचले व्हडलेंत लेगीत उदक येवन जायतीं घरां मोडून गेलीं खें. 

सांकळेचे वाळवट न्हंयेची झर सत्तरींत चोरलें घांटांत फुटल्या. ह्या घांटार 
जेन्ना आकांताचो पावस पट्टा तेन्ना सांकळेच्या वाळवटाक सदींच और येव्रा आनी 
त्या औराचें उदक धडेवैल्या शेतांनीं आनी भाटांनी रिगून तीं पाड पट्टात. मोटेमोटे 
माड आनी झाडां हुमटून पट्टात आनी मनशां आनी गोरवां-वांसरां व्हांवन वेतात. 
सांकळे और येता तेन्ना, वाळवट, मादय आनी मान्डवी ह्या तीन न्हंयांचें उदक 
एकठावन फुगता. हें उदक फुगूंक सांकळेचे खळयेंत माकरशेड्याकडले अशीर 
सुवातेचो जायतो पालव मेळटा. सांकळी आनी वजरी हांचे मजगत माकरशेडो 
लागता. सांकळेच्या बंद्राकडसून हो चड पैस ना. हांगा खळयेचे दोंय कुशींनीं 
एकामेकांसामखार निजाचींच काळींकीट दोन खडपां तोमसूळ कशींशीं उबीं आसत; 
ताणीं खळयेची सकनळी सामकी आंवळून धल्ल्या. हांगाचो देखाव मोटो भयांकृत 
दिसता. वाळवट न्हंयेंतसून सुकतेवेळार जो लोंडो सकला व्हांवता तो त्या 
माकरशेंड्याच्या तव्ठपांचेर आपटून उदकाक भोंवरो पट्टा. हांगासून व्हडीं सुसंगीत 
व्हरचें काम फक्कत सांकळकार तांडेलूच जाणत खें. पावस अतितायेचो पडलो ना 
जाल्यारूय, पावश्या दिसांनीं त्या माकरशेड्याक लागून न्हंयेचें उदक धडेवेर सरून 
सांकळेंत और येता. अशे जायते खेपो घडलां. १९०१ वर्साय अशेंच जाल्ले. परंत 
त्या वर्सा अनूचे असो अनर्थ जालो ना. माकरशेड्याचे आनी न्हंयेचे हे खेळ- 
विखेळ सांकळकारांचे चड संवकळिचे जाल्यात, आनी न्हंयेक ओर येंवक 

लागतकूच, ते सदींच आपलो जीव आनी म्हालम्हतो वाटांवचे तजविजेक लागतात 
खें. 
अनूचें और जुलाचे १९ तारखेक बिरेस्तारा आयलें. आशाड शुद्ध सष्टीची ही 
तीथ. ह्या दिसा इंद्रान मळबांतलीं सगळीं कुपां उक्तीं करून दोनपार मेरेन हरंधारीचो 
पावस घालो आनी न्हंयो आदींच तुडुंब करून दवल्ल्यो. तितले म्हणसर, माथ्याक 
खरड पडिल्लो, तोंडाचे बोंचरे जाल्लो, हळडुव्या दोळ्यांचो, दर्याचो धनी, ह्यातारो 
वरूण'' इंद्राक पालव दिंवक फुडें सल्लो आनी गोंयच्या दर्यांत, जिस्त आग्वादाच्या 
मोबरांत आपल्या पोटांतल्यो सातूय न्हंयो फकाफक ओंकून तांचो आकांताचो 
लोट मान्डवी नहंयेंतसून वैर धाडून दिलो. हे भाशेन, सांजवेळच्या सुमार तीन वरांचेर 
तुडुंब भरती भल्ली आनी पावसान आदींच फुगिल्ल्या न्हंयांक चड फुगारो माह्लो. 
सांकळेच्या बंद्राक फासणां मारूक लागलीं; तरी आसताना, गांवांत एकदम और 
येत अशें सांकळकारांक दिसलें ना. परंत सुमार पांच वरां जाता म्हणसर, मोटो 
व्हडलो लोंडो येवन, अर्दा वराभितर गांवांत आकांताचें उदक भल्लं. तेन्ना लोक 
काचाबूल जावन, आपलो ह्यालह्यतो जेंचे थें सांडून, एकसारंके धूम पळूंक लागले. 
ते जीव वाटांवक, उंचाटेर आशिल्ल्या आदमिनिस्त्रासांवांत आनी पोरण्या कर्तेलांत 
वचून रावले. कांय गोरवां-वासरां गोठ्यांत बांदिल्लीं थेंच घरां कोंसळूंन जेंच थें 
चिडुन मेलीं. दुसरीं कांय मेकळीं आशिल्ली तीं, आलासऱयाक खैंचेकडेन बच्चें ते 
समजना जावन, वाट मेळत थें पळ्ळीं आनी कांय औरांचे झोतीन व्हांवन गेलीं. 
विखारी सोरोप आनी पांढरे सुमार एके दुजीवेर मेले. दत्तवाडी देवळाच्या प्राकारांत 
दोन पुरसां उदक जावन गर्भकुडींत तें देवाच्या माथ्यावेर चडलें. देवळाचे दोंय 
कुशींच्यो अगरसाळो मोडल्यो. ह्या आकांतावेळार, देवळा लागसार रावतले लोक 
आनी देवाचे पुजारी आपापणाच्या कुटुंबांसैत देवळाच्या पाष्टार वचून बसले. देवाची 
सुमार तीन चार हजार रुपायांचीं जरीचीं लुगटां भंगली. हें और दिसाउजवाडे आयलें 
म्हणून मनशांचेर हावळ आयली ना; तेंच रातच्या पारा आइहें जाल्यार, सांकळेचे 
सगळे लोक न्हिदल्यात थें एका खिणांत काबार जातले आसले. हे बुट्टेन थैंचीं 
सुमार सवाय-दोनशीं घरां व्हांवन गेलीं खैं. चिरेबंदी आनी चुनेगजी घरां लेगीत 
जमनीभर्वण जालीं. थेंचीं जायतींशीं घरां आदींच पैलीं मातयेचीं; तीं असल्या 
आकांताच्या ओरांत तगूंक आयल्यांत? फाजेन्दाच्या रेपार्तिसांवांत लेगीत उदक 
पावलें आनी तें व्हांवन वेतकूच, फाटल्यान जायते दाटायेचो रेबो उल्लो. रेसेबेदोरीचें 
रेपर्तिसांव जें चिके सकलाटीर आस तांतूंत पुरुसभर उदक जालें. थेंच्या आरमारींनीं 
उदक भल्लें आनी भितल्लीं पुस्तकां आनी दुकुमेंत भिजून तांची सामकी पोळी जाली. 

थेंची लोखणाची गडगंज तिजोरी जी चोरांक आनी उज्याक आयकना ती उदकान 
सामकी थपथपली. हजारांनीं मनशांच्या हातांत घोळून घोळून पिंजून बोंद्रा जाल्ल्या 
बांक नासियोनालच्या नोटींच्यो सामक्यो वादस्यो लागल्यो! तरी आसताना, त्यो 
सुकतकूच, उबंत पडिल्ल्या लोकांक पालव दिंवक, सांकळेचो गांव पर्थून सरी 
करूंक आनी फुडाराक केन्नाच ताचेर असली हावळ येनाजांवचो एन्नादर उपाय 
करूंक, त्या नोटींचो उपयोग जाल्यार पुरो. सतरीक वच्च्या मार्गाचेर जीं घरां 
आसत तांच्या माळयांनीं लेगीत उदक चडलें; थें मनशां आशिल्लीं जाल्यार तीं 
घुस्मटून मरतलींच आसलीं; ह्या मागविलीं सुमार साटांवैर घरां आनी पसरे मोडून 
उदकाच्या लोंड्या वांगडा व्हांवन गेले. पसस्यांचे सुमार एका लक्षावैर लुस्कान 
जालें. सांकवावैल्यान सांकळे वचूंक जो मार्ग लागता ताची कांय कूस मोडली; 
खांवटीं पडलीं आनी मार्गार इतलो रेबो दाटलो कि थैंसून गाडयो वचपाची माणसुकी 
उल्ली ना. तारायंत्राचे खांबे मोडून सांकळेचो तारेचो वेव्हार बंद पडलो. 

पणजे मान्डवी न्हंयेंत कांय पेटो, मेजां आनी कदेलां व्हांवन आइल्लीं मेळ्ळीं 
तीं सांकळकारांचींच खें. उदकाच्या लोटावांगडा दर्यांत व्हांवत येता आसताना 
जायती सावदां आनी सुकणींय दिसतालीं. सोरोप लेगीत व्हांवन वेताले. कांय 
कांय जित्या सोर्पांच्यो तकल्यो उदकावेर दिसताल्यो. औरान व्हांवन वचणीं जायतीं 
झाडां आनी मदेर रायबंद्रा आनी मान्डवीच्या दुसऱया कांय धड़ांचेर लोकांनी वैर 
काडून घेतलें ह्मण्टात. 

साळांतल्या गांवसांचीं, रावतांचीं साट सत्तर घरां व्हांबन गेलीं खें. तशेंच, 
कोलवाळच्या खारव्यांचींय जायतीं घरां व्हांवलीं खें. 

ही गोंयचे बुट्टेची आजवेर मेळिल्ली खबर जाली. ही आयकता आसतानाच 
कितली भयांकृत दिसता; तर जाणीं ती बुट्टी आपल्या खासा दोळ्यांनी पळेल्या, जे 
उदकांत माथेंभर बुडल्यात, जे भितर बुचकळयो मारून मारून तडीक लागल्यात, 
जे इल्ल्या इल्ल्या भुरग्यांक खांकेक मारून सगळी रात माथ्यार पावस घेवन रानांनीं 
आनी दोंगरांनीं जळपल्यात तांच्या आकांताचो, तांचे दुबळे दशेचो आनी तांच्या 
दुखाची वर्णना कोण करीत आनी कोण म्हणून कठीन काळीज करून आयकत? 
ह्यावेळार गिरेस्त आनी दुबळे सगळे सारकेच जाले. दुबळ्यांक मुदलचेच खांवक 
जेंवक ना आनी न्हेसूंक पांगरुंकूय ना; परंत गिरेस्तांक तें आसूनूय कित्याक उपकारा 
पडलें ना; तें सांडून, दुबळ्यांसारकेच तांकांय एके काष्टेन - एका आंगवस्नान - 
रानामळांनीं भांवचे पडले. ताणीं आपल्या घरादाराची आस्ता सोडली. पळटा 
आसताना ओजें जांवचें न्हंय म्हणून न्हेसण-पांगरूण ताणीं भिरकटावन उडेलें; 

भांगरा-शिंगराक खोट माल्ली आनी हे भाशेन मनांत नासतानाय तांकां बळयांच 
संन्यास घेंवचो पडलो. कोण संकष्ट हें! कोण विपत्त ही! 
आस्वीन हौन्यांतल्या आडोळ्या पावसान वासशणैली पोपाय'' जेन्ना 
मुळांतसून हुमटून ढबांयच करून खातोणांत पडली तेन्ना प्राण सोडचे आदीं देवाक 
ती जायत्या शाणमणकट्यांनीं उलैली ह्मणपाचें तुमी जाण जातलेच. आकांताच्या 
वेळार खैं तरी पळून वचून जीव वाटायतली हयव्व्यार, देवान आपणाक मनशांभाशेन 
पांय दिंवक नात, नागणी भाशेन पोटयां सुरसुरून धांवंक शिकोंक ना, सुकण्यांभाशेन 
पांखारे दिंवक नात म्हणून ती ताका जायती शिणली आनी तो पक्षपाती, मेळ्यां- 
मोगी, दुबळो, अक्कल नाशिल्लो म्हणपाचीं उतरां लावन आपले भाशेन तिणे ताची 
खूब इजत काडली. ती अनूची गोंयची बुट्टी पळौंक वांचिल्ली जाल्यार एकाद्री कितें 
म्हण्टली आसली? हे बुट्टेन, जमनींत घट पुरून आशिल्ल्या झाडांचेर जशी हात्रळ 
आयली तशीच ती पांय आशिल्ल्या मनशांचेर, गोर्वा-वासरांचेर, कुकडां- 
बोकडांचेर, पांखाटे आशिल्ल्या सवण्यां-सुकण्यांचेर, मुसांचेर, तुरूतुरू चलतल्या 
मुयांचेर, हुमल्यांचेर, हुळहुळ्या गांयडोळांचेर आनी जमनींतल्या बिळांनी सुरसुरतल्या 
सोर्पाचेर लेगीत आयली. औराचे झोंती वांगडा हेरांभरशीं बाबडी पोपायूय माण्डवी 
न्हंयेंतसून हिन्दी म्हालदर्यांत व्हांबन वेता आसताना मनांतल्या मनांत एकाद्री 
येबजितली आसली. देवाक पक्षपात आस म्हणूंक गेल्यार तें खरें दिसना. संसारांतली 
एक वस्त तीच अपुर्बायेची आनी दुसरी निखड़ायेची अशें म्हणूं नज. ताका अपुर्बाय 
ना. ताका निखड्डाय ना. ताका राग ना. ताका काकळूत ना. ताका बरें ना. ताका 
वायट ना. ताका गोड ना. ताका कोडू ना. ताका हून ना. ताका थंड ना. ताका सुखी 
ना. ताका दुखी ना. संवसार निर्मूक ताणें एकफावट निर्मिलो आनी लांकडाच्या 
तोंडक्याभाशेन निर्विकार जावन तो रावलो. तो आपले निर्मणेंत आतां पर्थून हात- 
बोट घालिना. निर्मणेन जायतशी शबे घालची. तिका एकतंत्री अधिकार मेळ्ळा. 
तिचे खेळ-विखेळ चलतात तेन्ना तिका 'हें अशें कित्याक?' ह्मणून विचारतलो 
कोण ना. परंत इतलेंय जावन, तिच्या खेतबागड्यांनी एक तत्व भल्ला तें कोणें विसरूक 
फावना. तें तत्व हें कि देवाभाशेन तिचेय करणेंत पक्षपात निखालूस दिसना. ती 
कोणाचोच पाखो धरिना. धर्तरी बर्‍या मनशांचें ओजें आपले फाटीर घेता तशेंच 
वायट मनशांचेंय घेता. वायट मनशांक ती धुकलून उडैना वो गिळिना. पावस 
गोडगोड फळां दिण्या आंब्यापणसाक न्हाणैता तसोच जीवघेण्या काजऱ्याकूय 
न्हाणैता. चंद्रिमा सावांक उजवाड दिता तसो चोरां-नागोण्यांकूय उजवाड दिता. 
वीज वागा-वांसवेलाचेर पडल्यार तांचो जीव घेता तशीच गोरवां-बोकडांचेर पडल्यार 

तांचोय जीव घेता. दर्यात वायट मनशां भाशेन बरेय मनीस घुस्मटून मरतात. सोरोप 
चाबल्यार पुण्यवंत मनीस मरता तसोच पातकीय मरता. गांवांत ग्रिपीची धाम 
आयल्यार, बरे-वायट, भुरगीं-ह्यातारे, घट- अशक्त मेळून सगळ्यांचेर सारकी हावळ 
येता. तोळांच्या भिच्यान नष्ट्या भाटकाराचें तशेंच बऱ्याय भाटकाराचें भाट काबार 
जाता. तसोच अरिष्टांचो पावस पडून और येतकूच, अनूंचे बुट्टेभाशेन बऱ्या-वायट 
मनशांकूच लुस्कानकी भोगता अशें न्हंय; तर झाडां पेडां, गोरवां-वासरां, सवणीं- 
सुकणीं, मूय-मुशक, सोरोप-गांयडोळ, हालणे-नाहालणे, उट्टे-बुट्टे, पेयणे, धांवणे, 
लोळणे मेळून सगळ्यांचेर सारकी हावळ येता. कोणूच सुको सुटना. हाचेवैल्यान 
ध्यानांत घेंबक जाय तें इतलेंच कि देव ह्या संवसारांत कसलेच गजालींत मन घालिना, 
जे खेळविखेळ आमकां दिसतात तीं सगळीं ताचे निर्मणेचीं खेतबागडीं. देवाक जसो 
पक्षपात ना तसोच ताचे निर्मणेकूय ना. पातका-पुण्यतायेच्या करण्यांभाशेन ह्या 
संवसारांत जाका ताका फळ भोगैता असो जायत्याजाणांचो समज आस; परंत 
असल्या ह्या समजान मनाची धादोशी जायसारकी ना. ह्या समजाभाशेन, गोंयची 
अनूची बुट्टी थेंच्या मनशांच्या पातकाखातीर आयली अशें मानलें जाल्यार, 
संवसारांतल्या हेर ज्या जायत्या सुवातांनी ती येंबक ना, थें गोंयकारांय परस चड 
पातकी लोक भल्ल्यात आसताना, तांचेर ती कित्याक आयली ना, असो प्रस्न 
एकाद्र्यान विचाल्ल्यार, कोणाच्यानूच ताची अपुर्बुद्द करू येत? संवसार नांवा - 
रुपाक येत पासून मनशां पातकी म्हणून ताच्या नांवाचो मोटो व्हडलो करणो वाजता 
तो एक जालोच. परंत सगळें सांडून सांकळेच्या देवाक बुद्द कित्याक? ताणें कितें 
केलें? लोकांच्या लघुरुद्रांनी आनी ह्यारुद्रांनी धादोशी जायना जावन, आपणाक 
एकदम अतिरुद्राचो अभिशेक करून घेंवचे तजविजेन ताणेंच दाटून एकाद्रें अनूचे 
और हाडलें जांवचें ना मू?' 

वासशणेले पोपायेची ही येवजणी सामकीच ताळ तंत नाशिल्ली कशी आमी 
लेखूंक फावना. भितर जायतें खरेपण आस हाणपाचें आमी कबूल करूंक जाय; 
परंत जिवांचेर बाबड्यांचेर हावळ येता. पुर्विल्ल्या काळांत निर्मणेच्या ह्या खेळांची 
सुलूस तरी देव मनशांक दितालो खैं. तो सामकोच लांकडाचो तोंडको कसो जावन 
बसनासलो. परंत आतांच्या ह्या कलियुगांत तो सामकोच घुमो घाय जावन बसला. 
तो हालना-धोलना; उलैना-बोलना. आमचो -तुमचो कदीमकाळचो जाण्टेलो 
दैवस्यत मनु म्हणून जो कोण एकलो जावन गेलो ताचे मुस्तींत आमचे गोंयचे 
बुट्टेकूय मोटी व्हडली बुट्टी आइल्ली खैं. तिका संवसारबुट्टी हण्टात. शतपथब्राह्मण, 
महाभारत आनी भागवतपुराण ह्या तीन पुस्तकांनी हे बुट्टेची खबर दिल्या. एक दीस 

सकाळीफुडें, मनूक हात धुंवक उदक हाडून दिलें. हात धुता आसताना, उदकांतलें 
एक ल्हान भोपशें ताच्या हातांत आयलें. ताणें मनूक हाळें, 'म्हाका तूं पोस. हांव 
केन्नाय तरी तुजो जीव वाटायन.' मनून विचाह्ले. 'तूं म्हजो जीव कसो वाटायशी?' 
भोपश्यान म्हळें, “एक बुट्टी येवन संवसारांतले सगळे जीव व्हांवन वेतले; त्यावेळार 
हांव तुका वांचैन.' मनून विचाह्लें, “हांव तुका कसो पोसूं?' भोपश्यान म्हळें, “आमी 
ल्हान आसतांत तेन्ना आमचो जायतो नास जाता. नुस्तें नुस्त्याक खाता. देखून, तृं 
आदीं म्हाका एका मातयेच्या कऱ्यांत उदक भरून तांतूंत दवर. फुडें हांव चिके 
जाण्टें जातकूच एक लहानशी बांय मारून तांतूंत तूं म्हाका दवर. उप्रांत हांव मोटें 
व्हडलें जातकूच म्हाका तूं दर्यात व्हरून सोड; म्हण्टकूच हांव वाटावतलें.' मनून 
ताचे सांगणेभाशेन केलें. त्या इल्ल्याशा भोपश्याची मोटी व्हडली चणाक जाली. 
दर्यात सोडचे आदीं तिणें मनूक अमक्या अमक्या वर्सा बुट्टी येतली म्हणपाचें सांगून 
ताका एक तारूं बांदूंक लायलें आनी बुट्टेच्या वेळार आपुण तुका वाटायन म्हणून 
उतर दिलें. फुडें चणाकीचे सुलुशेभाशेन बुट्टी आयली आनी मनु तारवार चडलो. 
तेन्ना चणाक ताचे लागसार येवन गेली. मनून तिचे फाटीच्या कऱयावैल्या कांटयाक 
आपल्या तारवाचें दोर बांदलें आनी चणाकेन तें तारूं उत्तरेकडच्या पर्वतामेरेन तुरतुरीत 
ओडून न्हेलें. पर्वतार पावतकूच, तिणें ताका म्हळें, “उतर दिल्ल्याभाशेन हांवें तुका 
वाटायलो; आतां तूं हें तारू हांगाच्या झाडाक बांद आनी राव. हांगा आससर तूं 
उदकान व्हांवन वचो ना. उदक उणें जातकूच तुका आपाप सकला देंवक येतलें.' 
मनून तशें केलें आनी तो ते संवसार -बुट्रेतसून वाटावलो . देखून आमी-तुमी, ताची 
पिळगी, अनूची गोंयची बुट्टी पळौंक आनी तिचे अनर्थ आयकूंक जल्मूंक पावल्यों. 
मनु ते बुटेंत काबार जाल्लो जाल्यार, आज ह्या संवसारांत ओखताकूय मनीस मेळची 
कठीन अवस्ता जातली आसली. आमच्या तुमच्या माथ्यार त्या भोपश्याचे केदे 
उपकार जाले म्हणून सांगचें! परंत हें भोपशें कोण तें जाणत व्हय तुमी? महाभारतांत 
ताची फोडणिशी केल्या. मनूक फुडल्या अनर्थाचो सुलूस दिवन वाटांवचेखातीर 
ब्रह्मदेवानूच भोपश्याचे रूप घेतिल्ले खें. हाचेवैल्यान पुर्विल्ले मुस्तीत देव मनीसजातीची 
कितली जतनाय घेतालो तें उक्तेपणान दिसता. 

मनूच्या वेळार जी बुट्टी आइल्ली ती येंबक कोणाचें कसलें पातक कारण जालें 
म्हणपाचें पुर्विल्ल्या पुस्तकांनी बरैललें दिसना. आतां, मनशांच्या पातकाखातीर 
जुदेवांच्या जेहोवान धाडिल्ले एके बुट्टेची खबर जुदेवांचें धर्मपुस्तक जें ताल्मूद तांतूंत 
दिल्या. हेय बुट्टेच्या वेळार देवान मनशांक तिची आदींच सुलूस दिवन तांची जतनाय 
घेतल्या म्हणपाचें दिसून येता. तास्मुदाच्या बरपाभाशेन, आद्रांवाच्या पण्टवाचो 

पण्टू मेथुसाले हाचे मुस्तींत संवसारांतले लोक सामके नष्टे आनी पाडगुणाचे जाल्ले. 
देवान तांचे भितर एनोक, मेथुसाले आनी नोये सारके गुणेस्त मनीस निर्मून तांकां 
बरी देख दिंवक जायती खटपट केली; परंत फुकट. ते एकामेकांक नाडूंक लागले 
आनी देवाकडेन नष्टेपणान चलूंक लागले. तेन्ना देवान उबगून म्हळें, सगळी धर्तरी 
भंगल्या. ज्या मनशासारक्या किड्याक हांवें निर्मिल्ली ताकाच आतां मळबांतल्या 
सुकण्यांवांगडा नासो करून उडेतां. ताच्या नष्टेपणाखातीर तो ह्याफुडे आनीक वांचूंक 
फावना. हांवें ताका खेंचो जल्माक घालो अशें म्हाका जालां. म्हाका मोटो पच्छताप 
जाता. तरी आसताना, मनशां निवळटीत हे आस्तेन देव कांय काळ वोगी रावलो. 
परंत कांयच उपयोग जालो ना. निमाणें, ताणें मेथुसाले आनी ताचो नातू मोये हांकां 
आपौन म्हळें, “आनीक एक फावट मनीसजातीक निवळूंक सांगात; नाजाल्यार, 
म्हजी ख्यास्त तांचेर पडली.' तरी आसताना, लोक आयकनात ते आयकनात. 
इतले म्हणसर मेथुसाले भायर पडलो. म्हण्टकूच, देवान घट नित्शय करून नोयेक 
म्हळे, 'मनशांचे वायट चलणुकेक लागून, तांचो काबार जांवचो वेळ आतां लागीं 
पावलो. हांव धर्तरेसैत मनशांची वाट लायतलों. परंत तूं एकलो उजू चलणुकेचो 
मनीस आस ह्मणून तुका मात हांव वाटायतलों. तूं आतां ३०० हात लांब, ५० हात 
रुंद आनी ३० हात उंच अशी गोफर लांकडांची एक पेट बांदूंक लाग आनी भायर 
भितर सरूक तिका एक दार धर.' ह्या वेळार नोयेक ५९५ वर्सा जाल्लीं. आतांचे 
भाशेन ते मुस्तींतले लोक हुकहक्या जिवाचे नासले. नोयेन ती पेट पांचां वर्सांभितर 
बांदून तयार केली. तेन्ना देवान ताका पर्थून म्हळें, 'तूं तुजे सगळें कुटुंब आनी 
म्हालम्हतो घेवन ते पेटेंत वचून बस आनी हांव सगळीं सावदां आनी सुकणीं तुजे 
भोंबतणीं जमैन. तूं पेटेच्या दारासरीं उबो रावतकूच, जीं सावदां आनी सवणीं तुजे 
सामखार बसतीत तांकांच तूं तुज्या पुतांकडसून भितर व्हरूक लाय आनी जीं उबी 
रावतीत तांकां तूं सोडून दी.' उप्रांत देवान सांगिल्ले भाशेन जालें. एक सप्तक फाटीं 
पट्टकूच मोटो व्हडलो घडघडो आयलो, विजो तटतटूंक लागल्यो आनी सगळी 
धर्तरी थरथरूक लागली. सूर्याचेर काळबाण पडली आनी अवतारांचो पावस ओतूंक 
लागलो. त्या वेळार लोकांची धांदल कितें सांगतलों? जो मेळत तो नोयेचे पेटेसरीं 
येवन, “म्हाका भितर घे गा, म्हाका भितर घे गा,' अशें म्हणून काकळुती येवन 
ताची सायबाजात्रा करूंक लागलो. परंत नोये गा खें तांकां दार काट्टा? तो म्हणूंक 
लागलो, म्हजी म्हणणी चिके आयकून घेवंची म्हणून एकसारकीं सवायशीं वर्सा 
हांव तुमच्या कानां-कानसुलांनी बोबो मारून सामको खडपसूक जालो; परंत तुमी 
कांयच पर्वा केलीना. आतां भोगात तुमच्या करण्यांचीं फळ्ां.' तो अरिष्टांचो पावस 

४० दीस आनी ४० राती एकसारको पडलो. तेन्ना नोयेचे पेटेंत हांतरुणांनी मुंगरून 
बशिल्ल्या नोयेच्या मनशांचेय हातपांय गळसणले आनी तीं आकांत करूंक लागलीं. 
पेटेभायली सगळी मनीसजात आनी सावदा-सुकणीं जाल्यार काबार जालीं. निमाणें, 
देवान सोंशेणो वारो सोडून त्या औराचें उदक आटेलें आनी अखेरेक ती पेट सातव्या 
हौन्यांत आराराट दोंगरार थारावली. उप्रांत व्हळूव्हळू सगळें उदक सुकून धर्तरी 
सुकी सडसडीत जाली; नोये जमनीर येवन संवसार करूंक लागलो आनी ताची 
पिळगी जायती वाडली. “ 
ह्या दोनूय बुट्ट्यांचे खबरीवेल्यान, पुर्विल्ल्या काळांत देव मनशांची पर्वा 
करतालो आनी जतनाय घेतालो अशें ह्मणूंक दुभाव ना. परंत हालींच्या काळांत तो 
असो सामकोच बदललो कित्याक तें सारकें समजना. मनशां चडच विलक्षण जाल्यांत; 
मनळबांतली वीज लेगीत ताणीं आपले मुठींत हाडून तिचेर ते आपलो न्हाणयेचो 
हांडो तापौंक लागले म्हण्टकूच आनीक कितें बाकी उल्ल्या? मनशांचो कारभार 
आपलो मनशांनीच पळौंचो अशें देवान आतां येवजिलां जातले. अशें नाशिल्ले 
जाल्यार, आमचे गोंयचे बुट्टेची सुलूस तो आदींच आमकां दिल्याबगर रावतलो 
आसलो? एकाद्र्या विस्वणाच्या नाजाल्यार धोडयाऱ्याच्या रुपान इल्ली तरी खबर 
आमच्या कानार तो घालचो नासलो? तो आमचे भितल्ल्या कोणाय तरी 
गोंयकाराच्या सप्नांत येवन आदींच आमकां सादर करचो नासलो? परंत ताणें अशें 
कित्याक केलें ना? मनशांच्या वेव्हारांत पडचेली ताची आतां तजवीज ना हेंच खरें. 
तो आमकां आतां आमच्या संकष्टांची सुलूस कशी दीत? तीं आमचे वैल्यान कशीं 
निस्तरायत? तांची सुलूस आतां आमचे आमीच घेंवक जाय; आनी आमचे आमीच 
तीं निस्तरांवक जायत. देवाच्या ह्यालवजार रावन उपयोग ना. 
गोंयकार हिंदुसभेन मुंबेंत आशिल्ल्या गोंयकार हिंदूंची आज जी ही सभा“ 
जमैल्या ती गोंयचे बुट्टेन उबन्त पडिल्ल्या आमच्या देसभावांक कसोकितें पालव 
दिंवचो म्हणपाची येवजणी करूंक. परंत त्या आदीं, आमच्या सरकारान आनी 
गोंयां आशिल्ल्या आमच्या भावांनी त्या संबंधान कितें केलां ताचो आमी सरांव 
घेंवया. 
सांकळेच्या आदमिनिस्रादोराचे २१ जुलाचे तारीवैल्यान तशेच खासगत 
लिखतावैल्यान समजता कि गोवेर्नादोरसायब जायमि मोराय्स हाणें त्या दिसा सगळी 
सांकळी भोंवन थैंच्या लोकांचेर आइल्ली विपत्त आपल्या दोळ्यांनी पळेली; लोकांक 
समजावणेच्यो चार गजाली सांगल्यो आनी पणजेसून पालव धाडपाचें उतर दिवन 
तो गेलो. तेच भाशेन, सतरीचो आदमिनिस्त्रादोर कापितांव पोम्ब होय थैंच्या व्हांवन 

गेल्ल्या गांवांनीं फावट मारून आयलो. हाचेवैर सरकारान आनीक कितें केलां 
म्हणपाचें समजूंक मार्ग ना. सरकाराचें तोंड म्हण्टात तें 'बोलेतीं ओफिसियाल' 
वर्तमानपत्र. परंत १९ जुलापासून अगोस्ताची आज ५ तारीखमेरेन ह्या पत्राचे जे 
पांच आंक (५८-६२) भायर सल्ल्यात तांतूंत गोंयचे बुट्टेचे बेष्टे नांव लेगीत ना. ० 
पव्ठोंक गेल्यार, और आइल्ल्या दरएकल्या गांवाची बारकायेन चौकशी करून थें 
कितलीं घरां मोडल्यांत, कितलीं व्हांवन गेल्यांत, कितले लोक मेल्यात, कितले 
उबंत पडल्यात, खेंच्या खेंच्या शेतांभाटांची कशी कितें वाट लागल्या, कोणाची 
कितली लुस्कानकी जाल्या, पालव दिवपाची कशी कितें मांडणी केल्या म्हणपाची 
सगळी खबर उक्ताडाक हाडपाची सरकाराची लागणूक आसली; परंत ती ताणें 
अजून आपल्या आंगाक लागून घेंबक ना अशें दिसता. खासा सरकारान तकस 
घेवन जमैल्ली खबर, लोकांच्या तोंडा-वदंतांकूय, चड म्हत्वाची, खरेपणाची आनी 
पातयेसारकी आसता हांतूंत दुभाव ना. ही खबर एकाद्री फुडल्या पावसाक 
सरकाराकडसून आमकां मेळ्ळ्यार मेळूंये. परंत तितले म्हणसर तापिल्ली कायल 
न्हिवता, तिचेर चरचरीत बरे शेंवटे तळून काडूंक मेळनात म्हणपाचें आमी विसरूक 
फावना. लोकांच्या संकष्टाची खरेपणाची खबर रोखड्याक रोखडी, हुनहुनीत, ताजी 
कानार पडनाफुडें काकळुतेस्त मनशांचीं काळजां दर्वेवन ते आपखोशयेन सरकाराक 
पालव दिंवक फुडें सरतात आनी उबन्त पडिल्ल्यांचे हाल -उपाद्रे उणे करपांत तांच्या 
आंगबळाचो, बुइबळाचो आनी दुडवां-बळाचो जायतो उपयोग जाता म्हणपाचें 
सरकाराक कोणें सांगूंक जाय अशें ना. दिसानदीस आनी वर्सानवर्स आमी आनी 
आमचें सरकार हेर संवसारावांगडा एकसारकीं पावलां घालूंक लागल्यांत. आमी 
वाट चलतांत. परंत पावल्यांत खें? फुडें कि फाटीं? हें चिके येवजून पळोंक जाय. 
हो विसावो शेंकडो चड घणघणीत उजवाडाचो म्हण्टात; परंत फाटल्या पाबुणशीं 
वर्सा आदल्या चिके काळखाच्या वर्सानीं खैटेलाच्या बिटबिट्या उजवाडांत आमचें 
सरकार जें कितें करताले तें आजच्या विजेच्या उजवाडांत ताचे हस्तगून जायना हें 
अजाप न्हय? १८४७ वर्सा, जुनाचे २ २वेर, मंगळारा, सांकळे बुट्टी आयली तेन्ना, 
तेवेळचो गोवेर्नादोर जुजे फेरेर पेस्तान हाणें उबंत पडिल्ल्यांक पालव दिवक जी 
मांडणी केली तिचो उगडास आमी ह्या वेळार आमच्या सरकाराक केल्यार फुकट 
बचचो ना. ते बुट्टेन सांकळेचीं सगळीं घरां -दारां काबार जावन थेच्या कोटाची एक 
कूस मोडून पडली. कोंसळ्ळेल्या घरांतलीं गोरवां वांसरां चिडून मेलीं आनी 
सांकळकारांचो सगळो ह्यालह्मतो होगडावलो. दिंबचलकारांकूय जायती लुस्कानकी 
भोगली. त्या आकान्ताच्या वेळार, पेस्तान गोवेर्नादोर सांकळे गेलो आनी थेंचो 

गठ्ठाणाचो खेदयाळो देखाव पळौन ताचो जीव सामको आकुळ पिकुळ जालो. ताणें _ 
वेळ लायनासताना, सांकळेचो विगार जुवांब विसन्त कारदोज, तेनेन्त आयाल 
आनी श्रीनिवास राणू नायक ह्या तिगांचे कोमिसांव नेमून, मोडिल्ल्या घरांच्या 
धनयांचे मान्यतायेन, जो कसलो ह्यालह्मतो वाटावपासारको आसलो तो वाटावची 
तजवीज केली आनी चिडुन मेल्ली गोरवां-वांसरां जैंचे थें कुसून गांवांत पिडेची धाम 
येंवची न्हय म्हणून तीं बेगोबेग भायर काडून पैस व्हरून पुरपाची मांडणी केली. 
पावसाचें उदक व्हांवन वचूंक वाटेर खें खें आडबारीं आसलीं तीं काडून उडौंक 
लायलीं आनी गांवांत पर्थून उदक तुबचें न्हय अशी तजवीज केली. मार्गावैली 
सगळी अडचण काडून लावन येत्यावेत्यांक ते मेकळे केले. ह्या वावराक सांकळी 
ह्यालांतली जितली मिलितारी फौज कोमिसांवाचे ताबींत दिंवक येत तितली ताणें 
दिंबक लायली आनी त्याभायर दिसावडेकार मानाय लांवक लायले. ह्या कामाचो 
सगळो खर्च सरकारी फाजेन्दांतसून जांवचो ह्यणपाचें थारायलें. ही थारावणूक करून 
जुनाचे २७ तारखेक गोवेर्नादोर पणजे गेलो आनी २८ तारखेक ताणें पोर्तारी भायर 
घाली कि बुटेन उबन्त पडिल्ल्या लोकांक पालव दिंवचेखातीर दीव आनी दामांवचे 
गोवेरनादोर, ह्याला-ह्यालांतले आदमिनि्त्रादोर आनी कोमेनाथ (सेनापति) हाणीं 
आपापणाच्या मुखेलपणातळा क्रिस्तांव आनी हिन्दु वांगड्यांचीं कोमिसांवां नेमून 
पटी पुंजावची, पटी कशी जमता, तिचो विलो कसो जाता, खर्च कसो जाता म्हणपाची 
सगळी खबर वेळोवेळ जाहिर जातली ह्ाणपाचेंय ताणें कळीत केलें. १८४७ 
वर्साचे बुट्टेन उबन्त पडिल्ल्यांक पालव दिंवक सरकारान कशें कितें पेंगट बांदलें 
म्हणपाची थोडीभोव कल्पना हे खबरीवैल्यान जाता. परंत अनूच्यो बोलेती पळेल्यार, 

भितर बुट्टेचें निखटें नांव-गिराणूय ना. हाचेवैल्यान, अनू गोंयां एकाद्री बुट्टी येंवक 
ना, वा सरकाराक तिची अजून खबर लागूंक ना अशें सरकारच्या म्हालवजार 

आशेवन बशिल्ल्या कोणाय तिरायताक दिसल्याबगर रांबचें ना. आतांच्या 
लोकराज्यांत हें निखालूस सोबना. देखून, सरकारान एन्नादर बुट्टेची बारकायेची 
खबर दिवन उबन्त पडिल्ल्यांक पालव दिंवक कसोकितें उपाय केला, बुट्टी येंवक 

कारणां कसलीं जालीं, ती फुडाराक येनाजांवक कसली मांडणी करपाची येवजिल्या 

म्हणपाचो सगळो मजकूर बोलेतींत जाहिर करचो. आमचीं गोंयचीं वर्तमानपत्रां 

आनी लोक मात ह्या कामांत फाटीं रांवक नात; देखून तांची तोखणाय करूंक 

फावो. पणजेचो “एराल्द,' मड़गंवचें 'त्॑,' माजोडेंचें इन्दिय पुर्तुगेज,' केपेंचें “भारत, ' 

फोंडेंचो “स्वयंसेवक” ह्या आनी दुसऱ्या पत्रां-पुस्तकांनीं बुट्टेची खबर लोकांक 

कळौन, उबन्त पडिल्ल्यांक पालंव दिंवचेखातीर लोकांचीं मनां बागोंक तीं जायतीं 

वावुल्ल्यांत आनी तांतूंतल्या कांयजाणांनी पटी पुंजावची वळेरीय उगडल्या. ह्या 
तांच्या कामांत सरकारी पालवाचें बळगें मेळ्ळेलें जाल्यार भोव बरें जातले आसलें. 

बुट्टेची खबर कानाचेर पडनाफुडें, अनाथ जाल्ल्यांच्या पालवाक धांवंक खासा 
गोंयच्या आनी गोंयांभायल्या ज्या थोड्याभोव लोकांनीं पेंगट बांदलें तांची जाल्यार 
तुस्त करीत तितली थोडी. ऐन पावश्या दिसांनीं, घरां-दारां व्हांवन वचून कुटुंबांची 
कुटुंबां उगड्यार पडल्यांत आनी तांतूंतल्या जायत्याजाणांक कुले तेंकूंक धिकेंभर 
धड सुकी सुवात ना, खांवक कड्डें-ओलें जेवण ना आनी धेय धांकूंक वारभर लुगट 
ना अशे ते आकांताचे घटकेक मेळत तितलो पालव थोडो आसलो. त्यावेळार 
म्हापशें, मड़गंव, पणजी, दिंवचल आनी मुंबे हांगासून उदार हातान सडसडीत जें 
कितें पावतें जाल्ले ताचें मोल कोण करीत? म्हापशेंसून दोतोर सिनारी, काकासायब 
दणायत आनी हेर म्हाजन हाणीं सुमार एक हजार रुपयांचे तांदूळ आनी न्हेसणां- 
पांगरुणां जमोन सांकळकारांक व्हरून वांटलीं. पणजेसून विष्णुबाब धेप्यांनीं तांदळांचे 
वीस गोण धाडून दिले. मुंबेसून शांतारामबाब दाभोळकारांनीं तारेन दोन हजार 
रुपाया पावते केले आनी दिनानाथबाब वागळ्यांनीं पांचशीं रुपाया धाडले. त्या 
भायर दुसऱ्या जायत्याजाणांनी आपापणाचे तांकीभाशेन इल्लोइल्लो पालव दिलो. 
परंत इतल्यान जालें ना. जें लक्षांनीं लुस्कानकी भोगल्या थें ह्या थोड्याशा पालवान 
कितें जांवचें पडलां? अजूनूय आनीक जायतो पालव मेळपाची गरज आस; आनी 
त्याखातीर गोंयच्यो वेगळ्यो वेगळ्यो मुनिसिपालदादी, गांवक्यो आनी देवळांच्यो 
म्हाजनक्यो हाणी फुन्द उबारचो येवजिला म्हणपाचें आयकूंक येता. हें भोव बरें 
आस. 

हे भाशेन, आमचे गोंयां आशिल्ले भाव आनी गोंयां भायले बरें-मागते उबन्त 
पडिल्ल्यांक पालव दिंवच्या कामांत कशे वावुरतात ताची थोडीभोव कल्पना करु 
येता. आतां गोंयांभायर आशिल्ल्या आमी गोंयकारांनीं ह्या संबंधान कितें करूंक 
जाय म्हणपाची येवजणी करुया. उबन्त पडिल्ल्यांचीं घरां-दारां आदले भाशेन 
बांदून दिंवचीं; तांचो व्हांवन गेल्लो म्हालम्हतो आनी भांगर-शिंगर तांकां भरून 
दिंवचें आनी तांचीं शेतां-भाटां पैलेभाशेन उबीं करचीं ही तांक आमकां ना हें 
आदीच उक्तेपणान आमी सांगून दवल्लेले चड बरें; हें काम खासा उबन्त पडिल्ल्यांनींच 
करूंक जाय. 'उद्धरेदात्मनाऽऽस्मानम्‌' हाणचे 'आपणें आपणाक वैर काडचें' हें 
भगवन्ताचें उतर (गीता ६,५) ताणीं ध्यानांत धरूक जाय. आमी आनी हेर पालबादणे 
हे एकाद्रे धिगयेभाशेन आसत. हे धिगयेचें काम इतलेंच कि जमनीर पडिल्ल्यांक 
उबे रांवक निखटो तेंको दिंवचो. उबो रांवक जो थोडोभोव नेट लागता तो सकला 

पडिल्ल्यांनीच करूंक जाय, आनी उबे रावल्याउप्रांत फुडें पावल घालपाचेंय काम 
ताणींच करूंक जाय. तें धिगयेच्यान जांवचें ना. परंत ही आमची धिगी मात तांकां 
जाय हांतूंत निखालूस दुभाव ना. ही तांकां भौच अगत्याची आस आनी ही जितली 
बेगीत लांवक येत तितलो तिचो अदिक गुण हें आमी विसरूंक जायना. धिगी 
दिंवच्या कामाक हेर जायते लोक लागल्यात. तें गिरेस्तांचें काम. आमी धिगी ती 
कसली दितल्यों? आमकांच ती कोणेंय दिल्यार जायत.' असलीं दुबळीं उतरां 
उलौन आमी फाटीं रावंया नाका. आमी मुंबैच्या ह्या शारांत आशिल्ले सगळे गोंयकार, 
एकलोय चुकनासताना, आपापले किर्वटीक हात घालूंया आनी जें कितें हाताक येत 
तें रोखडें धाडून दिंवया. उधार आंकडे घालून उग्राणीकाराक फावटी घालूंक लांवया 
नाका. भावांनू, घालात तर तुमचे किंर्वटीक हात. सांसपात तुमचीं बोलसां. उगडात 
तुमची पेटलां; आनी जें किर्ते दिंबचें आस तें दियात. सडसडीत. गणांव नाकात; 
गणमणूं नाकात; ना ह्मणूं नाकात. आतांचे घटकेक आमी-तुमी घाल्ल्या एका 
पानदुड़वाचें मोल पांच हजार पोवनांपरस अदिक आस ह्मणपाचें तुमी खात्रीन 
समजात. आमच्या कामा-कष्टाचे दुडू खरेपणानशीं तर बऱ्या कामाक लागतले. 
तांचो भोवबरो उपयोग जातलो. 

आतां, देवाच्या आनी दैवाच्या ह्यालवजार रावनासताना, अनूच्या 
औराभाशेच्या निर्मणेच्या खेळ-विखेळांपासून आमची राखण करूंक आमी आनी . 
सरकारान कितें करूंक जाय ताची चिके चिकित्साय करुया. 

पावुणशीं वर्साफाटीं सांकळे भयांकृत और आइल्ले आनी पांच धा वर्सानी थें 
ल्हानमोटीं किरकोळ औरां आइल्लीं आसतातूच. तेन्ना तीं येंवचें कारण सोदून काडून 
तांचेर तांकत तो उपाय करचो ही सरकाराची आनी लोकांची एक व्हडलीच लागणूक 
आस; ही लागणूक ते विसल्ले जाल्यार, खासा आपलें आनी आपले पिळगेचे ते 
दाटून लुस्कान करतात अशें हाणचें पट्टलें. सांकळेच्या औराक चडसो पालव 
माकरशेड्याचो मेळटा; तेन्ना और येवन लक्षांनी रुपाया होगडांवचे भाशेक ते येवचे 
आदींच, लोकांनीं आपले खोशयेन ते रुपाया भायर काडून आनी सरकाराकूय दुडू 
दिंवक लग्नीक करून, सांकळेचे खळयेची सकनळी दांबून राविल्ले ते दोन राक्षेस - 
माकरशेड्याचे उबे आशिल्ले खांबे - सुरुंग लावन एन्नादर जिवानशीं मारून उड़ैल्यार 
कितें वायट? ते काबार जातकूच, न्हंयची खळी चिके रुंद जावन थैं भोंबरो पडचो 
ना, व्हडीं कोडीक वचपाचो भंय उरचो ना आनी औरां येवचीं मना जातलीं. 
सांकळकारांनी आनी सरकारान हें काम एन्नादर हातांत घेतल्यार भोव बरें. 

दुसरी एक गजाल सरकारान करूक जाय ती अशी. मादय आनी तिळारी 

न्हंयांक जीं औरां आयलीं तांचें एक व्हडलें कारण त्यो न्हंयो जायतेकडेन उथळ 
जाल्यात हें आस. दोंगरावेलो आनी मागविलो शेंकारो व्हांवन येवन तो न्हंयांच्या 
वाटांनीं जायतेकडेन थारावला. हाचो परिणाम असो जाता कि हरंधारीचो पावस 
लागतकूच, त्यो न्हंयो रोखड्योच तुडुंब भरून धडांवेल्यान व्हांवतात आनी 
भोंवतणचीं शेतां-भाटां आनी गांव बुट्टात, ह्या दोनूच न्हंयांची अशी गजाल आस 
आशें न्हंय; तर गोंयच्या चड करून सगळ्याच न्हंयांची दशा अशी जाल्या. त्यो 
आदींच अशीर आसून तांतूंत शेंकारो भरून त्यो जें थें उथळ जाल्यात. पणजेसून 
साष्टीचो वापोर वचूंक लागतकूच, न्हंयेंत जाय तितलें उदक ना म्हणून, जायते खेपो 
तीन चार वरां, तो वाटेर मदले मदींच अडचून उरता, आनी लोक मागीर वापोरांतसून 
सकला देंवन पांयवाटेन घरा वेतात म्हणपाचे सगळे जाणत, पणजेसून पिव्ठगंवां जो 
वापोर येता ताचीय गत अशीच. न्हंयेंत फावो तितलें उदक ना म्हणून तो केन्नाकेन्ना 
जायत्या उसरां पिव्ठगंवां पावता. सुमार वीस पंचवीस वर्साफाटी दिंवचलचे खळयेंत 
सांकळेच्या बंद्रार, देवतेच्या बंद्रार आनी मीठबंद्रार खुशाल व्हडीं लागतालीं; परंत 
आतां तीं थळां शेंकाऱ्यान इतली पुरून आयल्या कि व्हडेकार थें व्हडीं हाडूंक 
सदींच पिर्डतात, आनी त्याखातीर दिवचलकारांक आतां पिळगंवां गाडी करून 
वचून थें व्हड्यार चडचें लागता. म्हाका दिसता, गोंयां वचत थें न्हंयांच्यो खळयो 
अशोच पुरून आयल्यात जातल्यो. देखून सरकारान एन्नादर त्यो उस्पून खोल करचे 
तजविजेक लागचें आनी भितर शेंकारो येनाजांवची मांडणी करची. 

आनीक एक मोटें काम सरकारान हातांत घेंवक जाय तें हें कि, गोंयचे जायते 
भाटकार, न्हंयेंतली सुवात आपल्या भाटांत ओडून घेवन, दिसानदीस ती अशीर 
करून उडेतात ताची बंदिस्ती करची. जांची भाटां न्हंयेचे धडेर आसतात ते सदींच 
न्हंयेंत गुंड्यांचे बांद घालून, भितल्ली इल्लीइल्ली सुवात हातासून, तांतूंत कावाथे 
लायतात म्हणपाचें, खैंचेय न्हंयेचे खळयेंतसून व्हडें वेता आसताना दोनूय देगांनी 
दिष्टी पट्टा. तशेंच, कांय कांय भाटकार न्हंयांतली सुवात आडावन तिचे भोवतणी 
बांद घालतात आनी कावाथे लायतात; आनी आडाइल्ली सुवात व्हळू व्हळू मातयेन 
पुरून काडून भितर शेत लायतात. पिळगंवांसामखार, जुंब्यावसल्यान, भाटकारानी 
हालीं होच उद्देश आडायला. तांचे हे करणेन न्हंयांची आनी लोकांच्या वेव्हाराची 
जायती अडचण जाता आनी केन्ना केन्ना अनूचे भाशेन औरां येवन जिवांचेर आनी 
म्हालम्हत्याचेर हावळ येता. देखून, सरकारान, बारकायेन ध्यान दिवन ज्या 
भाटकारांनीं नहंयांचीं आनी खळ्यांची सुवात आडायल्या तांचेकडसून ती पर्थून 
घेवन, त्यो त्यो न्हंयो आनी खळयो रुंदावच्यो आनी फुडाराक जो कोण तसलें 

काम करीत ताका मोटो व्हडलो गुन्यांवकार लेखून दंड करपाचो कायदो करचो. 
लोक व्हळूव्हळू मोडिल्ली घरां पर्थून बांदूंक लागच्या वेळार, सरकारान तांकां 
तीं सकलाटीर बांदीनासताना उंचाटेर बांदूंक लांवचीं आनी गोंयच्या रानांतलें मदेर 
ताका फुकट दिंवचें. 
आमचें सरकार आनी गोंयकार भाव म्हज्यो ह्यो सुचोण्यो ध्यानांत घेवन, ते 
भाशेन चलतीत जाल्यार, फुडाराक गोंयां अनूचेवरी अनर्थाचीं औरां आनी बुट्ट्यो 
येवच्यो नात अशें म्हणूंक परवा ना. 

मयंच्या तळ्यार 


सूर्या उदेवपाचो वेळ. तळ्याचे तीन कुशीनी दोंगर आनी चौथे कुशीन नारव्यां 
वच्चो मार्ग आनी शेतां. काजी, कुंबये, कुडे, कुसरी, दिंडे, भेडस, पोटकळी असल्या 
तरेकतरा कुचकुचीत पानांनी भल्लेल्या झाडांनी डोंगर न्हेसल्यात. तांच्या मुळसांत 
आंबे, पणस, उणगी, भिंडी, माड, फोपळी हीं फळझाडां आपापल्या फळांनी 
सामकीं भारावल्यांत. पोरण्या काळसार पांचव्या पानांतसून कुचकुचीत चारीच्या 
रंगाचीं तरणीं पानां वैर सल्ल्यांत. आंब्या-काजींचीं तंवरां आनी पणसाचीं दाबणां 
हांचो पर्मळ कुसडीच्या आनी कुड्याच्या फुलांनी मिसळून एकतरेचो जो मधुर वास 
सुटला तसलो यंत्रांनी अर्का काडूनूय केन्ना मेळचो ना. ह्या वासाची वर्णना करूं नज 
असो हो वास. सगळीं ल्हानव्हड झाडां मदींच पातळ्ळेल्या तळ्याच्या हारशांत 
आपापलें रूप पळौन ओखेतात. हें तळें म्हणचे दिंवचल, मयें, नारवें आनी पिळगंव 
हांगाचे वनदेवतेच्या हातांतलो हारसोच म्हळ्यार कामायता. पिक्‌ पिक्‌ पिक्‌ पिकांव 
अशें कुचेकारीण बोचुड्डी भौनभौन म्हण्टा. पी पी5 पिपिपि पीपिपीअ अशें काळी 
चंद्रकळा न्हेशिल्ली तुट्टुतीत मडवळीण म्हण्टा. उठ, उठ, उठ. उठ येतांहो, येतांहो, 
येतांहो अशें एकलें सवणें (कोगूळ) म्हण्टा.कडकडकडकड- कडडडडडड, कुटुरुक, 
कुटुरुक, कटुरुक, कटुरुक, कटुरुक अशें दुसरें एकले (कुटुरो) मोट्या ताळ्यान 
म्हण्टा. उंक, उंक, उंक; उंक, उंक, उंक; उंक, उंक अशें एकले म्हण्टा. तुतोंतोंतों, 
तुतोंतोंतों, तुतोंतोंतों, तुतोंतोंतो अशें दुसरें एकलें म्हण्टा. कुट कुटुररु, कुरु! अशें 
कवडुलो पोर खोल घोगऱ्या ताळ्यान म्हणटा. पीं पीं पीं पीं पीं पीं पीं अशें एक 
सवें म्हण्टा. 

मयेंच्या तळ्याभोंबतणचे दोंगर कुचकुचीत झाडकांनी मुळसांतसून तेमकांमेरेन 
गच्च पांगुल्लेले दिसतात. तळ्यांत तांचें सुंदर बरें पडबिंब दिसता. तळ्यांतलें उदक 
शांत आनी थीर. जिंत्रूप मोटो व्हडलो हारसोच पातळायल्ल्यावरी दिसता. तातूंत 
झाडांचे आनी दोंगराचें पड़बिंब निर्मळ बरें हालधोलनाशिल्लें, चित्रासारकें जेचें थें 
थीर दिसता. 

कुट कुट्स॑ कुर्स ! 

कुट कुटूऽऽ5555सं कू 55555 सं! 

रुख्मिणी, दांतली हाड गे पोपली व्हर, शेर भर नासणे पीठ पीठ पीठ. 

ऊठ गे सीते, कवडुलो पोर, सीतेचे हातचे फोव गोड. 

मदींच कावळे काव्‌ काव्‌ काव्‌ करतात. आंब्या-पणसांच्या आनी काजींच्या 
एकमेकांभितर घुसपल्ल्या दाट खांद्यांतसून किडी एकसारख्यो स्‌555555 असलो 
नाद करतात. तो वनदेवतेच्या उलौपाक सूर धल्लेल्यावरी दिसता. मदसून मदसून 
आंब्या-पणसांच्या खांद्यांवैल्यान वानरी आपल्या इल्ल्याशा माणकुल्य' पोराक 
पोटावशीन धरून हुप हुप करून उडक्यो मारतात. तळ्यांतलें उदक चुळुक बुळुक 
नाद करीत शेतावशीनच्या कुळागरांनी व्हांवत वेता. तळ्यांत मदींच खें खें तांबडी 
साळकां वैर सल्लेलीं दिसतात. भोंवतणच्या कुशींनी धर्वी साळकां दिसतात. 

दसरो 


भौमानेस्त भावांनू, 

आज आमी दसऱ्याच्या भोवबऱ्या म्हुर्ताची परब जागौंक हांगा जमल्यांत. 
आज सकाळीं गोंयच्या जण अकल्या हिंदून, आपापल्या घरांत देवाचे कुडींत, 
खाणव्याचेर नाजाल्यार शेंदरे-मांदरेचेर भाताच्यो कणशो, पुस्तकां आनी खड्डा 
मांडून शेतकामत, सरस्पत आनी शक्ति ह्या तीन मुखेल देवींची मोटे भक्तीन पुजा 
केल्या. ह्यो तीन देवी आमी हिंदूच पुजतात अशें न्हंय तर संवसारांतले सगळ्या 
धर्माचे लोक वेगळ्या नांवान आनी वेगळ्या वेगळ्या खुमांनी त्यो पुजतात. सगळ्या 
संसारांत ह्या तीनूय देवींची भक्ति चल्ल्या. ती चलेल्या बगर कोणाकूच सुटका ना. 
आमी हिंदु दसर्‍याच्या भोवबय्या म्हर्ताची संद पळौन चुकनासताना नेमान, वर्साक 
एक फावट, त्या देवींचे भक्तीची मोट्या आट्यापाट्यान उटावणी करतात. 

आमच्या हिंदूंत चार मुखेल जाती आसून तांतूंत पोटजाती जायत्यो आसत. 
आनी तांचीं कामां पुर्विल्ल्या काळापासून वेगळीं वेगळीं थारावन दवल्ल्यांत. 
तांतूंत बामणांचें मुखेल काम सरस्पतींची पुजा, क्षत्रियांचे मुखेल काम शक्तीची 
पुजा, वाणयांचें मुखेल काम शेतकामताची पुजा आनी सुद्रांचें मुखेल काम वेल्या 
तीनूय जातींची चाखरी. भगवंत अर्जुनाक सांगता, कि जण एकल्यान आपापल्या 
सभावगुणान लागू जाल्ल काम, पोट तिडकेन करतकूच, ताका जल्मा येवन जोडचेलें 
भोव बरें फळ मेळटा. (गीता अ. १८ शि. ४५) हें सगळें खरें. वेदान्ताची फोडणिशी 
करची होच जाचो सभावगुण, तो मनीस कुदळ घेवन जमीन खणूंक गेलो जाल्यार, 
तातूंत ताच्या सभावगुणाचो विद्वाट जावन, ताका फावो तशें फळ मेळपाची कुस्कुट 
आस्ता ना, हें कोणाक सांगूंक जायशें ना, 'खारव्याक गोरवां आनी शिद्याक 
तारवां कोणें सांगल्यांत?' अशी जी एक जाण्टेल्यांची म्हणणी आस तातूंत 'स्वे स्वे 
कर्मण्यभिरत: संसिदिं लभते वर:' (गीता अ. १८ शि. ४५) ह्या भगवंताच्या 
वाक्याचें सार सगळ्यांचे घोळणेंतलें उदाहरण दिवन फोडून सांगलां म्हळ्यार 
कामायता. परंत, यत्न केल्यार, सभावगुणूय बदलूं येता हें आमी विसरूक फावना. 
खारव्याक गोरवां आमड़ूं येतीत आनी शिद्याक तारवांय चलों येतीत. तुमी जाणतूच, 
गायां आमी आमट चिंच आंबुलीच्या खुंटाक, मानकुराद, फेर्नादीन, आपोस, 
मालदेस, आनी हेर गोड गोड आंब्यांच्या खांदयांचीं गार्फा करून, खुंटाचो मुदलचो 
सभावगुण बदलतात. तर मागीर मनशांकूच आपले सभावगुण बदलूंक किते जालां? 

म्हाका दिसता, यत्न केल्यार, बामणाच्यान आपलें बामणपण राखून क्षत्रिय, वाणी | 
आनी सुदीर जांव येत; क्षत्रियाच्यान आपले क्षत्रियपण राखून, बामण, वाणी आनी 
सुदीर जांव येता. वाणयाच्यान आपलें वाणीपण राखून, बामण, क्षत्रिय आनी 
सुदीर जांव येता आनी सुदराच्यान आपलें सुदीरपण राखून बामण, क्षत्रिय आनी 
वाणी जांब येता. अशें आस जाल्यार बामणान निखट्या बामणपणाची, क्षत्रियान 
क्षत्रियपणाची, वाणयान निखट्या वाणीपणाची आनी सुदरान निखट्या सुदीरपणाची 
बडाय मारून मराठणांतली नष्टी देख घेवन एकमेकांकडेन झगडचे भाशेक आमी 
गोंयच्या चारूय जातींनीं आनी पोटजातींनीं, एकाच वेळार बामण, क्षत्रिय, बाणी 
आनी सुदीर जांवक कित्याक वावुरचे न्हंय? वेदांची आनी उपनिषदांची फोडणिशी 
करपाचें जितलें हक आपणाक आस तितलेंच तरवार वाबुडपाचें, तागडी धरपाचें, 
गोरवां राखपाचें, शेतकामत करपाचें आनी सगळ्या जातींची चाखरी करपाचें हक 
आपणाक आस अशें जणएकलो गोंयकार आपल्या मनाची खात्री करून ते भाशेन 
वावरूंक लागत जाल्यार आमी आनी आमची भूंय कळाव लागनासताना व्हडविकेक 
पांव आनी सगळ्या संवसारांत देख घेंबक फावोशे जांव. 
आज दसस्याचे परबेक आमी जी चाल चलैतांत ती आमकां कितें शिकेता? 
आमी हे परबेच्यो सगळ्यो खुमो, चुकयनासताना बारकायेन करतात खरे. परंत 
भितल्ली शिकवण कितें ती ध्यानांत घेतात व्हय? आमचे परबेक सगळे गोंयकार 
हिन्दु जातपात ध्यानांत हाडिनासताना, शेतकामत, सरस्पत आनी शक्ति ह्या तिनूय 
देवींची भक्तीन पुजा करतात. हाचेवेल्यान सिद्ध जाता कि ह्या तीन देवींचे भक्तीक 
जातपात निखालुस आड येना. तांची भक्ती कसलेय जातीच्या मनश्यान केल्यार 
कामायता. हे भाशेन दसज्याचो एक दीस जर ती भक्ती करूंक कोणाकूच आडमेळें 
ना तर वसांच्या उल्लेल्या तीनशीं एकूणसाठ दिसांनी तरी तें कित्याक आसचें? 
सभाविक ना म्हणपाचें उक्ते दिसता. दसरो आमकां शिकेता तें हेंच. ताचे शिकोणे 
भाशेन, आमचे भितल्लो जणएकलो बामण, क्षत्रिय, वाणी आनी सुदीर त्या तिनूय 
देवींक सदांकाळ पुजूंक फावोशे आसत. देखून ही शिकोणी ध्यानांत घेवन, निखटे 
जल्मदिणे जातीच्या अभिमानाक गाराभाशेन दसून बसनासताना आयच्या म्हु्तार 
आमचे आनी आमचे भुंयेचे व्हडविकेखातीर आमचे भितल्लो जणएकलो गोंयकार, 
तांकद तितलो चारूय जातींचो जांवक वावरुया आनी चारूय जातींचो अभिमान 
धरया. आमी कसलीच जात उणाक लेखुंया नाका. आमी आमच्या माथ्यार सरस्पत 
धल्ली जाल्यार एका हातांत तरवार, तुबक ना जाल्यार तोंडको घेवन दुसऱ्या हातांत 
नांगर आनी तागडी घेंवया आनी एकामेकांचे सेवेक एकसारके लागुंया. अशेतरेन 

आमी चल्ल्यों जाल्यार दसऱ्याच्या दसच्याक शमीचो, कळयाचो आनी कांचनाचो 
बावको पालो एकामेकांक वांटून आपापल्या मनांक फटौचेबदला, सतमाच्या 
भांगरांची खणखणीत बरीं पोवनां आनी मुयेदां एकामेकांक वांटची तांक आमकां 
येतली, हें आमी ध्यानांत धरुया. 

बारकायेन येवजूंक गेल्यार, आमी गोंयकार आज सरस्पतीची जितली भक्ति 
चलैतांत तितली शेतकामताची आनी शक्तीची भक्ति चलेनात अशें म्हणुं येता. 
बामणांची देख घेवन हेर जातीय एकेफावटीन सरस्पतीचेच फाटीक लागल्यात. 
हातूंत लुस्कानकेची गजाल निखालूस ना. परंत, ते सरस्पती वांगडा, आमची पोटां 
भरपाची आनी नश्ट्यां-दुष्टांपासून आमचे जीव आनी घरांदारां राखपाची आमी 
इल्ली तरी मांडणी करूंक जाय. पोट भरच्या उपायांत सगळ्यांत मुखेल आनी 
भौमानाचो म्हण्टात तो शेतकामताचो. परत ताचेकडेन आमचें कोणाचेंच ध्यान 
वचना. आमच्या गोंयां मनशाची वसणूक करूंक आनी शेतांभाटां, कुळागरां आनी 
पोरसां लांवक फावोशी जमीन अजून जायती आस. सतर, अष्टाग्रहार, हेमाडबारसें, 
बाळ्ळी, चंद्रवाडी, काकोडें, आनी काणकोण हांगाची भुंय न्हंयो, व्हाळ आनी 
झरी हांच्या चकचयाळ उदकान वसाचि बाराय म्हैने घसघशीत बरी न्हाल्ली-धुल्ली 
दिसता थैय मनाक मानत तो जिनस पिकों येत (Galinete Literario das Fontainhas, 
४०, ॥. 0.0. 226-228. 100/9009 1848) परंत ही गजाल आमच्या सप्नांतूय येना. 
तशेंच गोंयची जी भुंय आमी लागवणा हाडल्या थें शेतकामताची चाल सामकी 
गावड्या युगांतली चलता. तुर्ताच्या नव्या युगांतले नांगर, हातेरां आनी सारीं अजून 
थैं उपयोगांत येंबक नात. ही मोटीच लजेची गजाल म्हणूंक जाय. सरस्पतीची भक्ति 
चलैल्या गोंयच्या सगळ्या लोकांनीं तेच सरस्पतीच्या पालवान खासा नांगर हातांत 
धरून, गोंयची इल्ल्यान इल्ली जमीन नवे शास्रपद्धतीन लागवणा हाडल्याबगर 
गोंयचीं पोटां धादोशी जातीत अशें म्हाका दिसना. शेतकामताची योग्यताय 
ल्हानसमान न्हंय. ताचेखातीर नांगर हातांत धल्ल्यार मनशाक उणेंपण येना. 

भावांनूं, आमी हातांत नांगर धरून जमीन नांगरुया. म्हण्टकूच ती आमकां 
प्रसन्न जातली आनी जें आमकां आमच्या तांदळाच्या गोट्याखातीर, रंगूनच्या 
शेतांचेर आशेवन रांबचें पट्टा तें तशें रांवचें पडचें ना. आमी आमची सगळी जमीन 
कामाक हाडुंया आनी वर्साक चार चार पिकां काडुंया. आमी शेतां लांवया. आमी 
पोरसां लांवया आमी भाटां लांवया, आमी कुळागरां लांवया, आमी आगर पिकोंया, 
आमी गोरवां, बोकडां आनी मेंडकां राखूंया. 

शेतकामताखेरीज आनीक दुसरे जायते धंदे आमचीं तोंडां पळेतात. विष्णूच्या 

क्षीरसागरान आमच्या गोंयकारांच्या हिताक हेमाडबारशां, सह्याद्रीच्या कुवेशी 
घाटार, दुदसागराचो अवतार घेवन रातदीस ती तो आमच्या कानां-कानसुलांनीं 
हुयेल मारून, आमकां सांगता कि 'उठात, जागे जायात आनी म्हज्या दुदाचें तुप 
करात. परंत ह्या दुदाकडेन आमी कोणूच दोळे उगडून पळेनात. तें सगळे हिंदी 
म्हासमुद्रांत व्हांवन वचून विटकळटा आनी खार कोटूक जाता. त्या दुदाचो आमच्यान 
जायतो उपयोग करूं येत. जायती शक्ति जोडूं येत. आनी मळबांतली वीज लेगीत, 
केंश्ट्यांक धरून फरफरीत सकला ओडून हाडून, तिका आमची वावराडी करूं येत. 
तिचेकडसून लुगटांची गिरण चलों येत. मदेराची भंगसाळ घालूं येत. तेलाचो घाणो 
घुंवडांव येत आनी तरेकतरा वात्र करून घेंव येत. सांकळेचो, हरवळेंचो धबधबोय 
असोच थोडो भोव उपयोगा हाडूं येत. परंत अजून हें आमच्या ध्यानांत येना. 
आमच्या गोंयां, आमच्या मोट्या भाग्यान पावला कणकणी जायत्यो झरी, 
व्हाळ आनी न्हंयो व्हांवतात. तसोच विशाल हिंदी म्हालसमुद्र रातदीस मोटे 
लक्तुबायेन आमचे आवेचे पांय धुता. ह्या सगळ्या उदकाची देवी आमकां कितें 
सांगता, तें तुमी कान दिवन आयकलां व्हय? ती सांगता कि, 'गोंयकरांनू, म्हजी 
सगळी गिरेस्तकाय, जें सुवादीक बरें नुस्तें-पास्तें तें तुमी पोट भर खायात, आनी 
धादोशी जायात. जे कोण नुस्तें खायनात वा जाणी तें खावचें सोडलां तेय तें खांवक 
शिकात. तुमी शिवराक जांवचीं बेष्टी फकाणां करूं नाकात. ह्या संवसारांत शिवराक 
असो जितो-मूस ना. हिंसेबगर एक खिण वचना. वांचप म्हणचेच हिंसा करप. 
देखून तुमी शाके-भाजये वांगडा आनी दुदा-तुपा वांगडा ताजें तट्टटीत बरें नुस्तें 
रांदून, तळून खायात. आनी तुमच्या आंगांतल्या रगतांत भर घालून तेजवंत आनी 
शिरवंत बरे जायात. तुमचो मेंदू लसलशीत बरो करात. परंत तशें करता आसतना, 
म्हज्या नुस्त्याची तुमी जतनाय घेयात. वोगीच विद्वाट करूं नाकात. खांवक फावोशें 
जाल्लेंच नुस्तें तुमी पागात. इल्ल्या इल्ल्या निक्त्याच जल्मल्ल्या नाजूक गाबांक 
आनी गाबण्या आवयांक मारून तांची संतत तुमी उणांव नाकात. तांतूंत तुमचेंच 
लुस्कान जातलें. तुमचें पोट भरचें भरून म्हजी गिरेस्तकाय कशी वाडत म्हणपाचे 
उपाय, तुमी तुमचे सरस्पतीदेवीकडेन विचारून, तशी मांडणी करात. हिस्पाभायर 
आनी तारतिमेबगर कर्शेय नुस्ते मारून मिठाक लावन सुकौन खाल्यार, ताणें तुमच्या 
आंगांत रगताचो एक थेंबोय जायना; उफाट्टे तुमच्या आंगांतलें रगत भंगता आनी 
खोरजीन तुमचें आंग कुसता हें तुमी ध्यानांत दवरात. ताजें तट्टटीत नुस्तें तुमकां 
जायतितलें खावन, बाकीचें तुमी फोलीणांनी भरून, परक्या मुलखांनीं धाडात आनी 
ताचे दुडू करात. ह्या उद्देगांत तुमकां जायती नफा जातली. तुमी येवजून पळयात. ' 

आमच्या भाटांतले जुनाट काळचे क्रषी जे माड, ते कितें उलैतात तें तुमी 
आयकलां व्हय? ते म्हण्टात, 'आमी कोंकणांतले राजा. संसारांतल्या सगळ्या 
राजा-म्हाराजांचो आनी पात्शायांचो जल्म जांवचे आदीं आमी कोंकणांतल्या 
शिंवासनाचेर बसून आनी थेंचे निजाचे सोबितकायेक भुलून तोखणायेन मान 
धोलायतात. आमी मोटे व्हडले राजा आसल्ये तरी आमचो सगलो बडवाचार 
आनी मान-भोमान गुटलावन दवरून, आमी तुमकां कोंकण्यांक - तुमकां गोंयकारांक 
- प्रसन्न जाल्यांत आनी तुमी येवजिशात तें दिवक आमी तयार आसंत. परंत आमची 
तुमकां इतलीच सांगणी आस, कि तुमी आमची सेवा चिके तकस घेवन करात. 
आमची शेलीं खरवडायणो हुंदीर, आमचो कवाळो, पोखरणो घुंगुल्लो आनी आमचीं 
फुलां झडेणो मुंडली रोग हांचेफुडें आमचें शाणपण निखालूस चलना. देखून 
तांचेपासून आमकां तुमी वाटायात. म्हण्टकूच, पाड्याचे पाड्याक आमचे भितल्लो 
जणएकलो माड जो तुमकां आज धा-वीस बोडकां दिता ताचेबदला पन्नासांपासून 
पाऊणशींमेरेन सुके सणसणीत बरे नाल्ल, चुकनासतना दीत. आमकां तुमी निखटें 
समुद्राचे वारेंच खावन रांवक सांगूं नाकात. तुमच्या खासा हातांनीं खोरे, कुदळ 
घेवन आमचीं मुळां चिके उसतात, आनी तांकां मीठ, सावळ आनी गोबर घालात. 
तुमचे सरस्वतीच्या पालवान आमचो ताथोमाथो तुमी बरो करून करशात जाल्यार, 
आमचें बरें जावन तुमीय बच्याक पावतले. आमच्या देहाची कसलीच वस्त फुकट 
वचना म्हणपाचें तुमी जाणतूच. तुमी चिके मन घालून येवजूंक लागात. निखटी 
कातली खावन तोंड हालों नाकात. फाटल्या झुजाचे मुस्तींत इंग्लेजांक 
आमच्यो कट्ट्योलेगीत जायत्यो उपकारा पडल्यो हें तुमी ध्यानांत घेयात. जर्मन 
लोक जेन्ना, इंग्लेज सैन्याचेर विखाळो धुंवर सोडून तांकां घुस्मटावन मारूंक लागले 
तेन्ना आमच्या कट्ट्यांतसून तयार केल्ल्या रसायणान ताणीं आपले जीव वाटायले. 
(The Times of India 7-10-1926, ए. 15) ते मुस्तींत कोट्यांनी कट्ट्यांक गिरायक 
आयलें. तुमी आमचीं कितलींशीं सोडणां हांड्याचे रांदनीक लावन हून हून खतखतीत 
बरें उदक तापौन न्हातात. हाणें तुमकां जायती लुस्कानकी भोगता. तुमी तशें करचे 
भाशेक तीं सोडणां कुसौन ताचो काबळो काडून सुमा वळून तीं तरेकतरा रंगौन, 
तांचीं जमनीर पातळांवचीं जमखनां करशात जाल्यार तुमकां जायती नफा जातली. 
आमच्या नाह्लांक भायल्या पेटांनीं बरी दर येना म्हणून तुमी सदींच पिर्डतात. पणून 
अशें पिडू'चे भाषेक तुमी तांचें तेल काडून शाबू करून विकल्यार बच्याक पडचें ना? 
तुमी हे मुद्दे बारकायेन येवजून पळ्यात आनी वावरूक लागात, म्हण्टकूच, तुमचें 
पोट भरना अशी पिर्ङण करूंक तुमकां तोंड उरचें ना.' 

माडाभाशेनूच आंबे, पणस, अनसां, मैंडोळीं केळीं आनी हेर फळावळ तुमकां 
भोन भौन एकूच निरोप सांगता तो हो, कि तुमी चिके आपणाची निगा आदलेकूय 
बरे तरेन घेयात. म्हण्टकूच तांतूंत तुमकांच नफा जातली. आंबो म्हण्टा, हांव वर्साचे 
वर्सा रथ कसोसो चवरतां ह्या हिस्पान म्हाका जायतीं फळां जांवक जाय आसलीं. 
परंत तीं चंवराच्या धा हजाराव्या वांट्यानूय जायनात. म्हज्या चंवराक रोखडोच 
घोंटो लागून, तीं म्हज्या मुळांतूच करपून पट्टात. तें पळौन म्हजो जीव चुरचुरता. 
पणून ही गजाल तुमच्या ध्यानांतूय येना. तुमी आपले वर्साक पांच पंचवीस आंबे 
मेळटात तितल्यान धादोशी. फुडाराक तुमी अशे धंगनाशिल्ले जांव नाकात, तुमी 
म्हज्या चंवराची जतनाय घेयात आनी किदेंय वोखदविर्सद करात. हाजें दरएकलें 
फुल तगून ताजो आंबो जांवकूच जाय. अशी मांडणी करात. ह्यज्या फळांपासून 
तांकत तितली जायती नफा कशी जोडची, ही विद्या तुमी अजून शिकूंक नात म्हणून 
म्हाका खेद जाता. संवसारांतल्या सगळ्या फळांचो सम्राट म्हण्टात तो हांव, आनी 
तुमच्या मोट्या भाग्यान, तुमचे अपुर्बायेचे माणकुले भुंयेचेर हांवें म्हजे शिंवासन 
मांडलां. परंत तुमकां ताचें कांयच ना. परक्या मुलखांतले लोक आपलीं भिकाड्रीं, 
फळां, आयांचीं भायां करून, तरेकतरा रुपान तुमच्या हिंदुस्तानांत धाट्टात आनी 
राशींनीं दुडू व्हरतात. आनी तुमी पिशे अबर्गत, म्हजीं पिकील्लीं भांगरासारकीं फळां, 
म्हज्या मुळांतूच करपून कुसैतात. तुमी हालींच्या वर्तमानाक मुंबे आनी घांटार म्हजीं 
फळां धाट्टात खरे. परंत तांतूंत तारतीम कांयच राखिनात. तुमी हुतहुतेपणान तरणींच 
फळां काट्टात आनी तीं घट बऱ्या कंड्यांनीं, फावो ते मांडणेन भरिनासताना, 
वापोरांनीं, आगगाडयांनीं ना जाल्यार पातमाऱ्यांनीं कशींय चडेतात. हे भाशेन तीं 
आपल्या विकऱ्याचे पेठेंत पावता ह्मणसर जायतीं कुंवळटात, कुळकुळटात आनी 
कुसून तांची चंदड जाता. तांतूंतसुनूय जीं थोडीं वाटावतात, तांचे, परक्या सुवराथौ 
दलालांच्या तडुकांक लागून, निखट्या मानायपणाच्या दिसावड्याचे दुडू तुमच्या 
हाताक लागतात आनी वेपारी गिरेस्तकायेची नफा परके खातात. ह्या असल्या 
उद्देगान तुमी गिरेस्त जांवचे बदला तुमचें दिवाळें वाजता. देखून हांव तुमकां सांगतां, 
कि तुमी अशेतरेन म्हजीं माणकुलीं फळां विद्वाटूं नाकात. दलालांच्या तड्कांचेर 
पातयेंवचे भाशेक तुमी खासा कंपन्यो म्हणचे वांगड काडून मुंबय आनी घांटार 
तुमचे गोंयकारांचे पसरे उगडात आनी म्हजीं जून तटास जाल्लीं फळां काडून थंय 
विकूंक दवरात. जायराती दियात आनी माथ्यार पांटल्यो घेवन विकूंक भोंवात. 
म्हण्टकूच तुमच्या समांचें सार्थक जातलें. दुसरें, म्हज्या पिकिल्ल्या फळांचो 
शास्रपद्धतीन रोस काडून, फोलीणांनी भरून तो परक्या मुलखांनी विकूंक धाडात. 

तशेंच, गार्फा करीनाशिल्ल्यो फुटीच्यो आंबुल्यो आसतात; तांचीं घोंटां आंबट 
आशिल्ल्या कारणान, तुमी निजाचेच नाजूक गोंयकार तीं खायनात; हे भाशेन 
जायतीं घोंटां सकल पड्न कुसून वेतात. तुमचे भितल्ले कांय जाण तीं दोण्यांत घालतात 
आनी कांयजाण तांचीं सोलां करतात. हें खरें: परंत विद्वाट जायतो लागता. देखून 
हांव तुमकां सांगतां, कि हीं तरणीं आसताना काडून, दोणांत घालून बल्लांनी भरून, 
अरबस्तान, इराण आनी आफ्रिकेंत धाडात. थें तांचो जायतो दुडू घट्टलो. मुंबेंत 
जायते पारशी असलोच धंदो चलैतात आनी खोऱ्यांनी दुडू जोट्टात. मुंबे लोणच्याचो 
धंदो चड करून पारशांनींच आपल्या हातांत दवरला. मोदी बे, फॉर्बस रस्तो, 
फ्रियर रस्तो, बोरा बाजार, हॉर्नबी रस्तो, मरीन रस्तो, धोबीतळें, ग्रांटरोड आनी 
माजगांव मेळून मुंबेच्या वेगळ्यावेगळ्या वाड्यांनी तांच्यो निखट्या लोणच्याच्योच 
कंपनी आनी मांड सुमार पंद्रा आसत. आनी तांचो धंदो भोव बरो घणघणटा. ते 
तोरांचीं आनी निंबांचीं तरेकतरा लोणचीं घालून खपैतात. तांच्या लोणच्यांक आत्साण 
पात्साण भोव थोडी आसता. तरी आसताना, आरबी, इराणी आनी आफ्रिकी 
लोक तीं आंबडे गिळून खातात. बस्तोड्या, रांजेलान फळांचे मुरंबे आनी लोणचीं 
करून विकपाचो एक कारखानो घाला. तसले शेंकड्यांनी कारखाने गोंयां घालूंक 
जायत. म्हण्टकूच, म्हज्या आनी हेर रुखांच्या फळांचो विठ्ठाट लावची मना जावन 
तुमचीं पोटां भरतीत आनी तुमी गिरेस्त आनी सुखी जाशात.' 

गोंयचे शूर भंडारी 


गाँयचे भंडारी उत्तरेक ठाणें जिल्ह्यापासून दक्षिणेक होनावरामेरेन पातव्व्व्व्यात. 
तांचीं कुळनांवां तेरेखोलापासून मुडगिरीमेरेनच्या गोंयच्या गांवांवेल्यान चडकरून 
पडल्यांत. पेडणेंकार, हरमळकार, मोरजकार, तांबोसकार, कुवेसकार, बोरकार, 
मयेंकार, वांयगणकार, नारवेंकार, हिंदळेंकार, गोलथकार हीं आनी अशेच तरेचीं 
तांचीं कुळनांवां. उत्तर कर्नाटकांतले भंडारी कुळनांवां लावन घेनात. परंत ते थें 
गोंयसून आयल्यात खें. तांकां माडकार आशेंय म्हणटात. तांची दुदभास कोंकणी 
आसून तीच ते घरांत उलेतात. (8०७६ ७82. 0. 15 02 10. 286) तेरेखोलाचे 
उत्तरेकडचे भंडारी कुळनांवां लावन घेतात. गोंयकार भंडारी निजाचेच शूर आसून 
तारवटी विद्येत ते मोटे खांपे म्हणपाचो तांचो लोकीक पुर्विल्ल्या काळापासून गाजला. 
माडांची सूर काडचेलो धंदो कदीम काळापासून तांचोच. पावशा दिसांनी केदेंय 
आकान्ताचें मोड जालें आनी माड आपली मान धोलौन भार काडूंक लागलो तरी 
भंडारी ताच्या कांठ्यार बसूंक परवा करिना; इतलो तो धिरिष्ट आनी काळीजवंत 
आस. समुद्रांतल्या झुजांनीं भंडाज्यांनीं आजवेर जायतो पराक्रम केला. हालींच्या 
दोन-अडेचशीं वर्सा ते पुर्तुगेज, इंग्रेज, शिवाजी, आंग्रे, शिह्दी आनी सावंतवाडयेकार 
भोंसुले हांच्या आर्मादांनी झुजल्यात. परंत त्या आदींय ते तारवांनी झुजचें काम 
करताले अशें दिसता. आफोंस आल्बुकेर्काचो पुत ब्राज आल्बुकेर्क हाणें सोळाव्या 
शेंकड्यांत बरेल्ले आपल्या बापायचे जिणेंत दर तारवटी गोंयकारांची वर्णना केल्या, 
ती चडकरून भंडास्यांकूच लागू जावंये. तो म्हण्टा कि, 'ते गोंयकार ज्या पक्षाक 
तारवटी आसले आनी हेर सगळ्या राषट्रांपरस समुद्राच्या मोडांनीं अदिक तिजिल्ले 
त्या पक्षाक ते रोखडेच मोटे भरताडीची तारवां बांदून हिंदुस्तानाचे पडींवसल्यान तीं 
चलोंक लागले. ते शूर आनी बरे तीरमारे आसून त्या कामांत ते आपल्या सगळ्या 
शेजास्यांक जायते उपकारा पट्टाले. (The Commentaries of The great Afonso 
D'Albuquerque, London 1877, ४० ॥ 9. 94) पुर्तुगेजांक जाल्यार ते जायते उपकारा 
पडल्यात आनी ताणीं तांचेकडसून शाबासकीय जोडल्या. अठराव्या शेंकड्याच्या 
पेल्या चौथ्यांत पुर्तुगेजानी चेवला भंडाऱ्यांचो एक बताजांव घडिल्लो, तांतूंत २३४ 
शिपायक आसून तांतुंतल्या जणएकल्याक म्हेन्याक चार असुर्प्यो म्हणचे सुमार 
दोन रुपया मुशारो मेळटालो. ह्या बताजांवान पुर्तुगेजांक जायत्या झुजांनी म्हत्वाचो 
पालव दिला. चडकरून आंग्रे आनी हेर शत्रूं आड ते जायते उपकारा पडल्यात. 

चेवलाचे कपीत आनी गोंयचे व्हिसरै हाणीं तांचे चाखरेची तुस्त केल्या. तांणी 
दिल्ली तोखणाय-पत्रां कुलाबो जिल्ह्यांतल्या जायत्या गंडस्थांनी अजून राखून 
दवल्यांत. (Notes on the History and Antiquities of Chaul and Bassin by J. Gerson 
da Cunha, Bombay 1976, 0) 88-89) १७३७ वर्सा ज्यानेराचे २ १वेर चेवलाच्या 
भंडाऱ्यांचो मुकदम भिवाजी हाका चेवलाचो कपीत कायतान द सौज पेरैर हाणें 
दिल्ल्या तोखणाय-पत्रांत ताचें विस्वासूपण, कामाची पोट-तिडक आनी शूरपण 
ह्या गुणांची तुस्त केल्या. (Statistical Report of the Colaba Agency by W. M. Heam, 
Bombay 1854, 00. 67-68) ते आजूनूय पुर्तुगेज आनी इंग्रेज सरकारांच्या सैन्यांत 
आनी पुलिसेंत शिपायक जावन नामनेची चाखरी करतात. ते हाली पुर्तुगेज आनी 
इंग्रेजी भास शिकून एवरोपी सरस्पतीचे पुजेक लागल्यात ही तोखणायेची गजाल 
आस, तरी आसताना ताणीं आपलीं मुदलचीं तारवां आनी माड सामकेच सोडून 
दिंवक नात हें पळौन कौतुक दिसता. हिंदुस्तानच्या फुडल्या स्वराज्याच्या काळांत 
आमचे गोंयकार भंडारी सगळ्या हिंदी आर्मादाची तारवावळ आपल्या हातांत राखून 
भायल्या शत्रूक हिंदुस्तानाकडेन लोभी आनी पातकी दोळ्यान पळोंक दिंवचे नात 
म्हणपाची म्हाका खात्री आसा. आपल्या नामनेच्या करण्यांनीं ते आपले जल्म- 
भुंयेचें - गोंयाचें - नांव संवसारांत गाजेतले हांतूंत निखालुस दुभाव ना. 


मुंबय, १३ जून १९२७ 
(परमळ, फेब्रुवारी १९६९ वेल्यान) 

संपादक 
शांताराम शंकर वर्दे वालावलीकार 


जल्म : दिवचल -गोंय. १७ डिसेंबर, 
१९३९. पिडान कवी, पूण निबंद, कथा, 
वैचारीक लिखाणूय केलां. शणै गोंयबाब 
हांच्या तेजिश्ट आनी बुदवत घराण्यात 
जल्म. सुरवेचे शिक्षण दिवचले आनी 
उपरांत मुंबय, बेळगांव आनी साळगांवकर 
कायदो महाविद्यालय, पणजी हांगा जाले. 
“वज़लिखणी' ह्या शणै गोयबाब जल्म 
शताब्दी निमतान कोंकणी भाशा मंडळान 


उजवाडायिल्ल्या ग्रंथाचे संपादक. 
सेझा गोवा, कंपनीत तंत्रगिन्यान फाट्यांत 


महावेवस्थापक म्हुण वावुरले. माहिती 
तंत्रज्ञान आनी . संगणक हें तांचे 
आवडींचें कार्यक्षेत्र, सद्याक कोंकणीक 
त्या मळांचो फायदो करून दिवपाखातीर ते 

